

ਅੱਗ ਦੇ ਬੀਜ ਅਤੇ ਕਾਫ਼ਲਾ

ਮਿੱਤਰ ਸੈਨ ਮੀਤ ਦੇ ਪਲੇਠੇ
ਦੇ ਨਾਵਲ

ਅੱਗ ਦੇ ਬੀਜ ਅਤੇ ਕਾਫ਼ਲਾ



ਪ੍ਰਕਾਸ਼ਕ :-

ਭਾ.ਚਤਰ ਸਿੰਘ ਜੀਵਨ ਸਿੰਘ
ਅੰਮ੍ਰਿਤਸਰ

© ਲੇਖਕ

AAG DE BEEJ (NOVEL)

& KAFLA (NOVEL)

By Mitter Sain Meet

ISBN : 978-93-80323-82-4

ਅੱਗ ਦੇ ਬੀਜ

gʃjʃh tko L 1971

d(ih tko L 1987

shih tko L 2010

ਕਾਫ਼ਲਾ

gʃjʃh tko L 1986

d(ih tko L 2010

w[ʒo L 125-00



gʃjʃh tko L

ਭਾ.ਚਤਰ ਸਿੰਘ ਜੀਵਨ ਸਿੰਘ

p)ko wkʃh ;/tK, nzfwq;0. (fJzvhnk)

c'B L 91-183-2542346, 2547974

c?e; L 91-183-5017488

E.Mail : csjssales@hotmail.com

csjspurchase@yahoo.com

csjsexports@vsnl.com

Web site : www.csjs.com

(Printed in India)

ਪ੍ਰਿੰਟਰ : ਜੀਵਨ ਪ੍ਰਿੰਟਰਜ਼, ਅੰਮ੍ਰਿਤਸਰ। ਫੋਨ : 2705003, 5095774

b/ye d̄k n?vo/; L

Mitter Sain Meet

297, Street No. 5, Upkar Nagar,

Civil Lines, Ludhiana (Pb.) 141-001

Mobile : 98556-31777

E-mail : mittersainmeet@hotmail.com

ਏਸ ਕਲਮ ਤੋਂ :

ਨਾਵਲ —

ਤਵਤੀਸ਼

ਕਟਿਹਰਾ

ਸੁਧਾਰ ਘਰ

ਅਤੇ ਕੋਰਵ ਸਭਾ

ਕਹਾਣੀ ਸੰਗ੍ਰਹਿ —

ਪੁੱਨਰਵਾਸ,

ਲਾਮ,

ਠੋਸ ਸਬੂਤ

ਪਿਛੋਕੜ ਅਤੇ ਪਰਿਪੇਖ : ਮੁੱਢਲੇ ਦੋ ਨਾਵਲਾਂ ਦਾ

ਮੀਤ ਦੇ ਦੋਵੇਂ ਮੁੱਢਲੇ ਨਾਵਲ ਅੱਗ ਦੇ ਬੀਜ ਅਤੇ ਕਾਫ਼ਲਾ ਨਕਸਲਵਾਦੀ ਲਹਿਰ ਦੀ ਚੜ੍ਹਤ ਦੇ ਸਮੇਂ ਦੀ ਉਪਜ ਹਨ। ਲਹਿਰ ਨਾਲ ਸਬੰਧਿਤ ਪੰਜਾਬੀ ਨਾਵਲ ਦੀਆਂ ਆਪਣੀਆਂ ਸਮੱਸਿਆਵਾਂ ਹਨ। ਅਜਿਹੇ ਨਾਵਲ ਦੀ ਸ਼ਕਤੀ ਅਤੇ ਸੀਮਾ ਇਨ੍ਹਾਂ ਲਹਿਰਾਂ ਦੇ ਸਰੋਕਾਰਾਂ ਦੇ ਪ੍ਰਸੰਗ ਵਿਚ ਹੀ ਪ੍ਰਗਟ ਹੁੰਦੀ ਹੈ। ਇਹ ਨਾਵਲ ਧਰਮ, ਸੁਧਾਰ, ਰੁਮਾਂਸ, ਪ੍ਰਗਤੀ, ਰੋਹ, ਵਿਦ੍ਰੋਹ ਆਦਿ ਦੇ ਮਾਧਿਅਮ ਰਾਹੀਂ ਪੰਜਾਬੀ/ਭਾਰਤੀ ਸਮਾਜ ਵਿਚ ਤਬਦੀਲੀ ਲਿਆਉਣ ਦੀ ਪ੍ਰਬਲ ਅਕਾਂਖਿਆ ਨਾਲ ਜੁੜਿਆ ਰਿਹਾ ਹੈ। ਲਹਿਰਾਂ ਅਤੇ ਇਸ ਨਾਲ ਸਬੰਧਿਤ ਨਾਵਲ ਦੀ ਸੁਹਿਰਦਤਾ ਦੇ ਬਾਵਜੂਦ ਇੱਛਤ ਤਬਦੀਲੀ ਨਹੀਂ ਵਾਪਰੀ, ਅਸਲ ਵਿਚ ਤਬਦੀਲੀ ਦੀ ਇਹ ਪ੍ਰਬਲ ਅਕਾਂਖਿਆ ਹੀ ਇਸ ਨਾਵਲ ਵਿਚ ਹਕੀਕਤ ਦੀ ਪੇਸ਼ਕਾਰੀ ਅਤੇ ਇਸ ਲਈ ਲੋੜੀਂਦੇ ਵਿਧੀ-ਵਿਧਾਨ ਦੇ ਨਿਰਮਾਣ ਦੀ ਨਿਰਦੇਸ਼ਕ ਬਣਦੀ ਹੈ। ਇਸ ਨਿਰਦੇਸ਼ਨ ਦੇ ਤਹਿਤ ਹਕੀਕਤ ਨੂੰ ਆਤਮਪਰਕ ਵੰਗ ਨਾਲ ਛਾਂਗ ਕੇ ਮਨੋਇੱਛਤ ਪਾਤਰਾਂ, ਘਟਨਾਵਾਂ ਅਤੇ ਸਥਿਤੀਆਂ ਦੀਆਂ ਕੋਟੀਆਂ ਰਾਹੀਂ ਸਰਲਕ੍ਰਿਤ ਗਾਲਪਿਕ ਚੌਖਟਿਆਂ ਵਿਚ ਢਾਲਿਆ ਜਾਂਦਾ ਹੈ। ਆਧੁਨਿਕ ਕਾਲ ਦੇ ਵਿਭਿੰਨ ਦੌਰਾਂ ਦੌਰਾਨ ਹਕੀਕਤ ਵਿਚ ਇੱਛਤ ਤਬਦੀਲੀ ਨਾ ਹੋਣ ਕਾਰਨ, ਵਿਸ਼ੇਸ਼ ਕਰਕੇ ਸੁਤੰਤਰਤਾ ਤੋਂ ਦਸ-ਪੰਦਰਾਂ ਵਰ੍ਹੇ ਬਾਅਦ ਸਵਰਾਜ ਨਾਲ ਜੁੜੇ ਸੁਪਨਿਆਂ ਦੇ ਟੁੱਟਣ ਉਪਰੰਤ, ਹਕੀਕਤ ਨੂੰ ਹਕੀਕਤ-ਪਸੰਦੀ ਦੇ ਨਜ਼ਰੀਏ ਤੋਂ ਅੰਕਿਤ ਕਰਨ ਵਾਲੀ ਨਾਵਲੀ ਪ੍ਰਵਿਰਤੀ ਦਾ ਉਦੈ ਹੁੰਦਾ ਹੈ। ਪਰ ਭਾਰਤ ਦੇ ਆਰਥਕ-ਰਾਜਨੀਤਕ ਚਿਤਰਪੱਟ ਉੱਪਰ ਨਕਸਲਵਾਦੀ ਲਹਿਰ ਦੇ ਉਭਾਰ ਨਾਲ ਇਕ ਵਾਰ ਫੇਰ ਤਬਦੀਲੀ ਦੀ ਪ੍ਰਬਲ ਅਕਾਂਖਿਆ ਪੰਜਾਬੀ ਸਮਾਜ ਅਤੇ ਨਾਵਲਕਾਰੀ ਨੂੰ ਆਪਣੇ ਕਲਾਵੇ ਵਿਚ ਲੈਂਦੀ ਹੈ। ਮੀਤ ਦੇ ਦੋਵੇਂ ਮੁੱਢਲੇ ਨਾਵਲ ਨਕਸਲਵਾਦੀ ਲਹਿਰ ਦੇ ਪ੍ਰਭਾਵ ਅਧੀਨ ਲਿਖੇ ਗਏ ਹਨ। ਇਸ ਦਾ ਇਹ ਭਾਵ ਨਹੀਂ ਕਿ ਇਹ ਨਾਵਲ ਕੇਵਲ ਨਕਸਲਵਾਦੀ ਲਹਿਰ ਦਾ ਪ੍ਰਭਾਵ ਮਾਤਰ ਹੀ ਹਨ। ਇਨ੍ਹਾਂ ਦੀ ਰਚਨਾ-ਦ੍ਰਿਸ਼ਟੀ ਸਰੋਤ ਨਾਨਕ ਸਿੰਘ ਦੇ ਵਿਅਕਤੀਵਾਦੀ ਸੁਧਾਰ, ਕੰਵਲ ਦੇ ਰੁਮਾਂਟਿਕ ਪ੍ਰਗਤੀਵਾਦ ਅਤੇ ਗੁਰਦਿਆਲ ਸਿੰਘ ਸੀਤਲ ਦੇ ਹਕੀਕਤ- ਪਸੰਦੀ ਵਾਲੇ ਰੁਝਾਨਾਂ ਨਾਲ ਵੀ ਜੁੜੇ ਹੋਏ ਨਜ਼ਰ ਆਉਂਦੇ ਹਨ। ਮੁੱਢਲੇ ਨਾਵਲਾਂ ਦੀ ਰਚਨਾ-ਦ੍ਰਿਸ਼ਟੀ ਵਿਚਲੇ ਇਸ ਮਿਸ਼ਰਨ ਵਿਚ ਤਫ਼ਤੀਲ ਅਤੇ ਕਟਹਿਰਾ ਦੀ ਹਕੀਕਤ ਪਸੰਦੀ ਦੇ ਬੀਜ ਮੌਜੂਦ ਹਨ।

ਅੱਗ ਦੇ ਬੀਜ ਦਾ ਮੁੱਖ ਪਾਤਰ ਕਰਤਾਰ ਦੀ ਛੋਟੀ ਕਿਰਸਾਨੀ ਦਾ ਪ੍ਰਤਿਨਿਧ ਪਾਤਰ ਹੈ। ਉਸ ਦੇ ਹਿੱਸੇ ਕੇਵਲ ਤਿੰਨ ਕਿੱਲੇ ਜ਼ਮੀਨ ਦੇ ਆਏ ਸਨ। “ਕਦੇ ਸੌਕਾ ਪੈ ਜਾਂਦਾ ਤੇ ਕਦੇ ਕਦੇ ਬਾਰਸ਼ਾਂ ਹੀ ਨਾ ਥੰਮ੍ਹਦੀਆਂ। ਪੱਕ ਕੇ ਤਿਆਰ ਹੋਈਆਂ ਫ਼ਸਲਾਂ ਭੰਗ ਦੇ ਭਾੜੇ ਰੁੜ੍ਹ ਜਾਂਦੀਆਂ। ਚੰਗੀ ਜ਼ਮੀਨ

ਤਾਂ ਉਸ ਦੇ ਭਰਾ ਨੇ ਸਾਂਭ ਲਈ ਸੀ ਤੇ ਖੂਹ ਵੀ ਉਸ ਦੇ ਹੀ ਹਿੱਸੇ ਚਲਾ ਗਿਆ ਸੀ... ਉਂਝ ਵੀ ਤਿੰਨ ਕਿੱਲਿਆਂ ਵਿਚੋਂ ਕੀ ਉਹ ਕਮਾਉਣ... ਵੱਡੇ ਮੀਂਹ ਪਏ। ਇਕ ਕੋਠਾ ਢਹਿ ਗਿਆ। ਹੇਠ ਆ ਕੇ ਬਲਦ ਨਕਾਰਾ ਹੋ ਗਿਆ। ਆਫ਼ਤ ਤੇ ਆਫ਼ਤ ਆਉਣ ਲੱਗੀ। ਇਸ ਨਾਵਲ ਤੋਂ ਲਗਭਗ ਵੀਹ ਵਰ੍ਹੇ ਪਹਿਲਾਂ ਪ੍ਰਕਾਸ਼ਿਤ ਹੋਏ ਸੰਤ ਸਿੰਘ ਸੇਖੋਂ ਦਾ ਨਾਵਲ ਲਹੂ ਮਿੱਟੀ ਵਿਚਲੀ ਮੱਧ ਦਰਜੇ ਵਾਲੀ ਕਿਰਸਾਨੀ ਭੂਮੀ ਦੀ ਮਾਲਕੀ ਦੇ ਲਗਾਤਾਰ ਘੱਟਣ ਨਾਲ ਅੱਗ ਦੇ ਬੀਜ ਤੱਕ ਪਹੁੰਚਦਿਆਂ ਛੋਟੀ ਕਿਰਸਾਨੀ ਵਿਚ ਅਤੇ ਇਸ ਤੋਂ ਅੱਗੇ ਭੂਮੀਹੀਨ ਕਿਰਤੀਆਂ ਵਿਚ ਤਬਦੀਲ ਹੋ ਰਹੀ ਨਜ਼ਰ ਪੈਂਦੀ ਹੈ। “ਤਿੰਨਾਂ ਵਿਚੋਂ ਦੋ ਕਿੱਲੇ ਗਹਿਣੇ ਟਿਕ ਗਏ। ਆਮਦਨ ਅੱਧੀ ਰਹਿ ਗਈ। ਜ਼ਮੀਨ ਦਾ ਮਾਲਕ ਕਾਮਾ ਬਣ ਗਿਆ।” ਜੀਵਨ ਦੀਆਂ ਇਨ੍ਹਾਂ ਕਠੋਰ ਪ੍ਰਸਥਿਤੀਆਂ ਦੇ ਬਾਵਜੂਦ ਕਿਰਸਾਨੀ ਦੀ ਲਹੂ ਮਿੱਟੀ ਤੋਂ ਲੈ ਕੇ ਅੱਗ ਦੇ ਬੀਜ ਤੱਕ ਤੇ ਇਸ ਤੋਂ ਬਾਅਦ ਹੁਣ ਤਕ ਵੀ ਆਪਣੀ ਅਣਸ ਦੀ ਵਿਦਿਆ ਦੇ ਮਾਧਿਅਮ ਰਾਹੀਂ ਜੀਵਨ ਦੇ ਬੇਹਤਰ ਹੋ ਜਾਣ ਦੀ ਖਾਹਿਸ਼ ਜਿਉਂ ਦੀ ਤਿਉਂ ਬਰਕਰਾਰ ਰਹਿੰਦੀ ਹੈ। ਇਹੀ ਖਾਹਿਸ਼ ਇਸ ਨੂੰ ਜੀਵਨ ਦੀਆਂ ਅਤਿ ਕਠੋਰ ਹਾਲਤਾਂ ਦੇ ਚੱਕਰਵਿਊ ਵਿਚੋਂ ਨਿਕਲਣ ਦੀ ਸਭ ਤੋਂ ਦਰੁੱਸਤ ਅਤੇ ਵਧੀਆ ਪਰਿਕਲਪਨਾ ਪ੍ਰਤੀਤ ਹੁੰਦੀ ਹੈ। ਕਰਤਾਰ ਦੇ ਪਿਉ ਨੂੰ “ਸਭ ਕੁਝ ਵਿਕ ਜਾਣ ਦੀ ਵੀ...ਕੋਈ ਪ੍ਰਵਾਹ ਨਹੀਂ ਸੀ।...ਕਈ ਵਾਰ ਕਰਤਾਰ ਨੇ ਕਾਲਜ ਛੱਡ ਕੇ ਘਰ ਆਉਣ ਦੀ ਜਿੱਦ ਕੀਤੀ ਪਰ ਉਸ ਦਾ ਪਿਉ ਨਾ ਮੰਨਿਆ। ਪਿੰਡ ਦਾ ਇਕ ਮੁੰਡਾ ਵਕੀਲ ਬਣ ਗਿਆ ਸੀ ਤੇ ਇਕ ਪ੍ਰੋਫੈਸਰ। ਉਨ੍ਹਾਂ ਦੀਆਂ ਗੱਲਾਂ, ਅਟਕਾਂ ਮਟਕਾਂ ਤੇ ਕਮਾਈ ਨੇ ਉਸ ਦਾ ਦਿਲ ਲੂਹ ਲਿਆ ਸੀ। ਕਰਤਾਰ ਨੂੰ ਵੀ ਉਹ ਇਕ ਅਫ਼ਸਰ ਵੇਖਣਾ ਚਾਹੁੰਦਾ ਸੀ।...ਉਸ ਦੇ ਦਿਲ ਅੰਦਰ...ਅਟੱਲ ਵਿਸ਼ਵਾਸ ਸੀ ਉਹਦਾ ਪੁੱਤਰ ਸੈਂਕੜੇ ਵਿਘੇ ਜ਼ਮੀਨ ਖਰੀਦੇਗਾ, ਟਰੈਕਟਰਾਂ ਦੀ ਘੁਕਰ ਪਿਆ ਕਰੇਗੀ, ਹਰ ਹਾੜੀ ਸਾਉਣੀ ਦਾਣਿਆਂ ਨਾਲ ਕੋਠੇ ਭਰਿਆ ਕਰਨਗੇ।” ਭਾਵੇਂ ਕਰਤਾਰ ਦਾ ਪਿਉ ਬੀਮਾਰੀ ਕਾਰਨ ਉਸ ਦੀ ਵਿਦਿਆ ਦੇ ਮੁਕੰਮਲ ਹੋਣ ਤੋਂ ਪਹਿਲਾਂ ਹੀ ਆਪਣੀ ਸੱਧਰ ਨੂੰ ਅਧੂਰਿਆਂ ਲੈ ਕੇ ਸਦਾ ਲਈ ਵਿਦਾਇਗੀ ਲੈ ਜਾਂਦਾ ਹੈ। ਪਰ ਸੱਤਾਸ਼ੀਲ ਸ਼੍ਰੇਣੀਆਂ ਦੀ ਪਦਾਰਥਕ ਖੁਸ਼ਹਾਲੀ ਦੀ ਸੰਕਲਪਨਾ ਪਿਉ ਦੀ ਤਰ੍ਹਾਂ ਪੁੱਤਰ ਦੀ ਪਰਿਕਲਪਨਾ ਦਾ ਵੀ ਸੁਭਾਵਿਕ ਅੰਗ ਹੈ। “ਕੀ ਕਦੇ ਮੈਂ ਵੀ ਅਜਿਹੀਆਂ ਕੋਠੀਆਂ ਤੱਕ ਪਹੁੰਚ ਜਾਵਾਂਗਾ।...ਪੰਜ ਦੇ ਜਦੋਂ ਪੰਜਾਹ ਕਿੱਲੇ ਜ਼ਮੀਨ ਬਣ ਗਈ ਤਾਂ ਪਿਉ ਦੀ ਆਤਮਾ ਨੂੰ ਆਪੇ ਸ਼ਾਂਤੀ ਮਿਲ ਜਾਉ।...ਮੈਂ ਕਿਉਂ ਨਾ ਇਕ ਸਰਮਾਏਦਾਰ ਦੇ ਘਰ ਪੈਦਾ ਹੋਇਆ ? ਕਾਸ਼ ! ਮੈਂ ਵੀ ਕਦੇ ਇਹੋ ਜਿਹੀਆਂ ਰੰਗੀਆਂ ਮਾਨਣ ਦੇ ਯੋਗ ਹੋ ਗਿਆ ਹੁੰਦਾ।”

ਕਰਤਾਰ ਅਤੇ ਉਸ ਦੇ ਪਿਉ ਦੀ ਵਿਦਿਆ ਦੇ ਮਾਧਿਅਮ ਰਾਹੀਂ ਪਦਾਰਥਕ ਖੁਸ਼ਹਾਲੀ ਨੂੰ ਪ੍ਰਾਪਤ ਕਰਨ ਦੀ ਉਕਤ ਪਰਿਕਲਪਨਾ ਜਦੋਂ ਵਿਵਸਥਾ ਦੀ ਹਕੀਕਤ ਨਾਲ ਟਕਰਾਉਂਦੀ ਹੈ ਤਾਂ ਸਾਰੇ ਭਰਮ ਭੁਲੇਖੇ ਦੂਰ ਹੋ ਜਾਂਦੇ ਹਨ। ਵਿਆਪਕ ਪੱਧਰ ਉੱਪਰ ਫੈਲਿਆ ਭ੍ਰਿਸ਼ਟਾਚਾਰ, ਰਿਸ਼ਵਤਖੋਰੀ, ਬੇਰੁਜ਼ਗਾਰੀ, ਮਿਹਨਤ/ਯੋਗਤਾ/ ਲਿਆਕਤ/ਮੈਰਿਟ ਦੀ ਬੇਕਦਰੀ ਅਤੇ ਖੱਜਲ-ਖੁਆਰੀ ਕਰਤਾਰ ਦੇ ਸੁਪਨਿਆਂ ਦਾ ਭੰਜਨ ਕਰਦੇ ਹਨ। ਸੁਪਨਿਆਂ ਦੇ ਇਸ ਭੰਜਨ ਨੂੰ ਸਮਾਜਿਕ-ਇਤਿਹਾਸਕ ਪੱਖ ਤੋਂ ਵਧੇਰੇ ਅਰਥ-ਭਰਪੂਰ ਪੈਟਰਨ ਵਿਚ ਢਾਲਣ ਲਈ ਨਾਵਲਕਾਰ ਨੇ ਕਰਤਾਰ ਦੇ ਵਿਰੋਧ ਵਿਚ ਸਰਦਾਰ ਦੇ ਰੂਪ ਵਿਚ ਇਕ ਹੋਰ ਪਾਤਰ ਦੀ ਘਾੜਤ ਕੀਤੀ ਹੈ। ਇਸ ਪਾਤਰ ਦਾ

ਸੰਬੰਧ ਪਿੰਡ ਦੇ ਸੀਨ ਉੱਪਰ 'ਹਰੀ ਕ੍ਰਾਂਤੀ' ਤੋਂ ਬਾਅਦ ਕਿਰਸਾਨੀ ਦੇ ਸੰਦਰਭ ਵਿਚ ਨਵੀਂ-ਨਵੀਂ ਅਮੀਰ ਬਣੀ ਸ਼੍ਰੇਣੀ ਨਾਲ ਹੈ। ਨਾਵਲਕਾਰ ਨੇ ਸਰਦਾਰ ਦੇ ਪਾਤਰ ਦੇ ਹਵਾਲੇ ਨਾਲ ਇਸ ਸ਼੍ਰੇਣੀ ਦੇ ਸ਼ੋਹਦੇ, ਫੁੱਕਰੇ, ਦੰਭੀ, ਵਿਭਚਾਰੀ ਅਤੇ ਦੱਲੇ ਚਰਿੱਤਰ ਨੂੰ ਸੱਤਾਸ਼ੀਲਾਂ ਅਤੇ ਅਵਾਮ ਵਿਚਲੀ ਮਧਿਅਸਥਤਾ ਵਜੋਂ ਸਾਕਾਰ ਕੀਤਾ ਹੈ। ਸਾਰੇ ਆਦਰਸ਼ਾਂ ਨੂੰ ਛਿੱਕੇ ਟੰਗ ਕੇ ਕਰਤਾਰ ਇਸ ਮਧਿਅਸਥਤਾ ਦੀ ਸਹਾਇਤਾ ਨਾਲ ਰਿਸ਼ਵਤ ਦੇ ਕੇ ਰਾਜਧਾਨੀ ਦੇ ਕਿਸੇ ਕਾਲਜ ਵਿਚ ਪ੍ਰਾਥਮਿਕ ਪ੍ਰਾਪਤ ਕਰਨ ਲਈ ਜਤਨਸ਼ੀਲ ਹੁੰਦਾ ਹੈ। ਪਰ ਸਿਫਾਰਸ਼ ਤੇ ਰਿਸ਼ਵਤਖੋਰੀ ਵਿਚ ਵੀ ਤਾਂ ਮੁਕਾਬਲੇਬਾਜ਼ੀ ਹੈ। ਮਧਿਅਸਥਤਾ ਧੋਖੇਬਾਜ਼ ਹੈ ਤੇ ਕਰਤਾਰ ਦੀ ਇਸ ਮੁਕਾਬਲੇਬਾਜ਼ੀ ਵਿਚ ਪੂਰੀ ਤਰ੍ਹਾਂ ਪੁੱਗ ਸਕਣ ਦੀ ਹੈਸੀਅਤ ਨਹੀਂ। ਨਤੀਜਾ ਅਸਫਲਤਾ ਵਿਚ ਨਿਕਲਦਾ ਹੈ। ਇਸੇ ਨਤੀਜੇ ਦੀ ਭਾਗੀ ਉਸ ਦੀ ਸ਼ੋਸ਼ਿਤ ਜਮਾਤਣ ਪਰਮਜੀਤ ਵੀ ਬਣਦੀ ਹੈ।

ਸੁਪਨਿਆਂ ਦਾ ਭੰਜਨ ਕਰਤਾਰ ਅਤੇ ਪਰਮਜੀਤ ਦੇ ਮਨਾਂ ਅੰਦਰ ਵਿਵਸਥਾ ਦੀ ਥਾਵੇਂ ਵਿਅਕਤੀਆਂ ਦੇ ਖਿਲਾਫ ਨਿੱਜਗਤ ਰੋਹ/ਵਿਦਰੋਹ ਦੇ ਬਦਲਾ-ਭਾਵ ਨੂੰ ਜਨਮ ਦੇਣ ਵਾਲਾ ਹੈ। ਸ਼ਾਇਦ ਇਹ ਅਖੌਤੀ ਨਵੀਂ ਵਿਦਿਆ ਨਾਲ ਲੈਸ ਮੱਧ ਸ਼੍ਰੇਣਿਕ ਉਪਭਾਵਕਤਾ ਦੀ ਹੋਣੀ ਹੈ, ਜੋ ਵਿਅਕਤੀਆਂ ਨੂੰ ਸਥਿਤੀ ਦੀ ਵਸਤੂਪਰਕਤਾ ਦਾ ਬੋਧਕ ਵਿਸ਼ਲੇਸ਼ਣ ਕਰਨ ਦੀ ਯੋਗਤਾ ਪ੍ਰਦਾਨ ਕਰਨ ਦੀ ਬਜਾਏ ਕੇਵਲ ਉਤੇਜਨਾ ਨਾਲ ਜੋੜ ਦੇਂਦੀ ਹੈ। ਅੱਗ ਦੇ ਬੀਜ ਨਾਵਲ ਦੇ ਪਾਤਰਾਂ ਦੀਆਂ ਪਦਾਰਥਕ ਹਾਲਤਾਂ ਤੇ ਉਕਤ ਉਤੇਜਨਾ ਰਾਹੀਂ ਆਤੰਕ ਦੀ ਆਰਥਕ-ਸਮਾਜਿਕ ਵਿਆਖਿਆ ਦਾ ਮੁੱਲਕਾਨ ਗਲਪੀ ਸੰਦਰਭ ਸਿਰਜਨ ਵਿਚ ਤਾਂ ਮਦਦ ਮਿਲਦੀ ਹੈ, ਪਰ ਇਸ ਵਿਚੋਂ 'ਵੱਡੇ ਅਸਲੇ ਦੇ ਹੱਲ ਦੇ ਬੀਜਾਂ' ਦੀ ਤਲਾਸ਼ ਕਰਨੀ ਨਾਵਲਕਾਰ ਦੀ ਸ਼ੁਭ ਇੱਛਾ ਹੀ ਹੈ। ਨਾਵਲਕਾਰ ਨੇ ਇਸ ਸ਼ੁਭ ਇੱਛਾ ਨੂੰ ਜਥੇਬੰਦਕ ਉਪਰਾਲੇ ਰਾਹੀਂ ਵਿਵਹਾਰਕ ਪੱਧਰ ਉੱਪਰ ਮੂਰਤੀਮਾਨ ਬਣਾਉਣ ਲਈ ਨੌਜਵਾਨ ਸਭਾ ਅਤੇ ਇਸ ਦੇ ਨੇਤਾ 'ਅਜ਼ਾਦ' ਦੇ ਪ੍ਰਸੰਗ ਨੂੰ ਵੀ ਉਸਾਰਿਆ ਹੈ। ਲੋਕ ਇਸ ਸਭਾ ਵੱਲੋਂ ਪਿੰਡ ਨੂੰ 'ਸਵਰਗ' ਬਣਾਉਣ ਦੀ ਤਵੱਕੋ ਰੱਖਦੇ ਹਨ। ਪਰ ਦੋ ਦਹਾਕਿਆਂ ਤੋਂ ਵੱਧ ਦਾ ਸਮਾਂ ਬੀਤ ਜਾਣ ਤੋਂ ਬਾਅਦ ਵੀ ਸਵਰਗ ਦੀ ਇਹ ਤਵੱਕੋ ਸ਼ੁਭ ਇੱਛਾ ਹੀ ਹੈ।

ਮਿੱਤਰ ਸੈਨ ਮੀਤ ਦਾ ਦੂਜਾ ਨਾਵਲ 'ਕਾਫ਼ਲਾ' ਉਸ ਦੇ ਪਹਿਲੇ ਨਾਵਲ ਅੱਗ ਦੇ ਬੀਜ ਤੋਂ ਅਗਲੇ ਪੜਾਅ ਦੀ ਰਚਨਾ ਹੈ। ਜਿਥੇ ਪਹਿਲੇ ਨਾਵਲ ਦੀ ਸੰਰਚਨਾ ਇਕਹਿਰੀ ਬ੍ਰਿਤਾਂਤ ਗਤੀ ਵਾਲੀ ਹੋਣ ਕਰਕੇ ਇਸ ਰਚਨਾ ਦੇ 'ਲੰਮੀ ਕਹਾਣੀ' ਜਾਂ 'ਨਾਵਲਿਟ' ਹੋਣ ਦਾ ਪ੍ਰਭਾਵ ਦੇਂਦੀ ਹੈ, ਉਥੇ ਕਾਫ਼ਲਾ ਦੀ ਬ੍ਰਿਤਾਂਤ ਗਤੀ ਇਕੋ ਵੇਲੇ ਇਕਾਲਕਤਾ ਤੇ ਬਹੁਕਾਲਕਤਾ ਦੀਆਂ ਦਿਸ਼ਾਵਾਂ ਵਿਚ ਫੈਲੀ ਹੋਣ ਕਰਕੇ ਨਾਵਲੀ ਚਰਿੱਤਰ ਦੀ ਧਰਤੀ ਹੈ। ਉਸ ਦੀ ਕਲਪੀ ਸੰਵੇਦਨਾ ਦਾ ਇਹ ਵਿਸਤਾਰ ਉਸ ਦੀ ਸਮਾਜਿਕ ਸ਼ੋਝੀ ਦੇ ਵਿਸਤਾਰ ਦਾ ਲਖਾਇਕ ਹੈ। ਸੰਵੇਦਨਾ ਅਤੇ ਸ਼ੋਝੀ ਦਾ ਇਹ ਵਿਸਤਾਰ ਪਾਤਰਾਂ ਦੀ ਗਿਣਤੀ ਨੂੰ ਵਧਾਉਣ, ਉਨ੍ਹਾਂ ਦੇ ਆਰਥਕ-ਸਮਾਜਿਕ ਰਿਸ਼ਤਿਆਂ ਦੀਆਂ ਵਧੇਰੇ ਪਰਤਾਂ ਨੂੰ ਫਰੋਲਣ ਅਤੇ ਉਨ੍ਹਾਂ ਦੀ ਮਾਨਸਿਕਤਾ ਉੱਪਰ ਵੀ ਝਾਤ ਪਵਾਉਣ ਪ੍ਰਤੀ ਰੁਚਿਤ ਹੋਣ ਰਾਹੀਂ ਪ੍ਰਗਟ ਹੁੰਦਾ ਹੈ। ਇਸ ਨਾਵਲ ਵਿਚ ਪਿੰਡ ਦੇ ਸੀਨ ਉਪਰਲੀ ਆਰਥਕ-ਸਮਾਜਿਕ ਵੰਡ, ਇਸ ਦੇ ਅੰਤਰ-ਵਿਰੋਧਾਂ ਅਤੇ ਮਾਨਸਿਕ ਪ੍ਰਗਟਾਵਿਆਂ ਨੂੰ ਅੱਗ ਦੇ ਬੀਜ ਦੇ ਮੁਕਾਬਲੇ ਉੱਤੇ ਵਿਸਤ੍ਰਿਤ ਕੈਨਵਸ ਰਾਹੀਂ

ਨਿਰੂਪਿਤ ਕਰਨ ਦੀ ਕੋਸ਼ਿਸ਼ ਕੀਤੀ ਗਈ ਹੈ।

'ਕਾਫ਼ਲਾ' ਨਾਵਲ ਦੇ ਕੇਂਦਰ ਵਿਚ ਭੂਮੀਹੀਨ ਕਿਰਤੀ ਇਸਤਰੀ ਪਾਤਰ ਕਰਤਾਰੋ ਦਾ ਕਿਰਦਾਰ ਰਚਨਾ ਦਾ ਦ੍ਰਿਸ਼ਟੀਕੋਣ ਬਣ ਕੇ ਉਭਰਦਾ ਹੈ। ਉਹ ਜਾਗੀਰਦਾਰ ਸਰਦਾਰ ਅਤੇ ਚੌਧਰੀਆਂ ਹੱਥੋਂ ਕਿਰਤੀਆਂ ਅਤੇ ਮੁਜ਼ਾਰਿਆਂ ਦੇ ਬਹੁ ਪੱਧਰ ਆਰਥਿਕ-ਸਭਿਆਚਾਰਕ ਤੇ ਜਿਨਸੀ ਸ਼ੋਸ਼ਣ ਦੇ ਗੁੰਝਲਦਾਰ ਤਾਣੇ ਵਿਚ ਘਿਰੀ ਇਕ ਬੁਲੰਦ ਕਿਰਦਾਰ ਵਜੋਂ ਆਪਣਾ ਨਾਵਲੀ ਸਫ਼ਰ ਆਰੰਭ ਕਰਦੀ ਹੈ। ਨਾਵਲਕਾਰ ਨੇ ਉਪਰਲਿਆਂ ਵੱਲੋਂ ਕੀਤੇ ਜਾਂਦੇ ਸ਼ੋਸ਼ਣ ਦੀ ਵਿਉਂਤਕਾਰੀ ਅਤੇ ਸਾਜਿਸ਼ਾਂ ਉੱਤੇ ਓੜੀ ਜਾਂਦੀ ਮਾਨਵੀ ਅਤੇ ਸੰਸਕ੍ਰਿਤਕ ਪਰਦਾਦਾਰੀ ਨੂੰ ਜਿਸ ਕਲਾਤਮਕ ਕੁਸ਼ਲਤਾ ਨਾਲ ਲੰਗਾਰਿਆ ਹੈ, ਉਸ ਬਾਰੇ ਪੜ੍ਹਦਿਆਂ ਸੀਤਲ ਦੇ ਨਾਵਲ ਜੁੱਗ ਬਦਲ ਗਿਆ ਦਾ ਚੇਤਾ ਆ ਜਾਂਦਾ ਹੈ। ਕਰਤਾਰੋ ਦੇ ਪ੍ਰੇਮੀ/ਖਾਵੰਦ ਬਲਦੇਵ ਨੂੰ ਉਪਰਲਿਆਂ ਵੱਲੋਂ ਜਿਸ ਢੰਗ ਨਾਲ ਬਲਹੀਨ ਕਰਕੇ ਮੁਕਾ ਦਿੱਤਾ ਜਾਂਦਾ ਹੈ, ਨਾਵਲਕਾਰ ਨੇ ਇਸ ਨੂੰ ਸ਼੍ਰੇਣਿਕ ਵਿਵਸਥਾ ਵਿਚਲੇ ਅਮਾਨਵੀਕਰਣ ਦੀ ਅਨਿਵਾਰੀ ਪ੍ਰਕਿਰਿਆ ਵਜੋਂ ਉਘਾੜਿਆ ਹੈ। ਇਸ ਪ੍ਰਕਿਰਿਆ ਵਿਚ ਕਾਮੇ ਅਤੇ ਮੁਜ਼ਾਰਿਆਂ ਦੇ ਪਾਤਰ ਇਕ ਪਾਸੇ ਸਰਦਾਰ ਅਤੇ ਚੌਧਰੀਆਂ ਦੇ ਨਿੱਜਗਤ ਵਿਰੋਧ ਅਤੇ ਵੈਰ ਦੇ ਵਾਹਣ ਬਣਦੇ ਹਨ ਅਤੇ ਦੂਜੇ ਪਾਸੇ ਉਪਰਲਿਆਂ ਨਾਲ ਵਾਸਤਵਿਕ ਵਿਰੋਧਾਂ ਨੂੰ ਇਸ ਪ੍ਰਕਾਰ ਗੰਧਲਾ ਬਣਾ ਦਿੱਤਾ ਜਾਂਦਾ ਹੈ ਕਿ ਦੁੱਖਾਂ ਦੇ ਵਿਵੇਕ ਦੀ ਤਲਾਸ਼ ਦਾ ਮਸਲਾ ਹੋਰ ਉਲਝ ਜਾਂਦਾ ਹੈ। ਇਸ ਪੜ੍ਹਾਉ ਉੱਤੇ ਨਾਵਲ ਵਿਚ ਪੜ੍ਹੇ ਲਿਖੇ ਨੌਜਵਾਨ ਪਾਤਰਾਂ ਰਾਹੀਂ ਆਰਥਿਕ-ਰਾਜਨੀਤਕ ਸਰੋਕਾਰਾਂ ਵਾਲੀ ਕ੍ਰਾਂਤੀਕਾਰੀ ਲਹਿਰ ਦਾ ਪ੍ਰਵੇਸ਼ ਹੁੰਦਾ ਹੈ। ਇਹ ਪਾਤਰ ਕਾਮਿਆਂ ਅਤੇ ਮੁਜ਼ਾਰਿਆਂ ਨੂੰ ਉਨ੍ਹਾਂ ਦੇ ਦੁੱਖਾਂ ਦੇ ਕਾਰਨ ਵਿਵਸਥਾ ਦੀ ਬਣਤਰ ਦੀ ਸੁਚੇਤਨਾ ਰਾਹੀਂ ਸਮਝਾਉਣ ਦਾ ਉਪਰਾਲਾ ਕਰਦੇ ਹਨ। ਏਕੇ ਅਤੇ ਸੰਘਰਸ਼ ਦੀ ਗੱਲ ਕੀਤੀ ਜਾਂਦੀ ਹੈ ਪਰ ਵਿਵਹਾਰਕ ਪੱਖੋਂ ਸਭਾ ਅਤੇ ਪਾਰਟੀ ਵੱਲੋਂ ਵਿਸਵੇਦਾਰਾਂ ਅਤੇ ਜਾਗੀਰਦਾਰਾਂ ਦੇ ਵਿਅਕਤੀਗਤ ਕਤਲਾਂ ਦਾ ਰਾਹ ਅਪਣਾਇਆ ਜਾਂਦਾ ਹੈ। ਕਰਤਾਰੋ ਦਾ ਪੁੱਤਰ ਜੈਲਾ ਵੀ ਉੱਜਲੇ ਭਵਿੱਖ ਦੇ ਸੁਨਹਿਰੀ ਸੁਪਨਿਆਂ ਦੀ ਪ੍ਰੇਰਣਾ ਅਧੀਨ ਇਸ ਪਾਰਟੀ ਦਾ ਸਕ੍ਰਿਅ ਕਾਰਜਕਰਤਾ ਬਣ ਜਾਂਦਾ ਹੈ। ਕਰਤਾਰੋ ਮਨ ਤੋਂ ਪੂਰੀ ਤਰ੍ਹਾਂ ਇਸ ਲਹਿਰ ਦੇ ਨਾਲ ਹੈ ਪਰ ਵਿਡੰਬਨਾ ਇਹ ਹੈ ਕਿ ਨਾਵਲ ਦੇ ਪਹਿਲੇ ਅੱਧ ਤੋਂ ਬਾਅਦ ਉਹ ਆਪਣੇ ਕਿਰਦਾਰੀ ਦੀ ਬੁਲੰਦੀ ਤੋਂ ਹੇਠਾਂ ਆ ਕੇ ਸਰਦਾਰ ਕੋਲ ਤਨ ਦਾ ਸਮਰਪਣ ਕਰ ਦੇਂਦੀ ਹੈ। ਨਾਵਲਕਾਰ ਅਨੁਸਾਰ ਉਸ ਦੀ ਮਨ ਦੇ ਸਮਰਪਣ ਦੀ ਬੁਠੀ ਅਦਾਕਾਰੀ ਅਤੇ ਤਨ ਦੇ ਸਮਰਪਣ ਦੀ ਵਾਸਤਵਿਕਤਾ ਉਕਤ ਲਹਿਰ ਦੇ ਮਨੋਰਥ ਨੂੰ ਹਾਸਿਲ ਕਰਨ ਨਾਲ ਦਾ ਹੀ ਦਾਅ-ਪੋਚ ਹੈ। ਇਸ ਦਾ ਪ੍ਰਗਟਾਵਾ ਨਾਵਲ ਦੇ ਅਖੀਰਲੇ ਘਟਨਾ-ਪ੍ਰਸੰਗ ਵਿਚ ਹੁੰਦਾ ਹੈ, ਜਿਸ ਵਿਚ ਉਸ ਵੱਲੋਂ ਸਰਦਾਰ ਦੇ ਭੇਦ ਭਰੇ ਕਤਲ ਦਾ ਸੰਕੇਤ ਮਿਲਦਾ ਹੈ। ਇਸ ਉਪਰੰਤ ਉਹ ਲਹਿਰ ਦੇ ਸ਼ਹੀਦਾਂ, ਲਹਿਰ ਦੇ ਅੱਗੇ ਵਧਣ ਕਾਫ਼ਲਾ ਬਣਨ ਅਤੇ ਮੰਜ਼ਿਲ 'ਤੇ ਪਹੁੰਚਣ ਆਦਿ ਬਾਰੇ ਅਤਿ ਭਾਵੁਕ ਅੰਦਾਜ਼ ਵਿਚ ਸਵੈ ਸੰਬੋਧਨ ਕਰਦੀ ਦਰਸਾਈ ਗਈ ਹੈ। ਨਾਵਲੀ ਪਾਠ ਵਿਚ ਲਹਿਰ ਦੇ ਖਿਲਾਫ ਸਟੇਟ ਦੇ ਜਬਰ, ਏਕੇ ਅਤੇ ਸੰਘਰਸ਼ ਨੂੰ ਖੀਣ ਕਰਨ ਵਾਲੀਆਂ ਸ਼ਕਤੀਆਂ ਅਤੇ ਅੰਤਰ-ਵਿਰੋਧਾਂ ਨੂੰ ਪ੍ਰਤਿ ਬਿੰਬਤ ਕਰਦੇ ਗਲਪ-ਵੇਰਵੇ ਵੀ ਸਿਰਜੇ ਗਏ ਹਨ। ਸਮੱਸਿਆ ਇਹ ਹੈ ਕਿ ਇਸ ਸਭ ਕੁਝ ਦੇ ਪਰਿਣਾਮ ਸਰੂਪ ਲਾਜ਼ਮੀ ਤੌਰ 'ਤੇ ਉਪਜਣ

ਵਾਲੀ ਤ੍ਰਾਸਦੀ ਨੂੰ ਨਾਵਲਕਾਰ ਦੀ ਸੁਧਾਰਕ ਤੇ ਪ੍ਰਗਤੀਸ਼ੀਲ ਗੁਮਾਂਟਿਕਤਾ ਬਦੋਬਦੀ ਕਾਮਦੀ ਬਣਾਉਣ ਦੀ ਕੋਸ਼ਿਸ਼ ਕਰਦੀ ਹੈ। ਇਸੇ ਕੋਸ਼ਿਸ਼ ਅਧੀਨ ਨਾਵਲ ਨੂੰ ਉੱਚੇ ਆਸ਼ਾਵਾਦੀ ਸੁਰ ਨਾਲ ਸਮਾਪਤ ਕੀਤਾ ਗਿਆ ਹੈ। ਇਹ ਸੁਰ ਸੱਤਾਸ਼ੀਲ ਵੱਲੋਂ ਦੋਵੇਂ ਬਾਹਾਂ ਕੱਟੇ ਬੇਵੱਸ ਜੈਲੇ ਦੀ ਮਾਨਵੀ ਵੇਦਨਾ ਦੀ ਗਹਿਰਾਈ ਮਾਪਣ ਤੋਂ ਉੱਚ ਜਾਂਦਾ ਹੈ।

ਮੀਤ ਦੇ ਦੋਵੇਂ ਮੁੱਢਲੇ ਨਾਵਲਾਂ ਵਿਚ ਹਕੀਕਤ ਦੀ ਪੇਸ਼ਕਾਰੀ, ਵਿਸ਼ੇਸ਼ ਕਰਕੇ ਜ਼ਮੀਨੀ ਰਿਸ਼ਤਿਆਂ ਦੇ ਇਰਦ-ਗਿਰਦ ਬੁਣੇ ਹੋਏ ਭਾਵ-ਸੰਸਕਾਰਾਂ ਦੇ ਅੰਤਰ-ਵਿਰੋਧਾਂ ਨੂੰ ਹਕੀਕਤ-ਪਸੰਦੀ ਦੇ ਪੈਂਤੜੇ ਤੋਂ ਚਿਤ੍ਰਣ ਦੀ ਕੋਸ਼ਿਸ਼ ਕੀਤੀ ਗਈ ਹੈ, ਪਰ ਜਿਥੋਂ ਤੱਕ ਉਹ ਇਸ ਹਕੀਕਤ ਨੂੰ ਆਪਣੀ ਮਨ-ਪੰਸਦ ਵਿਚਾਰਧਾਰਾ ਦੀ ਮਦਦ ਨਾਲ ਮਨੋ-ਇੱਛਤ ਦਸ਼ਾ ਵਿਚ ਸੁਧਾਰਨ ਜਾਂ ਤਬਦੀਲ ਕਰਨ ਦੀ ਕੋਸ਼ਿਸ਼ ਕਰਦਾ ਹੈ, ਉਸ ਚਿਤ੍ਰਣ ਨੂੰ ਮੈਗਨੀਫਾਈ ਕਰਨ ਦੀ ਰੁਚੀ ਹਕੀਕਤ ਪਸੰਦੀ ਤੋਂ ਮੁੱਖ ਮੋੜ ਲੈਂਦੀ ਹੈ। ਇਹ ਦਵੰਦ ਉਸ ਦੇ ਦੋਵੇਂ ਮੁੱਢਲੇ ਨਾਵਲਾਂ ਵਿਚ ਮੌਜੂਦ ਹੈ। ਇਹ ਦਵੰਦ ਇਨ੍ਹਾਂ ਮੁੱਢਲੇ ਨਾਵਲਾਂ ਦੀ ਰੂਪ-ਰਚਨਾ ਦਾ ਦਵੰਦ ਵੀ ਬਣ ਜਾਂਦਾ ਹੈ। ਪਰ ਜਿਸ ਢੰਗ ਵਿਚ ਇਨ੍ਹਾਂ ਨਾਵਲਾਂ ਦੀ ਰਚਨਾਕਾਰੀ ਹੋਈ, ਉਸ ਸਮੇਂ ਇਹ ਦਵੰਦ ਵੇਲੇ ਦੀ ਸਥਿਤੀ ਦਾ ਕਲਾਤਮਕ ਪਰਤੋਂ ਹੀ ਸੀ, ਜਿਸ ਦੀ ਗਿ੍ਫਤ ਵਿਚ ਉਸ ਵੇਲੇ ਦੇ ਬਹੁਤੇ ਪੰਜਾਬੀ ਲੇਖਕ ਆਏ ਹੋਏ ਸਨ। ਇਸ ਦੇ ਬਾਵਜੂਦ ਅੱਗ ਦੇ ਬੀਜ ਵਿਚ ਜਿਥੇ ਆਤੰਕ ਦੀ ਕਲਾਤਮਕ ਧਰਾਤਲ ਉੱਪਰ ਕੀਤੀ ਗਈ ਭਾਵਪੂਰਤ ਆਰਥਕ ਵਿਆਖਿਆ ਵਿਦਮਾਨ ਹੈ, ਉਥੇ ਕਾਫ਼ਲਾ ਦਾ ਪ੍ਰਕਾਸ਼ਨ-ਸਾਲ ਇਸ ਦੇ ਮਹੱਤਵ ਨੂੰ ਇਕ ਹੋਰ ਪੱਖ ਤੋਂ ਵੀ ਉਜਾਗਰ ਕਰਦਾ ਹੈ। ਇਸ ਦਾ ਸੰਬੰਧਨ ਆਪਣੇ ਸਮਕਾਲ ਦੇ ਉਸ ਪਾਠਕ ਨੂੰ ਹੈ, ਜਿਸ ਨੂੰ ਦਹਿਸ਼ਤ ਕਰਕੇ ਧਾਰਮਿਕ-ਸੰਪਰਦਾਇਕ ਲੀਹਾਂ ਉੱਪਰ ਬਣਾਏ ਜਾ ਰਹੇ ਕਾਫ਼ਲਿਆਂ ਵਿਚ ਸ਼ਾਮਿਲ ਕੀਤਾ ਜਾ ਰਿਹਾ ਸੀ। ਇਹ ਨਾਵਲ ਸਮਕਾਲੀ ਪਾਠਕ ਨੂੰ ਆਪਣੇ ਸੰਦੇਸ਼ ਵਿਚ ਇਹ ਕਹਿੰਦਾ ਜਾਪਦਾ ਹੈ ਕਿ ਜੇ ਉਸ ਨੇ ਕਿਸੇ ਕਾਫ਼ਲੇ ਵਿਚ ਸ਼ਾਮਿਲ ਹੋਣਾ ਹੀ ਹੈ ਤਾਂ ਉਹ ਆਰਥਿਕ-ਰਾਜਨੀਤਕ ਅਧਾਰਾਂ ਉੱਪਰ ਸੰਗਠਿਤ ਹੋਣਾ ਚਾਹੀਦਾ ਹੈ। ਸਹੀ ਵਿਕਲਪ ਦੇ ਸੁਝਾਅ ਦਾ ਸਾਹਸ ਨਿਸਚੈ ਹੀ ਕਾਫ਼ਲਾ ਦੇ ਪ੍ਰਕਾਸ਼ਨ-ਸਾਲ ਦੇ ਸਮਕਾਲੀ ਸੰਬੰਧਨ ਦੇ ਸੰਦਰਭ ਵਿਚ ਮੁੱਲਵਾਨ ਤੱਥ ਹੈ।

ਉਪਰੋਕਤ ਸਿਰਜਣਾਤਮਕ ਕਸ਼ਮਕਸ਼ ਅਤੇ ਦਵੰਦ ਵਿਚੋਂ ਲੰਘ ਕੇ ਹੀ ਮਿੱਤਰ ਸੈਨ ਮੀਤ ਤਫ਼ਤੀਸ਼, ਕਟਹਿਰਾ, ਕੌਰਵ ਸਭਾ ਅਤੇ ਸੁਧਾਰ ਘਰ ਦੀ ਰਚਨਾਕਾਰੀ ਤੱਕ ਅੱਪੜਿਆ ਹੈ।

ਡਾ: ਸੁਖਦੇਵ ਸਿੰਘ ਖਾਹਰ

ਪ੍ਰੋਫੈਸਰ ਪੰਜਾਬੀ ਵਿਭਾਗ

ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ

ਦੋ ਸ਼ਬਦ

ਪੰਜਾਬੀ ਸਾਹਿੱਤ ਦੀਆਂ ਬਦਲਦੀਆਂ ਪ੍ਰਸਥਿਤੀਆਂ ਵਿਚ ਨੌਜਵਾਨ ਲੇਖਕ ਮਿੱਤਰ ਸੈਨ ਮੀਤ ਦਾ ਨਾਵਲ 'ਅੱਗ ਦੇ ਬੀਜ' ਇਕ ਵਿਸ਼ੇਸ਼ ਅਤੇ ਮਹੱਤਵਪੂਰਨ ਵਾਧਾ ਹੈ। ਤਿੰਨ ਸਾਲ ਹੋਏ ਇਸ ਲੇਖਕ ਨੇ ਨਿੱਕੀ ਕਹਾਣੀ ਰਾਹੀਂ ਪੰਜਾਬੀ ਸਾਹਿੱਤ ਖੇਤਰ ਵਿਚ ਪ੍ਰਵੇਸ਼ ਕੀਤਾ ਅਤੇ ਹੁਣ ਤਿੰਨ ਸਾਲਾਂ ਬਾਅਦ ਇਸ ਨਾਵਲ ਰਾਹੀਂ ਪੰਜਾਬੀ ਨਾਵਲਕਾਰਾਂ ਵਿਚ ਆਪਣੀ ਥਾਂ ਲੈਂਦਾ ਹੈ। ਇਸ ਨਾਵਲ ਦੇ ਬੀਜ ਬਗ਼ਾਵਤ ਦੇ ਬੀਜ ਹਨ ਜੋ ਨੌਜਵਾਨਾਂ ਦੀਆਂ ਛਾਤੀਆਂ ਵਿਚ ਬੀਜੇ ਜਾ ਰਹੇ ਹਨ ਅਤੇ ਜਿਨ੍ਹਾਂ ਨੇ ਇਕ ਦਿਨ ਉਸ ਅੱਗ ਨੂੰ ਜਨਮ ਦੇਣਾ ਹੈ ਜਿਸ ਨੇ ਇਸ ਨਕਾਰਾ ਸਮਾਜਕ ਭਾਈਚਾਰੇ ਨੂੰ ਸਾੜ ਕੇ ਸੁਆਹ ਕਰਨਾ ਹੈ।

ਨਾਵਲ ਦਾ ਨਾਇਕ ਕਰਤਾਰ ਅੱਜ ਦੀ ਨੌਜਵਾਨ ਪੀੜ੍ਹੀ ਦਾ ਇਕ ਸਹੀ ਪ੍ਰਤੀਨਿਧ ਹੈ, ਉਹਦੇ ਕੋਲ ਹੁੱਨਰ ਹੈ, ਲਿਆਕਤ ਹੈ, ਪੜ੍ਹਾਈ ਹੈ ਪਰ ਉਹਦੇ ਕੋਲ ਜਿਉਣ ਲਈ ਕੋਈ ਸਾਧਨ ਨਹੀਂ, ਉਹ ਇਕ ਘੁੰਮਣਘੇਰੀ ਵਿਚ ਫਸਿਆ ਹੈ। ਜਿੰਨੀਆਂ ਬਾਹਵਾਂ ਉਹ ਇਸ ਘੁੰਮਣਘੇਰੀ ਤੋਂ ਬਾਹਰ ਨਿਕਲਣ ਲਈ ਮਾਰਦਾ ਹੈ, ਓਨਾ ਹੀ ਉਹ ਥੱਲੇ ਜਾਈ ਜਾਂਦਾ ਹੈ। ਪਰ ਇਸ ਤੋਂ ਪਹਿਲਾਂ ਕਿ ਉਹ ਬਿਲਕੁਲ ਲਾਸ਼ ਹੋ ਜਾਵੇ, ਉਸ ਨੂੰ ਚਾਨਣ ਦੀ ਇਕ ਲੀਕ ਦਿੱਸਦੀ ਹੈ, ਜੋ ਬਗ਼ਾਵਤ ਦੇ ਪਵਿੱਤਰ ਜਜ਼ਬੇ ਦਾ ਸੰਕੇਤ ਹੈ। ਨਾਵਲ ਦੇ ਪਾਤਰ ਕਰਤਾਰ ਵਿਚ ਅੱਜ ਦਾ ਸਮੁੱਚਾ ਨੌਜਵਾਨ ਉਸਲਵੱਟੇ ਲੈਂਦਾ ਪ੍ਰਤੀਤ ਹੁੰਦਾ ਹੈ ਤੇ ਇਸ ਦਾ ਇਹੀ ਗੁਣ ਨਾਵਲ ਨੂੰ ਇਕ ਸਫਲ ਨਾਵਲ ਬਣਾਉਂਦਾ ਹੈ।

ਜਿਹੜੇ ਅੱਗ ਦੇ ਬੀਜ ਮਿੱਤਰ ਸੈਨ ਮੀਤ ਆਪਣੇ ਨਾਵਲ ਵਿਚ ਪਾ ਰਿਹਾ ਹੈ, ਉਹ ਇਸ 20 ਸਾਲਾਂ ਦੇ ਨੌਜਵਾਨ ਵਿਦਿਆਰਥੀ ਲੇਖਕ ਦੇ ਆਪਣੇ ਹੰਢਾਏ ਹੋਏ ਪਲਾਂ ਦਾ ਪ੍ਰਗਟਾਵਾ ਹੈ। ਇਸ ਪ੍ਰਗਟਾਵੇ ਵਿਚ ਕੋਈ ਬਨਾਵਟ ਨਹੀਂ, ਕੋਈ ਦੰਭ ਨਹੀਂ ਅਤੇ ਕੋਈ ਕਲਾ ਦੀਆਂ ਕਲਾਬਾਜ਼ੀਆਂ ਨਹੀਂ, ਸਗੋਂ ਕਲਾ ਸੱਚੇ ਤੇ ਸੁੱਚੇ ਰੂਪ ਵਿਚ ਪਾਠਕਾਂ ਦੇ ਅੱਗੇ ਹੈ। ਇਸ ਵਿਚ ਸਮੋਈ ਹੋਈ ਅੱਗ ਦਾ ਸੇਕ ਪਾਠਕਾਂ ਦੇ ਖੂਨ ਨੂੰ ਗਰਮਾਉਂਦਾ ਹੈ ਅਤੇ ਉਨ੍ਹਾਂ ਨੂੰ ਇਹ ਸੁਨੇਹਾ ਦੇਂਦਾ ਹੈ ਕਿ ਇਹ ਅੱਗ ਜਦੋਂ ਪ੍ਰਫੁੱਲ ਹੋਵੇਗੀ, ਉਸ ਵੇਲੇ ਹੀ ਸਮਾਜ ਦਾ ਕਲਿਆਣ ਹੋਵੇਗਾ।

ਅੱਗ ਦੇ ਬੀਜਾਂ ਦਾ ਬੀਜਿਆ ਜਾਣਾ ਇਕ ਮੁਬਾਰਕ ਕਦਮ ਹੈ, ਹੁਣ ਉਡੀਕ ਅੱਗ ਦੀ ਹੈ।

ਗੁਰਸ਼ਰਨ ਸਿੰਘ

ਗੁਰੂ ਖਾਲਸਾ ਨਿਵਾਸ,

ਡਾਕਖਾਨਾ ਖਾਲਸਾ ਕਾਲਜ, ਅੰਮ੍ਰਿਤਸਰ

1

ਅੱਜ ਫੇਰ ਉਸ ਨੂੰ ਇੰਟਰਵਿਊ ਕਾਰਡ ਆਇਆ ਸੀ। ਪਰ ਇਸ ਵਾਰ ਅੱਗੇ ਵਰਗੀ ਖੁਸ਼ੀ, ਹੌਸਲਾ ਤੇ ਉਮੰਗ ਉਸ ਵਿਚ ਨਹੀਂ ਸੀ। ਅਗਲੇ ਸੈਂਕੜੇ ਚੱਕਰਾਂ ਵਾਂਗ ਉਸ ਦਾ ਇਹ ਚੱਕਰ ਵੀ ਦਫ਼ਤਰਾਂ ਦੀ ਖਾਕ ਛਾਣ ਕੇ ਘਰ ਮੁੜ ਆਉਣ ਤੱਕ ਹੀ ਸੀਮਤ ਰਹਿਣਾ ਸੀ।

ਟੁੱਟੇ ਜਿਹੇ ਹੱਥੀਂ ਉਹਨੇ ਦਸਖ਼ਤ ਕੀਤੇ, ਗਜ਼ਸਟਰੀ ਛੁਡਾਈ ਤੇ ਲਫ਼ਾਫ਼ੇ ਨੂੰ ਤਿੰਨ ਚਾਰ ਥਾਵਾਂ ਤੋਂ ਮਰੋੜ ਕੇ ਘਸੀ ਜਿਹੀ ਪੈਂਟ ਦੀ ਪਿਛਲੀ ਜੇਬ ਵਿਚ ਅੜਾ ਲਿਆ।

ਡਾਕਖ਼ਾਨੇ ਤੋਂ ਵਾਪਸ ਆਉਂਦੇ ਕਰਤਾਰ ਦੀ ਨਜ਼ਰ ਵੱਡੇ ਸਾਰੇ ਸਰਦਾਰ ਦੀ ਵੱਡੀ ਸਾਰੀ ਕੋਠੀ 'ਤੇ ਜਾ ਟਿਕੀ। ਅੱਜ ਇਹ ਕੋਠੀ ਕਿੰਨੀ ਆਲੀਸ਼ਾਨ ਸੀ। ਇਸ ਦੇ ਬਾਸ਼ਿੰਦੇ ਵੀ ਕਿੰਨੇ ਮਾਡਰਨ ਬਣ ਗਏ ਸਨ। ਕਿੰਨੇ ਹੀ ਕਮਰੇ ਭਾਂਤ ਭਾਂਤ ਦਿਆਂ ਪਰਦਿਆਂ ਨਾਲ ਲਿਸ਼ਕਾਂ ਮਾਰਦੇ ਸਨ। ਪਹਾੜਾਂ ਤੋਂ ਲਿਆਂਦੇ ਤਰ੍ਹਾਂ ਤਰ੍ਹਾਂ ਦੇ ਬੂਟਿਆਂ 'ਚੋਂ ਆਉਂਦੀ ਮਹਿਕ ਲੋਕਾਂ ਦੇ ਮਨ ਮੋਹ ਲੈਂਦੀ ਤੇ ਕਦੇ ਕਦੇ ਤਾਂ ਕੋਈ ਪੰਛੀ ਵੀ ਆਪਣੇ ਮਧੁਰ ਸਵਰ ਨਾਲ ਇਥੇ ਆ ਟਪਕਦਾ। ਸਰਦਾਰ ਦੀ ਹਲਕੇ ਰੰਗ ਦੀ ਕਾਰ ਹੁਣ ਪਿੰਡ ਦਾ ਮਾਨ ਬਣ ਗਈ ਸੀ। ਪਿੰਡ ਵਿਚ ਇਕੋ ਇਕ ਸਰਦਾਰ ਸੀ। ਜਿਸ ਕੋਲ ਕਾਰ ਦੀ ਘੁਕਰ ਸੀ। ਨਹੀਂ ਤੇ ਪਿੰਡ ਵਿਚੋਂ ਅੱਧੇ ਘਰਾਂ ਨੂੰ ਗੱਡੇ ਵੀ ਨਹੀਂ ਸਨ ਜੁੜਦੇ।

ਪਿੰਡ ਦੀ ਨੁੱਕਰ 'ਤੇ ਬਣੇ ਬੱਸਾਂ ਦੇ ਅੱਡੇ ਵੱਲੋਂ ਆਉਂਦੀ ਫਿਰਨੀ ਦੇ ਅੱਧ 'ਚ ਕਰ ਕੇ ਮੁੜਦੀ ਡੰਡੀ ਦੀ ਨੁੱਕਰ 'ਤੇ ਸਰਦਾਰ ਨੇ ਇਹ ਕੋਠੀ ਬੜੀ ਰੀਝ ਨਾਲ ਬਣਵਾਈ ਸੀ। ਕਰਤਾਰ ਨੂੰ ਯਾਦ ਸੀ ਜਦੋਂ ਉਹ ਨਿੱਕਾ ਜਿਹਾ ਸੀ ਤਾਂ ਇਹ ਕੋਠੀ ਇਕ ਵੱਡੇ ਸਾਰੇ ਵਿਰਾਨ ਜਿਹੇ ਕੋਲਰ ਤੋਂ ਸਿਵਾ ਕੁਝ ਵੀ ਨਹੀਂ ਸੀ। ਭਾਂਤ ਭਾਂਤ ਦੀਆਂ ਝਾੜੀਆਂ ਤੇ ਇਕ ਦੋ ਲਸੂੜਿਆਂ ਦੇ ਦਰੱਖਤ ਸਨ ਜਿਨ੍ਹਾਂ ਵਿਚੋਂ ਭਾਂਤ ਭਾਂਤ ਦੇ ਪੰਛੀਆਂ ਦੀਆਂ ਅਵਾਜ਼ਾਂ ਸੁਣ ਕੇ ਬੰਦੇ ਨੂੰ ਡਰ ਆਉਂਦਾ ਸੀ। ਲਗਦੇ ਵਾਹ ਪਿੰਡ ਦੀਆਂ ਸਵਾਣੀਆਂ ਤਾਂ ਇਥੋਂ ਦੀ ਲੰਘਣ ਤੋਂ ਵੀ ਡਰਦੀਆਂ ਰਹਿੰਦੀਆਂ ਸਨ। 'ਇਹ ਥਾਂ ਪੱਕੀ ਹੈ' ਦੀ ਗੱਲ ਪਿੰਡ ਵਿਚ ਮਸ਼ਹੂਰ ਸੀ। ਇਥੇ ਕਦੇ ਸਿਵਿਆਂ ਦੀ ਭਰਮਾਰ ਰਹਿਣ ਕਰਕੇ ਮੁਰਦਿਆਂ ਦੀਆਂ ਰੂਹਾਂ ਭਟਕਣ ਦੀ ਅਫ਼ਵਾਹ ਸੀ।

ਕੋਲਰ ਦੇ ਵਿਚਕਾਰ ਕਰਕੇ 'ਸਰਦਾਰ ਸਾਹਿਬ' ਦਾ ਇਕ ਕੱਚਾ ਪਿਲਾ ਜਿਹਾ ਕੋਠਾ ਸੀ ਜਿਨ੍ਹਾਂ ਵਿਚਲੇ ਮਘੇਰਿਆਂ 'ਚ ਸੈਂਕੜੇ ਚਿੜੀਆਂ ਨੇ ਆਲ੍ਹਣੇ ਬਣਾਏ ਹੋਏ ਸਨ। ਸੈਂਕੜੇ ਵਾਰ ਕਰਤਾਰ ਸਰਦਾਰ ਦੇ ਨਿੱਕੇ ਭਰਾ ਨਾਲ ਮਿਲ ਕੇ ਇਥੇ ਗੁਲੇਲਾਂ ਨਾਲ ਕਬੂਤਰਾਂ ਨੂੰ ਮਾਰਿਆ ਕਰਦਾ ਸੀ। ਕੱਚੇ ਕੋਠੇ ਦੇ ਅੱਗੇ ਜਿਹੇ ਕਰਕੇ ਇਕ ਸਰਕੜੇ ਨਾਲ ਛੱਤਿਆ ਛੋਟਾ ਜਿਹਾ ਬਰਾਂਡਾ ਸੀ ਜਿਥੇ ਇਕ ਦੋ ਕੱਟੜਿਆਂ ਵਛੜਿਆਂ ਦੇ ਨਾਲ ਨਾਲ ਸਰਦਾਰ ਦੇ ਪਿਉ ਦੀ ਮੰਜੀ ਡੱਠੀ ਹੁੰਦੀ ਸੀ ਤੇ ਉਹ ਖੜੂ ਖੜੂ ਕਰਦਾ ਜਾਨਵਰਾਂ ਨੂੰ ਗਾਲ੍ਹਾਂ ਕੱਢਦਾ ਰਹਿੰਦਾ ਸੀ। ਇਕ ਵਾਰ ਕਰਤਾਰ ਨੂੰ ਸੋਟੀ ਦੇ ਮਾਰੀ ਤੇ ਪਿਛੋਂ ਸਰਦਾਰ ਨੇ ਉਹਦੇ ਪਿਉ ਤੋਂ ਮਾਫੀ ਮੰਗੀ ਸੀ। ਅੱਜ ਇਹ ਭਾਵੇਂ ਸਰਦਾਰ ਸੀ, ਪਰ ਉਨ੍ਹੀਂ ਦਿਨੀਂ ਤੇ ਇਹਨੂੰ ਸਰਦਾਰੀ ਦੇ ਅਰਥਾਂ ਦਾ ਵੀ ਪਤਾ ਨਹੀਂ ਸੀ। ਉਹਦੀ ਆਰਥਿਕ ਹਾਲਤ ਇੰਨੀ ਨਿਘਰਨ ਲੱਗ ਪਈ ਸੀ ਕਿ ਕਰਤਾਰ ਨਾਲ ਪੜ੍ਹਦਾ ਉਹਦਾ ਭਰਾ ਹਟਾ ਕੇ ਖੇਤੀ 'ਚ ਵਾੜਨ ਲਈ ਉਹ ਮਜ਼ਬੂਰ ਹੋ ਗਿਆ ਸੀ। ਖੁਦ ਸਾਰਾ ਦਿਨ ਮਿੱਟੀ ਵਿਚ ਮਿੱਟੀ ਹੋ ਕੇ ਵੀ ਆਪਣੇ ਟੱਬਰ ਦੇ ਢਿੱਡ ਭਰਨ ਤੋਂ ਅਸਮਰਥ ਸੀ। ਇਕ ਅੱਠਾਂ ਕੁ ਵਰ੍ਹਿਆਂ ਦੀ ਨਿੱਕੀ ਭੈਣ ਸੀ ਜਿਸ ਦੀ ਸਾਰੀ ਦਿਹਾੜੀ ਗੋਰੇ ਕੂੜੇ 'ਚ ਜਾਂ ਡੰਗਰਾਂ ਪਿੱਛੇ ਫਿਰਦੀ ਦੀ ਈ ਗੁਜ਼ਰ ਜਾਂਦੀ

ਤੇ ਜਾਂ ਫੇਰ ਕਿਸੇ ਦੇ ਪਿੰਡੋਂ ਨਾਲੇ ਉਣ ਦੇਣੇ, ਕਿਸੇ ਦੀ ਫੁਲਕਾਰੀ ਕੱਚ ਦੇਣੀ ਤੇ ਦੋ ਪੈਸੇ ਕਮਾ ਛੱਡਣੇ-ਸਰਦਾਰ ਦੀ ਪਤਨੀ ਦਾ ਵੀ ਇਹੋ ਹਾਲ ਸੀ।

ਦਿਨਾਂ ਵਿਚ ਹੀ ਸਭ ਕੁਝ ਬਦਲ ਗਿਆ। ਕੱਚਾ ਕੋਠਾ ਢਹਿ ਕੇ ਕੋਠੀਆਂ ਉਸਰਨ ਲੱਗੀਆਂ। ਪਸ਼ੂ ਵਿਕ ਕੇ ਟਰੈਕਟਰ ਆ ਗਏ ਤੇ ਕੋਲਰ ਉੱਜੜ ਕੇ ਰਮਣੀਕ ਬਾਗ਼ ਵਿਚ ਵਟ ਗਿਆ। ਦਿਨਾਂ ਵਿਚ ਹੀ ਵਿਰਾਨ ਜਿਹੀ ਥਾਂ ਸੁਹਾਣੀ ਕੋਠੀ ਵਿਚ ਬਦਲ ਗਈ। ਜਿਹੜੀ ਸੜੀ ਜਿਹੀ ਤੇ ਪਾਟੇ ਕੱਪੜਿਆਂ ਵਾਲੀ ਕੁੜੀ ਨੂੰ ਲੋਕਾਂ ਦੇ ਨਾਲੇ ਉਣਨ ਤੋਂ ਵਿਹਲ ਨਹੀਂ ਸੀ ਮਿਲਦੀ, ਉਸ 'ਤੇ ਸੱਤ ਰੰਗ ਢਲਣ ਲੱਗੇ। ਕਰਤਾਰ ਨਾਲ ਪੜ੍ਹਦਾ ਸਰਦਾਰ ਦਾ ਭਰਾ ਬਿਚੇਸ਼ਾਂ ਦੀਆਂ ਹਵਾਵਾਂ ਖਾਣ ਲੱਗਿਆ ਤੇ ਸਰਦਾਰ ਦੀ ਨੁਹਾਰ ਤੇ ਕੁਝ ਹੋਰ ਦੀ ਹੋਰ ਹੋ ਗਈ। ਉਸ ਨੇ ਆਪਣੇ ਬੁੱਢੇ ਪਿਉ ਲਈ ਕੋਠੀ ਦੀ ਨੁੱਕਰ ਤੇ ਇਕ ਅਲੱਗ ਕਮਰਾ ਪਵਾਇਆ ਸੀ, ਜਿਥੇ ਚੌਢੀ ਘੰਟੇ 'ਮਹਾਰਾਜ' ਦਾ ਪਾਠ ਖੁੱਲ੍ਹਿਆ ਰਹਿੰਦਾ। ਗਾਲ੍ਹਾਂ ਦੁੱਪੜਾਂ ਤੋਂ ਅੱਕ ਕੇ ਜਿਵੇਂ ਉਹਦੇ ਪਿਉ ਨੇ ਮੁਕਤੀ ਪ੍ਰਾਪਤ ਕਰਨ ਦੀ ਠਾਨ ਲਈ ਹੋਵੇ। ਸਰਦਾਰ ਹੋਰਾਂ ਦੀ ਕੋਠੀ ਤੱਕ ਪੱਕੀ ਸੜਕ ਬਣ ਗਈ। ਸੈਂਕੜੇ ਵਿਘੇ ਜ਼ਮੀਨ ਉਹਦੇ ਹਲ ਹੇਠਾਂ ਆ ਗਈ। ਅੱਧਾ ਪਿੰਡ ਖਰੀਦ ਸੁਟਿਆ। ਪਿੰਡ ਦੇ ਜ਼ਮੀਂਦਾਰ ਉਹਦੇ ਕਾਮੇ ਬਣਨ ਲੱਗੇ। ਪਿੰਡ ਦਾ ਜੱਟ ਪਿੰਡ ਦਾ ਸਰਦਾਰ ਅਖਾਣ ਲੱਗ ਗਿਆ। ਥਾਂ ਥਾਂ ਸਲਾਮਾਂ ਹੋਣ ਲੱਗੀਆਂ। ਦਿਨੇ ਰਾਤ ਕੰਮ ਮੰਗਣ ਵਾਲਿਆਂ ਦੀਆਂ ਕੋਠੀ ਅੱਗੇ ਭੀੜਾਂ ਜੁੜਨ ਲੱਗੀਆਂ। ਸਰਦਾਰ ਨੇ ਸਰਦਾਰ ਬਣ ਕੇ ਕਈ ਵੱਡੇ ਵੱਡੇ ਠੇਕੇ ਲੈ ਲਏ ਸਨ। ਲੋਕੀ ਹੈਰਾਨ ਸਨ ਉਸ ਕੋਲ ਦਿਨਾਂ ਵਿਚ ਇੰਨਾ ਪੈਸਾ ਕਿਥੋਂ ਆ ਗਿਆ ਸੀ। ਕੋਈ ਆਖਦਾ ਇਹਦੇ ਹੱਥ ਕਿਤੋਂ ਖ਼ਜ਼ਾਨਾ ਲੱਗਾ। ਕੋਈ ਆਖਦਾ ਕਿਤੇ ਡਾਕਾ ਮਾਰਿਆ ਤੇ ਕੋਈ ਆਖਦਾ ਨਹੀਂ ਕਿਸੇ ਦਾ ਗਲਾ ਘੁੱਟਿਆ। ਕਈ ਪੜ੍ਹੇ ਲਿਖੇ ਆਖਦੇ ਇਹਨੇ ਸਮਗਲਿੰਗ ਸ਼ੁਰੂ ਕਰ ਦਿੱਤੀ ਹੈ। ਰਾਤਾਂ ਦੇ ਸੰਨਾਟਿਆਂ ਵਿਚ ਉਨ੍ਹਾਂ ਕਈ ਟਰੱਕ ਆਉਂਦੇ ਜਾਂਦੇ ਵੇਖੇ ਸਨ। ਸਰਦਾਰ ਨੂੰ ਰਾਤ ਨੂੰ ਕਾਰ 'ਚ ਨਿਕਲਣ ਦੀ ਆਦਤ ਸੀ। ਕੁਝ ਵੀ ਹੋਵੇ ਉਹ ਅਮੀਰ ਬਣ ਗਿਆ ਸੀ ਤੇ ਪਿੰਡ ਦਾ ਸਰਦਾਰ।

ਦਿਨਾਂ ਵਿਚ ਹੀ ਇਲਾਕੇ ਦੇ ਸਿਰ ਕੱਢ ਆਗੂ ਉਹਦੇ ਮਹਿਮਾਨ ਬਣਨ ਲੱਗੇ। ਸਾਰਾ ਸਾਰਾ ਦਿਨ ਕਾਰਾਂ ਦੀ ਘੁਕਰ ਸੁਣਾਈ ਦੇਣ ਲੱਗੀ। ਪਿੰਡ ਵਿਚ ਕੋਈ ਵਜ਼ੀਰ ਆਵੇ ਜਾਂ ਥਾਨੇ ਵਿਚੋਂ ਕੋਈ ਅਫ਼ਸਰ ਸਿੱਧਾ ਕੋਠੀ ਹੀ ਡੇਰਾ ਲਾਉਂਦਾ-ਜਿਵੇਂ ਕੋਈ ਸਰਕਾਰੀ 'ਰੈਸਟ ਹਾਊਸ' ਹੋਵੇ। ਲੋਕੀ ਆਖਣ ਲੱਗੇ ਕਿਸੇ ਵਜ਼ੀਰ ਨੇ ਹੀ ਉਹਦਾ ਘਰ ਭਰਿਆ ਸੀ।

ਪਹਿਲਾਂ ਪਹਿਲਾਂ ਸਰਦਾਰ ਪੱਕਾ ਕਾਂਗਰਸੀ ਬਣਿਆ ਸੀ ਤੇ ਹੁਣ ਜਿਸ ਦਿਨ ਦੀ ਸਰਕਾਰ ਬਦਲੀ ਸੀ ਉਹਦਾ ਰੰਗ ਈ ਬਦਲ ਗਿਆ ਸੀ। ਸਮੇਂ ਨਾਲ ਹਰ ਕੋਈ ਬਦਲਦਾ ਹੈ, ਉਹਨੇ ਵੀ ਬਦਲਣਾ ਹੀ ਹੋਇਆ। ਹੁਣ ਤੇ ਸਰਦਾਰ ਨੇ ਪਿੰਡ ਦੇ ਲੋਕਾਂ ਨਾਲ ਵੀ ਮਿਲਣਾ ਛੱਡ ਦਿੱਤਾ ਸੀ। ਖ਼ਬਰੇ ਇਸ ਲਈ ਕਿ ਉਨ੍ਹਾਂ ਦਾ ਸਟੈਂਡਡ ਘਟੀਆ ਸੀ ਤੇ ਸਰਦਾਰ ਦਾ ਸਟੈਂਡਡ ਕਿੰਨਾ ਉੱਚਾ। ਜਵਾਨੀ 'ਚ ਘੁਲਦੇ ਸਾਥੀ ਬਚਪਣੇ ਨਾਲ ਪਸ਼ੂ ਚਾਰਦੇ ਪਾਲੀ, ਖਬਰੇ ਕਿਵੇਂ ਵਿੱਸਰ ਗਏ। ਸ਼ਾਇਦ ਇਸ ਲਈ ਕਿ ਹੁਣ ਉਸ ਦੇ ਵੱਡੇ ਲੋਕ ਸਾਥੀ ਬਣ ਗਏ ਸਨ ਤੇ ਹਮ-ਰਾਜ਼ ਵੀ। ਪਿੰਡ ਵਾਲੇ ਭਲਾ ਉਸ ਨੂੰ ਕੀ ਦੇ ਸਕਦੇ ਸਨ, ਨਵੇਂ ਦੋਸਤਾਂ ਦੇ ਸਿਰ 'ਤੇ ਤਾਂ ਉਹ ਜੀਉਂਦਾ ਸੀ।

ਪਰਸੋਂ ਪਿੰਡ ਦਾ ਸ਼ਾਹੂਕਾਰ ਗੁਜ਼ਰਿਆ ਸੀ। ਸਾਰਾ ਪਿੰਡ ਕੰਮ ਕਾਰ ਛੱਡ ਕੇ ਸ਼ਾਹ ਦੇ ਨਿੜੋਏ ਵਿਚ ਸ਼ਾਮਲ ਹੋਇਆ, ਪਰ ਸਰਦਾਰ ਨੂੰ ਆਪਣੀ ਵਿਸਕੀ ਤੋਂ ਵਿਹਲ ਨਹੀਂ ਸੀ ਮਿਲੀ। ਉਹੋ ਸਰਦਾਰ ਜਿਹੜਾ ਸ਼ਾਹ ਦੇ ਘਰੋਂ ਸਾਰਾ ਸਾਰਾ ਦਿਨ ਪੈਰ ਨਹੀਂ ਸੀ ਚੁੱਕਦਾ, ਪੰਜਾਹ ਪੰਜਾਹ ਵਾਰ ਪੱਗ ਪੈਰਾਂ ਵਿਚ ਰੱਖਦਾ ਸੀ। ਹੁਣ ਉਸ ਕੋਲ ਉਸੇ ਸ਼ਾਹ ਦੇ ਨਿੜੋਏ ਵਿਚ ਸ਼ਾਮਲ ਹੋਣ ਲਈ ਵਕਤ ਨਹੀਂ ਸੀ। ਲੋਕਾਂ 'ਚ ਬੜਾ ਚਰਚਾ ਹੋਇਆ : "ਪਿੰਡ ਦਾ ਸ਼ਾਹੂਕਾਰ ਤਾਂ ਲੋਕਾਂ ਦੀ ਪਤ ਹੁੰਦੈ, ਉਹ ਵੀ ਦਿਨ ਸਨ ਜਦੋਂ ਸ਼ਾਹ ਨੇ ਉਹਦੀ ਜਾਂਦੀ ਇੱਜ਼ਤ ਰੱਖੀ ਸੀ। ਭੈਣ ਦੇ ਵਿਆਹ ਵਿਚ ਜੇ ਸ਼ਾਹੂਕਾਰ ਆਪਣਾ ਪੈਸਾ ਨਾ ਖਰਚਦਾ ਤਾਂ ਉਹਦੀ ਕੀ ਰਹਿਣੀ ਸੀ ? ਉਸ ਵੇਲੇ ਤੇ ਪੈਰਾਂ ਵਿਚੋਂ ਹੀ ਨਹੀਂ ਸੀ ਉੱਠਦਾ ਤੇ ਸ਼ਾਹ ਦਾ ਹੋਰ ਦਿਲ ਵੇਖੋ, ਧੇਲਾ ਵਿਆਜ਼ ਨੀ ਸੀ ਲਿਆ। ਅਖੇ 'ਜਿਹੀ ਤੇਰੀ ਭੈਣ ਤੇਰੀ ਮੇਰੀ ਭੈਣ'

ਤੇ ਅੱਜ ਉਸ ਭਲੇਮਾਨਸ ਦੀ ਸਰਦਾਰ ਨੇ ਆਹ ਇੱਜ਼ਤ ਰੱਖੀ ਸੀ। ਉਹਨੇ ਕਿਹੜਾ ਵਿਚਾਰੇ ਨੇ ਰੋਜ਼ ਰੋਜ਼ ਮਰਨਾ ਸੀ ਜੋ ਨਿੜੋਏ ਨਾਲ ਉੱਠ ਤੁਰਦਾ ਤਾਂ ਕਿਹੜਾ ਸਰਦਾਰੀ ਕਿਤੇ ਖੁੱਸ ਜਾਣੀ ਸੀ।”

ਪਰ ਲੋਕਾਂ ਦੀਆਂ ਸੋਚਾਂ ਤੇ ਉਹਨੂੰ ਵੰਗਾਰ ਨਹੀਂ ਸਨ ਸਕਦੀਆਂ। ਉਹ ਪਿੰਡ ਦਾ ਸਰਦਾਰ ਸੀ ਜੋ ਚਾਹੇ ਕਰੇ। ਜੋ ਚਾਹੇ ਨਾ ਕਰੇ। ਉੱਥੇ ਵੀ ਕਿਸੇ ਦਾ ਕਿਸੇ ਦੀ ਮਰਜ਼ੀ 'ਤੇ ਕੀ ਅਧਿਕਾਰ।

ਕੁਝ ਕੁਝ ਕਰਦੇ ਲੋਕੀਂ ਘਰੀਂ ਆ ਗਏ ਸਨ।

ਸਰਦਾਰ ਦੀ ਅਮੀਰੀ ਦਾ ਹੋਰਾਂ ਤੇ ਭਾਵੇਂ ਕੋਈ ਵੀ ਅਸਰ ਹੋਇਆ ਹੋਵੇ ਪਰ ਉਹਦੀ ਪਤਨੀ ਮੇਲੋ ਦੀ ਆਫਤ ਆ ਗਈ ਸੀ। ਗੋਰੇ ਕੂੜੇ ਕਰਦੀ ਤੇ ਡੰਗਰਾਂ 'ਤੇ ਪਲੀ ਮੇਲੋ ਭਲਾ ਕਿਵੇਂ ਰਾਤੋ ਰਾਤ ਬਦਲ ਕੇ ਇਕ ਮਾਡਰਨ ਪਤਨੀ ਬਣ ਸਕਦੀ ਸੀ। ਸਰਦਾਰ ਉਸ ਤੋਂ ਦਿਨੋ-ਦਿਨ ਅਸੰਤੁਸ਼ਟ ਰਹਿਣ ਲੱਗ ਪਿਆ ਸੀ। ਮੇਲੋ ਦਾ ਹੋਸਲਾ ਦਿਨੋਂ ਦਿਨ ਗਿਰਦਾ ਗਿਆ। ਜੇ ਭੋਰਾ ਫਰਸ਼ 'ਤੇ ਪਾਣੀ ਸਿਰ ਗਿਆ ਤਾਂ ਗਾਲ੍ਹਾਂ, ਜੇ ਮਾੜਾ ਜਿਹਾ ਕਦੇ ਭੁੱਲ-ਭੁਲੇਖੇ ਕਿਸੇ ਪਰਦੇ ਨੂੰ ਗੰਦਾ ਹੱਥ ਲੱਗ ਗਿਆ ਤਾਂ ਫੇਰ ਝਿੜਕਾਂ ਦੀ ਵਾਛੜ। ਕਦੇ ਕਦੇ ਉਹ ਖਿਝ ਜਾਂਦੀ ਤੇ ਸੋਚਦੀ ਉਹ ਕਿੱਥੇ ਫਸ ਗਈ। ਮੇਲੋ ਨੂੰ ਮਹਿਸੂਸ ਹੁੰਦਾ ਜਿਵੇਂ ਕਿਸੇ ਨੇ ਜਾਦੂ ਦਾ ਤਵੀਤ ਉਸ ਦੇ ਸਰਦਾਰ ਦੇ ਗਲ ਪਾ ਕੇ ਉਸ ਨੂੰ ਬਦਲ ਦਿੱਤਾ ਹੋਵੇ ਤੇ ਉਸ ਦੀਆਂ ਸਾਰੀਆਂ ਖੁਸ਼ੀਆਂ ਖੋਹ ਲਈਆਂ ਹੋਣ। ਉਹਨੇ ਤਾਂ ਇਕ ਅਨਪੜ੍ਹ ਭੋਲੇ ਭਾਲੇ ਕਾਮੇ ਤੇ ਸਾਢੇ ਜਿਹੇ ਪੇਂਡੂ ਜਵਾਨ ਨਾਲ ਵਿਆਹ ਕਰਾਇਆ ਸੀ ਪਰ ਇਹ ਤਾਂ ਕੀ ਦਾ ਕੀ ਬਣ ਗਿਆ ਸੀ। ਹਲਾਂ ਦੀ ਥਾਂ ਪਰਦਿਆਂ ਦੀਆਂ ਰੱਸੀਆਂ ਤੇ ਕੱਲਰਾਂ ਦੇ ਡਲਿਆਂ ਦੀ ਥਾਂ ਸਪੰਜ ਵਿਛ ਗਏ ਸਨ। ਲੱਸੀ ਦੀ ਥਾਂ ਵਿਸਕੀ ਤੇ ਰੋਟੀਆਂ ਦੀ ਥਾਂ ਮੀਟ ਦੀਆਂ ਪਲੇਟਾਂ ਨੇ ਮੱਲ ਲਈ ਸੀ। ਉਹ ਹੁਣ ਬਦਲ ਕੇ ਇਕ ਸਰਦਾਰ ਬਣ ਗਿਆ ਸੀ ਪਰ ਮੇਲੋ ਮੇਲੋ ਹੀ ਰਹੀ ਸੀ ਤੇ ਉਹ ਮੇਲੋ ਹੀ ਬਣ ਕੇ ਰਹਿਣਾ ਚਾਹੁੰਦੀ ਸੀ ਪਰ ਸਰਦਾਰ ਕੁਝ ਹੋਰ ਵੇਖਣਾ ਚਾਹੁੰਦਾ ਸੀ। ਫਿਲਮਾਂ ਵਿਚ ਵੇਖੀਆਂ ਕੁੜੀਆਂ ਵਾਂਗ। ਆਪਣੇ ਦੋਸਤਾਂ ਦੀਆਂ ਪਤਨੀਆਂ ਵਾਂਗ। ਆਪਣੀ ਇਹ ਰੀਝ ਪੂਰੀ ਨਾ ਹੋਣ ਕਰਕੇ ਉਹ ਕੁਝ ਕੁਝ ਕਰਦਾ ਰਹਿੰਦਾ।

ਸਰਦਾਰ ਦਿਨਾਂ ਵਿਚ ਹੀ ਉਸ ਤੋਂ ਉਕਤਾ ਗਿਆ। ਕੋਠੀ ਵਿਚ ਬਦਲਦੇ ਪਰਦਿਆਂ ਵਾਂਗ ਉਹ ਆਪਣੀ ਪਤਨੀ ਨੂੰ ਵੀ ਬਦਲਣਾ ਚਾਹੁੰਦਾ ਸੀ। ਉਹਦੇ ਕੋਲ ਸਭ ਕੁਝ ਸੀ। ਧਨ ਸੀ, ਦੌਲਤ ਸੀ ਤੇ ਪਿੰਡ ਦੀ ਸਰਦਾਰੀ। ਫੇਰ ਰਿਸ਼ਤਿਆਂ ਦਾ ਕੀ ਘਾਟਾ। ਚੰਗੇ ਕੰਮ ਨੂੰ ਢਿਲ ਵੀ ਕਾਹਦੀ। ਪੇਕੇ ਗਈ ਮੇਲੋ ਨੂੰ ਸੁਨੇਹਾ ਘੱਲ ਦਿੱਤਾ :

“ਰਹੁ ਹੁਣ ਪੇਕੇ ਘਰ ਹੀ।”

ਦਿਨਾਂ ਵਿਚ ਹੀ ਸਰਦਾਰ ਦੇ ਵਿਆਹ ਦੀਆਂ ਤਿਆਰੀਆਂ ਹੋਣ ਲੱਗੀਆਂ। ਢਲਦੀ ਉਮਰ ਵਿਚ ਉਹਨੂੰ ਦੂਜੇ ਵਿਆਹ ਦਾ ਸ਼ੌਂਕ ਜਾਗਿਆ ਸੀ-ਜਿਵੇਂ ਢਲਦੀ ਉਮਰੇ ਹੀ ਉਹਨੂੰ ਜਵਾਨੀ ਦਾ ਅਹਿਸਾਸ ਹੋ ਗਿਆ ਹੋਵੇ।

ਇਸ ਵਾਰ ਸਰਦਾਰ ਦਾ ਵਿਆਹ ਪਹਿਲਾਂ ਨਾਲੋਂ ਬਿਲਕੁਲ ਭਿੰਨ ਸੀ।

ਅੱਗੇ ਵਾਂਗ ਉਹਨੂੰ ਸ਼ਾਹ ਦੇ ਪੈਰੀਂ ਹੱਥ ਨਹੀਂ ਸਨ ਲਾਉਣੇ ਪਏ, ਕਿਸੇ ਅੱਗੇ ਜਾ ਕੇ ਰਿਸ਼ਤੇ ਲਈ ਹੱਥ ਵੀ ਨਹੀਂ ਸਨ ਅੱਡੇ ਤੇ ਪੰਜ ਪੰਜ ਚਾਰ ਚਾਰ ਵਾਰ ਉਹਨੇ ਕਿਸੇ ਨੂੰ ਜੰਝ ਚੜ੍ਹਨ ਲਈ ਵੀ ਨਹੀਂ ਸੀ ਕਿਹਾ। ਅੱਗੇ ਵਾਂਗ ਕੇਵਲ ਇਕ ਦਿਨ ਪਹਿਲਾਂ ਹੀ ਕੜਾਹੀ ਨਹੀਂ ਸੀ ਚੜ੍ਹੀ। ਅੱਗੇ ਵਾਂਗ ਬਹਿ ਕੇ ਕਿਸੇ ਗੀਤ ਨਹੀਂ ਸਨ ਗਾਏ, ਢੋਲਕੀਆਂ ਨਹੀਂ ਸਨ ਵੱਜੀਆਂ। ਅਗਲੇ ਰਿਸ਼ਤੇਦਾਰ ਵੀ ਕਿਧਰੇ ਖੇਏ ਖੇਏ ਲੱਗਦੇ ਸਨ।

ਇਸ ਵਾਰ ਦਾ ਵਿਆਹ ਇਕ ਮਾਡਰਨ ਵਿਆਹ ਸੀ। ਵੀਹ ਦਿਨ ਪਹਿਲਾਂ ਮਠਿਆਈਆਂ ਪੱਕਣੀਆਂ ਸ਼ੁਰੂ ਹੋ ਗਈਆਂ ਸਨ। ਦਸ ਦਿਨ ਪਹਿਲਾਂ ਸਪੀਕਰ ਲੱਗ ਗਿਆ ਸੀ। ਇਸ ਵਾਰ ਸਰਦਾਰ ਨੇ ਰਿਸ਼ਤੇਦਾਰ ਵੀ ਘੱਟ ਦੀ ਬੁਲਾਏ ਸਨ। ਘਟੀਆ ਸਟੈਂਡਰਡ ਦੇ ਜੋ ਹੋਏ। ਉਨ੍ਹਾਂ ਦੀ ਥਾਂ ਇਲਾਕੇ ਦੇ ਵੱਡੇ ਸਰਦਾਰਾਂ, ਮਨਿਸਟਰਾਂ ਤੇ ਅਫਸਰਾਂ ਨੇ ਮੱਲ ਲਈ ਸੀ। ਸਰਦਾਰ ਦੀ ਜੰਝ ਦੀ ਇਕ ਅੱਡਰੀ ਹੀ ਟੌਰ ਸੀ। ਪਿੰਡ ਦੇ ਬੁੱਢਿਆਂ ਦੀ ਥਾਂ ਵੱਡੇ ਵੱਡੇ ਧਨਾਢ

ਸਨ, ਸ਼ਾਹੂਕਾਰ ਦੀ ਥਾਂ ਫਾਈਨੈਂਸ ਮਨਿਸਟਰ ਸੀ ਤੇ ਛਕੜੇ ਜਿਹੇ 'ਵੈਗਨ' ਦੀ ਥਾਂ ਭਾਂਤ ਭਾਂਤ ਦੀਆਂ ਵੰਨ-ਸੁਵੰਨੀਆਂ ਕਾਰਾਂ। ਅਗੇ ਵਾਂਗ ਰੂੜੀ ਮਾਰਕਾ ਸ਼ਰਾਬ ਵੀ ਨਹੀਂ ਸੀ ਉੱਡੀ, ਸਗੋਂ ਪੰਜ ਪੰਜ ਸੌ ਦੀਆਂ ਬੋਤਲਾਂ ਦੇ ਡਾਟ ਖੁੱਲ੍ਹੇ ਸਨ। ਤਿੰਨ ਦਿਨ ਨਾਚੀਆਂ ਦਾ ਅਖਾੜਾ ਮਘਿਆ ਸੀ। ਜਿਸ ਦਾ ਸਰਦਾਰ ਨੇ ਉਚੇਚੇ ਤੌਰ 'ਤੇ ਪ੍ਰਬੰਧ ਕੀਤਾ ਸੀ। ਖਾਸ ਮਹਿਮਾਨਾਂ ਲਈ ਤੋਹਫਿਆਂ ਦੇ ਤੌਰ 'ਤੇ ਕਈ ਮੁਟਿਆਰਾਂ ਸਨ।

ਇੰਨਾ ਕੁਝ ਕਰਕੇ ਵੀ ਵਿਆਹ ਸਰਦਾਰ ਸਾਹਿਬ ਦੀ ਇੱਛਾ ਅਨੁਸਾਰ ਨਹੀਂ ਸੀ ਹੋਇਆ। ਉਸ ਨੂੰ ਕੁਝ ਘਾਟਾਂ ਜਿਹੀਆਂ ਰਹਿ ਗਈਆਂ ਲੱਗਦੀਆਂ ਸਨ। ਦਸ ਹਜ਼ਾਰ ਦੀ ਬਿਜਲੀ, ਪੰਦਰਾਂ ਹਜ਼ਾਰ ਦੀ ਵਿਸਕੀ ਜਿਹੇ ਥੋੜੇ ਮੋਟੇ ਖਰਚ ਹੋਏ ਸਨ-ਸਰਦਾਰ ਦਾ ਵਿਆਹ ਹੋਇਆ ਤੇ ਇੰਨਾ ਕੁ ਰੁਪਿਆ ਖਰਚ ਹੋਇਆ ਹੋਵੇ-ਉਹਦਾ ਦਿਲ ਬੁੜ ਗਿਆ ਸੀ।

ਅਗਲੇ ਤਿੰਨ ਮਹੀਨੇ ਰੁਝੇਵਿਆਂ 'ਚੋਂ ਕੱਢ ਕੇ ਸਰਦਾਰ ਹੋਰਾਂ ਕਸ਼ਮੀਰ 'ਚ ਗੁਜ਼ਾਰੇ। ਜਦੋਂ ਸਰਦਾਰ ਹੋਰੀਂ ਪਿੰਡ ਵਾਪਸ ਆਏ ਤਾਂ ਉਨ੍ਹਾਂ ਦੀ ਅੱਖ ਇਕ ਕਾਲਜ ਪੜ੍ਹਦੀ ਕੁੜੀ 'ਤੇ ਟਿਕ ਗਈ। ਨਾਲ ਦੇ ਪਿੰਡ ਦੀ ਕੁੜੀ ਸੀ ਤੇ ਨਿੱਤ ਸਵੇਰੇ ਸਰਦਾਰ ਹੋਰਾਂ ਦੇ ਘਰ ਅਗੋਂ ਦੀ ਲੰਘਦੀ ਸੜਕ ਉਪਰੋਂ ਦੀ ਹੋ ਕੇ ਕਾਲਜ ਜਾਂਦੀ ਸੀ। ਸਰਦਾਰ ਨੇ ਉਹਨੂੰ ਪਹਿਲਾਂ ਵੀ ਬਥੇਰੀ ਵਾਰ ਵੇਖਿਆ ਸੀ ਪਰ ਜਿਸ ਦਿਨ ਦੇ ਉਹ ਕਸ਼ਮੀਰ ਤੋਂ ਮੁੜੇ ਸਨ ਉਹ ਉਸ 'ਤੇ ਮਰ ਮਿਟ ਜਿਹੇ ਗਏ। ਕਈ ਵਾਰ ਪਿਛੇ ਕਾਰ ਵੀ ਲਾ ਲੈਂਦੇ-ਪਰ ਕਦੇ ਵੀ ਕੁਝ ਕਰਨ ਦੀ ਹਿੰਮਤ ਨਾ ਪਈ।

ਸਰਦਾਰ ਹੋਰਾਂ ਦੀ ਤ੍ਰਿਸ਼ਨਾ ਭਟਕ ਗਈ। ਚੰਦ ਕੁ ਮਹੀਨਿਆਂ ਵਿਚ ਹੀ ਉਹ ਆਪਣੀ ਨਵ-ਵਿਆਹੀ ਪਤਨੀ ਤੋਂ ਵੀ ਉਕਤਾ ਗਏ। ਉਸ ਦਾ ਮਨ ਕਿਸੇ ਨਵੀਂ ਚੀਜ਼ ਦੀ ਤਲਾਸ਼ ਵਿਚ ਸੀ। ਕਈ ਦਿਨਾਂ ਤੋਂ ਆਪਣੀ ਮਾਰ ਵਿਚ ਉਨ੍ਹਾਂ ਨੂੰ ਨਵ-ਵਿਆਹੀ ਵਹੁਟੀ ਇਕ ਰੋੜਾ ਭਾਸ ਰਹੀ ਸੀ।

ਇਕ ਦਿਨ ਉਨ੍ਹਾਂ ਇਹ ਰੋੜਾ ਪਹੁੰਚ ਗਿਆ ਸੀ। ਉਹਨਾਂ ਦੇ ਹਜ਼ਾਰ ਜੋਬ ਵਿਚ ਪਾ ਕੇ ਡਰਾਈਵਰ ਨੂੰ ਸਾਰੀ ਗੱਲ ਸਮਝਾ ਦਿੱਤੀ। ਅਗਲੇ ਹੀ ਦਿਨ ਕਾਰ ਫੈਕਟਰੀ ਵਿਚ-ਡਰਾਈਵਰ ਹਸਪਤਾਲ ਤੇ ਉਨ੍ਹਾਂ ਦੀ ਪਤਨੀ ਚਿਖਾ ਵਿਚ ਜਾ ਪਈ ਸੀ। 'ਅਸਹਿ ਸਦਮੇ' ਦੇ ਇਸ਼ਤਿਹਾਰ ਅਖ਼ਬਾਰਾਂ ਵਿਚ ਛਪ ਗਏ। ਕਿੰਨੇ ਹੀ ਦਿਨ ਸਰਦਾਰ ਰੌਂਦਾ ਰਿਹਾ ਜਿਵੇਂ ਸੱਚ-ਮੁੱਚ ਹੀ ਕੋਈ ਸਦਮਾ ਪੁੱਜਿਆ ਹੋਵੇ। ਕਾਰਾਂ ਤੇ ਕਾਰਾਂ ਖੜਕਦੀਆਂ ਰਹੀਆਂ।

ਬੜੀ ਧੂਮ ਨਾਲ ਸਰਦਾਰ ਨੇ ਆਪਣੀ 'ਪਿਆਰੀ' ਪਤਨੀ ਦੀਆਂ ਅੰਤਮ ਰਸਮਾਂ ਨਿਭਾਈਆਂ ਤੇ ਸ਼ੁਕਰ ਕਰਕੇ ਆਉਂਦੇ ਮਹਿਮਾਨਾਂ ਤੋਂ ਖਹਿੜਾ ਛੁਡਾਇਆ।

ਲੋਕਾਂ ਵੀ ਬਥੇਰਾ ਸਮਝਾਇਆ ਤੇ ਪਹਿਲੀ ਪਤਨੀ ਮੇਲੋ ਦੇ ਘਰ-ਦਿਆਂ ਵੀ ਬਥੇਰੀਆਂ ਲਿਲੜੀਆਂ ਕੱਢੀਆਂ ਬਈ ਜੋ ਹੋ ਗਿਆ ਸੋ ਠੀਕ ਹੈ। ਹੁਣ ਉਸੇ ਨੂੰ ਘਰ ਲੈ ਆਣ। ਪਰ ਕੋਈ ਕੋਠ ਸੀ ਸਰਦਾਰ ਨੂੰ ਮੋੜਨ ਵਾਲਾ। ਉਸ ਦੀਆਂ ਨਿਗਾਹਾਂ ਕਿਤੇ ਹੋਰ ਸਨ ਜਿਸ ਲਈ ਉਸ ਨੂੰ ਏਡਾ ਫਰਾਡ ਰਚਨਾ ਪਿਆ ਸੀ। ਜਿੰਨਾ ਚਿਰ ਉਹਦੀਆਂ ਬਾਹਾਂ ਵਿਚ ਉਹ ਕਾਲਜ ਦੀ ਮਾਸੂਮ ਕੁੜੀ ਨਹੀਂ ਖੇਡਦੀ ਉਨਾ ਚਿਰ ਉਹਨੂੰ ਅਰਾਮ ਕਿੱਥੇ।

ਹਾਰ ਕੇ ਲੋਕਾਂ ਵੀ ਤੇ ਮੇਲੋ ਦੇ ਘਰ-ਦਿਆਂ ਵੀ ਖਹਿੜਾ ਹੀ ਛੱਡ ਦਿੱਤਾ।

ਸਜ-ਵਿਆਹੀ ਵਹੁਟੀ ਦਾ ਸਿਵਾ ਹਾਲੇ ਠੰਢਾ ਵੀ ਨਹੀਂ ਸੀ ਹੋਇਆ ਕਿ ਸਰਦਾਰ ਦੀ ਮਰਜ਼ੀ ਦੇ ਤੀਜੇ ਵਿਆਹ ਦੀਆਂ ਤਿਆਰੀਆਂ ਸ਼ੁਰੂ ਹੋ ਗਈਆਂ। ਉਨ੍ਹਾਂ ਹੀ ਢੋਲ-ਢਮੱਕਿਆਂ ਤੇ ਕਾਰਾਂ ਮੋਟਰਾਂ ਨਾਲ ਉਨ੍ਹਾਂ ਕਾਲਜ ਦੀ ਕੁੜੀ ਵਿਆਹ ਕੇ ਲਿਆਂਦੀ ਸੀ। ਫੇਰ ਕੀ ਹੋਇਆ ਜੇ ਬਹੁਤਾ ਪੜ੍ਹਿਆ ਲਿਖਿਆ ਨਹੀਂ ਸੀ। ਉਹ ਪੜ੍ਹਿਆ ਲਿਖਿਆ 'ਤੇ ਹਕੂਮਤ ਤੇ ਕਰ ਸਕਦਾ ਸੀ ਨਾ। ਜਿੰਨਿਆਂ ਨੂੰ ਚਾਹੇ, ਜਿਥੇ ਚਾਹੇ ਘੱਲ ਸਕਦਾ ਸੀ।

ਹੁਣ ਉਹਨੂੰ ਕੁਝ ਤਸੱਲੀ ਹੋਈ ਸੀ। ਕਾਲਜ ਦੀ ਕੁੜੀ ਸੀ, ਸਭ ਨੂੰ ਸਮਝ ਸਕਦੀ ਸੀ, ਕੋਠੀ ਵੀ ਸੰਵਾਰ ਸਕਦੀ ਸੀ ਤੇ ਇਹੋ ਕੁਝ ਸਰਦਾਰ ਚਾਹੁੰਦਾ ਸੀ।

2

ਸਰਦਾਰ ਦੀ ਕੋਠੀ ਸਾਹਮਣੇ ਪਹੁੰਚ ਕੇ ਕਰਤਾਰ ਨੇ ਇਕ ਵਾਰ ਫੇਰ ਆਪਣੀ ਜੇਬ ਵਿਚ ਪਾਏ ਇੰਟਰਵਿਯੂ ਕਾਰਡ ਦੀ ਹੋਂਦ ਦੀ ਤਸੱਲੀ ਕੀਤੀ। ਇਕ ਵਾਰ ਪਹਿਲੇ ਉਸ ਦਾ ਇੰਟਰਵਿਯੂ ਕਾਰਡ ਗੁੰਮ ਹੋ ਗਿਆ ਸੀ ਤੇ ਨਤੀਜੇ ਵਜੋਂ ਉਹ ਇੰਟਰਵਿਯੂ 'ਤੇ ਪਹੁੰਚ ਨਹੀਂ ਸੀ ਸਕਿਆ। ਪਿਛੋਂ ਕਿੰਨੇ ਹੀ ਦਿਨ ਕਰਤਾਰ ਨੂੰ ਆਪਣੀ ਅਣ-ਗਹਿਲੀ 'ਤੇ ਪਛਤਾਵਾ ਰਿਹਾ ਸੀ। ਉਸ ਨੂੰ ਪੂਰਾ ਯਕੀਨ ਸੀ ਜੇ ਉਹ ਕਾਰਡ ਨਾ ਗੁੰਮਿਆ ਹੁੰਦਾ ਤਾਂ ਕਰਤਾਰ ਨੂੰ ਪ੍ਰੋਫੈਸਰ ਬਣੇ ਅੱਜ ਪੂਰੇ ਛੇ ਮਹੀਨੇ ਹੋ ਜਾਣੇ ਸਨ। ਪਿਛੋਂ ਉਹਦੇ ਇਕ ਦੋਸਤ ਨੇ ਦੱਸਿਆ ਉਸ ਪੋਸਟ ਲਈ ਕੇਵਲ ਦੋ ਉਮੀਦਵਾਰ ਪੁੱਜੇ ਸਨ ਤੇ ਉਹ ਵੀ ਥਰਡ ਡਵੀਜ਼ਨ ਤੇ ਕਰਤਾਰ ਫਸਟ ਕਲਾਸ ਸੀ। ਸਿਰ ਪਿੱਟ ਕੇ ਰਹਿ ਜਾਣ ਤੋਂ ਸਿਵਾ ਕਰਦਾ ਤੇ ਕੀ ? ਜਿਵੇਂ ਨੌਕਰੀ ਦਾ ਤਾਂ ਕਦੇ ਉਹਨੇ ਮੂੰਹ ਹੀ ਨਾ ਵੇਖਣਾ ਹੋਇਆ।

ਉਸ ਦਿਨ ਤੋਂ ਕਰਤਾਰ ਨੂੰ ਕਈ ਕਈ ਵਾਰ ਆਪਣੀਆਂ ਜੇਬਾਂ ਫਰੋਲਣ ਦੀ ਆਦਤ ਪੈ ਗਈ ਸੀ।

ਕੋਠੀ ਦੇ ਗੇਟ 'ਤੇ ਉਹਦੇ ਕਦਮ ਰੁਕ ਗਏ। “ਕਿਉਂ ਨਾ ਇਕ ਵਾਰ ਇਸੇ ਨੂੰ ਅਜ਼ਮਾ ਲਈਏ।” ਉਹਦੇ ਦਿਮਾਗ ਵਿਚ ਫੁਰਨਾ ਫੁਰਿਆ “ਅਗੇ ਵੀ ਪਿੰਡ ਦੇ ਬਥੇਰੇ ਲਵਾਏ ਸਨ। ਕਿਸੇ ਨੂੰ ਬਿਜਲੀ 'ਚ, ਕਿਸੇ ਨੂੰ ਫੂਡ ਸਪਲਾਈ 'ਚ ਤੇ ਕਿਸੇ ਨੂੰ ਬੀ.ਡੀ.ਓ. ਦੇ ਦਫਤਰ। ਉਹਦੀ ਚਲਦੀ ਵੀ ਤੇ ਕੋਈ ਘੱਟ ਨਹੀਂ। ਮਨਿਸਟਰੀਆਂ ਤੱਕ ਪਹੁੰਚ ਸੀ, ਚਾਹੇ ਤਾਂ ਘਰ ਬੈਠਾ ਹੀ ਚਿੱਟ ਨਾਲ ਲਵਾ ਦੇਵੇ। ਪਿਛਲੀਆਂ ਚੋਣਾਂ ਵਿਚ ਮਨਿਸਟਰ ਉਹਦੇ ਘਰ ਚਾਰ ਚਾਰ ਦਿਨ ਰਹਿੰਦੇ ਸਨ ਤੇ ਉਸ ਨੇ ਵੀ ਉਹਨਾਂ ਦੀ ਹਮਾਇਤ ਤੇ ਪੈਸਾ ਪਾਣੀ ਵਾਂਗ ਰੋੜ੍ਹਿਆ ਸੀ। ਕਈ ਤਾਂ ਆਖਦੇ ਨੇ ਇਸ ਵਾਰ ਖੁਦ ਹੀ ਸਰਦਾਰ ਸਾਹਿਬ ਅਸੈਂਬਲੀ ਦਾ ਅਲੈਕਸ਼ਨ ਲੜ ਰਹੇ ਨੇ, ਉਹ ਵੀ ਹੁਕਮਰਾਨ ਪਾਰਟੀ ਦੇ ਟਿਕਟ 'ਤੇ। ਫੇਰ ਲੋਕਾਂ 'ਚ ਗੁੱਸਾ ਬਣਾਉਣਾ ਹੋਇਆ। ਨਾਲੇ ਇਹ ਤਾਂ ਹਨ ਹੀ ਨਿੱਕੇ ਮੋਟੇ ਜਿਹੇ ਕੰਮ। ਉਹ ਤਾਂ ਵੱਡੇ ਵੱਡੇ ਪਰਮਟ ਦੁਆ ਸਕਦਾ ਸੀ। ਰੂਟ ਤੇ ਲਾਈਸੈਂਸ ਦਿਵਾ ਸਕਦਾ ਸੀ। ਖੁਦ ਇਕ ਮਨਿਸਟਰ ਵਾਂਗ।”

“ਆਪਾਂ ਨੂੰ ਕੋਈ ਫੜ ਕੇ ਤਾਂ ਨਹੀਂ ਬਹਾ ਲਉ, ਬਹੁਤਾ ਕਰੂ ਜਵਾਬ ਈ ਦੇ ਦਿਉ ਨਾ....।” ਕੋਠੀ ਅੰਦਰ ਵੜਨ ਤੋਂ ਪਹਿਲਾਂ ਕਰਤਾਰ ਨੇ ਸੋਚਿਆ।

ਫੇਰ ਆਪਣੇ ਆਪ ਉਹਦੇ ਕਦਮ ਕੋਠੀ ਵੱਲ ਘੁੰਮ ਗਏ।

“ਫੇਰ ਕੀ ਹੋਇਆ ਜੇ ਅੱਜ ਉਹ ਸਰਦਾਰ ਬਣ ਗਿਆ ਸੀ ਤੇ ਮਨਿਸਟਰੀਆਂ ਤੱਕ ਪਹੁੰਚ ਸੀ, ਰਹੂ ਤੇ ਪਿੰਡ ਦਾ ਹੀ ਬਾਇੰਦਾ। ਅਖੇ ਕ੍ਰਿਸ਼ਨ ਤਾਂ ਸੁਦਾਮਾ ਨੂੰ ਮਹਾਰਾਜਾ ਬਣ ਕੇ ਵੀ ਨਹੀਂ ਸੀ ਭੁੱਲਿਆ। ਨਾਲ ਕਰਤਾਰ ਨਾਲੇ ਉਹਦੇ ਚੰਗੇ ਸਬੰਧ ਵੀ ਰਹੇ ਸਨ। ਕਈ ਵਾਰ ਛੋਟਾ ਹੁੰਦਾ ਕਰਤਾਰ ਉਹਦੇ ਮੋਢਿਆਂ 'ਤੇ ਚੜ੍ਹਿਆ ਸੀ ਤੇ ਇਕ ਵਾਰ ਅਲੁੜ-ਪੁਣੇ ਵਿਚ ਉਹਨੇ ਉਹਦੇ ਤੇ ਰੋੜ੍ਹਿਆਂ ਦੀ ਬਾਰਸ਼ ਵੀ ਕਰ ਦਿੱਤੀ ਸੀ। ਉਨ੍ਹੀਂ ਦਿਨੀਂ ਸਰਦਾਰ 'ਚ ਅਥਾਹ ਸ਼ਾਂਤੀ ਸੀ। ਉਹ ਮੁਸਕਰਾਂਦਾ ਹੀ ਰਿਹਾ ਸੀ। ਬਹੁਤਾ ਨਹੀਂ ਤਾਂ ਇੰਨਾ ਜ਼ਰੂਰ ਸੀ ਕਿ ਕਰਤਾਰ ਉਸ ਦੇ ਭਰਾ ਦਾ ਪੱਗ-ਵੱਟ ਯਾਰ ਸੀ। ਕਰਤਾਰ ਨੇ ਉਸ ਨੂੰ ਨਕਲਾਂ ਮਰਵਾ ਮਰਵਾ ਕਈ ਇਮਤਿਹਾਨ ਪਾਸ ਕਰਾਏ ਸੀ। ਉਦੋਂ ਤਾਂ ਕਈ ਵਾਰ ਸਰਦਾਰ ਨੇ ਉਹਦੀ ਪਿੱਠ ਬਾਪੜੀ ਸੀ ਤੇ ਸ਼ਾਬਾਸ਼ ਦਿੱਤੀ ਸੀ, ਪਰ ਜਿਸ ਦਿਨ ਦਾ ਉਹ ਸਰਦਾਰ ਬਣਿਆ ਸੀ ਕਰਤਾਰ ਦਾ ਉਨ੍ਹਾਂ ਦੇ ਘਰ ਕੋਈ ਵਾਹ ਵਾਸਤਾ ਨਹੀਂ ਸੀ ਰਿਹਾ। ਇਕ ਤਾਂ ਉਹ ਸ਼ਹਿਰ ਕਾਲਜ ਚਲਿਆ ਗਿਆ ਸੀ, ਦੂਜਾ ਉਸ ਦਾ ਯਾਰ ਬਦੇਸ਼ ਚਲਿਆ ਗਿਆ ਸੀ ਤੇ ਤੀਜਾ ਸਰਦਾਰ ਦੀ ਪਤਨੀ ਵੀ ਬਦਲ ਗਈ ਸੀ।

ਨਵੀਂ ਪਤਨੀ ਜਵਾਨ ਸੀ ਤੇ ਕਿਸੇ ਹੋਰ ਮੂਡ ਦੀ ਵੀ।

ਕਰਤਾਰ ਨੂੰ ਪੂਰਾ ਯਕੀਨ ਸੀ ਕਿ ਸਰਦਾਰ ਉਸ ਨੂੰ ਹੁਣ ਭੁੱਲਿਆ ਨਹੀਂ ਹੋਵੇਗਾ। ਨਾਲੇ ਇਹ ਭਲਾ ਕੰਮ ਹੀ ਕਿਹੜਾ ਸੀ ਜਿਹੜਾ ਉਸ ਨੂੰ ਜਵਾਬ ਦੇ ਦੇਵੇ।

ਗੇਟ ਦਾ ਚਪੜਾਸੀ ਲਾਲ ਅੱਖਾਂ ਕਰੀ ਖੜਾ ਸੀ। ਕਰਤਾਰ ਨੇ ਨਮਸਤੇ ਬੁਲਾਈ। ਅੱਗੋਂ ਕੋਈ ਜਵਾਬ ਨਾ ਆਇਆ। ਉਹ ਬੜਾ ਹੈਰਾਨ ਹੋਇਆ। ਚਪੜਾਸੀ ਵੀ ਨਮਸਤੇ ਨਹੀਂ ਸਨ ਮੰਨਦੇ। ਉਸ ਨੂੰ ਆਪਣੇ ਆਪ 'ਤੇ ਗਿਲਾਨੀ ਆਈ। ਜੇ ਅੱਜ ਉਹ ਬੇਰੁਜ਼ਗਾਰ ਸੀ ਤੇ ਸਭ ਥਾਵਾਂ 'ਤੇ ਬੇਈਮਾਨੀ ਦਾ ਰਾਜ ਹੋਣ ਕਰਕੇ ਉਸ ਨੂੰ ਆਪਣੇ ਹੱਕ ਦੀ ਨੌਕਰੀ ਨਹੀਂ ਸੀ ਮਿਲੀ ਤਾਂ ਹੀ ਸੜੇ ਖਲੇ ਚਪੜਾਸੀ ਤੱਕ ਨੂੰ ਵੀ ਉਸ ਨੂੰ ਨਮਸਤੇ ਬੁਲਾਈ ਪੈ ਰਹੀ ਸੀ। ਨਹੀਂ ਤੇ ਇਕ ਐਮ.ਏ. ਅਨਪੜ੍ਹ ਚਪੜਾਸੀ ਨੂੰ ਨਮਸਤੇ ਬੁਲਾਵੇ ਤੇ ਉਹ ਬੋਲੇ ਵੀ ਨਾ ਕਿੱਡੀ ਗਿਲਾਨੀ ਦੀ ਗੱਲ ਸੀ, ਪਰ ਉਹ ਸਬਰ ਦਾ ਘੁੱਟ ਭਰ ਕੇ ਰਹਿ ਗਿਆ।

ਇਕ ਵਾਰ ਉਸ ਨੇ ਫੇਰ ਬੁਲਾਇਆ। ਇਸ ਵਾਰ ਜਦੋਂ ਅੱਖਾਂ ਫਾੜ ਕੇ ਚਪੜਾਸੀ ਨੇ ਉਸ ਵੱਲ ਤੌਕਿਆ ਤਾਂ ਉਸ ਨੂੰ ਸਮਝਣ 'ਚ ਦੇਰ ਨਾ ਲੱਗੀ ਬਈ ਉਸ ਦੀ ਸੂਰਤ ਠਿਕਾਨੇ ਨਹੀਂ। ਉਹ ਤੇ ਸੱਤਵੇਂ ਅਸਮਾਨ ਦੀ ਸੈਰ 'ਤੇ ਸੀ। ਬਿਨਾਂ ਉਸ ਦੀ ਪਰਵਾਹ ਕੀਤੇ ਉਹ ਗੇਟ ਟੱਪ ਗਿਆ।

ਕੋਠੀ ਅੰਦਰੋਂ ਆਉਂਦੀ ਭਾਂਤ ਭਾਂਤ ਦੇ ਬੂਟਿਆਂ ਦੀ ਮਹਿਕ ਨਾਲ ਕਰਤਾਰ ਦਾ ਮਨ ਮਹਿਕ ਉਠਿਆ। ਇਹ ਪਹਿਲੀ ਵਾਰ ਸੀ ਜਦੋਂ ਕਰਤਾਰ ਆਪਣੇ ਪਿੰਡ ਦੇ ਸਰਦਾਰ ਦੀ ਕੋਠੀ ਗਿਆ ਸੀ। ਨਹੀਂ ਤਾਂ ਅੱਗੇ ਚਾਰ ਦੀਵਾਰੀ ਅੱਗੇ ਚੱਕਰ ਲਾਉਣ ਤੱਕ ਹੀ ਉਸ ਦਾ ਘੇਰਾ ਸੀਮਤ ਸੀ।

“ਕੀ ਕਦੇ ਮੈਂ ਵੀ ਅਜਿਹੀਆਂ ਕੋਠੀਆਂ ਤੱਕ ਪਹੁੰਚ ਸਕਾਂਗਾ।” ਕਰਤਾਰ ਨੇ ਆਪਣੀ ਸ਼ਾਨ ਸ਼ੌਕਤ ਨੂੰ ਵੇਖ ਕੇ ਆਪਣੇ 'ਤੇ ਸਵਾਲ ਕੀਤਾ।

ਫੇਰ ਆਪ ਹੀ ਉਸ ਨੂੰ ਗੁੱਸਾ ਆ ਗਿਆ। ਉਹਨੇ ਕਿੱਡੀ ਵੱਡੀ ਛਾਲ ਮਾਰੀ ਸੀ।

“ਨਾ ਪਿਉ ਨਾ ਦਾਦਾ ਤੇ ਹੁਣ ਉਹ ਕੋਠੀਆਂ ਵਿਚ ਰਹੇਗਾ।” ਉਸ ਨੇ ਫੇਰ ਸੋਚਿਆ।

“ਜ਼ਰੂਰੀ ਤੇ ਨਹੀਂ ਕੋਈ ਪਿਉ ਦਾਦਿਆਂ ਦੀਆਂ ਲੀਰਾਂ 'ਤੇ ਚੱਲੇ।

ਸਰਦਾਰ ਵੀ ਤਾਂ ਕਿੰਨਾ ਬਦਲ ਗਿਆ ਹੈ। ਇਹਦੇ ਪਿਉ ਦਾਦੇ ਕਿਹੜੇ ਮਹਿਲਾਂ 'ਚ ਪਲੇ ਸਨ। ਸਾਰੀ ਉਮਰ ਬੁੱਢੀਆਂ ਠੇਰੀਆਂ ਦੀ ਮਕਾਨਾਂ ਨੂੰ ਲਿੰਬੀਦਿਆਂ ਪੋਚਦਿਆਂ ਹੀ ਲੰਘੀ ਸੀ।” ਅੰਦਰਲੇ ਕਰਤਾਰ ਨੇ ਜਵਾਬ ਦਿੱਤਾ।

ਅੱਜ ਸਰਦਾਰ ਦਾ ਪਿਉ ਭਾਵੇਂ ਕੁਝ ਵੀ ਸੀ ਪਰ ਬਹੁਤੇ ਸਾਲ ਨਹੀਂ ਹੋਏ ਸਨ ਉਹ ਕਰਤਾਰ ਦੇ ਪਿਉ ਦੀ ਜੁੱਤੀ ਵਰਗਾ ਵੀ ਨਹੀਂ ਸੀ। ਜੇ ਇਕੋ ਇਕ ਘਰ ਸ਼ਾਹ ਦੀ ਕਲਮ ਹੇਠੋਂ ਬਚਿਆ ਸੀ ਤਾਂ ਉਹ ਕਰਤਾਰ ਦਾ ਹੀ ਸੀ। ਉਨ੍ਹਾਂ ਦੇ ਖਾਨਦਾਨ ਦੇ ਕਿਸੇ ਬਜ਼ੁਰਗ ਨੇ ਮਹਾਰਾਜਾ ਰਣਜੀਤ ਸਿੰਘ ਦੇ ਦਰਬਾਰ ਵਿਚ ਵਜ਼ੀਰੀ ਕੀਤੀ ਸੀ ਤੇ ਇਨਾਮ ਵਿਚ ਜਗੀਰ ਲਈ ਹੋਈ ਸੀ। ਉਹੀ ਜਗੀਰ ਸੀ ਜਿਹੜੀ ਪੀੜ੍ਹੀ ਦਰ ਪੀੜ੍ਹੀ ਵੰਡੀ ਆਉਣ ਕਰਕੇ ਘੱਟ ਘੱਟ ਕੇ ਛੇ ਕੁ ਕਿੱਲਿਆਂ ਤੱਕ ਰਹਿ ਗਈ ਸੀ।

ਜਦੋਂ ਤੱਕ ਕਰਤਾਰ ਦਾ ਪਿਉ ਤੇ ਉਹਦਾ ਛੋਟਾ ਭਰਾ ਇਕੱਠੇ ਖੇਤੀ ਕਰਦੇ ਰਹੇ, ਉਨ੍ਹਾਂ ਦੀ ਗੁੱਡੀ ਚੜ੍ਹੀ ਰਹੀ। ਸੋਹਣੇ ਡੰਗਰ ਪਸ਼ੂ ਰੱਖੇ ਹੋਏ ਸਨ, ਖੂਹ ਵੀ ਲਵਾ ਲਿਆ ਸੀ ਤੇ ਸੋਹਣਾ ਗੁਜ਼ਾਰਾ ਤੋਰੀ ਜਾਂਦੇ ਸਨ। ਉਂਝ ਵੀ ਪਿੰਡ 'ਚ ਚੰਗੀ ਬਣੀ ਹੋਣ ਕਰਕੇ ਰੋਹਬ-ਦਾਬ ਸੀ।

ਪਿੰਡ ਦੀ ਚੁੱਕ ਨੇ ਦੋਹਾਂ ਦੇ ਘਰ ਪਾੜ ਦਿੱਤੇ। ਉਹਦੇ ਚਾਚੇ ਨੇ ਭਾਵੇਂ ਕਦੇ ਮਾਵੇ ਵਾਲੀ ਪੱਗ ਤੇ ਆਕੜਵੇਂ ਚਾਦਰ ਤੋਂ ਬਿਨਾਂ ਘਰੋਂ ਪੈਰ ਨਹੀਂ ਸੀ ਪੁੱਟਿਆ ਪਰ ਫੇਰ ਵੀ ਉਹਨੂੰ ਲੱਗਦਾ ਉਸ ਦਾ ਭਰਾ ਉਸ ਨੂੰ ਲੁੱਟੀ ਜਾ ਰਿਹਾ

ਸੀ। ਸਾਰਾ ਦਿਨ ਖੁੰਡਾਂ ਤੇ ਬੈਠ ਕੇ ਖੰਘੂਰੇ ਮਾਰਨ ਤੋਂ ਸਿਵਾ ਉਸ ਨੂੰ ਕੋਈ ਕੰਮ ਹੀ ਨਹੀਂ ਸੀ, ਫੇਰ ਵੀ ਉਸ ਨੂੰ ਲਗਦਾ ਕੰਮ ਕਰਦੇ ਕਰਦੇ ਦੇ ਉਸ ਦੇ ਮੋਰ ਥੱਕ ਗਏ ਨੇ। ਉਹਦਾ ਪਿਉ ਸੀ। ਛੋਟਾ ਭਰਾ ਹੋਣ ਕਰਕੇ ਕੋਈ ਗੋਰ ਹੀ ਨਹੀਂ ਸੀ ਕਰਦਾ। ਆਪੇ ਸਾਰਾ ਦਿਨ ਮਿੱਟੀ ਵਿਚ ਮਿੱਟੀ ਹੋਇਆ ਰਹਿੰਦਾ।

ਤੇ ਫੇਰ, ਉਸ ਨੇ ਇਕ ਦਿਨ ਡਾਂਗ ਖੜੀ ਕਰ ਹੀ ਦਿੱਤੀ। “ਮੈਂ ਤਾਂ ਅੱਡ ਹੋਣਾ।” ਲੋਕਾਂ ਦੀ ਚੁੱਕ-ਚੁਕਾਈ 'ਚ ਆ ਕੇ ਉਸ ਨੇ ਆਖਣਾ ਸ਼ੁਰੂ ਕਰ ਦਿੱਤਾ। ਬਥੇਰਾ ਉਸ ਦੇ ਪਿਉ ਨੇ ਅੰਦਰ ਵੜ ਕੇ ਵਾਸਤੇ ਪਾਏ, ਪੈਰੀਂ ਪੱਗ ਧਰੀ ਪਰ ਉਸ ਨੇ ਫੜੀ ਇਕੋ ਨਾਂਹ ਨਾ ਹੀ ਛੱਡੀ ਤੇ ਹਾਰ ਕੇ ਉਸ ਦੇ ਪਿਉ ਨੂੰ ਹਥਿਆਰ ਸੁੱਟਣੇ ਪਏ।

“ਜੇ ਮਰਜ਼ੀ ਆ ਸਾਂਭ ਲੈ।” ਆਖ ਕੇ ਉਹਦਾ ਪਿਉ ਪਹੁੰਚ ਗਿਆ ਤੇ ਉਸ ਚੰਦਰੇ ਨੇ ਆਪਣੇ ਵੱਡੇ ਭਰਾ ਦੀ ਕਬੀਲਦਾਰੀ ਵੱਲ ਉੱਕਾ ਹੀ ਨਾ ਵੇਖਿਆ। ਚੋਣਵੀਆਂ ਚੋਣਵੀਆਂ ਸਾਰੀਆਂ ਚੀਜ਼ਾਂ ਸਾਂਭ ਲਈਆਂ।

“ਇੰਦੇ ਜਦੋਂ ਇਹੋ ਅੱਡ ਹੋ ਗਿਆ ਫੇਰ ਸਾਲੀਆਂ ਚੀਜ਼ਾਂ ਕੀ ਫੂਕਣੀਆਂ ਨੇ।” ਆਪਣੀ ਪਤਨੀ 'ਤੇ ਗਿਲਾ ਕਰਨ ਤੇ ਉਹਨੇ ਭੁੱਬਾਂ ਮਾਰ ਕੇ ਕਿਹਾ ਸੀ। ਕਈ ਦਿਨ ਉਹ ਅੰਦਰ ਵੜ ਵੜ ਕੇ ਰੋਂਦਾ ਰਿਹਾ ਸੀ। ਆਪਣੇ ਭਰਾ ਦੀ ਮੰਦੀ ਹਾਲਤ ਨੂੰ ਵੇਖ ਵੇਖ ਕੁੜ੍ਹਦਾ ਰਹਿੰਦਾ। ਉਹਨੇ ਆਪਣਾ ਖੁੰਡਾਂ ਤੇ ਨਿਖਰਵੇਂ ਕੱਪੜੇ ਪਾ ਕੇ ਬਹਿਣਾ ਨਹੀਂ ਸੀ ਛੱਡਿਆ। ਕਬੀਲਦਾਰੀ ਵੱਧਣ ਲੱਗੀ ਸੀ।

“ਇੰਝ ਕਿਵੇਂ ਕੋਠੇ ਤੇਰੇ 'ਚ ਵਾਣੇ ਪੈਣਗੇ।” ਕਦੇ ਕਦੇ ਉਹ ਝੂਰ ਕੇ ਆਖਦਾ। ਉਹਦੀਆਂ ਗੱਲਾਂ ਤਾਂ ਉਹਦੇ ਭਰਾ 'ਤੇ ਕੋਈ ਅਸਰ ਨਹੀਂ ਸੀ ਕਰ ਸਕਦੀਆਂ।

ਹੌਲੇ ਹੌਲੇ ਆਪੇ ਉਸ ਦਾ ਮੋਹ ਉਧਰੋਂ ਟੁੱਟ ਕੇ ਆਪਣੇ ਪਰਿਵਾਰ ਨਾਲ ਪੈਣ ਲੱਗਿਆ। ਦੋ ਧੀਆਂ ਜਿਹੜੀਆਂ ਕਰਤਾਰ ਤੋਂ ਵੱਡੀਆਂ ਸਨ ਔਖੇ ਸੋਖੇ ਘਰ ਬਾਰ ਖੁਰਚ ਕੇ ਸਰਦੇ ਪੁੱਜਦੇ ਘਰ ਵਿਆਹ ਛੱਡੀਆਂ ਸਨ। ਕਰਤਾਰ ਵੀ ਉਨ੍ਹੀਂ ਦਿਨੀਂ ਕਾਲਜ ਪੜ੍ਹਦਾ ਸੀ ਤੇ ਉਸ ਤੋਂ ਨਿੱਕੀ ਭੈਣ ਸੀ ਜਿਸ ਦਾ ਉਸ ਨੇ ਕਦੇ ਭੋਰਾ ਫਿਕਰ ਨਹੀਂ ਸੀ ਕੀਤਾ।

“ਜਦੋਂ ਕਰਤਾਰ ਪੜ੍ਹ ਗਿਆ ਆਪੇ ਇਹਦਾ ਵਿਆਹ ਕਰੂ” ਕਦੇ ਕਦੇ ਹੱਸ ਕੇ ਉਹ ਆਖਦਾ।

ਉਸ ਦੇ ਹਿੱਸੇ ਕੇਵਲ ਤਿੰਨ ਕਿੱਲੇ ਜ਼ਮੀਨ ਦੇ ਆਏ ਸਨ ਤੇ ਉਹ ਵੀ ਘਟੀਆ ਜਿਹੇ। ਉਸ ਨੇ ਤਾਂ ਆਪਣੀ ਮਿਹਨਤ ਨਾਲ ਉਹ ਵੀ ਸੰਵਾਰ ਲਏ ਸਨ ਆਪਣੇ ਭਰਾ ਵਾਂਗ ਭੰਗ ਦੇ ਭਾੜੇ ਨਹੀਂ ਸਨ ਗਵਾਏ। ਪਿੰਡ ਵਿਚ ਦੇ ਕੋਠੇ ਵੀ ਛੱਤ ਲਏ ਸਨ ਤੇ ਪਸ਼ੂ ਵੀ ਉਡਾਰ ਹੋ ਗਏ ਸਨ। ਔਖੇ ਸੋਖੇ ਉਹ ਦਿਨ ਲੰਘਾਈ ਜਾ ਰਿਹਾ ਸੀ।

ਫੇਰ ਜਿਵੇਂ ਯੁੱਗ ਪਲਟਿਆ। ਕਦੀ ਸੋਕਾ ਪੈ ਜਾਂਦਾ ਤੇ ਕਦੇ ਬਾਰਸ਼ਾਂ ਹੀ ਨਾ ਬਮਦੀਆਂ। ਪੱਕ ਕੇ ਤਿਆਰ ਹੋਈਆਂ ਫਸਲਾਂ ਭੰਗ ਦੇ ਭਾੜੇ ਰੁੜ੍ਹ ਜਾਂਦੀਆਂ। ਚੰਗੀ ਜ਼ਮੀਨ ਤਾਂ ਉਸ ਦੇ ਭਰਾ ਨੇ ਸਾਂਭ ਲਈ ਸੀ ਤੇ ਖੂਹ ਵੀ ਉਸ ਦੇ ਹੀ ਹਿੱਸੇ ਚਲਾ ਗਿਆ ਸੀ। ਉਸ ਦੇ ਪੱਲੇ ਤਾਂ ਪਹਿਲਾਂ ਹੀ ਨਿਵਾਨ ਵਾਲੀ ਜ਼ਮੀਨ ਪਈ ਸੀ। ਜੇ ਭੋਰਾ ਮੀਂਹ ਪੈ ਗਿਆ ਤਾਂ ਪਾਣੀ ਭਰ ਗਿਆ ਤੇ ਜੇ ਨਾ ਪਿਆ ਤਾਂ ਸੋਕਾ ਪੈ ਗਿਆ। ਕਦੇ ਗੜੇ ਆ ਗਏ ਤੇ ਕਦੇ ਵਰੋਲਿਆਂ ਨੇ ਫਸਲਾਂ ਜੜ੍ਹੋਂ ਉਖੇੜ ਸੁੱਟਣੀਆਂ।

ਕਰਤਾਰ ਕਾਲਜ ਚਲਿਆ ਗਿਆ ਸੀ। ਉਸ ਦੇ ਖਰਚੇ ਵਧ ਗਏ ਸਨ। ਪਿਉ ਉਸ ਦਾ ਬੁੱਢਾ ਹੋਣ ਕਰਕੇ ਬੀਮਾਰ ਰਹਿਣ ਲੱਗ ਪਿਆ ਸੀ ਤੇ ਸੀਰੀਆਂ ਨਾਲ ਕੰਮ ਨਹੀਂ ਸੀ ਚਲਦਾ। ਉੱਝ ਵੀ ਤਿੰਨ ਕਿੱਲਿਆਂ ਵਿਚੋਂ ਕੀ ਉਹ ਕਮਾਉਣ ਤੇ ਕੀ ਉਨ੍ਹਾਂ ਨੂੰ ਦੇਣ। ਉਸ ਦੇ ਭਰਾ ਦੀ ਹਾਲਤ ਤਾਂ ਉਸ ਤੋਂ ਵੀ ਨਿੱਘਰ ਗਈ ਸੀ-ਉਸ ਦਾ ਵੀ ਸਹਾਰਾ ਨਾ ਰਿਹਾ।

ਵੱਡੇ ਮੀਂਹ ਪਏ। ਇਕ ਕੋਠਾ ਢਹਿ ਗਿਆ। ਹੇਠ ਆ ਕੇ ਬਲਦ ਨਕਾਰਾ ਹੋ ਗਿਆ। ਆਫਤ ਤੇ ਆਫਤ ਆਉਣ ਲੱਗੀ।

ਮੱਝਾਂ ਦਾ ਦੁੱਧ ਢੋਲੀਂ ਪੈਣ ਲੱਗਿਆ। ਪਸ਼ੂਆਂ ਦੇ ਚਾਰੇ ਤੇ ਲੋਕਾਂ ਦੇ ਵਾਢੇ ਪੈ ਗਏ। ਕਦੇ ਕਦੇ ਤਾਂ ਘਰ ਦੀ ਕਿਸੇ ਚੀਜ਼ ਤੋਂ ਵੀ ਹੱਥ ਧੋਣੇ ਪੈਂਦੇ।

ਕਈ ਵਾਰ ਕਰਤਾਰ ਨੇ ਕਾਲਜ ਛੱਡ ਕੇ ਘਰ ਆਣ ਦੀ ਜਿੱਦ ਕੀਤੀ ਪਰ ਉਸ ਦਾ ਪਿਉ ਨਾ ਮੰਨਿਆ। ਪਿੰਡ ਦਾ ਇਕ ਮੁੰਡਾ ਵਕੀਲ ਬਣ ਗਿਆ ਸੀ ਤੇ ਇਕ ਪ੍ਰੋਫੈਸਰ। ਉਨ੍ਹਾਂ ਦੀਆਂ ਗੱਲਾਂ, ਅਟਕਾਂ ਮਟਕਾਂ ਤੇ ਕਮਾਈ ਨੇ ਉਸ ਦਾ ਦਿਲ ਲੁਹ ਲਿਆ ਸੀ। ਕਰਤਾਰ ਨੂੰ ਵੀ ਉਹ ਇਕ ਅਫਸਰ ਵੇਖਣਾ ਚਾਹੁੰਦਾ ਸੀ। ਸਭ ਕੁਝ ਵਿਕ ਜਾਣ ਦੀ ਵੀ ਉਸ ਨੂੰ ਕੋਈ ਪਰਵਾਹ ਨਹੀਂ ਸੀ।

“ਸਿਆਣੇ ਆਖਦੇ ਨੇ ਮੀਂਹ ਜਾਵੇ, ਹਨੇਰੀ ਜਾਵੇ ਨੌਕਰੀ ਵਾਲਿਆਂ ਦੀ ਨੌਕਰੀ ਪੈਸੇ ਦੇ ਜਾਂਦੀ ਹੈ। ਨਾ ਕਿਸੇ ਹੜ੍ਹ ਦਾ ਡਰ, ਨਾ ਵਰੋਲੇ ਦਾ ਤੇ ਨਾ ਮੀਂਹ ਝੱਖੜ ਦਾ। ਪਹਿਲੀ ਤਰੀਕ ਨੂੰ ਆਪਣੇ ਨੌਟ ਖਰੇ ਕਰ ਲਉ।” ਜ਼ਮੀਨ ਉੱਤੇ ਹੁੰਦੀਆਂ ਕਰੋਪੀਆਂ ਤੋਂ ਅੱਕ ਕੇ ਉਹ ਆਖਦਾ।

ਕਰਤਾਰ ਜਿਹੜਾ ਲੋਕਾਂ ਵਾਂਗ ਤਿੰਨ ਤਿੰਨ ਚਾਰ ਚਾਰ ਵਾਰ ਫੇਲ੍ਹ ਨਹੀਂ ਹੋਇਆ ਸੀ ? ਹਰ ਵਾਰ ਪਾਸ ਹੀ ਹੁੰਦਾ ਚਲਿਆ ਗਿਆ ਸੀ ਤੇ ਉਹ ਵੀ ਚੰਗਿਆਂ ਨੰਬਰਾਂ 'ਚ। ਕਦੇ ਫਸਟ ਡਵੀਜ਼ਨ ਤੇ ਕਦੇ ਸੈਕੰਡ।

“ਪੜ੍ਹਦੇ ਤਾਂ ਕਿਸੇ ਭਾਗਾਂ ਵਾਲੇ ਦੇ ਹੁੰਦੇ ਨੇ ਡੰਗਰ ਤਾਂ ਸਾਰੇ ਹੀ ਚਾਰਦੇ ਨੇ।” ਉਹ ਅਕਸਰ ਆਖਦਾ।

ਉਨ੍ਹੀਂ ਦਿਨੀਂ ਨਾ ਉਹ ਚਾਹੁੰਦਾ ਹੋਇਆ ਵੀ ਕਰਤਾਰ ਆਪਣੀ ਪੜ੍ਹਾਈ ਚਲਾਈ ਜਾ ਰਿਹਾ ਸੀ।

ਤਿੰਨਾਂ ਵਿਚੋਂ ਦੋ ਕਿੱਲੇ ਗਹਿਣੇ ਟਿਕ ਗਏ। ਆਮਦਨ ਅੱਧੀ ਰਹਿ ਗਈ। ਜ਼ਮੀਨ ਦਾ ਮਾਲਕ ਕਾਮਾ ਬਣ ਗਿਆ। ਰਕਮ ਦਾ ਵਿਆਜ ਪੈਣ ਲੱਗਿਆ ਤੇ ਹਾਲੇ ਕਰਤਾਰ ਦੇ ਦੋ ਵਰ੍ਹੇ ਪਏ ਸਨ। ਕੁਝ ਵੀ ਹੋਵੇ ਕਰਤਾਰ ਦਾ ਪਿਉ ਉਸ ਨੂੰ ਆਪਣੇ ਵਾਂਗ ਜ਼ਮੀਨਾਂ ਵਿਚ ਰੁਲਣ ਨਹੀਂ ਸੀ ਦੇਣਾ ਚਾਹੁੰਦਾ।

“ਇਹ ਚੜ੍ਹਿਆ ਕਰਜ਼ਾ ਹੁਣ ਜ਼ਮੀਨ ਵਿਚੋਂ ਨਹੀਂ ਜੇ ਲਹਿਣਾ-।” ਨਿੱਕੀਆਂ ਨਿੱਕੀਆਂ ਗੱਲਾਂ ਨਾਲ ਉਹ ਕਰਤਾਰ ਨੂੰ ਸਮਝਾਉਂਦਾ ਰਹਿੰਦਾ ਤੇ ਕਰਤਾਰ ਨੂੰ ਵੀ ਹੁਣ ਉਹਦੀਆਂ ਗੱਲਾਂ 'ਤੇ ਯਕੀਨ ਹੋ ਗਿਆ ਸੀ।

“ਜ਼ਮੀਨ ਵਿਚੋਂ ਕਿਸੇ ਕੀ ਖੱਟਣਾ। ਇਕ ਕਿੱਲੇ 'ਚੋਂ ਤਾਂ ਪਸ਼ੂਆਂ ਦਾ ਚਾਰਾ ਵੀ ਪੂਰਾ ਨਹੀਂ ਹੋਣਾ।” ਇਹ ਸੋਚ ਕੇ ਕਰਤਾਰ ਵੀ ਵਾਹੀ ਦਾ ਖਹਿੜਾ ਛੱਡ ਕੇ ਨੌਕਰੀ ਦੇ ਖੁਆਬ ਵੇਖਣ ਲੱਗਿਆ।

ਬੀ.ਏ. ਕਰਾ ਕੇ ਕਰਤਾਰ ਦੇ ਪਿਉ ਨੂੰ ਤਸੱਲੀ ਨਾ ਹੋਈ। “ਹੋਰ ਲਾ ਦੇ ਦੋ ਸਾਲ ਕਰਤਾਰ, ਇਥੇ ਤਾਂ ਦਿਨਾਂ ਨੇ ਗੁਜ਼ਰ ਈ ਜਾਣਾ, ਦਿਨ ਲੰਘਦਿਆਂ ਨੂੰ ਲੱਗਦਾ ਵੀ ਕੀ ਹੈ ?” ਆਬਨ ਉਗਣ ਉਹ ਆਖਦਾ। “ਖਬਰੇ ਤੇਰੇ ਕਰਮਾਂ ਦੀ ਹੀ ਫਸਲ ਇਸ ਵਾਰ ਚੰਗੀ ਲੱਗੀ ਆ।”

ਕਰਤਾਰ ਫੇਰ ਚਲਿਆ ਗਿਆ।

ਜਦੋਂ ਉਹ ਪਿੰਡ ਐਮ.ਏ. ਕਰਕੇ ਆਇਆ ਤਾਂ ਉਸ ਨੂੰ ਭੋਰਾ ਚਾਅ ਨਹੀਂ ਸੀ। ਉਸ ਦੇ ਪਿਉ ਦੀ ਸੱਧਰ ਪੂਰੀ ਹੋ ਗਈ ਸੀ ਪਰ ਪਿਉ ਨਹੀਂ ਸੀ ਰਿਹਾ। ਜ਼ਿਆਦਾ ਕੰਮ ਨੇ ਤੇ ਉੱਤੋਂ ਭੁੱਖ ਨੇ ਉਹਨੂੰ ਹਜ਼ਮ ਕਰ ਲਿਆ ਸੀ। ਉਸ ਦੀਆਂ ਆਸਾਂ ਉਮੰਗਾਂ ਵਿਚੇ ਰੁਲ ਕੇ ਰਹਿ ਗਈਆਂ। ਕਿੰਨੇ ਹੀ ਮਹੀਨੇ ਕਰਤਾਰ ਪਗ਼ਲਾਂ ਵਾਂਗ ਫਿਰਦਾ ਰਿਹਾ। ਕਦੇ ਖੇਤ ਜਾ ਕੇ ਟਾਹਲੀ ਹੇਠ ਬੈਠ ਕੇ ਆਪਣੇ ਪਿਉ ਨੂੰ ਰੋਣ ਬੈਠ ਜਾਏ। ਕਦੇ ਅੰਦਰਲੇ ਕੋਠੇ ਵਿਚ ਪਏ ਬਿਸਤਰੇ ਨੂੰ ਵਿਛਾ ਕੇ ਵਿਚ ਪੈ ਜਾਂਦਾ ਤੇ ਆਪਣੇ ਪਿਉ ਦੀ ਹੋਂਦ ਨੂੰ ਮਹਿਸੂਸ ਕਰਦਾ, ਕਦੇ ਉਹਦੇ ਕਪੜਿਆਂ ਨੂੰ ਬੜੇ ਗਹੁ ਨਾਲ ਤੱਕਦਾ ਤੇ ਅਜੀਬ ਅਜੀਬ ਕਲਪਨਾ ਨਾਲ ਉਸ ਦੀ ਤਸਵੀਰ ਨਾਲ ਗੱਲਾਂ ਕਰਦਾ। ਕਦੇ ਇਕੱਲਾ ਲੇਟ ਜਾਂਦਾ ਤੇ ਕਦੇ ਖਾਮੋਸ਼ ਹੋ ਕੇ ਸੋਚਦਾ ਰਹਿੰਦਾ। ਜਿਸ ਦਿਨ ਦਾ ਉਸ ਦਾ ਪਿਉ ਮਰਿਆ ਸੀ ਉਸ ਨੂੰ ਲੱਗਦਾ ਜਿਵੇਂ ਉਸ ਦੀ ਰੂਹ ਮਰ ਗਈ ਹੋਵੇ-ਦਰੱਖਤ ਦੇ ਪੱਤੇ ਝੜ ਗਏ ਹੋਣ ਤੇ ਉਹ ਟੁੰਡ ਮਰੁੰਡ ਜਿਹਾ ਬਣ ਕੇ ਰਹਿ ਗਿਆ ਹੋਵੇ। ਇਕ ਪਹਾੜ ਜਿੱਡਾ ਸਹਾਰਾ ਉਸ ਦੇ ਹੇਠੋਂ ਖਿਸਕ ਗਿਆ। ਆਪਣੇ ਅੰਗ ਅੰਗ ਤੇ ਪੋਟੇ ਪੋਟੇ ਵਿਚ ਦਰਦਾਂ ਤੇ

ਤਕਲੀਫ਼ਾਂ ਦੀਆਂ ਚੀਸਾਂ ਲੈ ਕੇ। ਜਦੋਂ ਪਿਉ ਦੀ ਸੇਵਾ ਦਾ ਮੌਕਾ ਆਇਆ ਤਾਂ ਉਹ ਚਲਾ ਗਿਆ। ਆਪਣੀ ਐਮ.ਏ. ਦੀ ਡਿਗਰੀ ਨਾਲ ਵੀ ਉਹਨੂੰ ਨਫ਼ਰਤ ਹੋ ਗਈ ਜਿਸ ਨੇ ਉਹਦੇ ਪਿਉ ਨੂੰ ਨਿਗਲ ਲਿਆ ਸੀ।

ਘਰੇ ਉਸ ਦੀ ਭੈਣ ਜਵਾਨੀ ਦੀਆਂ ਪੌੜੀਆਂ ਚੜ੍ਹ ਗਈ ਸੀ ਤੇ ਉਹ ਹਾਲੇ ਵਿਹਲਾ ਹੀ ਫਿਰਦਾ ਸੀ। ਆਪਣੇ ਪਿਉ ਨਾਲ ਕੀਤੇ ਵਾਅਦੇ ਉਹਦੇ ਦਿਮਾਗ ਵਿਚ ਗੱਡੇ ਦੀ ਲੀਹ ਵਾਂਗ ਉੱਕਰੇ ਹੋਏ ਸਨ। ਜੇ ਕਿਤੇ ਕੰਮ ਮਿਲੇ ਤਾਂ ਪੈਸੇ ਕਮਾਏ ਤੇ ਤਾਂ ਵਿਆਹ ਦੀਆਂ ਤਿਆਰੀਆਂ ਹੋਣ।

ਅਗਲਾ ਪੌਚ ਐਮ.ਏ. ਕਰਕੇ ਆ ਚੁੱਕਿਆ ਸੀ ਪਰ ਉਹ ਹਾਲੇ ਵਿਹਲਾ ਹੀ ਫਿਰਦਾ ਸੀ। ਸਾਰਾ ਸਾਰਾ ਦਿਨ ਅਖ਼ਬਾਰਾਂ ਦੀ ਛਾਣ-ਬੀਣ ਵਿਚ ਹੀ ਗੁਜ਼ਰ ਜਾਂਦਾ। ਕਦੇ ਗਿਆ ਵੀਹ ਲਾ ਆਇਆ ਤੇ ਕਦੇ ਗਿਆ ਤੀਹ ਭੋਰ ਆਇਆ। ਪੈਸੇ ਨਵੇਂ ਦੀ ਵੀ ਕਮਾਈ ਨਹੀਂ ਸੀ ਤੇ ਖਰਚ ਸਗੋਂ ਦਿਨੋ ਦਿਨ ਵਧਦੇ ਜਾ ਰਹੇ ਸਨ।

ਦਿਨੋ ਦਿਨ ਉਹ ਅਸ਼ਾਂਤ ਰਹਿਣ ਲੱਗਾ। ਕਦੇ ਕਦੇ ਬੇਹੱਦ ਹੀ ਭਟਕ ਜਾਂਦਾ। ਆਪਣੇ ਆਚਰਣ ਤੋਂ ਗਿਰਨ ਦੀ ਵੀ ਉਹ ਕਈ ਵਾਰ ਠਾਨ ਚੁੱਕਿਆ ਸੀ ਪਰ ਫੇਰ ਆਪਣੇ ਪਰਿਵਾਰ ਵੱਲ ਵੇਖ ਕੇ ਉਹ ਆਪਣੇ ਜਜ਼ਬਾਤਾਂ ਤੇ ਕਾਬੂ ਪਾ ਲੈਂਦਾ। ਇਸ ਤੋਂ ਵੱਧ ਕੁਝ ਕਰ ਵੀ ਨਹੀਂ ਸੀ ਸਕਦਾ।

ਫੇਰ ਵੀ ਆਪਣੀ ਬੋਝਲ ਜਿਹੀ ਜ਼ਿੰਦਗੀ ਨੂੰ ਧੂਹੀ ਜਾ ਰਿਹਾ ਸੀ।



3

ਕੋਠੀ ਦੀ ਦਸ ਕੁ ਫੁੱਟ ਗਰਾਸੀ ਸੜਕ ਲੰਘ ਕੇ ਉਹ ਬਰਾਂਡੇ ਵਿਚ ਜਾ ਪੁੱਜਾ। ਫੇਰ ਖੱਬੇ ਨੂੰ ਘੁੰਮ ਕੇ ਪੌੜੀਆਂ ਜਾ ਚੜ੍ਹਿਆ। ਅੱਗੋਂ ਸੱਤੇ ਮਾਈ ਮੱਥੇ ਲੱਗੀ। ਅਟਕ ਕੇ ਕਰਤਾਰ ਨੇ ਉਸ ਤੋਂ ਪੁੱਛਿਆ :

“ਸਰਦਾਰ ਸਾਹਿਬ ਅੰਦਰ ਹਨ ਭਲਾ ?”

“ਆਹੋ ਜੀ!” ਆਖ ਕੇ ਉਹ ਹੇਠਾਂ ਉੱਤਰ ਗਈ।

ਆਹੋ ਸੁਣ ਕੇ ਕਰਤਾਰ ਦੇ ਸਾਹ ਵਿਚ ਸਾਹ ਆਇਆ। “ਚਲੋ ਉਹ ਤਾਂ ਮਿਲਿਆ” ਸੋਚਦਾ ਚਿੱਕ ਚੁੱਕ ਉਹ ਅੰਦਰ ਜਾ ਵੜਿਆ।

ਸਰਦਾਰ ਸਾਹਿਬ ਸੋਢੇ ਸਾਹਮਣੇ ਪਏ ਮੇਜ਼ ਉੱਪਰ ਪਈਆਂ ਵਿਸਕੀ ਦੀਆਂ ਬੋਤਲਾਂ 'ਤੇ ਝੁਕੇ ਹੋਏ ਸਨ। ਉਨ੍ਹਾਂ ਦੀ ਖੱਬੀ ਬਾਂਹ ਹੇਠ ਉਨ੍ਹਾਂ ਦੀ ਸਜ-ਵਿਆਹੀ ਵਹੁਟੀ ਵਿਸਕੀ ਦੇ ਗਲਾਸ ਭਰ ਰਹੀ ਸੀ। ਇਕ-ਦਮ ਉਸ ਦੇ ਕਦਮ ਰੁਕ ਗਏ। ਉਸ ਨੂੰ ਆਪਣੀ ਗਲਤੀ ਦਾ ਅਹਿਸਾਸ ਹੋਇਆ। ਬਿਨਾਂ ਸੂਚਨਾ ਦਿੱਤੇ ਉਹ ਅੰਦਰ ਚਲਿਆ ਆਇਆ ਸੀ। ਇਕ ਵਾਰ ਉਸ ਦਾ ਮਨ ਵਾਪਸ ਮੁੜਨ ਨੂੰ ਕੀਤਾ-ਪਰ ਇਸ ਤੋਂ ਪਹਿਲਾਂ ਉਹ ਅੱਗੇ ਜਾਂ ਪਿੱਛੇ ਕਦਮ ਪੁੱਟਦਾ ਸਰਦਾਰ ਦੀ ਪਤਨੀ ਰੇਸ਼ਮੀ-ਪਰਦਾ ਚੁੱਕ ਕੇ ਨਾਲ ਦੇ ਕਮਰੇ ਵਿਚ ਚਲੀ ਗਈ।

ਸਰਦਾਰ ਨੇ ਲਾਲ ਸੂਹੀਆਂ ਅੱਖਾਂ ਨਾਲ ਉਸ ਦੇ ਵੱਲ ਤਕਿਆ। ਉਹ ਕੰਥ ਜਿਹਾ ਗਿਆ। ਜਿਵੇਂ ਸਰਦਾਰ ਉਸ ਦਾ ਹੁਣ ਬੁਰਕ ਭਰੇਗਾ। ਦੋ ਕੁ ਮਿੰਟ ਖੜੇ ਰਹਿਣ ਪਿੱਛੋਂ ਉਹ ਆਪ ਹੀ ਸੋਢੇ 'ਤੇ ਬੈਠ ਗਿਆ।

“ਪੀਏਂਗਾ, ਬਈ!” ਫਟੇ ਬੋਲਾਂ ਨਾਲ ਵਿਸਕੀ ਦਾ ਭਰਿਆ ਗਲਾਸ ਅੱਗੇ ਕਰ ਕੇ ਸਰਦਾਰ ਨੇ ਪੁੱਛਿਆ।

“ਜੀ ਨਹੀਂ!” ਆਖ ਕੇ ਉਹ ਕੁਝ ਇੰਤਜ਼ਾਰ ਕਰਨ ਲੱਗਿਆ।

“ਤੁਹਾਡੇ ਕਰਮਾਂ ਵਿਚ ਕਿੱਥੇ!” ਆਖ ਕੇ ਸਰਦਾਰ ਨੇ ਵਿਸਕੀ ਦੇ ਗਲਾਸ ਨੂੰ ਸਿਰ ਉਪਰੋਂ ਘੁੰਮਾ ਕੇ ਹੇਠਾਂ 'ਤੇ ਚਿਪਕ ਲਿਆ ਤੇ ਇਕੋ ਸਾਹੇ ਸਾਰਾ ਗਲਾਸ ਅੰਦਰ ਸੁੱਟ ਲਿਆ।

ਕਿੰਨਾ ਹੀ ਚਿਰ ਮੁੜ ਉਸ ਨੇ ਗੱਲ ਨਾ ਛੇੜੀ। ਇਹ ਵੀ ਨਾ ਪੁੱਛਿਆ ਉਹ ਕਿਉਂ ਆਇਆ ਹੈ। ਮੋਨ ਧਾਰੀ ਕਰਤਾਰ ਸਰਦਾਰ ਦੇ ਭਰੇ ਭਕੁਨੇ ਕਮਰੇ ਵੱਲ ਵੇਖਦਾ ਰਿਹਾ। ਅੱਜ ਜਿੰਨਾ ਬੇ-ਅਰਾਮ ਤਾਂ ਉਹ ਉਦੋਂ ਵੀ ਨਹੀਂ ਸੀ ਹੋਇਆ, ਜਦੋਂ ਉਹ ਚਾਰ ਚਾਰ, ਛੇ ਛੇ ਘੰਟੇ ਬਾਹਰ ਲੱਕੜ ਦੇ ਸਖ਼ਤ ਬੈਚਾਂ 'ਤੇ ਅੰਦਰੋਂ ਇੰਟਰਵਿਊ ਲਈ ਪੈਣ ਵਾਲੀ ਹਾਕ ਦੀ ਉਡੀਕ ਵਿਚ ਬੈਠਾ ਰਹਿੰਦਾ ਸੀ।

ਇੰਟਰਵਿਊ ਦੀਆਂ ਗੱਲਾਂ ਜਦੋਂ ਵੀ ਉਸ ਨੂੰ ਯਾਦ ਆਉਂਦੀਆਂ ਉਹ ਕੰਬਣ ਲੱਗ ਜਾਂਦਾ। ਇਕ ਵਾਰ ਉਸ 'ਤੇ ਬੜੇ ਅਜ਼ੀਬ ਸਵਾਲ ਹੋਏ ਸਨ ਤੇ ਉਹ ਬੜਾ ਘਬਰਾ ਗਿਆ ਸੀ। ਇਨ੍ਹਾਂ ਸਵਾਲਾਂ ਦਾ ਉਸ ਦੀ ਇੰਟਰਵਿਊ ਦੇ ਨਾਲ ਕੀ ਸੰਬੰਧ। ਪਿੱਛੋਂ ਉਸ ਨੂੰ ਪਤਾ ਲੱਗਿਆ ਇਹ ਤੇ ਉਸ ਨੂੰ ਨਾਨਾ ਦੇ ਵੰਗ ਸਨ।

ਇਕ ਹੋਰ ਇੰਟਰਵਿਊ ਤੇ ਸਿੱਧਾ ਹੀ ਉਸ ਤੋਂ ਪੁੱਛਿਆ ਗਿਆ ਸੀ :

“ਕੀ ਤੁਹਾਡੇ ਨਾਲ ਕੋਈ ਹੈ ?”

ਉਸ ਨੇ ਜਦੋਂ ਨਾਂਹ ਵਿਚ ਸਿਰ ਹਿਲਾਇਆ ਤਾਂ ਉਨ੍ਹਾਂ ਵੀ ਉਸੇ ਅੰਦਾਜ਼ ਵਿਚ ਜਵਾਬ ਦਿੱਤਾ। ਉਸ ਕੋਲ

ਸਿਫਾਰਸ਼ ਨਹੀਂ ਤਾਂ ਉਨ੍ਹਾਂ ਕੋਲ ਨੌਕਰੀ ਵੀ ਨਹੀਂ। ਉਸ ਦਿਨ ਉਸ ਦਾ ਮਨ ਬੜਾ ਉਦਾਸ ਹੋ ਗਿਆ ਸੀ। ਉਹ ਸਿਫਾਰਸ਼ਾਂ ਲਿਆਵੇ ਕਿੱਥੋਂ ? ਇਹ ਵੀ ਜਾਂ ਤਾਂ ਅਸਰ-ਰਸੂਖਾਂ ਤੇ ਜਾਂ ਫੇਰ ਨੌਵਾਂ ਦੇ ਬੱਥਿਆਂ ਨਾਲ ਆਉਂਦੇ ਨੇ-ਪਰ ਉਸ ਕੋਲ ਤਾਂ ਨਾ ਪੈਸਾ ਸੀ ਤੇ ਨਾ ਅਸਰ-ਰਸੂਖ-ਅਸਰ-ਰਸੂਖ ਵੀ ਤੇ ਪੈਸੇ ਨਾਲ ਹੀ ਰਹਿੰਦੇ ਸਨ। ਪਹਿਲਾਂ ਉਸ ਦਾ ਖਿਆਲ ਸੀ ਉਸ ਦੀ ਫਸਟ ਕਲਾਸ ਕਾਫੀ ਹੈ। ਪਰ ਹੁਣ ਯਕੀਨ ਹੋ ਗਿਆ ਸੀ ਫਸਟ-ਕਲਾਸ ਨਾਲੋਂ ਥਰਡ ਡਵੀਜ਼ਨ ਦੀ ਜ਼ਿਆਦਾ ਇਮਪਾਰਟੈਂਸ ਹੈ। ਜੇ ਕੋਈ ਨਾਲ ਸਿਫਾਰਸ਼ ਦੀ ਡਿਗਰੀ ਹੋਵੇ।

ਇਕ ਵਾਰ ਉਹ ਅਫਸਰਾਂ ਨਾਲ ਖਹਿਬੜਦਾ ਖਹਿਬੜਦਾ ਮਸਾਂ ਬਚਿਆ। ਸਾਰਾ ਦਿਨ ਕਤਾਰ 'ਚ ਖੜਾ ਖੜਾ ਉਹ ਹੰਭ ਗਿਆ। ਅੰਦਰੋਂ ਪੈਣ ਵਾਲੀ ਹਾਕ ਦੇ ਡਰੋਂ ਉਸ ਨੇ ਆਪਣੀਆਂ ਪਿੱਛੋਂ ਲਿਆਂਦੀਆਂ ਦੋ ਰੋਟੀਆਂ ਵੀ ਨਹੀਂ ਸਨ ਖਾਧੀਆਂ। ਉਹ ਹੈਰਾਨ ਸੀ। ਉਸ ਦੀ ਫਸਟ-ਕਲਾਸ ਸੀ ਤੇ ਉਸ ਨੂੰ ਸਭ ਤੋਂ ਪਿੱਛੋਂ ਹਾਕ ਪਈ ਸੀ। ਜਦੋਂ ਉਸ ਨੂੰ ਅੰਦਰ ਸੌਂਦਿਆ ਗਿਆ। ਨਾ ਕਿਸੇ ਉਸ ਦੀ ਡਿਗਰੀ ਵੇਖੀ, ਨਾ ਨੰਬਰ ਪੁੱਛੇ। ਇਕ ਅੱਧ ਸਵਾਲ ਕਰਕੇ ਹੀ ਵਿਦਾ ਕਰਨ ਲੱਗੇ। ਉਸ ਦੇ ਸਰਟੀਫਿਕੇਟਾਂ ਵਾਲਾ ਲਫਾਫਾ ਉਦੋਂ ਦਾ ਉਦੋਂ ਬੰਦ ਰਿਹਾ। ਉਸ ਨੂੰ ਖੋਲ੍ਹਣ ਲਈ ਕਿਸੇ ਕਿਹਾ ਹੀ ਨਾ।

“ਜੀ ਮੇਰੀ ਫਸਟ ਕਲਾਸ!” ਕਰਤਾਰ ਨੇ ਆਪੇ ਗੱਲ ਛੇੜਨੀ ਚਾਹੀ।

“ਕੋਈ ਨਹੀਂ, ਕੋਈ ਨਹੀਂ, ਸਾਨੂੰ ਪਤਾ।” ਵਿਚੋਂ ਇਕ ਬੋਲਿਆ।

“ਥੋਨੂੰ ਕੀ ਪਤਾ।” ਇਕ ਵਾਰ ਉਸ ਦਾ ਦਿਲ ਕੀਤਾ ਉਹ ਵਿਚਕਾਰ ਬੈਠੇ ਸਰਦਾਰ ਦੀ ਦਾੜ੍ਹੀ ਨੂੰ ਹੱਥ ਪਾ ਕੇ ਪੁੱਛੇ। ਉਨ੍ਹਾਂ ਕੋਠੀਆਂ ਵਿਚ ਪਲਦਿਆਂ ਗੋਗੜਾਂ ਵਾਲਿਆਂ ਨੂੰ ਕੀ ਪਤਾ ਕਿੰਨੀ ਹਾਲੀ ਉਸ ਨੇ ਇਹ ਡਿਗਰੀ ਹਾਸਲ ਕੀਤੀ ਸੀ। ਕਿੰਨੀ ਹਾਲੀ ਭੁੱਖਿਆਂ ਰਹਿ ਕੇ ਆਪਣੀ ਜਾਨ ਗਾਲੀ ਸੀ। ਪਰ ਉਹ ਕੁਝ ਨਾ ਆਖ ਸਕਿਆ। ਖ਼ਬਰੇ ਇਸ ਲਈ ਕਿ ਉਸ ਨੂੰ ਨੌਕਰੀ ਦੀ ਮਾੜੀ ਮੋਟੀ ਆਸ ਹੈ ਸੀ।

“ਖ਼ਬਰੇ ਬਿਨਾਂ ਇੰਟਰਵਿਊ ਮੈਨੂੰ ਚੁਣ ਹੀ ਲਿਆ ਹੋਵੇ।” ਸੋਚ ਕੇ ਉਹ ਆਪੇ 'ਤੇ ਕਾਬੂ ਪਾ ਕੇ ਬਾਹਰ ਆ ਗਿਆ ਸੀ।

ਕਿਹੜੀ ਨੌਕਰੀ ਤੇ ਕਿਹੜਾ ਕੁਝ ਹੋਗ। ਉਹ ਹੱਥ ਝਾੜਦਾ ਰਹਿ ਗਿਆ।

ਸਰਦਾਰ ਦੇ ਕਮਰੇ ਵਿਚ ਬੈਠੇ ਕਰਤਾਰ ਦੀਆਂ ਨਿਗਾਹਾਂ ਵਾਰ ਵਾਰ ਉਸ ਦੇ ਭਰੇ ਭਕੂਨੇ ਕਮਰੇ ਵਿਚ ਘੁੰਮ ਰਹੀਆਂ ਸਨ। ਉਸ ਨੇ ਵੇਖਿਆ ਸਾਹਮਣੀ ਅਲਮਾਰੀ ਖੁੱਲ੍ਹੀ ਪਈ ਸੀ। ਦੋ ਕੁ ਦਰਜਨ ਵਿਸਕੀਆਂ ਦੀਆਂ ਖ਼ਾਲੀ ਬੋਤਲਾਂ ਤੇ ਕੋਈ ਇਸ ਤੋਂ ਦੁੱਗਣੀਆਂ ਭਰੀਆਂ ਲਿਸ਼ਕਾਂ ਮਾਰ ਰਹੀਆਂ ਸਨ। ਆਪਣੇ ਇਕ ਦੋਸਤ ਤੋਂ ਕਰਤਾਰ ਨੇ ਇਕ ਵਾਰ ਸੁਣਿਆ ਸੀ ਇਹ ਬੋਤਲਾਂ ਅੱਸੀਆਂ ਅੱਸੀਆਂ ਤੋਂ ਘੱਟ ਨਹੀਂ ਸਨ ਆਉਂਦੀਆਂ। ਅਲਮਾਰੀ ਦੇ ਉੱਪਰ ਸਰਦਾਰ ਸਾਹਿਬ ਦੀ ਵਿਆਹ ਸਮੇਂ ਦੀ ਤਸਵੀਰ ਸੀ, ਉਸ ਦੀਆਂ ਬਾਹਾਂ ਵਿਚ ਇਕ ਖ਼ੁਸ਼ਸੂਰਤ ਔਰਤ ਢੇਰੀ ਹੋਈ ਹੋਈ ਸੀ। ਹੱਥ ਵਿਚ ਇਕ ਜਾਮ ਸੀ ਜਿਹੜਾ ਸਰਦਾਰ ਸਾਹਿਬ ਦੇ ਹੋਠਾਂ ਨੂੰ ਲੱਗਿਆ ਹੋਇਆ ਸੀ। ਤਸਵੀਰ ਸੁਨਹਿਰੀ ਫਰੇਮ ਵਿਚ ਜੜੀ ਇਸ ਤਰ੍ਹਾਂ ਲਿਸ਼ਕਾਂ ਮਾਰਦੀ ਸੀ ਜਿਵੇਂ ਕੋਈ ਉਚੇਚੇ ਤੌਰ 'ਤੇ ਉਸ ਨੂੰ ਸਾਫ ਕਰਦਾ ਹੋਵੇ। ਉਸ ਦੀਆਂ ਨਿਗਾਹਾਂ ਘੁੰਮ ਰਹੀਆਂ ਸਨ-ਸੁਨਹਿਰੇ ਪਰਦਿਆਂ ਉਪਰੋਂ ਦੀ-ਕੁੰਜਾਂ ਦੀ ਡਾਰ ਉਪਰੋਂ ਦੀ ਤੇ ਭਾਂਤ ਭਾਂਤ ਦੇ ਛੋਟੇ ਮੋਟੇ ਸ਼ੋ ਪੀਸਾਂ ਉਪਰੋਂ ਦੀ।

ਘੁੰਮਦੀ ਨਿਗਾਹ ਲੱਕੜ ਦੇ ਬਕਸੇ ਵਿਚ ਬੰਦ ਕਲਾਕ ਤੇ ਜਾ ਟਿਕੀ-ਬਾਗਾਂ ਵਜੇ ਸਨ-ਉਸ ਨੇ ਘੜੀ ਵੱਲ ਵੇਖਿਆ...ਦਸ ਵਜੇ ਸਨ-ਉਹਨੂੰ ਮਹਿਸੂਸ ਹੋਇਆ ਜਿਵੇਂ ਇਸ ਤੇ ਹਰ ਵਕਤ ਹੀ ਬਾਗਾਂ ਵੱਜਦੇ ਹੋਣ। ਏਨਾ ਵਕਤ ਹੀ ਕਿੱਥੋਂ ਕਿ ਕੋਈ ਇਸ ਨੂੰ ਚਾਬੀ ਦੇਵੇ। ਉੱਥੇ ਕਲਾਕ ਪੂਰੇ ਅਠਾਰਾਂ ਸੌ ਦਾ ਸੀ।

ਅਠਾਰਾਂ ਸੌ ਰੁਪਏ ਸੋਚ ਕੇ ਉਹਦਾ ਤ੍ਰਾਹ ਨਿਕਲ ਗਿਆ। ਉਨੇ ਰੁਪਏ ਦਾ ਸਿਰਫ ਇਕ ਕਲਾਕ, ਜਿੰਨੇ

ਉਸ ਨੇ ਆਪਣੀ ਐਮ.ਏ. ਦੀ ਸਾਰੀ ਪੜ੍ਹਾਈ 'ਤੇ ਲਾਏ ਸਨ। ਉੱਥੇ ਉਸ ਨੇ ਐਮ.ਏ. ਜ਼ਰੂਰ ਕੀਤੀ ਸੀ ਉਹ ਵੀ ਫਸਟ ਕਲਾਸ ਵਿਚ, ਪਰ ਇਕ ਕੈਦੀ ਵਾਂਗ। ਕਾਲਜ ਦੀ ਜ਼ਿੰਦਗੀ ਉਸ ਲਈ ਇਕ ਘੁਟਨ ਸੀ, ਜਿਸ ਵਿਚ ਦਿਨੋਂ ਦਿਨ ਉਸ ਦਾ ਸਾਹ ਘੁੱਟਦਾ ਜਾ ਰਿਹਾ ਸੀ। ਇਸੇ ਲਈ ਤਾਂ ਅਕਸਰ ਉਹ ਆਪਣੇ ਦੋਸਤਾਂ ਨੂੰ ਆਖਦਾ :

“ਕਾਲਜ ਦੇ ਦਿਨ ਯਾਦ ਜ਼ਰੂਰ ਆਇਆ ਕਰਨਗੇ, ਪਰ ਤੁਹਾਡੇ ਵਾਂਗ ਨਹੀਂ-ਇਕ ਕੁੜਤਨ ਦੀ ਸੁਗਾਤ ਬਣ ਕੇ...ਆਖਰ ਕਾਲਜ ਦੀ ਉਹ ਹੈ ਹੀ ਕਿਹੜੀ ਚੀਜ਼ ਜਿਸ ਦਾ ਮੈਂ ਅਨੰਦ ਮਾਣਿਆ...ਕਾਲਜ ਤਾਂ ਮੇਰੇ ਲਈ ਇਕ ਕਚਹਿਰੀ ਹੈ ਜਿਥੇ ਕੋਈ ਹਰ ਰੋਜ਼ ਹੱਥ-ਕੜੀਆਂ 'ਚ ਜਕੜ ਕੇ ਮੈਨੂੰ ਪੇਸ਼ੀ ਭੁਗਤਨ ਲਈ ਲਿਆਉਂਦਾ ਹੈ।” ਉਹ ਆਪਣੀ ਬੋਝਲ ਜ਼ਿੰਦਗੀ ਤੇ ਠੰਢਾ ਹਉਕਾ ਭਰਦਾ।

ਸੱਚ-ਮੁੱਚ ਕਾਲਜ ਉਸ ਲਈ ਇਕ ਕਚਹਿਰੀ ਵਾਂਗ ਤੇ ਸੀ, ਜਿੱਥੇ ਹਰ ਵਕਤ ਉਸ ਨੂੰ ਆਪਣਾ ਆਪ ਸਾਂਭ ਸਾਂਭ ਰੱਖਣਾ ਪੈਂਦਾ ਸੀ। ਕਿਸੇ ਨੂੰ ਕੋਈ ਵੱਧ ਘੱਟ ਨਾ ਬੋਲਿਆ ਜਾਵੇ-ਕਿਸੇ ਦੇ ਦਿਲ 'ਤੇ ਚੋਟ ਨਾ ਵਜੇ ਤੇ ਹੋਰ ਲੱਖਾਂ ਫਿਕਰ ਸਨ ਜਿਹੜੇ ਉਸ ਨੂੰ ਕਾਲਜ ਦੀ ਚਾਰ ਦੀਵਾਰੀ ਵਿਚ ਹਰ ਵਕਤ ਘੇਰੀ ਰੱਖਦੇ।

“ਕਾਲਜ ਤਾਂ ਇਕ ਸਵਰਗ ਹੈ-ਜਿਥੇ ਕੁੜੀਆਂ ਛੇੜਨ ਨੂੰ-ਕੰਟੀਨਾਂ ਗੁਲਫਰੇ ਉਡਾਣ ਨੂੰ...ਤੇ ਲਾਇਬਰੇਰੀਆਂ 'ਚ ਅੱਧ-ਨੰਗੀਆਂ ਤਸਵੀਰਾਂ ਵੇਖਣ ਨੂੰ।” ਸ਼ਾਮ ਲੱਗੀਆਂ ਮਹਿਫਲਾਂ ਵਿਚ ਉਸ ਦੇ ਦੋਸਤ ਆਖਦੇ।

ਹੋਰਾਂ ਲਈ ਕਾਲਜ ਕੁਝ ਵੀ ਹੋਵੇ, ਪਰ ਉਸ ਲਈ ਇਕ ਨਰਕ ਸੀ ਤੇ ਕਰਤਾਰ ਉਸ ਦਾ ਇਕ ਕੀੜਾ। ਕਾਲਜ ਦੀਆਂ ਕੁੜੀਆਂ ਉਸ ਲਈ ਇਕ ਖਤਰੇ ਦਾ ਪ੍ਰਤੀਕ ਸਨ ਤੇ ਕਾਲਜ ਦੀਆਂ ਕੰਟੀਨਾਂ ਬਿਲਕੁਲ ਅਜਨਬੀ। ਕਦੇ ਕਦਾਈਂ ਹੀ ਉਸ ਨੂੰ ਕਾਲਜ ਦੀ ਕੰਟੀਨ ਦੀ ਹਵਾ ਖਾਣ ਨੂੰ ਨਸੀਬ ਹੁੰਦੀ ਸੀ। ਉਹ ਵੀ ਆਪਣੇ ਦੋਸਤਾਂ ਦੇ ਖਿੱਚੇ ਖਿਚਾਏ ਹੀ। ਉਸ ਨੂੰ ਤੇ ਇਕ ਦਿਨ ਵੀ ਅਜਿਹਾ ਯਾਦ ਨਹੀਂ ਸੀ ਜਦੋਂ ਉਹਨੇ ਕਿਸੇ ਕੰਟੀਨ ਵਿਚ ਆਪਣੀ ਮਰਜ਼ੀ ਦਾ ਕੁਝ ਖਰਚਿਆ ਹੋਵੇ। ਉਹ ਦੋਸਤਾਂ ਨਾਲ ਜ਼ਰੂਰ ਚਲਿਆ ਜਾਂਦਾ ਪਰ ਡਰਿਆ ਡਰਿਆ। ਖੁਦ ਉਹ ਬਿਲ ਚੁਕਾ ਨਹੀਂ ਸੀ ਸਕਦਾ ਤੇ ਹੋਰਾਂ ਉਪਰ ਬੋਝ ਬਣਨਾ ਉਸ ਨੂੰ ਕਦੇ ਵੀ ਪਸੰਦ ਨਹੀਂ ਸੀ।

ਕਦੇ ਕਦੇ ਖ਼ਾਲੀ ਪੀਰਡ ਹੁੰਦਾ ਤਾਂ ਮੁੰਡਿਆਂ ਦੀਆਂ ਕਾਲਜ ਦੇ ਗਰਾਸੀ ਪਲਾਟਾਂ ਵਿਚ ਮਹਿਫਲਾਂ ਲੱਗ ਜਾਂਦੀਆਂ। ਟਾਪਕ ਹੁੰਦੇ ਜੋ ਅਕਸਰ ਅੱਜ ਕੱਲ੍ਹ ਦੇ ਨੌਜਵਾਨਾਂ 'ਚ ਛਿੜੇ ਹੁੰਦੇ ਨੇ ਜਾਂ ਫਿਲਮੀ ਕਹਾਣੀਆਂ ਤੇ ਜਾਂ ਫੇਰ ਕਾਲਜ ਵਿਚ ਕੁੜੀਆਂ ਨਾਲ ਚਲਦੇ ਇਸ਼ਕ ਦੀਆਂ ਅਫਵਾਹਾਂ। ਕਰਤਾਰ ਨੂੰ ਇਨ੍ਹਾਂ ਵਿਚੋਂ ਕਿਸੇ ਵਿਚ ਵੀ ਦਿਲਚਸਪੀ ਨਹੀਂ ਸੀ। ਖ਼ਬਰੇ ਕਿਉਂ ਉਸ ਨੇ ਇਨ੍ਹਾਂ ਟਾਪਕਾਂ ਵਿਚੋਂ ਆਪਣੀ ਦਿਲਚਸਪੀ ਮਾਰ ਲਈ ਸੀ ? ਪੰਜ ਪੰਜ ਰੁਪਏ ਖਰਚ ਕੇ ਫਿਲਮਾਂ ਤੇ ਉਹ ਵੇਖ ਨਹੀਂ ਸੀ ਸਕਦਾ ਤੇ ਕੁੜੀਆਂ ਤੋਂ ਉਸ ਨੂੰ ਉਦੋਂ ਹੀ ਡਰ ਲੱਗਦਾ ਸੀ। ਉਹ ਕੁੜੀਆਂ ਤੋਂ ਅਤੇ ਕੁੜੀਆਂ ਉਸ ਤੋਂ ਦੂਰ ਨੱਸਣ ਦੀ ਕੋਸ਼ਿਸ਼ ਵਿਚ ਲੱਗੀਆਂ ਰਹਿੰਦੀਆਂ ਸਨ। ਜੇ ਪਿਆਰ ਦੀਆਂ ਪੀਘਾਂ ਕਿਸੇ ਨਾਲ ਪੈਣ ਵੀ ਤਾਂ ਕਿਸ ਤਰ੍ਹਾਂ ? ਜੇ ਪਿਆਰ-ਪੀਘਾਂ ਪੈਣ ਤਾਂ ਹੀ ਉਸ ਦਾ ਨਾਂਅ ਬੋਰਡ 'ਤੇ ਆਵੇ ਤੇ ਫੇਰ ਮਹਿਫਲਾਂ 'ਚ। ਇਨ੍ਹਾਂ ਮਹਿਫਲਾਂ ਵਿਚ ਬੈਠ ਕੇ ਉਥਾਸੀਆਂ ਲੈਣ ਤੋਂ ਬਿਨਾਂ ਕਰਤਾਰ ਕੋਲ ਕੋਈ ਕੰਮ ਨਹੀਂ ਸੀ ਰਹਿ ਜਾਂਦਾ।

ਪਿਆਰ ਲਈ ਉਸ ਦੀ ਇਕ ਅੱਡਰੀ ਹੀ ਫਿਲਾਸਫੀ ਸੀ।

“ਪਿਆਰ ਤਾਂ ਇਕ ਜੰਜੀਰ ਹੈ ਜਿਹੜੀ ਸਾਡੀ ਸੋਚਣੀ ਨੂੰ ਜਕੜ ਲੈਂਦੀ ਹੈ।” ਅਕਸਰ ਉਹ ਆਪਣੇ ਦੋਸਤਾਂ ਨੂੰ ਹੱਸ ਕੇ ਆਖਦਾ।

‘ਇਸੇ ਲਈ ਤਾਂ ਤੂੰ ਆਪਣੇ ਵਿਚ ਕੋਈ ਅਟਰੈਕਸ਼ਨ ਪੈਦਾ ਨਹੀਂ ਕਰਦਾ।’ ਹਾਸੇ ਵਿਚ ਉਸ ਦੇ ਦੋਸਤ ਉਹਦੇ 'ਤੇ ਵਿਅੰਗ ਕਸਦੇ।

ਨਾ ਤੇ ਉਹ ਖੁਦ ਤੇ ਨਾ ਹੀ ਕੋਈ ਕੁੜੀ, ਉਸ ਨਾਲ ਪਿਆਰ ਪੀਘਾਂ ਪਾਉਣ ਲਈ ਤਿਆਰ ਸੀ। ਇਕ ਘਟੀਆ ਜਿਹੇ, ਸਾਦੇ ਜਿਹੇ ਮੁੰਡੇ ਨੂੰ ਪਿਆਰ ਕਰਕੇ ਕਿਸੇ ਆਪਣੀ ਇੱਜ਼ਤ ਥੋੜੇ ਘਟਾਣੀ ਸੀ। ਨਾ ਉਸ ਦੇ ਕੱਪੜੇ ਫੈਸ਼ਨਏਬਲ ਹੁੰਦੇ ਸਨ, ਨਾ ਵਾਲਾਂ ਦੇ ਨਿੱਤ ਸਟਾਈਲ ਬਦਲਦੇ ਸਨ ਤੇ ਨਾ ਹੀ ਭਾਂਤ ਭਾਂਤ ਦੀਆਂ ਖੁਸ਼ਬੋਆਂ ਉਸ ਦੇ ਉਤੇ ਰੰਗ ਖਿਲਾਰਦੀਆਂ ਸਨ। ਉਹ ਕਿਸੇ ਪਿੱਛੇ ਗਲੀਆਂ ਵਿਚ ਚੱਕਰ ਵੀ ਨਹੀਂ ਸੀ ਕੱਟ ਸਕਦਾ ਤੇ ਨਾ ਹੀ ਫਿਲਮਾਂ ਦੇ ਟਿਕਟ ਬੁੱਕ ਕਰਾ ਸਕਦਾ ਸੀ। ਹੋਟਲ ਤੇ ਉਸ ਦੇ ਲਈ ਖੁਦ ਹੀ ਅਚੰਬਾ ਸਨ ਤੇ ਫੇਰ ਉਹ ਕੁੜੀਆਂ ਦੇ ਬਿੱਲ ਕਿਵੇਂ ਚੁਕਾ ਸਕਦਾ ਸੀ। ਇਹੋ ਕਾਰਨ ਸੀ ਕਿ ਉਹ ਪਿਆਰ ਤੋਂ ਦੂਰ ਦੂਰ ਨੱਸਦਾ ਸੀ। ਆਪਣੇ ਹਲ ਵਾਹੁੰਦੇ ਪਿਉ ਦੀ ਤਸਵੀਰ ਹਰ ਵਕਤ ਉਸ ਦੀਆਂ ਅੱਖਾਂ ਅੱਗੇ ਘੁੰਮਦੀ ਰਹਿੰਦੀ। ਉਸ ਦੇ ਵਗ ਰਹੇ ਗਾੜ੍ਹੇ ਪਸੀਨੇ ਦੀ ਖੁਸ਼ਬੋ ਦਾ ਅਹਿਸਾਸ ਕਰਤਾਰ ਨੂੰ ਇਕ ਇਕ ਪੈਸੇ ਵਿਚੋਂ ਹੁੰਦਾ।

“ਉੱਝ ਵੀ ਪਿਆਰ ਖੁਸ਼ਾਮਦ ਦੀ ਖੇਡ ਹੈ। ਸਾਰਾ ਦਿਨ ਸੜੀਆਂ ਪਲੀਆਂ ਕੁੜੀਆਂ ਦੇ ਪੁਲ ਬੰਨ੍ਹਦੇ ਰਹੋ। ਆਪਾਂ ਕਦੇ ਕਿਸੇ ਦੇ ਪਿੱਛੇ ਹਾੜੇ ਕੱਢਦੇ ਨਹੀਂ ਫਿਰ ਸਕਦੇ।” ਕਈ ਵਾਰ ਉਹ ਹੱਸ ਕੇ ਆਖਦਾ। ਕਿਸੇ ਦੀ ਖੁਸ਼ਾਮਦ ਤਾਂ ਕਦੇ ਉਸ ਨੇ ਕਿਸੇ ਔਖੇ ਵਕਤ ਵੀ ਨਹੀਂ ਸੀ ਕੀਤੀ। ਕਿਸੇ ਦੀ ਵਾਧੂ ਤਾਰੀਫ ਕਰਨ ਤੋਂ ਉਸ ਨੂੰ ਚਿੜ ਸੀ ਤੇ ਇਸੇ ਸੁਭਾਅ ਕਰਕੇ ਉਸ ਨੂੰ ਸੈਂਕੜੇ ਵਾਰ ਨੁਕਸਾਨ ਵੀ ਉਠਾਣੇ ਪਏ ਸਨ ਪਰ ਕੁਝ ਵੀ ਹੋਵੇ ਕਦੇ ਉਸ ਨੇ ਆਪਣੀ ਆਦਤ ਬਦਲਣ ਦੀ ਕੋਸ਼ਿਸ਼ ਨਹੀਂ ਸੀ ਕੀਤੀ।

“ਇਸ਼ਕ ਸਾਡੀ ਪੜ੍ਹਾਈ ਦੇ ਸਮੇਂ ਨੂੰ ਲੱਗਿਆ ਇਕ ਘੁਣ ਹੈ।” ਆਪਣੇ ਨਿੱਜੀ ਤਜਰਬੇ ਤੋਂ ਉਸ ਨੇ ਇਕ ਹੋਰ ਰਿਜ਼ਲਟ ਕੱਢ ਵਿਖਾਇਆ ਸੀ।

ਇਕ ਵਾਰ ਉਸ ਦੀ ਭੋਰਾ ਜਿੰਨੀ ਰੁਚੀ ਹੀ ਕਿਸੇ ਕੁੜੀ ਵੱਲ ਹੋਈ ਸੀ ਤੇ ਉਸ ਦੇ ਕਿੰਨੇ ਦਿਨ ਚੋਪਟ ਹੋ ਗਏ ਸਨ। ਇਕ ਨਿੱਕੀ ਜਿਹੀ ਪੇਂਡੂ ਕੁੜੀ ਨੇ ਕਈ ਵਾਰ ਅੱਖਾਂ ਮਟਕਾ ਮਟਕਾ ਉਸ ਦੇ ਵੱਲ ਸਿਰਫ ਵੇਖਿਆ ਹੀ ਸੀ ਕਿ ਉਸ ਦੀ ਸਾਦਗੀ ਕਰਤਾਰ 'ਚ ਘਰ ਕਰ ਗਈ। ਉਸ ਨੂੰ ਕੋਈ ਪਤਾ ਨਹੀਂ ਸੀ ਕਦੋਂ ਤੇ ਕਿਵੇਂ ਉਹ ਉਸ ਦੇ ਪਿਆਰ ਵਿਚ ਬੱਝ ਗਿਆ ਸੀ।

ਉਸ ਦੇ ਪੈਰਾਂ ਵਿਚ ਇਕ ਅਜੀਬ ਚੱਕਰ ਘੁੰਮਣ ਲੱਗਿਆ। ਕਦੇ ਉਧਰ ਨੂੰ ਨਿਕਲ ਗਿਆ, ਕਦੇ ਇੱਧਰ ਨੂੰ। ਸਾਰਾ ਦਿਨ ਉਸ ਦੇ ਮਗਰੇ ਮਗਰ ਕਾਲਜ ਵਿਚ ਖੋਹਿਆ ਖੋਹਿਆ ਰਹਿੰਦਾ। ਲੈਕਚਰ ਸੁਣਨ ਲੱਗਿਆਂ ਆਪਣੀ ਹੋਂਦ ਖੋਹ ਬੈਠਦਾ। ਇਕੋ ਖ਼ਿਆਲ ਵਾਰ ਵਾਰ ਉਸ ਨੂੰ ਟੁੰਬਦਾ ਰਹਿੰਦਾ। ਕਦੇ ਉਹ ਉਸ ਕੁੜੀ ਨਾਲ ਇਕਾਂਤ ਵਿਚ ਬੈਠ ਕੇ ਪਿਆਰ ਦੀਆਂ ਗੱਲਾਂ ਕਰ ਸਕੇਗਾ ? ਕਦੋਂ ਉਸ ਦੇ ਕੋਮਲ ਬਦਨ ਦੀ ਛੋਹ ਉਸ ਨੂੰ ਪ੍ਰਾਪਤ ਹੋਏਗੀ ? ਸਾਰਾ ਸਾਰਾ ਦਿਨ ਖੁਆਬ ਵੇਖਦਾ ਰਹਿੰਦਾ। ਉਸ ਨੇ ਪੀਰਡ ਛੱਡੇ ਸਨ ਤੇ ਕਈ ਵਾਰ ਦੂਰੋਂ ਦੂਰੋਂ ਛੇੜਖਾਨੀ ਵੀ ਕਰ ਵੇਖੀ ਸੀ। ਨਿੱਤ ਬਣ-ਸੰਵਰ ਕੇ ਆਉਣ ਦੀ ਵੀ ਉਸ ਨੂੰ ਆਦਤ ਜਿਹੀ ਬਣ ਗਈ ਸੀ। ਮੁੰਡਿਆਂ ਨੇ ਵੀ ਉਸ ਨੂੰ ਟਕੋਰਾਂ ਕਰਨੀਆਂ ਸ਼ੁਰੂ ਕਰ ਦਿੱਤੀਆਂ ਸਨ।

“ਕਰਤਾਰ ਨੂੰ ਵੀ ਕਾਲਜ ਦੀ ਹਵਾ ਲੱਗ ਗਈ ਹੈ।” ਉਨ੍ਹਾਂ ਦੀਆਂ ਗੱਲਾਂ 'ਤੇ ਕਰਤਾਰ ਨੂੰ ਕਦੇ ਗੁੱਸਾ ਨਹੀਂ ਸੀ ਆਇਆ। ਉਹ ਵੀ ਕਾਲਜ ਦੇ ਮੁੰਡਿਆਂ ਦੀਆਂ ਮਹਿਫਲਾਂ ਦਾ ਹੀਰੋ ਬਣਨ ਦੀ ਸੋਚਣ ਲੱਗ ਪਿਆ ਸੀ ਤੇ ਕਈ ਵਾਰ ਖੁਦ ਹੀ ਉਸ ਨੇ ਬੋਰਡ ਚਿੱਟੇ ਕਰ ਦਿੱਤੇ ਸਨ। ਜੇ ਗੱਲ ਜ਼ਬਾਨ ਨਹੀਂ ਸੀ ਆਖ ਸਕਦੀ ਚਲੇ ਬੋਰਡ ਹੀ ਆਖ ਦੇਵੇ, ਉਸ ਨੇ ਸੋਚਿਆ ਸੀ। ਕਈ ਕਈ ਘੰਟੇ ਉਸ ਦੇ ਮੇਕ-ਅਪ 'ਤੇ ਹੀ ਗੁਜ਼ਰਨ ਲੱਗ ਪਏ। ਕਈ ਕਿਤਾਬਾਂ ਬੰਦ ਕਰਕੇ ਉਸ ਦੇ ਖੁਆਬ ਵੇਖਣ ਦਾ ਆਦੀ ਹੋ ਗਿਆ ਸੀ। ਆਪਣੇ ਕਲਾਸ ਟੈਸਟਾਂ ਵਿਚ ਉਹ ਪਿੱਛੇ ਰਹਿ ਗਿਆ ਸੀ। ਤਿੰਨ ਤਿੰਨ ਚਾਰ ਚਾਰ ਚੈਪਟਰ ਬਲਾਕ ਹੋ ਗਏ ਸਨ ਤੇ ਕਈ ਪ੍ਰੋਫੈਸਰਾਂ ਤੋਂ ਵੀ ਉਸ ਨੂੰ ਵਾਰੰਗਿੰਗ ਮਿਲ ਚੁੱਕੀ ਸੀ। ਖੁਦ ਵੀ ਉਸ ਨੂੰ ਕਿਤਾਬਾਂ ਵੇਖ ਵੇਖ ਕੇ ਡਰ ਲੱਗਣ ਲੱਗ ਪਿਆ ਸੀ। ਆਪਣੇ ਡੇਢ ਮਹੀਨੇ ਦਾ ਖਰਚ ਉਸ ਨੇ ਸਿਰਫ ਇਕ ਹਫਤੇ ਵਿਚ ਹੀ ਮੁਕਾ ਲਿਆ ਸੀ।

ਕਰਤਾਰ ਨੂੰ ਇਸ ਗੱਲ 'ਤੇ ਮਾਨ ਸੀ ਉਹ ਜਲਦੀ ਹੀ ਸੰਭਲ ਗਿਆ ਸੀ। ਉਨ੍ਹੀਂ ਦਿਨੀਂ ਕਿਸੇ ਮੁੰਡੇ ਨੂੰ ਹੋਏ ਸੌ ਰੁਪਏ ਦੇ ਜੁਰਮਾਨੇ ਨੇ ਉਸ ਨੂੰ ਆਪਣੀ ਸਥਿਤੀ ਵੇਖਣ ਲਈ ਮਜਬੂਰ ਕਰ ਦਿੱਤਾ ਸੀ। ਇਕ ਦਿਨ ਉਸ ਨੇ ਇਕਾਂਤ ਵਿਚ ਬੈਠ ਕੇ ਸੋਚ ਲਿਆ ਸੀ, “ਆਖਰ ਮੈਂ ਇਥੇ ਕੋਈ ਮਜਨੂੰ ਬਣਨ ਤੇ ਨਹੀਂ ਨਾ ਆਇਆ-ਮੈਂ ਤੇ ਪੜ੍ਹਨ ਆਇਆਂ-ਸਿਰਫ ਪੜ੍ਹਨ।” ਉਸ ਨੂੰ ਯਕੀਨ ਹੋ ਗਿਆ ਸੀ ਜੇ ਰਾਹ ਉਸ ਨੇ ਅਪਣਾਇਆ ਸੀ ਉਹ ਉਸ ਦੇ ਪਿਉ ਦੇ ਖੂਨ-ਪਸੀਨੇ ਦੀ ਕਮਾਈ ਨਾਲ ਸਰਾ-ਸਰ ਵਿਸ਼ਵਾਸਯਾਤ ਸੀ।

ਦਿਨਾਂ ਵਿਚ ਹੀ ਉਸ ਨੂੰ ਆਪਣਾ ਰਾਹ ਬਦਲਣਾ ਪਿਆ ਸੀ।

ਆਪਣੀ ਗ਼ਰੀਬੀ ਤੇ ਗੁੱਸੇ ਦੇ ਨਾਲ ਨਾਲ ਉਸ ਨੂੰ ਕਈ ਵਾਰ ਫਖਰ ਵੀ ਮਹਿਸੂਸ ਹੁੰਦਾ। ਇਹ ਗ਼ਰੀਬੀ ਹੀ ਤੇ ਸੀ ਜਿਹਨੇ ਉਸ ਨੂੰ ਕਿੰਨੀਆਂ ਬੁਰਾਈਆਂ ਤੋਂ ਬਚਾਅ ਰੱਖਿਆ ਸੀ। ਅਮੀਰਾਂ ਦੇ ਕਾਰਕਾਂ ਨੂੰ ਉਸ ਨੇ ਕਿੰਨੇ ਕਿੰਨੇ ਵੈਲਾਂ, ਐਬਾਂ ਦਾ ਸ਼ਿਕਾਰ ਹੁੰਦੇ ਵੇਖਿਆ ਸੀ। ਸ਼ਰਾਬਾਂ, ਸਿਗਰਟਾਂ, ਨਾਚ-ਘਰਾਂ ਤੇ ਸਿਨੇਮਿਆਂ ਦੇ ਚੱਕਰ ਤਾਂ ਉਨ੍ਹਾਂ ਨੂੰ ਅਮੀਰੀ ਦੀ ਵਸੀਅਤ ਵਿਚੋਂ ਹੀ ਮਿਲੇ ਸਨ। ਇਨ੍ਹਾਂ ਗੱਲਾਂ ਲਈ ਉਸ ਨੂੰ ਢੇਰ ਪੈਸੇ ਚਾਹੀਦੇ ਸਨ ਤਾਂ ਉਸ ਕੋਲ ਜ਼ਹਿਰ ਖਾਣ ਲਈ ਵੀ ਨਹੀਂ ਸੀ।

ਫੇਰ ਵੀ ਉਹ ਗ਼ਰੀਬੀ ਦੀ ਕੁਝੱਤਨਾਂ ਤੋਂ ਬਚਿਆ ਨਹੀਂ ਸੀ।

“ਕਾਸ਼ ! ਮੇਰੇ ਲਈ ਵੀ ਕੋਈ ਐਸ਼ ਦੀ ਸਹੂਲਤ ਹੁੰਦੀ।” ਫੈਸ਼ਨੇਬਲ ਕੁੜੀਆਂ ਦੇ ਕਾਲਜ ਦੇ ਬੇ-ਫਿਕਰ ਮੁੰਡਿਆਂ ਨੂੰ ਬਰਾਂਡਿਆਂ ਵਿਚ ਸੀਟੀਆਂ ਮਾਰਦੇ ਵੇਖ ਕੇ ਉਹ ਕਈ ਵਾਰ ਸੋਚਦਾ। ਲੋਕੀਂ ਕਿੰਨੇ ਐਸ਼ ਨਾਲ ਰਹਿੰਦੇ ਸਨ। ਕਾਲਜ ਦੇ ਹੋਸਟਲਾਂ 'ਚ ਮੁੰਡੇ ਮਜ਼ੇ ਉਡਾਂਦੇ ਸਨ। ਸਾਰਾ ਸਾਰਾ ਦਿਨ ਗਰਾਸੀ ਪਲਾਟਾਂ ਵਿਚ ਮਹਿਫਲਾਂ ਜੰਮਦੀਆਂ, ਸਿਗਰਟਾਂ ਦੇ ਧੂੰਇਆਂ ਦੇ ਚੱਕਰ ਬਣਦੇ ਤੇ ਭਾਂਤ ਭਾਂਤ ਦੀਆਂ ਫੀਸਟਾਂ ਉੱਡਦੀਆਂ। ਰਾਤ ਨੂੰ ਕੰਧਾਂ ਟੱਪ ਟੱਪ ਕੇ ਸਿਨੇਮਿਆਂ 'ਚ ਚਲੇ ਜਾਂਦੇ ਤੇ ਕਦੇ ਡਾਨਸ ਘਰਾਂ 'ਚ। “ਜ਼ਿੰਦਗੀ ਤਾਂ ਇਨ੍ਹਾਂ ਹੋਟਲਾਂ ਵਿਚ ਈ ਏ।” ਅਕਸਰ ਉਹ ਸੋਚਦਾ।

ਉਹ ਹਉਕੇ ਲੈ ਕੇ ਬਹਿਣ ਤੋਂ ਸਿਵਾ ਕੁਝ ਕਰ ਵੀ ਤਾਂ ਨਹੀਂ ਸੀ ਸਕਦਾ। ਉਸ ਦਾ ਕਮਰਾ ਕਾਲਜ ਦੇ ਹੋਸਟਲ ਤੋਂ ਦੂਰ ਸੀ। ਪੂਰਾ ਡੇਢ ਮੀਲ। ਨਾ ਉਥੇ ਕੋਈ ਗਰਾਸੀ ਪਲਾਟ ਸੀ ਤੇ ਨਾ ਮੁੰਡਿਆਂ ਦੀਆਂ ਮਹਿਫਲਾਂ। ਮਾਲਕ ਮਕਾਨ ਦੇ ਰੋਂਦੇ ਬੱਚੇ ਦੀਆਂ ਚੀਕਾਂ ਸਨ ਤੇ ਜਾਂ ਉਸ ਦੇ ਕਮਰੇ ਦੀ ਖੱਬੇ ਨੁੱਕਰੇ ਬੈਠੇ ਪਸ਼ੂਆਂ ਦੇ ਖਿੱਲਰੇ ਗੰਦ ਦੀ ਬਦਬੋ। ਉਸ ਦਾ ਕਮਰਾ ਇਕ ਕੱਚਾ ਜਿਹਾ ਕੋਠਾ ਸੀ ਤੇ ਉਹ ਵੀ ਸੁੰਨਾ ਸੁੰਨਾ। ਕਈ ਕਈ ਵਾਰ ਇਕੱਲੇ ਨੂੰ ਡਰ ਆਉਂਦਾ ਤੇ ਉਹ ਬਿਨਾਂ ਪੜ੍ਹੇ ਹੀ ਸੌ ਜਾਂਦਾ। ਸਿਰਫ ਪੰਜ ਰੁਪਏ ਦੀ ਬਚਤ ਲਈ ਉਸ ਨੇ ਕਾਲਜ ਤੋਂ ਡੇਢ ਮੀਲ ਦੂਰ ਕਮਰਾ ਲਿਆ ਤੇ ਏਨਾ ਸਫਰ ਉਸ ਨੂੰ ਆਥਨੇ ਪੈਦਲ ਹੀ ਮੁਕਾਣਾ ਪੈਂਦਾ।

ਉਸ ਦੇ ਕਮਰੇ ਦੇ ਵਿਚ ਬੱਤੀਆਂ ਵਾਲਾ ਸਟੋਵ ਸੀ ਜਿਸ ਦੁਆਲੇ ਆਟਾ ਬਿਖਰਿਆ ਰਹਿੰਦਾ ਤੇ ਇਕ ਦੋ ਭਾਂਡੇ ਸਨ ਜਿਹੜੇ ਉਹ ਲਿਸ਼ਕਾ ਕੇ ਰੱਖਦਾ। ਸਾਹਮਣੇ ਇਕ ਮੰਜਾ ਸੀ ਜਿਸ 'ਤੇ ਘਟੀਆ ਜਿਹਾ ਪੇਂਡੂ ਬਿਸਤਰਾ ਹੁੰਦਾ ਤੇ ਉਸ ਦੀਆਂ ਕਿਤਾਬਾਂ ਬਿਖਰੀਆਂ ਰਹਿੰਦੀਆਂ ਜਿਵੇਂ ਕਿਸੇ ਕਬਾੜੀਏ ਦਾ ਕਬਾੜਖਾਨਾ। ਕਮਰੇ ਵਿਚ ਇਕ ਨਿੱਕੀ ਅਲਮਾਰੀ ਸੀ ਜਿਸ ਵਿਚ ਉਸ ਦਾ ਮਿੱਟੀ ਦੇ ਤੇਲ ਵਾਲਾ ਲੈਂਪ ਪਿਆ ਰਹਿੰਦਾ। ਕੱਚੀਆਂ ਕੰਧਾਂ 'ਚ ਦੋ ਲੱਕੜ ਦੀਆਂ ਕਿੱਲੀਆਂ ਗੱਡ ਕੇ ਉਸ ਨੇ ਕੱਪੜੇ ਟੰਗ ਲਏ ਸਨ। ਇਕ ਦੋ ਘਸੇ ਜਿਹੇ ਕੈਲੰਡਰ ਸਨ ਜਿਨ੍ਹਾਂ ਨੂੰ ਵੇਖ ਵੇਖ ਉਸ ਦਾ ਮਨ ਪਰਚ ਜਾਂਦਾ। ਬਸ ਏਨਾ ਕੁਝ ਹੀ ਉਸ ਦੇ ਕਮਰੇ ਦਾ ਸ਼ਿੰਗਾਰ ਸੀ।

ਕਈ ਵਾਰ ਮਹਿਕਦੇ ਕਮਰਿਆਂ ਵਿਚੋਂ ਆ ਕੇ ਉਸ ਦਾ ਦਿਲ ਕਾਹਲਾ ਪੈਣ ਲੱਗ ਜਾਂਦਾ। ਗਰਮੀਆਂ ਦੇ ਦਿਨ ਤਾਂ ਉਸ ਦੇ ਲਈ ਬੜੀ ਮੁਸ਼ਕਲ ਬਣ ਜਾਂਦੇ। ਕਮਰੇ ਅੰਦਰ ਬੈਠ ਨਹੀਂ ਸੀ ਹੁੰਦਾ ਤੇ ਬਾਹਰ ਕਿਤੇ ਥਾਂ ਨਹੀਂ ਸੀ ਅੰਦਰ ਵੜਦਾ ਤਾਂ ਗਰਮੀ ਜੇ ਬਾਹਰ ਨਿਕਲਦਾ ਤਾਂ ਮੱਛਰ। ਦਿਨ ਤਾਂ ਔਖਾ ਸੌਖਾ ਕਾਲਜ ਦੇ ਦਰੱਖਤਾਂ ਹੇਠ

ਗੁਜ਼ਾਰ ਆਉਂਦਾ ਪਰ ਰਾਤਾਂ ਉਸ ਲਈ ਪਹਾੜਾਂ ਵਰਗੀਆਂ ਬਣ ਜਾਂਦੀਆਂ। ਕਈ ਕਈ ਵਾਰ ਉਹ ਆਪਣੇ ਦੋਸਤਾਂ ਦੇ ਕਮਰਿਆਂ 'ਚ ਜਾ ਕੇ ਪੜ੍ਹਨ ਦੀ ਸੋਚਦਾ, ਪਰ ਉਨ੍ਹਾਂ ਦੀ ਗੁਲਾਮੀ ਨਾਲੋਂ ਉਸ ਨੂੰ ਘਰ ਹੀ ਜ਼ਿਆਦਾ ਜਚਦਾ। ਉਸ ਦੇ ਦੋਸਤਾਂ ਦੇ ਬਹੁਤੇ ਘੰਟੇ ਤਾਂ ਖਾਣ-ਪੀਣ ਵਿਚ ਹੀ ਗੁਜ਼ਰ ਜਾਂਦੇ। ਕਦੇ ਚਾਹ ਬਣਾ ਲਈ, ਕਦੇ ਦੁੱਧ ਗਰਮ ਕਰ ਲਿਆ, ਕਦੇ ਕਿਸੇ ਫਲ ਦਾ ਬੁਰਕ ਭਰ ਲਿਆ ਤੇ ਕਦੇ ਕਿਸੇ ਹੋਰ ਚੀਜ਼ 'ਤੇ ਮੂੰਹ ਮਾਰਨ ਲੱਗ ਪਏ। ਪਰ ਕਰਤਾਰ ਨੂੰ ਇਹ ਗੱਲ ਉੱਕਾ ਹੀ ਪਸੰਦ ਨਹੀਂ ਸੀ। ਜਿੰਨਾ ਵਕਤ ਇਨ੍ਹਾਂ 'ਤੇ ਖਰਾਬ ਕਰਨਾ ਉਨ੍ਹਾਂ ਚਿਰ ਪਹਿਲਾਂ ਸੌਂ ਜਾਣਾ ਹੀ ਉਹ ਠੀਕ ਸਮਝਦਾ ਸੀ, ਨਾਲੇ ਇਕ ਗੱਲ ਹੋਰ ਸੀ ਖੁਦ ਏਨਾਂ ਖਰਚ ਕਰਕੇ ਉਹ ਉਨ੍ਹਾਂ ਨਾਲ ਰਲ ਨਹੀਂ ਸੀ ਸਕਦਾ ਤੇ ਰੋਜ਼ ਰੋਜ਼ ਉਨ੍ਹਾਂ ਪੱਲਿਉਂ ਖਾ ਵੀ ਨਹੀਂ ਸੀ ਸਕਦਾ।

ਉਹ ਹੈਰਾਨ ਸੀ ਉਸ ਦੇ ਦੋਸਤਾਂ ਕੋਲ ਏਨਾਂ ਪੈਸਾ ਕਿਵੇਂ ਸੀ। ਉਸ ਕੋਲ ਤਾਂ ਬਸ ਗਿਣਵੇਂ ਜਿਹੇ ਪੈਸੇ ਹੁੰਦੇ ਸਨ ਜਿਨ੍ਹਾਂ ਤੋਂ ਮਸਾਂ ਫੀਸਾਂ ਪੂਰੀਆਂ ਹੁੰਦੀਆਂ ਸਨ। ਜਦੋਂ ਦਾਖਲੇ ਭਰਨ ਦਾ ਨੋਟਿਸ ਲੱਗਦਾ ਉਸ ਨੂੰ ਸ਼ਾਟ ਜਿਹੇ ਵੱਜਣੇ ਸ਼ੁਰੂ ਹੋ ਜਾਂਦੇ। ਉਸ ਸਮੇਂ ਉਸ ਦਾ ਮਨ ਦਾਖਲੇ ਲਈ ਚਿੱਠੀ ਲਿਖਣ ਦੀ ਥਾਂ ਕਾਲਜ ਛੱਡ ਕੇ ਨੌਂ ਨਿਕਲਣ ਨੂੰ ਤੜਫ ਉਠਦਾ। ਉਹ ਤਾਂ ਚਾਹੁੰਦਾ ਸੀ ਕਿ ਆਪਣੇ ਪਿਉ 'ਤੇ ਇਕ ਧੇਲੇ ਦਾ ਭੀ ਭਾਰੂ ਨਾ ਹੋਵੇ। ਕਰਦਾ ਤੇ ਕੀ ? ਕਈ ਉਸ ਨੇ ਸਾਈਡ ਬਿਜ਼ਨੈਸ ਕਰਨੇ ਸ਼ੁਰੂ ਕੀਤੇ ਸਨ ਪਰ ਕਿਤੇ ਕਾਮਯਾਬੀ ਹਾਸਲ ਨਹੀਂ ਸੀ ਹੋਈ। ਇਕ ਵਾਰ ਸਿਨੇਮੇ ਬੁਕਿੰਗ ਦਾ ਕੰਮ ਲਿਆ। ਕਮਾਣੇ ਤਿੰਨ ਤੇ ਪੱਲਿਉਂ ਚਾਰ ਪੈ ਜਾਣੇ। ਪੂਰੇ ਮਹੀਨੇ ਬਾਅਦ ਸਿਰਫ ਪੰਦਰਾਂ ਰੁਪਏ ਜੇਬ ਵਿਚ ਪਏ ਸਨ, ਪਰ ਪੜ੍ਹਾਈ ਤੋਂ ਢੇਰ ਸਾਰਾ ਪਛੜ ਗਿਆ ਸੀ।

ਐਮ.ਏ. ਸਾਲ ਤਾਂ ਉਸ ਲਈ ਦੁੱਖਾਂ ਦੇ ਹੜ੍ਹ ਸਨ। ਹਾਲੇ ਉਸ ਨੇ ਚਾਰ ਕੁ ਮਹੀਨੇ ਹੀ ਗੁਜ਼ਾਰੇ ਸਨ ਉਸ ਦੇ ਪਿਉ ਦੀ ਬੀਮਾਰੀ ਦੀਆਂ ਚਿੱਠੀਆਂ ਆਉਣੀਆਂ ਸ਼ੁਰੂ ਹੋ ਗਈਆਂ ਸਨ। ਪਤਾ ਨਹੀਂ ਕਿਉਂ ਉਸ ਸਮੇਂ ਤੋਂ ਉਸ ਨੂੰ ਕੁਝ ਓਪਰੇ ਓਪਰੇ ਖਿਆਲ ਆਣ ਲੱਗ ਪਏ ਸਨ। ਉਸ ਦਾ ਮਨ ਦਿਨੋ ਦਿਨ ਉੱਖੜਦਾ ਹੀ ਗਿਆ ਸੀ। ਕਦੇ ਘਰ ਵੱਲ ਦੌੜਦਾ ਤੇ ਕਦੇ ਫੇਰ ਪੜ੍ਹਾਈ ਵੱਲ। ਨਾ ਉਹ ਪੜ੍ਹਾਈ ਛੱਡ ਸਕਦਾ ਸੀ ਤੇ ਨਾ ਘਰ। ਦਿਨੋ ਦਿਨ ਵਧ ਰਹੀ ਪੈਸੇ ਦੀ ਕਮੀ ਉਸ ਨੂੰ ਘੁਣ ਵਾਂਗ ਖਾਣ ਲੱਗ ਪਈ ਸੀ।

ਇਕ ਘੜੀ ਦੀ ਅਣਹੋਂਦ ਨੇ ਉਸ ਨੂੰ ਕਈ ਰੰਗ ਵਿਖਾਏ ਸਨ। ਕਈ ਵਾਰ ਠੀਕ ਸਮੇਂ ਕਾਲਜ ਨਾ ਪੁੱਜਣ ਤੇ ਉਸ ਨੂੰ ਫਾਈਨ ਹੋਏ ਸਨ ਤੇ ਕਈ ਕਈ ਵਾਰ ਉਹ ਫਾਈਨ ਦੇ ਡਰੋਂ ਸਵੇਰੇ ਤਿੰਨ ਤਿੰਨ ਵਜੇ ਉਠ ਕੇ ਹੀ ਤਿਆਰ ਹੋ ਬਹਿੰਦਾ ਸੀ। ਕਦੇ ਰਾਤ ਨੂੰ ਨੌਂ ਨੌਂ ਵਜੇ ਹੀ ਸੌਂ ਜਾਣਾ ਤੇ ਕਦੇ ਸਵੇਰ ਤੱਕ ਬੈਠਿਆਂ ਹੀ ਰਹਿਣਾ।

ਇਕ ਚੀਜ਼ ਦਾ ਉਸ ਨੂੰ ਬੜਾ ਹੀ ਦੁੱਖ ਸੀ। ਬਹੁਤਾ ਨਹੀਂ ਤਾਂ ਉਹ ਕਾਲਜ ਦੇ ਗਿਣਵਿਆਂ ਮੁੰਡਿਆਂ ਵਿਚੋਂ ਇਕ ਜ਼ਰੂਰ ਸੀ। ਕਈ ਵਾਰ ਉਸ ਨੇ ਕਾਲਜ ਨੂੰ ਯੂਨੀਵਰਸਿਟੀ ਵਿਚ ਪੋਜ਼ੀਸ਼ਨਾਂ ਹਾਸਲ ਕਰ ਦਿੱਤੀਆਂ ਸਨ। ਉਸ ਦਾ ਨਾਂ ਕਾਲਜ ਦੇ ਇਸਤਿਹਾਰ ਵਿਚ ਛਪ ਜਾਂਦਾ, ਮੈਗਜ਼ੀਨਾਂ ਵਿਚ ਫੋਟੋਆਂ ਲੱਗ ਜਾਂਦੀਆਂ ਸਨ ਪਰ ਕਦੇ ਉਸ ਨੂੰ ਕਾਲਜ ਵਾਲਿਆਂ ਵਜ਼ੀਫਾ ਤਾਂ ਕੀ ਫੀ ਕਨਸੈਸ਼ਨ ਵੀ ਨਹੀਂ ਸੀ ਦਿੱਤਾ। ਉਸ ਦੇ ਕਈ ਨਿੱਤ ਟੈਗਲੀਨ ਦੇ ਸੂਟ ਬਦਲਦੇ ਸਾਥੀਆਂ ਪੂਰੇ ਦੇ ਪੂਰੇ ਕਨਸੈਸ਼ਨ ਹਾਸਲ ਕੀਤੇ ਸਨ। ਕਦੇ ਲਾਇਬ੍ਰੇਰੀਆਂ ਵਿਚੋਂ ਉਸ ਨੂੰ ਕਿਤਾਬਾਂ ਵੀ ਨਹੀਂ ਸਨ ਮਿਲੀਆਂ। ਕਲਰਕਾਂ ਨੂੰ ਵੀ ਜਿਵੇਂ ਉਸ ਦੀ ਸ਼ਰਾਫਤ ਪਸੰਦ ਨਹੀਂ ਸੀ। ਇਕ ਵਾਰ ਨੈਸ਼ਨਲ ਸਕਾਲਰਸ਼ਿਪ ਲਈ ਫਾਰਮ ਭਰੇ ਗਏ ਸਨ ਤੇ ਉਸ ਦੇ ਫਾਰਮ ਪੂਰੇ ਦੋ ਮਹੀਨੇ ਲੇਟ ਕਰਕੇ ਉਸ ਦੀ ਬਣਦੀ ਰੋਟੀ ਫੇਰ ਮਾਰ ਦਿੱਤੀ ਸੀ। ਕਈ ਚਮਚਿਆਂ ਨਾਲ ਵੀ ਉਸ ਨੂੰ ਚਿੜ ਸੀ ਜਿਨ੍ਹਾਂ ਇਕ ਵਾਰ ਨਹੀਂ ਸੈਂਕੜੇ ਵਾਰ ਉਸ ਦੇ ਹੱਕਾਂ 'ਤੇ ਛਾਪਾ ਮਾਰ ਲਿਆ ਹੋਇਆ ਸੀ। ਕਈਆਂ ਨੇ ਉਸ ਦੇ ਪਰਾਈਜ਼ ਆਪਣੇ ਨਾਂਅ ਲਵਾਏ ਸਨ ਅਤੇ ਕਈਆਂ ਨੇ ਹਾਊਸ ਟੈਸਟਾਂ ਵਿਚ ਉਸ ਦੀਆਂ ਸ਼ੀਟਾਂ ਲੁਹਾ ਕੇ ਆਪਣੇ ਨਾਲ ਜੁੜਵਾਈਆਂ ਸਨ। ਪ੍ਰੋਫੈਸਰਾਂ ਵੀ ਕਦੇ ਉਸ ਦੀ ਗੋਰ ਨਹੀਂ ਸੀ ਕੀਤੀ। ਕਦੇ ਉਸ ਨੂੰ ਡਸਟ ਆਣ ਤੇ ਸ਼ਾਬਾਸ਼ ਨਹੀਂ ਸੀ ਦਿੱਤੀ। ਹਾਂ ਕਈ ਚਲਦੇ-ਪੁਰਜ਼ਿਆਂ ਵਿਚ ਉਨ੍ਹਾਂ ਦੀ ਖਾਸ ਦਿਲਚਸਪੀ ਹੁੰਦੀ ਸੀ। ਖ਼ਬਰੇ ਇਸ ਕਰਕੇ ਕਿ ਉਹ ਉਨ੍ਹਾਂ ਨੂੰ ਫ਼ਿਲਮਾਂ ਦੇ ਪਾਸ ਦਿੰਦੇ ਸਨ,

ਵਿਆਹ ਅਤੇ ਪਾਰਟੀਆਂ 'ਤੇ ਨਿੱਤ ਇਨਵੀਟੇਸ਼ਨ ਕਾਰਡ ਦਿੰਦੇ ਸਨ ਤੇ ਜੇ ਬਹੁਤਾ ਨਹੀਂ ਤਾਂ ਘੱਟੋ ਘੱਟ ਸੌ ਸਵਾ ਸੌ ਦੀ ਟਿਊਸ਼ਨ ਤਾਂ ਕਿਤੇ ਨਹੀਂ ਸੀ ਗਈ। ਇਕ ਘਟੀਆ ਜਿਹੀ ਡਰੈਸ ਵਾਲੇ ਕਰਤਾਰ ਤੋਂ ਉਹ ਕੀ ਆਸ ਰੱਖ ਸਕਦੇ ਸਨ। ਦੁੱਖ ਸੀ ਤਾਂ ਇਹੋ ਕਿ ਉਸ ਦੀ ਮਿਹਨਤ ਦੀ ਕਦੇ ਕਿਸੇ ਕਦਰ ਨਹੀਂ ਸੀ ਕੀਤੀ।

ਆਪਣੀ ਪੜ੍ਹਾਈ ਦੇ ਆਖਰੀ ਦੋ ਮਹੀਨਿਆਂ ਵਿਚ ਉਸ 'ਚ ਢੇਰ ਕ੍ਰਾਂਤੀ ਆਈ ਸੀ। ਇਕ ਤਾਂ ਉਨ੍ਹੀਂ ਦਿਨੀਂ ਉਸ ਦਾ ਪਿਉ ਬੜੀ ਨਾਜ਼ਕ ਹਾਲਤ ਵਿਚ ਸੀ ਤੇ ਦੂਜਾ ਪੈਸੇ ਦੀ ਤੋਟ ਜ਼ੋਰਾਂ 'ਤੇ ਹੋ ਗਈ। ਸਾਰਾ ਦਿਨ ਉਹ ਉੱਖੜਿਆ ਉੱਖੜਿਆ ਰਹਿੰਦਾ। ਕਿਸੇ ਨੇ ਭੋਰਾ ਉਸ ਦੇ ਨਾਲ ਕੋਈ ਵਧੀਕੀ ਨਹੀਂ ਕੀਤੀ ਕਿ ਉਹ ਭਟਕਿਆ ਨਹੀਂ। ਪਤਾ ਨਹੀਂ ਕਿਉਂ ਉਸ ਨੂੰ ਹੁਣ ਆਪਣੇ ਪ੍ਰੋਫੈਸਰਾਂ ਤੋਂ ਡਰ ਨਹੀਂ ਸੀ ਲੱਗਦਾ। ਆਪਣੇ ਦੋਸਤਾਂ ਵਿਚੋਂ ਵੀ ਉਸ ਨੂੰ ਕਿਸੇ ਅੱਡਰੇ ਹੀ ਅਕਸਾਂ ਦੀਆਂ ਝਲਕਾਂ ਪੈਣ ਲੱਗ ਪਈਆਂ ਸਨ।

ਇਕ ਦਿਨ ਉਸ ਦਾ ਪਿਉ ਚੱਲ ਵਸਿਆ। ਕਿੰਨੇ ਹੀ ਦਿਨ ਉਹ ਭੁੱਬਾਂ ਮਾਰ ਮਾਰ ਰੋਇਆ। ਕਈ ਦਿਨ ਕਿਤਾਬਾਂ ਠੱਪ ਰੱਖੀਆਂ ਸਨ।

ਇਨ੍ਹਾਂ ਹੀ ਕਾਰਨਾਂ ਕਰਕੇ ਉਸ ਨੂੰ ਕਾਲਜ ਦੀ ਸ਼ਿੰਦਗੀ ਵਿਚ ਭੋਰਾ ਦਿਲਚਸਪੀ ਨਹੀਂ ਸੀ ਰਹੀ। ਜਿਸ ਦਿਨ ਉਹ ਕਾਲਜੋਂ ਵਿਹਲਾ ਹੋਇਆ ਸੀ ਉਸ ਨੂੰ ਲੱਗਿਆ ਸੀ ਜਿਵੇਂ ਉਹ ਉਮਰ ਭਰ ਦੀ ਕੈਦ ਕੱਟ ਕੇ ਆਇਆ ਹੋਵੇ।

ਇੰਨੀਆਂ ਔਕੜਾਂ ਕੱਟ ਕੇ ਹੀ ਤਾਂ ਉਹ ਅਠਾਰਾਂ ਸੌ 'ਚ ਦੋ ਸਾਲ ਕੱਟ ਆਇਆ ਸੀ। ਨਹੀਂ ਤੇ ਉਸ ਦੇ ਕਈ ਦੋਸਤਾਂ ਨੇ ਵੀਹ ਵੀਹ ਹਜ਼ਾਰ ਖਰਚੇ ਸਨ।



4

ਸਰਦਾਰ ਦੇ ਕਮਰੇ ਵਿਚ ਬੈਠੇ ਕਰਤਾਰ ਦੀਆਂ ਨਿਗਾਹਾਂ ਹਾਲੇ ਵੀ ਘੁੰਮ ਰਹੀਆਂ ਸਨ। ਇਕ ਖੁੰਜੇ ਬਣੀ ਕਨਸ 'ਤੇ ਭਗਤ ਸਿੰਘ ਦਾ ਸਫੈਦ ਸਫੈਦ ਬੁੱਤ ਪਿਆ ਸੀ ਜਿਸ 'ਤੇ ਗਰਦ ਜੰਮਣ ਕਰਕੇ ਭਾਂਤ ਭਾਂਤ ਦੇ ਛਿੰਬ ਪੈ ਗਏ ਸਨ। ਉਸ ਨੂੰ ਲੱਗਿਆ ਸੀ ਜਿਵੇਂ ਉਹ ਬੁੱਤ ਸ਼ੋਭਾ ਨਹੀਂ ਸੀ ਦੇ ਰਿਹਾ ਤੇ ਕੈਦੀਆਂ ਵਾਂਗ ਘੁਟਨ ਮਹਿਸੂਸ ਕਰ ਰਿਹਾ ਹੋਵੇ। "ਇੱਥੇ ਤਾਂ ਰਜਵਾੜੇ ਦੀ ਫੋਟੋ ਚਾਹੀਦੀ ਸੀ। ਉਸ ਨੇ ਆਪਣੇ ਖਿਆਲ ਦੋੜਾਏ। ਉਸ ਦੇ ਅਗਾਂਹ ਕਰਕੇ ਸਰਦਾਰ ਸਾਹਿਬ ਮੁੱਖ ਮੰਤਰੀ ਨਾਲ ਖੜੇ ਮੁਸਕਰਾ ਰਹੇ ਸਨ। ਇਕ ਦੋ ਤਸਵੀਰਾਂ ਉਨ੍ਹਾਂ ਦੇ ਤੀਜੇ ਵਿਆਹ ਦੀਆਂ ਵੀ ਲਟਕ ਰਹੀਆਂ ਸਨ। ਚਿਤ੍ਰ ਨੂੰ ਵੇਖ ਕੇ ਉਹਦੇ ਮਨ ਵਿਚ ਜੋ ਖਿਆਲ ਉਪਜਣ ਲੱਗ ਪਏ ਸਨ ਉਨ੍ਹਾਂ ਤੋਂ ਕਰਤਾਰ ਨੂੰ ਡਰ ਜਿਹਾ ਲੱਗਣ ਲੱਗ ਪਿਆ। ਉਹਨੇ ਉਸ ਤੋਂ ਧਿਆਨ ਉਖੇੜ ਲਿਆ।

ਉਸ ਦੀਆਂ ਨਿਗਾਹਾਂ ਫੇਰ ਸਾਹਮਣੇ ਬੈਠੇ ਸਰਦਾਰ 'ਤੇ ਜੰਮ ਗਈਆਂ। ਹੁਣ ਤੱਕ ਉਹ ਦੂਜੀ ਬੋਤਲ ਵੀ ਖਾਲੀ ਕਰਕੇ ਹੇਠਾਂ ਰੱਖ ਚੁੱਕਿਆ ਸੀ। ਸ਼ਰਾਬ ਦੀ ਥੋ ਨਾਲ ਕਰਤਾਰ ਦਾ ਸਾਹ ਘੁੱਟਣ ਲੱਗਿਆ। ਇਕ ਮਿੰਟ ਹੋਰ ਬੈਠਣਾ ਉਸ ਨੂੰ ਮੁਸ਼ਕਿਲ ਹੋ ਗਿਆ। ਘੰਟਾ ਲੰਘ ਚੱਲਿਆ ਸੀ। ਮੁੜ ਸਰਦਾਰ ਦੇ ਹੱਠ ਨਹੀਂ ਸਨ ਫਰਕੇ। ਉਹ ਉਕਤਾ ਗਿਆ ਇਸ ਇਕੱਲੇਪਣ ਤੋਂ ਉਸ ਦੀ ਇਸ ਹਾਲਤ ਵਿਚ ਉਹ ਕੋਈ ਗੱਲ ਵੀ ਨਹੀਂ ਸੀ ਕਰਨਾ ਚਾਹੁੰਦਾ। ਉਸ ਦੇ ਰੰਗ ਵਿਚ ਭੰਗ ਪਾਉਣ ਦਾ ਵੀ ਉਹਨੂੰ ਦੁੱਖ ਸੀ-ਪਰ ਕੀ ਕਰਦਾ ਮਜਬੂਰ ਸੀ।

ਕਿਉਂ ਬਈ ਕਰਤਾਰ...ਨੌਕਰੀ ਨਹੀਂ ਮਿਲੀ ਲੱਗਦੀ ਕੋਈ, ਜਿਹੜਾ ਨਿੱਤ ਹੀ ਵਿਹਲਾ ਫਿਰਦਾ ਦੀਹਨੈ..."

ਸਰਦਾਰ ਦੇ ਇਹ ਸ਼ਬਦ ਸੁਣ ਕੇ ਕਰਤਾਰ ਨੂੰ ਯਕੀਨ ਨਾ ਆਇਆ। ਖੁਸ਼ੀ ਨਾਲ ਉਹ ਝੁਮ ਉਠਿਆ। ਗੱਲ ਚਲਾਉਣ ਦੀ ਜਿਸ ਗੁੰਝਲ ਵਿਚ ਉਹ ਫਸਿਆ ਹੋਇਆ ਸੀ ਉਹ ਸਰਦਾਰ ਨੇ ਆਪੇ ਸੁਲਝਾ ਦਿੱਤੀ ਸੀ। ਮੌਕਾ ਹੱਥ ਲੱਗਿਆ ਕਰਤਾਰ ਗਵਾਣਾ ਠੀਕ ਨਹੀਂ ਸੀ ਸਮਝਦਾ।

"ਹੋਰ ਜੀ ਵਿਹਲੇ ਫਿਰਦੇ ਫਿਰਦੇ ਸਗੋਂ ਅੱਕ ਗਏ ਆਂ...ਪੂਰਾ ਡੇਢ ਸਾਲ ਹੋ ਗਿਆ ਫਿਰਦੇ ਨੂੰ...ਨਿੱਤ ਇੰਟਰਵਿਯੂ 'ਤੇ ਜਾਣਾ ਸਗੋਂ ਵੀਹ ਪੰਜਾਹ ਜੇਥੋਂ ਝਾੜ ਕੇ ਤੁਰ ਆਉਣਾ...ਮਸਾਂ ਦਿਨ ਰਾਤ ਇਕ ਕਰਕੇ ਐਮ.ਏ. ਕੀਤੀ ਸੀ। ਤੁਸੀਂ ਕਿਹੜਾ ਸਾਡੀ ਹਾਲਤ ਨੂੰ ਜਾਣਦੇ ਨਹੀਂ। ਦੋ ਕਿੱਲੇ ਜ਼ਮੀਨ ਦੇ ਵੇਚ ਕੇ ਮਸਾਂ ਗਾਉਣ ਪਾਇਆ ਸੀ। ਹੁਣ ਤੇ ਸਗੋਂ ਦਿਲ ਬੁਝ ਗਿਆ...ਮੈਂ ਤਾਂ ਕਿਸੇ ਨਿੱਕੇ ਮੋਟੇ ਦਫ਼ਤਰ ਵਿਚ ਵੀ ਅੜਕਨ ਨੂੰ ਤਿਆਰ ਹਾਂ। ਦੋ ਤਿੰਨ ਸੌ ਜੋ ਮਿਲੇ। ਪਰ ਨੌਕਰੀ ਵਾਲਾ ਤਾਂ ਜਿਵੇਂ ਘੋੜਾ ਲੈ ਕੇ ਫਿਰ ਗਿਆ...ਨਾਂਹ ਨਾਂਹ ਹੀ ਸੁਣਨ ਨੂੰ ਮਿਲਦੀ ਹੈ।

ਇਕੋ ਸਾਹੇ ਇੰਨਾ ਕੁਝ ਆਖ ਕੇ ਕਰਤਾਰ ਨੇ ਸਰਦਾਰ ਦੀਆਂ ਲਾਲ ਸੂਹੀਆਂ ਅੱਖਾਂ ਵਿਚ ਤੌਕਿਆ। ਉਸ ਨੇ ਵੇਖਿਆ ਸਰਦਾਰ ਦੋਨੋਂ ਬਾਹਾਂ ਮੋੜ 'ਤੇ ਰੱਖੀ ਧਿਆਨ ਨਾਲ ਉਸ ਦੀਆਂ ਗੱਲਾਂ ਸੁਣ ਰਿਹਾ ਹੈ। ਉਹ ਚੌਕ ਗਿਆ, ਇੰਨੀ ਪੀ ਕੇ ਉਹ ਹੌਸ਼ੋ ਹਵਾਸ ਵਿਚ ਸੀ। ਕੁਝ ਕੁ ਚੇਰ ਉਹ ਚੁੱਪ ਰਿਹਾ...ਕੁਝ ਸਰਦਾਰ ਵੱਲੋਂ ਸੁਣਨ ਲਈ ਪਰ ਮੋਨ ਨਾ ਤੋੜਿਆ ਜਿਵੇਂ ਕੁਝ ਹੋਰ ਸੁਣਨਾ ਚਾਹੁੰਦਾ ਹੋਵੇ। ਕਰਤਾਰ ਨੇ ਅੱਗੇ ਗੱਲ ਤੋਰੀ।

"ਮੈਂ ਤਾਂ ਇਸ ਗੱਲ 'ਤੇ ਹੈਰਾਨ ਆਂ ਬਈ ਮੇਰੇ ਨਾਲੋਂ ਪਿਛੋਂ ਪਾਸ ਹੋਏ ਤੇ ਘਟੀਆ ਜਿਹੀਆਂ ਡਵੀਜ਼ਨਾਂ ਵਾਲੇ ਮੇਰੇ ਨਾਲੋਂ ਕਿਤੇ ਪਹਿਲਾਂ ਧੜਾ ਧੜ ਕੁਰਸੀਆਂ ਸਾਂਭੀ ਜਾਂਦੇ ਨੇ। ਸਰਪੰਚ ਦਾ ਮੁੰਡਾ ਹੀ ਵੇਖ ਲਓ, ਹਾਲੇ

ਰਿਜ਼ਲਟ ਵੀ ਨਹੀਂ ਸੀ ਨਿਕਲਿਆ ਪਹਿਲਾਂ ਹੀ ਜਾ ਅਟਕਿਆ, ਨੰਬਰ ਮੇਰੇ ਨਾਲੋਂ ਕਿਤੇ ਘੱਟ ਆਏ ਨੇ। ਪਤਾ ਨਹੀਂ ਕੀ ਝੋਲਾ ਵਜਿਆ, ਮੇਰੀ ਵਾਰੀ ਈ ਪਤਾ ਨਹੀਂ ਕਿਵੇਂ ਹਰ ਥਾਂ ਪੁਰ ਹੋ ਜਾਂਦੀ ਹੈ। ਕੋਈ ਬਹੁਤਾ ਕਰਦਾ ਵੇਟਿੰਗ ਲਿਸਟ ਵਿਚ ਨਾ ਚਾੜ੍ਹ ਦਿੰਦਾ ਪਰ ਵੇਟ ਕਰਦਿਆਂ ਆਹ ਦਿਨ ਆ ਗਏ ਨੇ। ਕਦੋਂ ਕੋਈ ਭੱਜੇ ਤੇ ਕਦ ਮੈਨੂੰ ਨੌਕਰੀ ਮਿਲੇ?" ਇੰਨਾਂ ਕੁ ਆਖ ਕੇ ਉਹ ਇਕ ਦਮ ਚੁੱਪ ਕਰ ਗਿਆ। ਉਸ ਨੂੰ ਯਾਦ ਵੀ ਨਹੀਂ ਸੀ ਰਿਹਾ ਕਿੰਨ੍ਹਾਂ ਵਹਿਣਾ 'ਚ ਵਹਿ ਕੇ ਉਹ ਕੀ ਕੁਝ ਆਖ ਗਿਆ ਸੀ।

ਇਕ ਵਾਰ ਫੇਰ ਉਹਨੇ ਸਰਦਾਰ ਵੱਲ ਤੌਕਿਆ। ਉਸ ਦੀਆਂ ਬੁੱਲ੍ਹੀਆਂ 'ਤੇ ਮੁਸਕਰਾਹਟ ਸੀ। ਝੱਟ ਇਹ ਮੁਸਕਰਾਹਟ ਕਹਿਕਾ ਬਣ ਕੇ ਸਾਰੇ ਕਮਰੇ ਵਿਚ ਗੂੰਜਣ ਲੱਗੀ। ਕਮਰਾ ਸ਼ਰਾਬ ਦੀ ਬਦਬੋ ਨਾਲ ਭਰ ਗਿਆ। ਉਸ ਦਾ ਮਨ ਕੀਤਾ ਉਹ ਜੇਬ 'ਚੋਂ ਰੁਮਾਲ ਕੱਢ ਕੇ ਨੱਕ 'ਤੇ ਰੱਖ ਲਵੇ ਪਰ ਉਸ ਦੇ ਹੱਥਾਂ ਵਿਚ ਹਰਕਤ ਨਹੀਂ ਸੀ ਆ ਰਹੀ।

"ਜਵਾਕ ਈ ਰਿਹਾ ਨਾ, ਨੌਕਰੀਆਂ ਕੋਈ ਨੰਬਰਾਂ ਨਾਲ ਖੋੜੇ ਮਿਲਦੀਆਂ ਅੱਜ ਕੱਲ੍ਹ। ਇਹ ਤਾਂ ਨੋਟਾਂ ਨਾਲ ਮਿਲਣੀਆਂ ਨੇ। ਜੀਹਦੇ ਕੋਲ ਜ਼ਿਆਦਾ ਨੇ, ਪਹਿਲਾਂ, ਜਿਸ ਦੇ ਕੋਲ ਨਹੀਂ, ਫਿਰਦਾ ਰਹੇ ਗੋੜੇ ਦਿੰਦਾ, ਇਹ ਪੋਜ਼ੀਸ਼ਨ ਆ ਅੱਜ ਕੱਲ੍ਹ ਦੀ।"

ਫੇਰ ਕਿੰਨਾਂ ਹੀ ਚਿਰ ਦੋਨਾਂ ਵਿਚ ਖਾਮੋਸ਼ੀ ਛਾਈ ਰਹੀ।

"ਅੱਜ ਫੇਰ ਚੰਡੀਗੜ੍ਹੋਂ ਇੰਟਰਵਿਯੂ ਆਈ ਹੈ। ਕੁੜੀਆਂ ਦੇ ਕਾਲਜ ਲਈ, ਕੱਲ੍ਹ ਈ ਜਾਣਾ। ਮੈਂ ਆਖਿਆ ਜਿਥੇ ਸਰਦਾਰ ਸਾਹਿਬ ਖੜ ਜਾਣ ਕੀ ਮਜਾਲ ਆ ਨੌਕਰੀ ਹਿੱਲ ਜਾਏ...ਚਲੋ ਇਕ ਵਾਰ ਅਹਿਸਾਨ ਹੀ ਕਰ ਦਿਉ...ਉਮਰ ਭਰ ਯਾਦ ਕਰਿਆ ਕਰਾਂਗਾ।" ਦਿਲ ਪੱਕਾ ਕਰਕੇ ਕਰਤਾਰ ਨੇ ਆਖਰੀ ਗੱਲ ਆਖ ਹੀ ਦਿੱਤੀ। ਸਰਦਾਰ ਦੇ ਸ਼ਬਦਾਂ ਵਿਚੋਂ ਉਹਨੂੰ ਕੁਝ ਤਸੱਲੀ ਤੇ ਸਚਾਈ ਲੱਭੀ ਸੀ।

ਕੁਝ ਚੇਰ ਸਰਦਾਰ ਸੋਚਦਾ ਰਿਹਾ। ਫੇਰ ਬੋਲਿਆ,

"ਸਾਲਾ ਅੱਜ ਕੱਲ੍ਹ ਦਾ ਜ਼ਮਾਨਾ ਕੁੱਤਾ ਜ਼ਮਾਨਾ ਹੈ, ਪੈਸੇ ਬਿਨਾਂ ਕੋਈ ਹਰਾਮ ਦਾ ਗੱਲ ਹੀ ਨਹੀਂ ਕਰਦਾ, ਸਰਪੰਚ ਦੇ ਮੁੰਡੇ ਦੀ ਤੂੰ ਗੱਲ ਕੀਤੀ ਏ। ਉਹਨੇ ਮੇਰੇ ਹੱਥੀਂ ਪੰਜ ਹਜ਼ਾਰ ਖਰਚੇ ਨੇ, ਪੂਰੇ ਪੰਜਾਹ ਨੋਟ-ਕਿੱਡਾ ਹੀ ਕੋਈ ਭਲਾਮਾਨਸ ਹੋਵੇ, ਪੰਜ ਚਾਰ ਤੇ ਆਪਣਾ ਹੱਕ ਈ ਸਮਝਦਾ।" ਸੂਝ ਭਰਿਆ ਲੈਕਚਰ ਸਰਦਾਰ ਨੇ ਝਾੜਿਆ।

ਕਰਤਾਰ ਚਕਰਾ ਜਿਹਾ ਗਿਆ। "ਪੰਜ ਚਾਰ ਹਜ਼ਾਰ....।" ਉਸ ਕੋਲ ਤਾਂ ਨੋਟਾਂ ਦੇ ਥੱਬੇ ਨਹੀਂ ਸਨ। ਉਸ ਨੇ ਆਪਣੀਆਂ ਅੱਖਾਂ ਅੱਗੇ ਛਾਈ ਧੁੰਦ ਵਿਚ ਵੇਖਿਆ ਜਿਵੇਂ ਇਹ ਚਾਨਸ ਵੀ ਹੱਥੋਂ ਜਾ ਰਿਹਾ ਹੋਵੇ। ਮਸਾਂ ਤਿੰਨ ਮਹੀਨੇ ਬਾਅਦ ਮਿਲਿਆ ਸੀ, ਹੋਰ ਉਸ ਤੋਂ ਬੈਠਿਆ ਨਾ ਗਿਆ। ਇੰਨੇ ਨੋਟ ਉਸ ਕੋਲ ਕਿੱਥੋਂ ਆਏ? ਉੱਠ ਖੜਿਆ। ਉਸ ਦੇ ਮੂੰਹ 'ਤੇ ਸਫੈਦੀ ਫੈਲ ਚੁੱਕੀ ਸੀ।

"ਬੈਠ ਤੇ ਕਾਕਾ, ਉੱਠ ਕੇ ਕਿਉਂ ਚੱਲਿਆਂ? ਜੇ ਇਕ ਵਾਰ ਪੈਸੇ ਖਰਚ ਕੇ ਕੰਮ ਬਣ ਜਾਏ ਤਾਂ ਫੇਰ ਕੀ ਚਾਹੀਦਾ, ਪੈਸੇ ਦਾ ਕੀ ਏ, ਦਿਨਾਂ ਵਿਚ ਸਭ ਠੀਕ ਆ ਜਾਂਦਾ, ਇਹਦਾ ਨਹੀਂ ਸੋਚੀਦਾ ਸੋਹਰੇ ਦਾ ਅਜਿਹੇ ਕੰਮਾਂ ਵਿਚ। ਨਾਲੇ ਹੁਣ ਤਾਂ ਮੈਂ ਵਿਚ ਆਂ, ਥੋੜ੍ਹਿਆਂ 'ਚ ਈ ਸਾਰ ਦਿਆਂਗੇ, ਆਪਾਂ ਵਿਚੋਂ ਕੁਝ ਖਟਨਾ ਥੋੜ੍ਹਾ, ਫੇਰ ਤੂੰ ਸਿਆਣਾ ਮਨਿਸਟਰੀਆਂ ਦਾ ਕੀ ਪਤਾ ਲੱਗਦਾ, ਕਦੋਂ ਪਟਾਕਾ ਪੈ ਜਾਏ, ਤੂੰ ਸੋਚ ਲਈਂ, ਪੰਜ ਚਾਰ ਦਾ ਇੰਤਜ਼ਾਮ ਕਰ ਲੈ, ਫੇਰ ਮੈਂ ਜਾਣਾ ਤੇ ਮੇਰਾ ਕੰਮ।"

"ਚੰਗਾ ਜੀ ਸ਼ਾਮ ਤੱਕ ਸੋਚ ਕੇ ਦੱਸਾਂਗਾ....।" ਸੁੱਕੇ ਗਲੇ 'ਚੋਂ ਮਸਾਂ ਕਰਤਾਰ ਨੇ ਇੰਨੇ ਕੁ ਸ਼ਬਦ ਕਹੇ।

"ਸੋਚਣਾ ਕੀ ਹੈ? ਤੁਰ ਈ ਆਈਂ, ਪੈਸੇ ਦਾ ਵੀ ਕੁਝ ਏ।" ਚਿੱਕ ਚੁੱਕ ਕੇ ਬਾਹਰ ਆਏ ਕਰਤਾਰ ਦੇ ਕੰਨਾਂ ਵਿਚ ਸਰਦਾਰ ਦੇ ਸ਼ਬਦ ਫੇਰ ਗੂੰਜੇ। ਉਹ ਦਬਾ ਦਬ ਹੇਠਾਂ ਉਤਰ ਗਿਆ।

ਕਰਤਾਰ ਦਾ ਮੂੰਹ ਲਟਕ ਗਿਆ ਸੀ, ਤੋਰ ਸੁਸਤ ਹੋ ਗਈ ਸੀ ਤੇ ਅੱਖਾਂ ਅੱਗੇ ਹਨੇਰਾ ਛਾ ਗਿਆ।

“ਕੁਝ ਮੇਰਾ ਵੀ ਖਿਆਲ ਰੱਖਿਉ ਜੀ।” ਚਪੜਾਸੀ ਦੇ ਸ਼ਬਦਾਂ ਨੇ ਉਹਦਾ ਧਿਆਨ ਉਖੇੜਿਆ। ਬਿਨਾਂ ਬੋਲੇ ਉਹ ਤੁਰਦਾ ਬਣਿਆ।

“ਇਹ ਵਿਸਕੀਆਂ, ਇਹ ਸ਼ਰਾਬਾਂ, ਤੀਸਰੇ ਤੀਸਰੇ ਵਿਆਹ ਤੇ ਆਲੀਸ਼ਾਨ ਕੋਠੀਆਂ ਕੋਈ ਐਵੇਂ ਤਾਂ ਨਹੀਂ ਬਣ ਜਾਂਦੀਆਂ। ਸਾਡੇ ਖੂਨ ਦਾ ਨਚੋੜ ਨੇ ਇਹ। ਪਾਗਲਾਂ ਵਾਂਗ ਮੈਂ ਵੀ ਕੀ ਸੋਚਿਆ ਸੀ ? ਬੜਾ ਉਪਕਾਰੀ ਏ, ਵੇਖ ਲਿਆ ਉਪਕਾਰ ! ਦੋ ਦੋ ਸੌ ਰੋਜ਼ ਦੀ ਵਿਸਕੀ ਹੋਰ ਪਿਉ ਦੀ ਪੈਨਸ਼ਨ ਵਿੱਚੋਂ ਆਉਂਦੀ ਹੈ, ਕਿਸੇ ਤੋਂ ਹੋਰ ਦੋ ਹਜ਼ਾਰ, ਕਿਸੇ ਤੋਂ ਚਾਰ ਹਜ਼ਾਰ। ਚਪੜਾਸੀਆਂ ਨੂੰ ਵੀ ਕਿੰਨਾਂ ਮੂੰਹ ਪੈ ਗਿਆ ਹੋਇਆ। ਸਾਡਾ ਵੀ ਖਿਆਲ ਰੱਖਿਉ, ਜਿਵੇਂ ਖਜ਼ਾਨੇ ਦੀ ਕੁੰਜੀ ਫੜਾਈ ਹੁੰਦੀ ਆ।”

ਆਪਣੇ ਆਪ ਨਾਲ ਗੱਲਾਂ ਕਰਦਾ ਉਹ ਘਰ ਵੱਲ ਤੁਰ ਪਿਆ। ਮਨ ਅੱਗੇ ਨਾਲੋਂ ਸੈਂਕੜੇ ਗੁਣਾਂ ਨਿਰਾਸ਼ ਤੇ ਭਟਕਾਊ ਹੋ ਗਿਆ ਸੀ।



5

ਸੱਥ ਦੇ ਸਾਹਮਣੇ ਇਕ ਵੱਡਾ ਸਾਰਾ ਪੁਰਾਣਾ ਦਰਵਾਜ਼ਾ ਸੀ ਜਿਹੜਾ ਬੇਧਿਆਨੀ ਕਰਕੇ ਕਈ ਥਾਵਾਂ ਤੋਂ ਢਹਿ ਗਿਆ ਸੀ। ਸੈਂਕੜੇ ਚਿੜੀਆਂ ਕਬੂਤਰਾਂ ਨੇ ਕੱਚੀਆਂ ਕੰਧਾਂ ਨੂੰ ਖੁਰਚ ਖੁਰਚ ਉਨ੍ਹਾਂ ਵਿਚ ਆਪਣੇ ਆਲ੍ਹਣੇ ਪਾ ਲਏ ਹੋਏ ਸਨ ਤੇ ਉਨ੍ਹਾਂ ਦੀਆਂ ਵਿੱਠਾਂ ਦੀ ਥਾਂ ਥਾਂ ਨੁਮਾਇਸ਼ ਲੱਗੀ ਹੁੰਦੀ ਸੀ। ਦਰਵਾਜ਼ੇ ਦੇ ਅੱਗੇ ਇਕ ਬਾਰਾਂ ਪੰਦਰਾਂ ਘਰਾਂ ਦੀ ਬੰਦ ਗਲੀ ਸੀ ਸੱਜੇ ਖੱਬੇ ਦੋਨੋਂ ਹੱਥ ਦਸ ਦਸ ਵੀਹ ਵੀਹ ਕੁ ਹੱਥ ਪਿਛਾਂਹ ਹਟ ਕੇ ਵੱਡੇ ਵੱਡੇ ਖੁੱਲ੍ਹੇ ਚੋੜੇ ਘਰ ਸਨ। ਜਿਨ੍ਹਾਂ ਵਿਚੋਂ ਇਕ ਕਰਤਾਰ ਦੀ ਮਲਕੀਅਤ ਵਿਚ ਸੀ। ਕਦੇ ਪੁਰਾਣਿਆਂ ਸਮਿਆਂ ਵਿਚ ਇਹ ਸਾਰੇ ਦਾ ਸਾਰਾ ਥਾਂ ਉਨ੍ਹਾਂ ਦੇ ਕਿਸੇ ਬਜ਼ੁਰਗ ਦਾ ਸੀ ਤੇ ਪੀੜ੍ਹੀ ਦਰ ਪੀੜ੍ਹੀ ਵੰਡ ਕੇ ਇਹ ਹੁਣ ਕਿੰਨੇ ਘਰਾਂ 'ਚ ਪਿੰਡਾ ਪੁੰਡਾ ਦਿੱਤਾ ਗਿਆ ਸੀ। ਉੱਝ ਸਾਰੇ ਦੇ ਸਾਰੇ ਘਰ ਕਰਤਾਰ ਦੇ ਖ਼ਾਨਦਾਨ ਵਿਚੋਂ ਸਨ ਤੇ ਕਾਫੀ ਪਿਆਰ ਰੱਖਦੇ ਸਨ।

ਕਰਤਾਰ ਦੇ ਪਿਉ ਨੇ ਪਿੱਛੇ ਜਿਹੇ ਦੋ ਕੋਠੇ ਛੱਤ ਲਏ ਸਨ ਤੇ ਉਨ੍ਹਾਂ ਦੇ ਸਾਹਮਣੇ ਨਿੱਕੀ ਜਿਹੀ ਰੋਟੀ ਟੁੱਕ ਨੂੰ ਇਕ ਰਸੋਈ ਵੀ ਅਟਕਾ ਲਈ ਸੀ। ਵੱਡਾ ਸਾਰਾ ਬਗਲ ਮਾਰਿਆ ਹੋਇਆ ਸੀ। ਇਕ ਕੰਧ ਜ਼ਰਾ ਉਚੇਰੀ ਚੁੱਕ ਕੇ ਦੋ ਸ਼ਤੀਰ ਪਸ਼ੂਆਂ ਲਈ ਵੀ ਲੱਗਦੇ ਵਾਹ ਪਵਾ ਦਿੱਤੇ ਸਨ ਤੇ ਹੁਣ ਮੀਂਹ ਕਣੀ ਨੂੰ ਡਾਢੀ ਐਸ਼ ਬਣੀ ਹੋਈ ਸੀ।

ਦਰਵਾਜ਼ੇ ਦੇ ਸਾਹਮਣੇ ਇਕ ਵੱਡੀ ਸਾਰੀ ਢਾਬ ਸੀ ਤੇ ਢਾਬ ਦੀ ਉਰਲੀ ਨੁੱਕਰ 'ਤੇ ਕੋਈ ਦੋ ਢਾਈ ਸੌ ਸਾਲ ਪੁਰਾਣਾ ਇਕ ਬੋਹੜ ਜਿਹਦੀਆਂ ਜੜ੍ਹਾਂ ਤੇ ਟਾਹਣੇ ਦੂਰ ਦੂਰ ਤੱਕ ਫੈਲੇ ਹੋਏ ਸਨ। ਜੇਠ ਹਾੜਾਂ ਦੇ ਦੁਪਹਿਰੇ ਢਾਲਣ ਨੂੰ ਲੋਕਾਂ ਬੋਹੜ ਖੱਲੇ ਕਿੰਨੇ ਹੀ ਚਬੂਤਰੇ ਬਣਾ ਲਏ ਸਨ। ਕਿਸੇ ਸਮੇਂ ਕਿਸੇ ਧਰਮਾਤਮਾ ਨੇ ਬੋਹੜ ਹੇਠਾਂ ਇਕ ਖੂਹ ਵੀ ਲਵਾ ਦਿੱਤਾ ਸੀ, ਜਿਸ ਵਿਚ ਇਸ ਸਾਲ ਪਿੰਡ ਵਿਚ ਇਕ ਨਵੀਂ ਬਣੀ ਨੌਜਵਾਨ ਸਭਾ ਨੇ ਟਿੱਡਾਂ ਸੁਟਵਾ ਦਿੱਤੀਆਂ ਸਨ ਅਤੇ ਪਸ਼ੂਆਂ ਲਈ ਪੱਕੀ ਖੇਲ ਬਣਵਾ ਦਿੱਤੀ ਸੀ।

ਪਿੰਡ ਦੇ ਪਾਲੀਆਂ ਲਈ, ਬੁੱਢੇ-ਬਜ਼ੁਰਗਾਂ ਲਈ ਵਿਹਲੇ ਨੌਜਵਾਨਾਂ ਲਈ ਸਭ ਦੇ ਇਕੱਠੇ ਹੋ ਕੇ ਜੁੜ ਬੈਠਣ ਦੀ ਇਹੋ ਥਾਂ ਸੀ। ਜਿਸ ਦਿਨ ਤੋਂ ਸਭਾ ਵਾਲਿਆਂ ਨੇ ਇਥੇ ਅਖ਼ਬਾਰ ਲਿਆ ਕੇ ਸੁਟਣੇ ਸ਼ੁਰੂ ਕਰ ਦਿੱਤੇ ਸਨ ਉਸ ਦਿਨ ਤੋਂ ਤਾਂ ਇਥੇ ਅਡਰਾ ਈ ਰੰਗ ਜੰਮਣ ਲੱਗ ਪਿਆ ਸੀ। ਭਾਂਤ ਭਾਂਤ ਦੀਆਂ ਖ਼ਬਰਾਂ, ਨਵੀਆਂ ਨਵੀਆਂ ਗੱਲਾਂ ਤੇ ਨਿੱਕੀਆਂ ਨਿੱਕੀਆਂ ਬਹਿਸਾਂ ਸਾਰਾ ਸਾਰਾ ਦਿਨ ਬੱਝੇ ਇਕੱਠਾਂ ਵਿਚ ਛਿੜੀਆਂ ਰਹਿੰਦੀਆਂ।

ਕੋਈ ਸਮਾਂ ਸੀ ਜਦੋਂ ਕਰਤਾਰ ਵੀ ਇਨ੍ਹਾਂ ਚਬੂਤਰਿਆਂ 'ਤੇ ਲੱਗੀਆਂ ਮਹਿਫਲਾਂ ਦਾ ਸਿੰਗਾਰ ਹੁੰਦਾ ਸੀ ਤੇ ਜਿਵੇਂ ਉਸ ਬਿਨ ਮਹਿਫਲਾਂ ਸੁੰਨੀਆਂ ਸੁੰਨੀਆਂ ਬਣ ਜਾਂਦੀਆਂ ਸਨ। ਉਹਦੀ ਹੀਰ ਨੇ ਪਿੰਡ ਦੇ ਲੋਕ ਕੀਲੇ ਹੋਏ ਸਨ। ਕੋਈ ਹੀ ਦਿਨ ਅਜਿਹਾ ਲੰਘਦਾ ਹੋਇਆ ਜਿਸ ਦਿਨ ਪੰਜ ਪੰਜ ਚਾਰ ਚਾਰ ਵਾਰ ਲੋਕਾਂ ਨੇ ਉਹਨੂੰ ਘਰੋਂ ਬੁਲਾ ਬੁਲਾ ਕੇ ਉਹਦੀ ਸੁਰੀਲੀ ਆਵਾਜ਼ ਵਿਚ ਕਿੱਸੇ ਨਾ ਸੁਣੇ ਹੋਣ।

ਹੁਣ ਜਿਸ ਦਿਨ ਦੀ ਉਸ ਐਮ.ਏ. ਕੀਤੀ ਸੀ ਜਿਵੇਂ ਇਹ ਸੱਥ ਉਸ ਲਈ ਇਕ ਭੂਤਾਂ ਦਾ ਅੱਡਾ ਬਣ ਗਿਆ ਸੀ, ਇਸ ਲਈ ਨਹੀਂ ਕਿ ਉਹਨੇ ਐਮ.ਏ. ਕਰ ਲਈ ਸੀ ਤੇ ਹੁਣ ਉਹ ਲੋਕਾਂ ਦੇ ਸਟੈਂਡਰਡ ਤੋਂ ਕੁਝ ਉਚੇਰਾ ਹੋ ਗਿਆ ਸੀ, ਸਗੋਂ ਉਸ ਦੀ ਬੇਰੁਜ਼ਗਾਰੀ ਨੇ ਉਸ ਦਾ ਦਿਲ ਲੋਕਾਂ ਵੱਲੋਂ ਮੋੜ ਦਿੱਤਾ ਸੀ। ਭਾਂਤ ਭਾਂਤ ਦੀਆਂ ਹੁੰਦੀਆਂ ਟਕੋਰਾਂ ਨੇ ਉਹਨੂੰ ਮਜ਼ਬੂਰ ਕਰ ਦਿੱਤਾ ਸੀ ਉਹ ਬਿਨਾਂ ਕਿਸੇ ਨਾਲ ਅੱਖ ਮਿਲਾਏ ਅੱਗੇ ਲੰਘ ਜਾਏ। ਕਦੇ ਉਹਦੀ ਹਿੰਮਤ ਨਹੀਂ ਸੀ ਪਈ ਉਹ ਭਰੀ ਮਹਿਫਲ ਵਿਚ ਬੈਠ ਕੇ ਕਿਸੇ ਅਖ਼ਬਾਰ ਨੂੰ ਫੋਲ ਸਕੇ, ਕਿਸੇ ਖ਼ਬਰ 'ਤੇ ਬਹਿਸ ਕਰ ਸਕੇ।

ਖਬਰੇ ਕਿਉਂ ਲੋਕਾਂ ਦੇ ਨਿਹੇਰੇ ਉਸ ਵਿਚ ਇੰਨੇ ਡੂੰਘੇ ਉੱਤਰ ਗਏ ਸਨ।

ਬੋਹੜ ਦੀਆਂ ਟਾਹਣੀਆਂ ਬਹੁਤੀਆਂ ਹੀ ਵੱਧ ਕੇ ਮਿੱਠੂ ਬਾਣੀਏ ਦੀ ਹੱਟ ਤੱਕ ਅਪੜ ਗਈਆਂ ਸਨ ਤੇ ਉਹਨੇ ਵੀ ਉਨ੍ਹਾਂ ਦਾ ਪੂਰਾ ਪੂਰਾ ਫਾਇਦਾ ਉਠਾਇਆ ਸੀ। ਇਕ ਲਿੰਬ ਪੇਚ ਕੇ ਵੱਡਾ ਸਾਰਾ ਚਬੂਤਰਾ ਬਣਾ ਲਿਆ ਸੀ ਜਿਸ ਤੇ ਸਾਰਾ ਦਿਨ ਉਹ ਇਕ ਫਟੀ ਜਿਹੀ ਦਰੀ ਸੁੱਟੀ ਰੱਖਦਾ। ਜਦੋਂ ਦੋ ਭਾਈ ਕੱਠੇ ਹੋ ਗਏ ਉਹ ਉੱਠ ਬੈਠਿਆ, ਨਹੀਂ ਤਾਂ ਸਾਰਾ ਦਿਨ ਈ ਹੁੱਕੇ ਦੀ ਨੜੀ ਨੂੰ ਮੂੰਹ ਵਿਚ ਪਾਈ ਲੇਟੇ ਮਾਰਦਾ ਰਹਿੰਦਾ। ਨਿੱਕੀ ਜਿਹੀ ਹੱਟੀ ਸੀ ਜਿਸ 'ਤੇ ਕਦੇ ਕੋਈ ਭੁੱਲਿਆ ਚੁੱਕਿਆ ਗਾਹਕ ਹੀ ਆਉਂਦਾ ਸੀ ਕਦੇ ਹੀ ਉਹਦੇ ਰੰਗ ਵਿਚ ਭੰਗ ਪੈਂਦਾ ਸੀ। ਉਂਜ ਵੀ ਲੋਕਾਂ ਦੀਆਂ ਗੱਲਾਂ ਸੁਣਨ ਵਿਚ ਉਹਦਾ ਢੇਰ ਰੁਝੇਵਾਂ ਸੀ। ਬੱਸ ਸਾਰਾ ਦਿਨ ਈ ਕੰਨ ਲਾਈ ਰੱਖਦਾ।

“ਬਾਬੇ ਆਹ ਸੁਣਿਆਂ ਸੀ ਅੱਜ ਰੇਡੀਉ ਕੀ ਆਂਹਦਾ ਪਿਆ ਸੀ ?”

“ਨਾ ਬਈ ਗਿਆ ਨਹੀਂ ਘਰ ਮੈਂ ਤਾਂ। ਆਂਹਦਾ ਕੀ ਸੀ ?” ਚਿੱਟੀ ਦਾੜੀ ਵਾਲੇ ਬਾਬੇ ਨੇ ਪੁੱਛਿਆ।

“ਖਬਰਾਂ ਨਹੀਂ ਤੂੰ ਸੁਣੀਆਂ ? ਅੱਜ ਤੇ ਬੜੀਆਂ ਨਵੀਆਂ ਖਬਰਾਂ ਆਈਆਂ ਸਨ।”

“ਦੋ ਤਿੰਨ ਦਿਨ ਹੋ ਗਏ ਬਸ ਘੁਲ ਹੀ ਕਰ ਗਿਆ ਮੈਂ ਤਾਂ। ਹਾਂ ਕੀ ਖਬਰ ਆਹਨਾਂ ਤੂੰ ?”

“ਅਖੇ ਪਾਕਿਸਤਾਨ 'ਚ ਫੇਰ ਮੁਸਲਮਾਨਾਂ 'ਚ ਵੱਢ-ਟੁੱਕ ਸ਼ੁਰੂ ਹੋਈ ਪਈ ਆ। ਧੜਾ ਧੜ ਲੋਕ ਮਰੀ ਜਾਂਦੇ ਨੇ, ਲੱਖਾਂ ਭਾਰਤ ਨੂੰ ਭੱਜੇ ਆਉਂਦੇ ਨੇ। ਅੱਗੇ ਇੱਥੇ ਮੁਸਲਮਾਨ ਥੋੜੇ ਨੇ ?”

“ਵਾਹ ਉਏ ਮਿੱਠੂ ਸੇਠਾ, ਇਹ ਕੋਈ ਤੈਨੂੰ ਨਵੀਂ ਈ ਖਬਰ ਲੱਗਦੀ ਆ। ਇਹ ਤੇ ਮਾਰਚ ਦੇ ਅਖੀਰ ਦੀ ਛਿੜੀ ਆ ਤੇ ਚਲਦਾ ਜੂਨ ਦਾ ਅਖੀਰ, ਪੂਰੇ ਤਿੰਨ ਮਹੀਨੇ ਹੋ ਗਏ।”

“ਫੇਰ ਬਣੂ ਕੀ ?” ਇਵੇਂ ਲੋਕ ਮਰੀ ਜਾਣਗੇ ?”

“ਬਣਨਾ ਹੋਰ ਕੀ ਏ ? ਅੱਗੇ ਪਾਕਿਸਤਾਨ ਤੇ ਹਿੰਦੁਸਤਾਨ ਬਣ ਗਏ ਸਨ, ਹੁਣ ਪਾਕਿਸਤਾਨ ਦੇ ਫੇਰ ਦੋ ਟੋਟੇ ਹੋ ਜਾਣਗੇ, ਲੋਕਾਂ ਪਿੱਛੇ ਥੋੜਾ ਹਟਣਾ।”

“ਹਲਾ ! ਹੋਇਆ ਕੀ ਸੀ ਉਥੇ ਸਹੀ ਸਹੀ ?”

“ਪਿੱਛੇ ਜਿਹੇ ਚੋਟਾਂ ਹੋਈਆਂ ਸਨ, ਜਿਵੇਂ ਆਪਣੇ ਹੁੰਦੀਆਂ, ਬੰਗਾਲੀਆਂ ਅਵਾਮੀ ਲੀਗ ਨੂੰ ਆਪਣੀ ਬਹੁ-ਸੰਮਤੀ ਨਾਲ ਚੁਣ ਲਿਆ। ਪਿੱਛੋਂ ਲੋਕਾਂ ਆਖਿਆ ਅਵਾਮੀ ਲੀਗ ਨੂੰ ਰਾਜ ਕਾਜ ਦਾ ਕੰਮ ਸੌਂਪੇ ਤੇ ਖੁਦਮੁਖਤਾਰੀ ਦਿਉ, ਪਰ ਯਾਹੀਆ ਆਖੇ ਭੁੱਟੋ ਦੀ ਸ਼ਹਿ 'ਤੇ ਗੱਲ ਟਾਲੀ ਜਾਵੇ। ਸਿੱਧੇ ਰਾਹੇ ਆਵੇ ਹੀ ਨਾ, ਉਨ੍ਹਾਂ ਜਦੋਂ ਕੁਝ ਨਾ ਹੀ ਹੱਥ ਲੱਗਦਾ ਵੇਖਿਆ ਲੜਾਈ ਛੇੜ ਦਿੱਤੀ, ਹੋਰ ਕੀ ਹੋਣਾ ਸੀ, ਆਹ ਕਹਾਣੀ ਆ ਸਾਰੀ।”

“ਪਹਿਲੀ ਸਰਕਾਰ ਕੀ ਆਂਹਦੀ ਸੀ ਉਹਨਾਂ ਨੂੰ ? ਆਪਣੇ ਮੂਨ ਬਹਾਨ ਤੇ ਤੁਲੇ ਨੇ।”

“ਉਏ ਅਜ਼ਾਦੀ ਮੰਗਦੇ ਨੇ ਆਪਾਂ ਵਾਂਗੂੰ, ਅੱਗੇ ਇਥੇ ਥੋੜਾ ਵੱਢ-ਟੁੱਕ ਹੋਈ ਸੀ। ਸਾਲੀਆਂ ਲੋਥਾਂ ਕਿੱਥੇ ਗਿਣੀਆਂ ਜਾਂਦੀਆਂ ਸਨ। ਫੌਜੀ ਹਕੂਮਤ ਵੀ ਕੋਈ ਹਕੂਮਤ ਹੁੰਦੀ ਆ ਭਲਾ, ਨਾ ਬੋਲਣ ਦਾ ਹੱਕ, ਨਾ ਪਹਿਨਣ-ਖਾਣ ਦਾ ਹੱਕ, ਗੁਲਾਮੀ ਏ ਗੁਲਾਮੀ, ਅਜ਼ਾਦ ਹੋਣਾ ਚਾਹੁੰਦੇ ਨੇ, ਹੋ ਜਾਣਗੇ ਇਕ ਦਿਨ।

“ਹਾਂ ਜੀ ਤੇ ਇਹ ਹੁਣ ਵਿਚਾਰਾ ਹਕੂਮਤ ਆਪਣੇ ਹੱਥੋਂ ਛੱਡੇ ਵੀ ਤੇ ਕਿਵੇਂ ? ਚੂਹੀ ਸ਼ੇਰ ਬਣ ਕੇ ਫੇਰ ਕਦੀ ਚੂਹੀ ਬਣਨਾ ਚਾਹੁੰਦੀ ਏ” ਕਿਸੇ ਹੋਰ ਨੇ ਆਪਣਾ ਘੋੜਾ ਭਜਾਇਆ।”

“ਇਸੇ ਦਾ ਨਾਂਅ ਤਾਂ ਸਿਆਸਤ ਆ। ਆਪਣੇ ਨਹੀਂ ਸਰਕਾਰ ਨੇ ਵੋਟਾਂ ਵੇਲੇ ਕੀ ਨਾਹਰਾ ਲਾਇਆ ਸੀ ? ਹੁਣ ਬਜਟ 'ਚ ਕੀ ਰੰਗ ਖਿਲਾਰ ਦਿੱਤੇ ਨੇ। ਇਹ ਤੇ ਲੀਡਰ ਸਿਆਸਤਾਂ ਖੇਡਦੇ ਹੀ ਹੁੰਦੇ ਨੇ।”

“ਹੂੰ...ਤੇ ਇਹ ਗੱਲ ਜੇ। ਆਂਹਦੇ ਤਬਾਹੀ ਬਲਾ ਮਚਾ ਰੱਖੀ ਆ ਸੋਹਰਿਆਂ। ਮੁਸਲਮਾਨਾਂ ਨੇ ਆਪਣੇ ਮੁਸਲਮਾਨਾਂ ਨੂੰ ਈ ਮਾਰਨਾ ਸ਼ੁਰੂ ਕੀਤਾ। ਲਗਦੀ ਤੇ ਇਹ ਪਹਿਲੀ ਕਾਰਵਾਈ ਹੀ ਹੈਗੀ। ਅੱਗੇ ਆਪਾਂ ਤਾਂ ਕਦੇ ਇਹੋ ਜਿਹਾ ਜ਼ੁਲਮ ਸੁਣਿਆ ਨਹੀਂ।”

“ਬਈ ਸੁਣਿਆਂ ਤਾਂ ਇਵੇਂ ਹੀ ਏ।”

“ਉਂਜ ਉਹ ਤੇ ਭਲਾ ਦੂਜਿਆਂ ਮੁਲਕਾਂ ਦੀਆਂ ਗੱਲਾਂ ਹੋਈਆਂ। ਆਪਣੇ ਥੋੜਾ ਕੁਝ ਹੋਈ ਜਾਂਦਾ ਸਾਲਾ। ਕਿਤੇ ਚੈਨ ਹੈ ਮਨ ਨੂੰ ਮਿਲਦੀ ? ਬਹੁਤ ਦੂਰ ਨਾ ਜਾ ਆਪਣਾ ਪਿੰਡ ਈ ਵੇਖ ਲੈ। ਕਿਵੇਂ ਇਕ ਨਵੀਉਂ ਪਾਰਟੀ ਬਣਾਈ ਏ। ਨਵਾਂ ਹੀ ਉਠਿਆ, 'ਅਜ਼ਾਦ'। ਆਪਣੀ ਅੱਡ ਹੀ ਭਾਂਗ ਖੜੀ ਕਰ ਲਈ।”

“ਸੁਣਿਆ ਤਾਂ ਇਉਂ ਵੀ ਆ ਬਈ ਹੁਣ ਇਹ ਸਰਦਾਰ ਨਾਲ ਟੱਕਰ ਲੈਣਗੇ। ਉਹਦੀ ਜ਼ਮੀਨ ਜਬਰੀ ਕਬਜ਼ੇ ਵਿਚ ਕਰਨਗੇ।”

“ਉਏ ਐਵੇਂ ਮਾਰਦੇ ਰਹਿੰਦੇ ਨੇ। ਸ਼ਹਿਰ ਗਿਆ ਤੇ ਇਕ ਦੋ ਥਾਵਾਂ ਤੋਂ ਕੁਝ ਸੁਣ ਆਇਆ ਤੇ ਇੱਥੇ ਆ ਕੇ ਇਹੋ ਭਕਾਈ ਫੇਰ ਮਾਰਨ ਲੱਗ ਜਾਂਦਾ। ਹੋਰ ਇਹਨੂੰ ਵਿਹਲੇ ਨੂੰ ਕੋਈ ਕੰਮ ਥੋੜਾ ਆ। ਇਉਂ ਵੀ ਕਿਤੇ ਜ਼ਮੀਨਾਂ ਕਬਜ਼ੇ ਹੋਈਆਂ ਤੇ ਛੱਡੀਆਂ ਜਾਂਦੀਆਂ ਨੇ।”

“ਪਿੰਡ ਤੇ ਹੁਣ ਸੋਹਰੇ ਨੇ ਸਾਰਾ ਮਗਰ ਲਾ ਲਿਆ। ਕੀ ਬਾਜ਼ੀਗਰ, ਕੀ ਚੂੜੇ ਤੇ ਕੀ ਚਮਿਆਰ ਉਹਦੇ ਸਾਹ ਵਿਚ ਸਾਹ ਭਰਨ ਲੱਗ ਪਏ ਨੇ। ਪਤਾ ਨਹੀਂ ਕੀ ਪੱਟੀਆਂ ਪੜ੍ਹਾ ਦਿੱਤੀਆਂ ਸੂ।”

“ਉਂਜ ਤੇ ਪਿੱਛੇ ਜਿਹੇ ਸਾਰਿਆਂ ਨੂੰ ਕੰਮ ਤੋਂ ਹਟਾ ਲਿਆ ਸੀ ਤੇ ਦਿਹਾੜੀ ਵਧਾ ਕੇ ਛੱਡੀ ਸੀ। ਬੱਸ ਉਦੋਂ ਤੋਂ ਅੱਧੇ ਤਾਂ ਉਹਦੇ ਮਗਰ ਹੋ ਗਏ ਨੇ।” ਹੁਣੇ ਹੁਣੇ ਆ ਕੇ ਬੈਠਾ ਇਕ ਅੱਧਖੜ ਵੀ ਬਹਿਸ ਵਿਚ ਕੁਦ ਪਿਆ ਸੀ।

“ਮਜ਼ਦੂਰੀ ਦੀਆਂ ਗੱਲਾਂ ਹੋਰ ਹੁੰਦੀਆਂ ਤੇ ਜ਼ਮੀਨਾਂ ਖੋਹਣੀਆਂ ਹੋਰ ਗੱਲ।”

“ਉਏ ਉਨ੍ਹਾਂ ਖੋਈ ਜਬਰੀ ਥੋੜਾ ਕਰਨੀ ਆਂ। ਭਾਈਬੰਦੀ ਨਾਲ ਈ ਸਮਝਾਉਣਾ, ਤੇ ਜੇ ਨਾ ਈ ਸਮਝਿਆ ਫੇਰ ਕੀ ਏ, ਕੰਮ ਬੰਦ ਕਰਕੇ ਉਹਨੂੰ ਸਮਝਾਵਾਂਗੇ, ਹੋਰ ਕੋਈ ਮੂਨ ਖਰਾਬੇ ਥੋੜੇ ਕਰਨੇ ਨੇ।”

“ਭਲਾਈ ਆ।”

“ਇਹ ਗੱਲ ਛੱਡਦੇ ਬਾਬਿਆ ! ਅਖਬਾਰ 'ਤੇ ਤੂੰ ਨਿੱਤ ਈ ਪੜ੍ਹਦੈ। ਪਿੱਛੇ ਜਿਹੇ ਚੌਲਿਆ ਨਹੀਂ ਸੀ ਇਕ ਭੂਮੀ ਮੱਲੇ ਅੰਦੋਲਨ। ਆਖਦੇ ਨੇ ਉਦੋਂ ਕਮਿਊਨਿਸਟਾਂ ਨੇ ਬੜਾ ਕਬਜ਼ਾ ਕੀਤਾ ਸੀ।”

“ਉਏ ਛੱਡਿਆ ਕਰ ਇਹੋ ਜਿਹੀਆਂ ਗੱਲਾਂ। ਅਖਬਾਰਾਂ ਨੇ ਵੀ ਕਦੇ ਸੱਚ ਬੋਲਿਆ। ਜਿਹੜੀ ਪਾਰਟੀ ਦਾ ਅਖਬਾਰ ਹੋਇਆ ਉਸ ਦੀਆਂ ਤਾਰੀਫਾਂ ਕਰਨੀਆਂ ਹੋਈਆਂ।”

“ਚੰਗਾ ਜੀ ! ਕੌਣ ਥੋਨੂੰ ਸਮਝਾਵੇ ?” ਨੌਜਵਾਨ ਨੇ ਸਿਰ ਝਟਕ ਕੇ ਕਿਹਾ।

“ਫੇਰ ਉਨ੍ਹਾਂ ਮਾਰ ਥੋੜੀ ਖਾਧੀ ਸੀ। ਹੁਣ ਸਾਰੀ ਉਮਰ ਹੱਡਾਂ ਨੂੰ ਸੇਕੀ ਜਾਣਗੇ। ਬੈਠ ਜਾਣ ਭੂਮੀ 'ਤੇ ਕੋਠੇ ਪਾ ਕੇ ਫੇਰ।”

“ਕੁਰਬਾਨੀ ਤਾਂ ਹਰ ਕੰਮ ਲਈ ਦੇਣੀ ਪੈਂਦੀ ਏ। ਤੂੰ ਤੇ ਆਪਣਾ ਬਈ ਪੱਕੇ ਪਕਾਏ ਲੱਭੂ ਮੂੰਹ ਵਿਚ ਪੈ ਜਾਣ ਕੁਝ ਕੁਰਬਾਨੀ ਬਿਨਾਂ ਕਦੇ ਕੁਝ ਖੱਟਿਆ ਤੂੰ ਤੇ ਇਹ ਵੀ ਆਖੇਂਗਾ ਬਈ ਭਗਤ ਸਿੰਘ ਹੁਰੀਂ ਕੀ ਖੱਟ ਗਏ। ਜਾਨਾਂ ਆਪਣੀਆਂ ਗਵਾਈਆਂ ਤੇ ਜਿਹੜੇ ਆ ਥਾਂ ਥਾਂ ਬੁੱਤ ਲੱਗਦੇ ਆ। ਇਹ ਹਾਰ ਪੈਂਦੇ ਨੇ ਇਹ ਕੋਈ ਥੋੜੇ ਤਾਂ ਨਹੀਂ। ਹੋਰ ਸੋਹਰਾ, ਬਿਨਾਂ ਨਾਂ ਖਟੇ ਪੈਸਾ ਕੀ ਨਾਲ ਚਲੇ ਜਾਣਾ ? ਲੋਕੀਂ ਕਦੇ ਪਟੇਲ ਤੇ ਬੋਸ ਵਰਗੇ ਲੀਡਰਾਂ ਨੂੰ ਭੁੱਲ ਤੇ ਨਹੀਂ ਨਾ ਜਾਣਗੇ। ਕੁਰਬਾਨੀ ਕੁਰਬਾਨੀ ਹੀ ਹੁੰਦੀ ਆ ਬਾਬੇ।”

“ਪਿੱਛੇ ਜਿਹੇ ਨਰੈਣੇ ਕੇ ਜੀਤੇ ਨੇ ਵੀ ਦਿੱਤੀਓ ਸੀ ਕੁਰਬਾਨੀ। ਸਾਰਾ ਟੱਬਰ ਨਹੀਂ ਰੁਲਦਾ ਫਿਰਦਾ। ਦਰ ਦਰ ਦੀਆਂ ਠੋਕਰਾਂ। ਉਹ ਵੀ ਮਸਾਂ ਮਸਾਂ ਜਿਹੇ ਬਣਿਆ ਸੀ। ਇਕ ਵਾਰ ਤਾਂ ਲੀਡਰ ਬਣ ਕੇ ਅਗਲੇ ਨੂੰ ਖੁੰਜੇ ਲਾ ਤਾ। ਮੁੜ ਕੇ ਉੱਠਿਆ ਕੋਈ ? ਆਪੇ ਪਿੰਡ ਪੁੰਡ ਗਈ ਸਾਰੀ ਪਾਰਟੀ। ਅੱਧੇ ਤਾਂ ਮਾਰੀਆਂ ਮਰਾਈਆਂ ਮਾਰਾਂ ਸਾਂਭਣ ਵਾਲੇ ਹੁੰਦੇ ਨੇ। ਕੰਮ ਕਰਨ ਵਾਲਾ ਕੋਈ ਹੀ ਹੁੰਦਾ।”

“ਨਹੀਂ ਸਰਦਾਰ ਹੋਰ ਸਮੇਂ ਸੀ ਉਦੋਂ, ਨਾਲੇ ਉਹ ਤਾਂ ਸਮੇਂ ਈ ਹੋਰ ਸਨ। ਹੁਣ ਤੇ ਸਰਕਾਰ ਵੀ ਬਦਲ ਗਈ

ਹੋਈ ਆ। ਗਰੀਬੀ ਪੈ ਵੀ ਲੋਕਾਂ ਦੇ ਉਤੋਂ ਦੀ ਗਈ। ਗਰੀਬਾਂ ਨੂੰ ਤਾਂ ਸਾਹ ਲੈਣਾ ਵੀ ਔਖਾ ਹੋਇਆ ਪਿਆ। ਭੁੱਖਾ ਮਰਦਾ ਅਖੇ ਕੀ ਨਹੀਂ ਕਰਦਾ। ਭੁੱਖੇ ਮਰਦੇ ਲੋਕਾਂ ਡਾਕੇ ਹੀ ਮਾਰਨੇ ਨੇ।" ਕਿਸੇ ਹੋਰ ਨੇ ਕਿਹਾ।

"ਛੱਡੋ ਗੱਲਾਂ ਹੋਰ ਸਾਰੀਆਂ। ਪਿੱਛੇ ਪੜ੍ਹਿਆ ਨਹੀਂ ਸੀ ਅਖੇ ਇਕ ਮੁੰਡਾ ਬੀ.ਏ. ਕਰਕੇ ਹਟਿਆ ਸੀ। ਪੜ੍ਹਨ 'ਚ ਬੜਾ ਹੁਸ਼ਿਆਰ। ਪੜ੍ਹਨਾ ਅੱਗੇ ਉਹ ਚਾਹੇ ਪਰ ਸਾਲਾ ਪੈਸਾ ਪੱਲੇ ਨਾ। ਬੜਾ ਭੱਜਿਆ ਨੱਠਿਆ। ਰਿਸ਼ਤੇਦਾਰਾਂ ਵੀ ਜਵਾਬ ਦਿੱਤਾ ਚਿੱਟਾ ਦੁੱਖ ਵਰਗਾ। ਨੌਕਰੀ ਸੋਗਰੀ, ਉਹ ਨਾ ਮਿਲੇ। ਫੇਰ ਅਖੇ ਉਹਨੇ ਕਿਸ ਬਾਣੀਏ ਅੱਗੇ ਜਾ ਹਾੜੇ ਵੀ ਕੱਢੇ। ਉਸ ਪੰਜ ਰੁਪਏ ਸੈਂਕੜੇ ਦਾ ਵਿਆਜ ਮੰਗਿਆ। ਹਾਰ ਕੇ ਮੁੰਡੇ ਨੇ ਦੂਜਾ ਰਾਹ ਈ ਫੜਿਆ। ਦੱਸ ਭਲਾ ਇਹਦੇ 'ਚ ਕਸੂਰ ਕੀਹਦਾ ਹੋਇਆ ? ਮੁੰਡੇ ਦਾ ਕਿ ਲੋਕਾਂ ਦਾ ?

"ਉਏ ਇਹ ਤਾਂ ਠੀਕ ਆ-ਪਰ ਇਹਦਾ ਮਤਲਬ ਇਹ ਤੇ ਨਹੀਂ ਨਾ ਬਈ ਉੱਝ ਕਿਸੇ ਦੀ ਜਾਇਦਾਦ 'ਤੇ ਕਬਜ਼ੇ ਕਰੀ ਜਾਉ ਤੇ ਲੁੱਟ ਮਾਰ ਮਚਾਈ ਜਾਓ।"

"ਇਹ ਬੋੜਾ ਮੈਂ ਆਹਨਾਂ। ਉਨ੍ਹਾਂ ਦਾ ਮਕਸਦ ਤਾਂ ਇੰਨਾ ਕੁ ਏ ਬਈ ਲੋਕਾਂ ਨੂੰ ਘੱਟੋ ਘੱਟ ਜੀਉਣ ਦੀ ਸਹੂਲਤ ਤਾਂ ਮਿਲ ਜਾਏ। ਇਹ ਤਾਂ ਨਾ ਹੋਵੇ ਬਈ ਇਕ ਪੜ੍ਹਨਾ ਚਾਹੁੰਦਾ, ਪੜ੍ਹਨ ਦੇ ਯੋਗ ਵੀ ਏ, ਅੱਗੇ ਨੂੰ ਤਰੱਕੀ ਕਰਨ ਜੋਗਾ ਵੀ ਆ, ਪੈਸੇ ਨਾ ਹੋਣ ਕਰਕੇ ਘਰ ਦੀ ਚਾਰ ਦੀਵਾਰੀ ਅੰਦਰ ਪਿਆ ਤਾਂ ਨਾ ਸੜਦਾ ਰਹੇ। ਬਿਨਾਂ ਕਿਸੇ ਫਿਕਰ ਫਾਕੇ ਤੇ ਕਿਸੇ ਕਿੱਤੇ ਤੇ ਤਾਂ ਪਹੁੰਚ ਸਕੇ। ਹੁਣ ਕਾਲਜਾਂ 'ਚ ਪੜ੍ਹਦਿਆਂ ਨੂੰ ਤਾਂ ਪੰਜਾਹ ਫਿਕਰ ਤਾਂ ਘਰਾਂ ਦੇ ਹੁੰਦੇ ਨੇ ਫੇਰ ਕੋਈ ਪੜ੍ਹੇ ਕੀ ਸਵਾਹ ? ਨਾਲੇ ਇਹ ਵੀ ਗਰੀਬਾਂ ਦੇ ਦਿਲਾਂ 'ਤੇ ਲੂਣ ਮਲਣ ਵਾਲੀ ਗੱਲ ਹੁੰਦੀ ਏ। ਬਈ ਇਕ ਤਾਂ ਮੇਰੇ ਵਰਗਾ ਕਿਤੇ ਕਾਰ ਵਿਚੋਂ ਪੈਰ ਈ ਨਾ ਕੱਢੇ ਤੇ ਥੋਡੇ ਵਰਗੇ ਬਜ਼ੁਰਗਾਂ ਦੇ ਖੁਰੜੇ ਪਸ਼ੂਆਂ ਦੇ ਖੁਰਾਂ ਹੇਠਾਂ ਵਢੀਦੇ ਰਹਿਣ। ਸੱਪਾਂ ਦੀਆਂ ਸਿਰੀਆਂ ਨਾਲ ਤੁਸੀਂ ਖੇਡਦੇ ਰਹੋ ਤੇ ਦਾਣਿਆਂ ਦੀਆਂ ਟਰਾਲੀਆਂ ਆ ਕੇ ਮੈਂ ਸਾਂਭਦਾ ਰਹਾਂ। ਸਿਰਫ ਇਸੇ ਲਈ ਕਿ ਅਸੀਂ ਜ਼ਮੀਨ ਦੇ ਕਾਮੇ ਆਂ ਤੇ ਉਹ ਮਾਲਕ, ਨਾਲੇ ਆਖਦੇ ਨੇ ਜ਼ਮੀਨ ਸਾਡੀ ਮਾਂ ਹੈ ਫੇਰ ਮਾਂ ਤੇ ਤਾਂ ਪੁੱਤਾਂ ਦਾ ਹੱਕ ਬਰਾਬਰ ਹੁੰਦਾ। ਕੋਈ ਵੱਡਾ ਹੋਵੇ ਭਾਵੇਂ ਛੋਟਾ, ਨਾਲੇ ਜਿਹੜਾ ਉਹਦੀ ਸੇਵਾ ਕਰੇ ਉਹਦੇ ਨਾਲ ਈ ਮਾਂ ਦਾ ਮੋਹ-ਪਿਆਰ ਜ਼ਿਆਦਾ ਹੁੰਦਾ ਕਿ ਵਿਹਲੜ ਨਾਲ। ਹੈ ਤਾਂ ਉਨ੍ਹਾਂ ਦੀ ਗੱਲ ਕਿਸੇ ਹੱਦ ਤੱਕ ਠੀਕ ਹੀ, ਅਸੀਂ ਮੰਨੀਏ ਭਾਵੇਂ ਨਾ। ਇਕ ਗੱਲ ਬਾਬੇ ਹੋਰ ਵੀ ਹੁੰਦੀ ਆ। ਉਹ ਇਨ੍ਹਾਂ ਮੁਸ਼ਕਲਾਂ ਵਿਚੋਂ ਲੰਘੇ ਹੁੰਦੇ ਨੇ। ਕਈ ਕਈ ਦਿਨ ਭੁੱਖੇ ਕੱਟੇ ਹੁੰਦੇ ਨੇ। ਇਸੇ ਲਈ ਮਜ਼ਬੂਰ ਹੁੰਦੇ ਨੇ। ਇਹ ਤੇ ਪਿੰਡ ਦੇ ਬੰਦੇ ਨੇ, ਪਿੰਡ ਖਾਤਰ ਨੇ।"

"ਅਮੀਰੀ ਗਰੀਬੀ ਤਾਂ ਬਣੀ ਆਈ ਆ ਪਹਿਲੇ ਦਿਨ ਦੀ ਈ। ਕੋਈ ਇਹ ਨਵੀਂ ਬੀਮਾਰੀ ਤਾਂ ਨਹੀਂ ਫੈਲ ਗਈ ਕੋਈ।"

"ਮੇਰਾ ਖਿਆਲ ਆ ਤੇਰੇ ਦਿਮਾਗ ਵਿਚ ਭੂਸਾ ਭਰਿਆ ਹੋਇਆ। ਤੇਰੇ ਕੋਲ ਹੈਨ ਨਾ ਚਾਰ ਦਾਣੇ, ਤੈਨੂੰ ਗੱਲਾਂ ਆਉਣੀਆਂ ਈ ਹੋਈਆਂ। ਕਦੇ ਆਪਣੇ ਸੀਰੀਆਂ ਦਾ ਹਾਲ ਪੁੱਛ ਕੇ ਤੇ ਵੇਖੀਂ। ਪੰਜ ਸੌ 'ਚ ਅਗਲੇ ਨੂੰ ਖਰੀਦ ਕੇ ਈ ਰੱਖ ਲੈਂਦੇ ਓ। ਸਾਰਾ ਦਿਨ ਖੱਲ ਲਾਹੁਣ ਨੂੰ। ਕਦੇ ਆਪਣੇ ਲਾਡਲਿਆਂ ਤੋਂ ਲਿਆ, ਉਨ੍ਹਾਂ ਜਿੰਨਾ ਕੰਮ। ਪਿੱਛੇ ਜਿਹੇ ਯਾਦ ਆ ਬੱਗੇ ਬਾਜ਼ੀਗਰ ਦੇ ਮੁੰਡੇ ਦੀ ਬਾਂਹ ਕੱਟ ਗਈ ਸੀ ਮਸ਼ੀਨ 'ਚ ਆ ਕੇ, ਵਿਚਾਰਾ ਮਾਂ ਬਾਰੂ ਸੀ-ਪੰਦਰਾਂ ਸਾਲਾਂ ਦੀ ਉਮਰ ਸੀ, ਦੋ ਸੌ ਇਲਾਜ ਨੂੰ ਵੀ ਨਹੀਂ ਸੀ ਦਿੱਤਾ। ਆਪਦਾ ਹੁੰਦਾ ਤਾਂ ਤਰਬੱਲੀ ਨਾ ਮਚਾ ਦਿੰਦਾ। ਠੀਕ ਆ ਗੱਲਾਂ ਆਉਂਦੀਆਂ ਹੀ ਹੁੰਦੀਆਂ।" ਕੁਝ ਦੇਰ ਚੁਪ ਰਹਿ ਕੇ ਫੇਰ ਬੋਲਿਆ,

"ਮੈਂ ਆਹਨਾਂ, ਜੇ ਦੋ ਮਹੀਨੇ ਇਹ ਸਭਾ ਹੋਰ ਕੱਢ ਗਈ ਤਾਂ ਪਿੰਡ ਨੂੰ ਸਵਰਗ ਬਣਾ ਦੇਣਗੇ, ਵੇਖੀਂ ਅਜ਼ਾਦ ਨੂੰ।"

"ਹੋਰਾਂ ਗੱਲਾਂ ਦਾ ਤਾਂ ਪਤਾ ਨਹੀਂ, ਇੰਨਾਂ ਜ਼ਰੂਰ ਕਹਾਂਗਾ ਬਈ ਅਗਲੇ ਮੁੜ੍ਹੋਂ ਕੋਈ ਘੱਟ ਨਹੀਂ ਹੁੰਦੇ। ਉਨ੍ਹਾਂ ਵੀ ਮਾਂ ਦਾ ਦੁੱਖ ਪੀਤਾ ਹੁੰਦਾ। ਭੋਰਾ ਖ਼ਬਰ ਉਹਨਾਂ ਦੇ ਕੰਨ 'ਚ ਪਈ ਨਹੀਂ, ਉਦੋਂ ਹੀ ਕਿਸੇ ਨਾ ਕਿਸੇ ਅੜਾ ਕੇ ਰੱਖ ਦੇਣੇ। ਪੁਲਿਸ ਤਾਂ ਪਲਦੀ ਈ ਇਨ੍ਹਾਂ ਦੇ ਸਿਰ 'ਤੇ ਹੈ। ਸਾਰਾ ਦਿਨ ਜਦੋਂ ਇਨ੍ਹਾਂ ਦੇ ਹੀ ਰਹਿਣਾ, ਇਨ੍ਹਾਂ ਦੀਆਂ

ਕਰਨੀਆਂ, ਖਾਣਾ ਪੀਣਾ ਤੇ ਐਸ਼ਾਂ ਲੁੱਟਣੀਆਂ, ਫੇਰ ਉਨ੍ਹਾਂ ਕੋਈ ਕਿਸੇ ਤੋਂ ਬਾਹਰ ਬੋੜਾ ਰਹਿਣਾ।" ਬੁੱਢੇ ਦੇ ਅੰਦਰ ਆਪਣਾ ਪਾਲਾ ਸੀ, ਜਿਹੜਾ ਉਹਨੂੰ ਖਾ ਰਿਹਾ ਸੀ।

"ਤੂੰ ਤਾਂ ਬਾਬਿਆ ਇਵੇਂ ਗੱਲਾਂ ਮਾਰਦਾ ਜਿਵੇਂ ਕਿਤੇ ਅੰਗਰੇਜ਼ਾਂ ਦੇ ਵਕਤ 'ਚ ਫਿਰਦਾ ਹੋਵੇਂ। ਉਨ੍ਹਾਂ ਸਮਿਆਂ ਨੂੰ ਲੰਘੇ ਕਈ ਸਾਲ ਹੋ ਗਏ ਨੇ ਬਾਬੇ ! ਪੂਰੇ ਚਾਲ੍ਹੀ ਸਾਲ। ਹੁਣ ਅਸੀਂ ਆਜ਼ਾਦ ਹਾਂ, ਆਜ਼ਾਦ। ਕੁਝ ਯਾਦ ਰਿਹਾ ਤੈਨੂੰ। ਪੁਲਿਸ ਦੀ ਮਜ਼ਾਲ ਨਹੀਂ ਰਹੀ, ਮਨਮਾਨੀ ਕਰ ਜਾਏ।

"ਤੈਨੂੰ ਪਤਾ ਨਹੀਂ ਹਾਲੇ ਨਿੱਕਿਆ ! ਤੇਰੇ 'ਚ ਨਵਾਂ ਖੂਨ ਟੱਪਦਾ। ਅਸੀਂ ਵੀ ਇਹ ਵਾਲ ਕੋਈ ਧੁੱਪ 'ਚ ਸਫੈਦ ਨਹੀਂ ਕੀਤੇ। ਹੁਣ ਇਹ ਦੱਸ ਬਈ ਦੋ ਮਹੀਨੇ ਪਹਿਲਾਂ ਕੁੱਟਿਆ ਨਹੀਂ ਸੀ ਸਰਦਾਰ ਨੇ ਜਗੀਰ ਨੂੰ। ਬਣਾਇਆ ਸੀ ਨਾ ਫੀਮ ਦਾ ਕੇਸ। ਕੀਹਨੂੰ ਨਹੀਂ ਪਤਾ ਉਹ ਝੂਠਾ ਸੀ। ਉਹ ਵੀ ਮਾੜਾ ਜਿਹਾ ਮੂੰਹ ਮਾਰਦਾ ਸੀ।

"ਤੇ ਫੇਰ ਤਾਂ ਤੈਨੂੰ ਪਤਾ ਈ ਕੱਖ ਦਾ ਨਹੀਂ। ਝਗੜੇ ਤਾਂ ਇਹੋ ਨੇ। ਉਦੋਂ ਇਹ ਪਾਰਟੀ ਜਥੇਬੰਦ ਈ ਕਦੋਂ ਹੋਈ ਸੀ। ਉਥੋਂ ਤਾਂ ਜਵਾਨਾਂ ਦੇ ਖੂਨ ਉਬਲੇ ਨੇ। ਅੱਜ ਉਸ 'ਤੇ ਹੱਥ ਪਿਆ, ਕੱਲ੍ਹ ਨੂੰ ਕਿਸੇ ਹੋਰ 'ਤੇ ਟਿਕ ਜਾਣਾ ਸੀ। ਨਾਲੇ ਐਤਕੀਂ ਨੁਹਾਰ ਬਦਲ ਗਈ ਆ। ਇਸ ਵਾਰ ਤਾਂ ਉਹਦੇ ਨਾਲ ਗੱਲ ਵੀ ਨਹੀਂ ਕਰਨੀ। ਬੱਸ ਸਾਰੇ ਕੰਮਾਂ ਦਾ ਬਾਈਕਾਟ ਕਰ ਦੇਣਾ। ਨਾ ਕੋਈ ਜ਼ਮੀਨ ਵਾਹੇ, ਨਾ ਸਾਂਭੇ, ਕੁਝ ਨਹੀਂ ਕਰਨਾ।"

"ਅਗਲਾ ਬਾਹਰੋਂ ਮੰਗਾ ਲਉ।"

"ਬੁੜੇ ਦਾ ਈ ਰਾਜ ਆ ਬਾਬਿਆ ! ਸਾਰੇ ਪਿੰਡਾਂ ਵਿਚ ਸਭਾਵਾਂ ਬਣ ਗਈਆਂ ਨੇ, ਤੇਰਾ ਪਿੰਡ ਤਾਂ ਸਾਰਿਆਂ ਨਾਲੋਂ ਪਿੱਛੋਂ ਜਾਗਿਆ। ਇਹ ਤੇ ਕਰਤਾਰ ਨੇ ਵਿਚ ਪੈ ਕੇ ਪਿੰਡ ਨੂੰ ਬਚਾਅ ਲਿਆ ਸਮਝ। ਕਿਸੇ ਦੀ ਮਜ਼ਾਲ ਨਹੀਂ ਬਾਹਰੋਂ ਕਾਮਾ ਆ ਜਾਏ। ਅੱਗੋਂ ਉਨ੍ਹਾਂ ਵੀ ਆਪਣੇ ਕੰਮ ਸਵਾਰਨੇ ਨੇ। ਤੂੰ ਵੇਖੀਂ ਬਾਬੇ ਐਤਕੀਂ ਬਣਦਾ ਕੀ ਏ।"

"ਚੰਗਾ ਚੱਲ ਛੱਡ ਉਨ੍ਹਾਂ ਦੀਆਂ ਗੱਲਾਂ, ਬਈ ਆ ਜਿਹੜਾ ਤੂੰ ਕਰਤਾਰ ਦਾ ਨਾਂ ਲਿਆ ਇਹ ਵੀ ਪਾਰਟੀ 'ਚ ਗਲਿਐ ?"

ਜੇ ਰਲ ਗਿਆ ਫੇਰ ਕੀ ਗਊ ਮਰ ਗਈ। ਪਾਰਟੀ ਕੋਈ ਮਾੜੀ ਗੱਲ ਤਾਂ ਨਹੀਂ, ਕੋਈ ਕੰਜਰਖਾਨੇ ਤਾਂ ਨਹੀਂ ਕਰਦੀ, ਨਾ ਤੀਵੀਆਂ ਕੱਢਦੀ ਵੇਚਦੀ ਏ। ਪਿੰਡ ਨੂੰ ਸੋਧਨ ਦੇ ਈ ਉਨ੍ਹਾਂ ਨੇ ਉਪਰਾਲੇ ਕੀਤੇ ਨੇ। ਮੈਂ ਵੀ ਉਨ੍ਹਾਂ ਦਾ ਮੈਂਬਰ ਆ। ਪਿੰਡ ਦੇ ਅੱਡੇ ਤੇ ਬੈਠ ਬਣਾਏ ਨੇ। ਬਰਾਂਡੇ ਲਈ ਇੱਟਾਂ ਪਾਈਆਂ। ਪਾਣੀ ਲਈ ਖੋਲ ਬਣਾਈ। ਸਕੂਲ ਅੱਪਗਰੇਡ ਕਰਾਇਆ। ਥੋਡੇ ਲਈ ਨਿੱਤ ਅਖ਼ਬਾਰ ਆਉਣ ਲੱਗ ਪਏ ਨੇ। ਮਾੜਾ ਕੰਮ ਦੱਸ ਉਨ੍ਹਾਂ ਕੀ ਕੀਤਾ ? ਹੁਣ ਲੋਕਾਂ ਤੋਂ ਟੈਰੀਟਰਾਂ ਲਈ ਸਕਿਉਰਟੀਆਂ ਭਰਾਉਂਦੇ ਨੇ, ਟਿਊਬਵੈਲ ਦਿਵਾਉਂਦੇ ਨੇ ਤੇ ਵੇਖੀਂ ਅਗਲੇ ਸਾਲ ਦਾਣੇ ਵੀ ਤੁਹਾਡੇ ਘਰੋਂ ਹੀ ਖਰੀਦੇ ਜਾਇਆ ਕਰਨਗੇ। ਹੁਣ ਸ਼ਹਿਰ ਜਾਂਦੇ ਓ, ਅੱਧੇ ਆੜਤੀਆਂ ਦੇ, ਅੱਧੇ ਪੱਲੇ ਪੈਂਦੇ ਨੇ। ਫੇਰ ਮੀਂਹ ਕਣੀ ਦਾ ਡਰ-।"

"ਇਹ ਤੇ ਕੰਮ ਥੋਡੇ ਭਲਾ ਚੰਗੇ ਨੇ, ਪਰ ਸਰਦਾਰ ਤੇ ਜ਼ਮੀਨਾਂ ਵਾਲੀਆਂ ਗੱਲਾਂ ਆਪਾਂ ਨੂੰ ਚੰਗੀਆਂ ਨਹੀਂ ਲੱਗੀਆਂ।"

"ਇਹ ਵੀ ਚੰਗੀਆਂ ਲੱਗਣ ਲੱਗ ਜਾਣੀਆਂ, ਕੁਝ ਚਿਰ ਸਸਤਾ ਬੋੜਾ ਜਿਹਾ।"

"ਹਾਂ ਤੇ ਫੇਰ-ਕਰਤਾਰ ਬਾਰੇ ਤੂੰ ਕੋਈ ਗੱਲ ਨਹੀਂ ਕੀਤੀ।"

"ਤੈਨੂੰ ਦੱਸ ਤੇ ਦਿੱਤਾ, ਉਸੇ ਦੇ ਉਪਰਾਲੇ ਨਾਲ ਸਾਰਾ ਕੰਮ ਬਣਿਆ। ਆਜ਼ਾਦ ਨੂੰ ਉਸ ਨੇ ਮੂਹਰੇ ਲਾਇਆ ਸੀ ਤੇ ਜਿਹੜੇ ਕੰਮ ਮੈਂ ਤੈਨੂੰ ਪਹਿਲਾਂ ਗਿਣਾਏ ਨੇ ਸਾਰੇ ਉਹਦੀ ਦੇਣ ਹੈ। ਕਰੇ ਕੀ ਵਿਚਾਰਾ ? ਬੇਰੁਜ਼ਗਾਰੀ ਨੇ ਮਾਰ ਸੁੱਟਿਆ, ਨਹੀਂ ਤੇ ਦਿਮਾਗ ਇਹੋ ਜਿਹਾ ਬੱਸ ਗੱਲਾਂ ਛੱਡ ਦੇ, ਤੂੰ ਤੇ ਸਭ ਕੁਝ ਭੁੱਲ ਕੇ ਉਸ ਦਾ ਪੁਜਾਰੀ ਬਣ ਜਾਏ। ਕਦੇ ਮਿਲ ਕੇ ਦੇਖੀਂ।"

"ਲੈ ਯਾਦ ਈ ਕੀਤਾ ਸੀ ਔਹ ਆਉਂਦਾ ਤੁਰਿਆ।" ਮਿੱਠੂ ਬਾਣੀਏ ਨੇ ਹੁੱਕੇ ਦੀ ਅੱਗ ਠੀਕ ਕਰਦਿਆਂ

ਦੂਰੋਂ ਆਉਂਦੇ ਕਰਤਾਰ ਵੱਲ ਇਸ਼ਾਰਾ ਕੀਤਾ।

ਸਾਰਿਆਂ ਦੀਆਂ ਨਿਗਾਹਾਂ ਦੂਰੋਂ ਪੂਣੀ ਵਰਗੇ ਮੂੰਹ ਵਾਲੇ ਕਰਤਾਰ ਨੂੰ ਘੇਖਣ ਲੱਗ ਪਈਆਂ। ਤੋਰ ਇਸ ਤਰ੍ਹਾਂ ਸੁਸਤ ਹੋ ਗਈ ਹੋਈ ਸੀ। ਜਿਵੇਂ ਲੱਖਾਂ ਮਣ ਬੋਝ ਧੋਣ 'ਤੇ ਧਰਿਆ ਹੋਵੇ। ਮੀਲਾਂ ਦਾ ਸਫ਼ਰ ਕਰਕੇ ਅੱਗ ਅੱਗ ਟੁੱਟ ਰਿਹਾ ਹੋਵੇ। ਸਰੀਰ ਨਿਵਾਲ ਹੋਇਆ ਸੀ ਘੁਲ ਕੇ ਹਟੇ ਇਕ ਪਹਿਲਵਾਨ ਵਾਂਗ।

ਕਰਤਾਰ ਕੋਠੀ ਵਾਲੇ ਸਰਦਾਰ ਦੀ ਕੋਠੀ ਤੋਂ ਆ ਰਿਹਾ ਸੀ। ਪੰਜ ਹਜ਼ਾਰ ਦੀ ਸਮੱਸਿਆ ਉਸ ਅੱਗੇ ਤਾਰਿਆਂ ਵਾਂਗ ਘੁੰਮ ਰਹੀ ਸੀ। ਮੱਥੇ 'ਤੇ ਤਰੇਲੀਆਂ ਦੇ ਫੁਹਾਰੇ ਫੁੱਟੇ ਹੋਏ ਸਨ। ਇਕ ਸੈਂਕੜੇ ਵੱਟਾਂ ਵਾਲੀ ਪੈਂਟ ਸੀ ਜਿਹੜੀ ਪਸੀਨੇ ਨਾਲ ਗੱਚ ਹੋ ਗਈ ਸੀ।

ਉਸ ਨੂੰ ਇਸ ਤਰ੍ਹਾਂ ਦੀ ਹਾਲਤ ਵਿਚ ਵੇਖ ਕੇ ਕਿਸੇ ਬੁਲਾਣਾ ਠੀਕ ਨਾ ਸਮਝਿਆ।

ਆਪਣੇ ਘਰ ਪਹੁੰਚਣ ਲਈ ਕਰਤਾਰ ਨੂੰ ਲਾਜ਼ਮੀ ਸੱਥ ਵਿਚੋਂ ਲੰਘਣਾ ਪੈਂਦਾ ਸੀ। ਸੱਥ ਵਿਚੋਂ ਲੰਘਣਾ ਉਹ ਸੱਪਾਂ ਵਾਲੀਆਂ ਖੁੰਡਾਂ ਉਪਰੋਂ ਲੰਘਣ ਨਾਲੋਂ ਘੱਟ ਨਹੀਂ ਸੀ ਸਮਝਦਾ। ਖੁੰਡਾਂ 'ਤੇ ਬੈਠੇ ਉਸ ਦੇ ਹਾਣੀ ਤੇ ਤਾਸ਼ ਖੇਡਦੇ ਬੁੱਢੇ ਉਹਦੇ ਤੇ ਜਦੋਂ ਵਿਅੰਗ ਕਸਦੇ ਉਹਨੂੰ ਕਾਂਝਾ ਛਿੜ ਜਾਂਦਾ।

ਸੱਥ 'ਚ ਪਹੁੰਚ ਕੇ ਉਸ ਦੇ ਕਦਮ ਤੇਜ਼ ਹੋ ਗਏ।

ਨਿੱਤ ਵਾਂਗ ਫੇਰ ਆਪਣੇ 'ਤੇ ਚਲਦੇ ਵਿਅੰਗ ਉਹਨੂੰ ਸੁਣਾਈ ਦੇਣ ਲੱਗੇ। ਕਿਸੇ ਬੁੱਢੇ ਦੇ ਹੌਲੇ ਜਿਹੇ ਕਰੇ ਸ਼ਬਦ ਵੀ ਅਛੋਪਲੇ ਜਿਹੇ ਉਹਦੇ ਕੰਨੀ ਆ ਪਏ।

ਆਹ ਚੱਜ ਕਰਦੇ ਆ ਅੱਜ ਕੱਲ੍ਹ ਦੇ ਪਾੜੇ। ਕਿੰਨੀ ਹਾਲੀਂ ਆਹ ਮੁੰਡਾ ਪਿਉ ਨੇ ਪੜ੍ਹਾਇਆ। ਮਸਾਂ ਹੱਡ ਰੋਲ ਕੇ ਤਿੰਨ ਕਿੱਲੇ ਜ਼ਮੀਨ ਸੰਵਾਰੀ ਸੀ-ਪਿਉ ਦੇ ਸ਼ੇਰ ਨੇ ਸਾਰੀ ਮੁੰਡੇ 'ਤੇ ਲਾ ਦਿੱਤੀ। ਅਸ਼ਕੇ ਜਾਈਏ। ਇਹਨਾਂ ਸਹੁਰਿਆਂ ਨੂੰ ਸ਼ਰਮ ਨਹੀਂ ਆਉਂਦੀ ਪਤਲੂਨ ਵਿਚ ਹੱਥ ਪਾਈ ਫਿਰਦਿਆਂ ਨੂੰ।

ਇਸ ਤੋਂ ਪਹਿਲਾਂ ਕਿ ਉਹ ਅਗਾਂਹ ਲੰਘ ਜਾਂਦਾ ਇਕ ਹੋਰ ਨੇ ਕਿਹਾ,

“ਪਤਾ ਨਹੀਂ ਚੰਦਰੇ ਨੇ ਕੀ ਪੜ੍ਹਾਈ ਪੜ੍ਹੀ ਏ ? ਸਰਪੰਚ ਦਾ ਮੁੰਡਾ ਸੀ ਆਉਂਦਾ ਅਟਕ ਗਿਆ।”

ਉਹ ਕੰਨਾਂ ਵਿਚ ਤੇਲ ਪਾਈ ਤੁਰਦਾ ਰਿਹਾ। ਉਸ ਦੀ ਹਿੰਮਤ ਨਹੀਂ ਸੀ ਉਹ ਪਿਛਾਂਹ ਮੁੜ ਕੇ ਉਨ੍ਹਾਂ ਨਾਲ ਅੱਖਾਂ ਮਿਲਾ ਸਕੇ। ਉਸ ਦੀ ਐਮ.ਏ. ਤਾਂ ਉਨ੍ਹਾਂ ਦੀ ਅਨਪੜ੍ਹਤਾ ਨਾਲੋਂ ਕਿਤੇ ਸਸਤੀ ਸੀ। ਵੀਹਾਂ ਸਾਲਾਂ ਤੋਂ ਉਹਦੇ ਸਾਥੀ ਕੁਝ ਤਾਂ ਕਮਾਉਂਦੇ ਆ ਰਹੇ ਸਨ ਤੇ ਉਹ ਪੈਸੇ ਪਾਣੀ ਵਾਂਗ ਹੀ ਵਹਾਈ ਗਿਆ ਸੀ। ਆਪਣੇ ਆਪ ਨੂੰ ਵਿਅੰਗ ਦੇ ਯੋਗ ਸਮਝਦਾ ਸੀ। ਲੋਕਾਂ ਦੀਆਂ ਗੱਲਾਂ ਸੱਚ ਸਨ। ਉਹਨੂੰ ਕਿਸੇ ਨਾਲ ਸ਼ਿਕਵਾ ਵੀ ਨਹੀਂ ਸੀ। ਪੰਜ ਹਜ਼ਾਰ ਫੂਕ ਕੇ ਜੇ ਉਹ ਲੱਗ ਗਿਆ ਸੀ ਤਾਂ ਇਸ ਵਿਚ ਕੀ ਵਡਿੱਤਨ ਸੀ ?

ਅੱਜ ਲੋਕਾਂ ਦੀਆਂ ਗੱਲਾਂ ਉਸ ਤੋਂ ਸਹਿ ਨਹੀਂ ਸਨ ਹੋਈਆਂ। ਉਸ ਦਾ ਮਨ ਕਰ ਉਠਿਆ ਸੀ ਕਿ ਉਹ ਉਨ੍ਹਾਂ ਨੂੰ ਕੇਸਾਂ ਤੋਂ ਫੜ ਕੇ ਪੁੱਛੇ ਪਰ ਹਾਲੀ ਸਮਾਂ ਨਹੀਂ ਸੀ ਆਇਆ।

ਕਰਤਾਰ ਦੇ ਕਦਮ ਹੋਰ ਤੇਜ਼ ਹੋ ਗਏ। ਆਪਣੇ ਆਪ ਨੂੰ ਘੜੀਸਦਾ ਉਹ ਘਰ ਜਾ ਡਿੱਗਿਆ।



6

ਨਿਰਾਸ਼ ਹੋਇਆ ਕਰਤਾਰ ਸਿੱਧਾ ਅੰਦਰਲੀ ਕੋਠੜੀ ਵਿਚ ਜਾ ਡਿੱਗਿਆ। ਨਾ ਆਪਣੀ ਮਾਂ ਨਾਲ ਗੱਲ ਕੀਤੀ, ਨਾ ਰੋਟੀ ਖਾਧੀ ਤੇ ਨਾ ਪਾਣੀ ਪੀਤਾ। ਖ਼ਬਰੇ ਉਹ ਦਾ ਅੰਦਰ ਮਰ ਕਿਉਂ ਗਿਆ ਸੀ। ਸਰਦਾਰ ਦੇ ਸ਼ਬਦ ਬਰਾਬਰ ਉਹਦੇ ਦਿਮਾਗ ਵਿਚ ਚੱਕਰ ਲਾਉਂਦੇ ਰਹੇ। ਕਿਸੇ ਹੱਦ ਤੱਕ ਉਹਦੀ ਗੱਲ ਠੀਕ ਵੀ ਸੀ। ਪੰਜ ਚਾਰ ਹਜ਼ਾਰ ਨਾਲ ਜੇ ਕੰਮ ਬਣ ਜਾਏ ਤਾਂ ਠੋਕਰਾਂ ਨਾਲੋਂ ਤਾਂ ਚੰਗਾ ਸੀ। ਉੱਝ ਵੀ ਤੇ ਉਹ ਡੇਢ ਸਾਲ ਤੋਂ ਵਿਹਲਾ ਫਿਰਦਾ ਹੀ ਸੀ ਤੇ ਨਾਲੇ ਇਹ ਤਾਂ ਅੱਜ ਕੱਲ੍ਹ ਦਾ ਰਿਵਾਜ ਦੀ ਬਣ ਗਿਆ ਸੀ।

ਸਰਦਾਰ ਦੀ ਪੰਜ ਹਜ਼ਾਰ ਦੀ ਸ਼ਰਤ ਉਹਨੂੰ ਵੱਢ ਵੱਢ ਖਾਣ ਲੱਗੀ। ਇਸ ਵਕਤ ਤੇ ਘਰ ਖੋਟਾ ਪੈਸਾ ਤੱਕ ਵੀ ਨਹੀਂ ਸੀ। ਵਾਰ ਵਾਰ ਉਹਦੀ ਨਿਗਾਹ ਬਾਕੀ ਬਚਦੀ ਕਿੱਲਾ ਜ਼ਮੀਨ 'ਤੇ ਜਾ ਟਿਕਦੀ। ਕਦੇ ਜ਼ਮੀਨ ਨੂੰ ਵੇਚਣ ਬਾਰੇ ਸੋਚਦਿਆਂ ਹੀ ਉਹਨੂੰ ਕਾਂਝਾ ਛਿੜ ਜਾਂਦਾ। ਕਦੇ ਸਥ 'ਚ ਬੈਠੇ ਬੁੱਢਿਆਂ ਦੇ ਨਿਹੋਰੇ ਉੱਚੀ ਹੋ ਕੇ ਉਹਦੇ ਕੰਨਾਂ 'ਚ ਗੂੰਜਦੇ ਤੇ ਕਦੇ ਪਿਛਲੀ ਵਾਰ ਜ਼ਮੀਨ ਗਹਿਣੇ ਪਾਉਣ ਦਾ ਦ੍ਰਿਸ਼ ਅੱਗੇ ਤਾਜ਼ਾ ਹੋ ਜਾਂਦਾ। ਕਿਸੇ ਨੂੰ ਆਪਣੀ ਚੀਜ਼ ਦੇ ਹੱਕ ਦੇਣ ਸਮੇਂ ਕੀ ਗੁਜ਼ਰਦੀ ਹੈ ਉਸ ਤੋਂ ਭੁੱਲਿਆ ਨਹੀਂ ਸੀ। ਪਿੰਡ ਵਿਚ ਉਹਦੀ ਸਾਂਝ ਮੁੱਕ ਜਾਣੀ ਸੀ। ਆਪਣੇ ਖੇਤ ਕਿਸੇ ਹੋਰ ਦੇ ਹੋ ਜਾਣੇ ਸਨ। ਉਨ੍ਹਾਂ ਵਿਚ ਉਹ ਹਿੱਕ ਦੜਾਂਦਾ ਨਹੀਂ ਜਾ ਸਕੇਗਾ। ਭਾਂਤ ਭਾਂਤ ਦੇ ਵਿਚਾਰ ਦਿਮਾਗ ਵਿਚ ਉੱਛਲ ਰਹੇ ਸਨ ਜਿਨ੍ਹਾਂ ਤੋਂ ਡਰਦਾ ਉਹ ਗਰਮੀ ਦੇ ਮਹੀਨੇ ਕੰਢੀ ਜਾ ਰਿਹਾ ਸੀ।

ਬਚਦੀ ਕਿੱਲਾ ਜ਼ਮੀਨ ਨਾਲੋਂ ਕਰਤਾਰ ਕਿਸੇ ਹਾਲਤ ਵਿਚ ਵੀ ਜੁਦਾ ਨਹੀਂ ਸੀ ਹੋ ਸਕਦਾ। ਸੈਂਕੜੇ ਯਾਦਾਂ ਸਨ ਜਿਹੜੀਆਂ ਕਰਤਾਰ ਨੂੰ ਜ਼ਮੀਨ ਨਾਲ ਬੰਨ੍ਹੀ ਬੈਠੀਆਂ ਸਨ। ਨਾ ਉਹ ਉਨ੍ਹਾਂ ਯਾਦਾਂ ਨੂੰ ਭੁਲਾ ਸਕਦਾ ਸੀ ਤੇ ਨਾ ਉਹ ਜ਼ਮੀਨ ਦਾ ਖਹਿੜਾ ਈ ਛੱਡ ਸਕਦਾ ਸੀ। ਖੇਤ ਦੇ ਹਰ ਕਿਣਕੇ ਨਾਲ ਤੇ ਦਰੱਖਤ ਦੇ ਹਰੇ ਪੱਤੇ ਨਾਲ ਉਹਦੀਆਂ ਕਹਾਣੀਆਂ ਜੁੜੀਆਂ ਹੋਈਆਂ ਸਨ। ਵਾਰ ਵਾਰ ਉਹ ਉਨ੍ਹਾਂ ਨਾਲ ਲਿਪਟ ਕੇ ਆਪਣੀ ਜ਼ਿੰਦਗੀ ਦੀ ਹੋਂਦ ਨੂੰ ਮੰਨਦਾ ਸੀ। ਆਪਣੇ ਪਿਉ ਦੀਆਂ ਅਵਾਜ਼ਾਂ, ਬਲਦਾਂ ਨੂੰ ਗਾਲ੍ਹਾਂ, ਦੁੱਪੜਾਂ ਤੇ ਧਰਤੀ ਨੂੰ ਦਿੱਤੀਆਂ ਅਸੀਸਾਂ ਹਾਲੀ ਵੀ ਉਹਨੂੰ ਆਪਣੇ ਖੇਤ ਵਿਚੋਂ ਸੁਣਾਈ ਦਿੰਦੀਆਂ ਸਨ। ਕੋਠ ਆਪਣੀਆਂ ਯਾਦਾਂ ਨਾਲੋਂ ਵਿੱਛੜ ਸਕਦਾ ਸੀ ਤੇ ਫੇਰ ਉਸ ਸਮੇਂ ਜਦੋਂ ਉਹ ਸਾਥ ਛੱਡ ਗਿਆ ਹੋਵੇ। ਜਿਸ ਜ਼ਮੀਨ ਦੇ ਭੋਰਾ ਟੁਕੜੇ ਵਿਚ ਉਹਨੇ ਬਚਪਨ ਗੁਜ਼ਾਰਿਆ, ਜਵਾਨੀ ਦੀਆਂ ਅੰਗੜਾਈਆਂ ਭੰਨੀਆਂ ਤੇ ਫੇਰ ਆਪਣੀਆਂ ਪਿਆਰ ਪੀਘਾਂ ਝੂਟੀਆਂ। ਉਸ ਯਾਦਾਂ-ਭਰੀ ਰੰਗੀਲੀ ਧਰਤੀ ਨੂੰ ਕਿਸੇ ਹੋਰ ਦੇ ਹੱਥ ਉਹ ਬਮਾ ਦੇਵੇ ਤਾਂ ਕਿਸ ਤਰ੍ਹਾਂ ! ਹਾਲੇ ਪਿੰਡੇ ਜਿਹੇ ਵਿਕੀ ਜ਼ਮੀਨ ਦੇ ਘਾ ਹੀ ਉਸ ਦੇ ਹਿਰਦੇ 'ਤੇ ਅੱਲੇ ਸਨ ਫੇਰ ਹੋਰ ਉਨ੍ਹਾਂ ਜ਼ਖਮਾਂ ਨੂੰ ਉਹ ਕਿਸ ਤਰ੍ਹਾਂ ਉਚੇੜ ਸਕਦਾ ਸੀ।

ਹੁਣ ਤੇ ਜ਼ਮੀਨ ਦਾ ਇਕੋ ਕਿੱਲਾ ਬਾਕੀ ਰਹਿ ਗਿਆ ਸੀ। ਦੋ ਕਿੱਲੇ ਤਾਂ ਪਹਿਲਾਂ ਹੀ ਉਸ ਦੇ ਪਿਉ ਨੇ ਆਪਣੀ ਹੱਥੀਂ ਕਰਤਾਰ ਦੀ ਪੜ੍ਹਾਈ ਤੇ ਟੱਬਰ ਦੀ ਰੋਟੀ ਲਈ ਭੇਣ ਚੜ੍ਹਾ ਦਿੱਤੀ ਸੀ। ਜਿਸ ਦਿਨ ਉਹਦੇ ਪਿਉ ਨੇ ਜ਼ਮੀਨ ਦੀ ਰਜਿਸਟਰੀ ਕਰਾਈ ਸੀ ਕਰਤਾਰ ਨੂੰ ਵੀ ਵਿਚੇ ਬੁਲਾਇਆ ਗਿਆ ਸੀ। ਅਸ਼ਟਾਮ 'ਤੇ ਅੰਗੂਠਾ ਲਾਉਂਦੇ ਸਮੇਂ ਉਸ ਦੇ ਪਿਉ ਦੀਆਂ ਅੱਖਾਂ ਵਿਚ ਜੋ ਅੱਥਰੂ ਟੱਪਕੇ ਸਨ ਉਹਨਾਂ ਦੀ ਯਾਦ ਕਰਤਾਰ ਨੂੰ ਅੱਜ ਤੱਕ ਟੁੰਬਦੀ ਆ ਰਹੀ ਸੀ। ਕਿੰਨੇ ਹੀ ਦਿਨ ਉਸ ਦਾ ਪਿਉ ਆਥਨ ਉਗਣ ਭਰੇ ਗਲੇ ਨਾਲ ਆਖੇ ਬਿਨਾਂ ਨਹੀਂ ਸੀ ਰਹਿ ਸਕਿਆ।

“ਲੈ ਅੱਜ ਸਾਲਾ ਇਹ ਨੰਗ ਮੈਥੋਂ ਜ਼ਮੀਨ ਖਰੀਦਣ ਵਾਲਾ ਬਣ ਗਿਆ। ਆਹ ਹਾਲੇ ਕੱਲ੍ਹ ਹੀ ਮੇਰੀਆਂ

ਜ਼ਮੀਨਾਂ ਵਿਚ ਕੁਲਦਾ ਹੁੰਦਾ ਸੀ। ਸੂਰਤ ਨਹੀਂ ਸੀ ਹੁੰਦੀ ਜਗ ਜਹਾਨ ਦੀ। ਜ਼ਮੀਨ ਵਿਚ ਕੰਮ ਕਰਨ ਵਾਲਾ ਕਾਮਾ ਲੈ ਬੋਲ ਮਾਲਕ ਬਣ ਬੈਠਿਆ। ਓ ਮਾਲਕਾ ਕਿਸੇ 'ਤੇ ਵਖਤ ਨਾ ਪਾਈਂ ਤੇ ਜੇ ਇਹ ਸਮਾਂ ਵਿਖਾਣਾ ਹੀ ਹੋਵੇ ਤਾਂ ਘੱਟੋ ਘੱਟ ਦੇਹ ਤਾਂ ਨਾ ਨਕਾਰੀ ਕਰਿਆ ਕਰ।" ਫੇਰ ਉਹ ਆਪਣੀ ਬੀਮਾਰੀ ਤੇ ਝੂਰਨ ਲੱਗ ਪੈਂਦਾ। ਕਦੇ ਭੁੱਖੀਆਂ ਅੱਖਾਂ ਨਾਲ ਕਰਤਾਰ ਦੇ ਚਿਹਰੇ 'ਤੇ ਤੱਕਦਾ ਜਿਸ 'ਤੇ ਉਹਨੇ ਆਸ ਟਿਕਾਈ ਹੋਈ ਸੀ।

“ਆਖਦੇ ਹੁੰਦੇ ਆ ਹਨੇਰੇ ਪਿਛੋਂ ਹੀ ਸਵੇਰੇ ਦੀ ਹੋਂਦ ਹੁੰਦੀ ਹੈ। ਖ਼ਬਰੇ ਇਸ ਲਈ ਸਾਡੇ 'ਤੇ ਹਨੇਰੇ ਛਾ ਗਿਆ ਹੋਇਆ ਕਿ ਕਰਤਾਰ ਸਵੇਰੇ ਨੂੰ ਲਿਆਉਣ ਵਿਚ ਗੁੱਝਿਆ ਹੋਇਆ।” ਕਦੇ ਕਦੇ ਉਹ ਓਪਰੀ ਜਿਹੀ ਬੋਲੀ 'ਚ ਕਰਤਾਰ ਦੀ ਮਾਂ ਨੂੰ ਆਖਦਾ। ਖ਼ਬਰੇ ਆਪਣਾ ਦਿਲ ਟਿਕਾਨ ਲਈ ਜਾਂ ਕਰਤਾਰ ਦੀ ਮਾਂ ਦਾ ਤੇ ਜਾਂ ਫੇਰ ਕਰਤਾਰ ਦਾ ਹੀ। ਉਸ ਦੇ ਦਿਲ ਅੰਦਰ ਜਿਵੇਂ ਉਹ ਅਟੱਲ ਵਿਸ਼ਵਾਸ ਸੀ ਉਹਦਾ ਪੁੱਤਰ ਸੈਂਕੜੇ ਵਿਖੇ ਜ਼ਮੀਨ ਖਰੀਦੇਗਾ ਟਰੈਕਟਰਾਂ ਦੀ ਘੂਕਰ ਪਿਆ ਕਰੇਗੀ, ਹਰ ਹਾੜੀ ਸਾਉਣੀ ਦਾਣਿਆਂ ਨਾਲ ਕੋਠੇ ਭਰਿਆ ਕਰਨਗੇ। ਸ਼ਾਇਦ ਇਹੋ ਵਿਚਾਰ ਸੀ ਜਿਹੜਾ ਉਹਨੂੰ ਆਪਣੀ ਜ਼ਮੀਨ ਤੱਕ ਵੇਚਣ ਲਈ ਮਜਬੂਰ ਕਰ ਰਿਹਾ ਸੀ। ਸਿਰਫ ਇਕ ਕਰਤਾਰ ਦੀ ਪੜ੍ਹਾਈ ਲਈ।

ਜਿਸ ਦਿਨ ਉਹਦਾ ਪਿਉ ਆਪਣੀ ਸੱਧਰ ਨੂੰ ਅਧੂਰਿਆਂ ਲੈ ਕੇ ਹੀ ਕਰਤਾਰ ਤੋਂ ਸਦਾ ਲਈ ਵਿਦਾਇਗੀ ਲੈ ਗਿਆ ਸੀ। ਉਸ ਦੇ ਅੱਥਰੂਆਂ ਦੀ ਝਾਕੀ, ਗਲੇ ਭਰੇ ਵਾਲੇ ਸ਼ਬਦ ਤੇ ਭਵਿੱਖ ਬਾਣੀਆਂ ਗੱਡੇ ਦੀ ਲੀਹ ਵਾਂਗ ਉਹਦੇ ਦਿਮਾਗ ਵਿਚ ਪਕੇਰੇ ਹੁੰਦੇ ਚਲੇ ਜਾ ਰਹੇ ਸਨ। ਜਦੋਂ ਵੀ ਕਦੇ ਮਜਬੂਰਨ ਉਹਨੂੰ ਆਪਣੀ ਜ਼ਮੀਨ ਵੱਲ ਚੱਕਰ ਮਾਰਨਾ ਪੈਂਦਾ। ਆਪਣੇ ਪਿਉ ਦੀਆਂ ਸਧਰਾਂ ਦਾ ਖੂਨ ਹੋਇਆ ਵੇਖ ਕੇ ਉਹਦੀਆਂ ਭੁੱਬਾਂ ਨਿਕਲ ਜਾਂਦੀਆਂ, ਹਟਕੋਰੇ ਵਾਰ ਵਾਰ ਥਮਾਏ ਤੋਂ ਥਮ ਨਾ ਹੁੰਦੇ। ਇਸ ਕਰਕੇ ਕਿੰਨੇ ਹੀ ਦਿਨਾਂ ਤੋਂ ਉਹ ਉੱਧਰ ਵੱਲ ਚੱਕਰ ਨਹੀਂ ਸੀ ਮਾਰ ਸਕਿਆ।

ਪਿੰਡ ਵਿਚ ਤਾਂ ਉਨ੍ਹਾਂ ਆਪਣੇ ਕੋਠੇ ਹੁਣੇ ਹੀ ਛੱਤੇ ਸਨ। ਪਹਿਲਾਂ ਤਾਂ ਇਸੇ ਖੇਤ ਵਿਚ ਹੀ ਉਨ੍ਹਾਂ ਦਾ ਵਸੋਬਾ ਸੀ। ਇਕ ਨੁੱਕਰ ਵਿਚ ਡੰਗਰਾਂ ਲਈ ਬਰਾਂਡਾ ਸੀ, ਦੂਜੀ ਨੁੱਕਰ ਵਿਚ ਦੋ ਕੱਚੇ ਕੋਠੇ ਸਨ ਜਿਨ੍ਹਾਂ ਵਿਚੋਂ ਇਕ ਵਿਚ ਕਰਤਾਰ ਨੇ ਆਪਣੇ ਜੀਵਨ ਦਾ ਪਹਿਲਾ ਸਾਹ ਲਿਆ ਸੀ। ਉਹਨੇ ਆਪਣੀ ਜ਼ਿੰਦਗੀ ਸ਼ੁਰੂ ਕੀਤੀ ਸੀ ਤਾਂ ਇਨ੍ਹਾਂ ਹੀ ਖੇਤਾਂ ਵਿਚ। ਭੋਰਾ ਵੱਡਾ ਹੋਇਆ ਤਾਂ ਰਿੜ ਰਿੜ ਕੇ ਕਦੇ ਕਿਸੇ ਬੂਟੇ ਵਿਚ ਉਲਝ ਜਾਂਦਾ ਤੇ ਕਦੇ ਕਿਸੇ ਦਰੱਖਤ ਦੇ ਮੁੱਢ ਨੂੰ ਫੜ ਕੇ ਖੜਾ ਹੋ ਕੇ ਪੰਜਾਹ ਪੰਜਾਹ ਵਾਰ ਡਿੱਗਣਾ। ਕਦੇ ਰੋਣਾ, ਕਦੇ ਹੱਸਣਾ ਤੇ ਫੇਰ ਦੌੜ ਕੇ ਆਪਣੀ ਮਾਂ ਦੀ ਛਾਤੀ ਨਾਲ ਚੰਬੜ ਕੇ ਦੁੱਧ ਪੀਣ ਦੀਆਂ ਘਟਨਾਵਾਂ ਅਛੋਪਲੇ ਜਿਹੇ ਉਸ ਨੂੰ ਕਦੇ ਯਾਦ ਆ ਜਾਂਦੀਆਂ ਸਨ। ਜਦੋਂ ਮਾੜਾ ਮੋਟਾ ਭੱਜਣ ਲੱਗਿਆ ਤਾਂ ਇਸ ਧਰਤੀ ਨੇ ਉਹਨੂੰ ਬੱਚਿਆਂ ਵਾਂਗ ਸਾਂਭ ਸਾਂਭ ਵੱਡਾ ਕੀਤਾ। ਕਿੰਨੀ ਹੀ ਵਾਰ ਆਪਣੇ ਪਿਉ ਦੀ ਰੀਸੇ ਉਹਨੇ ਇਨ੍ਹਾਂ ਖੇਤਾਂ ਦੀ ਧਰਤੀ ਦੇ ਸਿਰ ਨੂੰ ਖੁਰਪਿਆਂ ਨਾਲ ਪਾੜਿਆ ਸੀ। ਬਿਨਾਂ ਮਤਲਬ ਹੀ। ਪਰ ਕਦੇ ਇਹਨੇ ਫੇਰ ਵੀ ਗਿਲਾ ਨਹੀਂ ਸੀ ਕੀਤਾ ਸਗੋਂ ਜਦੋਂ ਵੀ ਕਦੇ ਠੋਕਰ ਖਾ ਕੇ ਉਹਨੇ ਗਿਰਨਾ ਤਾਂ ਇਹਨੇ ਕੁਲੇ ਰੇਤੇ ਵਿਚ ਉਹਨੂੰ ਸਮੇਟ ਲੈਣਾ। ਕਿੰਨੀ ਹੀ ਵਾਰ ਕਰਤਾਰ ਨੇ ਇਨ੍ਹਾਂ ਖੇਤਾਂ ਦੀ ਮਿੱਟੀ ਵਿਚ ਇਸ਼ਨਾਨ ਕੀਤੇ ਸਨ। ਆਪਣੇ ਪਿੰਡੇ 'ਤੇ ਸਾਬਣ ਵਾਂਗ ਇਸ ਦਾ ਰੇਤਾ ਮਲਿਆ ਸੀ। ਹੱਥਾਂ ਪੈਰਾਂ 'ਤੇ ਜੰਮੇ ਹੋਏ ਮਣ ਮਣ ਰੇਤੇ ਦੇ ਦ੍ਰਿਸ਼ ਹੁਣ ਵੀ ਉਹਦੀਆਂ ਅੱਖਾਂ ਅੱਗੇ ਆ ਖੜੋਂਦੇ। ਇਹ ਦ੍ਰਿਸ਼ ਜਿਵੇਂ ਉਹਨੂੰ ਕੁਝ ਕੁਝ ਆਖਦੇ ਹੋਣ, “ਸਾਥੋਂ ਵਿਛੜ ਕੇ ਚੈਨ ਕਿਵੇਂ ਪਾਏਂਗਾ ?” ਉਹਨੂੰ ਵੀ ਯਕੀਨ ਸੀ। ਉਹਨੂੰ ਚੈਨ ਨਹੀਂ ਮਿਲੇਗਾ। ਉਹ ਤਾਂ ਮੁੜ ਬਚਪਨ ਦੀਆਂ ਦਹਿਲੀਜ਼ਾਂ ਲਈ ਤਾਂਘਦਾ ਸੀ ਤੇ ਹੁਣ ਉਨ੍ਹਾਂ ਯਾਦਾਂ ਨਾਲ ਟੁੱਟੇਗਾ ਵੀ ਤਾਂ ਕਿਵੇਂ।

ਸਕੂਲੋਂ ਡਰ ਕੇ ਸੈਂਕੜੇ ਵਾਰ ਕਰਤਾਰ ਨੇ ਇਨ੍ਹਾਂ ਹੀ ਖੇਤਾਂ ਦੀ ਸ਼ਰਨ ਲਈ ਸੀ ਤੇ ਸਕੂਲ ਵਿਚ ਪੈਣ ਵਾਲੀ ਮਾਰ ਤੋਂ ਬਚ ਕੇ ਇਨ੍ਹਾਂ ਖੇਤਾਂ ਵਿਚ ਲੱਗੇ ਦਰੱਖਤਾਂ ਦੀ ਛਾਂ ਹੇਠਾਂ ਰੱਜ ਕੇ ਸੁੱਤਾ ਸੀ। ਸਕੂਲ 'ਚ ਕਿਸੇ ਨਾਲ ਲੜਨਾ, ਇਕ ਦੋ ਫਟੀਆਂ ਜੜਨੀਆਂ ਤੇ ਬਸਤਾ ਗਲ ਵਿਚ ਪਾ ਕੇ ਘਰ ਵੱਲ ਨੱਠ ਪੈਣਾ, ਪਰ ਜਿਉਂ ਹੀ ਖੇਤ ਨਜ਼ਰੀਂ ਪੈਂਦੇ

ਪਿਉ ਦਾ ਡਰ ਪੈ ਜਾਣਾ ਉਹਨੇ ਅਛੋਪਲੇ ਜਿਹੇ ਵਾੜ ਟੱਪ ਕੇ ਖੇਤ ਦੇ ਪਾਰਲੇ ਸਿਰੇ 'ਤੇ ਲੱਗੀ ਟਾਹਲੀ ਹੇਠ ਜਾ ਬੈਠਣਾ। ਬਸਤਾ ਸਿਰ ਥੱਲੇ, ਫੱਟੀ ਖੇਲ ਵਿਚ ਤੇ ਆਪ ਗਰਮੀਆਂ ਦੇ ਦੁਪਹਿਰੇ ਸੁੱਤਿਆਂ ਢਾਲ ਛੱਡਣੇ। ਖ਼ਬਰੇ ਕਿਉਂ ਉਦੋਂ ਉਹ ਇੰਨਾ ਲੜਾਕਾ ਤੇ ਬੇ-ਫਿਕਰ ਸੀ। ਅੱਜ ਤੇ ਉਹ ਫਿਕਰਾਂ ਦੇ ਭਾਰ ਹੇਠ ਦੱਬਿਆ ਜਾ ਰਿਹਾ ਸੀ। ਇਕ ਲੱਦੇ ਹੋਏ ਖੋਤੇ ਵਾਂਗ। ਇਕ ਦੋ ਦਿਨ ਖੇਤ ਵਿਚ ਦਰੱਖਤਾਂ ਹੇਠਾਂ, ਫ਼ਸਲਾਂ ਵਿਚ ਈ ਗੁਜ਼ਾਰ ਆਉਣਾ ਜਾਂ ਕਿਸੇ ਨੇ ਕਿਸੇ ਬਹਾਨੇ ਘਰ ਗਏ ਜਾਣਾ। ਜਦੋਂ ਤੀਜੇ ਚੌਥੇ ਦਿਨ ਸਕੂਲ ਜਾਣਾ ਤਾਂ ਲੜਾਈ ਦੀ ਗੱਲ ਆਈ ਗਈ ਹੋ ਗਈ ਹੁੰਦੀ।

ਇਕ ਵਾਰ ਸਕੂਲ 'ਚ ਮਾਸਟਰਾਂ ਦਰੱਖਤ ਲਿਆ ਕੇ ਲਾਏ। ਕਰਤਾਰ ਨੇ ਸਕੂਲ 'ਚ ਦਰੱਖਤ ਲਿਜਾਣ ਦੀ ਥਾਂ ਆਪਣੇ ਖੇਤ ਨੂੰ ਹੀ ਬਾਗ ਬਣਾਉਣਾ ਸ਼ੁਰੂ ਕਰ ਦਿੱਤਾ ਸੀ। ਨਿੱਤ ਈ ਕਿਸੇ ਨਾ ਕਿਸੇ ਥਾਂ ਟੋਆ ਪੁੱਟ ਸੁੱਟਣਾ। ਸਾਰਾ ਸਾਰਾ ਦਿਨ ਆਲੇ ਦੁਆਲੇ ਤੋਂ ਬੂਟੇ ਪੁੱਟਦੇ ਫਿਰਨਾ। ‘ਕਿਸੇ ਬੰਨਿਉਂ ਨਿੰਮ ਖੋਦ ਲਿਆਉਂਦਾ ਤੇ ਕਿਸੇ ਪਾਸਿਉਂ ਬੋਹੜ। ਇਕ ਦੋ ਵਾਰ ਤੇ ਉਹਨੇ ਸਕੂਲ ਦੇ ਦਰੱਖਤਾਂ 'ਤੇ ਵੀ ਜਾ ਡਾਕਾ ਮਾਰਿਆ ਸੀ। ਦਿਨਾਂ ਵਿਚ ਹੀ ਉਹਨੇ ਥਾਂ ਥਾਂ ਦਰੱਖਤ ਹੀ ਦਰੱਖਤ ਕਰ ਦਿੱਤੇ ਸਨ। ਦਿਨ ਵਿਚ ਪੰਜਾਹ ਪੰਜਾਹ ਵਾਰ ਉਨ੍ਹਾਂ ਦੁਆਲੇ ਚੱਕਰ ਲਾਉਣੇ। ਕਿਸੇ ਦੁਆਲੇ ਵਾੜ ਕਰ ਦਿੱਤੀ, ਕਿਸ ਦੁਆਲੇ ਗਮਲਾ ਬਣਾ ਦਿੱਤਾ ਤੇ ਕਿਸੇ ਵਿਚ ਬਾਲਟੀ ਪਾਣੀ ਦੀ ਲਿਆ ਸੁੱਟੀ। ਸਾਰਾ ਸਾਰਾ ਦਿਨ ਇਹਨਾਂ ਦੁਆਲੇ ਘੁੰਮਣ ਤੋਂ ਬਿਨਾਂ ਉਹਨੂੰ ਕੋਈ ਕੰਮ ਨਹੀਂ ਸੀ ਰਿਹਾ। ਅੱਜ ਉਹਦੇ ਦਰੱਖਤ ਜਦੋਂ ਜਵਾਨੀਆਂ ਮਾਣ ਰਹੇ ਸਨ ਤਾਂ ਉਹ ਕਿਵੇਂ ਉਹਨਾਂ ਨੂੰ ਕਿਸੇ ਦੇ ਹਵਾਲੇ ਕਰ ਆਵੇ। ਉਸ ਦੇ ਹੱਥਾਂ 'ਚ ਪਏ ਛਾਲੇ ਤਾਂ ਹਾਲੇ ਵੀ ਉਹਨੂੰ ਟਸਕਦੇ ਮਾਲੂਮ ਹੁੰਦੇ ਸਨ।

ਕਿੰਨੇ ਕਿੰਨੇ ਦਿਨ ਪਹਿਲਾਂ ਉਹ ਸਕੂਲਾਂ ਵਿਚ ਹੋਣ ਵਾਲੀਆਂ ਛੁੱਟੀਆਂ ਨੂੰ ਉਡੀਕਦਾ ਰਹਿੰਦਾ। ਉਹਦੇ ਦਿਲ ਵਿਚ ਇਕ ਸੱਧਰ ਜਿਹੀ ਹੁੰਦੀ ਸੀ ਉਹ ਸਕੂਲ ਵਿਚ ਪੈਣ ਵਾਲੀ ਮਾਰ ਤੋਂ ਬਚ ਕੇ ਆਪਣੇ ਖੇਤਾਂ ਦੇ ਖੁੱਲ੍ਹੇ ਦਾਮਨਾਂ ਵਿਚ ਚੌਕੜੀਆਂ ਭਰ ਸਕੇ। ਜਦੋਂ ਸਕੂਲ ਬੰਦ ਹੋ ਜਾਂਦੇ ਉਹ ਆਪਣੀ ਫੱਟੀ ਤੇ ਬਸਤੇ ਨੂੰ ਚੁੱਕ ਕੇ ਪਰਛੱਤੀ 'ਤੇ ਸੁੱਟ ਦਿੰਦਾ। ਅਗਲੇ ਦੋ ਮਹੀਨਿਆਂ ਬਾਅਦ ਹੀ ਉਹਨਾਂ ਦੀ ਮੁੜ ਉਹਨੂੰ ਯਾਦ ਆਉਂਦੀ।

ਉਨ੍ਹੀਂ ਦਿਨੀਂ ਸਵੇਰੇ ਉੱਠਣਾ, ਡੰਗਰ ਖੋਲ੍ਹਣੇ ਤੇ ਬਾਹਰ ਨਿਕਲ ਤੁਰਨਾ। ਕਦੇ ਕਦੇ ਖੁੱਲ੍ਹੀ ਐਸ਼ ਨੂੰ ਵੇਖ ਕੇ ਉਹ ਸੋਚਦਾ ਕੀ ਲੈਣਾ ਪੜ੍ਹ ਕੇ। ਐਵੇਂ ਮਾਸਟਰਾਂ ਦੇ ਡੰਡੇ ਖਾਈ ਜਾਓ। ਜਿੰਨਾ ਮਜ਼ਾ ਡੰਗਰ ਚਾਰ ਕੇ, ਉਹਨਾਂ ਨਾਲ ਲਾਡ ਲੜਾ ਕੇ ਆਉਂਦੈ, ਓਨਾ ਇਹਨਾਂ ਕਿਤਾਬਾਂ ਵਿਚ ਕਿੱਥੇ ! ਦੋ ਸਾਥੀ ਨਾਲ ਹੋਣੇ। ਖੇਡਣ ਲਈ ਕੋਡੀਆਂ ਦੀ ਜੇਬ ਭਰ ਲੈਣੀ, ਗਲਾਂ ਵਿਚ ਰੋਟੀਆਂ ਵਾਲੀਆਂ ਪੋਟਲੀਆਂ ਪਾ ਲੈਣੀਆਂ, ਇਕ ਹੱਥ 'ਚ ਪਾਣੀ ਖਾਤਰ ਡੱਬਾ ਤੇ ਦੂਜੇ ਹੱਥ 'ਚ ਡਾਂਗ ਫੜ ਕੇ ਸਵੇਰੇ ਨਿਕਲ ਜਾਓ, ਜਦੋਂ ਚਾਹੇ ਘਰ ਵੜੋ। ਨਾ ਕਿਸੇ ਟੱਲੀ ਮਾਰਨੀ ਤੇ ਨਾ ਕਿਸੇ ਲਾਲ ਪੀਲੀਆਂ ਅੱਖਾਂ ਵਿਖਾਉਣੀਆਂ ਨੇ। ਕਦੇ ਮੱਝ ਦੀ ਪਿੱਠ 'ਤੇ ਬੈਠ ਗਏ, ਕਦੇ ਕਿਸੇ ਕੱਟੇ ਪਿੱਛੇ ਦੌੜ ਪਏ ਤੇ ਕਦੇ ਕਿਸੇ ਕੱਟੀ ਦੇ ਸਿੰਗਾਂ ਨੂੰ ਚੰਬੜ ਗਏ। ਦੁਪਹਿਰੀ ਮੱਝਾਂ ਟੋਭੇ ਵਿਚ ਜਾ ਵਾੜੀਆਂ ਆਪ ਨੁੱਕਰ ਉਤੇ ਲੱਗੀ ਨਿੰਮ ਹੇਠਾਂ ਬੈਠ ਕੇ ਰੋਟੀਆਂ ਝੰਮਣ ਬੈਠ ਜਾਣਾ। ਕੱਪੜੇ ਲਾਹ ਕੇ ਟੋਭੇ ਵਿਚ ਜਾ ਵੜਨਾ। ਨਾਲੇ ਕੁੱਦਦੇ ਫਿਰਨਾ ਤੇ ਨਾਲੇ ਮੱਝਾਂ ਨੂੰ ਨੁਹਾਉਂਦੇ ਫਿਰਨਾ। ਕਦੇ ਮੱਝ ਦੀ ਪੂਛ ਫੜ ਕੇ ਚੁੱਭੀ ਮਾਰਨੀ। ਕਦੇ ਸਿਰ 'ਤੇ ਬੈਠ ਸਿੰਗਾਂ ਨੂੰ ਫੜ ਕੇ ਦੂਜੀ ਨੁੱਕਰ ਜਾ ਪਹੁੰਚਣਾ। ਸ਼ਰਤਾਂ ਲਾ ਲੈਣੀਆਂ ਤੇ ਮਜ਼ੇ ਲੁੱਟਣੇ। ਫੇਰ ਨਿਕਲਣਾ ਤੇ ਕੋਡੀਆਂ ਖੇਡਣ ਬੈਠ ਜਾਣਾ। ਕਦੇ ਕਾਟੋਆਂ ਪਿੱਛੇ ਬਾਂਦਰਾਂ ਵਾਂਗ ਨਿੰਮ ਤੇ ਟਪੋਸੀਆਂ ਮਾਰਨ ਬਹਿ ਜਾਣਾ। ਕਿਸੇ ਨਾ ਕਿਸੇ ਗੱਲ 'ਤੇ ਖੇਬੜ ਪੈਂਦੇ। ਇਕ ਦੋ ਗਾਲ੍ਹਾਂ ਦੁੱਪੜਾਂ ਕੱਢਦੇ ਅਜ਼ੀਬ ਅਜ਼ੀਬ ਤਾਹਨੇ ਮਿਹਨੇ ਮਾਰ ਜਾਂਦੇ ਤੇ ਫੇਰ ਝੱਟ ਕੁ ਬਾਅਦ ਈ ਮੰਨ-ਮਨਾਈ ਹੋ ਜਾਂਦੀ। ਸ਼ਾਮਾਂ ਉਥੇ ਹੀ ਢਾਲ ਕੇ ਪਸ਼ੂ ਟੋਭੇ ਵਿਚੋਂ ਕੱਢਣੇ ਤੇ ਪਿੱਠਾਂ 'ਤੇ ਬੈਠ ਕੇ ਖੇਤਾਂ ਵੱਲ ਤੁਰ ਪੈਣਾ। ਥਾਂ ਥਾਂ ਘਾਹ 'ਚ ਮੂੰਹ ਮਾਰਦੇ ਪਸ਼ੂਆਂ ਨੂੰ ਕੋਠਿਆਂ ਵਿਚ ਲਿਆ ਵਾੜਨਾ। ਸੂਰਜ ਦੀ ਟਿੱਕੀ ਨਾਲ ਨਿਕਲਣਾ ਤੇ ਡੁੱਬਦੀ ਨਾਲ ਘਰੇ ਵੜਨਾ ਉਹਦਾ ਰੋਜ਼ ਦਾ ਨਿਯਮ ਬਣਿਆ ਰਹਿੰਦਾ।

ਖਬਰੇ ਕਿਉਂ ਉਸ ਨੂੰ ਪੜ੍ਹਨ ਨਾਲੋਂ ਇਨ੍ਹਾਂ ਗੱਲਾਂ ਵਿਚ ਸੁਆਦ ਜ਼ਿਆਦਾ ਆਉਂਦਾ ਸੀ। ਕਦੇ ਕਦੇ ਉਹ ਆਪਣੇ ਕੋਲ ਜ਼ਿੰਦੀ ਵੀ ਬਣ ਕੇ ਰਹਿ ਜਾਂਦਾ।

“ਉਹ ਮਹਿੰਦਾ ਵੀ ਕਿਹੜਾ ਪੜ੍ਹਦਾ, ਜੀਤਾ ਵੀ ਮੱਝਾਂ ਚਾਰਦਾ, ਨਿੰਦਾ ਵੀ। ਮੈਂ ਵੀ ਨਹੀਂ ਹੁਣ ਪੜ੍ਹਨ ਜਾਂਦਾ। ਹੈਂ ਬਾਪੂ ? ਮੈਂ ਵੀ ਡੰਗਰ ਈ ਚਾਰ ਲਿਆਇਆ ਕਰੂੰ....”

ਕਦੇ ਕਦੇ ਉਹਦਾ ਕੰਮ ਵੇਖ ਕੇ ਉਹਦਾ ਪਿਉ ਵੀ ਹਾਂ ਮਰ ਦਿੰਦਾ। ਪਤਾ ਨਹੀਂ ਫੇਰ ਰਾਤੋ ਰਾਤ ਉਹਦੇ ਮਨ ਵਿਚ ਕੀ ਆਉਂਦਾ ਉਹ ਅਗਲੇ ਹੀ ਦਿਨ ਉਹਦਾ ਕੰਨ ਫੜ ਕੇ ਉਠਾ ਦਿੰਦਾ ਤੇ ਸਿੱਧਾ ਸਕੂਲ ਦੇ ਰਾਹ ਪਾ ਆਉਂਦਾ। ਉਹਨੀਂ ਦਿਨੀਂ ਸਵੇਰੇ ਉੱਠ ਕੇ ਸਕੂਲ ਜਾਣਾ ਵੀ ਉਹਨੂੰ ਜ਼ਹਿਰ ਵਰਗਾ ਲੱਗਦਾ ਸੀ।

ਇਕ ਦੋ ਸਾਲਾਂ ਵਿਚ ਉਹਨੂੰ ਅਜਿਹਾ ਭੁਸ ਪਿਆ ਕਿ ਉਹ ਰੋਕਿਆਂ ਵੀ ਨਾ ਰੁਕਦਾ। ਨਾ ਕਦੇ ਸਕੂਲੋਂ ਭੱਜਣਾ, ਨਾ ਕੰਮੋਂ ਟਲਣਾ ਤੇ ਨਾ ਹੀ ਕਦੇ ਬਸਤੇ ਨੂੰ ਪਰਛੱਤੀ 'ਤੇ ਟੰਗਣਾ। ਆਪਣੇ ਬਾਪੂ ਨੂੰ ਵੀ ਉਹਨੇ ਕਦੇ ਸਕੂਲੋਂ ਹਟਣ ਲਈ ਮੁੜ ਨਹੀਂ ਸੀ ਆਖਿਆ। ਖਬਰੇ ਇਸ ਕਰਕੇ ਉਹਨੂੰ ਕੁੱਟਣ ਵਾਲੇ ਮਾਸਟਰ ਬਦਲ ਗਏ ਸਨ ਤੇ ਨਵੀਂ ਆਈ ਇਕ ਮਾਸਟਰਾਨੀ ਨੇ ਉਹ ਨੂੰ ਬਹੁਤ ਕੁਝ ਸਿਖਾ ਦਿੱਤਾ ਸੀ। ਉਹਦੀ ਮਿਠਾਸ ਉਹਨੂੰ ਬੜੀ ਪਸੰਦ ਆਈ ਸੀ ਤੇ ਉਹਨੇ ਹਰ ਰੋਜ਼ ਉਹਦੀ ਕੁਰਸੀ ਦੀਆਂ ਲੱਤਾਂ ਕੋਲ ਬੈਠਣ ਦੀ ਆਦਤ ਬਣਾ ਲਈ ਸੀ। ਉਹਦੀ ਮਿੱਠੀ ਅਵਾਜ਼ ਸੁਣਨ ਲਈ ਉਹ ਕਈ ਕਈ ਬਹਾਨੇ ਘੜਨ ਲੱਗ ਪਿਆ ਸੀ ਤੇ ਕਈ ਕਦਾਈਂ ਜੇ ਉਹ ਮਾੜੀ ਮੋਟੀ ਧੂ ਘੜੀਸ ਵੀ ਕਰ ਦਿੰਦੀ ਫੇਰ ਵੀ ਉਹਨੂੰ ਭੋਰਾ ਗੁੱਸਾ ਨਾ ਆਉਂਦਾ ਸਗੋਂ ਇਕ ਅਜੀਬ ਜਿਹੀ ਖੁਸ਼ੀ ਉਹਦੇ ਰੋਮ ਰੋਮ ਵਿਚ ਦੋੜਨ ਲੱਗ ਜਾਂਦੀ। ਸਭ ਤੋਂ ਜ਼ਿਆਦਾ ਉਸ ਨੂੰ ਆਪਣੀ ਮਾਸਟਰਾਨੀ ਵਿਚੋਂ ਆਉਂਦੀ ਖੁਸ਼ਬੋ ਪਸੰਦ ਸੀ। ਕਈ ਵਾਰ ਉਹ ਸੋਚਦਾ ਮੇਰੇ ਵਿਚੋਂ, ਮੇਰੀ ਮਾਂ ਵਿਚੋਂ ਤੇ ਮੇਰੇ ਪਿਉ ਵਿਚੋਂ ਅਜਿਹੀ ਖੁਸ਼ਬੋ ਕਿਉਂ ਨਹੀਂ ਆਉਂਦੀ ਪਰ ਕੋਈ ਤਸੱਲੀਬਖ਼ਸ਼ ਜਵਾਬ ਉਹ ਲੱਭ ਨਹੀਂ ਸੀ ਸਕਿਆ। ਉਸ ਵਿਚ ਕਿਸੇ ਪਾਸੋਂ ਪੁੱਛਣ ਦੀ ਹਿੰਮਤ ਵੀ ਉਨ੍ਹੀਂ ਦਿਨੀਂ ਨਹੀਂ ਸੀ।

ਨਵੀਆਂ ਨਵੀਆਂ ਕਹਾਣੀਆਂ ਤੇ ਚੰਗੀਆਂ ਗੱਲਾਂ ਸੁਣ ਕੇ ਉਹਦਾ ਮਨ ਪੜ੍ਹਾਈ ਵਿਚ ਗੁੱਡ ਚਲਿਆ ਸੀ। ਪਹਿਲੇ ਕਈ ਮਹੀਨਿਆਂ ਵਿਚ ਉਹਨੇ ਓ ਆ ਤੋਂ ਸਿਵਾ ਨਵਾਂ ਪੜ੍ਹਿਆ ਹੀ ਨਹੀਂ ਸੀ। ਹੁਣ ਨਿੱਤ ਨਵੀਆਂ ਕਵਿਤਾਵਾਂ ਸਨ, ਕਹਾਣੀਆਂ ਸਨ ਤੇ ਚਿੜੀਆਂ ਕਾਵਾਂ ਦੀਆਂ ਗੱਲਾਂ। ਸਕੂਲੋਂ ਆਉਣ ਸਾਰ ਹੀ ਆਪਣਾ ਬਸਤਾ ਤੇ ਫੱਟੀ ਚੁੱਕ ਕੇ ਟਾਹਲੀ ਹੇਠ ਬੈਠ ਜਾਣਾ। ਕਦੇ ਕਿਤਾਬਾਂ ਕੱਢ ਕੇ ਪੜ੍ਹਨ ਬਹਿ ਗਿਆ, ਕਦੇ ਸਵਾਲ ਕੱਢਣ ਡਿਹਿ ਗਿਆ ਤੇ ਕਦੇ ਕਦੇ ਮਾਸਟਰਾਨੀ ਦੀ ਮਧੁਰ ਅਵਾਜ਼ ਵਿਚ ਕਹੀਆਂ ਕਵਿਤਾਵਾਂ ਗੁਣ-ਗੁਣਾਉਣ ਲੱਗ ਜਾਂਦਾ, ਫੇਰ ਭੱਜਿਆ ਭੱਜਿਆ ਆਪਣੀ ਮਾਂ ਨੂੰ ਸੁਣਾਉਣ ਨੱਠ ਪੈਂਦਾ, ਕਦੇ ਹਲ ਚਲਾਉਂਦੇ ਪਿਉ ਕੋਲ ਜਾ ਬੈਠਦਾ। ਉਹਦੀ ਮਾਂ ਨਾਲੋਂ ਪਿਉ ਨੂੰ ਜ਼ਿਆਦਾ ਖੁਸ਼ੀ ਹੁੰਦੀ ਸੀ। ਸ਼ਾਇਦ ਇਸ ਕਰਕੇ ਕਿ ਉਹਦੀਆਂ ਆਸਾਂ ਨੂੰ ਫੁੱਲ ਚੜ੍ਹਨ ਲੱਗੇ ਸਨ। ਉਹਦਾ ਕਰਤਾਰ ਪੜ੍ਹਨੇ ਪੈ ਗਿਆ ਸੀ। ਘੁੱਟ ਘੁੱਟ ਕੇ ਉਹ ਵਾਰ ਵਾਰ ਉਹਨੂੰ ਆਪਣੀ ਛਾਤੀ ਨਾਲ ਲਾਉਂਦਾ। ਜਿਵੇਂ ਇਸ ਤਰ੍ਹਾਂ ਉਹਨੂੰ ਇਕ ਅਜੀਬ ਜਿਹੀ ਖੁਸ਼ੀ ਮਿਲਦੀ ਹੋਵੇ। ਕਰਤਾਰ ਵੀ ਗੁਲਾਬ ਵਾਂਗ ਖਿੜ ਜਾਂਦਾ। ਉਸੇ ਤਰ੍ਹਾਂ ਰਟੇ ਰਟਾਏ ਸ਼ਬਦ ਉਹ ਆਪਣੀ ਮਾਸਟਰਾਨੀ ਨੂੰ ਜਾ ਸੁਣਾਉਂਦਾ ਤੇ ਮਾਸਟਰਾਨੀ ਦਾ ਇਕ ਸ਼ਬਦ 'ਸ਼ਾਬਾਸ਼' ਉਹਨੂੰ ਸਾਰੇ ਦਿਨ ਲਈ ਇਕ ਅਜੀਬ ਖੁਸ਼ੀ ਪ੍ਰਦਾਨ ਕਰਦਾ। ਇਹੋ ਇਕ ਸ਼ਬਦ ਸੀ ਜਿਸ ਲਈ ਕਈ ਕਈ ਘੰਟੇ ਉਹ ਆਪਣੇ ਖੇਤ ਵਿਚ ਲੱਗੀਆਂ ਟਾਹਲੀਆਂ ਹੇਠ ਬਿਤਾਉਂਦਾ ਸੀ ਤੇ ਫੇਰ ਭੱਜਾ ਭੱਜਾ ਆਪਣੇ ਬਾਪ ਕੋਲ ਜਾਂਦਾ :

“ਬਾਪੂ ! ਭੈਣ ਜੀ ਨੇ ਅੱਜ ਮੈਨੂੰ ਫੇਰ ਸ਼ਾਬਾਸ਼ ਦਿੱਤੀ ਆ, ਹੋਰ ਕਿਸੇ ਨੂੰ ਨਹੀਂ ਦਿੱਤੀ।”

“ਅੱਛਾ !”

“ਆਹੋ...ਬਾਪੂ ਆਂਹਦੀ ਸੀ ਤੂੰ ਮਨੀਟਰ ਬਣ ਗਿਆਂ। ਹੁਣ ਮੈਂ ਸਵਾਲ ਕਢਾਇਆ ਕਰੂੰਗਾ ਤੇ ਨਾਲੇ ਸਬਕ ਸੁਣਿਆ ਕਰੂੰ ਸਭ ਦੇ।” ਉਹਦੀ ਗੋਦ ਵਿਚ ਬੈਠ ਕੇ ਫੇਰ ਆਖਦਾ।

“ਬੱਲੇ ਉਦੇ ਮੇਰਿਆ ਸ਼ੇਰਾ, ਅਗਲੀ ਵਾਰ ਨਰਮਾਂ ਵੇਚ ਕੇ ਨਵੇਂ ਲੀੜੇ ਸਵਾ ਦਉਂ ਫੇਰ ਤੈਨੂੰ। ਬੱਸ ਪੜ੍ਹ ਪੜ੍ਹ ਲਾ ਦੇ ਗੋਡੀਆਂ।” ਆਪਣੇ ਕੰਮ ਨੂੰ ਵਿਚੋ ਛੱਡ ਕੇ ਉਹਦਾ ਪਿਉ ਆਖਦਾ।

“ਵੇਖੀਂ ਬਾਪੂ ਇਹ ਭੈਣ ਜੀ ਬੜੀ ਚੰਗੀ ਆ। ਕਿਸੇ ਨੂੰ ਵੀ ਨਹੀਂ ਕੁੱਟਦੀ। ਉਹ ਪਹਿਲਾਂ ਵਾਲਾ ਮਾਸਟਰ ਤਾਂ ਮੈਨੂੰ ਬੜਾ ਕੁੱਟਦਾ ਹੁੰਦਾ ਸੀ।”

“ਕੋਈ ਨਹੀਂ ਤੂੰ ਪੜ੍ਹਿਆ ਕਰ ਜੀ ਲਾ ਕੇ ਫੇਰ ਕਾਹਨੂੰ ਕੋਈ ਕੁਝ...।

ਮਾਸਟਰ ਤੇ ਕੁੱਟਦੇ ਹੀ ਹੁੰਦੇ ਨੇ। ਗੁੱਸਾ ਨਹੀਂ ਕਰੀਦਾ ਹੁੰਦਾ।”

ਨਿੱਕੀਆਂ ਨਿੱਕੀਆਂ ਗੱਲਾਂ ਨੇ ਉਹਦਾ ਪੜ੍ਹਾਈ ਵਿਚ ਇਨਟਰੈਸਟ ਬਣਾ ਦਿੱਤਾ ਸੀ। ਟਾਹਲੀ ਹੀ ਉਸ ਦਾ ਸਕੂਲ ਬਣ ਗਿਆ ਸੀ। ਕੁਝ ਦੇਰ ਤੋਂ ਤਾਂ ਪਰਲੇ ਕੋਠਿਆਂ ਵਿਚੋਂ ਮਿੰਦੇ ਵੀ ਉਹਦੇ ਕੋਲ ਆ ਬਹਿੰਦੀ। ਉਹਨੂੰ ਪੜ੍ਹਾ ਕੇ, ਮਾਸਟਰਾਂ ਵਾਂਗ ਰੋਹਬ ਝਾੜ ਕੇ ਤੇ ਆਪਣੀਆਂ ਗੱਲਾਂ ਮਨਾ ਕੇ ਉਹਨੂੰ ਇਕ ਅਜੀਬ ਜਿਹੀ ਖੁਸ਼ੀ ਪ੍ਰਾਪਤ ਹੁੰਦੀ ਸੀ।

ਹੁਣ ਭਾਵੇਂ ਡੇਢ ਸਾਲ ਤੋਂ ਵਿਹਲਾ ਫਿਰਨ ਕਰਕੇ ਆਪਣੀ ਪੜ੍ਹਾਈ ਉਹਨੂੰ ਇਕ ਬੋਝ ਤੇ ਬੇ-ਮਤਲਬੀ ਜਿਹੀ ਲੱਗਦੀ ਸੀ, ਪਰ ਅੱਜ ਤੱਕ ਉਹ ਸਮਝਦਾ ਆ ਰਿਹਾ ਸੀ ਇਨ੍ਹਾਂ ਟਾਹਲੀਆਂ ਹੇਠ ਬੈਠ ਕੇ ਪੜ੍ਹਨ ਦਾ ਸਮਾਂ ਹੀ ਉਸ ਲਈ ਇਕ ਸੁਨਹਿਰੀ ਸਮਾਂ ਸੀ। ਜੇ ਖੇਤ ਨਾ ਹੁੰਦੇ ਤਾਂ ਟਾਹਲੀਆਂ ਨਾ ਹੁੰਦੀਆਂ, ਜੇ ਟਾਹਲੀਆਂ ਨਾ ਹੁੰਦੀਆਂ ਤਾਂ ਉਹਦੇ ਜੀਵਨ ਵਿਚ ਪੜ੍ਹਾਈ ਨਾ ਹੁੰਦੀ ਤੇ ਉਹ ਵੀ ਆਪਣੇ ਹਾਣੀਆਂ ਵਾਂਗ ਡੰਗਰ ਹੀ ਹੋਣਾ ਸੀ।

ਦਿਨਾਂ ਵਿਚ ਹੀ ਉਹ ਪੱਕੀਆਂ ਪੋੜੀਆਂ ਵਾਂਗ ਕਲਾਸਾਂ ਚੜ੍ਹਨ ਲੱਗਾ ਕਦੇ ਕਿਸੇ ਨਾਲੋਂ ਘੱਟ ਵੀ ਨਹੀਂ ਸੀ ਰਿਹਾ। ਆਮ ਮੁੰਡਿਆਂ ਵਾਂਗ ਪਾਸ ਹੋਈ ਗਿਆ ਸੀ। ਉਸ ਦੇ ਖੇਤ ਉਹਦੀ ਪੜ੍ਹਾਈ ਦੇ ਵੱਡੇ ਸਹਾਇਕ ਸਨ। ਸਾਰੀਆਂ ਗਰਮੀਆਂ ਉਹ ਕਿਤਾਬਾਂ ਚੁੱਕੀ ਨਿੰਮਾਂ ਹੇਠ ਬਿਤਾਉਂਦਾ ਸੀ ਤੇ ਸਾਰਾ ਸਾਰਾ ਸਿਆਲ ਖਾਲਾਂ ਦੀਆਂ ਵੱਟਾਂ 'ਤੇ। ਬੱਸ ਪੜ੍ਹਨ ਤੋਂ ਸਿਵਾ ਜਿਥੇ ਉਹਨੂੰ ਕੋਈ ਕੰਮ ਈ ਨਹੀਂ ਸੀ ਰਿਹਾ। ਖੇਤਾਂ ਵਿਚ ਉਹਦਾ ਪਿਉ ਵੀ ਉਹਨੂੰ ਕੰਮ ਨਹੀਂ ਸੀ ਕਰਨ ਦਿੰਦਾ।

“ਤੂੰ ਪੜ੍ਹ ਲਿਆ ਕਰ ਬੱਸ ਦੱਬ ਕੇ। ਕੰਮ ਮੈਂ ਆਪੇ ਕਰੂੰ, ਤੂੰ ਨਾ ਫਿਕਰ ਕਰਿਆ ਕਰ।” ਅਕਸਰ ਉਹ ਆਖਦਾ।

ਉਹਦੇ ਸਾਥੀ ਉਸ ਤੇ ਚਿੜਦੇ ਸਨ। ਉਹ ਤਾਂ ਸਾਰੀ ਸਾਰੀ ਰਾਤ ਜਗਰਾਤੇ ਕੱਟਦੇ ਸਨ ਤੇ ਤਾਂ ਵੀ ਮਸਾਂ ਈ ਪਾਸ ਹੁੰਦੇ, ਪਰ ਉਹ ਸੀ ਕਿ ਸਾਰੀਆਂ ਸਾਰੀਆਂ ਰਾਤਾਂ ਜਾਂ ਤਾਂ ਕਬੱਡੀਆਂ ਖੇਡ ਕੇ ਫੇਰ ਸਿਆਲਾਂ ਵਿਚ ਧੂਣੀਆਂ ਦੁਆਲੇ ਹੀ ਗੁਆ ਦਿੰਦਾ ਸੀ। ਕਰਤਾਰ ਨੂੰ ਵੀ ਕੋਈ ਅਜਿਹਾ ਦਿਨ ਯਾਦ ਨਹੀਂ ਸੀ ਜਦੋਂ ਉਹ ਰਾਤ ਦੇ ਦਸ ਤੋਂ ਵਧ ਪੜ੍ਹਿਆ ਹੋਵੇ। ਉਂਜ ਉਹਨੂੰ ਕੋਈ ਕੰਮ ਵੀ ਨਹੀਂ ਸੀ ਲਗਦਾ ਜਿਹੜਾ ਦਸ ਦਸ ਬਾਰਾਂ ਬਾਰਾਂ ਵਜੇ ਤੱਕ ਬੈਠੇ। ਸਾਰਾ ਕੰਮ ਤੇ ਉਹਦਾ ਨੱਕੀ ਹੀ ਹੋਇਆ ਰਹਿੰਦਾ।

ਜਵਾਨੀ ਜਦੋਂ ਉਹਦੇ 'ਤੇ ਰੰਗ ਖਿੜਾਨ ਲੱਗੀ ਤਾਂ ਉਹਨੇ ਆਪਣੇ ਖੇਤ ਦੇ ਲਹਿੰਦੇ ਵੱਲ ਇਕ ਕਿਆਰੇ ਜਿੰਨਾ ਥਾਂ ਖਾਲੀ ਛੁਡਾ ਕੇ ਪੋਲਾ ਕਰ ਲਿਆ ਸੀ। ਚੰਨ ਦੀ ਚਾਂਦਨੀ ਵਿਚ ਸਾਰੀ ਸਾਰੀ ਰਾਤ ਕਬੱਡੀ ਦੇ ਅਖੜੇ ਭਖਦੇ ਰਹਿੰਦੇ। ਸ਼ਰਤਾਂ ਲੱਗਦੀਆਂ ਤੇ ਜ਼ੋਰ-ਅਜ਼ਮਾਈ ਹੁੰਦੀ। ਕਦੇ ਕਦੇ ਕਰਤਾਰ ਦੀ ਖੇਡ 'ਚੋਂ ਉਹਨੂੰ ਇਕ ਅਜੀਬ ਖੁਸ਼ੀ ਮਿਲਦੀ ਸੀ। “ਸੋਹਰੀਏ, ਜਵਾਨੀ 'ਚ ਸਭ ਕੁਝ ਹੋ ਜਾਂਦਾ ਹੁੰਦਾ, ਅੰਦਰ ਕੀੜਿਆਂ ਵਾਲੇ ਕੁੱਤੇ ਵਾਂਗ ਇਹ ਕਿਵੇਂ ਪੈ ਜਾਉ ?” ਕਦੇ ਕਦੇ ਜੇ ਉਹਦੀ ਮਾਂ ਕਰਤਾਰ ਦੀ ਸ਼ਕਾਇਤ ਕਰਦੀ ਤਾਂ ਉਹ ਆਖਦਾ। ਖਬਰੇ

ਆਪਣੀ ਹੀ ਜਵਾਨੀ ਦੀਆਂ ਘਟਨਾਵਾਂ ਨੂੰ ਯਾਦ ਕਰਕੇ ਉਹ ਕਰਤਾਰ ਨੂੰ ਨਹੀਂ ਸੀ ਵਰਜਦਾ। ਉਹਨੇ ਖਬਰੇ ਕੀ ਕੀ ਰੰਗ ਖਿਲਾਏ ਹੋਏ ਨੇ ਆਪਣੇ ਸਮਿਆਂ 'ਚ।

ਕੁਝ ਵੀ ਹੋਵੇ ਆਪਣੇ ਸਕੂਲ ਦਾ ਵਕਤ ਉਹਨੇ ਐਸ਼ੋ-ਇਸ਼ਰਤ ਵਿਚ ਗੁਜ਼ਾਰਿਆ ਸੀ ਤੇ ਇਸ ਐਸ਼ ਦਾ ਵੱਡਾ ਅਧਾਰ ਉਸ ਦੇ ਖੇਤ ਸਨ, ਜਿਨ੍ਹਾਂ ਸਵਰਗਾਂ ਵਾਂਗ ਉਹਨੂੰ ਜੀਵਨ ਮਾਨਣ ਦਾ ਸੁਭਾਗ ਪ੍ਰਦਾਨ ਕੀਤਾ ਸੀ।

ਇਨ੍ਹਾਂ ਹੀ ਖੇਤਾਂ ਵਿਚ ਉਹਦੇ ਪਿਆਰ ਦੀਆਂ ਕਹਾਣੀਆਂ ਸ਼ੁਰੂ ਹੋਈਆਂ ਸਨ। ਆਪਣੇ ਨਾਲ ਪੜ੍ਹਦੀ ਮਿੱਦੇ ਨੂੰ ਉਹ ਆਪਣੀਆਂ ਕਿਤਾਬਾਂ ਨਾਲੋਂ ਜ਼ਿਆਦਾ ਪੜ੍ਹਨ ਲੱਗ ਪਿਆ ਸੀ। ਉਹ ਖੁਸ਼ ਸੀ, ਉਸ ਦਾ ਸਾਥ ਉਸ ਨੂੰ ਪ੍ਰਾਪਤ ਸੀ। ਉਨ੍ਹਾਂ ਦੀ ਪੜ੍ਹਾਈ ਪਿਆਰ ਵਿਚ ਵਟ ਗਈ ਸੀ। ਲੋਕੀ ਆਖਦੇ ਉਹ ਜਵਾਨ ਹੋ ਗਏ ਨੇ। ਉਨ੍ਹਾਂ ਨੂੰ ਵੀ ਲੱਗਦਾ ਸੱਚਮੁੱਚ ਈ ਉਹ ਜਵਾਨ ਹੋ ਗਏ ਨੇ। ਅੱਗੇ ਨਾਲੋਂ ਢੇਰ ਗੱਲਾਂ ਉਨ੍ਹਾਂ ਵਿਚ ਪਹਿਲੀਆਂ ਵਰਗੀਆਂ ਨਹੀਂ ਸਨ ਰਹੀਆਂ। ਅੱਗੇ ਵਾਂਗ ਉਹ ਕਦੇ ਗੁੱਥਮ-ਗੁੱਥਾ ਵੀ ਨਹੀਂ ਸੀ ਹੋਏ। ਨਾ ਹੀ ਇਕ ਦੂਜੇ ਨੂੰ ਚਿੜ੍ਹਾਉਣ ਤੇ ਮਾਰ ਪਵਾਉਣ ਦੀ ਭਾਵਨਾ ਉਨ੍ਹਾਂ ਵਿਚ ਰਹੀ ਸੀ। ਹੁਣ ਤੇ ਹਰ ਇਕ ਗੱਲ ਵਿਚੋਂ ਉਨ੍ਹਾਂ ਦੇ ਦਿਲੋਂ ਅਜੀਬ ਅਜੀਬ ਕਿਸਮ ਦੀਆਂ ਖੁਸ਼ੀਆਂ ਉਮਡ ਉਮਡ ਪੈਂਦੀਆਂ ਸਨ। ਕਿਸੇ ਗੱਲ ਵਿਚ ਸਫਲਤਾ ਇਕ ਨੂੰ ਮਿਲੀ ਹੁੰਦੀ ਦੂਜਾ ਵੱਧ ਚੜ੍ਹ ਕੇ ਖੁਸ਼ ਹੁੰਦਾ ਤੇ ਤਰੀਕਾਂ ਦੇ ਪੁਲ ਬੰਨ੍ਹ ਦਿੰਦਾ। ਜੇ ਕਦੇ ਮਿੱਦੇ ਕੋਈ ਮਾਰ, ਮਾਰ ਲੈਂਦੀ ਉਹਨੂੰ ਲੱਗਦਾ ਇਹ ਸਭ ਉਸ ਲਈ ਹੋ ਰਿਹਾ ਹੋਵੇ ਅਤੇ ਜਦੋਂ ਕੋਈ ਸਫਲਤਾ ਉਹਦੇ ਪੈਰ ਚੁੰਮਦੀ ਉਹ ਭੱਜ ਕੇ ਸਾਰੀ ਗੱਲ ਜਿੰਨਾ ਚਿਰ ਮਿੱਦੇ ਦੇ ਕੰਨ ਵਿਚ ਨਾ ਪਾ ਦਿੰਦਾ ਉਹਨੂੰ ਚੈਨ ਨਹੀਂ ਸੀ ਆਉਂਦਾ। ਜੇ ਕਿਸੇ ਸਬਜੈਕਟ ਵਿਚੋਂ ਉਹਦੇ ਨੰਬਰ ਚੰਗੇ ਆ ਗਏ ਤੇ ਕਰਤਾਰ ਘਟ ਗਿਆ ਤਾਂ ਉਹਨੂੰ ਭੋਰਾ ਗਮ ਨਾ ਹੁੰਦਾ ਖਬਰੇ ਇਸ ਕਰਕੇ ਕਿ ਆਪਣੇ ਵਿਚ ਤੇ ਮਿੱਦੇ ਵਿਚ ਉਸ ਨੂੰ ਕੋਈ ਫਰਕ ਨਜ਼ਰ ਨਹੀਂ ਸੀ ਆਉਂਦਾ ਤੇ ਸ਼ਾਇਦ ਇਸੇ ਦਾ ਨਾਂ ਪਿਆਰ ਸੀ।

ਜਦੋਂ ਚੰਦਰੀ ਜਵਾਨੀ ਘੁੰਮ ਘੁਮਾ ਕੇ ਉਨ੍ਹਾਂ 'ਤੇ ਚੜ੍ਹੀ ਤਾਂ ਕੈਦੀਆਂ ਵਾਂਗ ਪਾਬੰਦੀਆਂ ਲੱਗ ਗਈਆਂ। ਹੁਣ ਉਨ੍ਹਾਂ ਨੂੰ ਪੜ੍ਹਨ ਵੀ ਨਹੀਂ ਸੀ ਦਿੱਤਾ ਜਾਂਦਾ। ਇਕੱਠੇ ਸਕੂਲ ਵੀ ਕਦੇ ਕਦਾਈਂ ਤਾਂ ਬੋਲਦਿਆਂ ਵੇਖ ਕੇ ਵੀ ਉਹਨਾਂ ਦੇ ਘਰ ਦੇ ਚਿੜ ਜਾਂਦੇ। ਇਕੱਠੇ ਖੇਡਦੇ ਖੇਡਦੇ, ਇਕੋ ਥਾਵੇਂ ਸੌਂਦੇ ਸੌਂਦੇ, ਹੁਣ ਉਹ ਅੱਡ ਹੋ ਗਏ ਸਨ। ਉਨ੍ਹਾਂ ਵਿਚਕਾਰ ਜਵਾਨੀ ਦੀ ਕੰਧ ਖੜੀ ਕਰ ਦਿੱਤੀ ਗਈ ਸੀ। ਕਰਤਾਰ ਨੂੰ ਯਕੀਨ ਹੋ ਗਿਆ ਸੀ ਉਸ ਦੇ ਘਰਦਿਆਂ ਵਾਂਗ ਉਹਦੇ ਤੇ ਵੀ ਘਰਦਿਆਂ ਨੇ ਮਿਹਣੇ ਮਾਰਨੇ ਸ਼ੁਰੂ ਕਰ ਦਿੱਤੇ ਹੋਣਗੇ।

“ਤੁਸੀਂ ਹੁਣ ਕੋਈ ਨਿਆਣੇ ਨਹੀਂ...ਲੋਕ ਸੋ ਸੋ ਗੱਲਾਂ ਬਣਾ ਲੈਂਦੇ ਨੇ-ਕਿਸੇ ਦੀ ਜ਼ਬਾਨ ਬੋੜਾ ਕੋਈ ਫੜ ਲਉ...ਇਸ ਤਰ੍ਹਾਂ ਆਪ-ਹੁਦਰਾ-ਪਣ ਚੰਗਾ ਨਹੀਂ ਲੱਗਦਾ। ਪਾਬੰਦੀਆਂ ਦਾ ਉਨ੍ਹਾਂ 'ਤੇ ਭੋਰਾ ਅਸਰ ਨਾ ਹੋਇਆ। ਖੁੱਲ੍ਹੇ ਆਮ ਨਹੀਂ ਸੀ ਮਿਲ ਸਕਦੇ ਤਾਂ ਨਾ ਸਹੀ। ਕਦੇ ਸਕੂਲ ਵਿਚ ਵਕਤ ਕੱਢ ਲੈਣਾ ਤੇ ਕਦੇ ਰਾਹ ਜਾਂਦੇ ਜਾਂਦੇ। ਜੇ ਕਦੇ ਕਿਤੇ ਨਾ ਈ ਮੌਕਾ ਮਿਲਦਾ ਤਾਂ ਖੜੀਆਂ ਫਸਲਾਂ ਦੇ ਵਿਚਾਲੇ ਬਣੇ ਅਖਾੜੇ ਵਿਚ, ਜਿਥੇ ਇਕ ਨੌਜਵਾਨ ਬੋਹੜ ਵੀ ਲੱਗਾ ਹੋਇਆ ਸੀ। ਉਨ੍ਹਾਂ ਨੂੰ ਕੋਈ ਰੋਕ ਈ ਨਹੀਂ ਸੀ ਸਕਦਾ। ਭੋਰਾ ਦਿਨ ਛੁਪਿਆ ਨਹੀਂ ਸੀ ਮਿੱਦੇ ਨੇ ਕਿਸੇ ਨਾ ਕਿਸੇ ਬਹਾਨੇ ਉਹਦੇ ਖੇਤਾਂ ਵੱਲ ਚੱਕਰ ਮਾਰਿਆ ਨਹੀਂ। ਕਰਤਾਰ ਤਾਂ ਪਹਿਲਾਂ ਹੀ ਉਸ ਦੀ ਉਡੀਕ ਵਿਚ ਸੀਟੀਆਂ ਮਾਰਦਾ ਇੱਧਰ ਉੱਧਰ ਘੁੰਮਦਾ ਰਹਿੰਦਾ ਸੀ। ਅੱਧਾ ਘੰਟਾ ਉਹਦੇ ਆਉਣ ਤੋਂ ਪਹਿਲਾਂ ਹੀ ਉਹ ਉਥੇ ਚੱਕਰ ਕੱਢਣ ਲਈ ਮਜਬੂਰ ਹੋ ਜਾਂਦਾ। ਉਹਦੇ ਦਿਲ ਵਿਚ ਤ੍ਰਾਟਾਂ ਹੀ ਅਜਿਹੀਆਂ ਉੱਠਦੀਆਂ ਸਨ ਜਿਨ੍ਹਾਂ ਨੂੰ ਉਹ ਕਾਬੂ ਨਹੀਂ ਸੀ ਕਰ ਸਕਦਾ। ਇਕੱਠੇ ਮਿਲ ਬੈਠਣਾ, ਢੇਰ ਸਾਰੀਆਂ ਗੱਲਾਂ ਕਰ ਸੁੱਟਣੀਆਂ, ਕਿਸੇ ਗੱਲੋਂ ਤੇ ਕਦੇ ਕਿਸੇ ਗੱਲ 'ਤੇ, ਕਦੀ ਕਰਤਾਰ ਦਾ ਦਿਲ ਉਸ ਤੋਂ ਪ੍ਰਫੁੱਲ ਹਟਣ ਨੂੰ ਨਹੀਂ ਸੀ ਕਰਦਾ। ਉਸ ਦੇ ਹਾਸੇ, ਉਸ ਦੀਆਂ ਗੱਲਾਂ ਤੇ ਨਿੱਕੀਆਂ ਨਿੱਕੀਆਂ ਮਟਕਾਂ ਤੇ ਪਿਆਰ ਦੇ ਰੋਸੇ ਸਾਰਾ ਸਾਰਾ ਦਿਨ ਉਹਨੂੰ ਟੁੰਬਦੇ ਰਹਿੰਦੇ। ਸਾਰਾ ਸਾਰਾ ਦਿਨ ਉਹ ਕਿਸੇ ਅਜੀਬ ਬੋਲੀ ਵਿਚ ਤੇ ਅਜੀਬ ਢੰਗ ਨਾਲ ਉਹਦਾ ਸਵਾਗਤ ਕਰਨ ਲਈ ਸੋਚਦਾ। ਪਤਾ ਨਹੀਂ ਉਹਦੀ ਤੱਕਣੀ ਵਿਚ ਕੀ ਸ਼ਕਤੀ ਸੀ ? ਮਿੱਦੇ ਦੇ ਅੱਗੇ ਆਉਂਦਿਆਂ ਸਭ ਕੁਝ ਭੁੱਲ ਜਾਂਦਾ। ਰਟੇ ਰਟਾਏ ਸ਼ਬਦ

ਕਿਧਰੇ ਰੁਲ ਖੁਲ ਕੇ ਰਹਿ ਜਾਂਦੇ। ਕਦੇ ਕਦੇ ਉਹਦਾ ਦਿਲ ਕਰਦਾ ਉਹ ਮਿੱਦੇ ਨੂੰ ਲੈ ਕੇ ਦੂਰ ਨੱਸ ਜਾਏ। ਜਿੱਥੇ ਕਦੀ ਵੀ ਕੋਈ ਉਨ੍ਹਾਂ ਨੂੰ ਜੁਦਾ ਨਾ ਕਰ ਸਕੇ। ਸਾਰਾ ਦਿਨ ਉਹ ਪਿਆਰ ਦੀ ਦੁਨੀਆਂ ਵਿਚ ਖੋਹਿਆ ਰਹੇ।

ਮਿੱਦੇ ਉਤੇ ਚੰਦਰੀ ਜਵਾਨੀ ਨੇ ਰੰਗ ਵੀ ਅੱਡਰੇ ਹੀ ਖਿੰਡਾਏ ਸਨ। ਉਸ ਦੇ ਅੰਗ ਅੰਗ ਵਿਚ ਇਕ ਨਸ਼ਾ ਸੀ, ਆਕਰਸ਼ਨ ਸੀ ਤੇ ਦਿਲ ਮੋਹ ਲੈਣ ਵਾਲੇ ਅੰਦਾਜ਼। ਉਸ ਦੇ ਲੰਬੇ ਤੇ ਕਾਲੇ ਸ਼ਾਹ ਵਾਲ ਵੇਖ ਵੇਖ ਕੇ ਉਹ ਬਾਵਰਾ ਹੋ ਜਾਂਦਾ। ਕਿੰਨਾ ਕਿੰਨਾ ਚਿਰ ਆਪਣੀਆਂ ਉਂਗਲਾਂ ਨਾਲ ਉਨ੍ਹਾਂ ਰੋਸ਼ਮੀ ਲਿਟਾਂ ਵਿਚ ਕੰਘੀ ਕਰਦਾ ਰਹਿੰਦਾ। ਮਿੱਦੇ ਦੀਆਂ ਅੱਖਾਂ ਵੀ ਕਰੋਲਿਆਂ ਵਰਗੀਆਂ ਸਨ ਤੇ ਜੇ ਕਦੇ ਭੁੱਲ ਭੁਲੇਛੇ ਭੋਰਾ ਸੁਰਮਾ ਪਾ ਲੈਂਦੀ, ਉਹ ਸੋਚਣੋਂ ਅਸਮਰਥ ਹੋ ਜਾਂਦਾ ਕਿਵੇਂ ਉਹਨੂੰ ਸਮਝਾਏ ਮਿੱਦੇ ਉਹਨੂੰ ਕਿੰਨੀ ਸੋਹਣੀ ਲੱਗਦੀ ਹੈ। ਹੱਥਾਂ ਦੀਆਂ ਉਂਗਲਾਂ ਵਿਚ ਗੁਲਾਬ ਦੀਆਂ ਪੱਤੀਆਂ ਵਰਗੀ ਕੋਮਲਤਾ ਸੀ। ਵਾਰ ਵਾਰ ਉਹਦੇ ਹੱਥ ਮਿੱਦੇ ਦੇ ਕੋਮਲ ਹੱਥਾਂ ਨੂੰ ਚੁੰਮਣ ਲਈ ਤੜਫ ਉਠਦੇ। ਮਿੱਦੇ ਦਾ ਸਡੌਲ ਸਰੀਰ ਵੇਖ ਵੇਖ ਉਹ ਆਪਣੇ ਆਪ ਵਿਚ ਖੋਹ ਜਾਂਦਾ। ਕਿੰਨਾ ਕਿੰਨਾ ਚਿਰ ਇਸ ਅਨੋਖੀ ਸੁੰਦਰਤਾ ਵਿਚ ਖੋਹਿਆ ਉਹ ਆਪਣੀ ਹੱਦ ਨੂੰ ਭੁੱਲ ਬਹਿੰਦਾ-ਅੱਧਾ ਅੱਧਾ ਘੰਟਾ ਬਿਨਾਂ ਕਿਸੇ ਕਾਰਨ ਉਹਦੀਆਂ ਅੱਖਾਂ ਵਿਚ ਵੇਖਦੇ ਵੇਖਦੇ ਬਿਤਾ ਛੱਡਦਾ।

ਕਦੇ ਕਦਾਈਂ ਉਹ ਆਪਣੇ ਖੁੱਲ੍ਹੇ ਵਾਲਾਂ ਨੂੰ ਪਿਛਾਂਹ ਸੁੱਟ ਕੇ ਰਾਤ ਨੂੰ ਚੰਦ ਦੀ ਚਾਂਦਨੀ ਵਿਚ ਆ ਜਾਂਦੀ ਉਹ ਆਪੇ ਤੋਂ ਬਾਹਰ ਹੋ ਜਾਂਦਾ। ਵਾਰ ਵਾਰ ਉਹਦਾ ਮਨ ਕੁਝ ਕਰਨ ਲਈ ਭੜਕ ਉੱਠਦਾ। ਵਾਰ ਵਾਰ ਆਪਣੇ ਕਲਾਵਿਆਂ ਵਿਚ ਭਰ ਕੇ ਉਹਨੂੰ ਚੁੰਮਣ ਤੋਂ ਬਿਨਾਂ ਜਿਵੇਂ ਉਹਨੂੰ ਕੋਈ ਕੰਮ ਨਹੀਂ ਸੀ ਹੁੰਦਾ। ਬੋਹੜ ਦੇ ਪੱਤਿਆਂ ਦੀ ਛਾਂ ਹੇਠ ਉਨ੍ਹਾਂ ਦੀਆਂ ਪਿਆਰ-ਕਲੋਲਾਂ ਮਘਦੀਆਂ ਸਨ। ਪੱਤਿਆਂ ਵਿਚੋਂ ਛਣ ਕੇ ਰੋਸ਼ਨੀ ਉਹਦੀ ਮਿੱਦੇ 'ਤੇ ਪੈਂਦੀ। ਉਸ ਸਮੇਂ ਕਰਤਾਰ ਨੂੰ ਲੱਗਦਾ ਉਹ ਕਿਸੇ ਸਵਰਗੀ ਪਰੀ ਦੀਆਂ ਬਾਹਾਂ ਵਿਚ ਪਿਆ ਲੋਰੀ ਸੁਣ ਰਿਹਾ ਹੋਵੇ। ਅਜਿਹੀਆਂ ਮੁਲਾਕਾਤਾਂ ਤੋਂ ਉਹਦਾ ਦਿਲ ਕਦੇ ਨਹੀਂ ਸੀ ਭਰਦਾ। ਕਦੀ ਕਦੀ ਦਿਨ ਉਹਦੇ ਦਿਮਾਗ ਵਿਚ ਉਨ੍ਹਾਂ ਮੁਲਾਕਾਤਾਂ ਦੇ ਦ੍ਰਿਸ਼ ਉੱਕਰੇ ਰਹਿੰਦੇ। ਸਾਰਾ ਸਾਰਾ ਦਿਨ ਉਹ ਅਜੀਬ ਅਜੀਬ ਖ਼ਿਆਲਾਂ ਵਿਚ ਖੋਹਿਆ ਰਹਿੰਦਾ। ਕਿਤਾਬਾਂ ਵਿਚੋਂ ਉਹਨੂੰ ਮਿੱਦੇ ਨਜ਼ਰ ਆਉਣ ਲੱਗ ਪਈ ਸੀ। ਥਾਂ ਥਾਂ ਉਹਦਾ ਨਾਂ ਉਸ ਦੀ ਕਲਮ ਤੋਂ ਆਪੇ ਲਿਖਿਆ ਜਾਂਦਾ। ਉਸ ਦੀ ਹਰ ਹਰਕਤ ਵਿਚ ਮਿੱਦੇ ਸਮਾ ਗਈ ਸੀ। ਸਾਰੀ ਸਾਰੀ ਰਾਤ ਉਹਨੂੰ ਮਿੱਦੇ ਦੇ ਸੁਪਨੇ ਆਉਂਦੇ ਰਹਿੰਦੇ। ਕਦੇ ਰਾਤ ਨੂੰ ਅੱਖ ਖੁੱਲ੍ਹ ਜਾਂਦੀ ਤਾਂ ਮਿੱਦੇ ਹੀ ਮਿੱਦੇ, 'ਹੁਣ ਸੌਂ ਰਹੀ ਹੋਵੇਗੀ, ਬੇ-ਫਿਕਰ ਹੋ ਕੇ, ਕੀ ਪਤਾ ਮੇਰੇ ਵਾਂਗ ਜਾਗ ਰੀ ਰਹੀ ਹੋਵੇ। ਉਹ ਸੋਚਦਾ-ਫੇਰ ਉਸ ਦੇ ਹੀ ਖ਼ਿਆਲਾਂ ਵਿਚ ਅੱਖਾਂ ਮੀਟ ਲੈਂਦਾ, “ਤੂੰ ਬੜਾ ਸੁਸਤ ਹੋ ਗਿਆਂ ਕਰਤਾਰ!” ਕਦੇ ਕਦੇ ਉਹਦਾ ਪਿਉ ਆਖਦਾ। ਉਹ ਸੁਸਤ ਨਹੀਂ ਸਗੋਂ ਚੁਸਤ ਹੋ ਗਿਆ ਸੀ। ਉਹਨੂੰ ਕੀ ਪਤਾ ਉਹ ਆਪਣੀ ਜਵਾਨੀ ਵਿਚ ਪੈਰ ਧਰ ਕੇ ਪਿਆਰ ਦੀ ਦੁਨੀਆਂ ਤੱਕ ਅੱਪੜ ਗਿਆ ਸੀ।

ਮਿੱਦੇ ਨੂੰ ਸਕੂਲੋਂ ਹਟਾ ਲਿਆ ਗਿਆ, ਪਰ ਉਨ੍ਹਾਂ ਦੇ ਪਿਆਰ ਵਿਚ ਭੋਰਾ ਫਰਕ ਨਾ ਪਿਆ। ਉਸੇ ਤਰ੍ਹਾਂ ਉਨ੍ਹਾਂ ਦੀਆਂ ਮੁਲਾਕਾਤਾਂ ਹੁੰਦੀਆਂ ਰਹੀਆਂ। ਕਦੇ ਕਿਸੇ ਵਲੋਂ ਕੋਈ ਸ਼ਿਕਵਾ ਨਹੀਂ ਸੀ ਹੋਇਆ। ਪਤਾ ਨਹੀਂ ਇਸ ਲਈ ਕਿ ਦੋਨਾਂ ਨੂੰ ਇਕ ਦੂਜੇ ਵਿਚ ਅਟੁੱਟ ਵਿਸ਼ਵਾਸ ਸੀ। ਕੋਈ ਕਿਸੇ ਨਾਲ ਬੇ-ਵਫਾਈ ਕਰੂ ਵੀ ਤੇ ਕਿਸ ਲਾਲਚ 'ਚ ?

ਕਰਤਾਰ ਸ਼ਹਿਰ ਵੱਲ ਹੋ ਤੁਰਿਆ...ਉਚੇਰੀ ਪੜ੍ਹਾਈ ਲਈ। ਮਿੱਦੇ ਖੁਸ਼ ਵੀ ਸੀ ਤੇ ਉਦਾਸ ਵੀ। ਕਰਤਾਰ ਨੂੰ ਤੇ ਯਕੀਨ ਸੀ ਅਗਲੀਆਂ ਲੱਖਾਂ ਪਿਆਰ ਜੋੜੀਆਂ ਵਾਂਗ ਉਨ੍ਹਾਂ ਦਾ ਪਿਆਰ ਵੀ ਮਿੱਟੀ ਵਿਚ ਹੀ ਰੁਲ ਕੇ ਰਹਿ ਜਾਵੇਗਾ ਪਰ ਮਿੱਦੇ ਦਾ ਦਿਲ ਰੱਖਣ ਲਈ ਉਹ 'ਹਾਂ, ਹਾਂ' ਆਖਦਾ ਤੁਰਿਆ ਆਉਂਦਾ ਸੀ।

ਸੈਂਕੜੇ ਜੋੜੀਆਂ ਉਸ ਦੇ ਪਿੰਡ ਵਿਚ ਹੀ ਬਦਨਾਮ ਹੋਈਆਂ ਸਨ। ਕਿਸੇ ਤੋਂ ਲੋਕਾਂ ਬੁੱਲ੍ਹ ਅਟੇਰੇ, ਕਿਸੇ ਨੂੰ ਮਿਹਣੇ ਮਾਰੇ ਤੇ ਕਿਸੇ 'ਤੇ ਟਕੋਰਾਂ ਹੋਈਆਂ। ਪਰ ਉਨ੍ਹਾਂ ਦੀ ਜੋੜੀ ਕਦੇ ਕਿਸੇ ਦੇ ਧੱਕੇ ਨਾ ਚੜ੍ਹੀ ਤੇ ਜੇ ਇਸ ਦੇ ਜ਼ਮੇਵਾਰ ਸੀ ਤਾਂ ਉਨ੍ਹਾਂ ਦੇ ਖੇਤ। ਮਿੱਦੇ ਦਾ ਵੀ ਅਤੇ ਉਨ੍ਹਾਂ ਦਾ ਵੀ ਖੇਤ ਬਾਹਰ ਵਾਰ ਸੀ। ਇਥੇ ਕਦੇ ਵੀ ਕਿਸੇ ਦਾ

ਚੱਕਰ ਨਾ ਵੱਜਦਾ। ਜੇ ਕਿਸੇ ਉਨ੍ਹਾਂ ਨੂੰ ਬਦਨਾਮੀ ਦੇ ਸੇਕ ਤੋਂ ਬਚਾਇਆ ਸੀ ਤਾਂ ਉਹ ਉਨ੍ਹਾਂ ਦੇ ਖੇਤ ਸਨ।

ਇਹੋ ਜਿਹੀਆਂ ਸੈਂਕੜੇ ਕਹਾਣੀਆਂ ਸਨ ਜਿਹੜੀਆਂ ਕਰਤਾਰ ਨੂੰ ਖਿੱਚੀ ਰੱਖਦੀਆਂ। ਖੇਤਾਂ ਵਿਚ ਚੱਕਰ ਮਾਰ ਮਾਰ ਉਹ ਆਪਣਾ ਦਿਲ ਹੌਲਾ ਕਰਦਾ ਸੀ, ਤੇ ਇਨ੍ਹਾਂ ਯਾਦਾਂ ਦੇ ਭੰਡਾਰਾਂ ਨੂੰ ਉਹ ਕਿਸੇ ਹੱਥ ਵੇਚਣ ਦੀ ਹਿੰਮਤ ਨਹੀਂ ਸੀ ਕਰ ਸਕਦਾ। ਨਾਲੇ ਜਿਹੜੇ ਮਣ ਦੇ ਮਣ ਦਾਣੇ ਆਉਂਦੇ ਸਨ ਉਨ੍ਹਾਂ ਦਾ ਵੀ ਸਫਾਇਆ ਹੋ ਜਾਣਾ ਸੀ।

ਇਹੋ ਵਿਚਾਰ ਸਨ ਜਿਹੜੇ ਕਰਤਾਰ ਨੂੰ ਆਪਣੀ ਅੰਦਰਲੀ ਕੋਠੜੀ ਵਿਚ ਪਏ ਨੂੰ ਕੰਬਾਈ ਜਾ ਰਹੇ ਸਨ। ਇਕ ਪਾਸੇ ਨੌਕਰੀ ਦਾ ਮਸਲਾ ਤੇ ਦੂਜੇ ਪਾਸੇ ਪਿਉ ਦੀ ਨਿਸ਼ਾਨੀ, ਆਪਣੀਆਂ ਯਾਦਗਾਰਾਂ ਦੀ ਗਠੜੀ, ਸੱਪ ਤੇ ਕੋਹੜ ਕਿਰਲੀ ਵਾਲੀ ਗੱਲ ਬਣ ਗਈ ਸੀ। ਖਾਵੇ ਤਾਂ ਕੋਹੜੀ ਛੱਡੇ ਤਾਂ ਕਲੰਕੀ।

ਝੱਟ ਕੁ ਬਾਅਦ ਉਹਨੇ ਆਪਣੇ ਖਿਆਲ ਛੱਡੇ। ਆਪਣੀ ਪਿਛਾਂਹ-ਖਿੱਚੂ ਸੋਚਣੀ ਤੇ ਉਹਨੂੰ ਗਿਲਾਨੀ ਜਿਹੀ ਆਈ। ਲੋਕਾਂ ਦੇ ਨਿਹੋਰੇ ਆਪੇ ਤਰੀਫਾਂ ਵਿਚ ਬਦਲ ਜਾਣਗੇ। ਪੰਜ ਦੇ ਜਦੋਂ ਪੰਜਾਹ ਕਿੱਲੇ ਜ਼ਮੀਨ ਬਣ ਗਈ ਤਾਂ ਪਿਉ ਦੀ ਆਤਮਾ ਨੂੰ ਆਪੇ ਸ਼ਾਂਤੀ ਮਿਲ ਜਾਉ। ਮੈਨੂੰ ਕਿਹੜਾ ਕੋਈ ਖੇਤਾਂ ਵਿਚ ਜਾਣੇ ਰੋਕਦਾ। ਜਦੋਂ ਮਰਜ਼ੀ ਜਾਵਾਂ ਤੇ ਨਾਲੇ ਜਦੋਂ ਪ੍ਰੋਫੈਸਰ ਬਣ ਗਿਆ ਫੇਰ ਤੇ ਉਹਦੀ ਇੱਜ਼ਤ ਵੀ ਦੁੱਗਣੀ ਹੋ ਜਾਉ। ਖ਼ਬਰੇ ਨਹੀਂ ਕਦੇ ਸਾਲ ਦੋ ਸਾਲ ਬਾਅਦ ਕਦੇ ਗੋੜਾ ਲੱਗਿਆ ਕਰੂ ਜਾਂ ਨਹੀਂ। ਨਾਲੇ ਚਲੇ ਜਾਣ ਤਾਂ ਵੀ ਕੋਈ ਵੱਡੀ ਗੱਲ ਨਹੀਂ। ਬਹੁਤਾ ਹੀ ਕਰੂੰ ਮੁੜ ਫੇਰ ਉਹੋ ਜ਼ਮੀਨ ਕਿਹੜਾ ਕਿਤੇ ਨੱਸ ਜਾਉ, ਫੇਰ ਖਰੀਦੀ ਜਾਉ।

ਨਵੇਂ ਖਿਆਲਾਂ ਨੇ ਉਹਦੇ ਪੁਰਾਣੇ ਵਿਚਾਰਾਂ ਨੂੰ ਦਬੋਚ ਲਿਆ। ਸਾਹੋ-ਸਾਹ ਉਹ ਉੱਠ ਤੁਰਿਆ।

ਉਹਦੀ ਮਾਂ ਘਰ ਦੀਆਂ ਦਲੀਜ਼ਾਂ ਵਿਚ ਖੜ੍ਹੀ ਉਹਦੇ ਵੱਲ ਤੱਕਦੀ ਰਹੀ। ਪਤਾ ਨਹੀਂ ਉਹਦਾ ਦਿਲ ਬੇ-ਤਹਾਸ਼ਾ ਕਿਉਂ ਧੜਕ ਰਿਹਾ ਸੀ। ਦਿਲ ਕੀਤਾ ਇਕ ਵਾਰ ਕਰਤਾਰ ਨੂੰ ਬਾਹੋਂ ਫੜ ਕੇ ਅੰਦਰ ਡੱਕ ਦੇਵੇ ਪਰ ਤੁਰੇ ਜਾਂਦੇ ਨੂੰ ਪਿਛੋਂ ਹਾਕ ਮਾਰਨ ਦੀ ਉਹਦੀ ਹਿੰਮਤ ਨਾ ਪਈ। ਦਿਲ ਮਸੇ ਕੇ ਅੰਦਰ ਜਾ ਵੜੀ।

“ਚੰਦਰਾ ਬਿਨਾਂ ਕੁਝ ਖਾਧੇ ਪੀਤੇ ਹੀ ਤੁਰ ਗਿਆ।” ਅੰਦਰ ਵੜ ਕੇ ਉਹਨੇ ਇੰਨਾ ਸੋਚ ਕੇ ਅੱਖਾਂ ਵਿਚੋਂ ਨੀਰ ਵਹਾਉਣਾ ਸ਼ੁਰੂ ਕਰ ਦਿੱਤਾ।

“ਜੇ ਚੰਦਰੇ ਦੇ ਸਿਰ 'ਤੇ ਪਿਉ ਨਹੀਂ ਰਿਹਾ ਤਾਂ ਇਉਂ ਲੂੰਹਦਾ ਫਿਰਦਾ। ਨਹੀਂ ਅਜਿਹੇ ਨਿਆਣਿਆਂ ਨੂੰ ਡੱਕੇ ਦਾ ਫਿਕਰ ਨਹੀਂ ਹੁੰਦਾ।”

ਇਕ ਵਾਰ ਫੇਰ ਉਹਦੇ ਰੁਕੇ ਹੰਝੂ ਵਹਿ ਤੁਰੇ।



7.

ਘਰੋਂ ਨਿਕਲ ਕੇ ਕਰਤਾਰ ਸਿੱਧਾ ਨਿਰੰਜਨ ਦੇ ਘਰ ਵੱਲ ਹੋ ਤੁਰਿਆ। ਉਸ ਦੀ ਜ਼ਮੀਨ ਦਾ ਬਾਕੀ ਬਚਦਾ ਕਿੱਲਾ ਨਿਰੰਜਨ ਦੀ ਜ਼ਮੀਨ ਨਾਲ ਲਗਦਾ ਸੀ। ਸਰਦਾ ਪੁਜਦਾ ਘਰ ਹੋਣ ਕਰਕੇ ਉਹ ਖਰੀਦ ਵੀ ਝੱਟ ਵਿਚ ਸਕਦਾ ਸੀ।

ਕਰਤਾਰ ਸੁਸਤ ਚਾਲੇ ਤੁਰਿਆ ਜਾ ਰਿਹਾ ਸੀ। ਇਕ ਪਾਸੇ ਦਿਲ ਕਟੂ ਕਟੂ ਪਿਆ ਕਰਦਾ ਸੀ ਤੇ ਦੂਜੇ ਪਾਸੇ ਦਿਮਾਗ ਵਿਚ ਹਥੋੜੇ ਜਿਹੇ ਵੱਜਣ ਲੱਗ ਪਏ ਸਨ। ਪਿਆਸ ਨਾਲ ਗਲਾ ਸੁੱਕ ਗਿਆ ਸੀ। ਕਈ ਵਾਰ ਕਿਸੇ ਘਰੋਂ ਪਾਣੀ ਦਾ ਗਿਲਾਸ ਪੀਣ ਲਈ ਉਹਦੇ ਕਦਮ ਵਧਦੇ ਹੀ ਰਹੇ। ਕਈ ਵਾਰ ਉਹਨੂੰ ਯਕੀਨ ਹੋ ਗਿਆ ਸੀ ਉਹ ਧਰਤੀ 'ਤੇ ਬੇ-ਹੋਸ਼ ਹੋ ਕੇ ਪਟਾਕ ਦੇਣੇ ਡਿੱਗ ਜਾਵੇਗਾ। ਆਪਣੇ ਆਪ ਨੂੰ ਸੰਭਾਲਦਾ ਉਹ ਤੁਰਿਆ ਜਾ ਰਿਹਾ ਸੀ।

ਗਲੀ ਦਾ ਮੋੜ ਮੁੜ ਕੇ ਨਿਰੰਜਨ ਦੇ ਘਰ ਅੱਗੇ ਜਾ ਪਹੁੰਚਿਆ। ਦਰਵਾਜ਼ੇ ਵਿਚ ਇਕੱਠ ਬੈਠਿਆ ਹੋਇਆ ਸੀ। ਪਿੰਡ ਦੀ ਪੰਚਾਇਤ ਦਰੀ ਵਿਛਾਈ ਕਿਸੇ ਮਸਲੇ ਦਾ ਸਮਝੌਤਾ ਕਰਾ ਰਹੀ ਸੀ।

“ਇੰਨੇ ਬੰਦਿਆਂ 'ਚ ਤੇ ਗੱਲ ਨਹੀਂ ਹੋਣੀ।” ਸੋਚਦਾ ਉਹ ਅੱਗੇ ਲੰਘ ਗਿਆ।

“ਚਲੋ ਇਕ ਵਾਰ ਆਪਣੀ ਮਲਕੀਅਤ ਹੇਠ ਖੇਤ ਵਿਚ ਗੋੜਾ ਮਾਰ ਆਵਾਂ...ਫੇਰ ਤੇ ਇਹ ਕਿਸੇ ਦਾ ਹੋ ਈ ਜਾਣਾ।” ਉਹਦੇ ਕਦਮ ਤੇਜ਼ ਹੋ ਕੇ ਖੇਤ ਵੱਲ ਵਧਣ ਲੱਗੇ।

ਸੂਏ ਦੀ ਪਟੜੀ ਪਟੜੀ ਪੈ ਕੇ ਕਰਤਾਰ ਆਪਣੇ ਖੇਤ ਵੱਲ ਜਾਂਦੇ ਪਹੇ ਹੋ ਗਿਆ। ਇਕ ਦੋ ਖੇਤ ਲੰਘ ਕੇ ਉਹਦਾ ਖੇਤ ਪੈਂਦਾ ਸੀ। ਖੇਤ ਵਿਚ ਵੜਦਿਆਂ ਹੀ ਉਹਦਾ ਉੱਚੀ ਉੱਚੀ ਭੁੱਬਾਂ ਮਾਰ ਕੇ ਰੋਣ ਨੂੰ ਜੀ ਕੀਤਾ।

ਵਾੜ ਵੜਦਿਆਂ ਹੀ ਉਹਨੂੰ ਸੱਜੀ ਨੁੱਕਰੇ ਲੱਗੀ ‘ਰੂੜੀ’ ਨਜ਼ਰ ਆਈ। ਇਕ ਦਮ ਉਹਦੇ ਕਦਮ ਥਮ ਗਏ। ਰੂੜੀ ਦਾ ਕੂੜਾ ਥਾਂ ਥਾਂ ਬਿੱਖਰਿਆ ਹੋਇਆ ਸੀ। ਕਿਧਰੇ ਗੋਰੇ ਦੇ ਢੇਰ ਪਏ ਰੁਲ ਰਹੇ ਸਨ ਅਤੇ ਕਿਧਰੇ ਮੁਰਗਿਆਂ ਨੇ ਕੱਖ ਕੰਡਾ ਖਿੰਡਾ ਰੱਖਿਆ ਸੀ। ਅੱਜ ਦੀ ਹਾਲਤ ਉਨ੍ਹਾਂ ਸਮਿਆਂ ਤੋਂ ਇਕ ਦਮ ਭਿੰਨ ਸੀ ਜਦੋਂ ਉਹਦਾ ਪਿਉ ਇਸ ਦੇ ਸੀਨੇ ਵਿਚ ਸ਼ਰਾਬ ਲਈ ਤਉੜੇ ਦਬਦਾ ਹੁੰਦਾ ਸੀ। ਇਸ ਰੂੜੀ ਦੀ ਵੀ ਇਕ ਅੱਡਰੀ ਈ ਟੋਹਰ ਸੀ। ਕਿੰਨੀ ਵਾਰ ਲੋਕਾਂ ਨੇ ਉਹਦੇ ਪਿਉ ਨੂੰ ਆਖਿਆ ਸੀ,

“ਸਰਦਾਰਾ ਰੂੜੀ ਜਿਹੜੀ ਇਵੇਂ ਸੰਵਾਰ ਸੰਵਾਰ ਰੱਖੀ ਆ ਕੋਈ ਖੈਰ ਨਹੀਂ ਦਿੱਸਦੀ।”

“ਭੋਰਾ ਮਾਸਾ ਕਿਸੇ ਵਿਆਹ ਸਾਹੇ ਲਈ ਕੱਢ ਲਈਦੀ ਏ-ਹੋਰ ਆਪਣਾ ਤਾਂ ਤੈਨੂੰ ਪਤਾ ਹੀ ਹੈਗਾ।” ਉਹਦਾ ਪਿਉ ਹੱਸ ਕੇ ਆਖਦਾ।

“ਜਦੋਂ ਪਹਿਲੀਆਂ ਗੱਲਾਂ ਨਹੀਂ ਰਹੀਆਂ, ਪਹਿਲੇ ਲੋਕ ਨਹੀਂ ਰਹੇ ਤਾਂ ਇਨ੍ਹਾਂ ਦੀ ਪਹਿਲੀ ਨੁਹਾਰ ਕਿਵੇਂ ਰਹੇ। ਆਪਣੇ ਮਾਲਕਾਂ ਨਾਲ ਇਹਨੇ ਵੀ ਆਪਣੀ ਹਾਲਤ ਬਦਲਣੀ ਈ ਹੋਈ।” ਸੋਚਦਾ ਸੋਚਦਾ ਅੱਗੇ ਨੂੰ ਤੁਰ ਪਿਆ।

ਵੀਹ ਕੁ ਫੁੱਟ ਦੀ ਇਕ ਡੰਡੀ ਸੀ ਜਿਹੜੀ ਲੰਘ ਕੇ ਉਹਦੇ ਕੋਠੇ ਸਨ। ਉਹਨੇ ਇੰਨਾ ਪੈਂਡਾ ਸਕਿੰਟੀਂ ਮੁਕਾ ਲਿਆ।

ਪਸ਼ੂਆਂ ਵਾਲਾ ਕੋਠਾ ਢਹਿ ਕੇ ਖੰਡਰ ਬਣ ਗਿਆ ਸੀ। ਇਕ ਸ਼ਤੀਰ ਸੀ ਜਿਹੜਾ ਵਿਚਾਲਿਉਂ ਟੁੱਟ ਕੇ ਹੇਠਾਂ ਲਮਕ ਗਿਆ ਸੀ ਤੇ ਸਰਕੜੇ ਦੀਆਂ ਤੀਲਾਂ ਇਵੇਂ ਬਿੱਖਰੀਆਂ ਸਨ। ਜਿਵੇਂ ਕਿਸੇ ਵਿਧਵਾ ਔਰਤ ਨੇ ਆਪਣਾ ਝਾਟਾ ਸਿਆਪਾ ਕਰਦੀ ਕਰਦੀ ਨੇ ਝੱਬਰਾ ਬਣਾ ਲਿਆ ਹੋਵੇ। ਕਰਤਾਰ ਦੇ ਪਰਿਵਾਰ ਤੋਂ ਬਿਨਾਂ ਉਨ੍ਹਾਂ ਦੀ ਸੇਵਾ ਤੇ ਦੇਖ ਭਾਲ ਵੀ ਤੇ ਕੋਈ ਨਹੀਂ ਸੀ ਕਰਦਾ। ਵਿਯੋਗ ਵਿਚ ਆਪਾ ਹੀ ਮਿਟਾਣਾ ਹੋਇਆ।

ਪਸ਼ੂਆਂ ਵਾਲੀ ਖੁਰਲੀ, ਜਿੱਥੇ ਕਦੇ ਦਰਜਨ ਪਸ਼ੂਆਂ ਦੀਆਂ ਰੋਣਕਾਂ ਰਹੀਆਂ ਸਨ। ਸਾਰਾ ਬਰਾਂਡਾ ਚਹਿਕ ਰਿਹਾ ਹੁੰਦਾ ਸੀ ਉਸੇ ਬਰਾਂਡੇ ਵਿਚ ਇਕ ਕੁੱਤੀ ਨੇ ਆਪਣਾ ਘੁਰਨਾ ਬਣਾ ਲਿਆ ਸੀ। ਕਿੱਲਿਆਂ ਤੇ ਸਿਉਂਕ ਇਸ ਤਰ੍ਹਾਂ ਲੱਗੀ ਸੀ ਜਿਵੇਂ ਸਦੀਆਂ ਤੋਂ ਕਿਸੇ ਇਸ ਦੀ ਸਾਰ ਨਾ ਲਈ ਹੋਵੇ। ਕੱਚੀਆਂ ਕੰਧਾਂ ਵਿਚ ਰੱਖੇ ਰੋਸ਼ਨਦਾਨਾਂ ਵਿਚ ਭਾਂਤ ਭਾਂਤ ਦੇ ਪੰਛੀਆਂ ਨੇ ਆਪਣੇ ਆਲ੍ਹਣੇ ਬਣਾ ਲਏ ਸਨ। ਕਰਤਾਰ ਕਿੰਨਾ ਹੀ ਚਿਰ ਬੁੱਤ ਬਣਿਆ ਖੰਡਰਨੁਮਾ ਘਰ ਵੱਲ ਵੇਖਦਾ ਰਿਹਾ। ਉਹਦਾ ਦਿਲ ਜ਼ੋਰ ਜ਼ੋਰ ਦੀ ਧੜਕ ਰਿਹਾ ਸੀ। ਹੋਰ ਬਹੁਤੀ ਦੇਰ ਉਸ ਤੋਂ ਇਹ ਸਭ ਕੁਝ ਵੇਖਿਆ ਨਾ ਗਿਆ। ਸਬਰ ਦਾ ਘੁੱਟ ਭਰ ਕੇ ਉਹ ਅਗਾਂਹ ਹੋ ਗਿਆ।

ਕਰਤਾਰ ਦੇ ਕਮਰੇ ਦਾ ਦਰਵਾਜ਼ਾ ਖੁੱਲ੍ਹਾ ਸੀ। ਸਿੱਧਾ ਉਹ ਅੰਦਰ ਜਾ ਵੜਿਆ। ਉਸ ਨੂੰ ਵੇਖ ਕੇ ਇਕ ਕਾਲੀ ਕੁੱਤੀ ਅੰਦਰੋਂ ਨਿਕਲ ਕੇ ਬਾਹਰ ਨੂੰ ਦੌੜ ਗਈ। ਚਹਿਕਦੇ ਕਬੂਤਰ ਉਡਾਰੀ ਮਾਰ ਗਏ। ਸੂਰਜ ਦੀਆਂ ਕਿਰਨਾਂ ਟੋਢੀਆਂ ਹੋ ਕੇ ਅੰਦਰ ਪੈਣ ਲੱਗੀਆਂ। ਇਕ ਅਜੀਬ ਜਿਹੀ ਕਿਸਮ ਦੀ ਬਦਬੋ ਕਰਤਾਰ ਦੇ ਨੱਕ ਅੰਦਰ ਘੁਸਣ ਲੱਗੀ। ਇਕ ਵਾਰ ਉਹਦੇ ਹੱਥ ਰੁਮਾਲ ਲਈ ਜੇਬ ਵੱਲ ਵਧੇ ਤੇ ਫੇਰ ਉਹ ਰੁਕ ਗਿਆ। ਇਥੇ ਹੀ ਤਾਂ ਉਸ ਨੇ ਜ਼ਿੰਦਗੀ ਬਿਤਾਈ ਸੀ ਤੇ ਇਸ ਨੂੰ ਇੰਨੀ ਬੇਦਰਦੀ ਨਾਲ ਠੁਕਰਾ ਦੇਣ ਦੀ ਉਹਦੀ ਹਿੰਮਤ ਨਾ ਪਈ। ਇਕ ਦੋ ਮਿੰਟ ਮੋਨ ਧਾਰੀ ਰਹਿਣ ਪਿਛੋਂ ਉਹਨੇ ਪਿੱਠ ਭਵਾ ਲਈ। ਸੱਤ ਸਾਲ ਪਹਿਲਾਂ ਦੀ ਕਾਲਖ ਹਾਲੇ ਕਮਰੇ ਦੀ ਖੱਬੀ ਠੁਕਰੇ ਚਮਕਾਂ ਮਾਰ ਰਹੀ ਸੀ। ਕਦੇ ਇਥੇ ਉਹ ਆਪਣੀ ਮਿੱਟੀ ਦੇ ਤੇਲ ਦੇ ਲੈੱਪ ਨਾਲ ਅੱਧੀ ਅੱਧੀ ਰਾਤ ਤੱਕ ਪੜ੍ਹਦਾ ਰਿਹਾ ਸੀ। ਜਲਦੀ ਹੀ ਕਰਤਾਰ ਨੇ ਉਧਰੋਂ ਨਿਗਾਹ ਹਟਾ ਲਈ। ਕਦੇ ਵੀ ਕਿਸੇ ਪੜ੍ਹਾਈ ਵਾਲੀ ਯਾਦਗਾਰ ਨੂੰ ਤਾਜ਼ਾ ਕਰਕੇ ਉਹਨੂੰ ਖੁਸ਼ੀ ਨਹੀਂ ਸੀ ਹੁੰਦੀ। ਇਸੇ ਪੜ੍ਹਾਈ ਨੇ ਉਹਨੂੰ ਇਹ ਰੰਗ ਵਿਖਾਏ ਸਨ-ਇਨ੍ਹਾਂ ਭਰਿਆਂ ਭਕੁਨਿਆਂ ਘਰਾਂ ਨੂੰ ਖੰਡਰ ਬਣਾ ਦਿੱਤਾ ਸੀ। ਜੇ ਕਿਤੇ ਉਹ ਪੜ੍ਹਾਈ ਨੂੰ ਛੱਡ ਕੇ ਖੇਤੀ ਵਿਚ ਪੈ ਗਿਆ ਹੁੰਦਾ ਤਾਂ ਘੱਟੋ ਘੱਟ ਇਥੋਂ ਤੱਕ ਤਾਂ ਨੌਬਤ ਨਾ ਆਉਂਦੀ।

ਬਾਕੀ ਸਾਰਾ ਕਮਰਾ ਵੀਰਾਨ ਪਿਆ ਸੀ। ਇਕ ਦੋ ਥਾਈਂ ਚੁਹਿਆਂ ਦੀਆਂ ਖੁੱਡਾਂ ਨਜ਼ਰੀਂ ਪਈਆਂ ਜਿਨ੍ਹਾਂ ਵਿਚੋਂ ਮਿੱਟੀ ਕੱਢ ਕੱਢ ਉਨ੍ਹਾਂ ਢੇਰ ਲਾ ਦਿੱਤੇ ਸਨ ਜਾਂ ਚਿੜੀਆਂ ਨੇ ਆਲ੍ਹਣੇ ਬਣਾਉਂਦੇ ਸਮੇਂ ਤੀਲਾਂ ਦੇ ਢੇਰ ਖਿੰਡਾ ਦਿੱਤੇ ਸਨ।

ਆਪਣੇ ਭਾਵਾਂ ਨੂੰ ਉਸੇ ਤਰ੍ਹਾਂ ਦਿਲ ਅੰਦਰ ਘੁੱਟ ਕੇ ਉਹ ਦੂਜੇ ਕਮਰੇ ਅੱਗੇ ਜਾ ਖੜੋਤਾ। ਇਕ ਛੋਟਾ ਜਿਹਾ ਜਰ ਵਾਲਾ ਜਿੰਦਰਾ ਵੱਜਾ ਹੋਇਆ ਸੀ। ਇਕੋ ਝਟਕੇ ਨਾਲ ਉਹਨੇ ਜੰਦਰਾ ਤੋੜ ਲਿਆ। ਅੰਦਰ ਇਕ ਦੋ ਪੁਰਾਣੇ ਹਲ ਕੋਈ ਇਕ ਅੱਧ ਟੁੱਟਿਆ ਜਿਹਾ ਖੁਰਪਾ ਤੇ ਹੋਰ ਨਿਕ ਸੁਕ ਜਿਹਾ ਪਿਆ ਸੀ। ਇਕ ਟੁੱਟੇ ਫੱਟੇ ਨੂੰ ਖਿੱਚ ਕੇ ਉਹ ਉੱਪਰ ਬੈਠ ਗਿਆ। ਇਸ ਵਾਰ ਉਸ ਤੋਂ ਆਪਾ ਕਾਬੂ ਨਾ ਹੋਇਆ। ਹੰਝੂ ਅੱਖਾਂ ਵਿਚੋਂ ਆਪ ਮੁਹਾਰੇ ਵਹਿ ਤੁਰੇ।

“ਬਾਪੂ... ਬਾਪੂ...” ਦੀਆਂ ਚੀਕਾਂ ਸਾਰੇ ਕਮਰੇ ਵਿਚ ਗੂੰਜਣ ਲੱਗੀਆਂ। ਲੱਖ ਥਮਾਏ ਤੋਂ ਵੀ ਉਹਦਾ ਰੋਣ ਨਾ ਥੀਮਿਆ। ਇਨ੍ਹਾਂ ਸੰਦਾ ਵਿਚੋਂ ਕਰਤਾਰ ਨੂੰ ਆਪਣੇ ਪਿਉ ਦੀ ਹੋਂਦ ਮਹਿਸੂਸ ਹੁੰਦੀ ਸੀ। ਕਦੇ ਉਹਨੇ ਰੀਝਾਂ ਨਾਲ ਇਨ੍ਹਾਂ ਨੂੰ ਬਣਾਇਆ ਸੀ, ਵਰਤਿਆ ਸੀ ਤੇ ਕੰਡਮ ਕਰਕੇ ਇਨ੍ਹਾਂ ਕੋਠਿਆਂ ਵਿਚ ਡੱਕਿਆ ਸੀ। ਉਸ ਨੂੰ ਫੱਟੇ ‘ਤੇ ਬੈਠੇ ਨੂੰ ਮਹਿਸੂਸ ਹੋ ਰਿਹਾ ਸੀ ਜਿਵੇਂ ਉਹਦਾ ਪਿਉ ਬਲਦਾਂ ਮਗਰ ਜੁੜਿਆ ਹੋਵੇ, ਖੁਰਪਾ ਫੜ ਕੇ ਗੋਡੀ ਕਰ ਰਿਹਾ ਹੋਵੇ, ਰਾਤ ਦੇ ਸਨਾਟਿਆਂ ਵਿਚ ਖੜਾ ਪਾਣੀ ਲਾ ਰਿਹਾ ਹੋਵੇ, ਪਿੜ ਵਿਚ ਮੰਜਾ ਡਾਹੀ ਬੈਠਾ ਹੋਵੇ ਤੇ ਕਦੇ ਕਦੇ ਉਹਨੂੰ ਲੱਗਦਾ, ਪਿਉ ਮੰਜੇ ਵਿਚ ਪਿਆ ਖੰਘ ਨਾਲ ਕੁਰਲਾ ਰਿਹਾ ਹੈ। ਕਦੇ ਉਨ੍ਹਾਂ ਸੰਦਾਂ ਨੂੰ ਉਹ ਨੀਝ ਨਾਲ ਵੇਖਣ ਲੱਗ

ਜਾਂਦਾ, ਕਦੇ ਗਰਦ ਨਾਲ ਭਰੇ ਕਿਸੇ ਟੁੱਟੇ ਸੰਦ ਤੇ ਪਿਆਰ ਨਾਲ ਚੁੰਮਣ ਭਰਦਾ.... ਨਾਲੇ ਹਟਕੋਰੇ ਨਿਕਲ ਰਹੇ ਸਨ ਨਾਲੇ ਹੰਝੂਆਂ ਦੀ ਵਾਛੜ ਲੱਗੀ ਹੋਈ ਸੀ।

ਉਥੋਂ ਉੱਠ ਕੇ ਕਰਤਾਰ ਕੋਠਿਆਂ ਦੇ ਪਿੱਛੇ ਵੱਲ ਹੋ ਤੁਰਿਆ। ਉਸ ਦੇ ਕਬੱਡੀ ਵਾਲੇ ਮੈਦਾਨ ਵਿਚ ਗਿਠ ਗਿਠ ਘਾਹ ਉੱਗ ਆਇਆ ਸੀ। ਜਿਥੇ ਚੰਦ ਦੀ ਚਾਂਦਨੀ ਵਿਚ ਮਹਿਫਲਾਂ ਜੰਮਦੀਆਂ ਸਨ। ਚੀਕ-ਚਿਆੜਾ ਪੈਂਦਾ ਸੀ। ਉਹੋ ਥਾਂ ਇਕ ਵੀਰਾਨ ਬਣ ਕੇ ਰਹਿ ਗਈ ਸੀ।

ਅੱਗੇ ਜਾ ਕੇ ਉਹ ਜਵਾਨੀ ਵਿਚ ਹੀ ਸੁੱਕ ਕੇ ਟੁੰਡ-ਮਰੁੰਡ ਬਣੇ ਰੁੱਖ ਹੇਠਾਂ ਜਾ ਬੈਠਾ। ਲੋਕੀਂ ਆਖਦੇ ਨੇ ਬੋਹੜ ਦੇ ਦੋ ਤਿੰਨ ਤਿੰਨ ਸੌ ਸਾਲ ਦਾ ਹੋ ਜਾਂਦਾ ਹੈ ਪਰ ਇਹਨੇ ਤਾਂ ਹਾਲੇ ਜਵਾਨੀ ਵਿਚ ਮਸਾਂ ਈ ਪੈਰ ਧਰਿਆ ਸੀ ਅਤੇ ਹਾਲੇ ਕਿਸੇ ਕਿਸੇ ਤਣੇ ਨੇ ਹੀ ਧਰਤੀ ਨੂੰ ਛੋਹਿਆ ਸੀ ਕਿ ਉਸ ਦੇ ਪੱਤੇ ਸੁੱਕ ਕੇ ਝੜ ਗਏ। ਮੁੜ ਕਿਸੇ ਵੀ ਪੰਛੀ ਨੇ ਉਹਦਾ ਸਾਥ ਨਾ ਨਿਭਾਇਆ। ਸੈਂਕੜੇ ਪੰਛੀਆਂ ਦੇ ਆਲ੍ਹਣੇ ਕਿਧਰੇ ਖੰਭ ਲਾ ਕੇ ਉੱਡ ਗਏ। ਹੁਣ ਤੇ ਇਕ ਅੱਧ ਗਿਰਭ ਤੋਂ ਸਿਵਾ ਕੋਈ ਵੀ ਉਸ ਦਾ ਸਾਥ ਨਹੀਂ ਸੀ ਨਿਭਾਉਂਦਾ।

ਜਿਸ ਦਿਨ ਤੋਂ ਕਰਤਾਰ ਦੀ ਪ੍ਰੀਤ-ਕਹਾਣੀ ਸਮਾਪਤ ਹੋਈ ਸੀ ਉਸੇ ਦਿਨ ਤੋਂ ਇਸ ਰੁੱਖ ਤੋਂ ਉਨ੍ਹਾਂ ਦਾ ਵਿਛੋੜਾ ਜਿਵੇਂ ਸਹਿ ਨਹੀਂ ਸੀ ਹੋਇਆ। ਬੋਹੜ ਹੇਠਾਂ ਬੈਠ ਕੇ ਕਰਤਾਰ ਨੂੰ ਲੱਗਦਾ ਸੀ ਉਹ ਮਿੱਦੇ ਕੋਲ ਬੈਠਾ ਹੋਵੇ, ਪਰ ਇਹ ਤੇ ਢੇਰ ਪੁਰਾਣੀਆਂ ਗੱਲਾਂ ਸਨ। ਮਿੱਦੇ ਹਰ ਰੋਜ਼ ਉਸ ਦੀ ਬਣਨ ਦੀਆਂ ਸੋਹਾਂ ਖਾਂਦੀ ਖਾਂਦੀ ਕਿਸੇ ਹੋਰ ਡੋਲੀ ਜਾ ਚੜ੍ਹੀ ਸੀ।

“ਮੈਨੂੰ ਮੁਆਫ਼ ਕਰ ਦੇਵੀਂ... ਘਰਦਿਆਂ 'ਤੇ ਕੋਈ ਜ਼ੋਰ ਨਾ ਚੌਲਿਆ... ਮੇਰੇ ਵੱਲ ਵੇਖੀਂ... ਮੇਰੀ ਇੱਜ਼ਤ ਨੂੰ ਗਲੀਆਂ ਵਿਚ ਨਾ ਰੋਲੀਂ।” ਸਿਰਫ ਇੰਨੀਆਂ ਕੁ ਗੱਲਾਂ ਨਾਲ ਉਹ ਆਪਣਾ ਖਹਿੜਾ ਛੁਡਾ ਗਈ, ਪਰ ਉਹਨੂੰ ਕੀ ਪਤਾ ਕਰਤਾਰ ਦੇ ਦਿਲ 'ਤੇ ਕੀ ਗੁਜ਼ਰਦੀ ਸੀ ? ਬਿਨਾਂ ਕੁਝ ਕਰੇ ਸੁਣੇ ਉਹਨੇ ਬਾਹਾਂ ਢਿੱਲੀਆਂ ਛੱਡ ਦਿੱਤੀਆਂ ਸਨ। ਉਹ ਦੂਰ ਨਿਕਲ ਗਈ। ਕਰਤਾਰ ਦਾ ਹੱਥ ਉਠਿਆ। ਥੱਪੜ ਮਾਰ ਮਾਰ ਦੋਹਰੀ ਕਰ ਦੇਵੇ। ਕੁਝ ਸੋਚ ਕੇ ਉਹਦੇ ਹੱਥ ਥੀਮ ਗਏ ਸਨ। ਪੰਦਰਾਂ ਦਿਨ ਛੁੱਟੀਆਂ ਦੇ ਵਿਚ ਛੱਡ ਕੇ ਉਹ ਸ਼ਹਿਰ ਚਲਾ ਗਿਆ। ਮੁੜ ਕਦੇ ਮਿੱਦੇ ਵੱਲ ਤੱਕਣ ਨੂੰ ਦਿਲ ਨਾ ਕੀਤਾ। ਭੁਲਾਇਆਂ ਭੁੱਲ ਵੀ ਨਾ ਸਕਿਆ। ਰਾਤ ਨੂੰ ਅੱਖ ਖੁੱਲ੍ਹਦੀ ਜਾਂ ਸਵੇਰੇ ਜਾਗਦਾ ਉਸ ਦੇ ਅਕਸ਼ ਦਿਮਾਗ ਵਿਚ ਉੱਕਰ ਜਾਂਦੇ। ਕਦੇ ਵੀ ਹਉਕਿਆਂ ਤੋਂ ਸਿਵਾ ਉਹਨੂੰ ਕੁਝ ਨਸੀਬ ਨਾ ਹੋਇਆ। ਕਦੇ ਮਿੱਦੇ ਤੇ, ਕਦੇ ਆਪਣੀ ਗ਼ਰੀਬੀ ਅਤੇ ਕਦੇ ਉਨ੍ਹਾਂ ਦੀ ਅਮੀਰੀ ਉਤੇ ਕਰਤਾਰ ਨੂੰ ਗੁੱਸਾ ਚੜ੍ਹਦਾ ਰਹਿੰਦਾ। ਜੇ ਉਹ ਸੈਂਕੜੇ ਵਿਘੇ ਜ਼ਮੀਨ ਦਾ ਮਾਲਕ ਹੁੰਦਾ ਮਜ਼ਾਲ ਸੀ ਉਹ ਕਿਸੇ ਹੋਰ ਦੇ ਘਰ ਜਾ ਰਹਿੰਦੀ। ਇਹੋ ਦੁੱਖ ਸੀ, ਗ਼ਮ ਸੀ। ਜਿਸ ਦਾ ਉਹ ਕਈ ਵਰ੍ਹਿਆਂ ਤੋਂ ਸ਼ਿਕਾਰ ਸੀ। ਆਪਣੀ ਗ਼ਰੀਬੀ ਦਾ ਅਹਿਸਾਸ ਕਰਾਉਣ ਵਾਲੀ ਮਿੱਦੇ ਸੀ।

ਸੈਂਕੜੇ ਵਾਰ ਕਰਤਾਰ ਇਸ ਬੋਹੜ ਹੇਠਾਂ ਇਕੱਲਾ ਬਹਿ ਕੇ ਉਸ ਦੀਆਂ ਯਾਦਾਂ ਤਾਜ਼ੀਆਂ ਕਰ ਕੇ, ਹੰਝੂ ਵਹਾ ਕੇ ਗਿਆ ਸੀ ਤੇ ਜਿਵੇਂ ਬੋਹੜ ਤੋਂ ਵੀ ਉਸ ਦਾ ਰੁਦਨ ਵੇਖਿਆ ਨਹੀਂ ਸੀ ਗਿਆ। ਬੋਹੜ ਨੇ ਵੀ ਦਿਨਾਂ ਵਿਚ ਹੀ ਆਪਣੀ ਬਹਾਰ ਨੂੰ ਤਲਾਕ ਦੇ ਦਿੱਤਾ ਸੀ। ਪੱਤਿਆਂ ਨੂੰ ਝਾੜ ਕੇ ਕਰਤਾਰ ਦੀ ਜ਼ਿੰਦਗੀ ਆਪਣੇ ਆਪ ਨੂੰ ਟੁੰਡ-ਮਰੁੰਡ ਬਣਾ ਕੇ ਜਿਵੇਂ ਆਪਣੀ ਵਫ਼ਾ ਦਾ ਸਬੂਤ ਦਿੱਤਾ ਹੋਵੇ।

“ਕਿਉਂ ਖਾਹ-ਮ-ਖਾਹ ਕਿਸੇ ਦੀ ਯਾਦ ਵਿਚ ਸੜਿਆ ਜਾਵੇ। ਜਦੋਂ ਉਹਨੇ ਮੇਰੀ ਕਦਰ ਨਹੀਂ ਪਾਈ। ਆਪਣੀ ਜ਼ਿੰਦਗੀ ਦੇ ਸੁਹੱਪਣ ਖਾਤਰ ਮੇਰੀਆਂ ਭਾਵਨਾਵਾਂ ਨਾਲ ਖੇਡੀ ਤਾਂ ਮੇਰਾ ਇਕ ਤਰਫਾ ਪਿਆਰ ਕਿਸ ਕੰਮ।

ਮੈਂ ਉਹਨੂੰ ਗਲੀ ਗਲੀ ਵਿਚ ਬਦਨਾਮ ਕਰਾਂਗਾ। ਉਹਦੇ ਕਿੱਸੇ ਘਰ ਘਰ ਸੁਣਾਵਾਂਗਾ ਤੇ ਉਹਦੀ ਇੱਜ਼ਤ ਨੂੰ ਗਲੀਆਂ ਦੇ ਕੱਖਾਂ ਵਾਂਗ ਰੋਲਾਂਗਾ। ਅੱਗੋਂ ਤਾਂ ਕਿਸੇ ਨੂੰ ਹੋਰ ਤੇ ਜ਼ਖ਼ਮੀ ਨਹੀਂ ਨਾ ਕਰੂ।” ਪਹਿਲੀ ਵਾਰ ਸੀ ਜਦੋਂ ਆਪਣੇ ਪ੍ਰਤੀ ਕਰਤਾਰ ਦੇ ਮਨ ਵਿਚ ਵਿਦਰੋਹ ਪੈਦਾ ਹੋਇਆ ਸੀ।

ਆਪਣੇ ਫੈਸਲੇ ਨੂੰ ਦਿੜ੍ਹ ਕਰ ਕੇ ਉਹ ਉੱਠ ਖੜਿਆ। ਲਿੱਬੜੀ ਪੈਂਟ ਝਾੜੀ ਤੇ ਤੇਜ਼ ਤੇਜ਼ ਕਦਮਾਂ ਨਾਲ ਮੁੜ ਜਿਧਰੋਂ ਆਇਆ ਸੀ ਉੱਧਰ ਨੂੰ ਤੁਰ ਪਿਆ। ਦਬਾ ਦਬ ਕਬੱਡੀ ਵਾਲਾ ਮੈਦਾਨ ਲੰਘਿਆ, ਕੋਠੇ ਲੰਘੇ ਤੇ ਰੂੜੀ ਨੂੰ ਪਿਛਾਂਹ ਛੱਡ ਕੇ ਵਾੜ ਟੱਪ ਲਈ ਅਤੇ ਪਹੇ ਵਿਚ ਜਾ ਰਿਹਾ। ਅੱਖਾਂ ਰੋਹ ਤੇ ਹੰਝੂਆਂ ਕਰਕੇ ਲਾਲ ਹੋ ਗਈਆਂ ਸਨ। ਗੱਲਾਂ 'ਤੇ ਸੋਜ ਛਾ ਗਈ ਸੀ।

ਜਲਦੀ ਜਲਦੀ ਆਪਣਾ ਪੈਂਡਾ ਮੁਕਾ ਕੇ ਉਹ ਨਿਰੰਜਨ ਦੇ ਘਰ ਜਾ ਵੜਿਆ। ਪੰਚਾਇਤ ਉੱਠ ਤੁਰ ਗਈ ਸੀ। ਨਿਰੰਜਨ ਦਾ ਹੱਥ ਫੜ ਕੇ ਕਰਤਾਰ ਅੰਦਰਲੀ ਕੋਠੜੀ ਵਿਚ ਲੈ ਗਿਆ। ਸਾਰੀ ਗੱਲ ਕਰਾ ਕੇ ਦਸਖਤ ਕੀਤੇ ਤੇ ਰੁਪਏ ਜੇਬ ਵਿਚ ਪਾ ਲਏ। ਜ਼ਮੀਨ ਕੋਠੜੀਆਂ ਦੇ ਭਾਅ ਵਿਕੀ ਸੀ ਪਰ ਉਹਨੇ 'ਸੀ' ਨਾ ਕੀਤੀ।

ਨੋਟਾਂ ਨੂੰ ਸਾਂਭ ਕੇ ਸਰਦਾਰ ਦੀ ਕੋਠੀ ਵੱਲ ਦਾ ਰੁਖ ਕੀਤਾ।

“ਮੈਂ ਤੇਰੇ ਵੱਲ ਹੀ ਚੱਲਿਆ ਸੀ।” ਕੋਠੀਉਂ ਨਿਕਲ ਕੇ ਸਰਦਾਰ ਨੇ ਉਹਨੂੰ ਦੂਰੋਂ ਆਉਂਦੇ ਨੂੰ ਵੇਖ ਕੇ ਕਿਹਾ।

“ਮੈਂ ਤੇ ਆਪ ਆ ਗਿਆਂ ਫੇਰ।”

“ਟੈਲੀਫੋਨ 'ਤੇ ਗੱਲ ਕੀਤੀ ਸੀ ਮੈਂ। ਚੀਫ਼ ਤੇ ਆਪਣਾ ਲੰਗੋਟੀਆ ਯਾਰ ਈ ਨਿਕਲਿਆ। ਮੈਂ ਉਹਦੀ ਪਰਮੋਸ਼ਨ ਕਰਾਈ ਸੀ। ਸਾਲਾ ਨਹੀਂ ਲੱਗਦਾ ਜਵਾਬ ਦੇ ਦੇਉ। ਗੈਰਜ ਵਿਚ ਖੜੀ ਕਾਰ ਵੱਲ ਮੁੜਦੇ ਸਰਦਾਰ ਨੇ ਕਿਹਾ।

ਕਾਰ ਦੀ ਤਾਕੀ ਖੁੱਲੀ। ਉਹ ਵਿਚ ਬੈਠ ਗਿਆ। ਕਾਰ ਹਵਾ ਨਾਲ ਗੱਲਾਂ ਕਰਨ ਲੱਗੀ।



8

ਇਕ ਵੱਡੀ ਸਾਰੀ ਚਾਰ-ਦੀਵਾਰੀ ਵਿਚ 'ਨਿਊ ਹੋਟਲ' ਦੀ ਇਮਾਰਤ ਨਵ-ਵਿਆਹੀ ਦੁਲਹਨ ਵਾਂਗ ਸਜੀ ਖੜੋਤੀ ਸੀ। ਭਾਂਤ ਭਾਂਤ ਦੇ ਰੰਗਾਂ ਨਾਲ ਕੱਟੇ ਚੋਰਸ ਖਾਨੇ ਦੁਲਹਨ ਦੇ ਗਹਿਣਿਆਂ ਵਾਂਗ ਫੱਥ ਰਹੇ ਸਨ। ਮੰਜ਼ਲ ਦੀ ਟਾਪ 'ਤੇ 'ਨਿਊ ਹੋਟਲ' ਦੇ ਬੋਰਡ ਵਿਚੋਂ ਬਿੰਦੇ-ਝੱਟੇ ਰੰਗ-ਬਰੰਗੀਆਂ ਬਿਜਲੀਆਂ ਝਮ-ਝਮ ਪਈਆਂ ਕਰ ਰਹੀਆਂ ਸਨ। ਬੋਰਡ ਉੱਪਰ ਲੱਗੇ ਪੰਜ ਬਲਬਾਂ ਵਿਚੋਂ ਜਦੋਂ ਲਾਲ, ਪੀਲੀ ਤੇ ਸਫੈਦ ਰੋਸ਼ਨੀ ਮਿਕਸ ਹੋ ਕੇ ਗਿਰਦੀ ਤਾਂ ਇਕ ਬੋਰਡ 'ਤੇ ਅੱਡਰਾ ਈ ਨਿਖਾਰ ਸੀ ਜਿਸ ਵਿਚ ਬਣੀਆਂ ਬਾਲਕੋਨੀਆਂ ਵਿਚੋਂ ਹੱਥਾਂ ਵਿਚ ਵਿਸਕੀ ਦੀਆਂ ਬੋਤਲਾਂ ਤੇ ਗਿਲਾਸ ਲਈ ਫਿਰਦੇ ਮਨੁੱਖੀ ਬੁੱਤ ਵਿਖਾਈ ਦੇ ਰਹੇ ਸਨ।

ਰਾਤ ਦੇ ਅੱਠ ਵੱਜ ਗਏ ਸਨ ਜਦੋਂ ਸਰਦਾਰ ਦੀ ਕਾਰ 'ਨਿਊ ਹੋਟਲ' ਦੇ ਗੈਰਜ ਵਿਚ ਜਾ ਕੇ ਰੁਕੀ। ਕਰਤਾਰ ਨੇ ਪਰਦਾ ਹਟਾਇਆ। ਗੈਰਜ ਦੀ ਛੱਤ 'ਤੇ ਲੱਗੀਆਂ ਰੋਸ਼ਨੀਆਂ ਵਿਚ ਚਮਕਦੀਆਂ ਕਾਰਾਂ, ਟੈਕਸੀਆਂ ਤੇ ਸਕੂਟਰਾਂ ਨੂੰ ਵੇਖ ਕੇ ਉਹ ਹੈਰਾਨ ਰਹਿ ਗਿਆ। ਉਸ ਨੂੰ ਯਕੀਨ ਨਾ ਆਇਆ। ਸੱਚ-ਮੁੱਚ ਲੋਕ ਇਨ੍ਹਾਂ ਦੇ ਮਾਲਕ ਨੇ। ਉਹ ਮੌਜੂਦ ਨੇ ਇਸ ਹੋਟਲ ਦੀਆਂ ਰੰਗੀਲੀਆਂ ਅੰਦਰ।

“ਹੈਲੋ ਸਰਦਾਰ ਸਾਹਿਬ... ਆਜ ਤੋ ਬੜੇ ਦਿਨੋਂ ਕੇ ਪਛਚਾਤ ਚੱਕਰ ਲਗਾਇਆ ਆਪ ਨੇ।” ਕਰਤਾਰ ਦਾ ਧਿਆਨ ਸਰਦਾਰ ਦਾ ਸਵਾਗਤ ਕਰਨ ਆਏ ਅਸਿਸਟੈਂਟ ਮੈਨੇਜਰ ਨੇ ਤੋੜਿਆ।

“ਨਹੀਂ ਤੇ... ਹਾਲੇ ਪਰਸੋਂ ਤਾਂ ਮੈਂ ਇਥੇ ਸਾਂ... ਤੇ ਅੱਜ ਫੇਰ ਤੇਰੀ ਸੇਵਾ ਵਿਚ ਹਾਜ਼ਰ ਹੋ ਗਿਆ ਹਾਂ-ਜੇ ਕੰਮ ਬਣਾਏਂਗਾ ਤਾਂ...।” ਕਾਰ ਨੂੰ ਜਿੰਦਰਾ ਲਾ ਕੇ ਬਾਹਰ ਆਉਂਦੇ ਸਰਦਾਰ ਦੇ ਹੋਠ ਫਰਕੇ।

ਕਰਤਾਰ ਵੀ ਬਾਹਰ ਨਿਕਲ ਕੇ ਉਨ੍ਹਾਂ ਦੇ ਕੋਲ ਖੜੇ ਗਿਆ। ਸਰਦਾਰ ਦਾ ਬੈਗ ਉਹਨੇ ਹੱਥ ਵਿਚ ਲਮਕਾ ਲਿਆ ਸੀ।

“ਤੇ ਯਿਹ ਬਾਤ ਹੈ ਪਰਸੋਂ ਮੈਂ ਯਹਾਂ ਨਹੀਂ ਥਾ... ਔਰ ਸਾਹਿਬ-ਹੋਟਲ ਤੋ ਆਪ ਕਾ ਹੈ ਜਬ ਚਾਹੋਂ ਪਧਾਰ ਸਕਤੇ ਹੈ-।”

“ਕਰਤਾਰ ਦੀਆਂ ਨਿਗਾਹਾਂ ਮੈਨੇਜਰ ਦੇ ਬੁੱਢੇ ਚਿਹਰੇ 'ਤੇ ਟਿਕੀਆਂ ਹੋਈਆਂ ਸਨ। ਬਾਰ ਬਾਰ ਉਸ ਦੇ ਹੋਠਾਂ 'ਤੇ ਨੱਚਦੀ ਮੁਸਕਰਾਹਟ ਅਤੇ ਬੋਲਾਂ ਦੇ ਵਿਚੋਂ ਟਪਕਦੀ ਖੁਸ਼ਾਮਦ ਵਿਚੋਂ ਉਹਨੂੰ ਬਨਾਉਟੀ-ਪਨ ਦੀ ਬੋ ਆ ਰਹੀ ਸੀ। ਜਿਵੇਂ ਸਿਰਫ਼ ਦਿਖਾਵੇ ਖਾਤਰ ਹੀ ਆਪਣੇ ਹੋਠਾਂ ਨੂੰ ਹਿਲਾ ਰਿਹਾ ਹੋਵੇ।

“ਕਿਸ ਤਰ੍ਹਾਂ ਚੱਲ ਰਿਹਾ ਫੇਰ ?”

“ਕਿਊਪਾ ਹੈ ਸਾਹਬ ਆਪ ਕੀ।” ਮੈਨੇਜਰ ਨੇ ਨਾ ਚਾਹੁੰਦੇ ਇਹ ਸ਼ਬਦ ਕਹੇ। ਅੰਦਰੋਂ ਉਹਦਾ ਦਿਲ ਫੋਲਿਆ ਲੋੜੀਦਾ ਸੀ। ਨਾ ਘਰ ਆਣਾ ਸੀ ਤੇ ਨਾ ਕੋਈ ਪੈਸਾ ਧੋਲਾ। ਆਖਣ ਨੂੰ ਅਸਿਸਟੈਂਟ ਮੈਨੇਜਰ ਅਖਵਾਉਂਦਾ ਸੀ ਪਰ ਉਸ ਦਾ ਅਹੁਦਾ, ਅਹੁਦੇ ਤੱਕ ਹੀ ਸੀਮਤ ਸੀ। ਨਹੀਂ ਤੇ ਉਹਨੇ ਸਾਰੀ ਉਮਰ ਬੈਰਿਆਂ ਨਾਲੋਂ ਵੀ ਖਸਤਾ ਹਾਲਤ ਫਿਰ ਗੁਜ਼ਾਰੀ ਸੀ। ਉਹ ਭੈੜਾ ਕੰਮ ਕਰਦਾ ਸੀ। ਜਿਸ ਨੂੰ ਆਤਮਾ ਵੀ ਨਹੀਂ ਸੀ ਮੰਨਦੀ। ਫੇਰ ਵੀ ਉਹ ਭੁੱਖਾ ਸੀ। ਗਰੀਬੀ ਦਾ ਸ਼ਿਕਾਰ ਸੀ। ਆਖਰ ਡੇਢ ਸੌ ਨਾਲ ਬਣਦਾ ਵੀ ਕੀ ਏ ?”

“ਕਿਆ ਸੇਵਾ ਕਰੋਂ ਸਾਹਬ ਆਪ ਕੀ ?”

“ਬਈ ਉਹ ਉਸ ਦਿਨ ਵਾਲੇ ਪੀਸ ਬੜੇ ਪਸੰਦ ਆਏ ਸੀ ਮੈਨੂੰ। ਜੋ ਅੱਜ ਫੇਰ ਮਿਲ ਜਾਣ ਤੇ ਮਜ਼ਾ ਈ ਆ ਜਾਏ।”

ਉਹ ਗੱਲਾਂ ਮਾਰਦੇ ਗੇਟ ਵੱਲ ਵਧਣ ਲੱਗੇ। ਕਰਤਾਰ ਉਨ੍ਹਾਂ ਦੇ ਮਗਰ ਹੋ ਗਿਆ।

“ਅਰੇ ਵਾਹ ਸਰਦਾਰ ਵੇਹ ਤੇ ਮੈਂ ਬੱਸ ਅਬੀ ਬੁੱਕ ਕਰਕੇ ਆਇਆ ਹੂੰ...ਹਾਂ ਕੁਝ ਨਏ ਪੀਸ ਆਏ ਹੈਂ ਹਮਾਰੇ ਪਾਸ। ਏਕ ਦਮ ਵਧੀਆ, ਬਸ ਪਰੀ ਜੈਸੀ ਹੈ, ਦੇਖੋਗੇ ਦੇਖਤੇ ਰਹਿ ਜਾਉਗੇ। ਬੱਸ ਏਕ ਵਾਰ ਵੇਖੋ ਤੇ।”

“ਹਨ ਪੰਜਾਬਨਾਂ ?”

“ਜੀ ਸਾਹਬ-ਮੋਸਟ ਬਿਊਟੀਫੁੱਲ।” ਮੈਨੇਜਰ ਨੇ ਘੜੇ-ਘੜਾਏ ਸ਼ਬਦ ਦੁਹਰਾਏ।

“ਫੇਰ ਬਣਾ ਦੇ ਪ੍ਰੋਗਰਾਮ-।”

“ਕਿੰਨੇ ਪੀਸ ਸਾਹਬ ?” ਮੈਨੇਜਰ ਦੇ ਚਿਹਰੇ 'ਤੇ ਖੁਸ਼ੀ ਦੌੜਨ ਲੱਗੀ ਸੀ।

“ਤਿੰਨ ! ਦੋ ਮੇਰੇ ਲਈ ਤੇ ਇਕ....।”

“ਇਸ ਸਾਹਬ ਕੇ ਲੀਏ ?”

“ਆਹੋ ! ਸਰਦਾਰ ਨੇ ਕਰਤਾਰ ਵੱਲ ਤੱਕ ਕੇ ਕਿਹਾ।

ਕਰਤਾਰ ਦਾ ਦਿਮਾਗ ਮੈਨੇਜਰ ਦੇ ਬਨਾਉਟੀਪਨ ਵਿਚ ਰੁਝਿਆ ਹੋਇਆ ਸੀ।

“ਔਰ ਸਾਹਬ ਫਿਰ ਪੀਲੇ ਡਰੈਸ ਮੇਂ ਹੋਂਗੀ, ਪਛਾਣ ਤੋਂ ਲੋਂਗੇ।”

“ਪਛਾਣ ਤਾਂ ਆਪੇ ਲਵਾਂਗੇ ਪਰ ਭੇਜੀਂ ਜ਼ਰਾ ਜਲਦੀ-ਹੂੰ। ਆਹ ਫੜ, ਜਵਾਕਾਂ ਜਣਿਆਂ ਲਈ ਲੈ ਜਾਈਂ ਕੁਝ ਖਾਣ ਨੂੰ।” ਆਖਦੇ ਸਰਦਾਰ ਨੇ ਪੰਜਾਂ ਦਾ ਨੋਟ ਜੇਬ ਵਿਚੋਂ ਕੱਢ ਕੇ ਉਹਦੇ ਹੱਥ ਫੜਾ ਦਿੱਤਾ।

ਇਕ ਵਾਰ ਫੇਰ ਬਣਾਉਣੀ ਮੁਸਕਰਾਹਟ ਹੋਠਾਂ 'ਤੇ ਲਿਆ ਕੇ ਮੈਨੇਜਰ ਨੇ ਨੋਟ ਜੇਬ ਵਿਚ ਪਾ ਲਿਆ ਤੇ ਨੋਟ-ਬੁੱਕ ਵਿਚ ਕੁਝ ਨੋਟ ਕਰਨ ਲੱਗਿਆ।

“ਸਾਹਬ ਆਪ ਤੇ ਬੜੇ ਅੱਛੇ ਹੈਂ। ਹਰ ਬਾਰ ਅਹਿਸਾਨ ਕਰਤੇ ਹੈਂ।” ਨਾਲੇ ਉਹ ਆਖੀ ਜਾ ਰਿਹਾ ਸੀ।

ਉਹ ਇਕ ਹੋਰ ਨਵੀਂ ਆਈ ਕਾਰ ਵੱਲ ਤੁਰ ਗਿਆ।

“ਬੜੇ ਲਾਲਚੀ ਹੁੰਦੇ ਨੇ। ਹੁਣ ਪੰਜਾਂ ਨਾਲ ਕੋਈ ਚੰਗਾ ਪੀਸ ਲੈ ਆਉ। ਨਾਲੇ ਇੰਨੇ ਕੁ ਨਾਲ ਅੱਗੇ ਪਿੱਛੇ ਫਿਰਦੇ ਰਹਿੰਦੇ ਨੇ। ਕਈ ਵਾਰ ਬੜੇ ਬੇ-ਰੰਗ ਜਿਹੇ ਲੈ ਆਉਂਦੇ ਨੇ।” ਸਰਦਾਰ ਕਰਤਾਰ ਨੂੰ ਸਮਝਾਉਣ ਦੀ ਕੋਸ਼ਿਸ਼ ਕਰ ਰਿਹਾ ਸੀ।

ਕਰਤਾਰ ਨੇ ਉੱਕਾ ਉੱਧਰ ਧਿਆਨ ਨਾ ਦਿੱਤਾ। ਉਸ ਦਾ ਦਿਮਾਗ ਕਿਤੇ ਹੋਰ ਸੀ।

“ਬੱਸ ਇਸ ਹੋਟਲ ਦੀ ਇਹੋ ਖਾਸੀਅਤ ਹੈ। ਰਾਤਾਂ ਤੁਹਾਨੂੰ ਉਬਾਸੀਆਂ ਲੈ ਕੇ ਕੱਟਣ ਦੀ ਲੋੜ ਨਹੀਂ। ਬੜੀਆਂ ਰੰਗੀਲੀਆਂ ਰਾਤਾਂ ਬਣਦੀਆਂ।”

“ਸੋਹਰੇ ਪਤਾ ਨਹੀਂ ਕਿੱਥੋਂ ਵਧੀਆ ਵਧੀਆ ਭਾਲ ਕੇ ਲਿਆਉਂਦੇ ਨੇ। ਕਈ ਤਾਂ ਨਿਰੀਆਂ ਪਟੋਲਿਆਂ ਵਰਗੀਆਂ ਹੁੰਦੀਆਂ ਨੇ। ਕਾਲਜਾਂ ਦੀਆਂ ਵੀ ਤੇ ਹੁੰਦੀਆਂ ਵੀ ਬੜੀਆਂ ਸਸਤੀਆਂ ਨੇ।”

ਬਰਾਬਰ ਤੁਰੇ ਜਾਂਦੇ ਕਰਤਾਰ ਨੂੰ ਸਰਦਾਰ ਹਾਲੇ ਵੀ ਕੁਝ ਸਮਝਾ ਰਿਹਾ ਸੀ ਪਰ ਉਹ ਬੇ-ਖ਼ਬਰ ਸੀ।

ਦੋਨੋਂ ਸਾਹਮਣੇ ਬਣੀਆਂ ਸੰਗ-ਮਰਮਰ ਦੀਆਂ ਪੌੜੀਆਂ ਜਾ ਚੜ੍ਹੇ। ਹੁਣੇ ਹਨ੍ਹੇਰਾ ਹੋਇਆ ਸੀ ਤੇ ਹੋਟਲ

ਦੀਆਂ ਸਾਰੀਆਂ ਬੱਤੀਆਂ ਜਗਮਗਾ ਉੱਠੀਆਂ ਸਨ। ਕਰਤਾਰ ਦੀਆਂ ਨਿਗਾਹਾਂ ਬੀਸੀਆਂ, ਉਨ੍ਹਾਂ ਬਾਹਾਂ ਵਿਚ ਬਾਹਾਂ ਪਾਈ ਟਹਿਲਦੀਆਂ ਜੋੜੀਆਂ ਅਤੇ ਤਿੰਨ ਤਿੰਨ ਚਾਰ ਚਾਰ ਦੀਆਂ ਟੋਲੀਆਂ 'ਤੇ ਟਿਕੀਆਂ ਹੋਈਆਂ ਸਨ ਜਿਹੜੀਆਂ ਦੁਨੀਆਂਦਾਰੀ ਤੋਂ ਬੇਖਬਰ ਹੋਟਲ ਦੀਆਂ ਰੰਗੀਨੀਆਂ ਮਾਨਣ ਲਈ ਤੇਜ਼ੀ ਨਾਲ ਇਧਰ ਆ ਰਹੀਆਂ ਸਨ। ਬੇਫਿਕਰੀ ਨਾਲ ਹਸਦੇ, ਖੁਸ਼ੀਆਂ ਨਾਲ ਚਹਿਕਦੇ ਉਹ ਇਸ ਤਰ੍ਹਾਂ ਪੌੜੀਆਂ ਚੜ੍ਹ ਜਾਂਦੇ ਜਿਵੇਂ ਇਸ ਹੋਟਲ ਦੇ ਜੁੱਗਾਂ ਤੋਂ ਵਾਕਫ ਹੋਣ। ਹਰ ਇਕ ਦੇ ਚਿਹਰੇ 'ਤੇ ਅਮੀਰੀ ਦੇ ਚਿੰਨ੍ਹ ਸਨ ਤੇ ਪੈਸਿਆਂ ਦੀ ਮਹਿਕ ਸੀ। ਹਜ਼ਾਰਾਂ ਰੁਪਿਆਂ ਦੇ ਠੰਢੇ ਸੂਟਾਂ ਅਤੇ ਰੇਸ਼ਮੀ ਸਾੜੀਆਂ ਤੇ ਜਦੋਂ ਮੇਨ ਗੇਟ 'ਤੇ ਲੱਗੀ ਸਪਾਟ ਲਾਈਟ ਉਨ੍ਹਾਂ 'ਤੇ ਪੈਂਦੀ ਤਾਂ ਉਹ ਇਵੇਂ ਚਮਕ ਉੱਠਦੀਆਂ ਜਿਵੇਂ ਕਿਸੇ ਨੁਮਾਇਸ਼ ਘਰ ਵਿਚ ਲੱਗਿਆ ਸ਼ੋ-ਕੇਸ਼।

ਕਰਤਾਰ ਸਰਦਾਰ ਦੇ ਨਾਲ ਤੁਰਿਆ ਜਾ ਰਿਹਾ ਸੀ।

ਬਿਲਡਿੰਗ ਦੇ ਚਾਰੇ ਪਾਸੇ ਕਈ ਗਰਾਸੀ ਲਾਨ ਸਨ ਜਿਨ੍ਹਾਂ ਵਿਚ ਭਾਂਤ ਭਾਂਤ ਦੇ ਫੁੱਲ, ਜੰਗਲੀ ਬੂਟੇ ਤੇ ਝਰਨਿਆਂ ਦੀਆਂ ਰੋਣਕਾਂ ਸਨ। ਗਰਾਸੀ ਲਾਨਾਂ ਵਿਚ ਇਕ ਨਿੱਕੀ ਜਿਹੀ ਪੱਕੀ ਸੜਕ ਸੀ ਜਿਨ੍ਹਾਂ ਵਿਚ ਆਈਸ-ਕਰੀਮਾਂ, ਵਿਸਕੀਆਂ, ਸੋਡੇ ਤੇ ਹੋਰ ਨਿਕਸ਼ੁਕ ਨਾਲ ਭਰੀਆਂ ਰੋੜੀਆਂ ਵਾਲੇ ਬੈਰੇ ਘੁੰਮ ਰਹੇ ਸਨ। ਹਰ ਲਾਨ ਦੇ ਬਾਹਰ ਅੰਦਰੋਂ ਹੋਣ ਵਾਲੇ ਹੁਕਮ ਦੀ ਉਡੀਕ ਵਿਚ ਬੈਰਾ ਖਲੋਤਾ ਸੀ। ਥਾਂ ਥਾਂ ਰੰਗ-ਬਰੰਗੇ ਬਲਬਾਂ ਵਾਲੇ ਬਿਜਲੀ ਦੇ ਖੰਭੇ ਸਨ। ਬਿਲਡਿੰਗ ਦੇ ਵਿਚਕਾਰ ਜਿਹੇ ਕਰਕੇ ਇਕ ਵੱਡਾ ਤਲਾ ਸੀ ਜਿਸ ਵਿਚ ਪੈਂਦੀ ਰੋਸ਼ਨੀ ਅਡਰਾ ਈ ਦ੍ਰਿਸ਼ ਪੇਸ਼ ਕਰ ਰਹੀ ਸੀ।

ਹੋਟਲ ਦੇ ਸਾਊਂਡ ਸਿਸਟਮ ਤੇ ਇਕ ਅੰਗਰੇਜ਼ੀ ਧੁਨ ਵਜ ਰਹੀ ਸੀ।

ਕਿੰਨਾ ਹੀ ਚਿਰ ਕਰਤਾਰ ਉਦਾਸ ਹੋਇਆ ਇਸ ਸ਼ਹਿਰੀ ਦੁਨੀਆਂ ਦੀ ਐਸ਼ੋ-ਇਸ਼ਰਤ ਵਿਚ ਖੋਹਿਆ ਰਿਹਾ। ਕਦੇ ਕਦੇ ਉਸ ਦੇ ਮਨੋਂ ਇਕ ਵਿਦਰੋਹੀ ਜਿਹਾ ਸਵਰ ਉਠਦਾ।

“ਮੈਂ ਕਿਉਂ ਨਾ ਇਕ ਸਰਮਾਏਦਾਰ ਦੇ ਘਰ ਪੈਦਾ ਹੋਇਆ ? ਕਾਸ਼ ! ਮੈਂ ਵੀ ਕਦੇ ਇਹੋ ਜਿਹੀਆਂ ਰੰਗੀਨੀਆਂ ਮਾਨਣ ਦੇ ਯੋਗ ਹੋ ਗਿਆ ਹੁੰਦਾ।”

ਫੇਰ ਝੱਟ ਈ ਉਹਦੀ ਨਿਗਾਹ ਟਿੱਪ ਲਈ ਉਡੀਕ ਰਹੇ ਬੈਰਿਆਂ 'ਤੇ ਜਾ ਟਿਕਦੀ।

“ਇਹਨਾਂ ਨਾਲੋਂ ਤੇ ਮੈਂ ਚੰਗਾ ਹੀ ਹਾਂ। ਪੜ੍ਹਿਆ ਹਾਂ-ਸਭ ਠੀਕ ਹੋ ਜਾਣਾ। ਇਹਨਾਂ ਤਾਂ ਬੱਸ ਨਰਕ ਦੇ ਕੀੜੇ ਹੀ ਬਣੇ ਰਹਿਣਾ, ਲੋਕਾਂ ਦੀਆਂ “ਟਿੱਪਾਂ” ਤੱਕੀ ਜਾਣਾ। ਸਾਰੀ ਦੀ ਸਾਰੀ ਹੀ ਉਮਰ।

“ਚੱਲ ਤੈਨੂੰ ਇਕ ਚੱਕਰ ਮਰਵਾ ਕੇ ਲਿਆਵਾਂ।” ਕਰਤਾਰ ਦੇ ਮੋਢੇ 'ਤੇ ਹੱਥ ਰੱਖ ਕੇ ਸਰਦਾਰ ਨੇ ਕਿਹਾ ਤੇ ਫੇਰ ਬਿਨਾਂ ਉਸ ਦਾ ਜਵਾਬ ਉਡੀਕ ਅੱਗੇ ਲੱਗ ਤੁਰਿਆ।

ਸਰਦਾਰ ਦੀ ਉਦਾਰਤਾ ਵੇਖ ਕੇ ਉਸ ਦਾ ਸਾਰਾ ਸਰੀਰ ਇਕ ਅਜੀਬ ਨਸ਼ੇ ਨਾਲ ਮਹਿਕ ਉਠਿਆ। ਉਸ ਪ੍ਰਤੀ ਸ਼ਰਧਾ ਮਨ ਵਿਚੋਂ ਉਛਲ ਉਛਲ ਪੈਣ ਲੱਗੀ। ਜਦੋਂ ਸਰਦਾਰ ਉਸ 'ਤੇ ਏਨਾਂ ਖੁਸ਼ ਹੈ। ਧੀਆਂ ਪੁੱਤਾਂ ਵਾਂਗ ਸਮਝਦਾ ਤਾਂ ਸਫਾਰਸ਼ ਦਾ ਕੀ ਫਿਕਰ ?

ਉਹ ਚਾਈਂ ਚਾਈਂ ਉਹਦੇ ਪਿੱਛੇ ਪਿੱਛੇ ਘੁੰਮਣ ਲੱਗਿਆ। ਸਰਦਾਰ ਦਾ ਬੈਗ ਹਾਲੀ ਵੀ ਉਹਦੇ ਹੱਥ ਵਿਚ ਲਟਕ ਰਿਹਾ ਸੀ।

ਸੈਂਕੜੇ ਜੋੜੀਆਂ ਲਾਨ ਵਿਚ ਬੈਠੀਆਂ ਪਿਆਰ-ਕਲੋਲਾਂ ਕਰ ਰਹੀਆਂ ਸਨ। ਕੋਈ ਕਿਸੇ 'ਤੇ ਉਲਰਿਆ ਹੋਇਆ ਸੀ, ਕਿਸੇ ਨੇ ਲੱਕ ਦੁਆਲੇ ਬਾਹਾਂ ਲਪੇਟ ਰੱਖੀਆਂ ਸਨ ਤੇ ਕਿਸੇ ਨੇ ਕੁਝ ਹੋਰ। ਕਿਤੇ ਤਾਸ਼ਾਂ ਦੀਆਂ ਬਾਜ਼ੀਆਂ ਲੱਗ ਰਹੀਆਂ ਸਨ ਤੇ ਕਿਧਰੇ ਵਿਸਕੀਆਂ ਉੱਡ ਰਹੀਆਂ ਸਨ। ਉਚੀ ਉਚੀ ਹਾਸੇ ਗੂੰਜ ਰਹੇ ਸਨ ਤੇ ਸਾਰੇ ਵਾਯੂ-ਮੰਡਲ ਵਿਚ ਵਿਸਕੀ ਦੀ ਬਦਬੂ ਫੈਲੀ ਹੋਈ ਸੀ।

ਦਸ ਦਸ ਹਜ਼ਾਰ ਦੇ ਸੂਟਾਂ ਵਾਲੇ ਬਾਬੂ ਤੇ ਪੰਜ ਪੰਜ ਹਜ਼ਾਰ ਦੀਆਂ ਸਾੜੀਆਂ ਵਾਲੀਆਂ ਮੇਮਾਂ। ਸੈਂਕੜੇ ਸੈਂਕੜੇ ਰੁਪਏ ਦੀਆਂ ਕਰੀਮਾਂ ਪਾਉਡਰ ਵਾਲੀਆਂ ਕੁੜੀਆਂ ਅਤੇ ਪੰਜਾਹ ਪੰਜਾਹ ਰੁਪਏ ਦੇ ਕੇ ਬਣਾਏ ਹੋਏ ਸਟਾਈਲਾਂ ਵਾਲੇ ਕਾਲਜੀਏਟ ਮੁੰਡੇ ਵੇਖ ਕੇ ਕਰਤਾਰ ਦਾ ਦਿਲ ਧੱਕ ਧੱਕ ਕਰਨ ਲੱਗ ਪਿਆ। ਪੰਜ ਪੰਜ ਸੌ ਦੀ ਪੁਸ਼ਾਕ ਤਾਂ ਇਥੋਂ ਦੇ ਬੈਰੇ ਵੀ ਪਾਈ ਫਿਰਦੇ ਸਨ। ਬਾਰ ਬਾਰ ਉਸ ਦੀਆਂ ਨਿਗਾਹਾਂ ਆਪਣੇ ਫਟੇ ਪੁਰਾਣੇ ਕੱਪੜਿਆਂ 'ਤੇ ਟਿਕ ਜਾਂਦੀਆਂ ਸਨ, ਜਿਨ੍ਹਾਂ ਦੀ ਕੀਮਤ ਪੰਦਰਾਂ ਰੁਪਿਆਂ ਤੋਂ ਵੱਧ ਨਹੀਂ ਸੀ ਹੋ ਸਕਦੀ। ਸੌ ਥਾਵਾਂ ਤੋਂ ਘਸੀ ਪਿਟੀ ਖੱਦਰ ਦੀ ਪੈਂਟ ਸੀ ਤੇ ਉਹ ਵੀ ਕਈ ਕਈ ਵਾਰ ਭੁੰਜੇ ਬੈਠਣ ਕਰਕੇ ਅਤੇ ਆਏ ਪਸੀਨੇ ਕਰਕੇ ਥਾਂ ਥਾਂ ਤੋਂ ਲਿੱਬੜੀ ਪਈ ਸੀ। ਕਮੀਜ਼ ਇਸ ਤੋਂ ਦੋ ਚੰਦੇ ਚੜ੍ਹਦਾ ਸੀ। ਕਈ ਥਾਵੇਂ ਪੇਂਡੂ ਭੈਣ ਨੇ ਵੱਡੇ ਵੱਡੇ ਤਰੋਪੇ ਭਰ ਦਿੱਤੇ ਸਨ। ਉਸ ਨੂੰ ਮਹਿਸੂਸ ਹੋ ਰਿਹਾ ਸੀ ਜਿਵੇਂ ਸਾਰੇ ਅਮੀਰ ਸ਼ਹਿਜ਼ਾਦਿਆਂ ਦੀਆਂ ਨਿਗਾਹਾਂ ਘੂਰ ਘੂਰ ਕੇ ਉਸ ਨੂੰ ਡਰਾ ਰਹੀਆਂ ਹੋਣ ਤੇ ਇਥੋਂ ਨਿਕਲ ਜਾਣ ਦਾ ਸੰਦੇਸ਼ ਦੇ ਰਹੀਆਂ ਹੋਣ। ਸਰਦਾਰ ਦਾ ਹੱਥ ਵਿਚ ਫੜਿਆ ਬੈਗ ਉਹਨੂੰ ਹੋਰ ਵੀ ਤਰਸਯੋਗ ਬਣਾ ਦਿੰਦਾ। ਉਸ ਨੂੰ ਮਹਿਸੂਸ ਹੋ ਰਿਹਾ ਸੀ ਜਿਵੇਂ ਕੋਈ ਐਮ.ਏ. ਨਾ ਹੋ ਕੇ ਕੁਲੀ ਹੋਵੇ ਤੇ ਕਿਸੇ ਅਣਜਾਣੇ ਜਿਹੇ ਸਟੇਸ਼ਨ 'ਤੇ ਆ ਵੜਿਆ ਹੋਵੇ।

“ਚਲੋ ਇਥੇ ਕਿਹੜਾ ਕੋਈ ਵੇਖਦਾ ?” ਸੋਚ ਕੇ ਉਸ ਨੇ ਆਪਣੇ ਆਪ ਨੂੰ ਸੋਚ ਦੀ ਦਲਦਲ ਵਿੱਚੋਂ ਕੱਢਣ ਦਾ ਅਸਫਲ ਜਿਹਾ ਯਤਨ ਕੀਤਾ।

ਸਰਦਾਰ ਦਾ ਦਿਲ ਹਾਲੀ ਵੀ ਨਹੀਂ ਸੀ ਭਰਿਆ। ਵਾਰ ਵਾਰ ਉਸ ਦੀਆਂ ਨਿਗਾਹਾਂ ਕੁੜੀਆਂ 'ਤੇ ਔਰਤਾਂ ਦੀਆਂ ਅੱਧ ਨੰਗੀਆਂ ਟੰਗਾਂ 'ਤੇ ਟਿਕ ਜਾਂਦੀਆਂ ਸਨ-ਜਿਥੇ ਜੰਮ ਜਾਂਦੀਆਂ ਜੰਮੀਆਂ ਹੀ ਰਹਿੰਦੀਆਂ ਸਨ। ਉਸ ਦੀਆਂ ਅੱਖਾਂ ਵਿੱਚੋਂ ਕਰਤਾਰ ਨੂੰ ਇਕ ਅਜੀਬ ਜਿਹੀ ਹਵਾਸ ਤੇ ਮਾਸ ਨੂੰ ਅੰਦਰ ਰਚਾ ਲੈਣ ਦੀ ਅਗਨੀ ਚਮਕਦੀ ਵਿਖਾਈ ਦਿੰਦੀ ਸੀ।

“ਔਹ ਵੇਖਣੈ ਨਾ ਇਕ ਮੇਮ ਨੂੰ, ਆ ਤੈਨੂੰ ਉਹਦੇ ਪੱਟ ਵਿਖਾਵਾਂ।” ਇਕ ਪੀਲੇ ਰੰਗ ਦੇ ਬਲਬ ਹੇਠ ਖਲੋ ਕੇ ਸਰਦਾਰ ਨੇ ਦੂਰ ਲਾਨ ਵਿਚ ਬੈਠੀ ਇਕ ਅੰਗਰੇਜ਼ ਕੁੜੀ ਵੱਲ ਇਸ਼ਾਰਾ ਕਰਕੇ ਕਿਹਾ।

ਕਰਤਾਰ ਦੇ ਜਿਵੇਂ ਕਰਾਰਾ ਜਿਹਾ ਥੱਪੜ ਵੱਜਿਆ। ਇਹ ਸਰਦਾਰ ਨੇ ਕੀ ਆਖ ਦਿੱਤਾ ਸੀ ? ਕਰਤਾਰ ਉਸ ਦੇ ਜਵਾਬਾਂ ਵਰਗਾ ਸੀ ਤੇ ਕੁੜੀ ਵੀ।

ਉਸ ਦਾ ਮਨ ਕੀਤਾ ਨਾਂਹ ਕਰ ਦੇਵੇ। ਘੱਟੋ ਘੱਟ ਉਸ ਦੀ ਹਾਲਤ ਵੱਲ ਵੇਖਦਾ। ਕੀ ਹੁਲੀਆ ਬਣਿਆ ਹੋਇਆ ਸੀ ? ਇਹ ਵਕਤ ਕਿਤੇ ਇਸ਼ਕ ਲੜਾਉਣ ਦਾ ਸੀ। ਪਰ ਉਹਦੀ ਹਿੰਮਤ ਨਾ ਪਈ। ਮਦਾਰੀ ਦੇ ਬੰਦਰ ਵਾਂਗ ਉਹ ਸਰਦਾਰ ਦੇ ਹਰ ਇਸ਼ਾਰੇ 'ਤੇ ਨੱਚਣ ਵਾਲਾ ਬਣ ਕੇ ਰਹਿ ਗਿਆ ਸੀ।

ਉਸ ਦੀ ਹਾਲਤ ਅਜੀਬ ਸੀ। ਐਮ.ਏ. ਕਰਕੇ ਵੀ ਉਹ ਆਪਣੇ ਆਪ ਨੂੰ ਅਨਪੜ੍ਹ ਮਹਿਸੂਸ ਕਰ ਰਿਹਾ ਸੀ। ਉਸ ਨੂੰ ਮਹਿਸੂਸ ਹੋ ਰਿਹਾ ਸੀ, ਜਿਵੇਂ ਭਰੇ ਬਜ਼ਾਰ ਵਿਚ ਕੋਈ ਪਹਿਲੀ ਵਾਰ ਸ਼ਹਿਰ ਆਇਆ ਪੇਂਡੂ ਗੁਆਚ ਗਿਆ ਹੋਵੇ ਤੇ ਆਪਣੇ ਵਿਛੜੇ ਮਾਪਿਆਂ ਨੂੰ ਉੱਚੀ ਉੱਚੀ ਚਿਲਾ ਕੇ ਲੱਭ ਰਿਹਾ ਹੋਵੇ।

ਉਹ ਦੋਨੋਂ ਕੁੜੀ ਦੇ ਨਾਲ ਵਾਲੇ ਖ਼ਾਲੀ ਪਲਾਟ ਵਿਚ ਜਾ ਬੈਠੇ। ਕੁੜੀ ਦਾ ਧਿਆਨ ਸਾਹਮਣੇ ਲੱਗੇ ਝਰਨੇ ਵਿਚ ਸੀ। ਸਰਦਾਰ ਦੀਆਂ ਨਿਗਾਹਾਂ ਉਸ ਦੀਆਂ ਗੋਡਿਆਂ ਤੱਕ ਨੰਗੀਆਂ ਸੰਢੇਦ ਲੱਤਾਂ 'ਤੇ ਟਿਕੀਆਂ ਹੋਈਆਂ ਸਨ। ਕਦੇ ਉਹ ਉੱਠ ਕੇ ਉਸ ਦੇ ਭਖਦੇ ਚਿਹਰੇ 'ਤੇ ਟਿਕ ਜਾਂਦੀਆਂ ਤੇ ਕਦੇ ਅੱਧ-ਨੰਗੀ ਪਿੱਠ 'ਤੇ।

“ਵੇਖ ਸਾਲੀ ਦੀਆ ਟੰਗਾਂ...ਸੰਗੇ ਮਰਮਰ ਵਰਗੀਆਂ ਨੇ...ਇਕ ਵਾਲ ਨਹੀਂ ਟੰਗ 'ਤੇ।”

“ਮੂੰਹ ਵੇਖ ਅੰਗਿਆਰ ਵਰਗਾ ਭਖਦਾ ਪਿਆ, ਰਸ-ਭਰੀਆਂ ਵਰਗੀਆਂ ਗੱਲਾਂ ਨੇ।”

‘ਗਰਦਨ ਵੇਖ ਰੂੰ।’

ਕਿੰਨੀ ਵਾਰ ਸਰਦਾਰ ਆਪਣੇ ਮਨ ਦੇ ਗੁਬਾਰ ਕੱਢ ਚੁਕਿਆ ਸੀ। ਪਰ ਕੁੜੀ ਵਿਚ ਉਹ ਕੋਈ ਆਕਰਸ਼ਨ ਨਹੀਂ ਪੈਦਾ ਕਰ ਸਕਿਆ। ਸ਼ਾਇਦ ਉਹ ਭੁੱਲ ਗਿਆ ਸੀ ਉਹ ਪੰਜਾਹਾਂ ਨੂੰ ਟੱਪ ਚੁੱਕਿਆ ਸੀ ਤੇ ਉਸ ਦੀ ਜਵਾਨੀ ਕੋਸਾਂ ਮੀਲ ਪਿਛਾਂਹ ਰਹਿ ਚੁੱਕੀ ਸੀ।

ਉਹ ਹੈਰਾਨ ਸੀ ਕੁੜੀ ਚੁੱਪ ਕਿਉਂ ਸੀ। ਜਾਂ ਤੇ ਸ਼ਾਇਦ ਉਹਨੂੰ ਪੰਜਾਬੀ ਸਮਝ ਨਾ ਆਉਂਦੀ ਹੋਵੇ ਜਾਂ ਸਰਦਾਰ ਦੀ ਰੰਗੀ ਚਿੱਟੀ ਦਾੜ੍ਹੀ 'ਤੇ ਤਰਸ ਆ ਰਿਹਾ ਹੋਵੇ ਕਿ ਜਾਂ ਫੇਰ ਅਜਿਹੀਆਂ ਗੱਲਾਂ ਸੁਣਨ ਦੀ ਆਦੀ ਹੋ ਗਈ ਹੋਵੇ।

ਜਦੋਂ ਸਰਦਾਰ ਦੀ ਦਾਲ ਨਾ ਈ ਗਲੀ ਤਾਂ ਉਸੇ ਤਰ੍ਹਾਂ ਧੋਤਾ ਮੂੰਹ ਲੈ ਕੇ ਉੱਠਣਾ ਪਿਆ। ਇਕ ਵਾਰ ਤਾਂ ਉਹਦਾ ਮਨ ਉੱਚੀ ਉੱਚੀ ਹੱਸਣ ਨੂੰ ਕਰਿਆ ਪਰ ਫੇਰ ਆਪਣੇ ਅਰਮਾਨ ਉਹਨੂੰ ਅੰਦਰ ਹੀ ਦਬਾਉਣੇ ਪਏ। ਸਰਦਾਰ ਦਾ ਕੀ ਪਤਾ ਕਿਹੜੇ ਵਕਤ ਘੁਮਿਆਰੀ ਵਾਂਗ ਗੁੱਸੇ ਕੇ ਬਹਿ ਜਾਏ। ਇਕ ਦੋ ਵਿਸ਼ਕੀ ਦੀਆਂ ਬੋਤਲਾਂ ਵੀ ਖੁੱਲ੍ਹੀਆਂ, ਕੋਕੇ ਕੋਲੇ ਵੀ ਉੱਡੇ, ਪਰ ਸਰਦਾਰ ਦਾ ਕੰਮ ਨਾ ਬਣਿਆ। ਕਾਸ਼ ! ਉਹਦੇ ਦਿਲ ਦੀ ਮੁਰਾਦ ਪੂਰੀ ਹੋ ਗਈ ਹੁੰਦੀ।

“ਸੋਹਰੀ ਟਰਾਂਜਿਸਟਰ ਈ ਨਹੀਂ ਕੰਨ ਨਾਲੋਂ ਲਾਹੁੰਦੀ।” ਹੱਥ ਝਾੜ ਕੇ ਖੜੇ ਹੁੰਦੇ ਸਰਦਾਰ ਨੇ ਕਿਹਾ।

“ਇਹੋ ਜਿਹਾ ਕੰਮ ਹੁੰਦਾ ਜੀ ਇਨ੍ਹਾਂ ਦਾ, ਕਿਸੇ ਤੇ ਐਵੇਂ ਆ ਗਈਆਂ, ਕਿਸੇ ਵੱਲੋਂ ਐਵੇਂ ਮੁੱਖ ਮੋੜ ਲਿਆ। ਇਨ੍ਹਾਂ ਦਾ ਕੀ ਏ।” ਕਰਤਾਰ ਨੇ ‘ਰਲਉਟੂ-ਬਾਜ਼ੇ’ ਵਾਂਗ ਹਾਂ ਵਿਚ ਹਾਂ ਮਿਲਾਈ।

ਮੁੜ ਕਿਸੇ ਮੁਟਿਆਰ ਵੱਲ ਸਰਦਾਰ ਦੀ ਝਾਕਨ ਦੀ ਹਿੰਮਤ ਨਾ ਪਈ। ਸ਼ਾਇਦ ਅੰਗਰੇਜ਼ ਕੁੜੀ ਨੇ ਉਹਦਾ ਦਿਲ ਤੋੜ ਦਿੱਤਾ ਸੀ ਤੇ ਉਹ ਉਸ ਦਾ ਬਦਲਾ ਅੰਦਰੋਂ ਕਿਸੇ ਹੋਰ ਥਾਂ ਤੋਂ ਲੈਣਾ ਚਾਹੁੰਦਾ ਸੀ।

“ਸਤਿ ਸ੍ਰੀ ਅਕਾਲ ਜੀ।” ਹੇਠਲੀ ਇਮਾਰਤ ਦੇ ਗੇਟ 'ਤੇ ਖੜੇ ਬੈਰੇ ਨੇ ਉਨ੍ਹਾਂ ਦੇ ਅੱਗੇ ਲੱਗ ਕੇ ਕਿਹਾ। ਸਰਦਾਰ ਉਸ ਦੇ ਪਿੱਛੇ ਤੁਰ ਪਿਆ, ਮਗਰੇ ਕਰਤਾਰ।

ਝੱਟ ਈ ਉਨ੍ਹਾਂ ਦੇ ਕੰਨਾਂ ਵਿਚ ਸਵਰ ਗੂੰਜਣ ਲੱਗੇ। ਨਾਲ ਘੁੰਗਰੂਆਂ ਦੀ ਛਣਕਾਰ ਵੀ। ਗੇਟ 'ਤੇ ਪਹੁੰਚ ਕੇ ਬੈਰਾ ਵਾਪਸ ਮੁੜ ਗਿਆ।

ਸਰਦਾਰ ਦੇ ਨਾਲ ਵਾਲੀ ਸੀਟ 'ਤੇ ਕਰਤਾਰ ਬੈਠ ਗਿਆ। ‘ਏਅਰ ਕੰਡੀਸ਼ਨ’ ਬੀਏਟਰ ਦੀ ਚਾਰੇ ਪਾਸਿਆਂ ਤੋਂ ਹਵਾ ਪੈਣ ਲੱਗੀ। ਲੱਖਾਂ ਰੁਪਏ ਦੀ ਬਿਲਡਿੰਗ 'ਤੇ ਲਟਕਦੇ ਹਜ਼ਾਰਾਂ ਰੁਪਏ ਦੇ ਪਰਦਿਆਂ 'ਤੇ ਕਰਤਾਰ ਦੀਆਂ ਨਿਗਾਹਾਂ ਜੰਮੀਆਂ ਹੋਈਆਂ ਸਨ। “ਕਿਥੇ ਇੰਨੇ ਆਲੀਸ਼ਾਨ ਪਰਦੇ ਤੇ ਕਿਥੇ ਉਸ ਦੇ ਪਿੰਡ ਦੇ ਪਿੰਡ ਤੋਂ ਬਾਹਰ ਪਈਆਂ ਕੁੱਲੀਆਂ ਵਿਚ ਵਸਦੇ ਲੋਕਾਂ ਦੀਆਂ ਪਾਟੀਆਂ ਜੁੱਲੀਆਂ” ਇਹ ਅਸਮਾਨਤਾ ਦਾ ਸਵਾਲ ਉਹਦੇ ਅੰਦਰ ਗੂੰਜਦਾ ਰਿਹਾ।

ਸਟੇਜ 'ਤੇ ਡਾਨਸ ਕਰਦੀਆਂ ਕੁੜੀਆਂ ਨੇ ਹੋਰਾਂ ਦੇ ਮਨਾਂ ਨੂੰ ਮੋਹ ਲਿਆ ਸੀ ਪਰ ਕਰਤਾਰ 'ਤੇ ਉਨ੍ਹਾਂ ਦਾ ਭੇਰਾ ਅਸਰ ਨਹੀਂ ਸੀ। ਉਸ ਦੀਆਂ ਨਿਗਾਹਾਂ ਤਾਂ ਉਨ੍ਹਾਂ ਦੀ ਪੋਸ਼ਾਕ ਤੇ ਮੋਕ-ਅਪ ਨੂੰ ਚੀਰ ਕੇ ਉਨ੍ਹਾਂ ਦੇ ਘਾਇਲ ਮਨਾਂ ਤੱਕ ਪਹੁੰਚ ਗਈਆਂ ਸਨ। ਉਸ ਨੂੰ ਮਹਿਸੂਸ ਹੋਣ ਲੱਗ ਪਿਆ ਸੀ ਜਿਵੇਂ ਉਨ੍ਹਾਂ ਦੇ ਪੈਰਾਂ ਵਿਚ ਛਣਕਦੇ ਘੁੰਗਰੂ ਉੱਚੀ ਉੱਚੀ ਚਿੱਲਾ ਕੇ ਉਨ੍ਹਾਂ ਦੀਆਂ ਮਜ਼ਬੂਰੀਆਂ ਨੂੰ ਗਿਣਵਾ ਰਹੇ ਹੋਣ।

ਉਹ ਵੇਖ ਰਿਹਾ ਸੀ ਉਨ੍ਹਾਂ ਵਿੱਚੋਂ ਕਈਆਂ ਨੇ ਆਪਣੇ ਕੱਪੜੇ ਉਤਾਰਨੇ ਸ਼ੁਰੂ ਕਰ ਦਿੱਤੇ ਸਨ। ਕਰਤਾਰ ਨੂੰ ਬੜੀ ਹੈਰਾਨੀ ਹੋਈ। ਇਹ ਕਿਹੋ ਜਿਹਾ ਆਰਟ ਸੀ ਜਿਥੇ ਸਰੀਰ ਦੀ ਪ੍ਰਦਰਸ਼ਨੀ ਕਰਨੀ ਪੈਂਦੀ ਹੋਵੇ। ਇਕ ਵਾਰ ਵੀ ਉਹਦਾ ਤਾੜੀ ਮਾਰਨ ਨੂੰ ਦਿਲ ਨਾ ਕੀਤਾ।

ਉਹ ਤਾਂ ਚਾਹੁੰਦਾ ਸੀ ਇਕ ਵਾਰ ਸਟੇਜ 'ਤੇ ਜਾ ਕੇ ਇਨ੍ਹਾਂ ਤਾੜੀਆਂ ਮਾਰਨ ਵਾਲਿਆਂ ਨੂੰ ਦੱਸੇ ਇਨ੍ਹਾਂ

ਕੁੜੀਆਂ ਦੀਆਂ ਮਜ਼ਬੂਰੀਆਂ ਨੂੰ, ਕਿਵੇਂ ਘਰ ਦੀਆਂ ਗਰੀਬੀਆਂ ਨੇ। ਸਮੇਂ ਦੇ ਹਾਲਾਤਾਂ ਨੇ ਅਤੇ ਇਨ੍ਹਾਂ ਸਰਮਾਏਦਾਰਾਂ ਦੀਆਂ ਠੋਕਰਾਂ ਨੇ ਇਨ੍ਹਾਂ ਨੂੰ ਪੈਰਾਂ ਵਿਚ ਪਾਇਲਾਂ ਪਾ ਕੇ ਸਰੀਰਾਂ ਦੀ ਪਰਦਰਸ਼ਨੀ ਕਰਨ ਲਈ ਮਜ਼ਬੂਰ ਕੀਤਾ ਹੈ ਪਰ ਉਸ ਨੂੰ ਅਫ਼ਸੋਸ ਇਹੋ ਸੀ ਜੋ ਉਹ ਚਾਹੁੰਦਾ ਸੀ ਕਰ ਨਹੀਂ ਸੀ ਸਕਦਾ। ਖ਼ਬਰੇ ਕਿਉਂ ? ਇਹ ਉਹ ਖ਼ੁਦ ਵੀ ਸਮਝ ਨਹੀਂ ਸੀ ਸਕਿਆ।

ਝੱਟ ਹੀ ਬਾਅਦ ਕੁੜੀਆਂ ਦੇ ਅੰਗਾਂ 'ਤੇ ਇਕ ਨਿੱਕੀ ਜਿਹੀ ਅੰਗੀ ਤੋਂ ਸਿਵਾ ਕੁਝ ਵੀ ਨਹੀਂ ਸੀ। ਉਨ੍ਹਾਂ ਦੇ ਮੋਰਨੀ ਵਰਗੇ ਸਰੀਰਾਂ 'ਤੇ ਲੋਕਾਂ ਦੀਆਂ ਵਿਸ਼ਵੀ ਅੱਖਾਂ ਜੰਮ ਗਈਆਂ ਸਨ। ਡਾਨਸ ਜਾਰੀ ਸੀ। ਲੋਕਾਂ ਦੀਆਂ ਤਾੜੀਆਂ ਨੇ ਸਾਰਾ ਥੀਏਟਰ ਸਿਰ 'ਤੇ ਚੁੱਕ ਲਿਆ। ਉਹਨੇ ਸਰਦਾਰ ਵੱਲ ਨਿਗਾਹ ਮਾਰੀ ਉਹਦਾ ਚਿਹਰਾ ਵੀ ਖ਼ੁਸ਼ੀ ਨਾਲ ਖਿੜਿਆ ਹੋਇਆ ਸੀ। ਦਬਾ-ਦਬ ਤਾੜੀਆਂ ਮਾਰ ਰਿਹਾ ਸੀ।

ਇਸ ਤੋਂ ਅਗਲੇ ਦ੍ਰਿਸ਼ ਉਸ ਤੋਂ ਵੇਖੇ ਨਾ ਗਏ। ਉਸ ਦਾ ਮਨ ਕਾਹਲਾ ਪੈਣ ਲੱਗਿਆ-ਇਕ ਅਜੀਬ ਜਿਹੀ ਘੁਟਨ ਨੇ ਉਹਨੂੰ ਤੰਗ, ਪਰੇਸ਼ਾਨ ਕਰਨਾ ਸ਼ੁਰੂ ਕਰ ਦਿੱਤਾ ਸੀ।

ਦਿਨ ਭਰ ਦਾ ਥਕੇਵਾਂ। ਆਪਣੇ ਖੇਤ ਵਿਚ ਬਹਾਏ ਹੰਝੂਆਂ ਦੀ ਰੜਕ ਅਤੇ ਥੀਏਟਰ ਦਾ ਏਅਰ ਕੰਡੀਸ਼ਨ ਬਕਸ। ਉਸ ਤੋਂ ਆਪਾ ਕਾਬੂ ਨਾ ਹੋਇਆ। ਉਸ ਨੂੰ ਕੋਈ ਪਤਾ ਨਹੀਂ ਸੀ ਲੱਗਿਆ, ਕਦ ਕੋਈ ਡਾਨਸ ਹੋਇਆ, ਕਦ ਗੀਤ ਚੱਲੇ ਤੇ ਕਦ ਲੋਕਾਂ ਤਾੜੀਆਂ ਮਾਰੀਆਂ। ਕਦੇ ਕਦੇ ਜੇ ਸ਼ੋਰ-ਸ਼ਰਾਬੇ ਵਿਚ ਅੱਖ ਖੁੱਲ੍ਹ ਜਾਂਦੀ ਤਾਂ ਸਾਹਮਣੇ ਨਿਗਾਹ ਮਾਰ ਲੈਂਦਾ, ਜਾਂ ਕੋਲ ਬੈਠੇ ਸਰਦਾਰ ਵੱਲ। ਜਾਂ ਕਦੇ ਕਦੇ ਕਾਮ-ਵਾਸ਼ਨਾ ਵਿਚ ਡੁੱਬੇ ਆਪਣੇ ਆਂਢ-ਗੁਆਂਢ ਵੱਲ। ਉਹ ਸੋਚਾਂ ਵਿਚ ਖੋਹਿਆ ਖੋਹਿਆ ਨੀਂਦ ਦੀ ਗੋਦ ਵਿਚ ਜਾ ਡਿੱਗਦਾ।

ਉਹਨੂੰ ਉਦੋਂ ਹੀ ਸੁਰਤ ਆਈ ਜਦੋਂ ਬਾਹੋਂ ਫੜ ਕੇ ਸਰਦਾਰ ਨੇ ਉਹਨੂੰ ਝੰਜੋੜਿਆ।

'ਚਲ ਯਾਰ ਚੱਲੀਏ, ਮੂਡ ਮੇਰਾ ਆਫ ਹੋ ਗਿਐ।' ਆਖ ਕੇ ਸਰਦਾਰ ਉੱਠ ਖੜੋਤਾ। ਸਾਹਮਣੇ ਦ੍ਰਿਸ਼ ਵੇਖ ਕੇ ਸਰਦਾਰ ਨੂੰ ਕਿਸੇ ਸਾਥੀ ਦੀ ਲੋੜ ਭਾਸੀ ਸੀ ਤੇ ਥੀਏਟਰ ਵੱਢ ਵੱਢ ਖਾਣ ਲੱਗਿਆ ਸੀ।

ਬੈਗ ਚੁੱਕ ਕੇ ਕਰਤਾਰ ਬਾਹਰ ਆ ਗਿਆ। ਬੈਰਾ ਉਨ੍ਹਾਂ ਨੂੰ ਦੂਜੀ ਮੰਜ਼ਲ ਵਾਲੀ ਲਿਫਟ ਤੱਕ ਛੱਡ ਆਇਆ।

ਦੂਜੀ ਮੰਜ਼ਲ ਇਕ ਆਲੀਸ਼ਾਨ ਸ਼ਰਾਬ ਘਰ ਸੀ। ਚਾਰ ਚਾਰ ਸ਼ਾਨਦਾਰ ਕੁਰਸੀਆਂ ਵਿਚਕਾਰ ਇਕ ਇਕ ਮੇਜ਼ ਸੀ। ਅੱਗੇ ਰੇਸ਼ਮੀ ਪਰਦਾ ਸੀ ਜਿਸ ਵਿਚ ਇਸੇ ਤਰ੍ਹਾਂ ਸੀਟਾਂ ਲੱਗੀਆਂ ਸਨ। ਪਰਦਿਆਂ ਪਿੱਛੇ ਤੁਸੀਂ ਰੰਗ-ਰਲੀਆਂ ਮਾਣ ਸਕਦੇ ਹੋ ਤੇ ਜੇ ਚਾਹੋ ਤਾਂ ਪਰਦਾ ਹਟਾ ਕੇ ਆਮ ਸੀਟਾਂ ਵਿਚ ਵੀ ਰਲ ਸਕਦੇ ਹੋ।

ਉਹ ਇਕ ਮੇਜ਼ ਦੁਆਲੇ ਜਾ ਬੈਠੇ।

ਸਰਦਾਰ ਨੇ ਬੈੱਲ ਖੜਕਾਈ। ਪੀਲੇ ਡਰੈਸ ਵਾਲਾ ਬੈਰਾ ਆ ਖੜੋਤਾ।

"ਕਿੰਨੀ ਦੇਰ ਲਗੂ ?"

"ਬਿਲਕੁਲ ਤਿਆਰ ਹੈ ਸਾਹਬ, ਹੁਕਮ ਹੋ ਤੋ ਪਰਦਾ ਹਟਾ ਦੁੰ।"

"ਹੂੰ।" ਸਰਦਾਰ ਨੇ ਖਰਵੀ ਅਵਾਜ਼ ਨਾਲ ਕਿਹਾ।

ਬੈਰੇ ਨੇ ਖੱਬੇ ਹੱਥ ਵਾਲਾ ਪਰਦਾ ਖਿੱਚ ਦਿੱਤਾ। ਡਾਈਨਿੰਗ ਸੈੱਟ 'ਤੇ ਭਾਂਤ ਭਾਂਤ ਦੀ ਕਰਾਕਰੀ ਵਿਚ ਗਰਮ ਖਾਣੇ ਵਿੱਚੋਂ ਭਾਫਾਂ ਉੱਠ ਰਹੀਆਂ ਸਨ। ਉਹ ਉਠ ਕੇ ਉਸ ਦੁਆਲੇ ਹੋ ਗਏ।

ਸਰਦਾਰ ਖਾਣੇ ਤੇ ਝਪਟਿਆ ਜਿਵੇਂ ਸਦੀਆਂ ਤੋਂ ਭੁੱਖਾ ਹੋਵੇ। ਕਰਤਾਰ ਹੈਰਾਨ ਸੀ ਇਕ ਪੂਰੀ ਬਰਾਤ ਜਿੰਨਾ ਖਾਣਾ ਉਹ ਕਿਸ ਤਰ੍ਹਾਂ ਖਾਣਗੇ।

ਸਰਦਾਰ ਦੀ ਬੇਚੈਨੀ ਤੋਂ ਕਰਤਾਰ ਮਹਿਸੂਸ ਕਰ ਰਿਹਾ ਸੀ ਜਿਵੇਂ ਉਸ ਦਾ ਧਿਆਨ ਖਾਣੇ ਵਿਚ ਘੱਟ ਤੇ

ਬਾਹਰੋਂ ਕਿਸੇ ਦੀ ਉਡੀਕ ਵਿਚ ਕੁਝ ਜ਼ਿਆਦਾ ਹੋਵੇ। ਬਾਰ ਬਾਰ ਸੋਚਣ ਤੇ ਵੀ ਉਹ ਕਿਸੇ ਸਿੱਟੇ 'ਤੇ ਨਹੀਂ ਸੀ ਪਹੁੰਚ ਸਕਿਆ। ਭੋਰਾ ਜਿਹੀ ਆਹਟ ਨਾਲ ਹੀ ਸਰਦਾਰ ਦੀਆਂ ਨਿਗਾਹਾਂ ਉਧਰ ਜੰਮ ਜਾਂਦੀਆਂ ਸਨ ਤੇ ਜਿੰਨਾ ਚਿਰ ਕੋਈ ਆਉਣ ਜਾਣ ਵਾਲਾ ਅਗਾਂਹ ਨਹੀਂ ਸੀ ਲੰਘ ਜਾਂਦਾ ਉਹ ਤਕਦਾ ਹੀ ਰਹਿੰਦਾ। ਫੇਰ ਨਿਰਾਸ਼ਤਾ ਨਾਲ ਉਹਦਾ ਮੂੰਹ ਲਟਕ ਜਾਂਦਾ।

"ਸਾਲਾ ਪਤਾ ਨਹੀਂ ਕਿੱਧਰ ਮਰ ਗਿਆ ?" ਮੂੰਹ ਵਿਚ ਮੀਟ ਵਾਲੀ ਪਲੇਟ ਉਲਟਾਉਂਦੇ ਸਰਦਾਰ ਨੇ ਆਖਰ ਆਪਣਾ ਨਜ਼ਲਾ ਝਾੜਿਆ।

"ਕੌਣ ਜੀ ?"

"ਉਹ ਕੰਜਰ, ਜਿਹੜਾ ਬਾਹਰ ਮਿਲਿਆ ਸੀ।"

"ਆ ਜਾਂਦਾ, ਕਿਤੇ ਚਲਾ ਗਿਆ ਹੋਣੈ, ਇਨ੍ਹਾਂ ਕਿਹੜਾ ਇਕ ਕੰਮ ਕਰਨਾ ?"

"ਇਹ ਸਾਲੇ ਹਰਾਮਖੋਰ ਕਿਸੇ ਦੇ ਮਿੱਤ ਨਹੀਂ ਹੁੰਦੇ। ਜਿੱਧਰ ਟਕਾ ਜ਼ਿਆਦਾ ਮਿਲਿਆ ਝੁਕ ਗਏ। ਇਸੇ ਲਈ ਪਹਿਲਾਂ ਨੌਟ ਫੂਕਿਆ ਸੀ। ਕੰਜਰ ਦੇ ਪੁੱਤ, ਸਾਲੇ !"

ਸਰਦਾਰ ਦਾ ਚੜ੍ਹਿਆ ਪਾਰਾ ਵੇਖ ਕੇ ਉਹਨੇ ਦੜ ਵੱਟ ਲਈ। ਖਾਣਿਆਂ ਵੱਲ ਹੀ ਆਪਣਾ ਧਿਆਨ ਲਾਈ ਰੱਖਿਆ।

ਭਾਂਤ ਭਾਂਤ ਦੇ ਸੂਪ, ਆਈਸ-ਕਰੀਮਾਂ, ਮੀਟਾਂ ਤੇ ਹੋਰ ਨਿਕ-ਸੁਕ ਦੀਆਂ ਪਲੇਟਾਂ ਸਕਿੰਟੀਂ ਖ਼ਾਲੀ ਹੋ ਗਈਆਂ। ਸਰਦਾਰ ਨੇ ਕੰਮ ਨਿਬੇੜ ਕੇ ਲੰਬੀ ਦਾੜੀ 'ਤੇ ਹੱਥ ਫੇਰਿਆ ਤੇ ਵੱਡਾ ਸਾਰਾ ਡਕਾਰ ਸਾਰੇ ਕਮਰੇ ਵਿਚ ਗੂੰਜਣ ਲੱਗਿਆ।

ਸਰਦਾਰ ਦੇ ਸਬਰ ਦਾ ਪਿਆਲਾ ਨੱਕੋ-ਨੱਕ ਭਰ ਚੁਕਿਆ ਸੀ ਤੇ ਕਈ ਵਾਰ ਉਹ ਮੈਨੇਜਰ 'ਤੇ ਵਰ੍ਹ ਚੁੱਕਿਆ ਸੀ। ਉਹਦੀ ਉਡੀਕ ਦੀਆਂ ਘੜੀਆਂ ਮੁੱਕੀਆਂ। ਮੈਨੇਜਰ ਅੰਦਰ ਆਉਣ ਦੀ ਇਜਾਜ਼ਤ ਮੰਗ ਰਿਹਾ ਸੀ।

"ਕਿਉਂ ਬਈ ਕਰ ਦਿੱਤਾ ਕੰਮ ?" ਅੰਦਰ ਵੜਦਿਆਂ ਹੀ ਮੈਨੇਜਰ ਤੋਂ ਉਹਨੇ ਪੁੱਛਿਆ।

"ਜੀ ਸਾਹਬ-ਬਸ ਆਪ ਕਾ ਹੀ ਇੰਤਜਾਰ ਹੈ, ਚਲੀਏ।" ਹੱਥਾਂ ਦੇ ਨਾਲ ਨਾਲ ਮੈਨੇਜਰ ਨੇ ਆਪਣਾ ਸਿਰ ਝੁਕਾ ਕੇ ਕਿਹਾ। ਗ਼ੁਲਾਮੀ ਜਿਵੇਂ ਉਹਦੇ ਅੰਗ ਅੰਗ ਵਿਚ ਰਚ ਚੁੱਕੀ ਹੋਵੇ।

"ਮਾਲ ਤੇ ਚੰਗਾ ਏ ਨਾ ?" ਮੋਟੀ ਗੋਗੜ ਤੋਂ ਉੱਪਰ ਸਰਕੇ ਠੰਢੇ ਕੋਟ ਨੂੰ ਹੇਠਾਂ ਖਿਚਦੇ ਸਰਦਾਰ ਨੇ ਤਸੱਲੀ ਕਰਨ ਲਈ ਫੇਰ ਪੁੱਛਿਆ।

"ਵੋਹ ਤੋ ਆਪ ਖ਼ੁਦ ਹੀ ਜਾ ਕਰ ਦੇਖ ਲੋਗੇ, ਆਈਏ।"

"ਅਰੇ...ਅਰੇ...ਆਪ ਨੇ ਤੋ ਅਬੀ ਤੱਕ ਡਰੈਸ ਭੀ ਚੋਂਜ ਨਹੀਂ ਕੀਆ, ਵਾ ਸਾਹਬ।"

"ਆ ਬਈ।" ਕਰਤਾਰ ਵੱਲ ਇਸ਼ਾਰਾ ਕਰਕੇ ਸਰਦਾਰ ਨੇ ਕਿਹਾ।

ਕਰਤਾਰ ਉਨ੍ਹਾਂ ਦੇ ਪਿੱਛੇ ਹੋ ਗਿਆ।

ਤੀਸਰੀ ਮੰਜ਼ਲ ਵਿਚ ਸਨਾਟਾ ਛਾਇਆ ਹੋਇਆ ਸੀ।

ਸਰਦਾਰ ਨੇ ਰੇਸ਼ਮੀ ਗਉਣ ਪਹਿਨ ਲਿਆ ਸੀ ਤੇ ਕਰਤਾਰ ਨੂੰ ਕੱਪੜੇ ਠੀਕ ਕਰਨ ਦੀ ਹਦਾਇਤ ਮਿਲ ਚੁੱਕੀ ਸੀ।

ਮੈਨੇਜਰ ਉਨ੍ਹਾਂ ਨਾਲੋਂ ਵਿਛੜ ਗਿਆ ਸੀ। ਭਾਂਤ ਭਾਂਤ ਦੇ ਪਰਦਿਆਂ ਤੇ ਕਾਮ ਭਟਕਾਉ ਖੁੱਤਾਂ ਨਾਲ ਸਜਿਆ ਇਕ ਲਾਅਨ ਸੀ ਜਿਸ ਦੇ ਚਾਰੋਂ ਪਾਸੇ ਨਿੱਕੇ ਨਿੱਕੇ ਬੰਦ ਕਮਰੇ ਸਨ। ਉਨ੍ਹਾਂ ਤੋਂ ਕੁਝ ਦੂਰੀ 'ਤੇ ਰੱਖੇ ਟੇਬਲ

ਦੁਆਲੇ ਲੱਗੀਆਂ ਕੁਰਸੀਆਂ 'ਤੇ ਤਿੰਨ ਸੁੰਦਰ ਮੁਟਿਆਰਾਂ ਬੈਠੀਆਂ ਮੁਸਕਾਨਾਂ ਭਰ ਰਹੀਆਂ ਸਨ। ਦੋ ਨੇ ਹਲਕੇ ਪੀਲੇ ਰੰਗ ਦੀਆਂ ਸਾੜੀਆਂ ਅਤੇ ਇਕ ਨੇ ਗਾੜ੍ਹੇ ਨੀਲੇ ਰੰਗ ਦੀ ਗੋਡਿਆਂ ਤੱਕ ਫਰਾਕ ਪਾਈ ਹੋਈ ਸੀ।

ਉਨ੍ਹਾਂ ਨੂੰ ਅੰਦਰ ਆਇਆਂ ਵੇਖ ਕੇ ਤਿੰਨ ਉੱਠ ਖੜੋਤੀਆਂ। ਤਿੰਨਾਂ ਦੇ ਹੱਥ ਜੁੜ ਕੇ ਉੱਪਰ ਉਠੇ। ਕਰਤਾਰ ਨੇ ਜਵਾਬ ਵਿਚ ਹੱਥ ਜੋੜੇ ਪਰ ਸਰਦਾਰ ਨੇ ਬੁੱਲ੍ਹਾਂ 'ਤੇ ਜੀਭ ਫੇਰੀ। ਉਸ ਦੀਆਂ ਨਿਗਾਹਾਂ ਉਨ੍ਹਾਂ ਦੇ ਸਡੌਲ ਸਰੀਰਾਂ 'ਤੇ ਜੰਮ ਗਈਆਂ ਸਨ। ਅੱਖਾਂ ਵਿਚ ਇਕ ਖੁਸ਼ੀ ਦੀ ਚਮਕ ਦੌੜ ਰਹੀ ਸੀ-ਸ਼ਾਇਦ ਉਨ੍ਹਾਂ ਦੀ ਸੁੰਦਰਤਾ ਵੇਖ ਕੇ।

ਪੀਲੀਆਂ ਸਾੜੀਆਂ ਵਾਲੀਆਂ ਕੁੜੀਆਂ ਨੇ ਸਰਦਾਰ ਅੱਗੇ ਅਤੇ ਫਰਾਕ ਵਾਲੀ ਕੁੜੀ ਨੇ ਕਰਤਾਰ ਅੱਗੇ ਆ ਕੇ ਮੱਥਾ ਝੁਕਾਇਆ। ਸ਼ਾਇਦ ਇਹ ਹੋਟਲ ਦੀ ਰਸਮ ਸੀ। ਸਰਦਾਰ ਨੇ ਉਨ੍ਹਾਂ ਦੇ ਸਿਰਾਂ ਨੂੰ ਉਤਾਹ ਉਠਾ ਕੇ ਆਪਣੇ ਮੂੰਹ ਕੋਲ ਲਿਆਂਦਾ ਅਤੇ ਫੇਰ ਉਨ੍ਹਾਂ ਦੀਆਂ ਸਡੌਲ ਗਰਦਨਾਂ ਦੁਆਲੇ ਆਪਣੀਆਂ ਬਾਹਾਂ ਲਪੇਟ ਲਈਆਂ। ਕੁੜੀਆਂ ਨੇ ਵੀ ਆਪਣੀ ਰਸਮ ਅਨੁਸਾਰ ਆਪਣੇ ਸਰੀਰ ਸਰਦਾਰ ਦੇ ਸਰੀਰ ਨਾਲ ਜੋੜ ਦਿੱਤੇ। ਉਸ ਦੇ ਸਰੀਰ ਵਿਚ ਇਕ ਹਰਕਤ ਦੌੜੀ ਤੇ ਉਹ ਉਨ੍ਹਾਂ ਨੂੰ ਉਦੋਂ ਹੀ ਕਮਰੇ ਵੱਲ ਲੈ ਤੁਰਿਆ। ਪੈਰ ਦਾ ਠੇਡਾ ਮਾਰ ਕੇ ਉਹਨੇ ਸਾਹਮਣਾ ਕਮਰਾ ਖੋਲ੍ਹਿਆ ਤੇ ਅੰਦਰ ਵੜ ਕੇ ਚਿਟਕਨੀ ਅੜਾ ਲਈ।

ਕਰਤਾਰ ਨੇ ਨਿਗਾਹ ਭੁਆ ਕੇ ਆਪਣੇ ਕੋਲ ਸਿਰ ਝੁਕਾਈ ਖੜੀ ਕੁੜੀ ਵੱਲ ਤੱਕਿਆ। ਉਸ ਦਾ ਸਿਰ ਹਾਲੇ ਵੀ ਝੁਕਿਆ ਹੋਇਆ ਸੀ। ਕਰਤਾਰ ਦੇ ਹੱਥ ਉਸ ਦੇ ਸਿਰ ਨੂੰ ਉੱਪਰ ਨਾ ਉਠਾ ਸਕੇ। ਕਰਤਾਰ ਨੇ ਆਪਣੇ ਹੁਲੀਏ-ਕੁੜੀ ਦੇ ਫਰਾਕ 'ਤੇ ਝੁਕੇ ਸਿਰ 'ਤੇ ਨਿਗਾਹ ਮਾਰੀ। ਉਸ ਦਾ ਤ੍ਰਾਹ ਜਿਹਾ ਨਿਕਲ ਗਿਆ। ਕਿਥੇ ਉਸ ਦੀ ਸੈਂਕੜੇ ਰੁਪਏ ਦੀ ਫਰਾਕ, ਕਿੱਥੇ ਉਸ ਦੇ ਦਸਾਂ ਪੰਦਰਾਂ ਦੇ ਫਟੇ ਪੁਰਾਣੇ ਕੱਪੜੇ, ਫੇਰ ਵੀ ਕੁੜੀ ਦਾ ਸਿਰ ਝੁਕਿਆ ਹੋਇਆ ਹੈ ਤੇ ਉਹ ਉਸ ਦੀਆਂ ਛੋਹਾਂ ਨੂੰ ਉਡੀਕ ਰਹੀ ਹੈ। ਇਕ ਦੋ ਵਾਰ ਹੱਥ ਉੱਪਰ ਉਠਾਨ ਦੀ ਨਿਸਫਲ ਜਿਹੀ ਕੋਸ਼ਿਸ਼ ਕੀਤੀ ਪਰ ਜਿਵੇਂ ਹੱਥਾਂ ਦੀ ਹਰਕਤ ਮਰ ਕੇ ਰਹਿ ਗਈ ਹੋਵੇ। ਕੁੜੀ ਦੀ ਇਹ ਹਰਕਤ ਉਹਨੂੰ ਉੱਕਾ ਪਸੰਦ ਨਾ ਆਈ। ਕੁਝ ਚਾਹੁੰਦਾ ਵੀ ਉਹ ਕਹਿ ਨਾ ਸਕਿਆ।

ਕੁੜੀ ਨੇ ਫੇਰ ਜਿਵੇਂ ਉਹਦੇ ਜਜ਼ਬਾਤਾਂ ਨੂੰ ਪੜ੍ਹਿਆ। ਆਪਣਾ ਸਿਰ ਉਹਨੇ ਉਤਾਹ ਚੁੱਕਿਆ ਤੇ ਫੇਰ ਇਕ-ਦਮ ਹੇਠਾਂ ਵੱਲ ਝੁਕ ਗਿਆ। ਕਰਤਾਰ ਦੇ ਚਿਹਰੇ ਤੋਂ ਉਸ ਨੂੰ ਕਿਸੇ ਜਾਣੇ ਪਹਿਚਾਣੇ ਚਿਹਰੇ ਦੀ ਝਲਕ ਪਈ ਸੀ।

ਇਕ ਵਾਰ ਫੇਰ ਜਦੋਂ ਉਸ ਨਿਗਾਹਾਂ ਉੱਪਰ ਕੀਤੀਆਂ ਤਾਂ ਉਸ ਦੇ ਚਿਹਰੇ 'ਤੇ ਕਰਤਾਰ ਦੀਆਂ ਨਿਗਾਹਾਂ ਟਿਕ ਗਈਆਂ। ਉਹਦਾ ਦਿਲ ਜ਼ੋਰ ਦੀ ਧੜਕਨ ਲੱਗਿਆ। ਕੁੜੀ ਉਹਨੇ ਕਿਤੇ ਵੇਖੀ ਸੀ।

ਵਾਰ ਵਾਰ ਆਪਣੇ ਦਿਮਾਗ 'ਤੇ ਜ਼ੋਰ ਦੇ ਕੇ ਉਹ ਪਹਿਲਾਂ ਵਾਲੀ ਮੁਲਾਕਾਤ ਯਾਦ ਕਰਦਾ ਰਿਹਾ। "ਸ਼ਾਇਦ ਉਹ ਕਾਲਜ ਵਿਚ ਨਾਲ ਪੜ੍ਹੀ ਹੋਵੇ, ਨਹੀਂ। ਉਨ੍ਹਾਂ ਤਾਂ ਸਭ ਨੂੰ ਉਹ ਜਾਣਦਾ ਸੀ। ਹਾਂ, ਇਹ ਉਸ ਨੂੰ ਇਕ ਇੰਟਰਵਿਊ 'ਤੇ ਮਿਲੀ ਸੀ। ਦੋ ਤਿੰਨ ਘੰਟੇ ਬਾਹਰ ਬੈਠੇ ਬੈਠੇ ਉਹ ਮਾੜਾ ਮੋਟਾ ਘੁਲ ਮਿਲ ਗਏ ਸਨ। ਉਹ ਤੇ ਕਈ ਮਹੀਨੇ ਪਹਿਲਾਂ ਦੀ ਗੱਲ ਸੀ। ਕੀ ਹਾਲੇ ਤੱਕ ਇਹਨੂੰ ਨੌਕਰੀ ਨਹੀਂ ਮਿਲੀ? ਮੇਰੇ ਵਾਂਗ ਹੀ ਫਿਰਦੀ ਰਹੀ ਹੋਣੀ ਏਂ। ਨਹੀਂ ਪੈਸਾ ਪੱਲੇ ਹੋਣਾ।" ਕਰਤਾਰ ਸੋਚਦਾ ਰਿਹਾ।

ਕੁੜੀ ਦਾ ਸਿਰ ਉਹਦੀ ਛਾਤੀ ਨਾਲ ਲੱਗ ਗਿਆ। ਅੱਖਾਂ ਵਿਚੋਂ ਹੰਝੂ ਨਦੀਆਂ ਵਾਂਗ ਵਹਿਣ ਲੱਗੇ। ਹਉਕਿਆਂ ਦੀ ਭਰਮਾਰ ਲੱਗ ਗਈ ਜਿਵੇਂ ਸਦੀਆਂ ਤੋਂ ਸਾਂਭੇ ਆਂਸੂਆਂ ਦਾ ਬੰਨ੍ਹ ਟੁੱਟ ਗਿਆ ਹੋਵੇ। ਅਜੀਬ ਮਮਤਾ ਵਿਚ ਗੂਸੇ ਕਰਤਾਰ ਦੇ ਹੱਥ ਉਹਦੇ ਹੰਝੂ ਪੁੰਜਣ ਲੱਗੇ।

"ਇਕ ਅਲੜ ਜਿਹੀ ਕੁੜੀ ਨੂੰ ਆਖਰ ਇਨ੍ਹਾਂ ਹੋਟਲਾਂ ਤੱਕ ਪਹੁੰਚਣ ਦੀ ਜ਼ਰੂਰਤ ਈ ਕੀ ਹੋ ਸਕਦੀ ਸੀ?" ਉਹ ਆਪਣੇ ਆਪ ਨਾਲ ਘੁਲ ਰਿਹਾ ਸੀ।

ਜਦੋਂ ਉਹ ਕੁੜੀ ਉਹਨੂੰ ਪਹਿਲੇ ਮਿਲੀ ਸੀ-ਉਹ ਕਿੰਨੀ ਅਲੜ ਸੀ। ਨਵੀਂ ਨਵੀਂ ਕਰੀ ਐਮ.ਏ. ਦਾ ਨਸ਼ਾ

ਠਾਠਾਂ ਮਾਰ ਰਿਹਾ ਸੀ ਤੇ ਅੱਜ, ਚੰਦ ਮਹੀਨਿਆਂ ਦੇ ਅਰਸੇ ਵਿਚ ਹੀ ਕਰਤਾਰ ਨੂੰ ਉਹ ਕੁੜੀ ਤੋਂ ਔਰਤ ਤੱਕ ਦਾ ਸਫ਼ਰ ਮੁਕਾ ਲੈਣ ਵਾਲੀ ਬੁੱਢੜੀ ਲੱਗ ਰਹੀ ਸੀ। ਉਸ ਦਾ ਅਲੜ-ਪਨ, ਸ਼ੋਖੀ ਤੇ ਬਲੰਦ-ਹੌਸਲਾ ਜਿਵੇਂ ਕਿਸੇ ਪਹਾੜੀ ਖੱਡ ਵਿਚ ਧਸ ਕੇ ਰਹਿ ਗਿਆ ਸੀ।

ਕਰਤਾਰ ਦੇ ਗਲ ਦੁਆਲੇ ਕੁੜੀ ਨੇ ਆਪਣੀਆਂ ਬਾਹਾਂ ਲਪੇਟ ਦਿੱਤੀਆਂ। ਅੱਜ ਉਸ ਦੇ ਅੰਗਾਂ ਵਿਚ ਇਕ ਅਜੀਬ ਨਸ਼ਾ ਸੀ। ਅੱਜ ਖੁਸ਼ ਸੀ ਉਹ ! ਅੱਜ ਜਿਵੇਂ ਉਸ ਦੇ ਨਾਟਕ ਵਿਚ ਨਵਾਂ ਮੋੜ ਆਇਆ ਹੋਵੇ। ਅੱਜ ਤੱਕ ਜਿੰਨੇ ਸੀਨ ਉਹਨੇ ਖੇਡੇ ਸਨ। ਜਿੰਨੇ ਪਾਰਟ ਨਿਭਾਏ ਸਨ। ਸਭ ਆਪਾ ਮਾਰ ਕੇ, ਆਪਾ ਕਤਲ ਕਰਕੇ ਨਿਭਾਏ ਪਏ ਸਨ ਤੇ ਹੁਣ ਜਿਵੇਂ ਆਪਣੀ ਜ਼ਿੰਦਗੀ ਦੇ ਵੱਡੇ ਖੱਪੇ ਨੂੰ ਉਹ ਭਰਨ ਜਾ ਰਹੀ ਸੀ। ਅੱਜ ਉਸ ਦਾ ਅੰਗ ਅੰਗ ਕਰਤਾਰ ਦਾ ਸਾਥ ਮਾਨਣ ਲਈ ਮਚਲ ਰਿਹਾ ਸੀ।

ਇਕ ਨਜ਼ਰ ਕੁੜੀ ਨੇ ਘੜੀ ਵੱਲ ਸੁੱਟੀ ਤੇ ਫੇਰ ਕਰਤਾਰ ਦੀਆਂ ਅੱਖਾਂ ਵਿਚ ਤੱਕਿਆ। ਬਿਲਕੁਲ ਸ਼ਾਂਤ ਸਨ। ਉਹਦੇ ਮਨ ਨੂੰ ਤਸੱਲੀ ਹੋਈ।

"ਕਿਸੇ ਹੋਰ ਦਾ ਟਾਈਮ ਹੋ ਗਿਆ-ਇਜ਼ਾਜ਼ਤ ਹੋਵੇ ਤਾਂ ਉੱਪਰ ਚੱਲੀਏ। ਸਦੀਆਂ ਬਾਅਦ ਅੱਜ ਕਿਸੇ ਆਪਣੇ ਨੂੰ ਮਿਲਣ ਦਾ ਸੁਭਾਗ ਮਿਲਿਆ। ਨਹੀਂ ਤੇ ਮੈਂ ਇਸ ਹੋਟਲ ਦੀ ਘੁਟਣ ਵਿਚ ਘੁੱਟ ਕੇ ਰਹਿ ਗਈ ਆਂ। ਕੁਝ ਕਹਿਣ ਤੇ ਸੁਣਨ ਲਈ ਦਿਲ ਉਬਲ ਰਿਹਾ, ਖ਼ਬਰੇ ਕਿਉਂ? ਅੱਜ ਤੱਕ ਤੇ ਜਿੰਨੇ ਆਏ ਨੇ ਬਸ, ਬਸ ਭੁੱਖੇ ਬਖਿਯਾੜਾਂ ਵਾਂਗ ਝਪਟਦੇ ਰਹੇ ਨੇ। ਅੱਜ ਤੇਰੀਆਂ ਨਿਗਾਹਾਂ ਵਿਚੋਂ ਮੈਨੂੰ ਕੁਝ ਆਪਣੇਪਣ ਦੀ ਝਲਕ ਨਜ਼ਰ ਆਈ ਹੈ-ਉੱਜ ਹੋਏਗਾ ਤਾਂ ਤੁਹਾਡਾ ਵਕਤ ਖਰਾਬ ਹੀ !"

ਬਿਨਾਂ ਕਰਤਾਰ ਦਾ ਜਵਾਬ ਉਡੀਕੇ ਉਹ ਅੱਗੇ ਲੱਗ ਤੁਰੀ।

ਬਿਲਡਿੰਗ ਦੀ ਤੀਸਰੀ ਮੰਜ਼ਲ ਦੀ ਛੱਤ 'ਤੇ ਪੰਜ-ਚਾਰ ਅਰਾਮ ਕੁਰਸੀਆਂ ਤੇ ਇਕ ਪਲੰਘ ਡੱਠਿਆ ਹੋਇਆ ਸੀ। ਕੁੜੀ ਉਨ੍ਹਾਂ ਵਿਚੋਂ ਇਕ ਨੂੰ ਘੜੀਸ ਕੇ ਆਪ ਬੈਠ ਗਏ ਤੇ ਦੂਜੀ 'ਤੇ ਕਰਤਾਰ ਨੂੰ ਬੈਠਣ ਦਾ ਇਸ਼ਾਰਾ ਕੀਤਾ।

ਅਸਮਾਨ ਬਿਲਕੁਲ ਸਾਫ ਸੀ। ਕਿਤੇ ਕਿਤੇ ਹੀ ਕੋਈ ਨਿੱਕੀ ਜਿਹੀ ਬਦਲੀ ਟਪਕਦੀ ਵਿਖਾਈ ਦਿੰਦੀ। ਬਿਲਡਿੰਗ ਦੇ ਹੇਠ ਬਣੇ ਬਾਗ ਵਿਚੋਂ ਆ ਰਹੀ ਖੁਸ਼ਬੋ ਨਾਲ ਵਾਤਾਵਰਣ ਮਹਿਕਿਆ ਹੋਇਆ ਸੀ। ਕਰਤਾਰ ਦੀਆਂ ਨਿਗਾਹਾਂ ਬਰਾਬਰ ਅਸਮਾਨ 'ਤੇ ਟਿਕੀਆਂ ਹੋਈਆਂ ਸਨ।

ਕਿਹੜੇ ਖ਼ਿਆਲਾਂ ਵਿਚ ਗੁੰਮ ਏਂ ਤੂੰ?" ਕਰਤਾਰ ਦੀ ਲਗਾਤਾਰ ਚੁੱਪ ਤੋਂ ਉਕਤਾ ਕੇ ਕੁੜੀ ਨੇ ਗੱਲ ਤੇਰੀ।

"ਮੈਂ ਸੋਚਦਾ ਤੂੰ ਇਥੋਂ ਤੱਕ ਪਹੁੰਚੀ ਕਿਵੇਂ? ਤੂੰ ਐਮ.ਏ. ਕੀਤੀ ਏ। ਸਭ ਸਮਝਦੀ ਏਂ। ਜੇ ਬਹੁਤਾ ਈ ਸ਼ੋਕ ਸੀ ਤਾਂ ਮੈਰਜ ਕਰਾ ਲਈ ਹੁੰਦੀ।"

"ਸ਼ਾਇਦ ਤੂੰ ਵੀ ਹਜ਼ਾਰਾਂ ਹੋਰਾਂ ਵਾਂਗ ਮੈਨੂੰ ਇਕ ਕਾਮ ਦੀ ਪੁਤਲੀ ਸਮਝਿਆ। ਠੀਕ ਏ, ਹੋਰ ਕੋਈ ਇਸ ਤੋਂ ਵੱਧ ਸੋਚ ਵੀ ਕੀ ਸਕਦਾ? ਕਾਸ਼ ! ਕਿਸੇ ਮੇਰੇ ਸੀਨੇ ਅੰਦਰ ਝਾਤੀ ਮਾਰ ਕੇ ਮੇਰੇ ਰਿਸਦੇ ਸੀਨੇ ਨੂੰ ਵੇਖਿਆ ਹੁੰਦਾ। ਸਮਝਿਆ ਹੁੰਦਾ, ਇਸ ਹੋਟਲ ਦੀਆਂ ਚਾਰ-ਦੀਵਾਰੀਆਂ ਵਿਚ ਮੇਰਾ ਸਾਹ ਕਿੰਨਾ ਘੁੱਟ ਰਿਹਾ।"

ਫੇਰ ਕੁਝ ਦੇਰ ਖਾਮੋਸ਼ੀ ਛਾਈ। ਕੁੜੀ ਆਪਣੇ ਸ਼ਬਦਾਂ ਦਾ ਅਸਰ ਵੇਖ ਰਹੀ ਸੀ।

"ਘੱਟੋ ਘੱਟ ਮੈਂ ਤੇ ਨਹੀਂ ਸਮਝਦਾ। ਇਥੇ ਕਾਮ-ਤ੍ਰਿਪਤੀ ਤੋਂ ਸਿਵਾ ਆਉਣ ਦਾ ਕੋਈ ਹੋਰ ਮਕਸਦ ਵੀ ਹੋ ਸਕਦਾ।" ਕਰਤਾਰ ਨੇ ਵਿਅੰਗ ਕੀਤਾ।

"ਦੁੱਖ ਤੇ ਇਸੇ ਗੱਲ ਦਾ ਏ ਕਿ ਕੋਈ ਅਸਲੀਅਤ ਸਮਝ ਨਹੀਂ ਸਕਦਾ। ਜੇ ਤੂੰ ਸਭ ਜਾਣਿਆ ਹੁੰਦਾ ਤਾਂ ਸ਼ਾਇਦ ਤੇਰੇ ਹੇਠਾਂ 'ਤੇ ਇਹ ਸ਼ਬਦ ਨਾ ਆਉਂਦੇ। ਇਥੇ ਆਉਣ ਦਾ ਕਿਸੇ ਨੂੰ ਚਾਅ ਨਹੀਂ ਹੁੰਦਾ-ਉੱਜ ਗੱਲ ਤੇਰੀ

ਵੀ ਠੀਕ ਆ-ਕੁਝ ਆਉਂਦੀਆਂ ਜ਼ਰੂਰ ਨੇ, ਆਪਣੀ ਭੁੱਖ ਲਈ। ਪਰ ਬੜੀਆਂ ਥੋੜੀਆਂ। ਛੱਡ ਪ੍ਰੇ, ਕਿਸੇ ਦੀਆਂ ਗੱਲਾਂ ਵਿਚ ਕੀ ਪਿਆ ? ਇਥੇ ਬਹੁਤੀ ਗਿਣਤੀ ਪੇਟ ਦੀਆਂ ਭੁੱਖੀਆਂ ਦੀ ਹੁੰਦੀ ਏ। ਨਸ਼ਿਆਂ ਵਿਚ ਗੁੱਟ ਤੇ ਕਾਮ ਦੇ ਸ਼ਿਕਾਰ ਹੋਏ ਭੇੜੀਆਂ ਅੱਗੇ ਜਦੋਂ ਆਪਾ ਸੁੱਟੀਦਾ ਹੈ ਤਾਂ ਸਾਡੀ ਕੀ ਹਾਲਤ ਹੁੰਦੀ ਏ। ਇਹ ਮਨੁੱਖ ਜਾਤੀ ਕੀ ਜਾਣੇ ? ਉਨ੍ਹਾਂ ਦੇ ਦਿਲਾਂ ਵਿਚ ਨਾ ਰਹਿਮ, ਨਾ ਦੂਜੇ ਦੀਆਂ ਭਾਵਨਾਵਾਂ ਦਾ ਕੋਈ ਖ਼ਿਆਲ। ਇਕ ਲੀਰਾਂ ਦੀ ਗੁੱਡੀ ਵਾਂਗ ਜਿਵੇਂ ਮਰਜ਼ੀ ਖੇਲਣਾ, ਪੁਤਲੀ ਵਾਂਗ ਉਂਗਲਾਂ 'ਤੇ ਨਚਾਉਣਾ, ਭੁੱਖੇ ਦੈਂਤਾਂ ਵਾਂਗ ਸਰੀਰ ਦੀ ਹੱਡੀ ਹੱਡੀ ਨੋਚ ਲੈਂਦੇ ਨੇ-ਜਿਵੇਂ ਬੁਰਕੀਆਂ ਨਾਲ ਅੰਦਰ ਈ ਸੁੱਟ ਲੈਣ ਦੀ ਠਾਨ ਲਈ ਹੋਵੇ। ਜਿੰਨਾ ਚਿਰ ਸਵੇਰ ਨਹੀਂ ਹੁੰਦੀ ਦਿਲ ਜ਼ੋਰ ਜ਼ੋਰ ਦੀ ਧੜਕਦਾ ਰਹਿੰਦਾ ਹੈ। ਇਕ ਇਕ ਪਲ ਇਕ ਇਕ ਯੁਗ ਬਣ ਕੇ ਰਹਿ ਜਾਂਦਾ। ਇਨ੍ਹਾਂ ਦੇ ਹੱਥ, ਇਨ੍ਹਾਂ ਦੇ ਜੱਥੇ ਕਿਸੇ ਫਾਂਸੀ ਦੇ ਤਖ਼ਤਿਆਂ ਤੋਂ ਘੱਟ ਨਹੀਂ ਹੁੰਦੇ। ਕਈ ਐਸੀਆਂ ਭੇੜੀਆਂ ਹਰਕਤਾਂ 'ਤੇ ਤੁਲ ਜਾਂਦੇ ਨੇ ਜਿਹੜੀਆਂ ਕਦੇ ਜ਼ਿੰਦਗੀ ਵਿਚ ਸੋਚੀਆਂ ਵੀ ਨਹੀਂ ਹੁੰਦੀਆਂ। ਕਈ ਦਿਨ ਸਰੀਰ ਭੱਠੇ ਵਾਂਗ ਤਪਦਾ ਰਹਿੰਦਾ। ਵਿਸਕੀ ਦੀਆਂ ਖੁਸ਼ਬੋਆਂ ਹਵਾੜਾਂ ਬਣ ਕੇ ਉੱਠਦੀਆਂ ਰਹਿੰਦੀਆਂ। ਸਰੀਰ ਦਾ ਅੰਗ ਅੰਗ ਟੁਟਦੇ, ਜਿਵੇਂ ਜਾਨ ਹੀ ਨਾ ਰਹੀ ਹੋਵੇ। ਤੁਸੀਂ ਕਦੇ ਇਨ੍ਹਾਂ ਕੋੜੀਆਂ ਘੁੱਟਾਂ ਨੂੰ ਚੌਖਿਆ ਨਹੀਂ ਨਾ, ਇਸੇ ਲਈ।"

ਕੁੜੀ ਦੀਆਂ ਅੱਖਾਂ ਸਿੱਮ ਆਈਆਂ ਸਨ।

"ਘਰ ਦੀ ਕਬੀਲਦਾਰੀ ਬੜੀ ਲੰਬੀ ਏ। ਤਿੰਨ ਛੋਟੀਆਂ ਭੈਣਾਂ ਨੇ, ਦੋ ਨਿੱਕੇ ਭਰਾ, ਮਾਂ ਬੁੱਢੀ ਤੇ ਪਿਉ ਦਾ ਸਾਇਆ ਉੱਠੇ ਤਾਂ ਜਿਵੇਂ ਸਦੀਆਂ ਬੀਤ ਗਈਆਂ ਨੇ, ਨਾ ਕੋਈ ਜ਼ਮੀਨ ਨਾ ਵਣਜ ਵਪਾਰ ਤੇ ਇਕ ਮੁਲਾਜ਼ਮ ਕਿੰਨਾ ਕੁ ਕੁਝ ਸਟੋਰ ਕਰਕੇ ਰੱਖ ਸਕਦਾ। ਕਿਸੇ ਸਮੇਂ ਪਿਉ ਨੇ ਬੀਮਾ ਕਰਾਇਆ ਸੀ। ਉਸ ਰਕਮ ਨਾਲ ਐਮ.ਏ. ਕੀਤੀ। ਬੜੀਆਂ ਆਸਾਂ ਤੇ ਉਮੰਗਾਂ ਸਨ ਉਨ੍ਹੀਂ ਦਿਨੀਂ : ਪਰ ਹੁਣ ਤੇ ਸਭ ਮਿੱਟੀ ਵਿਚ ਮਿਲ ਕੇ ਰਹਿ ਗਈਆਂ ਨੇ...ਨੌਕਰੀ ਇਕ ਪਹਾੜ ਬਣ ਗਈ ਤੇ ਇਕ ਨਾ ਪੂਰਾ ਹੋਣ ਵਾਲਾ ਖੁਆਬ !...ਕਿੰਨੇ ਵਰ੍ਹੇ ਦਫ਼ਤਰਾਂ ਵਿਚ ਚੱਕਰ ਕੱਟਦੀ ਰਹੀ...ਮਜ਼ਬੂਰ ਹੋ ਕੇ ਕੋਠੀਆਂ ਵਿਚ ਰਾਤਾਂ ਵੀ ਗੁਜ਼ਾਰੀਆਂ...ਇਸ ਤੋਂ ਬਿਨਾਂ ਚਾਰਾ ਵੀ ਤੇ ਕੋਈ ਨਹੀਂ ਸੀ ਰਹਿ ਜਾਂਦਾ। ਖਰਚੇ ਮੁੱਕ ਗਏ ਸਨ...ਨੌਕਰੀ ਮਿਲ ਨਹੀਂ ਸੀ ਰਹੀ ਪਰ ਨੌਕਰੀ ਤਾਂ ਫੇਰ ਵੀ ਨਸੀਬ ਨਾ ਹੋਈ...ਸੋਚਿਆ ਸੀ ਗੱਡੀ ਸੋਧ ਨਾਲ ਰਿੜੀ ਜਾਊ...ਆਪਣੇ ਸੁਪਨੇ ਤਾਂ ਪੂਰੇ ਨਾ ਹੋਏ। ਭੈਣ ਭਰਾਵਾਂ ਦੇ ਸੁਪਨੇ ਤਾਂ ਘੱਟੋ ਘੱਟ ਅਪੂਰੇ ਨਾ ਰਹਿਣ। ਪਰ ਕਿਸੇ ਨੇ ਵਫਾਈ ਨਾ ਵਖਾਈ। ਜਿੰਨਾ ਚਿਰ ਉਨ੍ਹਾਂ ਦੀਆਂ ਬਾਗਾਂ ਵਿਚ ਉਨਾ ਚਿਰ ਨੌਕਰੀ ਦਾ ਦਾਅਵਾ। ਜਦੋਂ ਇੰਟਰਵਿਊ ਨੌਕਰੀ ਕਿਸੇ ਦੀ ਹੋਰ। ਹਾਰ ਕੇ ਮੈਂ ਹਥਿਆਰ ਸੁੱਟ ਦਿੱਤੇ। ਹੋਰ ਇਲਾਜ ਈ ਭਲਾ ਕੀ ਰਹਿ ਗਿਆ ਸੀ। ਘਰ ਆਖ ਦਿੱਤਾ ਨੌਕਰੀ ਲੱਗ ਗਈ...ਤੇ ਇਥੋਂ ਜਿਹੜਾ ਬੋੜਾ ਬਹੁਤਾ ਬਣਦਾ ਘਰ ਘੱਲ ਦਿਨੀਂ ਆਂ। ਸੋਚਿਆ ਮੇਰੀ ਜ਼ਿੰਦਗੀ ਤਾਂ ਖੰਡਰ ਬਣ ਗਈ ਸੋ ਬਣ ਗਈ। ਇਹ ਤੇ ਤੁਫ਼ਾਨਾਂ ਤੋਂ ਆਪਾ ਬਚਾਅ ਸਕਣ। ਹੁਣ ਜਿਵੇਂ ਇਨ੍ਹਾਂ ਹੋਟਲਾਂ ਵਾਲਿਆਂ ਨੂੰ ਵੀ ਮੇਰਾ ਸਾਰਾ ਸਰੀਰ ਪਸੰਦ ਨਹੀਂ ਰਿਹਾ। ਹਫ਼ਤੇ ਵਿਚ ਮਸਾਂ ਇਕ ਅੱਧ ਰਾਤ ਲਗਦੀ ਏ ਤੇ ਮਸਾਂ ਪੰਝੀ ਤੀਹ ਹੱਥ 'ਤੇ ਧਰਦੇ ਨੇ, ਫੇਰ ਮਹੀਨੇ ਵਿਚ ਡੇਢ ਸੌ ਨਾਲ ਕੀ ਬਣਦਾ। ਇਹੋ ਪਜ਼ਲਸੈਂਟ ਹੈ ਜਿਹੜੀ ਸਾਰਾ ਦਿਨ ਘੁਣ ਬਣ ਕੇ ਖਾਈ ਜਾਂਦੀ ਹੈ। ਕਦੇ ਸੋਚਦੀ ਆਂ ਇਨ੍ਹਾਂ ਮਾਲਕਾਂ 'ਤੇ ਝਪਟ ਪਵਾਂ। ਆਖਰ ਇਕ ਦਿਨ ਤੇ ਝਪਟਨਾ ਹੀ ਪਵੇਗਾ। ਪੰਜ ਸੌ ਰੁਪਏ ਰਾਤ ਦੇ ਲੈਂਦੇ ਨੇ। ਸਾਨੂੰ ਸਾਰੇ ਈ ਪੰਝੀ ਤੀਹ ਕੁ ਦਿੰਦੇ ਨੇ। ਬਾਕੀ ਸਾਰੇ ਇਨ੍ਹਾਂ ਦੀਆਂ ਗੋਗੜਾਂ ਵਿਚ ਸਮਾ ਜਾਂਦੇ ਨੇ। ਕੀਤਾ ਵੀ ਕੀ ਜਾਵੇ...ਕੁੜੀਆਂ ਦੀ ਭਰਮਾਰ ਰਹਿੰਦੀ ਹੈ...ਹਫ਼ਤੇ ਹਫ਼ਤੇ ਬਾਅਦ ਮਸਾਂ ਟਰਨ ਆਉਂਦੀ ਹੈ...ਕੋਈ ਤੂੰ ਹੀ ਰਾਹ ਦੱਸ। ਮੈਂ ਤੇ ਬੱਸ ਜ਼ਿੰਦਗੀ ਤੋਂ ਉਕਤਾ ਚੁਕੀ ਆਂ...ਮੇਰੀ ਜ਼ਿੰਦਗੀ ਹੁਣ ਜ਼ਿੰਦਗੀ ਨਹੀਂ ਰਹੀ। ਇਥੋਂ ਛੱਡ ਕੇ ਆਖਰ ਮੈਂ ਜਾਵਾਂ ਕਿਥੇ...ਸਾਰਾ ਵਾਧੂ ਮੰਡਲ ਵੀ ਖਰਾਬ ਹੋਣ ਲੱਗਿਆ ਅਗੇ ਮੈਰਿਜ ਦੀ ਪਰਾਬਲਮ ਅੜੀ ਖੜੀ। ਮੈਨੂੰ ਕੋਣ ਖੜਨ ਲਈ ਤਿਆਰ ਹੋਵੇਗਾ। ਆਖਰ ਇਹ ਕਿੰਨਾ ਕੁ ਚਿਰ ਮੇਰਾ ਸਰੀਰ ਸਾਥ ਨਿਭਾਂਦਾ ਜਾਏਗਾ ? ਇਹ ਤਾਂ ਜਵਾਨੀ ਦਾ ਮੁੱਲ ਏ।

ਕੁੜੀ ਦੀਆਂ ਅੱਖਾਂ ਵਿਚੋਂ ਤ੍ਰਿਪ ਤ੍ਰਿਪ ਹੰਝੂ ਵਹਿੰਦੇ ਰਹੇ।

ਕਰਤਾਰ ਨੂੰ ਬੜੀ ਸ਼ਰਮ ਮਹਿਸੂਸ ਹੋਣ ਲੱਗੀ। ਉਹਨੇ ਕਿਸੇ ਦੀਆਂ ਮਜ਼ਬੂਰੀਆਂ ਨੂੰ ਅੱਖੋਂ ਉਹਲੇ ਕਰ ਕੇ ਉਹਦਾ ਦਿਲ ਦੁਖਾਇਆ ਸੀ।

"ਮੇਰਾ ਹਾਲ ਵੀ ਤੇਰੇ ਵਰਗਾ ਈ ਏ...ਮੈਂ ਨੌਕਰਾਂ ਖਾ ਖਾ ਕੇ ਅੱਕ ਗਿਆ ਹੋਇਆਂ...ਘਰ ਮੇਰੀ ਭੈਣ ਜਵਾਨ ਹੋ ਗਈ ਹੈ...ਦੇ ਤਿੰਨ ਕਿੱਲੇ ਜ਼ਮੀਨ ਸੀ ਸਾਰੀ ਵਿਕ ਗਈ ਸਗੋਂ ਮੈਂ ਤੇ ਆਪ ਨੂਣੇ ਫੜਾ ਦਿੱਤੇ ਨੇ ਘਰਵਾਲਿਆਂ ਨੂੰ...। ਹੁਣ ਤੇ ਮੇਰਾ ਇਹ ਫੈਸਲਾ ਪੱਕਾ ਹੈ...ਇਸ ਵਾਰ ਨੌਕਰੀ ਮਿਲ ਗਈ ਤਾਂ ਠੀਕ, ਨਹੀਂ ਫੇਰ ਕੁਝ ਕਰਕੇ ਹੀ ਘਰ ਪਰਤਾਂਗਾ।"

"ਕੀ ਤੂੰ ਵੀ ਬੇਰੁਜ਼ਗਾਰੀ ਦਾ ਸ਼ਿਕਾਰ ਏਂ ?"

"ਤੇ ਹੋਰ ਕੀ ਮੈਂ ਜੱਜ ਬਣ ਗਿਆਂ...ਇਥੇ ਵੇਖ ਕੇ ਪਤਾ ਨਹੀਂ ਤੇਰੇ ਦਿਮਾਗ ਵਿਚ ਕੀ ਕੀ ਵਿਚਾਰ ਆਏ ਹੋਣਗੇ...ਪਰ ਸੱਚ ਜਾਣੀਂ...ਮੈਨੂੰ ਇਹ ਸਭ ਇਥੇ ਆ ਕੇ ਹੀ ਪਤਾ ਲੱਗਿਆ। ਇਹ ਸਰਦਾਰ ਜੋ ਮੇਰੇ ਨਾਲ ਸੀ...ਇਸ ਨੂੰ ਨਾਲ ਲੈ ਕੇ ਆਇਆਂ...ਪੰਜ ਹਜ਼ਾਰ ਦਾ ਸੌਦਾ ਹੋਇਆ...ਵੇਖੋ! ਆਖਦਾ ਸੀ ਇਸ ਨੇ ਪਰਮੇਸ਼ਨ ਕਰਾਈ ਆ...ਕੱਲ੍ਹ ਨੂੰ ਕੀ ਬਣਦਾ ?

"ਗਰਲਜ਼ ਕਾਲਜ ਵਾਲੀ ਇੰਟਰਵਿਊ ਤੇ ਆਇਆਂ ?"

"ਹੂੰ...।"

"ਉਸ ਲਈ ਮੈਂ ਵੀ ਟਰਾਈ ਮਾਰੀ ਏ, ਦੋ ਰਾਤਾਂ ਗੁਜ਼ਾਰੀਆਂ ਨੇ।"

"ਅੱਛਾ !"

"ਹੂੰ...।"

"ਕਹਿਦੇ ਕੋਲ ?"

"ਚੀਫ਼ ਕੋਲ।"

ਫੇਰ ਕੁਝ ਦੇਰ ਚੁੱਪ ਵਰਤੀ ਰਹੀ। ਦੋਨਾਂ ਨੂੰ ਆਪਣੀ ਆਪਣੀ ਨੌਕਰੀ ਦਾ ਫਿਕਰ ਪੈ ਗਿਆ ਸੀ।

"ਇਸ ਵਾਰ ਮੇਰਾ ਵੀ ਤੇਰੇ ਵਾਲਾ ਹੀ ਇਰਾਦਾ ਹੈ...ਨੌਕਰੀ ਮਿਲ ਗਈ, ਮਿਲ ਗਈ...ਨਹੀਂ ਤੇ ਫੇਰ ਜਾਂ ਮੈਂ ਨਹੀਂ ਜਾਂ ਉਹ ਨਹੀਂ।" ਕੁੜੀ ਨੇ ਆਪਣਾ ਫੈਸਲਾ ਦੁਹਰਾਇਆ।

"ਵੇਖੀਏ ਫੇਰ ਕੌਣ ਪਹਿਲਾਂ ਮਾਰ ਮਾਰਦਾ ?" ਉਹਨੇ ਮੁਸਕਰਾ ਕੇ ਕਿਹਾ।

"ਮੈਂ ਖਾਲੀ ਹੱਥ ਵਾਪਸ ਨਹੀਂ ਜਾਣਾ ਜਾਂ ਨੌਕਰੀ ਤੇ ਜਾਂ ਫੇਰ ਹੱਥਾਂ ਵਿਚ ਗਹਿਣੇ (ਹੱਥਕੜੀਆਂ)।"

"ਮੇਰਾ ਫੈਸਲਾ ਵੀ ਪੱਕਾ ! ਹੋਟਲਾਂ ਦੀਆਂ ਵਿਸਕੀਆਂ ਤੋਂ ਮੈਂ ਅੱਕ ਗਈ ਹਾਂ। ਇਨ੍ਹਾਂ ਹੋਟਲਾਂ ਨਾਲੋਂ, ਅਮੀਰਾਂ ਦੀ ਚਾਪ-ਲੂਸੀ ਨਾਲੋਂ ਤਾਂ ਬਹਾਦਰੀ ਤੇ ਆਪਣੇ ਹੱਕਾਂ ਲਈ ਮੌਤ ਜਾਂ ਜੇਲ੍ਹ ਦੀਆਂ ਰੋਟੀਆਂ ਈ ਚੰਗੀਆਂ। ਇਸ ਤਰ੍ਹਾਂ ਤੇ ਸਾਨੂੰ ਲੁੱਟਣ ਦੀ ਇਨ੍ਹਾਂ ਨੂੰ ਹੋਰ ਸ਼ਹਿ ਮਿਲਦੀ ਹੈ। ਮੇਰੇ ਨਾਲ ਤੇ ਕਈ ਮੇਰੇ ਵਰਗੀਆਂ ਹੋਰ ਵੀ ਤਿਆਰ ਨੇ। ਬਸ ਵੇਖੀਂ ਹੁਣ ਕੀ ਹੁੰਦਾ ? ਮੈਨੂੰ ਕਿਸੇ ਦੀ ਤਲਾਸ਼ ਸੀ। ਉਹ ਅਕਸ ਤੇਰੇ ਵਿਚੋਂ ਲੱਭ ਪਏ ਨੇ। ਇਹ ਰਾਤ, ਇਹ ਖਾਮੋਸ਼ੀ ਇਕ ਨਵੀਂ ਅੱਗ ਨੂੰ ਜਨਮ ਦੇਵੇਗੀ। ਜਿਸ ਦੇ ਬੀਜ ਅੱਜ ਆਸਾਂ ਮਿਲ ਕੇ ਬੀਜ ਦਿੱਤੇ ਹਨ। ਕਾਸ਼ ! ਸਾਡੀ ਅੱਗ ਦੇ ਬੀਜ ਉੱਗਣ, ਵਧਣ ਫੁੱਲਣ ਤੇ-ਫੇਰ-।" ਕੁੜੀ ਨੇ ਭਾਵੁਕ ਹੋ ਕੇ ਕਰਤਾਰ ਨੂੰ ਆਪਣੀਆਂ ਬਾਗਾਂ ਵਿਚ ਵਲੇਟ ਲਿਆ।

"ਆਪਾਂ ਆਪਣੇ ਬੀਜਾਂ ਨੂੰ ਸਿੰਜਾਂਗੇ ਆਪਣੇ ਖੂਨ ਨਾਲ...।"

ਵਾਅਦੇ ਹੋਏ ਤੇ ਕਸਮਾਂ ਖਾਧੀਆਂ ਗਈਆਂ। ਸੂਰਜ ਦੀਆਂ ਪਹਿਲੀਆਂ ਕਿਰਨਾਂ ਨਾਲ ਨਵੀਂ ਜ਼ਿੰਦਗੀ

ਜੀਣ ਦੀਆਂ ਯੋਜਨਾਵਾਂ ਬਣਾਈਆਂ ਗਈਆਂ। ਇਕ ਦੂਜੇ ਵਿੱਚੋਂ ਉਨ੍ਹਾਂ ਨੂੰ ਤਸੱਲੀ ਲੱਭੀ ਸੀ। ਇਕੋ ਮੰਜ਼ਲ 'ਤੇ ਜਾਣ ਵਾਲੇ ਰਾਹੀਆਂ ਦਾ ਇਕੱਠ ਬੱਝਾ ਸੀ।

ਰਹਿੰਦੇ ਬਾਕੀ ਚੰਦ ਕੁ ਘੰਟੇ ਉਨ੍ਹਾਂ ਜਾਗ ਕੇ ਬਿਤਾਏ। ਖਬਰੇ ਖੁਸ਼ੀ ਕਰ ਕੇ ਜਾਂ ਆਪਣੇ ਅੰਦਰ ਪੁੰਗਰੇ ਨਵੇਂ ਬੀਜਾਂ ਕਰਕੇ ਉਨ੍ਹਾਂ ਨੂੰ ਨੀਂਦ ਨਹੀਂ ਸੀ ਆਈ।



9

ਸਵੇਰ ਦੇ ਅੱਠ ਵੱਜ ਚੁੱਕੇ ਸਨ, ਦਸ ਵਜੇ ਇੰਟਰਵਿਯੂ ਸੀ ਪਰ ਹਾਲੇ ਤੱਕ ਗੱਲ ਉਥੇ ਦੀ ਉਥੇ ਖੜੀ ਸੀ। ਕਰਤਾਰ ਹੈਰਾਨ ਸੀ ਜੇ ਚੀਫ਼ ਨੂੰ ਇੰਨੇ ਦਿਨ ਚੜ੍ਹੇ ਹੀ ਮਿਲਣਾ ਸੀ ਤਾਂ ਰਾਤ ਨੂੰ ਆ ਕੇ ਦੋ ਹਜ਼ਾਰ ਦਾ ਬਿੱਲ ਬਨਵਾਉਣ ਦੀ ਕੀ ਜ਼ਰੂਰਤ ਪੈ ਗਈ ਸੀ। ਇਥੇ ਅੱਠ ਵਜੇ ਤਾਂ ਪਿੱਛੋਂ ਸਵੇਰੇ ਚੱਲ ਕੇ ਵੀ ਪਹੁੰਚਿਆ ਜਾ ਸਕਦਾ ਸੀ। ਰਾਤ 'ਨਿਊ ਹੋਟਲ' ਵਿਚ ਬਿਤਾ ਕੇ ਉਸ ਨੇ ਕਰਤਾਰ ਨਾਲ ਬੇਇਨਸਾਫੀ ਕੀਤੀ ਸੀ। ਉਸ ਦੀ ਆਰਥਕ ਹਾਲਤ ਦਾ ਪਤਾ ਹੁੰਦੇ ਵੀ ਉਹਨੇ ਇਹ ਜ਼ਿਆਦਤੀ ਕੀਤੀ ਸੀ। ਜਦੋਂ ਸਰਦਾਰ ਉਹਦੇ ਕੰਮ ਆਇਆ ਸੀ ਤਾਂ ਉਹਦੇ ਬਿੱਲ ਤਾਂ ਚੁਕਾਣੇ ਹੀ ਹੋਏ।

ਸਰਦਾਰ ਦੀ ਇਕ ਰਾਤ ਦਾ ਇੰਨਾ ਖਰਚ ? ਜਿੰਨਾ ਉਸ ਦਾ ਸਾਰਾ ਟੱਬਰ ਇਕ ਸਾਲ ਵਿਚ ਵੀ ਨਹੀਂ ਸੀ ਕਰਦਾ। ਤਿੰਨ ਹਜ਼ਾਰ ਦਾ ਖਰਚ ਸੋਚ ਸੋਚ ਉਹਦਾ ਦਿਮਾਗ ਚਕਰਾ ਰਿਹਾ ਸੀ। ਸਰਦਾਰ ਦੀ ਅਸਲੀ ਤਸਵੀਰ ਨੰਗੀ ਹੋ ਕੇ ਉਹਦੀਆਂ ਅੱਖਾਂ ਅੱਗੇ ਨੱਚਣ ਲੱਗ ਪਈ ਸੀ।

ਉਸ ਦੇ ਹਜ਼ਾਰ ਵਾਰ ਕਹਿਣ 'ਤੇ ਮਸਾਂ ਸਰਦਾਰ ਚੀਫ਼ ਨੂੰ ਮਿਲਣ ਕੋਠੀ ਗਿਆ। ਜੇ ਅੰਦਰ ਚਲਾ ਗਿਆ ਤਾਂ ਵਾਪਸ ਈ ਨਾ ਆਇਆ। ਕਾਰ ਵਿਚ ਬੈਠਾ ਉਹ ਇਕ ਪਲ ਗਿਣ ਗਿਣ ਕੱਟਣ ਲੱਗਿਆ।

ਦਿਮਾਗ ਵਿਚ ਹੋਟਲ ਵਾਲੀ ਕੁੜੀ ਦੇ ਖਿਆਲ ਘੁੰਮਣ ਲੱਗੇ। ਉਸ ਦਾ ਪਹਿਲਾ ਅਲੜ-ਪਨ, ਅਟਕ-ਅਟਕ ਤੇ ਸ਼ਾਨੋ-ਸ਼ੋਕਤ, ਬੇਰੁਜ਼ਗਾਰੀ ਤੇ ਗਰੀਬੀ ਦੇ ਭੈੜੇ ਚੱਕਰ ਨੇ ਮਿੱਟੀ ਵਿਚ ਰੋਲ ਕੇ ਸੁੱਟ ਦਿੱਤਾ ਸੀ। ਉਸ 'ਤੇ ਕਿੰਨੇ ਤਸੱਦਦ ਹੋਏ। ਅਫ਼ਸਰਾਂ ਇਕ ਲਾਵਾਰਸ ਸਮਝ ਕੇ ਉਸ ਦੀ ਇੱਜ਼ਤ ਨਾਲ ਖੇਡਿਆ, ਫੇਰ ਵੀ ਨੌਕਰੀ ਲਈ ਨਾਂਹ ਦੀ ਝੰਡੀ ਵਿਖਾਈ। ਉਸ ਦੇ ਸਬਰ ਤੇ ਉਹ ਹੈਰਾਨ ਸੀ। ਕਿੰਨੇ ਤਸੱਦਦ ਤੇ ਜਬਰ ਉਹਨੇ ਬੜੇ ਸਬਰ ਨਾਲ ਝੱਲ ਲਏ ਸਨ। ਜੇ ਕਿਤੇ ਉਸ ਦੀ ਥਾਂ ਕਰਤਾਰ ਹੁੰਦਾ। ਪਤਾ ਨਹੀਂ ਹੁਣ ਨੂੰ ਕੀ ਕਰ ਬਹਿੰਦਾ ? ਹੁਣ ਇਕ ਦੇਵੀ ਵਾਂਗ ਆਪਾ ਵੇਚ 'ਹੋਰਾਂ ਨੂੰ ਬਚਾਉਣ' ਦਾ ਜੋ ਉਦਮ ਉਹ ਕਰ ਰਹੀ ਸੀ। ਉਹ ਉਸ ਨੂੰ ਪਸੰਦ ਸੀ। ਆਪਾ ਵੇਚ ਕੇ ਆਪਣੀਆਂ ਭੈਣਾਂ ਨੂੰ ਤੇ ਅੱਗ ਦੀ ਭੱਠੀ ਵਿਚ ਝੋਕਨ ਤੋਂ ਬਚਾਅ ਰਹੀ ਸੀ ਤੇ ਇਹ ਕੋਈ ਘੱਟ ਮਹਾਨਤਾ ਵਾਲਾ ਉੱਦਮ ਨਹੀਂ ਸੀ। ਰਾਤ ਉਸ ਦੀਆਂ ਅੱਖਾਂ ਵਿਚਲੇ ਹੰਝੂਆਂ ਨੇ ਉਹਦੇ ਤੇ ਇਕ ਗਹਿਰਾ ਅਸਰ ਕੀਤਾ ਸੀ ਅਤੇ ਉਸ ਦੀ ਜ਼ਿੰਦਗੀ ਨੂੰ ਇਕ ਨਵੀਂ ਸੇਧ ਦਿੱਤੀ ਸੀ। ਉਸ ਦੇ ਵਿਚਾਰਾਂ ਤੋਂ ਉਹਨੂੰ ਇਕ ਰੋਸ਼ਨੀ ਦੀ ਚਿਣਗ ਜਿਹੀ ਪ੍ਰਾਪਤ ਹੋਈ ਪ੍ਰਤੀਤ ਹੁੰਦੀ ਸੀ।

ਘੰਟੇ ਬਾਅਦ ਜਦੋਂ ਸਰਦਾਰ ਬਾਹਰ ਆਇਆ ਤਾਂ ਨਸ਼ੇ ਵਿਚ ਗੁੱਟ ਸੀ। ਕਦਮ ਡਗਮਗਾ ਰਹੇ ਸਨ ਤੇ ਕੱਪੜਿਆਂ ਵਿਚ ਵੱਟ ਪੈ ਗਏ ਸਨ। ਉਸ ਪਿਛੇ ਚੀਫ਼ ਸੀ ਜਿਹੜਾ ਉਹਨੂੰ ਗੇਟ ਤੱਕ ਪਹੁੰਚਾ ਕੇ ਵਾਪਸ ਮੁੜ ਗਿਆ ਸੀ।

“ਕਿਉਂ ਜੀ ?” ਨਸ਼ੇ ਵਿਚ ਗੁੱਟ ਹੋਏ ਆਉਂਦੇ ਸਰਦਾਰ ਤੋਂ ਉਹਨੇ ਝੱਟ ਕਾਰ ਵਿਚੋਂ ਨਿਕਲ ਕੇ ਪੁੱਛਿਆ।

“ਤੇਰਾ ਕੰਮ ਬਣ ਗਿਐ। ਸਭ ਨੋਟ ਕਰਾ ਆਇਆ।” ਸਰਦਾਰ ਨੇ ਇਸ ਠਰੰਮੇ ਨਾਲ ਕਿਹਾ ਜਿਵੇਂ ਖੁਦ ਚੀਫ਼ ਹੋਵੇ।

ਖੁਸ਼ੀ ਦੇ ਲੋਰ ਵਿਚ ਆਏ ਕਰਤਾਰ ਦੇ ਹੱਥ ਆਪਣੇ ਆਪ ਉਹਦੇ ਕਦਮਾਂ ਵੱਲ ਵੱਧ ਗਏ।

“ਦਫਤਰ ਨੂੰ ਚੱਲੀਏ ਜੀ ਫੇਰ ? ਟਾਈਮ ਹੋਣ ਵਾਲਾ।”

“ਨਹੀਂ ਦਫਤਰ ਨੂੰ ਨਹੀਂ ਹੋਟਲ ਨੂੰ ਚਲਦੇ ਆਂ।”

“ਪਰ ਇੰਟਰਵਿਊ ਦਾ ਵਕਤ ਤੇ ਹੋ ਗਿਐ, ਦਸ ਵਜੇ ਹੋਣੀ ਆਂ-ਨੌਂ ਵੱਜ ਗਏ ਨੇ...।”

“ਇੰਟਰਵਿਊ ਦੋ ਵਜੇ ਹੋਊ ! ਸਮਾਂ ਕੈਸਲ ਹੋ ਗਿਆ, ਫੇਰ ਚਲਾਂਗੇ।” ਕਾਰ ਵਿਚ ਬੈਠਦੇ ਸਰਦਾਰ ਨੇ ਫੇਰ ਕਿਹਾ।

ਕਾਰ ਹੋਟਲ ਵੱਲ ਦੌੜਨ ਲੱਗੀ।

ਕਰਤਾਰ ਨੂੰ ਸਾਰੇ ਰਾਹ ਇਕ ਅਜੀਬ ਖੁਸ਼ੀ ਨੇ ਦਬੋਚੀ ਰੱਖਿਆ। ਸ਼ਿੰਦਰੀ ਦੀ ਪਹਿਲੀ ਘੜੀ ਸੀ ਜਦੋਂ ਕਦੇ ਉਹਨੂੰ ਖੁਸ਼ੀ ਮਹਿਸੂਸ ਹੋਈ ਸੀ।

ਸਾਰਾ ਦੁਪਹਿਰਾ ਫੇਰ ਉਨ੍ਹਾਂ ਹੋਟਲ ਦੇ ‘ਵੇਟਿੰਗ ਰੂਮ’ ਵਿਚ ਹੀ ਗੁਜ਼ਾਰਿਆ। ਇਸ ਵਾਰ ਉਹ ਦੋ ਦੀ ਥਾਂ ਤਿੰਨ ਹੋ ਗਏ ਸਨ। ਸਰਦਾਰ ਦਾ ਇਕ ਨਵਾਂ ਵਾਕਫ ਉਨ੍ਹਾਂ ਵਿਚ ਹੋਰ ਆ ਰਲਿਆ ਸੀ।

ਖਾਣੇ ਦਾ ਬਿੱਲ ਅੱਗੇ ਨਾਲੋਂ ਕਿਤੇ ਵੱਧ ਬਣ ਰਿਹਾ ਸੀ। ਜਿਉਂ ਜਿਉਂ ਚੀਜ਼ਾਂ ਮੇਜ਼ 'ਤੇ ਟਿਕਦੀਆਂ ਜਾਂਦੀਆਂ, ਕਰਤਾਰ ਦਾ ਦਿਲ ਧੜਕਣ ਲਗਦਾ। ਉਹਦੀ ਜੇਬ ਇੱਛਾ ਵੱਡਾ ਬਿੱਲ ਸਹਾਰ ਨਹੀਂ ਸੀ ਸਕਦੀ। ਉਹ ਚੰਗੀ ਤਰ੍ਹਾਂ ਜਾਣਦਾ ਸੀ।

ਨਵਾਂ ਮੁੰਡਾ ਸਰਦਾਰ ਨੂੰ ਹੋਟਲ ਵਿਚ ਹੀ ਮਿਲਿਆ ਸੀ ਅਤੇ ਉਹ ਸਰਦਾਰ ਦੇ ਕਿਸੇ ਪੁਰਾਣੇ ਵਾਕਫ ਦਾ ਕਾਕਾ ਸੀ। ਕਿੰਨਾਂ ਚਿਰ ਉਨ੍ਹਾਂ ਵਿਚ ਗੱਲਾਂ ਬਾਤਾਂ ਹੁੰਦੀਆਂ ਰਹੀਆਂ। ਬਿਜਨਸ ਵਪਾਰਾਂ ਦੀਆਂ ਗੱਲਾਂ, ਔਰਤਾਂ-ਮੁਟਿਆਰਾਂ ਦੀਆਂ ਗੱਲਾਂ ਤੇ ਹੋਰ ਇਸ਼ਕ-ਮੁਸ਼ਕ ਦੀਆਂ। ਉਨ੍ਹਾਂ ਦੀਆਂ ਗੱਲਾਂ ਤੋਂ ਕਰਤਾਰ ਨੇ ਭਾਪ ਲਿਆ ਸੀ। ਮੁੰਡਾ ਕਿਸੇ ਚੰਗੇ ਘਰਾਣੇ ਦਾ ਸੀ ਅਤੇ ਉਹਦੇ ਪਿਉ ਦੇ ਕਦੇ ਸਰਦਾਰ ਨਾਲ ਇਕੱਠੇ ਠੇਕੇ ਰਹੇ ਸਨ।

ਇੰਟਰਵਿਊ ਦੀ ਗੱਲ ਸੁਣ ਕੇ ਕਰਤਾਰ ਦਾ ਦਿਲ ਧੜਕਿਆ ਤੇ ਫੇਰ ਸਰਦਾਰ ਦੇ ਪਹਿਲੇ ਪਿਆਰ ਤੇ ਉਸ ਪ੍ਰਤੀ ਅਟੁੱਟ ਵਿਸ਼ਵਾਸ ਨੇ ਉਹਦੇ ਖਿਆਲਾਂ ਨੂੰ ਦਬੋਚ ਲਿਆ।

ਖਾ ਪੀ ਕੇ ਹਰਾਮ ਥੋੜਾ ਕਰੂ। ਇਥੋਂ ਤੱਕ ਖਿੱਚ ਕੇ ਵੀ ਲਿਆਇਆ....ਤਿੰਨ ਹਜ਼ਾਰ ਵੀ ਖਰਚਿਆ।” ਸੋਚ ਕੇ ਕਰਤਾਰ ਨੇ ਗੱਲ ਆਈ ਗਈ ਕਰ ਦਿੱਤੀ।

ਉਸ ਦੀ ਖੁਸ਼ੀ ਦੀ ਕੋਈ ਹੱਦ ਨਾ ਰਹੀ ਜਦੋਂ ਦੁਪਹਿਰ ਦੇ ਖਾਣੇ ਦਾ ਬਿੱਲ ਇਸ ਨਵੇਂ ਵਾਕਫ ਨੇ ਚੁਕਾ ਦਿੱਤਾ।

ਉਸ ਨੇ ਸਰਦਾਰ ਦੀ ਘੜੀ ਵੱਲ ਵੇਖਿਆ। ਘੜੀ ਦੀਆਂ ਸੁਨਹਿਰੀ ਸੂਈਆਂ ਸਰਕ ਕੇ ਸਾਢੇ ਬਾਰਾਂ 'ਤੇ ਜਾ ਚੁੱਕੀਆਂ ਸਨ। ਦੋ ਵਜੇ ਇੰਟਰਵਿਊ ਦਾ ਸਮਾਂ ਸੀ ਤੇ ਦਫਤਰ ਦੇ ਮੀਲ ਤੋਂ ਘੱਟ ਨਹੀਂ ਸੀ।

“ਸਾਢੇ ਬਾਰਾਂ ਵੱਜ ਗਏ ਜੀ, ਚੱਲੀਏ ਦਫਤਰ ਵੱਲ।”

“ਇੰਜ ਕਰ ਤੂੰ ਚੱਲ, ਮੈਂ ਤੇ ਇਹ ਕਾਕਾ ਆਉਂਦੇ ਆਂ ਬਸ, ਮਸਾਂ ਮਿਲਿਆ ਫੇਰ ਪਤਾ ਨਹੀਂ ਕਦ ਮਿਲੂ।”

ਕਰਤਾਰ ਵੀ ਇਹੋ ਚਾਹੁੰਦਾ ਸੀ। ਵੱਡੇ ਵੱਡੇ ਬਿੱਲ ਚੁਕਾ ਕੇ ਉਹ ਅੱਕ ਗਿਆ ਸੀ। ਆਪਣਾ ਪੱਲਾ ਬਚਾਅ ਕੇ ਉਹਨੇ ਦਫਤਰ ਦਾ ਰਾਹ ਲਿਆ।

ਉਹ ਪੈਦਲ ਹੀ ਤੁਰ ਪਿਆ। ਸਾਰਾ ਡੇਢ ਦੇ ਮੀਲ ਤੇ ਪੈਂਡਾ ਸੀ। ਇੰਨੇ ਕੁ ਸਫਰ ਲਈ ਕਿਉਂ ਕਿਸੇ ਸਕੂਟਰ ਵਾਲੇ ਨੂੰ ਦੋ ਤਿੰਨ ਰੁਪਏ ਪੂਜੇ ਜਾਣ। ਏਨੇ ਪੈਸਿਆਂ ਵਿਚ ਤੇ ਉਹ ਘਰ ਪਹੁੰਚ ਜਾਏਗਾ। ਕਿਹੜਾ ਕਦੇ ਉਹ ਤੁਰਿਆ

ਨਹੀਂ ਸੀ।

ਕੜਕਦੀ ਧੁੱਪ ਵਿਚ ਉਹ ਪੈਦਲ ਹੀ ਚੱਲ ਪਿਆ।

ਪੰਜਾਬਣ ਬਣੀ ਖੜੀ ਕੁੜੀ ਨੇ ਗੇਟ 'ਤੇ ਹੀ ਮੁਸਕਰਾ ਕੇ ਉਹਦਾ ਸਵਾਗਤ ਕੀਤਾ। ਉਸ ਵਿਚ ਢੇਰ ਕਰਾਂਤੀ ਸੀ। ਸੈਂਕੜੇ ਰੁਪਏ ਦੀ ਰੋਸ਼ਮੀ ਫਰਾਕ ਦੇ ਥਾਂ ਇਕ ਸਾਦੀ ਜਿਹੀ ਸਫੈਦ ਸਾੜੀ ਸੀ। ਅੰਗਰੇਜ਼ੀ ਸਟਾਈਲ ਦੀ ਥਾਂ ਸਾਦੀ ਜਿਹੀ ਲੰਬੀ ਗੁੱਤ !

ਉਹ ਅੰਦਰ ਚਲੇ ਗਏ।

ਅੰਦਰ ਮੇਲਾ ਲੱਗਾ ਹੋਇਆ ਸੀ। ਭਾਂਤ ਭਾਂਤ ਦੀਆਂ ਫੈਸ਼ਨ-ਏਬਲ ਕੁੜੀਆਂ, ਅਪ-ਟੂ-ਡੇਟ ਡਰੈਸਾਂ ਵਿਚ ਸਜੇ ਨੌਜਵਾਨਾਂ ਵਿਚ ਉਹ ਏਸ ਤਰ੍ਹਾਂ ਲੱਗਦੇ ਸਨ ਜਿਵੇਂ ਭੁੱਲ ਕੇ ਕਿਸੇ ਓਪਰੀ ਥਾਂ 'ਤੇ ਆ ਗਏ ਹੋਣ। ਉਨ੍ਹਾਂ 'ਤੇ ਕਈਆਂ ਨੇ ਵਿਅੰਗ ਕੱਸੇ !

“ਚਲ ਯਾਰ ਚੱਲੀਏ, ਆਪਾਂ ਕੀ ਭਾਲਦੇ ਆਂ ਨੌਕਰੀ ! ਜਦੋਂ ਇਹ ਫਿਰਨ ਡਰੀ ਏ ਜੋੜੀ !” ਉਹ ਬੋਧਿਆਨੇ ਆਪਣੀਆਂ ਗੱਲਾਂ ਵਿਚ ਰੁੱਝੇ ਰਹੇ।

“ਮੇਮ ਤੋਂ ਪੰਜਾਬਣ ਬਣਨ ਨੂੰ ਵੀ ਮਿੰਟ ਲਾਇਆ।” ਬੈਚ 'ਤੇ ਬੈਠਦੇ ਕਰਤਾਰ ਨੇ ਮਜ਼ਾਕ ਨਾਲ ਕਿਹਾ।

“ਰਾਤ ਵਾਲੇ ਵਾਅਦੇ ਭੁੱਲ ਗਿਐ...ਹੁਣ ਅਸੀਂ ਅੱਗ ਦੇ ਬੀਜ ਬੀਜਨੇ ਨੇ ਬੀਜ ਬੀਜਣ ਲਈ ਜ਼ਮੀਨ ਤਿਆਰ ਕਰਨ ਲਈ ਮਿਹਨਤ ਕਰਨੀ ਪੈਂਦੀ ਹੈ। ਉਹ ਹੋਟਲ ਦੀਆਂ ਪੁਸ਼ਾਕਾਂ ਉਥੇ ਤੱਕ ਹੀ ਸੀਮਤ ਹੁੰਦੀਆਂ ਨੇ ਤੇ ਹੁਣ ਨਾਲੇ ਮੈਂ ਉਨ੍ਹਾਂ ਸਭ ਨੂੰ ਤਿਲਾਂਜਲੀ ਦੇ ਆਈ ਹਾਂ।”

“ਬਸ ਛੱਡ ਆਈ ਹੋਟਲ ਨੂੰ ?”

“ਤੇ ਹੋਰ ! ਤੈਨੂੰ ਆਖਿਆ ਨਹੀਂ ਸੀ। ਜਾਂ ਅੱਜ ਪ੍ਰੋਫੈਸਰ ਬਣ ਜਾਣੈ ਤੇ ਨਹੀਂ ਫੇਰ ਸਰਕਾਰ ਦਾ ਮਹਿਮਾਨ। ਆਉਂਦੀ ਹੋਈ ਚੀਫ ਨੂੰ ਵੀ ਆਖ ਆਈ ਸੀ। ਰਾਤ ਵਾਲਾ ਫੈਸਲਾ ਸੁਣਾ ਆਈ ਸਾਂ। ਮੈਂ ਤੇ ਹੁਣ ਆਪਣੇ ਫੈਸਲੇ 'ਤੇ ਦ੍ਰਿੜ ਹਾਂ।”

ਕਰਤਾਰ ਦੀਆਂ ਨਿਗਾਹਾਂ ਗੈਰਜ ਵਿਚ ਜੁੜ ਰਹੀਆਂ ਕਾਰਾਂ 'ਤੇ ਟਿਕ ਗਈਆਂ ਸਨ। ਕੁਝ ਕੁ ਅਫਸਰਾਂ ਦੀਆਂ, ਕੁਝ ਕੁ ਉਮੀਦਵਾਰਾਂ ਦੀਆਂ ਅਤੇ ਕੁਝ ਕੁ ਆਲੇ-ਦੁਆਲੇ ਘੁੰਮਣ ਵਾਲੇ ਸਿਫਾਰਸ਼ੀਆਂ ਦੀਆਂ। ਕਾਰ ਸਰਦਾਰ ਦੀ ਵੀ ਆ ਪਹੁੰਚੀ ਸੀ।

ਗੱਲਾਂ ਮਾਰਦਿਆਂ ਉਨ੍ਹਾਂ ਔਖੇ ਸੌਖੇ ਵਕਤ ਨੂੰ ਧੱਕਾ ਦੇ ਹੀ ਦਿੱਤਾ।

“ਪਹਿਲਾਂ ਕੁੜੀਆਂ ਨੂੰ ਸੌਂਦਿਆ ਗਿਆ। ਉਸ ਕੁੜੀ ਦੀ ਵਾਰੀ ਸਭ ਤੋਂ ਪਿਛੋਂ ਆਈ। ਜਿਸ ਖੁਸ਼ੀ ਨਾਲ ਉਹ ਅੰਦਰ ਗਈ ਸੀ ਵਾਪਸ ਨਾ ਆਈ। ਉਹਦਾ ਚਿਹਰਾ ਕ੍ਰੋਧ ਨਾਲ ਭੱਖ ਰਿਹਾ ਸੀ। ਇਹ ਹਾਲਤ ਵੇਖ ਕੇ ਕਰਤਾਰ ਦਾ ਦਿਲ ਧੜਕਣ ਲੱਗਿਆ। ਅੰਦਰ ਉਹ ਜ਼ਰੂਰ ਲੜ ਆਈ ਸੀ ਉਹ ਨੱਠ ਕੇ ਉਸ ਕੋਲ ਗਿਆ।

“ਕੀ ਗੱਲ ਏ ਪਰਮਜੀਤ, ਘਬਰਾ ਕਿਉਂ ਗਈ ਏ ? ਤੇਰਾ ਚਿਹਰਾ ਭੱਖ ਕਿਉਂ ਰਿਹਾ ?”

“ਉਹ ਚੀਫ ਤੇ ਇੱਥੇ ਆਇਆ ਈ ਕੋਈ ਨਹੀਂ। ਉਸ ਮੇਰੇ ਨਾਲ ਪੋਖਾ ਕੀਤਾ ! ਮੈਂ ਉਸ ਨੂੰ ਮਿਲ ਕੇ ਰਹਾਂਗੀ, ਹੁਣੇ ਇਸੇ ਵਕਤ !”

ਉੱਧਰ ਮੁੰਡਿਆਂ ਦੀ ਵਾਰੀ ਚਾਲੂ ਹੋ ਗਈ। ਕਰਤਾਰ ਖੜਾ ਕੰਬਦਾ ਰਿਹਾ।

“ਮੈਂ ਚਲਨੀ ਆਂ, ਫੇਰ ਮਿਲੂੰ।”

“ਪਰ ਕਿੱਥੇ ?”

ਕਰਤਾਰ ਨੇ ਸੁਣਿਆ ਦਹਿਲੀਜ਼ਾਂ ਵਿਚ ਖੜਾ ਚਪੜਾਸੀ ਉਸ ਨੂੰ ਉੱਚੀ ਉੱਚੀ ਵਾਜਾਂ ਮਾਰ ਰਿਹਾ ਸੀ।

“ਜੇਲ੍ਹ ਦੀਆਂ ਸੀਖਾਂ ਵਿਚ। ਤੈਨੂੰ ਵੀ ਨੌਕਰੀ ਕੋਈ ਨਹੀਂ ਮਿਲਣ ਲੱਗੀ। ਰਾਤ ਵਾਲਾ ਵਾਅਦਾ ਨਿਭਾਈਂ।

“ਜੀਤੀ ਜ਼ਰਾ ਠਹਿਰ-ਪਾਗਲ ਨਾ ਬਣ-ਗੱਲ ਤੇ ਸੁਣ।” ਕਰਤਾਰ ਦੇ ਰੋਕੀਦਿਆਂ ਰੋਕੀਦਿਆਂ ਉਹ ਸੜਕ ਪਾਰ ਕਰ ਗਈ।

ਉਹਨੂੰ ਮਿੰਟ ਵੀ ਸੋਚਣ ਦਾ ਮੌਕਾ ਨਾ ਮਿਲਿਆ। ਚਪੜਾਸੀ ਹਾਕਾਂ ਤੇ ਹਾਕਾਂ ਮਾਰ ਰਿਹਾ ਸੀ। ਸਰਦਾਰ ਅੰਦਰ ਸੀ, ਤਿੰਨ ਹਜ਼ਾਰ ਖਰਚ ਕੇ ਲਿਆਂਦਾ ਸੀ, ਉਸ ਦੇ ਮਗਰ ਜਾਣ ਦੀ ਹਿੰਮਤ ਨਾ ਪਈ। ਚਾਹੁੰਦਾ ਵੀ ਉਹਨੂੰ ਮੋੜਨ ਲਈ ਉਹਦੇ ਪਿੱਛੇ ਨਾ ਦੌੜ ਸਕਿਆ।

ਅੰਦਰ ਸਰਦਾਰ ਕਿਸੇ ਨਾਲ ਗੱਲਾਂ ਮਾਰਦਾ ਉਹਨੂੰ ਸਾਫ਼ ਸੁਣਾਈ ਦੇ ਰਿਹਾ ਸੀ। ਕਰਤਾਰ ਨੂੰ ਤਸੱਲੀ ਹੋਈ। ਅੱਜ ਉਸ ਤੋਂ ਬਹੁਤ ਕੁਝ ਪੁੱਛਿਆ ਗਿਆ ਸੀ।

ਆਪਣਾ ਕੰਮ ਮੁਕਾ ਕੇ ਉਹ ਬਜ਼ਾਰ ਵੱਲ ਹੋ ਗਿਆ। ਇਸ ਵਾਰ ਉਹਨੂੰ ਪੂਰਾ ਯਕੀਨ ਸੀ ਜ਼ਰੂਰ ਨੌਕਰੀ ਦਾ ਸੱਦਾ ਆਏਗਾ। ਨਾਲੇ ਉਹ ਸਰਦਾਰ ਨੂੰ ਅਸੀਸਾਂ ਵੀ ਦੇ ਰਿਹਾ ਸੀ ਜਿਹਨੇ ਸਾਰਾ ਕੰਮ ਤਿੰਨ ਹਜ਼ਾਰ ਵਿਚ ਈ ਮੁਕਾ ਦਿੱਤਾ ਸੀ।

ਕਿੰਨਾਂ ਹੀ ਚਿਰ ਉਹ ਬਜ਼ਾਰਾਂ ਦੀ, ਕੋਠੀਆਂ ਦੀ ਤੇ ਹੋਟਲਾਂ ਦੀ ਖਾਕ ਛਾਣਦਾ ਰਿਹਾ। ਨਾ ਉਹਨੂੰ ਜੀਤੀ ਦੇ ਕਮਰੇ ਦਾ ਪਤਾ ਸੀ ਤੇ ਨਾ ਚੀਫ਼ ਦੀ ਕੋਠੀ ਦਾ।

ਹਾਰ ਕੇ ਉਹ ਬੱਸਾਂ ਦੇ ਅੱਡੇ ਵੱਲ ਹੋ ਗਿਆ। ਪਰਮਜੀਤ ਨਾਲ ਕੀਤੇ ਧਰੋਹ ਦਾ ਉਹਨੂੰ ਦੁੱਖ ਸੀ।

ਅਗੋਂ ਪਲੇਟ ਫਾਰਮ 'ਤੇ ਚੜ੍ਹਦਿਆਂ ਹੋਟਲ ਵਾਲਾ ਮੁੰਡਾ ਮਿਲ ਪਿਆ।

“ਕਿਉਂ ਬਈ ਕੀ ਬਣਿਆ ਫੇਰ ?” ਉੱਝੇ ਗੱਲ ਛੇੜਨ ਦੇ ਬਹਾਨੇ ਕਰਤਾਰ ਨੇ ਪੁੱਛਿਆ।

“ਠੀਕ ਈ ਰਹੇਗਾ।”

“ਵੇਖੋ ਕੀਹਦਾ ਸਿਤਾਰਾ ਚਮਕਦਾ।” ਅਸਲੀਅਤ ਛੁਪਾਉਂਦੇ ਕਰਤਾਰ ਨੇ ਫੇਰ ਕਿਹਾ।

“ਸਿਤਾਰਾ ਤਾਂ ਚਮਕ ਗਿਆ ਪਿਆਰੇ।”

“ਕੀਹਦਾ ?” ਕਰਤਾਰ ਨੂੰ ਪੂਰਾ ਯਕੀਨ ਸੀ ਉਹ ਉਸੇ ਦਾ ਨਾਂ ਲਵੇਗਾ।

“ਆਪਣਾ ਹੀ, ਹੋਰ ਕੀਹਦਾ ?” ਸਟਾਰਟ ਹੋਈ ਬੱਸ 'ਤੇ ਨਿਗਾਹ ਟਿਕਾ ਕੇ ਉਹਨੇ ਕਿਹਾ।

“ਤੁਹਾਡਾ-” ਕਰਤਾਰ ਚੌਂਕ ਪਿਆ।

“ਤੇ ਹੋਰ ਕਿਸ ਦਾ-ਪੂਰੇ ਦਸ ਹਜ਼ਾਰ ਖਰਚੇ ਨੇ।”

“ਪਰ ਰਿਜ਼ਲਟ ਤੇ ਕੱਲ੍ਹ ਆਉਣ ਹੋਣਾ ਸੀ।”

“ਕੌਣ ਆਖਦਾ ? ਨੋਟਿਸ ਲੱਗ ਗਿਐ, ਮੈਂ ਖੁਦ ਪੜ੍ਹ ਕੇ ਆਇਆਂ।”

“ਤੂੰ ਸੱਚ ਤੇ ਬੋਲਦੈਂ, ਤਾਂ ਕੀ ਉਹ ਸਰਦਾਰ ਬੂਠ ਮਾਰਦਾ ਸੀ ?”

“ਕਿਹੜਾ ?” ਉਹ ਹੋਟਲ ਵਾਲਾ, ਬਈ ਵਾਹ ਤੇਰੇ 'ਤੇ ਵੀ ਸ਼ਿਕਾਰ ਖੇਡ ਗਿਐ, ਕਿੰਨਾ ਕੁ ਖਰਚਿਆ ਤੂੰ ?”

“ਤਿੰਨ ਹਜ਼ਾਰ !” ਕਰਤਾਰ ਨੂੰ ਇਹ ਰਕਮ ਥੋੜੀ ਲੱਗੀ।

“ਬਸ ! ਤਾਂ ਹੀ ਤੇ ਕੰਮ ਨਹੀਂ ਬਣਿਆ। ਦਸ ਤਾਂ ਸੋਹਰਾ ਮੈਥੋਂ ਨਕਦ ਲੈ ਗਿਆ, ਅੱਜ ਫੇਰ ਹੋਟਲ ਦੀਆਂ

ਰੰਗੀਨੀਆਂ ਬਣ ਗਈਆਂ ਉਹਦੀਆਂ। ਅੱਛਾ...ਕਦੇ ਫੇਰ....।” ਆਖਦਾ ਮੁੰਡਾ ਬੱਸ 'ਤੇ ਚੜ੍ਹ ਗਿਆ।

“ਉਹ ਪਥਰਾ ਗਿਆ। ਹੋਸ਼ ਉੱਡ ਗਏ-ਹਨੇਰਾ ਛਾ ਗਿਆ...ਬਸ ਸਟੈਂਡ ਹੇਠਾਂ ਘੁੰਮਣ ਲੱਗਿਆ। ਮਸਾਂ ਡਿੱਗਦਾ ਡਿੱਗਦਾ ਉਹ ਬੈਂਚ 'ਤੇ ਬੈਠਿਆ। ਉਸ ਨੂੰ ਮਹਿਸੂਸ ਹੋਣ ਲੱਗਿਆ ਜਿਵੇਂ ਉਹਦਾ ਪਿਉ ਖੇਤ ਵਿਚ ਖੜਾ ਕੂਕਾਂ ਮਾਰ ਰਿਹਾ ਹੋਵੇ। ਸਿਵਾ ਲਟ ਲਟ ਬਲ ਰਿਹਾ ਹੋਵੇ। ਉਹਦੀ ਮਾਂ ਠੂਠਾ ਲੈ ਕੇ ਮੰਗਣ ਤੁਰ ਪਈ ਹੋਵੇ, ਜਵਾਨ ਭੈਣ ਦੀ ਜਵਾਨੀ।

ਇਕ ਵਾਰ ਦਿਲ ਕੀਤਾ, ਬੱਸ ਹੇਠ ਆ ਕੇ ਫਾਹਾ ਵੱਢ ਸੁੱਟੋ।

“ਪਰ ਇਸ ਤਰ੍ਹਾਂ ਮਸਲਾ ਹੱਲ ਨਹੀਂ ਹੋਣਾ। ਪਹਿਲਾਂ ਉਸ ਸਰਦਾਰੜੇ ਦਾ ਗਲਾ ਤਾਂ ਫੜਾਂ ਜਾ ਕੇ-ਮੈਨੂੰ ਕੰਗਾਲ ਬਣਾ ਦਿੱਤੇ ਇਸ ਤੋਂ ਤੇ ਮੌਤ ਭਲੀ।” ਉਹਨੇ ਸੋਚਿਆ।

ਉਹ ਉਠਿਆ ਤੇ ਸ਼ਹਿਰ ਵੱਲ ਤੇਜ਼ ਤੇਜ਼ ਕਦਮ ਪੁੱਟਣ ਲੱਗਿਆ।

ਉਹਨੂੰ ਮਹਿਸੂਸ ਹੋ ਰਿਹਾ ਸੀ ਜਿਵੇਂ ਉਹਨੇ ਅਤੇ ਜੀਤੀ ਨੇ ਮਿਲ ਕੇ ਆਪਣੇ ਹੀ ਨਹੀਂ ਸਗੋਂ ਆਪਣੇ ਵਰਗੇ ਲੱਖਾਂ ਦੇ ਇਕ ਵੱਡੇ ਮਸਲੇ ਦੇ ਹੱਲ ਦੇ ਬੀਜ ਆਪਣੇ ਗੂੜ੍ਹੇ ਖੂਨ ਨਾਲ ਸਿੰਜ ਕੇ ਬੀਜ ਦਿੱਤੇ ਹੋਣ।



ਕਾਫ਼ਲਾ

ਮਿੱਤਰ ਸੈਨ ਮੀਤ

ਪ੍ਰਵੇਸ਼

ਪਾਣੀ ਦੀ ਲਹਿਰ ਅਤੇ ਸਮਾਜਿਕ ਔਕੜਾਂ 'ਚੋਂ ਪੈਦਾ ਹੋਈ ਆਕ੍ਰੋਸ਼ ਦੀ ਲਹਿਰ ਵਿਚ ਬਹੁਤ ਵੱਡਾ ਅੰਤਰ ਹੁੰਦਾ ਹੈ। ਸਮਾਜਿਕ ਆਕ੍ਰੋਸ਼ ਦੀ ਉਮਰ ਸਮਾਜਿਕ ਅਨਿਆਂ ਦੇ ਨਾਲ ਨਾਲ ਧੁਖਦੀ ਰਹਿੰਦੀ ਹੈ। ਧੁਖਦੀ ਹੋਈ ਅੱਗ ਕਦੇ-ਕਦੇ ਲਾਟ ਵੀ ਬਣ ਜਾਂਦੀ ਹੁੰਦੀ ਹੈ। ਸਮਾਜਿਕ ਅੱਗ ਦੇ ਵੱਖ-ਵੱਖ ਰੂਪ ਹੁੰਦੇ ਹਨ, ਕਿਤੇ ਇਹ ਅੱਗ ਬੁੱਝ ਕੇ ਸੁਆਹ ਬਣੀ ਹੋਈ ਹੁੰਦੀ ਹੈ ਤੇ ਕਿਤੇ ਇਸ ਅੱਗ ਦੇ ਅੰਗਿਆਰ ਮਘਦੇ ਹੁੰਦੇ ਹਨ ਤੇ ਕਿਸੇ ਪਾਸੇ ਇਸ ਅੱਗ ਦੀਆਂ ਲਾਟਾਂ ਉੱਚੀਆਂ ਹੋ ਜਾਂਦੀਆਂ ਹਨ। ਇਸ ਤਰ੍ਹਾਂ ਦੀ ਸਮਾਜਿਕ-ਅੱਗ ਦੀ ਕਹਾਣੀ ਨੂੰ ਹੀ ਇਸ ਨਾਵਲ ਵਿਚ ਰੂਪ-ਮਾਨ ਕੀਤਾ ਗਿਆ ਹੈ।

ਲੋਕ-ਹੱਕਾਂ ਦੀ ਅੱਗ ਨੂੰ ਬੁਝਾਉਣ ਲਈ ਲੋਕ-ਵਿਰੋਧੀ ਅਨਸਰ ਰੇਤੇ ਦੀਆਂ ਡੋਲੀਆਂ ਭਰ ਕੇ ਉਸ ਉਤੇ ਸੁੱਟਦੇ ਹਨ। ਪ੍ਰਚਾਰ ਦੇ ਗੰਦਲੇ ਪਾਣੀ ਨਾਲ ਹੱਕਾਂ ਦੀ ਅੱਗ ਨੂੰ ਬੁਝਾਉਣ ਦੀ ਕੋਸ਼ਿਸ਼ ਕਰਦੇ ਹਨ। ਅੱਜ-ਕੱਲ ਅਸਾਡੇ ਇਸ ਮੁਲਕ 'ਚ ਇਨ੍ਹਾਂ ਕਰਤੂਤਾਂ ਨੂੰ ਸ਼ਹਿ-ਦੇਣ ਲਈ ਨਿਆਂ-ਪਾਲਿਕਾ ਅਤੇ ਕਾਰਜ ਪਾਲਿਕਾ ਵੀ ਪਿੱਛੇ ਨਹੀਂ। ਪੁਲਿਸ ਆਪਣੀ ਕੁਰਪਸ਼ਨ ਦੁਆਰਾ ਸਭ ਤੋਂ ਅੱਗੇ ਹੈ।

ਸੁਤੰਤਰਤਾ ਪ੍ਰਾਪਤੀ ਮਗਰੋਂ ਮੁਲਕ ਦੇ ਪ੍ਰਬੰਧ ਨੇ ਕਿਸਾਨਾਂ, ਕਾਮਿਆਂ ਅਤੇ ਮਜ਼ਦੂਰਾਂ ਲਈ ਕੋਈ ਠੋਸ ਯੋਜਨਾ ਨਹੀਂ ਬਣਾਈ। ਖੇਤ-ਮਜ਼ਦੂਰਾਂ ਦੀ ਲੁੱਟ-ਖਸੁੱਟ ਜਾਰੀ ਹੈ। ਸਮਾਜ ਦੇ ਇਹ ਮਹੱਤਵ-ਪੂਰਣ ਅੰਗ ਸਦੀਆਂ ਤੋਂ ਧੱਕੇ ਅਤੇ ਠੇਡੇ ਹੀ ਖਾਂਦੇ ਆ ਰਹੇ ਹਨ।

ਮਿੱਤਰ ਸੈਨ 'ਮੀਤ' ਦੇ ਇਸ ਨਾਵਲ ਵਿਚ ਜਦੋਂ ਕਦੇ ਅਜਿਹੀ ਅਪਣੱਤ ਆਉਂਦੀ ਹੈ, ਬਹੁਤ ਵਧੀਆ ਲੱਗਦਾ ਹੈ। ਪਰ ਕਈ ਵਾਰ ਸਪਾਟ ਗੱਲਾਂ ਹੋਣ ਕਾਰਨ ਅਪਣੱਤ ਦਾ ਪ੍ਰਭਾਵ ਮੱਧਮ ਪੈ ਜਾਂਦਾ ਹੈ। ਕੇਵਲ ਸਿਧਾਂਤਿਕ-ਵਿਵੇਚਨ ਅਪਣੱਤ ਪੈਦਾ ਨਹੀਂ ਕਰਦਾ, ਸਗੋਂ ਸੰਵੇਦਨਾਤਮਿਕ-ਲਗਾਅ ਅਪਣੱਤ ਦਾ ਆਧਾਰ ਬਣਦਾ ਹੈ।

'ਮੀਤ' ਦੇ ਇਸ ਨਾਵਲ ਵਿਚ ਜਾਗੀਰਦਾਰੀ ਦੇ ਧੱਕੜ-ਵਿਵਹਾਰ ਅਤੇ ਚੌਧਰੀਆਂ ਦੇ ਵਿਵਹਾਰ ਦੀਆਂ ਲੁੱਬੜ-ਚਾਲਾਂ ਨੂੰ ਬੜੇ ਹੀ ਆਪੇ ਨਾਲ ਚਿਤਰਿਆ ਗਿਆ ਹੈ। ਜਾਗੀਰਦਾਰੀ ਦੇ ਧੱਕੜ-ਪੁਣੇ 'ਚੋਂ ਜੋ ਧੱਕੜ ਕਾਮੁਕਤਾ ਅਤੇ ਚੌਧਰੀਆਂ ਦੇ ਸੁਆਰਥ 'ਚੋਂ ਜੋ ਲੀਚੜਪੁਣਾ ਪੈਦਾ ਹੁੰਦਾ ਰਹਿੰਦਾ ਹੈ, ਉਹ ਪਿੰਡ ਨੂੰ ਖੱਜਲ-ਖੁਆਰ ਕਰਦਾ ਹੈ, ਉਸ ਦੀ ਕਹਾਣੀ ਹੈ, ਇਹ ਨਾਵਲ।

ਮਿੱਤਰ ਸੈਨ 'ਮੀਤ' ਸਾਹਿੱਤਕ-ਸੰਕਲਪ ਜਨ-ਵਾਣੀ ਹੈ। ਵਿਦਰੋਹ, ਉਸ ਦੇ ਰਚਨਾ ਸੰਸਾਰ ਦਾ ਮੂਲ ਹੈ। ਇਸ ਵਿਦਰੋਹ ਨੂੰ ਉਸ ਨੇ ਆਪਣੇ ਪ੍ਰਥਮ ਨਾਵਲ 'ਅੱਗ ਦੇ ਬੀਜ' ਵਿਚ ਵੀ ਪ੍ਰਸਤੁਤ ਕੀਤਾ ਸੀ।

ਜਨ-ਸਾਧਾਰਣ ਕਿਹੋ ਜਿਹਾ ਜੀਵਨ ਗੁਜ਼ਾਰਦਾ ਹੈ, ਉਸ ਨੂੰ ਪੇਸ਼ ਕਾਰੀ ਸਮੇਂ ਨਾਵਲਕਾਰ ਮਿੱਤਰ ਸੈਨ 'ਮੀਤ' ਦੀ ਕਥਾਨਕ ਬੜੀ ਹੀ ਸੌਖੀ ਤੇ ਸਰਲ ਰਹਿੰਦੀ ਹੈ। ਲੋਕ-ਚਿੱਤ ਦੀ ਕ੍ਰਿਆ ਅਤੇ ਪ੍ਰਤੀ ਕ੍ਰਿਆ ਦੀ

ਤਰਜਮਾਨੀ ਵੀ ਇਸ ਨਾਵਲ ਦੀ ਵਿਸ਼ੇਸ਼ਤਾ ਹੈ।

ਇਹ ਨਾਵਲ 1973 ਵਿਚ ਲਿਖਿਆ ਗਿਆ, ਪਰ ਕਈ ਕਾਰਨਾਂ ਕਰਕੇ ਛਪ ਨਾ ਸਕਿਆ। ਤੇਰ੍ਹਾਂ ਚੌਦਾਂ ਵਰ੍ਹਿਆਂ ਦੀ ਮਿੱਤਰ ਸੈਨ 'ਮੀਤ' ਦੀ ਸਾਹਿੱਤਕ ਚੁੱਪ ਨੂੰ ਕਿਸੇ ਪ੍ਰੇਰਣਾ ਨੇ ਤੁੜਵਾਇਆ। ਆਪਣੇ ਪੁਰਾਣੇ ਨਾਵਲ ਦਾ ਪਿੱਛਾ ਕੀਤਾ ਤੇ ਕਈ ਨਵੀਆਂ ਕਹਾਣੀਆਂ ਵੀ ਲਿਖੀਆਂ। ਇੰਜ ਨਵੇਂ ਸਾਹਿੱਤਕ ਉਪਰਾਲੇ ਅਤੇ ਉਤਸ਼ਾਹ ਲਈ ਮੈਂ ਆਪਣੇ ਅਜੀਜ਼ ਨਾਵਲਕਾਰ ਨੂੰ ਉਸ ਦੇ ਮੁੜ ਸਾਹਿੱਤਕ ਪ੍ਰਵੇਸ਼ ਤੇ ਪਿਆਰ ਭੇਂਟ ਕਰਦਾ ਹਾਂ।

ਓਮ ਪ੍ਰਕਾਸ਼ ਗਾਂਧੀ
ਨੇੜੇ ਆਰੀਆ ਹਾਈ ਸਕੂਲ,
ਬਰਨਾਲਾ-148101

1

ਸ਼ਾਮ ਦੇ ਸ਼ਾਂਤ ਵਾਤਾਵਰਣ ਵਿਚ ਕਿਸੇ ਕੰਮੀ ਦੀ ਹੇਕ ਸਰਦਾਰ ਨੂੰ ਜ਼ਹਿਰ ਵਰਗੀ ਲੱਗ ਰਹੀ ਸੀ। ਜੇ ਕਿਧਰੇ ਇਹ ਬੇ-ਵਕੂਫ ਉਹਦੀ ਨਜ਼ਰ ਆ ਜਾਵੇ ਉਹ ਛਮਕਾਂ ਨਾਲ ਉਹਦੀ ਚਮੜੀ ਕਿਹੜਾ ਨਾ ਉਧੇੜ ਸੁੱਟੇ। ਜਦੋਂ ਉਹ ਉਦਾਸ ਹੈ ਸਾਰੇ ਪਿੰਡ ਨੂੰ ਚਾਹੀਦੇ ਉਦਾਸ ਰਹੇ। ਉਹ ਪਿੰਡ ਦਾ ਸਰਦਾਰ ਐ। ਸਰਦਾਰ ਦੀ ਖੁਸ਼ੀ ਪਿੰਡ ਦੀ ਖੁਸ਼ੀ ਤੇ ਸਰਦਾਰ ਦੀ ਗ਼ਮੀ ਪਿੰਡ ਦੀ ਗ਼ਮੀ। ਦੂਰ ਤੱਕ ਚੁੱਪ ਪਸਰੀ ਹੋਈ ਸੀ। ਕਿਧਰੇ ਕੋਈ ਨਜ਼ਰ ਵੀ ਨਹੀਂ ਸੀ ਆ ਰਿਹਾ, ਜਿਸ ਨੂੰ ਉਹ ਹੇਕ ਦਾ ਗਲਾ ਘੁੱਟਣ ਦਾ ਹੁਕਮ ਦੇ ਸਕੇ। ਚਾਰੋਂ ਪਾਸੇ ਦਰੱਖਤਾਂ ਦੀ ਸਾਂ ਸਾਂ ਸੀ ਤੇ ਜਾਂ ਫੇਰ ਪਾਣੀ ਨਾਲ ਭਰੇ ਟੋਇਆਂ ਵਿਚ ਟਰਾਂ ਟਰਾਂ ਕਰ ਰਹੇ ਡੱਡੂਆਂ ਦੀ ਅਵਾਜ਼।

ਕਰਤਾਰੋ ਹੱਥੋਂ ਹੋਈ ਬੇਇੱਜ਼ਤੀ ਕਾਰਨ ਸਰਦਾਰ ਬੁਰੀ ਤਰ੍ਹਾਂ ਬੇਚੈਨ ਸੀ। ਉਹਨੂੰ ਆਪਣੀ ਉਮਰ ਦੇ ਬਾਈ ਵਰ੍ਹਿਆਂ ਵਿਚ ਇਹ ਪਹਿਲੀ ਹਾਰ ਹੋਈ ਸੀ। ਫੇਰ ਉਹ ਵੀ ਇਕ ਕੰਮੀ ਦੀ ਔਲਾਦ ਹੱਥੋਂ। ਇਹ ਇਕ ਸਰਦਾਰ ਲਈ ਮਰ ਮਿਟਣ ਵਾਲੀ ਗੱਲ ਸੀ। ਉਹ ਕਿੰਨਾ ਕੁਝ ਆਖ ਗਈ ਤੇ ਉਹ ਸਰਦਾਰ ਹੁੰਦਾ ਵੀ ਸਭ ਕੁਝ ਜਰ ਗਿਆ। ਜਦੋਂ ਉਹ ਬਾਂਹ ਫੜ ਲੈਣ ਫੇਰ ਛੱਡਣ ਦਾ ਕੀ ਕੰਮ। ਇਹ ਉਸ ਦੀ ਸਰਦਾਰੀ 'ਤੇ ਧੱਬਾ ਸੀ। ਇਸੇ ਧੱਬੇ ਨੂੰ ਮੇਟਣ ਲਈ ਉਹ ਘੰਟਿਆਂ ਤੋਂ ਸੋਚ ਰਿਹਾ ਹੈ।

ਪਿੰਡ ਘੋੜੀ ਲੈਣ ਗਏ ਬੰਤ ਦੀ ਉਹਨੂੰ ਉਡੀਕ ਸੀ। ਦੁਪਹਿਰ ਦਾ ਗਿਆ ਉਹ ਹਾਲੀਂ ਤੱਕ ਵਾਪਸ ਨਹੀਂ ਸੀ ਆਇਆ।

ਉਸ ਦੀਆਂ ਸ਼ਰਾਬੀ ਅੱਖਾਂ ਬੰਤ ਨੂੰ ਲੱਭ ਰਹੀਆਂ ਸਨ। ਦਿਮਾਗ਼ ਦੀਆਂ ਉਲਝਣਾਂ ਉਹ ਸ਼ਰਾਬ ਨਾਲ ਹੱਲ ਕਰਨਾ ਲੋਚਦਾ ਸੀ। ਪਰ ਦਿਮਾਗ਼ ਸੀ ਕਿ ਸੋਚੀ ਜਾ ਰਿਹਾ ਸੀ।

'ਹੱਥੋਂ ਨਿਕਲ ਗਈ ਹੁਣ ਪਿੰਡ ਟੈਂ ਟੈਂ ਕਰੂ। ਹੱਥ ਫਿਰ ਜਾਂਦਾ ਅੱਖ ਤਾਂ ਨਾ ਚੁਕਦੀ।'

'ਪਾ ਲਏ ਰੋਲਾ ਮੇਰਾ ਕੀ ਕਰ ਲਉ ? ਇਹ ਤਾਂ ਸਾਡਾ ਸੁਗਲ ਐ। ਕਿਹੜਾ ਸੂਰਮਾ ਸਾਡੇ ਸਾਹਮਣੇ ਬੋਲ ਜੇ।'

ਬੁੜਬੁੜ ਕਰਦੇ ਸਰਦਾਰ ਨੇ ਬੋਤਲ ਵਿਚ ਰਹਿੰਦਾ ਆਖਰੀ ਪੈਂਗ ਵੀ ਗਲਾਸ ਵਿਚ ਉਲਟਾ ਲਿਆ। ਖ਼ਾਲੀ ਬੋਤਲ ਇਕ ਦੋ ਵਾਰ ਉਹਦੇ ਹੱਥਾਂ ਵਿਚ ਨੱਚੀ, ਹਵਾ ਵਿਚ ਉਛਲੀ ਤੇ ਫੇਰ ਧਰਤੀ 'ਤੇ ਡਿੱਗ ਕੇ ਟੁਕੜੇ ਟੁਕੜੇ ਹੋ ਗਈ।

'ਬਾਪੂ ਕੋਲ ਨਾ ਅਪੜ ਜੇ ਕਿਤੇ ਗੱਲ ?' ਬਾਪੂ ਦਾ ਖ਼ਿਆਲ ਆਉਂਦਿਆਂ ਹੀ ਸਰਦਾਰ ਦਾ ਚੇਹਰਾ ਪੀਲਾ ਪੈ ਗਿਆ।

'ਲੈ ਜੇ ਅਪੜ ਜੂ ਤਾਂ ਪਈ ਅਪੜ ਜੇ। ਉਹ ਕਿਹੜਾ ਘੱਟ ਸੀ। ਬਥੇਰੇ ਪਾਪੜ ਵੇਲੇ ਨੇ ਜਵਾਨੀ 'ਚ। ਬੰਤਾ ਦੱਸਦਾ ਹੁੰਦੈ।'

ਆਪਣੇ ਦਿਲ ਨੂੰ ਤਸੱਲੀ ਦੇਣ ਦੀ ਉਹ ਨਿਸਫਲ ਕੋਸ਼ਿਸ਼ ਕਰਦਾ ਰਿਹਾ ਸੀ। ਉਸ ਦੀਆਂ ਅੱਖਾਂ ਬਰਾਬਰ ਪਹੇ ਵਿਚ ਉਡਦੀ ਪੂੜ ਵੱਲ ਟਿਕੀਆਂ ਹੋਈਆਂ ਸਨ। ਘੋੜੀ ਆਉਣ ਦੇ ਕਿਧਰੇ ਅਸਾਰ ਨਜ਼ਰ ਨਹੀਂ ਸੀ ਆ ਰਹੇ। ਆਲੇ-ਦੁਆਲੇ ਮੜੀਆਂ ਵਰਗੀ ਚੁੱਪ ਸੀ।

'ਕੰਜਰ ਦੇ ਪੁੱਤ ਨੂੰ ਉਥੇ ਹੀ ਸੱਪ ਸੁੰਘ ਗਿਆ।' ਸਰਦਾਰ ਦਾ ਮਨ ਕਾਹਲਾ ਪਿਆ ਹੋਇਆ ਸੀ। ਕਦੋਂ ਘੋੜੀ ਪਹੁੰਚੇ ਕਦੋਂ ਹਵੇਲੀ ਜਾ ਕੇ ਕੋਈ ਕੰਮ ਕਰੇ।

'ਆਖਰ ਉਹਦੀ ਹਿੰਮਤ ਕੀ ਸੀ ਮੇਰੇ ਲੋਹੇ ਵਰਗੇ ਹੱਥਾਂ ਵਿਚੋਂ ਨਿਕਲ ਜਾਣ ਦੀ ? ਨਾ ਨੁੱਕਰ ਤਾਂ ਭਲਾ ਹਰ ਕੋਈ ਕਰਦੀ ਐ। ਔਰਤ ਜਾਤ ਜੋ ਹੋਈ। ਕਿਹੜੀ ਸੀ ਜਿਸ ਨੇ ਨਖਰੇ ਨਹੀਂ ਕੀਤੇ। ਸੰਤੋ....ਹਰਨਾਮੋ....ਜੀਤੋ....।'

ਉਸ ਦੇ ਖ਼ਿਆਲਾਂ ਨੇ ਬੋੜਾ ਜਿਹਾ ਮੋੜ ਕੱਟਿਆ। ਕਈ ਮਾਸੂਮ ਕੁੜੀਆਂ, ਕਈ ਜਵਾਨ ਅਤੇ ਅੱਧ-ਖੜ ਉਮਰ ਦੀਆਂ ਔਰਤਾਂ ਦੇ ਸਰੀਰ ਇਕ ਇਕ ਕਰਕੇ ਉਸ ਅੱਗੇ ਨੰਗੇ ਹੋਣ ਲੱਗੇ।

ਪਹਿਲੀ ਵਾਰ ਜਦੋਂ ਉਹ ਸਿਰਫ਼ ਪੰਦਰਾਂ ਵਰ੍ਹਿਆਂ ਦਾ ਸੀ, ਨਿਹਾਲੇ ਤਖਾਣ ਦੀ ਨੂੰਹ ਸੰਤੋ ਦਾ ਨਿੱਘ ਉਸਨੂੰ ਪ੍ਰਾਪਤ ਹੋਇਆ। ਰੋਟੀ ਦੇਣ ਆਈ ਨੂੰ ਪਿੜ ਵਿਚ ਨੱਪ ਲੈਣ ਦੇ ਦ੍ਰਿਸ਼ ਹਾਲੀਂ ਤਕ ਓਵੇਂ ਜਿਵੇਂ ਉਸ ਨੂੰ ਯਾਦ ਸਨ। ਸੱਜ ਵਿਆਹੀ ਨੂੰਹ ਦਾ ਨਖਰਾ ਜੀ ਜੀ ਦੀ ਜ਼ਬਾਨ 'ਤੇ ਸੀ। ਉਸ ਨੂੰ ਹੱਥ ਪਾਉਂਦਾ ਉਹ ਖੁਦ ਵੀ ਕੰਬਿਆ ਸੀ। ਪਰ ਉਸ ਦੀ ਚੁੱਪ ਦੇਖ ਕੇ ਉਹ ਹੈਰਾਨ ਰਹਿ ਗਿਆ।

ਲੋਕ ਤਾਂ ਮਾੜੀ ਮੋਟੀ ਟਿੱਚਰ ਤੇ ਮਰਨ ਮਰਾਉਣ ਨੂੰ ਤਿਆਰ ਹੋ ਜਾਂਦੇ ਸਨ। ਪਰ ਇਥੇ ਕੁਝ ਵੀ ਨਹੀਂ ਸੀ ਹੋਇਆ। ਇਸ ਭੇਦ ਦੀ ਸਮਝ ਉਸ ਨੂੰ ਹੁਣ ਆਈ ਸੀ। ਉਹ ਕਿਵੇਂ ਬੋਲਦੀ। ਉਹ ਸਰਦਾਰ ਦਾ ਪੁੱਤ ਸੀ। ਸਰਦਾਰ, ਜਿਹੜੇ ਪਿੰਡ ਦੇ ਮਾਲਕ ਹੁੰਦੇ ਨੇ। ਮਨ ਆਈਆਂ ਕਰਨਾ, ਜਿਨ੍ਹਾਂ ਦਾ ਹੱਕ ਹੁੰਦੈ।

ਫੇਰ ਹਰਨਾਮੋ...ਜੀਤੋ। ਹੁਣ ਤਾਂ ਸ਼ਾਇਦ ਸਾਰੀਆਂ ਦੇ ਨਾਂਅ ਵੀ ਯਾਦ ਨਾ ਹੋਣ। ਹਰਨਾਮੇ ਉਸ ਦੇ ਕੰਮੀ ਦੀ ਧੀ...ਤੇ ਭਰ ਜੁਆਨ। ਵਿਆਹ ਵਿਚ ਸਾਰੇ ਤੇਰ੍ਹਾਂ ਦਿਨ ਜਦੋਂ ਮੱਕੀ ਵਿਚ ਉਹ ਕਾਬੂ ਆਈ। ਕੁਆਰਾਪਨ ਕੀ ਹੁੰਦੈ ਉਸ ਨੂੰ ਪਹਿਲੀ ਵਾਰ ਸਮਝ ਆਈ। ਇਸ ਪਿਛੋਂ ਕਿਸੇ ਨਵੇਂ ਮਾਸ ਦਾ ਝੱਲ ਉਹਨੂੰ ਸਾਰਾ ਦਿਨ ਚੜ੍ਹਿਆ ਰਹਿਣ ਲੱਗਿਆ। ਹਰ ਸਮੇਂ ਅੱਖਾਂ ਕਿਸੇ ਨਵੇਂ ਸ਼ਿਕਾਰ ਦੀ ਭਾਲ ਵਿਚ ਰਹਿੰਦੀਆਂ।

ਪਰ ਕਰਤਾਰੋ ਵਰਗੀ ਕਿਸੇ ਨੇ ਨਹੀਂ ਸੀ ਕੀਤੀ। ਬਹੁਤਾ ਕਹਿ ਲਏ ਤਾਂ ਸੁੰਦਰ ਦੀ ਮੀਤੀ ਨੇ ਜ਼ਰੂਰ ਉਹਨੂੰ ਬੋੜਾ ਮੋਟਾ ਤੰਗ ਕੀਤਾ ਸੀ। ਪਰ ਕਰਤਾਰੋ ਵਾਂਗ ਭੱਜ ਨਹੀਂ ਸੀ ਗਈ। ਸੁੰਦਰ ਕੋਲੇ ਦਸ ਦੂੰ...! ਸੁੰਦਰ ਕੋਲੇ ਦਸ ਦੂੰ ! ਆਖਦੀ ਰਹੀ। ਫੇਰ ਦੱਸਿਆ ਵੀ ਨਾ। ਲੈ ਜੇ ਦਸ ਦਿੰਦੀ ਮੇਰਾ ਕੀ ਫਨੂ ਪਟਦਾ। ਭੁੱਖਾ ਆਪੇ ਮਰਦਾ। ਚਾਚਾ ਆਖਦਾ ਤਾਂ ਹੁੰਦੈ, ਕੰਮੀਆਂ ਦੀਆਂ ਰੰਨਾਂ, ਸਾਡੀਆਂ ਰੰਨਾਂ। ਉਨ੍ਹਾਂ ਦੀਆਂ ਕੁੜੀਆਂ ਵੀ ਤਾਂ ਸਾਡੀਆਂ ਉਂਗਲਾਂ 'ਤੇ ਨੱਚਣੀਆਂ ਚਾਹੀਦੀਆਂ ਨੇ। ਸਾਥੋਂ ਚੰਗਾ ਉਨ੍ਹਾਂ ਨੂੰ ਹੋਰ ਮਿਲ ਵੀ ਕੋਣ ਸਕਦੈ। ਪਰ ਇਹ ਅਮਲੀ ਦੀ ਕਰਤਾਰੋ ਵੱਡੀ ਅਣਖੀਲੀ। ਅਮਲੀ ਕੋਲੇ ਆਖੂ ਜ਼ਰੂਰ। ਲੈ ਅਮਲੀ। ਹਾਂ...ਹਾਂ...।

ਪੁਰਾਣੀਆਂ ਯਾਦਾਂ ਨੇ ਉਹਦਾ ਗੁੱਸਾ ਨਿਗਲ ਲਿਆ। ਅਮਲੀ ਦੀ ਯਾਦ ਤੇ ਉਹ ਉੱਚੀ ਉੱਚੀ ਹੱਸ ਪਿਆ। ਅਮਲੀ ਜਿਸ ਦਾ ਰੋਮ ਰੋਮ ਉਸ ਦਾ ਕਰਜ਼ਾਈ ਹੈ। ਨਾ ਭੈਣ, ਨਾ ਭਰਾ, ਨਾ ਕੋਈ ਸਾਕ ਸੰਬੰਧੀ। ਪਤਾ ਨਹੀਂ ਕਿਧਰੋਂ ਝਿਉਰੀ ਕੱਢ ਕੇ ਉਸ ਦੇ ਪਿਓ ਦੀ ਸ਼ਰਨ ਆ ਲਈ। ਪਿਓ ਨੇ ਰਹਿਮ ਕੀਤਾ ਖੇਤਾਂ ਵਿਚ ਰੱਖ ਲਿਆ। ਰਹਿਮ ਅਮਲੀ 'ਤੇ ਨਹੀਂ ਉਸ ਦੀ ਝਿਉਰੀ 'ਤੇ ਹੋਇਆ ਸੀ। ਇਹ ਗੱਲ ਲੋਕ ਹੀ ਨਹੀਂ ਕਈ ਵਾਰ ਉਸ ਦਾ ਪਿਓ ਵੀ ਆਖਿਆ ਕਰਦਾ ਸੀ। ਬਾਪੂ ਨੂੰ ਉਹਦੀ ਕਰੇਲੇ ਵਰਗੀ ਅੱਖ ਬੜੀ ਚੰਗੀ ਲੱਗਦੀ ਸੀ। ਅਮਲੀ ਬਾਪੂ ਦੀ ਮੇਹਰਬਾਨੀ ਤੇ ਪਿੰਡ ਵਸਿਆ ਸੀ ਤੇ ਉਹਦੀ ਦਿੱਤੀ ਖਾਂਦਾ ਸੀ। ਫੇਰ ਝਿਉਰੀ ਨੇ ਧੀ ਜੰਮੀ। ਅਮਲੀ ਅਫ਼ੀਮ ਨੂੰ ਮੂੰਹ ਮਾਰਨ ਲੱਗਿਆ। ਸੱਤਾਂ ਸਾਲਾਂ ਵਿਚ ਉਹ ਸੁੱਕ ਕੇ ਕਾਨਾ ਹੋ ਗਿਆ। ਗੋਲੀ ਵਰਗਾ ਸਰੀਰ ਖੁਰ ਕੇ ਢੇਰ ਹੋ ਗਿਆ। ਕੁਝ ਦੇਰ ਬਾਪੂ ਦਾ ਸਿਰ 'ਤੇ ਹੱਥ ਰਿਹਾ। ਬਾਪੂ ਬੀਮਾਰ ਪੈ ਗਿਆ। ਉਹ ਕਿਸੇ ਹੋਰ ਨਾਲ ਨਿਕਲ ਗਈ। ਝਿਉਰੀ ਦੀ ਕੁੜੀ ਨਾਲ ਬਾਪੂ ਦਾ ਕੋਈ ਮੋਹ ਜ਼ਰੂਰ ਸੀ। ਤਾਂ ਹੀ ਉਸ ਨੇ ਕੁੜੀ ਦਾ ਖ਼ਿਆਲ ਆਪਣਿਆਂ ਵਾਂਗੂੰ ਰੱਖਿਆ। ਅਮਲੀ ਨੂੰ

ਜਿਸ ਖੁੱਲ੍ਹ ਦਿਲੀ ਨਾਲ ਉਹਨੇ ਦਾਣਾ ਫਕਾ ਦਿੱਤਾ ਨਹੀਂ ਕੋਣ ਦਿੰਦੇ।

ਹੁਣ ਜਦੋਂ ਉਹ ਕਿਸੇ ਕੰਮ ਆਉਣ ਜੋਗੀ ਹੋਈ ਤਾਂ ਭੱਜ ਨਿਕਲੀ ਜਿਵੇਂ ਕਿਤੇ...ਜਿਵੇਂ ਕਿਤੇ ਲਾਟ ਸਾਹਿਬ ਦੀ ਧੀ ਹੋਵੇ।

ਇਹਦੇ 'ਚ ਕੋਈ ਸ਼ੱਕ ਨਹੀਂ ਅਮਲੀ ਦੇ ਜੰਮੀ ਕਰਤਾਰੋ ਸੁਲਫੇ ਦੀ ਲਾਟ ਨਿਕਲੀ ਸੀ। ਖਰਬੂਜੇ ਵਰਗਾ ਰੰਗ ਤੇ ਮੋਟੀ ਅੱਖ ਨਿਰੀ ਝਿਉਰੀ ਦੀ ਲਗਦੀ ਤੇ ਕਸਿਆ ਤਨਿਆ ਸਰੀਰ ਅਮਲੀ ਦੀ ਜਵਾਨੀ ਵਰਗਾ। ਉਹਨੇ ਹਾਲੀ ਹਿਰਨੀ ਦੇ ਬੱਚੇ ਵਾਂਗ ਚੌਕੜੀਆਂ ਹੀ ਭਰਨੀਆਂ ਸਿੱਖੀਆਂ ਸਨ ਕਿ ਪਿੰਡ ਦੇ ਗੱਭਰੂਆਂ ਦੀਆਂ ਅੱਖਾਂ ਉਸ 'ਤੇ ਆ ਟਿਕੀਆਂ। ਪਹਿਲਾਂ ਮਾਰ ਮਾਰਨ ਦਾ ਉਨ੍ਹਾਂ ਵਿਚ ਛਿੜਿਆ ਮੁਕਾਬਲਾ ਦਿਨੋ ਦਿਨ ਜ਼ੋਰ ਫੜਦਾ ਗਿਆ। ਉਹ ਜਿਹੜੀ ਗਲੀ ਲੰਘਦੀ ਬੁੜੀਆਂ ਅੱਖ ਨਾ ਝਮਕਦੀਆਂ। ਖੇਤਾਂ ਵਿਚੋਂ ਬੱਲੇ ਬੱਲੇ ਦੀਆਂ ਅਵਾਜ਼ਾਂ ਗੂੰਜਦੀਆਂ। ਮਾੜੇ ਦੀ ਜੇਰੂ ਸਭ ਦੀ ਭਰਜਾਈ ਵਾਂਗ ਕਿਸੇ ਨੂੰ ਉਸ ਤੋਂ ਡਰ ਵੀ ਤਾਂ ਨਹੀਂ ਸੀ।

ਲੋਕਾਂ ਦੀਆਂ ਟਕੋਰਾਂ ਨੇ ਕਰਤਾਰੋ ਨੂੰ ਉਮਰੋਂ ਪਹਿਲਾਂ ਹੀ ਜਵਾਨ ਕਰ ਦਿੱਤਾ। ਉਸ ਦੀਆਂ ਅੱਖਾਂ ਵਿਚ ਸ਼ਰਮ ਭਰ ਗਈ ਤੇ ਅੰਗ ਵਿਚ ਅਜੀਬ ਜਿਹੇ ਤਨਾਅ ਆ ਗਏ। ਹਰ ਕਦਮ ਸੰਭਲ ਕੇ ਚੁੱਕਣ ਦੀ ਉਸ ਨੂੰ ਆਦਤ ਪੈ ਗਈ। ਉਮਰ ਦੇ ਪੰਦਰਵੇਂ ਸਾਲ ਵਿਚ ਉਹ ਭਰ ਜੁਆਨ ਮੁਟਿਆਰ ਸੀ।

ਜਿਧਰ ਕਰਤਾਰੋ ਦੀ ਨਿਗਾਹ ਉਠਦੀ ਤਰਲੇ ਭਰੀਆਂ ਅੱਖਾਂ ਉਸ 'ਤੇ ਟਿਕੀਆਂ ਹੁੰਦੀਆਂ। ਜਿਸ ਪਾਸੇ ਕੰਨ ਕਰਦੀ ਉਸ ਦੇ ਹੁਸਨ ਦੀਆਂ ਗੱਲਾਂ ਹੁੰਦੀਆਂ। ਕਈ ਵਾਰ ਉਹ ਡੋਲਦੀ। ਪਰ ਝੱਟ ਹੀ ਸੰਭਲ ਜਾਂਦੀ। ਕੰਮ ਨਾਲ ਫੋਲਾਦ ਬਣਿਆ ਸਰੀਰ ਕੱਸਿਆ ਜਾਂਦਾ। ਅੱਖਾਂ ਵਿਚੋਂ ਅੱਗ ਵਰਸਦੀ। ਕਿਸੇ ਦੀ ਉਸ ਅੱਗੇ ਖਲੋਣ ਦੀ ਹਿੰਮਤ ਨਾ ਪੈਂਦੀ।

ਉਸ ਦੀਆਂ ਗੱਲਾਂ ਕੰਮੀਆਂ ਦੀਆਂ ਜ਼ਬਾਨਾਂ ਤੋਂ ਤਿਲਕ ਕੇ ਸਰਦਾਰਾਂ ਦੇ ਕੰਨਾਂ ਤਕ ਅਪੜ ਗਈਆਂ।

'ਉਸ ਦਾ ਕਣ ਪਹਿਲਾਂ ਫੇਰ ਆਪਾਂ ਭੰਨਾਂਗੇ।' ਸਰਦਾਰ ਨੇ ਹਿੱਕ ਫੁਲਾ ਕੇ ਆਖਿਆ ਸੀ ਤੇ ਉਸੇ ਦਿਨ ਤੋਂ ਉਨ੍ਹਾਂ ਘੜੀਆਂ ਦੀ ਉਡੀਕ ਕਰ ਰਿਹਾ ਸੀ, ਜਦੋਂ ਕਰਤਾਰੋ ਦੀਆਂ ਅੱਖਾਂ ਨਿਵਾ ਸਕੇ। ਇਸ ਫੈਸਲੇ ਨੂੰ ਬਹੁਤੇ ਦਿਨ ਨਹੀਂ ਸੀ ਹੋਏ ਕਿ ਉਸ ਨੂੰ ਅਸਫਲਤਾ ਦੇਖਣੀ ਪਈ। ਅਸਫਲਤਾ ਜਿਸ ਦੇ ਅਰਥ ਸਰਦਾਰ ਨੂੰ ਪਹਿਲੀ ਵਾਰ ਸਮਝ ਪਏ।

'ਸ਼ਰਮ ਕਰ ਕੜਮਿਆ...ਤੇਰੀਆਂ ਭੈਣਾਂ ਅਰਗੀ ਆਂ...'

ਕਰਤਾਰੋ ਦੇ ਰੋਹ ਭਰੇ ਸ਼ਬਦ ਹੁਣ ਵੀ ਉਹਨੂੰ ਜ਼ਹਿਰਲੇ ਤੀਰਾਂ ਵਾਂਗ ਵਿੰਨ੍ਹ ਰਹੇ ਸਨ।

'ਕੁੱਤੀਏ ਜਾਤੇ...। ਤੂੰ ਭੈਣ ? ਸੋਡੀ ਜਾਤ ਸਾਡੇ ਸੁਗਲ ਲਈ ਬਣੀ ਐ। ਤੈਨੂੰ ਸਾਡੇ ਟੁੱਕਰਾਂ 'ਤੇ ਪਲ ਕੇ ਇੰਨਾ ਘੁਮੰਡ ਨਹੀਂ ਹੋਣਾ ਚਾਹੀਦਾ। ਕਿੰਨੇ ਕੁ ਦਿਨ !' ਉਹ ਕਰਤਾਰੋ ਅੱਗੇ ਇਵੇਂ ਬੁੜਬੁੜਾਇਆ ਸੀ ਜਿਵੇਂ ਉਹਦਾ ਨੌਕਰ ਹੋਵੇ। ਆਪਣੀ ਇਸ ਗਿੜਗਿੜਾਹਟ ਤੇ ਹੁਣ ਉਸ ਨੂੰ ਸ਼ਰਮ ਆ ਰਹੀ ਸੀ। ਜੇ ਕਿਤੇ ਕੋਈ ਸੁਣ ਲੈਂਦਾ ? ਜੇ ਉਹ ਪਿੰਡ ਜਾ ਕੇ ਬਕ ਪਈ ? ਇਸ ਦਾ ਇੰਤਜ਼ਾਮ ਤਾਂ ਹੋਣਾ ਚਾਹੀਦੈ ਤੇ ਉਹ ਵੀ ਜਲਦੀ।

ਪਰ ਕਿਹੜਾ ਜਾਲ ਸੁੱਟੇ ਉਹਨੂੰ ਸਮਝ ਨਹੀਂ ਸੀ ਆ ਰਹੀ।



2

ਘੋੜੀ ਦੀ ਟਾਪ ਨਾਲ ਸਰਦਾਰ ਚੁਕੰਨਾਂ ਹੋ ਗਿਆ। ਆਪਣੀ ਉਦਾਸੀ ਨੂੰ ਛੁਪਾਉਣ ਲਈ ਮਿੱਨਾ ਮਿੱਨਾ ਮੁਸਕਾਉਣ ਲਗਿਆ।

ਕਿਧਰ ਗਰਕ ਗਿਆ ਸੈਂ। ਕੰਜਰ ਦਿਆ ਸੂਰਜ ਕਿਤੇ ਅੱਪੜ ਗਿਐ।'

ਸਰਦਾਰ ਨੇ ਆਪਣਾ ਨਜ਼ਲਾ ਬੰਤੇ 'ਤੇ ਝਾੜਿਆ ਜਿਹੜਾ ਸਰਦਾਰ ਨੂੰ ਦੇਖ ਕੇ ਦੂਰੋਂ ਹੀ ਘੋੜੀ ਤੋਂ ਉਤਰ ਕੇ ਪੈਦਲ ਤੁਰਨ ਲੱਗ ਪਿਆ ਸੀ।

ਸਰਦਾਰ ਦੀ ਝਿੜਕ ਦਾ ਬੰਤੇ 'ਤੇ ਕੋਈ ਅਸਰ ਨਹੀਂ ਸੀ ਹੋਇਆ। ਇਹੋ ਜਿਹੀਆਂ ਗਾਲ੍ਹਾਂ ਦੁੱਪੜਾ ਤਾਂ ਉਸ ਦਾ ਨਿੱਤ ਦਾ ਕੰਮ ਸੀ।

'ਬਾਦਸ਼ਾਹੋ ਮੈਂ ਜਾਣ ਬੁਝ ਕੇ ਹੀ ਅਟਕ ਗਿਆ ਸੀ। ਸੋਡੀਆਂ ਤੁਸੀਂ ਜਾਣੋ। ਆਪਾਂ ਬੋਲੋ ਕੀ ਲੈਣਾ ਸੀ ਸੋਡੀਆਂ ਰੰਗ ਰਲੀਆਂ ਵਿਚ ਟੰਗ ਅੜਾ ਕੇ। ਪਰ ਤੁਸੀਂ ਤਾਂ ਸਰਦਾਰ ਝਟ ਲਾਇਆ...।' ਆਪਣੇ ਸੁਭਾਅ ਅਨੁਸਾਰ ਬੰਤੇ ਨੇ ਦੂਰੋਂ ਹੀ ਸਰਦਾਰ ਦੀਆਂ ਤਰੀਫਾਂ ਦੇ ਪੁਲ ਬੰਨ੍ਹਣੇ ਸ਼ੁਰੂ ਕਰ ਦਿੱਤੇ। ਉਸ ਦੀਆਂ ਅੱਖਾਂ ਵਿਚ ਚਮਕ ਸੀ ਜਿਹੜੀ ਕਰਤਾਰੋ ਨਾਲ ਹੋ ਰਹੇ ਜਬਰ ਜਨਾਹ ਦੇ ਦ੍ਰਿਸ਼ ਦੇਖ ਰਹੀ ਸੀ। ਇਸ ਖਿਚੋਤਾਣ ਵਿਚੋਂ ਬੰਤ ਨੂੰ ਸਵਾਦ ਆ ਰਿਹਾ ਸੀ।

'ਉਹ ਤਾਂ ਨਿਕਲ ਗਈ ਤੇਰੀ ਤਾਈ...'

'ਹੂੰ...। ਮੈਂ ਵੀ ਆਖਿਆ ਇਉਂ ਫੜਾਕ ਫੜਾਕ ਬਾਹਾਂ ਕਿਵੇਂ ਮਾਰਦੀ ਐ।'

'ਤੂੰ ਦਫਾ ਹੋ ਤੇ ਕੰਮ ਕਰ। ਮੇਰੇ 'ਚ ਦਮ ਹੈ ਉਸ ਨਾਲ ਨਿਬੜਣ ਨੂੰ।'

'ਜੇ ਹੁਕਮ ਹੋਵੇ ਮੈਂ ਲਿਆ ਸੁਟਾਂ ਪੈਰਾਂ ਵਿਚ। ਕਮਲੀ ਜਾਤ ਐ ਸਾਡੀ ਬਾਦਸ਼ਾਹੋ।'

'ਪਰ ਉਹ ਤੇ...।' ਸਰਦਾਰ ਦੀ ਅਵਾਜ਼ ਨਰਮ ਹੋ ਰਹੀ ਸੀ।

'ਆਹੋ ਜੀ...! ਬਲਦੇਵ ਸਹੁਰਾ ਚੂੜਾ। ਉਹਦੀ ਜੁੱਤੀ ਐਵੇਂ ਚਟਦੀ ਫਿਰਦੀ ਐ। ਕਿਥੇ ਤੁਸੀਂ ਪਿੰਡ ਦੇ ਸਰਦਾਰ। ਕਿਥੇ ਉਹ ਚੂੜਾ ਕੰਮੀ। ਐਵੇਂ ਤਾਂ ਨਹੀਂ ਜੀ ਆਖਦੇ ਤੀਵੀਂ ਦੀ ਗੁੱਤ ਪਿਛੇ ਮੱਤ ਹੁੰਦੀ ਐ। ਫੇਰ ਸਾਡੀ ਜਾਤ ਭੁੱਖੀ ਵੀ ਤਾਂ ਤਾਂਹੀ ਮਰਦੀ ਐ।'

ਸਰਦਾਰ ਉਸੇ ਤਰ੍ਹਾਂ ਅਡੋਲ ਖੜਾ ਰਿਹਾ। ਇਕ ਵਾਰ ਉਹਨੇ ਪੌਚਿਆਂ ਨੂੰ ਛੰਡਿਆ ਤੇ ਛਮਕ ਨੂੰ ਹਵਾ ਵਿਚ ਉਛਾਲਿਆ।

ਤੇਜੇ ਦੀ ਚੁੱਪ ਸੰਤ ਨੂੰ ਵੱਢ-ਵੱਢ ਖਾਣ ਲੱਗੀ। ਉਹ ਸੋਚ ਰਿਹਾ ਸੀ ਖਬਰੇ ਸਰਦਾਰ ਉਸ ਨੂੰ ਕਰਤਾਰੋ ਨੂੰ ਖਿੱਚ ਲਿਆਉਣ ਦੀ ਇਜਾਜ਼ਤ ਦੇ ਦੇਵੇ। ਪਿਛਲੀ ਵਾਰ ਜਦੋਂ ਉਹ ਨਿੰਮੇ ਨੂੰ ਘੜੀਸ ਕੇ ਲਿਆਇਆ ਸੀ ਇਕ ਦੋ ਵਾਰ ਨਿੰਮੇ ਦਾ ਸਰੀਰ ਉਸ ਨਾਲ ਖਿਹਾ ਸੀ ਤਾਂ ਉਹ ਸਵਾਦ ਸਵਾਦ ਹੋ ਗਿਆ ਸੀ। ਉਸ ਦੀਆਂ ਕੱਸੀਆਂ ਛਾਤੀਆਂ ਨੂੰ ਆਪਣੀ ਹਿੱਕ ਨਾਲ ਲਾ ਕੇ ਘੁੱਟਣ ਦਾ ਇਕ ਅਜੀਬ ਨਸ਼ਾ ਸੀ। ਫੇਰ ਕਰਤਾਰੋ ਤਾਂ ਕਈ ਗੁਣਾ ਕੂਲੀ ਸੀ। ਇਹੋ ਜਿਹੇ ਕਿਸੇ ਹੋਰ ਸਵਾਦਲੇ ਮੌਕੇ ਲਈ ਉਹ ਤੜਪ ਰਿਹਾ ਸੀ।

ਪਰ ਸਰਦਾਰ ਨੇ ਕੋਈ ਜਵਾਬ ਨਾ ਦਿੱਤਾ। ਬੰਤਾ ਟਿਕਟਿਕੀ ਲਾ ਕੇ ਸਰਦਾਰ ਵੱਲ ਵੇਖਦਾ ਰਿਹਾ ਜਿਹੜਾ ਹੁਣ ਉਦਾਸ ਸੀ। ਤੇ ਬਿਨਾਂ ਮਤਲਬ ਹੀ ਦਰੱਖਤ ਦੀਆਂ ਜੜ੍ਹਾਂ ਵਿਚ ਦੇਖੀ ਜਾ ਰਿਹਾ ਸੀ।

ਕਾਫ਼ੀ ਦੇਰ ਬੰਤਾ ਚੁੱਪ ਖੜਾ ਰਿਹਾ। ਸਰਦਾਰ ਨੂੰ ਦੁਬਾਰਾ ਬੁਲਾਉਣ ਦੀ ਉਹਦੀ ਹਿੰਮਤ ਨਹੀਂ ਸੀ।

“ਕਿਹੜਾ ਬਲਦੇਵ ਓਏ ?” ਸਰਦਾਰ ਦੀ ਅਵਾਜ਼ ਹੋਣ ਵਾਲਿਆਂ ਵਰਗੀ ਸੀ।

ਬੰਤੇ ਦੇ ਚੇਹਰੇ ਦੀ ਰੰਗਤ ਇਕ ਦਮ ਬਦਲ ਗਈ। ਉਸ ਦਾ ਤੇਲ ਲਗਿਆ ਮੂੰਹ ਜਿਹੜਾ ਸੂਰਜ ਦੀਆਂ ਆਖਰੀ ਕਿਰਨਾਂ ਵਿਚ ਲਿਸ਼ਕਾਂ ਮਾਰ ਰਿਹਾ ਸੀ ਹੋਰ ਵੀ ਸੋਹਣਾ ਲਗਣ ਲਗਿਆ।

‘ਲਉ ਤੁਸੀਂ ਨਹੀਂ ਜਾਣਦੇ ? ਉਹ ਚੋਧਰੀ ਦੇ ਐ ਜਿਹੜਾ ? ਸੀਤੇ ਦਾ...’

‘ਪੱਕੀ ਗੱਲ ਐ।’ ਕਰਤਾਰੋ ਦੀ ਬਲਦੇਵ ਨਾਲ ਜੁੜੀ ਗੱਲ ਸਰਦਾਰ ਨੂੰ ਚੰਗੀ ਨਾ ਲੱਗੀ।

‘ਲੈ ਮੈਂ ਕੋਈ ਝੂਠ ਮਾਰਦੈ ! ਆਪ ਦੇਖੀ ਐ ਮੈਂ ਉਹਦੇ ਨਾਲ ਮਟਕ ਮਟਕ ਗੱਲਾਂ ਮਾਰਦੀ। ਇਕ ਵਾਰ ਤਾਂ ਉਹਲੇ ਬੰਨੇ ਉਸ ਦੇ ਪੱਟਾਂ ‘ਤੇ ਸਿਰ ਧਰੀ ਪਈ। ਹੋਰ ਦੱਸਾਂ...’ ਬੰਤਾ ਆਪਣੇ ਦਿਲ ਦੀ ਭੜਾਸ ਕੱਢਣ ਲੱਗਿਆ। ਕਿੰਨੇ ਦਿਨਾਂ ਤੋਂ ਉਹ ਇਸ ਮੌਕੇ ਲਈ ਤਕਾ ਰਿਹਾ ਸੀ। ਇਹ ਬੋਝ ਉਸ ਦੇ ਮਨੋਂ ਲਹਿ ਰਿਹਾ ਸੀ।

‘ਤੈਨੂੰ ਭੋਂਕਣ ਦੀ ਜ਼ਿਆਦਾ ਹੀ ਆਦਤ ਪੈ ਗਈ। ਕਿਤੇ ਖਲੜੀ ਨਾ ਲੁਹਾ ਬਹੀਂ।’

‘ਮੈਂ ਤਾਂ ਜੀ। ਮੈਂ...। ਸੋਡੀ ਮਰਜ਼ੀ ਐ ਜੀ।’

‘ਉਹ ਇਕ ਚੀਜ਼ ਐ ਚੀਜ਼। ਇਉਂ ਛੱਡਣ ਵਾਲੀ ਨਹੀਂ। ਜਾ ਤੂੰ ਦਫਾ ਹੋ। ਕਾਠੀ ਪਾ ਤੇ ਘੋੜੀ ਸ਼ਿੰਗਾਰ।’

ਬੰਤੇ ਨੇ ਸਿਰ ਝੁਕਾ ਲਿਆ। ਇਕ ਇਕ ਕਦਮ ਗਿਣਦਾ ਕੋਠੇ ਵੱਲ ਨੂੰ ਤੁਰ ਪਿਆ।

ਬਲਦੇਵ ਦਾ ਨਾਂਅ ਸੁਣਦਿਆਂ ਹੀ ਸਰਦਾਰ ਦੇ ਸੱਤੀਂ ਕਪੜੀਂ ਅੱਗ ਲੱਗ ਗਈ। ਕਰਤਾਰੋ ਨੂੰ ਧੂਹ ਲਿਆਉਣਾ ਉਸ ਲਈ ਕੋਈ ਔਖਾ ਨਹੀਂ ਸੀ। ਪਰ ਉਹ ਤਾਂ ਉਸ ਨੂੰ ਸਦਾ ਲਈ ਮਾਨਣਾ ਚਾਹੁੰਦਾ ਸੀ। ਪਰ ਕਰਤਾਰੋ ਸੀ ਕਿ ਸਮਝ ਨਹੀਂ ਸੀ ਰਹੀ।

ਬਹੁਤਾ ਉਸ ਤੋਂ ਸੋਚਿਆ ਨਾ ਗਿਆ। ਇਕ ਹੋਰ ਗੰਦੀ ਗਾਲ੍ਹ ਉਹਨੇ ਬੰਤੇ ਨੂੰ ਕੱਢੀ।

‘ਉਸ ਨੂੰ ਵੀ ਬੰਤੇ ਤੇ ਜੀਤੇ ਵਾਂਗ ਕਾਬੂ ਕਰਨਾ ਚਾਹੀਦੈ। ਅੱਖ ਦੇ ਇਸ਼ਾਰੇ ਹਵੇਲੀ।’

ਟਿਕ ਕੇ ਬੈਠਣਾ ਉਸ ਲਈ ਮੁਸ਼ਕਲ ਹੋ ਗਿਆ। ਉਹ ਉਠਿਆ ਤੇ ਇਸ ਨਵੀਂ ਆਈ ਸਮੱਸਿਆ ਨੂੰ ਸੁਲਝਾਉਣ ਲਈ ਖਾਲੇ ਖਾਲੇ ਤੁਰ ਪਿਆ।

ਉਸ ਦਾ ਸ਼ਿਕਾਰ ਕਰਤਾਰੋ। ਕਰਤਾਰੋ ਅਮਲੀ ਦੀ ਧੀ। ਅਮਲੀ ਜਿਹੜਾ ਉਹਦਾ ਕਰਜ਼ਾਈ। ਬਲਦੇਵ ਚੋਧਰੀ ਦਾ ਇਸ਼ਕ। ਚੋਧਰੀ ਜਿਸ ਨਾਲ ਪੀੜ੍ਹੀਆਂ ਦੀ ਦੁਸ਼ਮਨੀ। ਬਲਦੇਵ ਤੇ ਕਰਤਾਰੋ ਦਾ ਇਸ਼ਕ। ਕੰਮੀ ਦੀ ਘਰਵਾਲੀ ਆਪਣੀ ਘਰਵਾਲੀ। ਇਸ ਦਾ ਮਤਲਬ ਪਹਿਲਾਂ ਬਲਦੇਵ ਆਪਣੇ ਖੇਤ ਆਵੇ। ਅਮਲੀ ਦਾ ਕੰਡਾ ਕੱਢ ਕੇ ਬਲਦੇਵ ਨਾਲ ਵਿਆਹ। ਤੇ ਬਸ ਠੀਕ ਹੈ।’

ਉਸ ਦੇ ਜ਼ਿਹਨ ਵਿਚ ਵੱਖ ਵੱਖ ਖ਼ਿਆਲ ਦੌੜਨ ਲੱਗੇ। ਕਰਤਾਰੋ ਬਲਦੇਵ ਦੀ ਰੰਨ ਹੋਈ ਤਾਂ ਸਮਝੋ ਆਪਣੀ ਰੰਨ ਹੋਈ। ਇਨ੍ਹਾਂ ਕੰਮੀਆਂ ਕੀ ਬੋਲਣੈ। ਫੇਰ ਉਸ ਦੀਆਂ ਅੱਖਾਂ ਅੱਗੇ ਛੱਜੂ ਚਮਿਆਰ ਦਾ ਚਿਹਰਾ ਆਇਆ। ਜਿਸ ਨੇ ਆਪਣੀ ਪਤਨੀ ਜੀਤੇ ਨੂੰ ਦੇਖ ਲਿਆ ਸੀ। ਫੇਰ ਵੀ ਨਾ ਗੋਲਿਆ। ਅਗਲੇ ਦਿਨ ਜਦੋਂ ਉਸ ਨੇ ਜੀਤੇ ਨੂੰ ਪੁੱਛਿਆ ਉਹ ਮੁਸਕਾਈ ਸੀ।

‘ਉਸ ਨੇ ਕੀ ਆਖਣੈ। ਸਾਰਾ ਦਿਨ ਪੱਥਰ ਬਣਿਆ ਬਿਟ ਬਿਟ ਦੇਖਦਾ ਰਿਹਾ। ਨਾ ਕੁਸ ਬੋਲਿਆ ਨਾ ਖਾਧਾ। ਹੂੰ...ਝਾਉਂ ਜਾ...।’

ਉਸ ਦਿਨ ਉਸ ਦਾ ਸੇਰ ਖੂਨ ਵਧਿਆ। ਫੇਰ ਸੀਲੋ ਨੂੰ ਵੀ ਉਸ ਦੇ ਭਰਾ ਨੇ ਦੇਖ ਲਿਆ ਸੀ। ਬੁੜ ਬੁੜ ਜ਼ਰੂਰ ਹੋਈ ਸੀ। ਪਰ ਇਸ ਨਾਲ ਕੀ ਹੁੰਦੈ।

‘ਆਖਰ ਇਹ ਬੋਲ ਵੀ ਕੀ ਸਕਦੇ ਨੇ। ਭੁੰਨ ਨਾ ਦੇਈਏ। ਅਗਾਂਹ ਕਿਹੜੇ ਖੂਹ ਵਿਚ ਡਿੱਗਣਗੇ...। ਬਹੁਤਾ ਭੱਜ ਲੈਣ ਤਾਂ ਚੋਧਰੀਆਂ ਦੇ ਖੇਤ ਤੱਕ। ਉਥੇ ਬਥੇਰੀ ਛਿੱਲ ਲਹਿੰਦੀ ਐ। ਜਾਤ ਦਾ ਉਹ ਬਾਨੀਆਂ ਜਿਹੜਾ ਮੱਖੀ ਵੀ ਨਿਚੋੜ ਲੈਂਦੇ। ਫੇਰ ਛੱਜੂ ਦੀ ਗੱਲ ਵੀ ਤਾਂ ਠੀਕ ਐ। ਕੀ ਘਸਦੈ ਨਾਲੋਂ।’

‘ਬਲਦੇਵ ਨੂੰ ਲਿਆ ਪਹਿਲਾਂ ਖੇਤ। ਬਾਕੀ ਫੇਰ ਦੇਖੀ ਜਾਊ।’

‘ਪਰ ਇਹ ਚੋਧਰੀ ਨਾਲ ਸਿਰ ਦਰਦੀ ਹੈ।’

ਦੇਖੀ ਜਾਊ। ਇਕ ਟੱਕਰ ਹੋਰ ਸਹੀ। ਅੱਗੇ ਕਿਹੜਾ ਕੁਝ ਹੋਇਆ ਨਹੀਂ। ਚੂਹੜੀ ਤੋਂ ਬੇਇੱਜ਼ਤੀ ਤਾਂ ਨਹੀਂ ਕਰਾ ਲੈਣੀ। ਕੱਲ ਨੂੰ ਕਿਸੇ ਹੋਰ ਦਾ ਹੀਆ ਪਊ। ਚੂਹੜੀ ਦੇ ਗੱਲ ਕਿਹੜੀ ਪਚਨੀ ਐ। ਥਾਂ ਥਾਂ ਉਲਟਦੀ ਫਿਰੂ।’

ਘੋੜੀ ‘ਤੇ ਕਾਠੀ ਪਾ ਕੇ ਬੰਤਾ ਉਥੇ ਹੀ ਲੈ ਆਇਆ। ਦੂਰ ਦੂਰ ਤੱਕ ਹਨੇਰਾ ਫੈਲ ਗਿਆ ਸੀ। ਡੱਡੂਆਂ ਦੀ ਟਰਾਂ ਟਰਾਂ ਉੱਚੀ ਹੋ ਗਈ ਤੇ ਕੋਈ ਠੰਡੀ ਹਵਾ ਦਾ ਬੁਲਾ ਵੀ ਵਗਣ ਲੱਗਿਆ।

‘ਤੁਸੀਂ ਉਦਾਸ ਕਿਉਂ ਹੋਏ ਫਿਰਦੇ ਹੋ। ਜਿੰਨਾ ਚਿਰ ਬੰਦਾ ਸੋਡੀ ਸੇਵਾ ਵਿਚ ਹਾਜ਼ਰ ਐ ਉਸ ਦੀ ਕੀ ਮਜ਼ਾਲ ਐ !’

ਬੰਤੇ ਨੂੰ ਸਮਝ ਨਹੀਂ ਸੀ ਆ ਰਹੀ ਉਹ ਖੁਸ਼ ਹੋਵੇ ਜਾਂ ਉਦਾਸ। ਅੱਜ ਉਸ ਨੇ ਆਪਣੀ ਚਾਲ ਚੱਲ ਦਿੱਤੀ ਸੀ। ਇਸ ਲਈ ਉਸ ਨੂੰ ਖੁਸ਼ ਹੋਣਾ ਚਾਹੀਦਾ ਸੀ। ਜੇ ਉਸ ਨੂੰ ਕਰਤਾਰੋ ਨੂੰ ਖਿੱਚ ਲਿਆਉਣ ਦਾ ਹੁਕਮ ਨਹੀਂ ਮਿਲਿਆ, ਇਸ ਵਿਚ ਨਿਰਾਸ਼ ਹੋਣ ਵਾਲੀ ਕਿਹੜੀ ਗੱਲ ਸੀ। ਇਸ ਤਰ੍ਹਾਂ ਤਾਂ ਹੋ ਸਕਦੈ ਕਰਤਾਰੋ ਨਿਰਾਸ਼ ਹੋ ਜਾਵੇ। ਜੇ ਕਰਤਾਰੋ ਵੀ ਉਸ ਹੱਥੋਂ ਨਿਕਲ ਗਈ ਮੁੜ ਉਮਰ ਭਰ ਉਹ ਛੜਾ ਹੀ ਰਹਿ ਜਾਏਗਾ। ਚਾਲੀਆਂ ਨੂੰ ਤਾਂ ਉਹ ਅੱਗੇ ਹੀ ਟਪ ਚਲਿਆ ਸੀ। ਕਰਤਾਰੋ ‘ਤੇ ਉਸ ਦੀ ਕਦੋਂ ਦੀ ਅੱਖ ਸੀ। ਕਰਤਾਰੋ ਦੇ ਪਿਓ ਦਾ ਤਾਂ ਉਸ ਨੂੰ ਭੋਰਾ ਡਰ ਨਹੀਂ ਸੀ। ਪਰ ਕਰਤਾਰੋ ਦੀ ਹਾਂ ਕਦੇ ਵੀ ਉਸ ਨੂੰ ਨਸੀਬ ਨਹੀਂ ਸੀ ਹੋਈ। ਫੇਰ ਹੁਣ ਵਿਚ ਬਲਦੇਵ ਆ ਗਿਆ। ਉਸ ਦੀ ਬਣਦੀ ਰੋਟੀ ਫੇਰ ਮਾਰੀ ਗਈ। ਉਹ ਸੋਚਦਾ ਜੇ ਕਿਤੇ ਸਰਦਾਰ ਬਲਦੇਵ ਦਾ ਕੰਡਾ ਕੱਢ ਦੇਵੇ ਅਤੇ ਇਕ ਵਾਰ ਉਸ ਦੇ ਸਾਹਮਣੇ ਕਰਤਾਰੋ ਨੂੰ ਨੱਪ ਲਵੇ ਤਾਂ ਖਬਰੇ ਉਸ ਦਾ ਕੰਮ ਬਣ ਹੀ ਜਾਵੇ। ਹੁਣ ਆਪਣੀ ਜਾਣੇ ਉਸ ਨੇ ਆਪਣੀ ਗੱਲ ਉਗਲ ਦਿੱਤੀ ਸੀ।

ਸਰਦਾਰ ਘੋੜੀ ਲੈ ਕੇ ਪਿੰਡ ਨੂੰ ਤੁਰ ਪਿਆ। ਬੰਤਾ ਉਥੇ ਹੀ ਬੈਠ ਗਿਆ। ਬੰਤੇ ਨੇ ਆਪਣੇ ਮਨ ਨਾਲ ਸਮਝੋਤਾ ਕਰ ਲਿਆ ਉਸ ਨੂੰ ਖੁਸ਼ ਹੀ ਹੋਣਾ ਚਾਹੀਦੈ। ਸਰਦਾਰ ਪਿਛੋਂ ਕਰਤਾਰੋ ਕਿਸੇ ਹਾਲਤ ਵੀ ਉਸ ਤੋਂ ਭੱਜ ਨਹੀਂ ਸਕਦੀ। ਉਸ ਦੇ ਉਦਾਸ ਹੋਠਾਂ ‘ਤੇ ਮੁਸਕਾਹਟ ਛਾ ਗਈ।

‘ਕੀ ਘਟਦੈ ਤੀਵੀਂ ਦਾ...। ਲੋਕ ਮੁੱਲ ਕਿਹੜਾ ਲੈ ਕੇ ਨਹੀਂ ਆਉਂਦੇ। ਜੇ ਸਰਦਾਰ ਪਿਛੋਂ ਹੀ ਕੰਮ ਬਣ ਜਾਏ। ਘਰੇ ਟੁੱਕ ਪਕਣ ਲੱਗ ਜੇ।’

ਸੋਚਦਾ ਤੇ ਸੀਟੀਆਂ ਮਾਰਦਾ ਉਹ ਉਠਿਆ ਤੇ ਕੋਠਿਆਂ ਵੱਲ ਤੁਰ ਪਿਆ। ਉਸ ਨੂੰ ਯਕੀਨ ਹੋ ਗਿਆ ਹੁਣ ਬਹੁਤੇ ਦਿਨ ਉਹਨੂੰ ਹੱਥ ਨਹੀਂ ਫੂਕਣੇ ਪੈਣੇ।



3

ਬੇਚੈਨ ਬਲਦੇਵ ਨੇ ਪਾਸਾ ਪਰਤਿਆ। ਬਾਹਰ ਝੱਖੜ ਝੁੱਲ ਰਿਹਾ ਸੀ। ਤੇਜ਼ ਬੁਲਿਆਂ ਨਾਲ ਖਿੜਕੀਆਂ ਟੁੱਟ ਰਹੀਆਂ ਸਨ। ਦਰਵਾਜ਼ੇ ਦੀਆਂ ਵਿਰਲਾਂ ਵਿੱਚੋਂ ਉਹ ਬਾਕੀ ਰਹਿੰਦੀ ਰਾਤ ਦਾ ਜਾਇਜ਼ਾ ਲੈਣਾ ਚਾਹੁੰਦਾ ਸੀ।

ਕੱਲ ਸਾਰੀ ਰਾਤ ਉਨੀਂਦਰਾ ਰਹਿਣ ਕਰਕੇ ਤੇ ਦਿਨੇ ਸਿਆੜ ਕੱਢਣ ਕਰਕੇ ਹੁਣ ਬਲਦੇਵ ਦਾ ਅੰਗ ਅੰਗ ਦਰਦ ਕਰ ਰਿਹਾ ਸੀ। ਇਹੋ ਜਿਹੇ ਘਟੀਆ ਮੌਸਮ ਵਿਚ ਉਹ ਘੋਸਲ ਵੱਟੀ ਸੋਣ ਦਾ ਯਤਨ ਕਰ ਰਿਹਾ ਸੀ। ਪਰ ਕਣੀਆਂ ਸਨ ਤੇ ਰੁਕਣ ਤਾ ਨਾਮ ਹੀ ਨਹੀਂ ਸੀ ਲੈ ਰਹੀਆਂ।

ਗਾਲਾਂ ਦੁਪੜਾਂ ਕੱਢਦਾ ਉਹ ਉਠਿਆ ਤੇ ਮੰਜੀ ਨੂੰ ਘੜੀਸਦਾ ਬਰਾਂਡੇ ਤੱਕ ਲੈ ਆਇਆ ਸੀ। ਉਸਦੀ ਢੂਹੀ ਵਿਚ ਜ਼ੋਰਾਂ ਦਾ ਦਰਦ ਸੀ। ਸਿਰਹਾਣੇ ਪਿਆ ਦੇ ਕੁ ਹੱਥ ਦਾ ਦੁੱਪਟਾ ਉਹਨੇ ਲੱਕ ਦੁਆਲੇ ਬੰਨ ਲਿਆ ਤੇ ਸੋਣ ਦਾ ਯਤਨ ਕੀਤਾ। ਪਰ ਤੇਜ਼ ਹੋਈ ਵਾਫ਼ੜ ਕਰਕੇ ਉਥੇ ਵੀ ਚੈਨ ਨਾ ਆਇਆ। ਤੇ ਅਖੀਰ ਚਿੜਦਾ ਖਿੜਦਾ ਉਹ ਕੋਠੇ ਅੰਦਰ ਅੱਪੜ ਗਿਆ ਸੀ। ਬੱਦਲਾਂ ਦੀ ਗਰਜ, ਦਰੱਖਤਾਂ ਦੀ ਸ਼ਾਂ ਸ਼ਾਂ ਤੇ ਮੀਂਹ ਨਾਲ ਚੋ ਰਹੇ ਕੋਠੇ ਦੀ ਤਿਪ ਤਿਪ ਨੇ ਉਹ ਨੂੰ ਨੀਂਦ ਵੀ ਨਾ ਆਉਣ ਦਿੱਤੀ।

ਛੱਪਰ 'ਤੇ ਡਿੱਗ ਰਹੀਆਂ ਕਣੀਆਂ ਤੋਂ ਉਸ ਨੇ ਅੰਦਾਜ਼ਾ ਲਾ ਲਿਆ ਕਣੀਆਂ ਕੁਝ ਥਮ ਚੱਲੀਆਂ ਹਨ। ਨਾਲ ਦੇ ਬਰਾਂਡੇ ਵਿਚ ਬੱਝੀ ਮੱਝ ਨੂੰ ਵੀ ਟੇਕ ਨਹੀਂ ਸੀ ਪੈ ਰਹੀ। ਉਸ ਦੀ ਅਵਾਜ਼ ਵੀ ਬਲਦੇਵ ਦੇ ਸੱਪ ਵਾਂਗ ਡੰਗ ਮਾਰ ਰਹੀ ਸੀ।

'ਕੱਲ ਨੂੰ ਸਾਰੀ ਬਰਸੀਮ ਵੱਢ ਸੁਟੀਂ। ਫੇਰ ਮੱਕੀ ਬਾਰੇ ਸੋਚਾਂਗੇ।' ਹੁਕਮ ਦੇ ਰਿਹਾ ਚੌਧਰੀ ਉਸ ਦੇ ਸਿਰਹਾਣੇ ਖੜਾ ਸੀ।

'ਹੁਣ ਮੇਰੀ ਜੁੱਤੀ ਵੱਢਦੀ ਐ ਤੇਰੀ ਬਰਸੀਮ। ਇੰਨੇ ਕਿਆਰੇ ਬਰਸੀਮ ਦੇ ਇਕੱਲਾ ਕਿਵੇਂ ਵੱਢ ਲੂੰ ਭਲਾ ਮੈਂ। ਜੇ ਆਖਿਆ ਕਿਸੇ ਹੋਰ ਨੂੰ ਨਾਲ ਭੇਜ ਦੇ ਅਖੇ ਕੱਲਾ ਬੋੜੇ ? ਫੌਜ ਤਾਂ ਨੀ ਚਾਹੀਦੀ ? ਕੋਈ ਪੁੱਛਣ ਵਾਲਾ ਹੋਵੇ ਬਈ ਪਹਿਲਾਂ ਅਸੀਂ ਤਿੰਨ ਨਹੀਂ ਸੀ ਹੁੰਦੇ। ਪਹਿਲਾਂ ਇਕ ਹਟਾ ਤਾ ਤੇ ਫੇਰ ਦੂਜਾ ਦੋ ਦਿਨਾਂ ਲਈ ਗਿਆ ਮੁੜ ਕੇ ਅੱਜ ਆਉਂਦੈ। ਇੰਨਾਂ ਕੰਮ ਇਕ ਬੰਦੇ ਤੋਂ ਕੋਈ ਨਹੀਂ ਹੁੰਦਾ। ਚਲ ਜੇ ਰੱਬ ਨੇ ਭਲੀ ਕੀਤੀ ਮੈਂ ਤਾਂ ਕੱਲ ਨੂੰ ਹੀ ਭੱਜ ਜੂੰ ਸਰਦਾਰ ਦੇ ਖੇਤ ਨੂੰ। ਲੈ ਕੱਲ ਕਿਸ ਨੂੰ ਆਈ ਹੁਣੇ ਈਂ।'

'ਕਿਵੇਂ ਛੱਡ ਜੋਗਾ ਖੇਤ ਭਲਿਆ ਲੋਕ। ਜਿਹੜਾ ਚਾਰ ਬੀਹਾਂ ਰੁਪਈਆ ਦੇਣਾ ਚੌਧਰੀਆਂ ਦਾ ਉਹ ਨੀ ਯਾਦ। ਇੰਨੀ ਰਕਮ ਤਾਂ ਤੇਰੇ ਕੋਲ ਸਾਰੀ ਉਮਰ ਨਹੀਂ ਇਕੱਠੀ ਹੋਣੀ। ਬੈਠਾ ਰਹਿ ਚੁੱਪ ਕਰਕੇ। ਇਨ੍ਹਾਂ ਦੋ ਟੁੱਕਰਾਂ ਤੋਂ ਵੀ ਜਾਏਗਾ।'

'ਇਹਦੀ ਲਿਖਾ ਪੜ੍ਹੀ ਕਿਹੜਾ ਹੋ ਨਹੀਂ ਸਕਦੀ। ਜੇ ਸਰਦਾਰ ਮੰਨ ਗਿਆ ਸਭ ਠੀਕ ਹੋ ਜੂ। ਖਬਰੇ ਉਹ ਆਪ ਹੀ ਦੇ ਦੇਵੇ। ਲੈ ਵਿਆਜ ਹੋਰ ਲਾ ਲੂ ਦੇ ਛਿੱਲੜ। ਸਿੰਦਰ ਕਿਆਂ ਨਾਲ ਵੀ ਇਵੇਂ ਹੋਇਆ ਸੀ।

'ਪਰ ਤੇਰਾ ਕਿਹੜਾ ਭੜੂਆ ਤੈਨੂੰ ਜ਼ਮੀਨ ਛੱਡ ਗਿਐ ਚੂਹੜੇ ਨੂੰ। ਉਸ ਦੇ ਨਾ ਤਾਂ ਫੇਰ ਵੀ ਸੀ ਦੋ ਸਿਆੜ ਜ਼ਮੀਨ ਦੇ...।

ਚਾਰ ਸੌ ਰੁਪਏ ਦੇ ਖਿਆਲ ਨੇ ਉਸ ਦੀ ਖੁਸ਼ੀ ਦਾ ਗਲਾ ਘੁੱਟ ਦਿੱਤਾ। ਸਰਦਾਰ ਦੇ ਖੇਤਾਂ ਦਾ ਖਿਆਲ ਇਕ ਸੁਪਨਾ ਬਣ ਕੇ ਉਸ ਦੀਆਂ ਅੱਖਾਂ ਵਿਚ ਲਟਕਨ ਲੱਗਿਆ। ਪਿੰਜਨੀਆਂ ਦਾ ਦਰਦ ਜਦੋਂ ਹੋਰ ਤੇਜ਼ ਹੋ ਗਿਆ। ਉਹ ਉਠ ਕੇ ਬੈਠ ਗਿਆ।

ਮੰਜੀ 'ਤੇ ਬੈਠੇ ਬਲਦੇਵ ਨੂੰ ਤਾਇਆ ਮੇਰੂ ਆਪਣੇ ਸਿਰਹਾਣੇ ਬੈਠਾ ਮਹਿਸੂਸ ਹੋ ਰਿਹਾ ਸੀ। ਕਿੰਨੇ ਚਾਅ ਨਾਲ ਆਇਆ ਸੀ ਉਹ ਜਿਵੇਂ ਬਾਦਸ਼ਾਹੀ ਦਾ ਪੈਗਾਮ ਲਿਆਇਆ ਹੋਵੇ।

'ਤੇਰੀ ਤਾਂ ਕਿਸਮਤ ਜਾਗ ਪਈ ਐ ਓਏ ਮੁੰਡਿਆ। ਕਿਧਰ ਤੁਰ ਗਿਆ ਸੀ ਤੂੰ ਰਾਤ ? ਅਖੇ ਉਹ ਇਥੇ ਗੇੜਾ ਮਾਰ ਕੇ ਗਿਆ ਸੀ। ਫੇਰ ਸਰਦਾਰ ਨੇ ਮੈਨੂੰ ਸੌਂਦਿਆ। ਅਖੇ ਜੇ ਮਨ ਹੋਵੇ ਆ ਜੇ ਕੰਮ ਤੇ ਮੇਰੇ ਖੇਤਾਂ ਨੂੰ।'

'ਹਫ਼ਾ ! ਪਰ ਤਾਇਆ ਉਹ ਮੇਰੇ 'ਤੇ ਕਿਵੇਂ ਦਿਆਲ ਹੋ ਗਿਆ ? ਯਕੀਨ ਜਾ ਨਹੀਂ ਆਉਂਦਾ।'

'ਜਦੋਂ ਰੱਬ ਦੀ ਮੋਹਰ ਹੋਵੇ ਆਪੇ ਕੰਮ ਬਣ ਜਾਂਦੈ। ਇਹ ਤਾਂ ਉਸ ਦਾਤੇ ਦੀ ਮਿਹਰ ਹੋ ਗਈ। ਉਹ ਤਾਂ ਪਿਛਲੀ ਵਾਰੀ ਓ ਰੱਖਣ ਨੂੰ ਫਿਰਦਾ ਸੀ ਤੈਨੂੰ। ਜਦੋਂ ਹਾੜੀ ਨੂੰ ਤੂੰ ਜਿੱਤਿਆ ਸੀ। ਇਨ੍ਹਾਂ ਦੀ ਆਪਸ 'ਚ ਸੌ ਹੁੰਦੀ ਰਹੇ। ਆਪਾਂ ਬਲ ਕੀ ਲੈਣੈ। ਕੰਮ ਕਰਨਾ ਤੇ ਢਿੱਡ ਭਰਨੈ।'

'ਕੋਈ ਰਗੜਾ ਦਗੜਾ ਨਾ ਹੋ ਜੇ। ਗਰੀਬ ਮਾਰ ਇਨ੍ਹਾਂ ਝੋਆਂ ਦੀ ਭੇੜ ਵਿਚ ਆਪਣੀ ਹੋ ਜਾਂਦੀ ਐ। ਮੇਰਾ ਦਿਲ ਜਾ ਕੰਬਦੈ।'

'ਇਧਰੋਂ ਜਾਣਾ ਨੀ ਔਖਾ। ਉਧਰੋਂ ਆਉਣਾ ਔਖਾ। ਉਧਰੋਂ ਕੋਈ ਹਿੱਲੇ ਵੀ ਕਿਉਂ ? ਸਰਕਾਰੇ ਦਰਬਾਰੇ ਪੂਰੀ ਚਲਦੀ ਐ। ਜਿਦਨ ਦਾ ਆ ਮੁੰਡੇ ਨੇ ਕੰਮ ਸਾਂਭਿਐ ਉਸ ਨੇ ਤਾਂ ਹੋਰ ਵੀ ਬਣਾ ਲਈ ਸ਼ੇਰ ਨੇ।'

ਬਲਦੇਵ ਖੁਸ਼ ਹੋਈ ਜਾ ਰਿਹਾ ਸੀ। ਸਮਝ ਨਹੀਂ ਸੀ ਆ ਰਹੀ ਮੇਰੂ ਦਾ ਕਿਵੇਂ ਧੰਨਵਾਦ ਕਰੇ। ਮੇਰੂ ਬਰਾਬਰ ਬੋਲੀ ਜਾ ਰਿਹਾ ਸੀ।

'ਸਰਦਾਰਾਂ ਦੇ ਖੇਤ ਬਾਦਸ਼ਾਹੀ ਐ ਬਾਦਸ਼ਾਹੀ। ਇਥੇ ਸਾਰਾ ਦਿਨ ਹੱਡ ਤੋੜਨੇ ਪੈਂਦੇ ਨੇ ਤੈਨੂੰ। ਉਥੇ ਬੜਾ ਰਮਾਨ ਐ। ਸਰਦਾਰ ਭਲਾ ਬੰਦੈ। ਨਾਲੇ ਕੱਲਮ ਕੱਲਾ। ਕਦੇ ਗੇੜਾ ਵਜਦੈ ਕਦੇ ਨਹੀਂ, ਇਥੇ ਡਾਰ ਐ। ਇਕ ਨਾ ਅੱਧਾ ਖੜਾ ਰਹਿੰਦੈ। ਨਾਲੇ ਬਾਨੀਏ ਦੀ ਜਾਤ ਐ। ਉਹ ਫੇਰ ਸਰਦਾਰ। ਛੱਡ ਖਹਿੜਾ। ਬਹੁਤਾ ਸੋਚੀ ਨਾ ਜਾਈਂ। ਆ ਜੀਂ ਆਬਣ ਨੂੰ ਕਰਾ ਦੂੰ ਗੱਲ।'

ਮੇਰੂ ਨੂੰ ਬਲਦੇਵ ਹਮੇਸ਼ਾ ਪਿਓਆਂ ਵਾਂਗ ਸਮਝਦਾ ਆ ਰਿਹਾ ਸੀ। ਮੇਰੂ ਜਿੰਨਾ ਉਸ ਸਮੇਂ ਖੁਸ਼ ਸੀ ਇੰਨਾ ਸ਼ਾਇਦ ਉਸ ਦਾ ਪਿਓ ਵੀ ਨਾ ਹੁੰਦਾ। ਮੇਰੂ ਨੇ ਵੀ ਕਦੇ ਬਲਦੇਵ ਨੂੰ ਉਹਦੇ ਪਿਓ ਦੀ ਅਣਹੋਂਦ ਮਹਿਸੂਸ ਨਹੀਂ ਸੀ ਹੋਣ ਦਿੱਤੀ।

ਕੰਡਾ ਚੁਭੇ ਤੋਂ ਭੌਜਿਆ ਆਉਂਦਾ। ਬਲਦੇਵ ਦੇ ਪਿਉ ਨਾਲ ਕੀਤਾ ਕੋਲ ਉਹ ਆਪਣੇ ਆਖਰੀ ਦਿਨਾਂ ਤੱਕ ਨਿਭਾਉਂਦਾ ਚਲਿਆ ਆ ਰਿਹਾ ਸੀ। ਉਨ੍ਹਾਂ ਦੀ ਦੋਸਤੀ ਵੀ ਕਿਹੜਾ ਘੱਟ ਸੀ। ਸਾਰੇ ਪਿੰਡ 'ਚ ਮਸ਼ਹੂਰ ਸੀ। ਜਿਥੇ ਜਾਣਾ ਕੱਠੇ। ਖਾਣਾ ਪੀਣਾ ਤਾਂ ਕੱਠੇ। ਉਸ ਦਿਨ ਵੀ ਇਕੱਠੇ ਜਦੋਂ ਪਾਣੀ ਲਾਉਂਦੇ ਬਲਦੇਵ ਦੇ ਪਿਓ ਨੂੰ ਸੱਪ ਨੇ ਡਸਿਆ ਸੀ। ਮੇਰੂ ਦੀ ਇਕ ਜਾਨ ਨਾ ਨਿਕਲੀ ਦੁੱਖ ਲਾਉਣ ਦੀ ਉਹਨੇ ਕੋਈ ਕਸਰ ਨਾ ਛੱਡੀ। ਕੋਣ ਬਿਗਾਨੇ ਪੁੱਤ ਨੂੰ ਰੋਂਦੈ। ਪਰ ਉਸ ਨੇ ਹੰਝੂ ਵਹਾ ਵਹਾ ਅੱਖਾਂ ਗੁਆ ਲਈਆਂ ਸਨ। ਮਰਨ ਲੱਗੇ ਬਲਦੇਵ ਦੇ ਪਿਓ ਨੇ ਆਖਿਆ ਸੀ, 'ਲੈ ਮੇਰ ਸਿਆ ਮੇਰਾ ਤਾਂ ਅੰਨ ਪਾਣੀ ਮੁਕ ਗਿਆ। ਆ ਮੇਰੇ ਜਵਾਕਾਂ ਨੂੰ ਆਪਣੇ ਕਰਕੇ ਜਾਣੀ।' ਉਸੇ ਦਿਨ ਤੋਂ ਉਹ ਆਪਣੇ ਜਾਣਦੇ ਚਲਿਆ ਆ ਰਿਹਾ ਸੀ। ਹੋਰ ਉਸ ਦਾ ਹੈ ਵੀ ਕੋਣ ਸੀ। ਜਦੋਂ ਬਲਦੇਵ ਡੰਗਰਾਂ ਪਿੱਛੇ ਜਾਣ ਜੋਗਾ ਹੋਇਆ, ਉਸੇ ਦਿਨ ਉਹਨੇ ਆਪ ਮਿੰਨਤਾਂ ਕਰਕੇ ਉਸ ਨੂੰ ਕੰਮ ਦਿਵਾਇਆ। ਜੇ ਉਹ ਵਿਚ ਨਾ ਪੈਂਦਾ ਬਲਦੇਵ ਦੀ ਭੈਣ ਦਾ ਰਿਸ਼ਤਾ ਵੀ ਸਿਰੇ ਨਾ ਚੜ੍ਹਦਾ। ਬਲਦੇਵ ਦੇ ਵਿਆਹ ਲਈ ਵੀ ਉਹ ਸਿਰ ਤੋੜ ਮੋਹਨਤ ਕਰ ਰਿਹਾ

ਸੀ। ਫੇਰ ਸਰਦਾਰ ਦੀ ਗੱਲ ਸੁਣ ਕੇ ਵੀ ਉਹਨੇ ਪੈਰ ਜੁੱਤੀ ਨੀ ਪਾਈ। ਉਸ ਦਾ ਚੜ੍ਹਿਆ ਸਾਹ ਦੱਸਦਾ ਸੀ ਉਹ ਜਿਵੇਂ ਸੀ ਭੱਜ ਆਇਆ ਸੀ।

ਤੇਜ਼ ਬੁੱਲੇ ਨੇ ਸਾਰੇ ਜ਼ੋਰ ਦਾ ਖਿੜਕੀ ਨੂੰ ਝਟਕਾ ਦਿੱਤਾ। ਬਿਜਲੀ ਚਮਕੀ ਤੇ ਉਸ ਦੇ ਉਦਾਸ ਚਿਹਰੇ 'ਤੇ ਫੈਲ ਕੇ ਫੇਰ ਅਲੋਪ ਹੋ ਗਈ। ਕੁਝ ਦੇਰ ਉਸ ਦੇ ਖਿਆਲ ਰੁਕੇ। ਪਰ ਝਟ ਬਾਅਦ ਉਹ ਆਪਣੇ ਤਾਏ ਦੀ ਹੱਦ ਮਹਿਸੂਸ ਕਰਕੇ ਗੱਲਾਂ ਕਰਨ ਲੱਗਿਆ।

'ਪਰ ਤਾਇਆ ਚੌਧਰੀ ਮੇਰਾ ਖਹਿੜਾ ਕਿਵੇਂ ਛੱਡੂ ? ਮੈਂ ਤਾਂ ਹੱਥ ਵਢਾਈ ਬੈਠਾਂ....। ਰੁਪਈਆ ਚਾਰ ਸੌ ਦੇਣਾ ਉਹਦਾ।'

'ਕੀ ਆਖਣੈ ਤੂੰ ਓਏ ਮੁੰਡਿਆ। ਚਾਰ ਸੌ ? ਤੈਨੂੰ ਕੀ ਲੋੜ ਪੈ ਗਈ ਸੀ ਬਈ ?' ਤਾਏ 'ਤੇ ਜਿਵੇਂ ਪਹਾੜ ਗਿਰਿਆ। ਉਹਦਾ ਝਰੜੀਆਂ ਭਰਿਆ ਮੂੰਹ ਅੱਡਿਆ ਰਹਿ ਗਿਆ।

'ਕੁੜੀ ਦਾ ਵਿਆਹ ਹੋਰ ਕਿਥੋਂ ਹੋ ਗਿਆ ਸੀ ? ਬਾਪੂ ਮਰੇ ਨੂੰ ਤਾਂ ਵਰ੍ਹੇ ਹੋ ਗਏ।'

'ਸਿਧਰਿਆ ਉਦਣ ਦੀ ਤੂੰ ਮੇਰੇ ਕੰਨਾਂ ਥਾਨੀ ਵੀ ਨਾ ਕੱਢੀ। ਇਹ ਤੂੰ ਬੁਰਾ ਕੀਤਾ। ਮੇਰੇ ਨਾਲ ਗਦਾਰੀ ਕੀਤੀ ਐ। ਬਲਦੇਵ ਤੂੰ ਚੰਗਾ ਨਹੀਂ ਕੀਤਾ। ਤੇਰੇ ਪਿਓ ਨੂੰ ਮੈਂ ਕੀ ਜਵਾਬ ਦਿਉਂ ?' ਤਾਏ ਦੀਆਂ ਗਿੱਡ ਵਾਲੀਆਂ ਅੱਖਾਂ ਅੰਦਰ ਧਸ ਗਈਆਂ। ਗੱਲਾਂ ਕਰਦਾ ਕਰਦਾ ਉਹ ਰੁਕ ਗਿਆ। ਮੋਢੇ 'ਤੇ ਰੱਖੇ ਸਾਢੇ ਨਾਲ ਉਹਨੇ ਅੱਖਾਂ ਵਿਚੋਂ ਟਪਕੇ ਅੱਥਰੂ ਪੂੰਝੇ।

'ਤੂੰ ਸਿਆਣੈ ਤਾਇਆ। ਅਗਾਂਹ ਆਪਣਾ ਵੀ ਦੇਖਣਾ ਸੀ। ਜੇ ਰੋਲਾ ਪੈ ਜਾਏ ਮੈਨੂੰ ਕੌਣ ਕਰਦਾ।' ਬਲਦੇਵ ਨੂੰ ਕੁੜੀਆਂ ਵਾਂਗ ਸ਼ਰਮ ਆ ਗਈ ਤੇ ਉਹ ਚੁੱਪ ਕਰ ਗਿਆ।

'ਤੂੰ ਮੈਨੂੰ ਆਪਣਾ ਨਾ ਸਮਝਿਆ। ਮੈਂ ਕਿਤੇ ਦੱਸਣ ਚਲਿਆ ਸੀ ਕਿਸੇ ਨੂੰ। ਫੇਰ ਤਾਂ ਤੇਰਾ ਕੰਮ ਬਣਨਾ ਔਖਾ। ਚਾਰ ਸੌ ਕੋਈ ਮਾੜੀ ਮੋਟੀ ਰਕਮ ਐ ? ਇਹਦਾ ਕੀ ਬਣੂ ?'

ਉਦਾਸ ਹੋਇਆ ਤਾਇਆ ਕਾਫੀ ਦੇਰ ਚੁੱਪ ਬੈਠ ਰਿਹਾ। ਉਸ ਦੇ ਦਿਲ ਨੂੰ ਖਾਸੀ ਠੇਸ ਲੱਗੀ ਸੀ। ਉਸ ਦੇ ਚਿਹਰੇ ਦੀ ਪਿਲੱਤਨ ਦੇਖ ਕੇ ਬਲਦੇਵ ਦੀ ਵੀ ਅੱਗੇ ਗੱਲ ਤੋਰਨ ਦੀ ਹਿੰਮਤ ਨਾ ਪਈ।

'ਤੂੰ ਘਬਰਾ ਨਾ ਓਏ ਮੁੰਡਿਆ। ਗੱਲ ਮੈਂ ਫੇਰ ਵੀ ਕਰੂੰ। ਉਹ ਬੰਦਾ ਭਲੈ। ਸੈਦ ਮੰਨ ਜੇ। ਜੇ ਕੋਈ ਗੱਲ ਬਣ ਗਈ ਮੈਂ ਕੱਲ੍ਹ ਨੂੰ ਦਾਸੂੰ।' ਜਾਣ ਲੱਗੇ ਤਾਏ ਨੇ ਇਹ ਆਖਿਆ ਜ਼ਰੂਰ ਸੀ। ਪਰ ਬਲਦੇਵ ਨੂੰ ਯਕੀਨ ਸੀ ਇਨ੍ਹਾਂ ਵਿਚ ਕੋਈ ਸਾਹ ਸਤ ਨਹੀਂ ਸੀ।

'ਸਰਦਾਰ ਦੇ ਖੇਤਾਂ 'ਚ ਬਾਦਸ਼ਾਹੀ ਐ।

'ਇਹ ਤਾਂ ਫੇਰ ਔਖਾ ਐ...ਚਾਰ ਸੌ ਦਾ ਕੀ ਬਣੂ ?'

'ਕੱਲ੍ਹ ਨੂੰ ਸਾਰੀ ਬਰਸੀਮ ਦਾ ਫਾਹਾ ਵੱਢ ਸੁਟੀਂ...।'

ਮੰਜੀ 'ਚ ਬੈਠੇ ਬਲਦੇਵ ਦੇ ਦਿਮਾਗ ਵਿਚ ਵੱਖੇ ਵੱਖੇ ਖਿਆਲ ਹਥੋੜਿਆਂ ਵਾਂਗ ਵੱਜ ਰਹੇ ਸਨ। 'ਸਰਦਾਰ ਦੇ ਖੇਤ ਬਾਦਸ਼ਾਹੀ ਐ। ਨਾ ਕੋਈ ਬਹੁਤਾ ਕੰਮ ਨਾ ਕਾਰ। ਢਿੱਡ ਭਰ ਕੇ ਖਾਣ ਨੂੰ ਮਿਲਦੈ। ਇਕ ਖੇਤ 'ਚ ਵੀਹ ਵੀਹ ਬੰਦੇ ਫਿਰਦੇ ਨੇ। ਫੇਰ ਜਦੋਂ ਦਾ ਕੰਮ ਤੇਜ਼ੇ ਦੇ ਹੱਥ ਆਇਆ ਗੱਲਾਂ ਹੋਰ ਹੀ ਹੋ ਗਈਆਂ ਨੇ। ਬੰਤਾ ਤਾਂ ਘੋੜੀ ਤੋਂ ਪੈਰ ਨਹੀਂ ਲਾਹੁੰਦਾ ਜਿਵੇਂ ਪਿਓ ਵਾਲੀ ਹੋਵੇ। ਪਿਛਲੀ ਲੋਹੜੀ ਨੂੰ ਸ਼ਰਾਬ ਦੀ ਭੱਠੀ ਚਲੀ ਸੀ। ਸਭ ਨੇ ਰੱਜ ਰੱਜ ਪੀਤੀ। ਵਾਢੀਆਂ ਵੇਲੇ ਦੀਨੇ ਨੂੰ ਪੰਜੇਰੀ ਪਿਓ ਮਿਲਿਆ ਸੀ। ਇਥੇ ਗਾਲ੍ਹਾਂ ਦੁਪੜਾਂ ਤੇ ਕੰਮ ਹੀ ਕੰਮ। ਇਧਰੋਂ ਕੋਈ ਆਇਆ ਕੱਖ ਕੁਤਰ, ਇਧਰੋਂ ਆਇਆ ਡੰਗਰਾਂ ਨੂੰ ਪਾਣੀ ਪਿਆ। ਸਿਆੜ ਕੱਢ, ਗੋਡੀ ਕਰ। ਇਹ ਕਰ ਉਹ ਕਰ ਤੇ ਹੱਥ

ਝਾੜਦੇ ਦਾ ਦਿਲ ਘਟਦੈ। ਵੀਹ ਦਿਨ ਹੋ ਗਏ ਆਖਦੇ ਨੂੰ ਮੇਰਾ ਝੰਗਾ ਫਟ ਗਿਆ। ਕੰਨ 'ਤੇ ਜੂੰ ਨਹੀਂ ਸਰਕਦੀ। ਆਂਡੇ ਤਾਂ ਨੀ ਫੁਟੇ ਹੋਏ। ਦਾਣੇ ਫਕੇ ਵੇਲੇ ਅੜ ਅੜਾਈ।'

'ਜੇ ਕਿਤੇ ਇਥੋਂ ਖਹਿੜਾ ਛੁਟ ਜੇ....।' ਇਕ ਵਾਰ ਫੇਰ ਉਸ ਨੇ ਹਉਕਾ ਲਿਆ।

ਭੁੱਖੀ ਗਊ ਨੇ ਕਿੱਲਾ ਤੁੜਾ ਲਿਆ ਸੀ। ਰੰਭਦੀ ਉਹ ਇਧਰ ਉਧਰ ਘੁੰਮ ਰਹੀ ਸੀ।

'ਖੁਲੀ ਫਿਰਦੀ ਐ, ਫਿਰਦੀ ਰਹੇ। ਮੈਂ ਕੀ ਕਰਾਂ ?' ਉਹ ਬਗਾਵਤ ਕਰਨਾ ਚਾਹੁੰਦਾ ਸੀ।

'ਕੰਜਰ ਦੀ ਪਤਾ ਨਹੀਂ ਕਿਧਰ ਨੂੰ ਨਿਕਲ ਜੇ। ਸਵੇਰ ਨੂੰ ਫੇਰ ਫਾਹਾ ਖੜਾ ਕਰਾ ਦਿਉ। ਪਿਛਲੀ ਵਾਰੀ ਬਹਿੜੇ ਪਿੱਛੇ ਕਿੰਨੇ ਕੋਹ ਭੱਜਣਾ ਪਿਆ।' ਨਵੇਂ ਖਿਆਲਾਂ ਨੇ ਉਹਦੇ ਪੁਰਾਣੇ ਖਿਆਲ ਦਬੋਚ ਲਏ।

ਅਖੀਰ ਉਹ ਉਠਿਆ, ਅੰਗੜਾਈ ਲਈ ਤੇ ਖੁਲ੍ਹੇ ਕੇਸਾਂ ਦਾ ਜੂੜਾ ਕਰਦਾ ਗਊ ਪਿੱਛੇ ਤੁਰ ਪਿਆ।

'ਸਿਧਰਿਆ ਤੇਰੇ ਕਰਮਾਂ 'ਚ ਰਮਾਨ ਕਿਥੇ ਐ...। ਰਮਾਨ....ਲਿਖਿਆ ਹੁੰਦਾ ਚੂਹੜੇ ਦੇ ਘਰ ਕਾਹਤੋਂ ਜੰਮਦਾ....। ਰਮਾਨ ਲਿਖਿਆ ਹੁੰਦਾ ਪਿਓ ਕਾਹਤੋਂ ਮਰਦਾ ਜੰਮਦੇ ਦਾ...ਤੇ ਕਰਜ਼ਾ ਕਿਉਂ ਚੜ੍ਹਦਾ ਤੇਰੇ ਸਿਰ। ਇਥੇ ਹੀ ਨਿਕਲਣਗੇ ਤੇਰੇ ਵੀ ਪਿਉ ਦਾਦਿਆਂ ਵਾਂਗ ਪ੍ਰਾਣ।' ਗਊ ਦਾ ਕਿੱਲਾ ਗੱਡਦਾ ਬਲਦੇਵ ਮੁੜ ਆਪਣੇ ਨਾਲ ਸਮਝੋਤਾ ਕਰਨ ਲੱਗਿਆ।

ਗਊ ਕਿੱਲੀ ਨਾਲ ਬੰਨ੍ਹ ਕੇ ਉਹਨੇ ਅਸਮਾਨ ਵੱਲ ਤਕਿਆ। ਰੰਗ ਬਰੰਗੇ ਬੱਦਲ ਆਪਸ ਵਿਚ ਘੁਲ ਮਿਲ ਰਹੇ ਸਨ। ਹਨੇਰਾ ਅਲੋਪ ਹੁੰਦਾ ਜਾ ਰਿਹਾ ਸੀ।

'ਜੇ ਮੀਂਹ ਪੈਣ ਲੱਗ ਪਿਆ ਤਾਂ ਬਰਸੀਮ ਵੱਢਣੀ ਔਖੀ ਹੋ ਜੂ। ਅੱਜ ਤਾਂ ਕੱਖਾਂ ਦਾ ਡਕਾ ਵੀ ਨਹੀਂ। ਇਛੇ ਵੱਗ ਨੂੰ ਕਿਹੜਾ ਥੋੜੇ ਮੋਟੇ ਨਾਲ ਸਰ ਜੂ। ਥੋੜੇ ਘਣੇ ਤਾਂ ਵੱਢਣੇ ਹੀ ਪੈਣੇ ਨੇ।'

ਥੱਕੇ ਕਦਮ ਪੁੱਟਦਾ ਉਹ ਕੋਠੇ ਵਿਚ ਆ ਗਿਆ। ਪਾਣੀ ਵਾਲੇ ਤਪਲੇ ਨੂੰ ਮੂੰਹ ਲਾ ਕੇ ਕਿੰਨਾ ਹੀ ਚਿਰ ਗਟ ਗਟ ਕਰਦਾ ਰਿਹਾ। ਫੇਰ ਲੱਕ ਨਾਲ ਲਪੇਟਿਆ ਦੁਪੱਟਾ ਲਾਹ ਕੇ ਸਿਰ 'ਤੇ ਲਪੇਟ ਲਿਆ ਤੇ ਦਾਤੀ ਚੁੱਕ ਕੇ ਬਰਸੀਮ ਨੂੰ ਹੋ ਲਿਆ।



4

ਜਿੰਨਾਂ ਚਿਰ ਮੋਸਮ ਠੰਢਾ ਰਿਹਾ ਉਹ ਕੰਮ ਕਰਦਾ ਰਿਹਾ। ਅਚਾਨਕ ਹਵਾ ਰੁਕੀ, ਬੱਦਲ ਪਿੰਡ ਗਏ ਤੇ ਸੂਰਜ ਤਿੱਖੀਆਂ ਕਿਰਨਾਂ ਨਾਲ ਸਰੀਰ ਸਾੜਨ ਲੱਗਿਆ। ਬਲਦੇਵ ਦੇ ਕਾਲੇ ਚਿਹਰੇ 'ਤੇ ਪਸੀਨੇ ਦੀਆਂ ਬੂੰਦਾਂ ਫੁੱਟ ਪਈਆਂ।

ਉਹਦਾ ਮਨ ਕੰਮ ਵਿਚ ਗੁਡ ਨਹੀਂ ਸੀ ਰਿਹਾ। ਬਿੰਦੇ ਝਟੇ ਉਹ ਪਹੇ ਵੱਲ ਤਕਦਾ। ਭੇਰਾ ਜਿੰਨੀ ਆਹਟ ਹੁੰਦੀ ਉਹਨੂੰ ਤਾਏ ਦੇ ਝਉਲੇ ਪੈਂਦੇ। ਜਿਉਂ ਜਿਉਂ ਦਿਨ ਚੜ੍ਹਦਾ ਗਿਆ ਉਸ ਦੀ ਨਿਰਾਸ਼ਤਾ ਵਧਦੀ ਗਈ। ਤਾਇਆ, ਉਸ ਨੂੰ ਪਤਾ ਸੀ ਠਹਿਰਣ ਵਾਲਾ ਨਹੀਂ। ਸੂਰਜ ਸਿਰ 'ਤੇ ਅਪੜ ਗਿਆ ਸੀ ਪਰ ਹਾਲੀ ਤੱਕ ਲੱਸੀ ਦਾ ਬੁੱਕ ਤਕ ਵੀ ਨਹੀਂ ਸੀ ਆਇਆ।

ਪਸੀਨੇ ਨਾਲ ਗੱਚ ਹੋਇਆ ਕੁੜਤਾ ਜਦੋਂ ਉਹਦੇ ਸਰੀਰ ਨਾਲ ਚਿੰਬੜ ਗਿਆ ਉਸ ਨੂੰ ਬੜੀ ਖਿਝ ਆਈ। ਮੱਥੇ ਤੋਂ ਵਹਿ ਰਿਹਾ ਪਸੀਨਾ ਲਗਾਤਾਰ ਉਹਦੀ ਖਰਬੜੀ ਦਾੜੀ ਵਿਚ ਗੁਆਚਦਾ ਜਾ ਰਿਹਾ ਸੀ।

“ਭੁੱਖਿਆਂ ਕਦੇ ਕੰਮ ਨਹੀਂ ਹੁੰਦੇ ਮੇਰੇ ਢਿੱਡ ਦੀਆਂ ਤਾਂ ਕੋਕੜਾਂ ਹੋ ਗਈਆਂ। ਉਹਦੀ ਮਾਂ...। ਕੰਮ...” ਆਪਣੀ ਆਦਤ ਅਨੁਸਾਰ ਬਲਦੇਵ ਨੇ ਧਰਤੀ ਵਿਚ ਦਾਤੀ ਗੱਡੀ ਤੇ ਸੱਜੇ ਹੱਥ ਨਾਲ ਪਸੀਨਾ ਪੂੰਝਦਾ ਉੱਠ ਖੜਿਆ।

ਕੁੜਤਾ ਨਚੋੜਿਆ, ਸਿਰੋਂ ਦੁਪੱਟਾ ਲਾਹ ਕੇ ਹੱਥ ਪੈਰ ਝਾੜੇ ਤੇ ਹਉਂਕਦਾ ਟਾਹਲੀ ਹੇਠਾਂ ਜਾ ਬੈਠਾ।

ਅੱਧੇ ਤੋਂ ਜ਼ਿਆਦਾ ਕੰਮ ਉਹ ਨਬੇੜੀ ਬੈਠਾ ਸੀ। ਪਰ ਬਾਕੀ ਰਹਿੰਦੇ ਕੰਮ ਦਾ ਫਿਕਰ ਉਸ ਨੂੰ ਡੱਸ ਰਿਹਾ ਸੀ। ਚੌਧਰੀਆਂ ਦੀਆਂ ਗਾਲ਼ਾਂ ਉਹਦੇ ਜਿਹਨ ਵਿਚ ਵਿਚ ਘੁੰਮ ਰਹੀਆਂ ਸਨ।

“ਆਪਾਂ ਤਾਂ ਹੁਣ ਦੁਪਹਿਰ ਢਾਲ ਕੇ ਲਗਾਂਗੇ। ਦੇਖੀ ਜਾਉ ਜਿਹੜੀ ਬਣੂ। ਪਰਸੋਂ ਦਾ ਕੋਹਲੂ ਵਾਂਗ ਜੁੜਿਆ ਹੋਇਆਂ। ਅੱਗੇ ਕਿਹੜਾ ਗਲ ਹਾਰ ਪੈਂਦੇ ਨੇ। ਗਾਲ਼ਾਂ ਹੀ ਦਿਉ। ਦੇਈ ਜਾਵੇ ਕੀ ਫਰਕ ਪੈਂਦਾ।” ਆਪਣੇ ਮਨ ਨਾਲ ਫੈਸਲਾ ਕਰਕੇ ਉਠਿਆ। ਟਾਹਲੀ ਦੀ ਛਾਂ ਅਰਾਮ ਲਈ ਕਾਫੀ ਨਹੀਂ ਸੀ। ਉਹ ਕੋਠਿਆਂ ਵਿਚ ਜਾ ਪਿਆ।

ਹੁਦ ਤਾਂ ਖਾਸਾ ਮਾੜਾ ਹੋ ਗਿਆ। ਥੋੜੇ ਜੇ ਕੰਮ ਨਾਲ ਈ ਹੱਡ ਟੁੱਟ ਜਾਂਦੇ ਨੇ ਮੰਜੀ 'ਚ ਪਏ ਬਲਦੇਵ ਨੂੰ ਸੋਚਾਂ ਨੇ ਘੇਰਨਾ ਸ਼ੁਰੂ ਕਰ ਦਿੱਤਾ, ਹਾਲੇ ਪਿਛਲੇ ਸਾਲ ਕਿੰਨਾ ਨਰੋਇਆ ਸੀ ਮੈਂ। ਜਾਂ ਫੇਰ ਦੋ ਪੰਸੇਰੀਆਂ ਖਾਧੇ ਘਿਉ ਦਾ ਅਸਰ ਹੋਣੈ ਸ਼ੈਦ। ਐਤਕੀਂ ਕਿਹੜਾ ਮੈਂ ਹਾਰਦਾ। ਜੇ ਕਿਤੇ ਹੱਥ ਵਿਚ ਛਿਲਤ ਨਾ ਵੱਜਦੀ। ਰੱਬ ਕਦੇ ਕਦੇ ਉਈਂ ਵੈਰੀ ਹੋ ਜਾਂਦੈ। ਪਿਛਲੀ ਵਾਰੀ ਮੈਂ ਜਿੱਤ ਹੀ ਗਿਆ ਸੀ। ਜੀਤਾ ਤਿੰਨ ਕਦਮ ਪਿੱਛੇ ਰਹਿ ਗਿਆ ਸੀ। ਲੋਕਾਂ ਨੇ ਦੋ ਪੰਸੇਰੀਆਂ ਘਿਉ ਦਿੱਤਾ। ਜੀਤਾ ਤਿੰਨ ਕਦਮ ਪਿੱਛੇ ਰਹਿ ਗਿਆ ਸੀ। ਲੋਕਾਂ ਨੇ ਦੋ ਪੰਸੇਰੀਆਂ ਘਿਉ ਦਿੱਤਾ। ਹੁਣ ਵੀ ਤਾਂ ਮੈਂ ਸਾਰਾ ਹੱਥ ਕੁ ਪਿੱਛੇ ਰਹਿ ਗਿਆ ਸੀ। ਸਰਦਾਰ ਦੀ ਮੇਹਰਬਾਨੀ ਦੇਖ ਲਉ। ਦੋ ਸੇਰ ਘਿਉ ਘੱਲ ਤਾ ਅਖੇ ਮੁੰਡਾ ਜਿਤਿਆਂ ਵਰਗਾ ਸੀ ਪਰ ਉਹ ਦੋ ਸੇਰ ਕਿਹੜਾ ਕੰਮ ਆਇਆ। ਮਾਂ ਨੇ ਚੁੱਕ ਕੇ ਕੁੜੀ ਦੇ ਸੋਹਰੇ ਘੱਲ ਤਾ। ਉਹਦੇ ਕੁੜੀ ਹੋਈ ਸੀ। ਜੇ ਕਿਤੇ ਸਰਦਾਰ ਦੇ ਚਲਿਆ ਗਿਆ ਇਹ ਤਾਂ ਮੇਜ ਹੋ ਜੂ। ਉਹ ਤਾਂ ਕੁਸ ਨਾ ਕੁਸ ਕਰਦਾ ਹੀ ਰਹਿੰਦੈ। ਲੋਹੜੀ ਨੂੰ ਘੋਲ ਕਰਾਏ। ਹਾੜੀ 'ਚ ਵਾਢੀ ਵੇਲੇ ਤਾਂ ਇਨਾਮ ਦਿੱਤਾ। ਫੇਰ ਗੱਡਿਆਂ ਦੀ ਦੋੜ,

ਕਦੇ ਉਠਾਂ ਦੀ ਦੋੜ। ਕਿੰਨੇ ਕਿੰਨੇ ਇਨਾਮ ਦਿੰਦੈ।

ਜਿਉਂ ਜਿਉਂ ਬਲਦੇਵ ਸੋਚਦਾ ਗਿਆ ਨੀਂਦ ਉਸ ਤੇ ਭਾਰੂ ਹੁੰਦੀ ਗਈ। ਵਾਰ ਵਾਰ ਉਹ ਨਾ ਸੋਣ ਦੇ ਯਤਨ ਕਰਦਾ। ਅੱਖਾਂ ਮਿਚਦੀਆਂ। ਉਹ ਝਟ ਖੋਲ ਲੈਂਦਾ। ਜੇ ਉਹ ਸੌਂ ਗਿਆ ਮੁੜ ਕਈ ਘੰਟੇ ਉਠ ਨਹੀਂ ਸਕਣਾ। ਜੇ ਨਾ ਉਠਿਆ ਕੰਮ ਵਿਚੇ ਰਹਿ ਜਾਣਾ ਸੀ।

ਪਰ ਉਹ ਰਾਤਾਂ ਦਾ ਉਘਾਇਆ ਸੀ। ਹੌਲੀ ਹੌਲੀ ਨੀਂਦ ਦਾ ਨਸ਼ਾ ਉਹਦੇ ਅੰਗ ਅੰਗ ਨੂੰ ਚੜ੍ਹ ਗਿਆ। ਤੇ ਮਜਬੂਰ ਹੋ ਕੇ ਉਹ ਸੌਂ ਹੀ ਗਿਆ।



5

ਕਰਤਾਰੋ ਉਦਾਸ ਸੀ। ਬਲਦੇਵ ਨੂੰ ਮਿਲਿਆਂ ਕਈ ਦਿਨ ਬੀਤ ਗਏ ਸਨ। ਫੇਰ ਜੋ ਕੁਝ ਉਸ ਨਾਲ ਕੱਲ ਹੋਇਆ ਸੀ ਉਸ ਕਾਰਨ ਬਲਦੇਵ ਨਾਲ ਦੋ ਟੁੱਕ ਗੱਲ ਕਰਨ ਲਈ ਹੋਰ ਵੀ ਕਾਹਲੀ ਪੈ ਰਹੀ ਸੀ। ਨਾਲ ਹੀ ਘਰੋਂ ਨਿਕਲਣ ਨੂੰ ਵੀ ਉਹਦੀ ਰੂਹ ਨਹੀਂ ਸੀ ਕਰਦੀ।

ਘਰੇ ਬੈਠੀ ਉਹ ਸੀਤੋ ਵੱਲ ਵੇਖਦੀ ਰਹੀ। ਆਮ ਦਿਨਾਂ ਤੋਂ ਉਲਟ ਉਹ ਖਾਸੇ ਕੁਵੇਲੇ ਉੱਠੀ ਸੀ ਕਈ ਵਾਰ ਕਰਤਾਰੋ ਦਾ ਦਿਲ ਕੀਤਾ ਉੱਠ ਕੇ ਪਤਾ ਕਰੇ ਪਰ ਉਸ ਦੀ ਹਿੰਮਤ ਨਾ ਪਈ। ਪਤਾ ਨਹੀਂ ਕਿਉਂ ਜਿਵੇਂ ਉਹਦਾ ਅੰਗ ਅੰਗ ਮਰ ਗਿਆ ਸੀ।

ਪਿੱਛੋਂ ਲੱਸੀ ਲੈਣ ਨਿਕਲੀ ਸੀਤੋ ਜਦੋਂ ਲੰਗੜਾ ਕੇ ਤੁਰੀ ਉਸੇ ਸਮੇਂ ਕਰਤਾਰੋ ਨੂੰ ਸਮਝ ਆਈ। ਅੱਜ ਫੇਰ ਆਮ ਦਿਨਾਂ ਵਾਂਗ ਉਹ ਰੋਸ਼ੇ ਦਾ ਸ਼ਿਕਾਰ ਹੋ ਗਈ ਸੀ। ਰੋਸ਼ਾ ਜਿਹੜਾ ਉਹਨੂੰ ਦਸੀਂ ਪੰਦਰੀਂ ਦਿਨੀਂ ਆ ਘੇਰਦਾ। ਇਹੋ ਜਿਹੇ ਦਿਨ ਉਹ ਖੇਤ ਨਾ ਜਾਂਦੀ। ਕਰਤਾਰੋ ਕੋਲ ਆਉਂਦੀ। ਹਾੜੇ ਕੱਢਦੀ। ਕਰਤਾਰੋ ਸੌ ਸੌ ਮੜਕਾਂ ਕਰਦੀ ਜਾਂਦੀ।

ਸੀਤੋ ਨੂੰ ਲੰਗੜਾ ਕੇ ਤੁਰਦੀ ਦੇਖ ਕਰਤਾਰੋ ਦਾ ਗਮ ਖੰਭ ਲਾ ਗਿਆ। ਉਸ ਦਾ ਅੰਗ ਅੰਗ ਮਹਿਕ ਉਠਿਆ। ਅੱਜ ਫੇਰ ਉਹ ਬਲਦੇਵ ਦੀ ਰੋਟੀ ਲੈ ਕੇ ਜਾਏਗੀ ਤੇ ਮਨ ਆਈਆਂ ਗੱਲਾਂ ਕਰੇਗੀ। ਉਹ ਉਠੀ ਤੇ ਨਿੱਕਾ ਸ਼ੀਸ਼ਾ ਚੁੱਕ ਕੇ ਆਪਣੇ ਆਪ ਨੂੰ ਸੰਵਾਰਨ ਲੱਗੀ।

ਰੋਟੀ ਲੈ ਕੇ ਜਾਣ ਦਾ ਵੇਲਾ ਕਦੋਂ ਦਾ ਲੰਘ ਗਿਆ ਸੀ। ਕਰਤਾਰੋ ਉਡੀਕ ਉਡੀਕ ਹੰਭ ਗਈ। ਪਰ ਸੀਤੋ ਨੇ ਉਸ ਦਾ ਦਰਵਾਜ਼ਾ ਨਾ ਖਟਕਾਇਆ। ਕਰਤਾਰੋ ਦਾ ਮਨ ਕਾਹਲਾ ਪਿਆ ਹੋਇਆ ਸੀ। ਬਹੁਤੀ ਉਡੀਕ ਉਸ ਤੋਂ ਹੋ ਨਾ ਸਕੀ।

‘ਚੰਦਰਾ ਭੁੱਖਾ ਮਰਦਾ ਹੋਇ। ਬੁੱਢੀ ਦਾ ਕੀ ਪਤੈ ਕਦੋਂ ਮਰੇ।’ ਸੋਚਦੀ ਕਰਤਾਰੋ ਸੀਤੋ ਦੇ ਘਰੇ ਜਾ ਵੜੀ।

‘ਮੈਂ ਆਖਿਆ ਧੀਏ ਕੀ ਤੈਨੂੰ ਰੋਜ਼ ਰੋਜ਼ ਤੰਗ ਕਰਾਂ। ਮੇਰਾ ਔਂਤਰੀ ਦਾ ਤਾਂ ਹੁਣ ਇਹ ਰੋਜ਼ ਦਾ ਹੀ ਕੰਮ ਹੋ ਗਿਆ। ਨਾਲੇ ਜਵਾਨ ਕੁੜੀਆਂ ਨੂੰ ਸਿਖਰ ਦੁਪਹਿਰੇ ਬਾਹਰ ਘੱਲਣ ਦਾ ਵਕਤ ਨਹੀਂ ਰਿਹਾ। ਆਪੇ ਆ ਕੇ ਖਾ ਜੂ ਦੋ ਟੁਕੜੇ...’ ਰੋਟੀਆਂ ਲਾਹ ਰਹੀ ਸੀਤੋ ਦਾ ਝੁਰੜੀਆਂ ਵਾਲਾ ਮੂੰਹ ਉਦਾਸ ਸੀ ਤੇ ਅੰਦਰ ਧਸੀਆਂ ਅੱਖਾਂ ਵਿਚ ਡਰ।

ਕਰਤਾਰੋ ਨੂੰ ਕੋਈ ਗੱਲ ਨਾ ਔੜੀ। ਉਸ ਦਾ ਦਿਲ ਕੰਬਣ ਲੱਗਿਆ। ਹੋ ਸਕਦੈ ਕੱਲ ਵਾਲੀ ਗੱਲ ਦੀ ਸੂਹ ਅੱਪੜ ਗਈ ਹੋਵੇ। ਪਰ ਝਟ ਹੀ ਉਹ ਸੰਭਲੀ। ਪੋਣੇ ਵਿਚ ਰੋਟੀਆਂ ਬੰਨ੍ਹਦੀ ਬੋਲੀ।

‘ਕਿਹੜਾ ਸਾਲਾ ਮੇਰੇ ਕੰਨੀ ਝਾਕ ਜੂ...। ਅੱਖਾਂ ਕੱਢ ਦੂੰ। ਉਹ ਹੋਰ ਨੇ ਜਿਹੜੀਆਂ ਧੱਕੇ ਖਾ ਆਉਂਦੀਆਂ ਨੇ।’

ਸੀਤੋ ਨੇ ਵੇਖਿਆ ਗੁੱਸੇ ਨਾਲ ਲਾਲ ਹੋਈ ਕਰਤਾਰੋ ਦਾ ਚਿਹਰਾ ਗੁੱਸੇ ਨਾਲ ਦਗ ਦਗ ਕਰ ਰਿਹਾ ਸੀ। ਦਬਾ ਦਬ ਕਰਤਾਰੋ ਨੇ ਰੋਟੀਆਂ ਬੰਨ੍ਹੀਆਂ, ਲੱਸੀ ਵਾਲਾ ਤਪਲਾ ਚੁੱਕਿਆ ਤੇ ਤੀਰ ਵਾਂਗ ਖੇਤ ਨੂੰ ਨਿਕਲ ਤੁਰੀ।

ਜਿਉਂਦੀ ਰਹੇਂ ਨੀ ਧੀਏ। ਰੱਬ ਤੈਨੂੰ ਚੰਗਾ ਘਰ ਬਾਰ ਬਖਸ਼ੇ। ਰੰਗ ਲਾ ਤਾ...। ਪਤਾ ਨੀ ਅੱਜ ਭੁੱਖਾ ਹੀ ਰਹਿ ਜਾਂਦਾ।’ ਦੂਰ ਤੱਕ ਕਰਤਾਰੋ ਨੂੰ ਸੀਤੋ ਦੀਆਂ ਅਸੀਸਾਂ ਸੁਣਾਈ ਦਿੰਦੀਆਂ ਰਹੀਆਂ।

ਲੈ ਸਿਧਰਾ ਆ ਪਿਆ ਸੁੱਤਾ। ਮੇਰਾ ਕਾਲਜਾ ਧਕ ਧਕ ਕਰਦਾ ਸੀ ਪਤਾ ਨਹੀਂ ਕਿਧਰ ਨਿਕਲ ਗਿਆ। ਕਿਧਰੇ ਕੋਈ ਚੋਧਰੀ ਦਾ ਕਪੂਤ ਨਾ ਮਿਲੇ ਜੇ। ਇਥੇ ਕੱਲੀ ਨੂੰ ਕਿਵੇਂ ਛੱਡੂੰ।’

ਕਰਤਾਰੋ ਦੇ ਖੜਾਕ ਨਾਲ ਬਲਦੇਵ ਤੁਬਕ ਉੱਠਿਆ।

‘ਆ ਜਾ ਬੈ ਜਾ...ਐਡੇ ਵੇਲੇ ਕਿਧਰ ਫਿਰਦੀ ਐਂ ?’ ਕਰਤਾਰੋ ਨੂੰ ਖੜੀ ਦੇਖ ਕੇ ਵੀ ਉਸ ਦੀ ਘਬਰਾਹਟ ਘਟੀ ਨਹੀਂ ਸੀ। ਫਟੀਆਂ ਨਿਗਾਹਾਂ ਨਾਲ ਬਰਾਬਰ ਉਹ ਆਲੇ ਦੁਆਲੇ ਦੇਖਦਾ ਰਿਹਾ।

‘ਮੈਂ ਆਖਿਆ ਆਪ ਤਾਂ ਕੜਮਾ ਨਹੀਂ ਮਿਲਦਾ ਕਦੇ। ਮੈਂ ਹੀ ਮੱਚਾਂ। ਲੈ ਖਾ ਲੈ ਰੋਟੀਆਂ।’ ਲੱਸੀ ਵਾਲਾ ਤਪਲਾ ਤੇ ਚਾਰ ਚੱਕੀ ਦੇ ਪੁੜ ਵਰਗੀਆਂ ਰੋਟੀਆਂ ਰੱਖਦੀ ਕਰਤਾਰੋ ਉਸ ਦੇ ਨਾਲ ਲੱਗ ਕੇ ਬੈਠ ਗਈ।

‘ਬੇਬੇ ਨੀ ਆਈ ?’

‘ਆਉਂਦੀ ਸੀ ਲੰਗ ਮਾਰਦੀ। ਮੁੜਕੇ ਮੁੜਕੀ। ਮੈਂ ਆਖਿਆ ਲਿਆ ਮੈਂ ਲੈ ਜਾਂ। ਨਾਲੇ ਤੈਨੂੰ ਮਿਲਣ ਨੂੰ ਜੀ ਕਰਦਾ ਸੀ। ਹੁਣ ਤਾਂ ਕਦੇ ਗੋੜਾ ਈ ਨੀ ਮਾਰਦਾ ਵੱਡਾ ਕਾਮਾ’ ਖੱਬੀ ਅੱਖ ਦਬ ਕੇ ਕਰਤਾਰੋ ਥੋੜਾ ਜਿਹਾ ਮੁਸਕਾਈ ਤੇ ਆਪਣਾ ਭੱਖਦਾ ਚੇਹਰਾ ਉਹਦੇ ਪਸੀਨੇ ਨਾਲ ਭਿਜੇ ਮੋਢੇ ‘ਤੇ ਟਿਕਾ ਦਿੱਤਾ।

ਕਰਤਾਰੋ ਨਾਲੋਂ ਜ਼ਿਆਦਾ ਫਿਕਰ ਬਲਦੇਵ ਨੂੰ ਰੋਟੀਆਂ ਦਾ ਸੀ। ਦਬਾ ਦਬ ਉਸ ਨੇ ਇਧਰ ਉਧਰ ਕਰਕੇ ਅੰਦਰ ਸੁੱਟ ਲਈਆਂ।

‘ਹੁਣ ਸੁਣਾ ਤੂੰ ਕਿਵੇਂ ਆਈ ਐਂ ?’

‘ਆ ਗਈ ਸੁਰਤ !’

‘ਸਹੁੰ ਗੁਰੂ ਦੀ ਸਵੇਰ ਦਾ ਭੁੱਖਾ ਮਰੀ ਜਾਂਦਾ ਸੀ। ਨਾਲੇ ਹੁਣ ਤਾਂ ਮਹਾਰਾਣੀ ਦੇ ਹੱਥ ਆਈ ਐ।’

‘ਛੱਡ ਪਰੇ ਇਹ ਮਿੱਠੀਆਂ ਮਿੱਠੀਆਂ ਜੀਆਂ ਗੱਲਾਂ। ਅੱਜ ਸਾਫ ਸਾਫ ਗੱਲਾਂ ਕਰਨੀਆਂ ਨੇ ਤੇਰੇ ਨਾਲ। ਹਿੰਮਤ ਐ ਤਾਂ ਕਿਧਰੇ ਨਿਕਲ ਚੱਲ। ਨਹੀਂ ਆਖਦੇ ਆਪ ਦੀ ਬੇਬੇ ਨੂੰ ਘਰੇ ਰੱਖ ਲੈ ਚੁੱਪ ਕਰਕੇ। ਫੇਰ ਨਾ ਮੈਨੂੰ ਦੋਸ਼ ਦੇਈ।’ ਕਰਤਾਰੋ ਦੇ ਸ਼ਬਦਾਂ ਵਿਚੋਂ ਤਰਲਾ ਤੇ ਮਜਬੂਰੀ ਟਪਕ ਰਹੀ ਸੀ।

ਐਨੀ ਕਾਹਲੀ ਨਾ ਹੋ। ਦੋ ਪੈਸੇ ਤਾਂ ਹੱਥ ਆ ਲੈਣ ਦੇ।’ ਕਰਤਾਰੋ ਦੀਆਂ ਗੱਲਾਂ ਨਾਲ ਬਲਦੇਵ ਕੁਝ ਗੰਭੀਰ ਹੋ ਗਿਆ ਸੀ।

ਤੇਰੇ ਨਾ ਪੈਸੇ ਹੱਥ ਆਉਣੇ ਨੇ ਤੇ ਨਾ ਮੈਂ। ਜਿਧਰ ਦੀ ਲੰਘੋ ਲੋਕ ਰਾਹ ਰੋਕ ਕੇ ਖੜੇ ਜਾਂਦੇ ਨੇ। ਅੱਖਾਂ ਪਾੜ ਪਾੜ ਝਾਕਦੇ ਨੇ ਜਿਵੇਂ ਚੰਦਰਿਆਂ ਨੇ ਬੁਰਕ ਭਰਨੇ ਹੋਣ।’

‘ਜਦੋਂ ਜਵਾਨੀ ਚੜ੍ਹਦੀ ਐ ਲੋਕ ਮਰਦੇ ਹੀ ਹੁੰਦੇ ਨੀ। ਮਚਦੀ ਕਿਉਂ ਫਿਰਦੀ ਐਂ। ਕੁਸ ਢਿਲਕ ਜੂ ਨਾਲੋਂ ?’ ਬਲਦੇਵ ਰੁੱਖਾ ਹੋ ਰਿਹਾ ਮਹੌਲ ਤੋੜਨ ਦਾ ਯਤਨ ਕਰਨ ਲਈ ਬੋਲਿਆ।

‘ਤੈਨੂੰ ਤਾਂ ਟਿੱਚਰਾਂ ਸੁਝਦੀਆਂ ਨੇ। ਮੇਰੇ ਕਾਲਜੇ ‘ਚ ਧੂਹ ਪੈਂਦੀ ਐ। ਹੋਰਾਂ ਤੋਂ ਡਰਦੀ ਐ ਮੇਰੀ ਜੁੱਤੀ। ਮੇਰਾ ਤਾਂ ਕੱਲ੍ਹ ਦਾ ਦਿਲ ਹਿੱਲ ਗਿਆ ਜਦੋਂ ਤੋਂ...’ ਅੱਗੇ ਗੱਲ ਤੋਰਨ ਨੂੰ ਉਸ ਨੂੰ ਡਰ ਆਇਆ। ਸਰਦਾਰ ਨਾਲ ਹੋਈ ਹੱਥਾ ਪਾਈ ਉਸ ਦੀਆਂ ਅੱਖਾਂ ਅੱਗੇ ਨੱਚ ਰਹੀ ਸੀ। ਸਹਿਮ ਕੇ ਉਹ ਬਲਦੇਵ ਦੇ ਹੋਰ ਨੇੜੇ ਹੋ ਗਈ।

‘ਕੱਲ੍ਹ ਤਾਂ ਸਰਦਾਰ ਆਪ ਹੀ ਚੰਬੜ ਗਿਆ। ਮੈਂ ਤਾਂ ਹਕੀ ਬਕੀ ਰਹਿ ਗਈ। ਮਸਾਂ ਜਾਨ ਛੁਡਾਈ ਦੈਂਤੜੇ ਤੋਂ। ਪਹਿਲਾਂ ਨਹੀਂ ਸੀ ਦੱਸਿਆ ਤੈਨੂੰ। ਹੋਰ ਸੁਣ ਲੈ। ਇਕ ਦਿਨ ਤੇਰਾ ਇਹ ਚੋਧਰੀ ਵੀ ਲੱਗਿਆ ਸੀ ਟੋਹਨ। ਉਸ

ਦਿਨ ਉਸ ਨੇ ਮੂੰਹ ਉਚੇੜ ਦਿੱਤਾ ਸੀ। ਪਰ ਸਰਦਾਰ ਹੋਰ ਸੁਭਾਅ ਦਾ ਬੰਦੈ। ਮੇਰਾ ਤਾਂ ਬਿੰਦ ਨਹੀਂ ਦਿਲ ਲਗਦਾ। ਪਿਓ ਤਾਂ ਔਤਰਾ ਉਈਂ ਪਿਆ ਰਹਿੰਦੈ। ਸਾਰਾ ਦਿਨ। ਕੀ ਵਸਾਹ ਕਦੋਂ ਕੋਈ ਘਰੇ ਆ ਧਮਕੇ। ਚਲ ਕਿਤੇ ਬਸ ਭੱਜ ਚੱਲੀਏ। ਨਹੀਂ ਤਾਂ ਇਹ ਮੇਰੀ ਬੋਟੀ ਬੋਟੀ ਨਚੋੜ ਲੈਣਗੇ। ਅਗੇ ਬੰਤੋ...ਜੀਤੋ...ਹਰਨਾਮੀ...ਕੀਹਦੀ ਕੀਹਦੀ ਗੱਲ ਨੀ ਉੱਡੀ ਹੋਈ।'

ਕਰਤਾਰੇ ਇਗੜ ਦੁਗੜੀਆ ਮਾਰਦੀ ਰਹੀ ਤੇ ਬਲਦੇਵ ਸੁਣਦਾ ਰਿਹਾ। ਬਲਦੇਵ ਦੀਆਂ ਖਾਧੀਆਂ ਰੋਟੀਆਂ ਬਾਹਰ ਨੂੰ ਆ ਰਹੀਆਂ ਸਨ।

ਦੋਨੋਂ ਬੁੱਤ ਬਣ ਗਏ। ਕੋਈ ਕੀ ਗੱਲ ਕਰੇ ਕਿਸੇ ਨੂੰ ਸਮਝ ਨਾ ਆਈ।

'ਲੈ ਹੋਰ ਸੁਣ ਲੈ। ਆਹ ਤੇਰਾ ਬੰਤਾ ਏ ਨੀ ਮਾਣ। ਕੱਲ੍ਹ ਘੋੜੀ ਉਤੇ ਹੀ ਚੜ੍ਹਾ ਦੇਣੀ ਸੀ। ਨਿੱਤ ਰਾਹ ਰੋਕ ਕੇ ਖੜੇ ਜਾਂਦੈ। ਤੂੰ ਬਸ ਇਕ ਟੁੱਕ ਗੱਲ ਕਰ ਲੈ। ਜੇ ਮਰਦ ਐਂ ਤਾਂ ਫੜ ਮੇਰੀ ਬਾਂਗ। ਨਹੀਂ ਫੇਰ ਨਾਂਹ ਆਖਦੇ। ਮੈਂ ਮਰੂੰ ਜਿਥੇ ਮੇਰੀ ਕਿਸਮਤ ਹੋਉ।' ਕਰਤਾਰੇ ਤੋਂ ਆਪਾ ਕਾਬੂ ਨਾ ਹੋਇਆ। ਹਟਕੋਰੇ ਭਰਦੀ ਰੋਣ ਲੱਗ ਪਈ।

'ਬੰਤੋ ਨਾਲ ਤਾਂ ਮੈਂ ਅੱਜ ਨਿੱਬੜ ਲੂੰ। ਸਾਲੇ ਦੀਆਂ ਹੱਡੀਆਂ ਨਾ ਤੋੜ ਦਿਆਂ। ਰਹੀ ਗੱਲ ਸਰਦਾਰਾਂ ਤੇ ਚੋਧਰੀਆਂ ਦੀ। ਇਹ ਸਾਡੀਆਂ ਇੱਜ਼ਤਾਂ ਲੁੱਟਦੇ ਹੀ ਆਏ ਨੇ। ਇਨ੍ਹਾਂ ਤੋਂ ਪਲਾ ਬਚਾਇਆ ਚੰਗਾ। ਤੂੰ ਮੈਂ ਕਰੀਏ ਖੇਤੋਂ ਕੱਢਣ ਨੂੰ ਝੱਟ ਲਾਉਂਦੇ ਨੇ। ਚੋਧਰੀ ਹੋਵੇ ਜਾਂ ਸਰਦਾਰ ਇਕੋ ਗੱਲ ਐ। ਨਿਕਲ ਵੀ ਜਾਈਏ। ਜਾਵਾਂਗੇ ਭਲਾ ਕਿਥੇ ? ਹੈ ਕੋਈ ਠਿਕਾਣਾ ?'

ਬੋਲਦਾ ਬੋਲਦਾ ਬਲਦੇਵ ਰੁਕ ਗਿਆ। ਕਰਤਾਰੇ ਵਾਂਗ ਉਸ ਦਾ ਵੀ ਰੋਣ ਨੂੰ ਦਿਲ ਕਰ ਰਿਹਾ ਸੀ।

'ਰੋਣੀ ਕਿਉਂ ਐਂ ? ਸਰਦਾਰ ਨੇ ਸਦਿਐ ਅੱਜ। ਆਥਨੇ ਮਿਲੂੰ। ਜੇ ਕੰਮ ਬਣ ਗਿਆ ਕਰਲਾਂਗੇ ਰਾੜਾ ਵੀੜਾ। ਦੇਖੀ ਜਾਉ ਜਿਹੜੀ ਬਣ।'

'ਮੈਥੋਂ ਨਹੀਂ ਹੋਰ ਰਿਹਾ ਜਾਂਦਾ। ਬਸ ਮੈਨੂੰ ਫੇਰ ਨਾ ਆਖੀਂ। ਬਈ ਤੂੰ...' ਉਹ ਲਾਟ ਵਾਂਗ ਉਠੀ ਤੇ ਲੰਬੀਆਂ ਪਲੰਘਾਂ ਭਰਦੀ ਪਹੇ ਨੂੰ ਤੁਰ ਪਈ।

'ਓ ਸੁਣ ਤੇ ਸਹੀ...ਭੱਜ ਵੀ ਚਲੀ ਏਂ ? ਦੁਪਹਿਰ ਤਾਂ ਢਾਲ ਜਾ...' ਬਲਦੇਵ ਦਰਵਾਜ਼ੇ ਤੱਕ ਉਹਦੇ ਪਿੱਛੇ ਗਿਆ। ਪਰ ਅੱਗੇ ਵਾਂਗ ਉਹਨੂੰ ਰੋਕਣ ਦੀ ਹਿੰਮਤ ਨਾ ਪਈ।

ਪਰ ਕਰਤਾਰੇ ਨੇ ਇਕ ਵਾਰ ਵੀ ਪਿਛਾਂਹ ਮੁੜ ਕੇ ਨਾ ਦੇਖਿਆ। ਬਲਦੇਵ ਨੂੰ ਕੀ ਪਤਾ ਸੀ ਉਹਦੇ ਹੰਝੂਆਂ ਦਾ ਰੁਕਿਆ ਹੜ ਫੇਰ ਵਹਿ ਤੁਰਿਆ ਸੀ।

'ਬੜੀਆਂ ਅਜੀਬ ਗੱਲਾਂ ਨੇ। ਇਕ ਨਾਲ ਹੋਇਆ, ਦੋ ਨਾਲ ਹੋਇਆ। ਇਨ੍ਹਾਂ ਦਾ ਮਨ ਹੀ ਨੀ ਭਰਦਾ। ਚਲੇ ਖੈਰ ਇਹ ਤਾਂ ਜੋ ਹੋਏ ਹੋਏ। ਬੰਤੋ ਨੂੰ ਵੀ ਇਨ੍ਹਾਂ ਨਾਲ ਹਵਾ ਲੱਗ ਗਈ। ਸ਼ਰਮ ਨਹੀਂ ਆਉਂਦੀ ਸਾਲੇ ਬੁੜੇ ਨੂੰ। ਕਰਤਾਰੇ ਵੀ ਸੱਚੀ ਐ ਵਿਚਾਰੀ। ਇਹਦਾ ਕੋਈ ਇੰਤਜਾਮ ਕਰਨਾ ਪਉ। ਪਹਿਲਾਂ ਸਰਦਾਰ ਨੂੰ ਮਿਲ ਮਨਾਂ। ਕੰਮ ਤਾਂ ਸਹੁਰੇ ਮਰਨ ਤਕ ਨੀ ਮੁਕਦੇ। ਜੇ ਰੱਖ ਲਿਆ ਇਹਦਾ ਵੀ ਕਰ ਦੂੰ ਇਕ ਪਾਸਾ।'

ਬੱਕਿਆ ਬੱਕਿਆ ਬਲਦੇਵ ਉਠਿਆ। ਕੁੜਤਾ ਪਾਇਆ ਤੇ ਸਿਰ 'ਤੇ ਸਾਫਾ ਲਪੇਟਦਾ ਆਪ ਹੀ ਸਰਦਾਰ ਦੇ ਖੇਤਾਂ ਨੂੰ ਤੁਰ ਪਿਆ।

ਭਾਵੇਂ ਸਿਰ ਚੜ੍ਹਿਆ ਚਾਰ ਵੀਹਾਂ ਕਰਜ਼ਾ ਉਹਦੇ ਕਦਮਾਂ ਨੂੰ ਪਿਛਾਂਹ ਧੱਕ ਰਿਹਾ ਸੀ, ਫੇਰ ਵੀ ਉਸ ਨੂੰ ਕੋਈ ਆਸ ਜ਼ਰੂਰ ਸੀ।



6

ਜਿਥੇ ਵੀ ਦੋ ਬੰਦੇ ਜੁੜਦੇ ਬਲਦੇਵ ਦੇ ਚਰਚੇ ਛਿੜਦੇ। ਇਕ ਵਾਰ ਸਰਦਾਰਾਂ ਨੇ ਕਈ ਸਾਲਾਂ ਤੋਂ ਦੱਬੀ ਅੱਗ ਨੂੰ ਹਵਾ ਦਿੱਤੀ ਸੀ। ਉਸ ਨੂੰ ਕੀ ਲੋੜ ਸੀ ਬਲਦੇਵ ਨੂੰ ਇੰਨੀ ਸ਼ਹਿ ਦੇ ਕੇ ਆਪਣੇ ਖੇਤ ਲਿਆਉਣ ਦੀ। ਬਲਦੇਵ ਨੇ ਵੀ ਲੋਹੜਾ ਮਾਰਿਆ। ਬਿਨਾਂ ਚੋਧਰੀ ਨੂੰ ਦੱਸਿਆ ਤੁਰ ਗਿਆ ਜਿਵੇਂ ਨਵਾਬ ਹੋਵੇ।

ਇਸ ਨਵੀਂ ਛੇੜਖਾਨੀ ਨਾਲ ਸਭ ਦੇ ਸੀਨੇ ਧੜਕਨ ਲੱਗ ਪਏ। ਪਤਾ ਨਹੀਂ ਕਿਸ ਕਿਸ ਨੂੰ ਇਸ ਦੀ ਲਪੇਟ ਵਿਚ ਆ ਕੇ ਹੱਡ ਤੜਾਉਣੇ ਪੈਣਗੇ। ਪਿਛਲੀਆਂ ਝਪਟਾਂ ਵਿਚ ਮੁਜਾਰਿਆਂ ਨੇ ਜੋ ਜੋ ਨੁਕਸਾਨ ਉਠਾਏ ਸਨ ਉਹ ਹਾਲੀਂ ਤਕ ਭੁੱਲੇ ਨਹੀਂ ਸਨ। ਪਾਣੀ ਤੇ ਹੋਈ ਝਪਟ ਵਿਚ ਦੋ ਮੁਜਾਰੇ ਚੋਧਰੀਆਂ ਦੇ ਤੇ ਇਕ ਸਰਦਾਰ ਦਾ ਮਰਿਆ ਸੀ। ਛੀਆਂ ਨੂੰ ਵੀਹ ਵੀਹ ਸਾਲੀ ਹੋਈ ਸੀ। ਉਸ ਸਮੇਂ ਦੇ ਉਜੜੇ ਕਈ ਘਰ ਹਾਲੀਂ ਤਕ ਤਾਬ ਨਹੀਂ ਸੀ ਆਏ, ਭਾਵੇਂ ਕੇਸ ਵੱਡੇ ਘਰਾਂ ਵਲੋਂ ਹੀ ਲੜੇ ਗਏ ਸਨ। ਫੇਰ ਲੋਹੜੀ ਨੂੰ ਸੱਤ ਚੋਧਰੀਆਂ ਦੇ ਅਤੇ ਤਿੰਨ ਸਰਦਾਰਾਂ ਦੇ ਬੰਦਿਆਂ ਦੇ ਚੰਗੇ ਹੱਡ ਸਿਕੇ ਸਨ। ਮਾੜੀ ਮੋਟੀ ਡਾਂਗ ਤਾਂ ਹਰ ਮਹੀਨੇ ਹੀ ਚਲਦੀ ਸੀ। ਕਦੇ ਕਿਸੇ ਦਾ ਡੰਗਰ ਪੱਠੇ ਚਰ ਗਿਆ ਤੇ ਕਦੇ ਕਿਸੇ ਦੇ ਛੱਪੜ 'ਚ ਜਾ ਵੜਿਆ। ਬਿਨਾਂ ਮਤਲਬ ਹੀ ਗਾਲੀ ਗਲੋਚ। ਹੌਲੀ ਹੌਲੀ ਉਪਰੋਂ ਖਿਸਕਦੀ ਨਫਰਤ ਹੇਠਾਂ ਮੁਜਾਰਿਆਂ ਤਕ ਅੱਪੜ ਗਈ। ਖੇਤਾਂ ਦੀਆਂ ਹੱਦਾਂ ਸਰਹੱਦਾਂ ਬਣ ਗਈਆਂ। ਚੋਧਰੀ ਦਾ ਹਰ ਮੁਜਾਰਾ ਸਰਦਾਰ ਦੇ ਹਰ ਮੁਜਾਰੇ ਨੂੰ ਦੁਸ਼ਮਣੀ ਦੀਆਂ ਨਿਗਾਹਾਂ ਨਾਲ ਦੇਖਣ ਲਗਿਆ। ਜੇ ਕਿਧਰੇ ਕਿਸੇ ਦਾ ਅਸਰ ਰਸੂਖ ਰਹਿ ਵੀ ਜਾਂਦਾ ਅਗਲੇ ਦਿਨ ਕੰਮੇ ਛੁੱਟੀ ਹੋ ਜਾਂਦੀ। ਡਰਦੇ ਲੋਕ ਅੱਖਾਂ ਫੇਰੀ ਰੱਖਦੇ।

ਪਰ ਜਦੋਂ ਤੋਂ ਵੱਡੇ ਸਰਦਾਰ ਨੇ ਮੰਜਾ ਮੌਲਿਆ ਸੀ ਇਹ ਕੰਮ ਮੱਠਾ ਹੋ ਗਿਆ ਸੀ। ਚੋਧਰੀਆਂ ਨੇ ਕੋਈ ਕਸਰ ਨਹੀਂ ਸੀ ਛੱਡੀ। ਪਰ ਸਰਦਾਰ ਨੇ ਚੁੱਪ ਵੱਟ ਲਈ। ਥਾਣੇ ਕਚਹਿਰੀਆਂ ਘੁੰਮਣ ਦੀ ਹਿੰਮਤ ਨਹੀਂ ਸੀ ਰਹੀ। ਇਹ ਕੰਮ ਬਿਨਾਂ ਅਸਰ ਰਸੂਖ ਤੋਂ ਸਿਰੇ ਨਹੀਂ ਚੜ੍ਹਦੇ। ਸਰਦਾਰ ਚੁੱਪ ਕਰਕੇ ਸਹਿ ਲੈਂਦਾ। ਜਦੋਂ ਤੇਜਾ ਸਿੰਘ ਕੰਮ ਸਾਂਭਣ ਜੋਗਾ ਹੋਇਆ ਸਰਦਾਰ ਨੇ ਸੁਖ ਦਾ ਸਾਹ ਲਿਆ। ਜਿਸ ਦਿਨ ਉਸ ਦੇ ਕੰਨ ਵਿਚ ਤੇਜੇ ਦੀ ਪਹਿਲੀ ਸ਼ਿਕਾਇਤ ਪਈ, ਉਸੇ ਦਿਨ ਉਹਨੇ ਸਾਰਾ ਬੋਝ ਤੇਜੇ ਦੇ ਮੋਢਿਆਂ 'ਤੇ ਰੱਖ ਦਿੱਤਾ। ਆਪ ਬੇਫਿਕਰ ਹੋ ਕੇ ਬਾਹਰਲੀ ਹਵੇਲੀ ਵਿਚ ਮੰਜਾ ਡਾਹ ਲਿਆ।

ਜਿਉਂ ਜਿਉਂ ਤੇਜਾ ਵੱਡਾ ਹੁੰਦਾ ਜਾ ਰਿਹਾ ਸੀ, ਚੋਧਰੀਆਂ ਦੀਆਂ ਵਧੀਕੀਆਂ ਉਹਨੂੰ ਵਧੇਰੇ ਸਮਝ ਆਉਂਦੀਆਂ ਜਾ ਰਹੀਆਂ ਸਨ। ਲੋਕਾਂ ਨੂੰ ਡਰਾ ਧਮਕਾ ਅੱਧਾ ਪਿੰਡ ਉਹਨਾਂ ਨੇ ਆਪਣੇ ਕਬਜ਼ੇ ਕਰ ਲਿਆ ਸੀ। ਚੋਧਰੀਆਂ ਨੂੰ ਤਾਂ ਚਾਹੀਦਾ ਸੀ ਉਨ੍ਹਾਂ ਦੇ ਖ਼ਾਨਦਾਨ ਦਾ ਅਹਿਸਾਨ ਮੰਨਣ, ਜਿਨ੍ਹਾਂ ਨੇ ਉਨ੍ਹਾਂ ਦੀਆਂ ਜੜ੍ਹਾਂ ਲਾਈਆਂ ਸਨ। ਦੋ ਤਿੰਨ ਪੀੜ੍ਹੀਆਂ ਪਹਿਲਾਂ ਕੀ ਸੀ ਚੋਧਰੀਆਂ ਕੋਲ ? ਇਨ੍ਹਾਂ ਦਾ ਕੋਈ ਵੱਡਾ ਵਡੇਰਾ ਭੁੱਖਾ ਮਰਦਾ ਪਿੰਡ ਆਇਆ ਸੀ। ਕਰਜ਼ੇ ਦੇ ਭਾਰ ਹੇਠ ਦੱਬਿਆ ਹੋਇਆ। ਸਰਦਾਰਾਂ ਦੀ ਮਿਹਰ ਉਹਨੇ ਪਿੰਡ ਦੁਕਾਨ ਖੋਲ੍ਹ ਲਈ। ਜਿਸ ਤੇ ਸਰਦਾਰ ਦੀ ਮਿਹਰ ਹੋਵੇ ਉਸ ਦਾ ਕੰਮ ਨਾ ਚੱਲੇ ? ਫੇਰ ਉਨ੍ਹਾਂ ਦਿਨਾਂ ਵਿਚ ਤਾਂ ਸਰਦਾਰਾਂ ਦੀ ਦਸਾਂ ਪਿੰਡਾਂ ਵਿਚ ਧਾਂਕ ਸੀ। ਦਿਨਾਂ ਵਿਚ ਘਰ ਟੁੱਕਰ ਪੱਕਣ ਲੱਗਿਆ। ਵਧਦੇ ਵਧਦੇ ਹੁਣ ਸਰਦਾਰਾਂ ਨੂੰ ਹੀ ਹੱਥ ਪਾਉਣ ਲੱਗੇ।

ਦਿਨਾਂ ਵਿਚ ਹੀ ਤੇਜੇ ਨੇ ਖ਼ਾਨਦਾਨੀ ਲੀਹਾਂ ਫੜ ਲਈਆਂ। ਕਈਆਂ ਸਾਲਾਂ ਤੋਂ ਬੰਦ ਪਿਆ ਦਿਵਾਨਖ਼ਾਨਾ ਖੁਲਵਾ ਦਿੱਤਾ ਗਿਆ। ਹਰ ਹਫਤੇ ਅਫਸਰਾਂ ਦੀ ਆਵਾਜਾਈ ਰਹਿਣ ਲੱਗੀ। ਨਿੱਤ ਸ਼ਰਾਬਾਂ ਉਡਦੀਆਂ ਤੇ ਕਬਾਬ ਭੁੱਜਦੇ। ਚੋਧਰੀ ਨਿੱਤ ਤਿੜ ਫਿੜ ਕਰਦੇ। ਪਰ ਹੁੰਦਾ ਕੁਝ ਨਾ। ਘੇ ਵੱਟੀ ਉਹ ਕਿਸੇ ਛੇੜਖਾਨੀ ਦੀ ਉਡੀਕ ਕਰ ਰਹੇ ਸਨ।

ਅਖੀਰ ਹੁਣ ਇਹ ਛੇੜਖਾਨੀ ਹੋ ਗਈ ਸੀ। ਕੀ ਕੀਤਾ ਜਾਵੇ ? ਕਈ ਦਿਨ ਚੋਧਰੀ ਸੋਚਦੇ ਰਹੇ। ਜਦੋਂ ਉਨ੍ਹਾਂ ਬਲਦੇਵ ਨਾਲ ਥੋੜੀ ਮੋਟੀ ਤੂੰ ਤੂੰ ਮੈਂ ਮੈਂ ਕੀਤੀ। ਸਰਦਾਰ ਨੇ ਉਤੋਂ ਗੱਲ ਇਉਂ ਬੋਚ ਲਈ ਜਿਵੇਂ ਪਿਓ ਲੱਗਦਾ ਹੋਵੇ। ਚੋਧਰੀ ਨੇ ਪੈਸਿਆਂ 'ਚ ਅੜਿਕਾ ਅੜਾਇਆ। ਸਰਦਾਰ ਨੇ ਭਰੀ ਪੰਚਾਇਤ 'ਚ ਰੁਪਏ ਉਹਦੇ ਮੂੰਹ 'ਤੇ ਮਾਰੇ, ਜਿਵੇਂ ਆਪਣਾ ਕਰਜ਼ਾ ਉਤਾਰਨਾ ਹੋਵੇ। ਚੋਧਰੀ ਚੁੱਪ ਹੀ ਰਹੇ। ਖਬਰੇ ਉਹਨੂੰ ਬਲਦੇਵ ਨਾਲ ਇੰਨਾਂ ਤਿਉ ਕਿਉਂ ਜਾਗ ਪਿਆ ਸੀ।

ਸਰਦਾਰ ਦੀ ਇਹ ਵਧੀਕੀ ਉਨ੍ਹਾਂ ਤੋਂ ਬਰਦਾਸ਼ਤ ਨਾ ਹੋਈ। ਉਨ੍ਹਾਂ ਦੇ ਦਿਲ ਧੜਕੇ। ਸਰਦਾਰ ਨਾਲ ਟਕਰਨਾ ਕੋਈ ਸੋਖੀ ਗੱਲ ਨਹੀਂ ਸੀ। ਚੁੱਪ ਕਰਨਾ ਵੀ ਖਤਰੇ ਤੋਂ ਖਾਲੀ ਨਹੀਂ। ਮੁਜ਼ਾਰਿਆਂ ਵਿਚ ਘੁਸਰ ਮੁਸਰ ਸ਼ੁਰੂ ਹੋ ਗਈ ਸੀ।

'ਚੋਧਰੀਆਂ ਨੂੰ ਪੈਸਾ ਪਿਆਰੈ...। ਅਸਰ ਰਸੂਖ ਤਾਂ ਖੁੰਜਾ ਹਿਲਾਏ ਤੋਂ ਬਣਦੈ। ਇਹਨੇ ਧੇਲਾ ਨੀ ਖਰਚਨਾ।'

'ਜੇ ਕਿਧਰੇ ਲੜਾਈ ਝਗੜਾ ਹੋ ਗਿਆ ਨਾਲੇ ਹੱਡ ਟੁੱਟਣਗੇ, ਨਾਲੇ ਜੇਲ੍ਹ ਦੀਆਂ ਰੋਟੀਆਂ। ਇਸ ਨੇ ਜਵਾਨਾਂ ਨੂੰ ਚਾਰ ਸੇਰ ਦਾਣੇ ਵੀ ਨਹੀਂ ਦੇਣੇ।'

ਹਲਾਤ ਨੂੰ ਕਾਬੂ ਕਰਨ ਲਈ ਚੋਧਰੀ ਦੇ ਤਿੰਨਾਂ ਪੁੱਤਾਂ ਨੇ ਹਵੇਲੀ ਦੀ ਛੱਤ 'ਤੇ ਬੈਠਕ ਰੱਖੀ। ਬੁੱਢੇ ਚੋਧਰੀ ਨੂੰ ਵੀ ਸਲਾਹ ਦੇਣ ਲਈ ਬੁਲਾਇਆ ਗਿਆ।

ਲਾਲਟੈਨ ਦੀ ਮਿੱਠੀ ਮਿੱਠੀ ਰੋਸ਼ਨੀ ਵਿਚ ਸਭ ਦੇ ਚੇਹਰੇ ਫਿਕਰਮੰਦ ਦਿਖਾਈ ਦੇ ਰਹੇ ਸਨ। ਮੁੰਡੇ ਕੁਝ ਕਾਹਲੇ ਸਨ ਤੇ ਬੁੱਢਾ ਜਿਹੜਾ ਪੱਖੀ ਝੱਲ ਰਿਹਾ ਸੀ ਕੁਝ ਜ਼ਿਆਦਾ ਹੀ ਸ਼ਾਂਤ ਸੀ।

'ਹੁਣ ਹੋਰ ਚੁੱਪ ਕਰਨਾ ਬੇਵਕੂਫੀ ਹੋਏਗੀ। ਚੰਗਾ ਹੋਵੇ ਕੁਝ ਕਰਿਆ ਜਾਵੇ।' ਕਰਮੂੰ ਨੂੰ ਸਭ ਤੋਂ ਜ਼ਿਆਦਾ ਫਿਕਰ ਸੀ।

ਅੱਜ ਬਲਦੇਵ ਨੂੰ ਹਟਾਇਐ ਕੱਲ੍ਹ ਨੂੰ ਕਿਸੇ ਹੋਰ ਨੂੰ ਲਿਜਾ ਸਕਦੈ। ਇਸ ਤਰ੍ਹਾਂ ਫੇਰ ਟੰਟਾ ਹੋ ਜੂ। ਫਿਕਰ ਸਹੇ ਦਾ ਨਹੀਂ ਪਹੇ ਦਾ ਕਰੋ।'

ਤੁਹਾਡੀ ਗੱਲ ਠੀਕ ਐ। ਪਰ ਅਗਲੀ ਗੱਲ ਨਹੀਂ ਰਹੀ ਹੁਣ। ਇਸ ਮੁੰਡੇ ਦੀ ਗਰਦਨ ਵਿਚ ਕਿੱਲਾ ਅੜਿਆ ਹੋਇਐ। ਬਾਨੀਏ ਦੇ ਪੁੱਤ ਓ। ਸਿਆਣੇ ਬਣੋ।' ਬੁੱਢਾ ਉਨ੍ਹਾਂ ਨੂੰ ਸਮਝਾ ਰਿਹਾ ਸੀ।

'ਫੇਰ ਤੁਸੀਂ ਹੀ ਕੁਝ ਦੱਸੋ। ਚੁੱਪ ਅਸੀਂ ਨਹੀਂ ਕਰਨਾ।'

'ਸੁਣ ਤਾਂ ਸਹੀ। ਦੱਸਣ ਲਗਿਐ। ਫੌਜੀ ਵਾਲੀ ਤਿਕੜੀ ਤਿਆਰ ਕਰੋ। ਦਿਉ ਦੇ ਤੇਲੇ ਅਫੀਮ ਦੇ। ਜਦੋਂ ਮੌਕਾ ਲਗਿਆ ਡਾਂਗ ਡੱਪਾ ਕਰ ਆਉਣਗੇ। ਆਪ ਕਾਹਨੂੰ ਆਪਾਂ ਵਿਚ ਆਉਣੈ।'

'ਹੁਣ ਫੇਰ ਵਧੀਆ ਮੌਕੇ। ਉਹ ਗਿਆ ਹੋਇਐ ਬੁੜੇ ਖੁੰਡ ਨੂੰ ਨਾਲ ਲੈ ਕੇ। ਅਸੀਂ ਤਾਂ ਹੋਰਾਂ ਦੇ ਕੰਨ ਖੜੇ ਕਰਨੇ ਨੇ ਕਿ ਅਸੀਂ ਜਿਉਂਦੇ ਆਂ। ਕੰਮੀਆਂ ਦਾ ਤਾਂ ਨੀ ਘਾਟਾ।'

ਤਿਕੜੀ ਦੇ ਹੱਥ ਮਜ਼ਬੂਤ ਹੋਣ। ਇਹ ਗੱਲ ਚੇਤੇ ਰਹੇ। ਬਹੁਤੀਆਂ ਸੱਟਾਂ ਫੇਟਾਂ ਦੀ ਜ਼ਰੂਰਤ ਨਹੀਂ। ਜਦੋਂ ਉਹ ਵਾਪਸ ਆਉ ਗੱਲ ਆਈ ਗਈ ਹੋ ਜਾਉ।' ਬੁੱਢੇ ਨੇ ਜੱਜਾਂ ਵਾਂਗ ਆਖਰੀ ਫ਼ੈਸਲਾ ਸੁਣਾਇਆ ਤੇ ਖੁੰਡੀ ਖੜਕਾਉਂਦਾ ਹੇਠਾਂ ਉਤਰ ਗਿਆ।

'ਠੀਕ ਹੈ ! ਇਹ ਕੰਮ ਕੱਲ੍ਹ ਹੀ ਹੋ ਜਾਣਾ ਚਾਹੀਦੈ।'

ਚੋਧਰੀ ਦੇ ਮੁੰਡੇ, ਗਈ ਰਾਤ ਤਕ, ਅਗਲੀਆਂ ਗੱਲਾਂ ਤੇ ਬਹਿਸ ਕਰਦੇ ਰਹੇ।



7

ਵੱਡੇ ਸਰਦਾਰ ਦੀ ਬੀਮਾਰੀ ਦਿਨੋਂ ਦਿਨ ਵਧਦੀ ਜਾ ਰਹੀ ਸੀ। ਪਿੰਡ ਦੇ ਵੈਦਾਂ ਤੇ ਸ਼ਹਿਰ ਦੇ ਡਾਕਟਰਾਂ ਨੇ ਕੋਰਾ ਜਵਾਬ ਦੇ ਦਿੱਤਾ। ਕੋਈ ਮਾੜਾ ਮੋਟਾ ਕੰਮੀ ਹੁੰਦਾ ਬੁੱਢੇ ਨੂੰ ਲਿਆ ਕੇ ਅੰਦਰਲੀ ਕੋਠੜੀ ਵਿਚ ਡੱਕ ਦਿੰਦਾ ਤੇ ਉਸ ਦੀਆਂ ਬਾਕੀ ਰਹਿੰਦੀਆਂ ਘੜੀਆਂ ਨੂੰ ਇਕ ਇਕ ਕਰਕੇ ਗਿਣਾ ਰਹਿੰਦਾ। ਪਰ ਸਰਦਾਰ ਇਲਾਜੋਂ ਕਿਵੇਂ ਬੁੜਨ ਦਿੰਦੈ। ਉਸ ਸ਼ਾਮ ਉਹ ਬੁੱਢੇ ਨੂੰ ਵੱਡੇ ਹਸਪਤਾਲ ਲੈ ਗਿਆ।

ਪਰ ਉਥੇ ਵੀ ਬੀਮਾਰੀ ਨੂੰ ਠੱਲ ਨਾ ਪਿਆ। ਆਬਣ ਉਗਨ, ਆਬਛ ਉੱਗਣ ਕਰਦੇ ਬਾਪੂ ਨੇ ਮਹੀਨਾ ਲੰਘਾ ਦਿੱਤਾ। ਬਾਹਰ ਗਏ ਸਰਦਾਰ ਨੂੰ ਆਸ ਨਾਲੋਂ ਕਿਤੇ ਜ਼ਿਆਦਾ ਦਿਨ ਲੱਗ ਗਏ।

ਜਿਸ ਤਰ੍ਹਾਂ ਦੀ ਸਰਦਾਰ ਨੂੰ ਆਸ ਸੀ ਉਸ ਦੇ ਬਾਹਰ ਰਹਿਣ ਨਾਲ ਉਹੋ ਕੁਝ ਵਾਪਰ ਗਿਆ। ਗੱਡੀਉਂ ਉਤਰਦੇ ਹੀ ਜੋ ਖ਼ਬਰ ਉਸ ਨੂੰ ਮਿਲੀ ਉਸ ਨੇ ਸਰਦਾਰ ਨੂੰ ਬਹੁਤਾ ਹੈਰਾਨ ਨਾ ਕੀਤਾ। ਬੰਤਾ ਡਰ ਨਾਲ ਕੰਬ ਰਿਹਾ ਸੀ ਤੇ ਨਾਲੇ ਦੱਸ ਰਿਹਾ ਸੀ। ਚੋਧਰੀ ਦੇ ਮੁਜ਼ਾਰੇ ਬਿਨਾਂ ਮਤਲਬ ਹੀ ਬਲਦੇਵ ਦੇ ਡਾਂਗਾ ਮਾਰ ਗਏ ਸਨ। ਬੰਤੇ ਦੇ ਖ਼ਿਆਲ 'ਚ ਇਹ ਕੰਮ ਮਾੜਾ ਸੀ।

ਸਰਦਾਰ ਦਾ ਬਿਹਰਾ ਗੱਲਾਂ ਸੁਣ ਸੁਣ ਸੁਰਖ ਹੁੰਦਾ ਗਿਆ। ਪਿਛਲੀਆਂ ਚੋਧਰੀਆਂ ਦੀਆਂ ਵਧੀਕੀਆਂ ਉਸ ਨੂੰ ਡੱਸਣ ਲੱਗੀਆਂ। ਹਰਖ ਨਾਲ ਭਰਿਆ ਉਹ ਬੋਲਣ ਲੱਗਿਆ।

'ਤਾਂ ਉਸ ਸੂਰ ਦਾ ਦਿਮਾਗ ਹਾਲੀਂ ਸਾਫ ਨਹੀਂ ਹੋਇਆ। ਫਿਕਰ ਕਿਉਂ ਕਰਦੈ। ਆਪਾਂ ਕੱਲ ਨੂੰ ਹੀ ਪੱਥ ਚੁਕਾ ਦਿਆਂਗੇ।'

ਗੁੱਸੇ ਨਾਲ ਸਰਦਾਰ ਕੰਬਣ ਲੱਗਿਆ। ਬਾਪੂ ਨੂੰ ਹਵੇਲੀ ਪਹੁੰਚਾਣਾ ਉਸ ਨੂੰ ਦੁਬਰ ਹੋ ਗਿਆ। ਨਾ ਪਾਣੀ ਪੀਤਾ ਨਾ ਧਾਣੀ, ਜਾਂਦਿਆਂ ਹੀ ਗਾਇਫਲ ਚੁੱਕੀ, ਘੋੜੀ ਫੜੀ ਤੇ ਖੇਤਾਂ ਨੂੰ ਤੁਰ ਪਿਆ। ਸੋਚਾਂ ਉਸ ਦਾ ਪਿੱਛਾ ਕਰਨ ਲੱਗੀਆਂ।

'ਚੋਧਰੀਆਂ ਨੇ ਇਹ ਠੀਕ ਨਹੀਂ ਕੀਤਾ। ਉਨ੍ਹਾਂ ਨੂੰ ਕੀ ਪਤੈ ਬਲਦੇਵ ਨੂੰ ਮੈਂ ਆਪਣੇ ਖੇਤ ਕਿਉਂ ਲਿਆਦੈ। ਹੁਣ ਪਿੰਡੇ ਮੈਂ ਵੀ ਨਹੀਂ ਹਟ ਸਕਦਾ। ਇਹ ਗੱਲ ਮੁਜ਼ਾਰਿਆਂ ਨੂੰ ਖਰਾਬ ਕਰ ਸਕਦੀ ਐ। ਤਾਂ ਕੀ ਬਲਦੇਵ ਤੋਂ ਰਿਪੋਰਟ ਕਰਾ ਦਿਆਂ ? ਪਰ ਇਸ ਨਾਲ ਕੀ ਬਣੂ ? ਦੇ ਚਾਰ ਮੁਜ਼ਾਰੇ ਹੀ ਫੜੇ ਜਾਣਗੇ। ਚੋਧਰੀਆਂ ਨੂੰ ਕੀ ਫਰਕ ਪੈਂਦੇ ?'

ਪਿੜਾਂ ਕੋਲੋਂ ਲੰਘਦੇ ਸਰਦਾਰ ਨੂੰ ਇਕ ਨਵਾਂ ਖ਼ਿਆਲ ਆਇਆ, 'ਕਿਉਂ ਨਾ ਕਿਸੇ ਪਿੜ ਅੱਗ ਲਾਈ ਜਾਵੇ...ਹਾਂ ਇਹ ਠੀਕ ਐ। ਪਰ ਇਸ ਤਰ੍ਹਾਂ ਮੈਨੂੰ ਵੀ ਵਿਚੋਂ ਉਲਝਣਾ ਪੈਣਾ। ਫੇਰ ਕੀ ਐ ? ਜੇ ਕਰਤਾਰੋ ਵੱਸ ਵਿਚ ਕਰਨੀ ਐ ਤੇ ਆਪਣਾ ਰੋਹ ਬਨਾਉਣੈ ਤਾਂ ਬਹੁਤ ਕੁਝ ਕਰਨਾ ਪਉ। ਬਲਦੇਵ ਵੀ ਸਕੰਜੇ ਵਿਚ ਆ ਜਾਉ। ਇਕ ਵਾਰ ਪਿੜਾਂ ਨੂੰ ਫੂਕ ਕੇ ਮੁੜ ਤਾਂ ਨੀ ਚੋਧਰੀ ਦੇ ਭੱਜ ਜੂ। ਨਾਲੇ ਕਿਸੇ ਹੋਰ ਕੰਮ ਆਉਣ ਜੋਗਾ ਹੋ ਜੂ। ਚਲੋ ਠੀਕ ਐ। ਇਕ ਤੀਰ ਨਾਲ ਦੋ ਸ਼ਿਕਾਰ। ਫੇਰ ਇਸ ਕੰਮ ਵਿਚ ਦੇਰ ਵੀ ਕਾਹਦੀ। ਅਜੇ ਰਾਤ ਨੂੰ...।'

ਚੋਧਰੀਆਂ ਦੇ ਖੇਤਾਂ ਨੂੰ ਚੀਰਦਾ, ਪਿੜਾਂ ਨੂੰ ਪਾਰਥੁ ਨਿਗਾਹਾਂ ਨਾਲ ਦੇਖਦਾ, ਉਹ ਸਿੱਧਾ ਬਲਦੇਵ ਕੋਲ

ਗਿਆ।

‘ਠੀਕ ਠਾਕ ਐਂ ਬਲਦੇਵ ਸਿਆਂ ?’

‘ਆਹੋ ਜੀ।’

‘ਕੋਈ ਜਿਆਦਾ ਸੱਟ ਤਾਂ ਨਹੀਂ ਵੱਜੀ ?’

‘ਕਿਰਪਾ ਐ ਜੀ ਸੋਡੀ। ਉਹ ਅਮਲੀ ਆਪਣਾ ਕੀ ਵਿਗਾੜ ਸਕਦੈ। ਮੈਂ ਖਾਲੀ ਹੱਥ ਸੀ ਤਾਂ ਮਾਰ ਗਏ। ਹੁੰਦਾ ਨਾ ਜੇ ਮੇਰੇ ਹੱਥ ਵਿਚ ਵੀ ਕੁਛ ਫੇਰ ਖੜਦੇ।’

‘ਭੱਜ ਕੇ ਕਿਥੇ ਜਾਣਗੇ ਭਲਾ ਉਹ ਭੈਣ ਦੇ ਯਾਰ। ਦੇਖਿਆ ਕਿਵੇਂ ਮੌਕਾ ਤਾੜਿਆ ਪਿਛੋਂ ?’

‘ਹੋਰ ਜੀ।’

‘ਕੋਈ ਨੀ। ਤੂੰ ਫਿਕਰ ਨਾ ਕਰੀਂ...। ਇਹ ਡਾਗਾਂ ਤੇਰੇ ਨਹੀਂ ਮੇਰੇ ਪਈਆਂ ਨੇ। ਜਿਹੀਆਂ ਮੁਜ਼ਾਰਿਆਂ ਦੇ ਪੈ ਗਈਆਂ ਤੇਹੀਆਂ ਮਾਲਕਾਂ ਦੇ। ਹੁਣ ਇਹ ਦੱਸ ਹੈਗੇ ਕੌਣ ਕੌਣ ਸਨ ? ਕਿਵੇਂ ਨਿਬੜਨੈ। ਫੇਰ ਨਾ ਕਹੀਂ ਸਰਦਾਰਾਂ ਨੇ ਪਿੱਠ ਦਿਖਾ ਤੀ...।’

‘ਬੱਦਲਾ ਤਾਂ ਲੈਣਾ ਜੀ ਜ਼ਰੂਰ। ਜਦੋਂ ਮੌਕਾ ਲੱਗਿਆ ਫੌਜੀ ਹੋਰਾਂ ਨੂੰ ਤਾਂ ਮੈਂ ਹੀ ਡੁਕ ਦੂੰ। ਚੌਧਰੀਆਂ ਦਾ ਰੱਬ ਬੇੜਾ ਗਰਕ ਕਰੂ। ਬਲਦੇਵ ਦਾ ਅੱਗ ਅੱਗ ਦਰਦ ਕਰ ਰਿਹਾ ਸੀ। ਗੁੱਸੇ ਅਤੇ ਬਦਲੇ ਦੀ ਅੱਗ ਵਿਚ ਉਹ ਸੜਨ ਲੱਗਿਆ।’

‘ਇਹੋ ਜਿਹੇ ਕੰਮਾਂ ਵਿਚ ਦੇਰ ਨੀ ਕਰੀਦੀ। ਬਦਲਾ ਲਵੇ ਤਾਂ ਤੁਰਤ ਪੈਰਾਂ ਪਿਛੋਂ ਕੋਈ ਨੀ ਗੱਲ ਬਣਦੀ।’
ਨਾ ਆਪਾਂ ਕਦੋਂ ਪਿੱਛੇ ਹਟਦੇ ਆਂ। ਪਰ ਥੋੜ੍ਹਾ ਜਾ ਠੀਕ ਹੋ ਜਾ।’

‘ਤੂੰ ਨਹੀਂ ਸਮਝਿਆ। ਆਪਾਂ ਕੀ ਡਾਗਾਂ ਚੁਕਣੀਆਂ ਨੇ। ਇਕ ਢੰਗ ਦੱਸਦੈ ਤੈਨੂੰ ?’

‘ਦੱਸੋ ਜੀ ?’

‘ਫੌਜੀ ਦੇ ਖੇਤਾਂ ਵਿਚ ਲਾਗਾਂ ਹਾਲੇ ਉਵੇਂ ਜਿਵੇਂ ਪਿਐ...। ਬਸ ਇਕ ਤੀਲੀ।’

‘ਫੇਰ ਜੀ ?’ ਬਲਦੇਵ ਨੂੰ ਕੁਝ ਸਮਝ ਨਹੀਂ ਸੀ ਆਈ।

‘ਫੇਰ ਕੀ। ਸਭ ਕੁਝ ਠੀਕ ਹੋ ਜਾਊ। ਸਭ ਦੇ ਲੱਕ ਟੁੱਟ ਜਾਣਗੇ। ਤੇਰੇ ਫੌਜੀ ਹੋਰੀਂ ਤਾਂ ਸਮਝ ਉਈਂ ਮਰ ਗਏ। ਜਦੋਂ ਦਾਣੇ ਦਾਣੇ ਨੂੰ ਤਰਸਨ ਲੱਗੇ। ਫੇਰ ਚੌਧਰੀ ਵਿਆਜ ਨਾਲ ਛਿੱਲ ਲਾਹ ਦਿਊ। ਰਹੀ ਗੱਲ ਚੌਧਰੀ ਦੀ। ਅੱਧ ਉਹਦਾ ਗਿਆ। ਹੋ ਜੂ ਨਾ ਸਭ ਦਾ ਭੱਠਾ ਗੁੱਲ।’

‘ਕਿਉਂ ?’

‘ਠੀਕ ਐ। ਪਰ...’

‘ਇਹ ਡਰਪੋਕ ਕਿਸ ਦਿਨ ਤੋਂ ਹੋ ਗਿਆ ਓਏ। ਚਾਰ ਡਾਗਾਂ ਤੋਂ ਡਰ ਗਿਆ। ਤੇਰੇ ਪਿਓ ਦੀਆਂ ਗੱਲਾਂ ਅੱਜ ਤੱਕ ਸਾਰੇ ਪਿੰਡ ‘ਚ ਹੁੰਦੀਆਂ ਨੇ। ਹਰ ਲੜਾਈ ‘ਚ ਮੂਰੇ ਹੁੰਦਾ ਸੀ। ਤੈਨੂੰ ਕੱਲਾ ਨਹੀਂ ਤੋਰਦਾ। ਨਾਲ ਜਾਊਂ ਨਾਲ। ਜੇ ਕੋਈ ਝਾਕੂ ਫੂਕ ਕੇ ਰੱਖ ਦਿਊ। ਆ ਰਫਲ ਅੱਗ ਲਾਉਣੀ ਐ ਸਾਲੀ। ਮੈਂ ਤਾਂ ਇਹੋ ਆਖਦੈਂ ਕੋਈ ਕੱਲ ਨੂੰ ਇਹ ਨਾ ਕਹੇ ਬਈ ਸਰਦਾਰਾਂ ਦਾ ਮੁਜਾਰਾ ਕੁੰਟਿਆ ਗਿਆ। ਫੇਰ ਤੈਨੂੰ ਤਾਂ ਮੈਂ ਆਪਣੀ ਜ਼ੁੰਮੇਵਾਰੀ ‘ਤੇ ਲਿਆਇਆਂ। ਪਿੱਛੇ ਕਿਵੇਂ ਹੱਟ ਜਾਂ ਉਏ ?’

‘ਲੈ ਮੈਂ ਕਿਤੇ ਡਰਦਾਂ। ਸੋਡਾ ਖਿਆਲ ਐ ਮੇਰੇ ਡਾਗਾਂ ਮਾਰ ਕੇ ਰਮਾਨ ਨਾਲ ਬਹਿ ਜਾਣਗੇ। ਬਲਦੇਵ ਦੇ ਤੋੜੇ ਹੱਡ ਜੁੜਨੇ ਵੀ ਨਹੀਂ।’

‘ਹੱਡ ਵੀ ਭੰਨਾਂਗੇ ਮੋਕੇ ਸਿਰ। ਵਿੱਡ ਤਾਂ ਭੰਨੀਏਂ। ਇਹ ਕੰਮ ਅਜੇ ਰਾਤ ਨੂੰ ਹੋ ਜੇ। ਇਕ ਵਾਰ ਖੁੰਝਿਆ ਮੌਕਾ ਮੁੜ ਹੱਥ ਨਹੀਂ ਆਉਂਦਾ। ਤੇਰੀ ਵਾ ਕੰਨੀਂ ਝਾਕ ਜੇ ਜ਼ੁੰਮੇਵਾਰ ਆਂ।’

‘ਚੰਗਾ ਜੀ।’

‘ਬਣੀ ਨਾ ਗੱਲ। ਇਉਂ ਦਿਲ ਚਾਹੀਦੈ। ਮੈਂ ਮਾੜਾ ਜਿਹਾ ਦੂਜੇ ਵੰਨੇ ਗੇੜਾਂ ਮਾਰ ਆਵਾਂ। ਕਈ ਦਿਨ ਹੋ ਗਏ। ਦਿਨ ਛਿਪਦੇ ਨੂੰ ਆਇਆ।’

‘ਅੱਛਾ ਜੀ।’

‘ਦੇਖੀਂ ਫੇਰ ਜੇ ਦਾਣੇ ਦਾਣੇ ਨੂੰ ਨਾ ਭਟਕਦੇ ਫਿਰਨ।’

‘.....’

‘ਲੈ ਮੈਂ ਭੁੱਲ ਗਿਆ ਸੀ। ਆਥਣੇ ਆਈਂ। ਦੋ ਸੇਰ ਘਿਉ ਲੈ ਜਾਈਂ। ਕੰਮ ਦੇ ਦਿਨ ਨੇ। ਕਮਜ਼ੋਰੀ ਨਾ ਬਹਿ ਜਾਏ ਕਿਤੇ। ਇਨ੍ਹਾਂ ਹੱਡਾਂ ਦਾ ਕੀ ਭਰੋਸਾ ਕਦੋਂ ਜਵਾਬ ਦੇ ਦੇਣ।’

ਦੂਰ ਤਕ ਬੋਲਦਾ ਸਰਦਾਰ ਘੋੜੀ ‘ਤੇ ਚੜ੍ਹਿਆ ਚੜ੍ਹਾਇਆ ਵਾਪਸ ਪਰਤ ਗਿਆ।

ਬਲਦੇਵ ਬੈਠਾ ਸੋਚਦਾ ਰਿਹਾ, ਕਿੰਨਾ ਖਿਆਲ ਰਖਦੈ ਸਰਦਾਰ। ਆਪ ਜਾ ਕੇ ਮੇਰਾ ਬਦਲਾ ਦਵਾਊ। ਨਾਲੇ ਘਿਉ। ਪਤਾ ਨਹੀਂ ਕਿਉਂ ਮੇਰੇ ‘ਤੇ ਇੰਨਾ ਮੇਹਰਬਾਨ ਐ। ਲੈ ਆਪਾਂ ਕਿਹੜਾ ਹੱਕ ਰਖਣੈ। ਦੁਗਣਾ ਕੰਮ ਦਿਊਂ।’

ਬਲਦੇਵ ਸ਼ਾਮ ਦੀ ਉਡੀਕ ਕਰਨ ਲੱਗਿਆ। ਕਦੋਂ ਰਾਤ ਪਏ ਤੇ ਕਦੋਂ ਉਹ ਆਪਣੇ ਦੁਸ਼ਮਣਾਂ ਦੇ ਪਿੜ ਸਾੜ ਕੇ ਆਪਣੇ ਮਨ ਦੀ ਅੱਗ ਬੁਝਾ ਸਕੇ।



8

ਰਾਤ ਜੋਬਨ 'ਤੇ ਸੀ ਜਦੋਂ ਪਿੜਾਂ 'ਚੋਂ ਨਿਕਲਦੀਆਂ ਲਾਟਾਂ ਪਿੰਡ 'ਚ ਰੋਸ਼ਨੀ ਕਰਨ ਲੱਗੀਆਂ। ਜਿਉਂ ਜਿਉਂ ਲਾਟਾਂ ਅਸਮਾਨ ਵੱਲ ਬਾਹਾਂ ਉੱਚੀਆਂ ਕਰਨ ਲੱਗੀਆਂ, ਪਿੰਡ ਵਿਚੋਂ ਉਠਦੀਆਂ ਚੀਕਾਂ ਵੀ ਵਧਣ ਲੱਗੀਆਂ।

'ਲੁੱਟੇ ਗਏ', 'ਪੱਟੇ ਗਏ' ਅਤੇ ਖਾ ਲਏ ਦੀਆਂ ਅਵਾਜ਼ਾਂ ਗਲੀ ਗਲੀ ਗੂੰਜਣ ਲੱਗੀਆਂ। ਲੋਕ ਧਾਹਾਂ ਮਾਰਦੇ ਖੇਤਾਂ ਨੂੰ ਦੌੜ ਪਏ।

ਪਿੜ ਕਿਉਂ, ਕਿਵੇਂ ਤੇ ਕਿਸ ਤਰ੍ਹਾਂ ਜਲੇ ਸਨ, ਕਿਸੇ ਤੋਂ ਲੁਕਿਆ ਨਹੀਂ ਸੀ। ਬਲਦੇਵ ਦੇ ਪਈਆਂ ਡਾਂਗਾਂ ਖਾਲੀ ਨਹੀਂ ਜਾਂਦੀਆਂ, ਸਭ ਨੂੰ ਦਿਖਾਈ ਦਿੰਦਾ ਸੀ। ਪਰ ਕਿਸੇ ਦੀ ਹਿੰਮਤ ਨਹੀਂ ਸੀ ਸਿੱਧਾ ਹੋ ਕੇ ਆਖ ਦੇਵੇ ਇਹ ਕੰਮ ਸਰਦਾਰ ਦੀ ਸ਼ਹਿ ਤੋਂ ਬਿਨਾਂ ਨਹੀਂ ਹੋਇਆ।

ਸਾਰੀ ਰਾਤ ਉਨ੍ਹਾਂ ਮੁਜਾਰਿਆਂ ਦੇ ਘਰ ਚੀਕ ਚਿਆੜਾ ਰਿਹਾ, ਜਿਹੜੇ ਇਸ ਅੱਗ ਦੀ ਲਪੇਟ ਵਿਚ ਆ ਗਏ ਸਨ। ਅੱਗੇ ਕੀ ਹੋਵੇਗਾ, ਸਭ ਨੂੰ ਨਜ਼ਰ ਆ ਰਿਹਾ ਸੀ। ਕਰਜ਼ੇ ਚੁੱਕਣੇ ਪੈਣਗੇ, ਗਾਈਆਂ ਮੱਝਾਂ ਵੇਚਣੀਆਂ ਪੈਣਗੀਆਂ ਤੇ ਹੋਰ ਸੌ ਤਰਲੇ ਹਾੜੇ। ਕਿੰਨਿਆਂ ਦੇ ਵਿਆਹ, ਕਿੰਨਿਆਂ ਦੀਆਂ ਕੁੜਮਾਈਆਂ ਤੇ ਕਿੰਨਿਆਂ ਦੀਆਂ ਹੋਰ ਧਾਰਮਿਕ ਰਸਮਾਂ ਧਰੀਆਂ ਰਹਿ ਜਾਣਗੀਆਂ। ਅਗਲੇ ਕਈ ਸਾਲ ਭੁੱਖ, ਨੰਗ ਤੇ ਕੁਰਲਾਹਟ ਦੇ ਹੋਣਗੇ।

ਚੌਧਰੀ ਚੁੱਪ ਸੀ। ਉਸ ਦਾ ਘਾਟਾ ਗੋੜ ਪਾ ਕੇ ਪੂਰਾ ਹੋ ਜਾਣਾ ਸੀ। ਜਲੇ ਦਾਣਿਆਂ ਜਿੰਨੇ ਪੈਸੇ ਤਾਂ ਵਿਆਜ ਰਾਹੀਂ ਹੀ ਆ ਜਾਣਗੇ। ਸਗੋਂ ਇਸ ਨਾਲ ਤਾਂ ਉਸ ਦੀ ਪਕੜ ਮਜ਼ਬੂਤ ਹੋਏਗੀ।

ਮੂੰਹ ਹਨੇਰੇ ਕਸਿਆ ਕਸਾਇਆ ਚੌਧਰੀ ਦਾ ਵੱਡਾ ਮੂੰਡਾ ਆਇਆ, ਜਲੇ ਪਿੜਾਂ ਨੂੰ ਇਕ ਟਕ ਦੇਖਿਆ ਤੇ ਘੋੜੀ ਦਾ ਮੂੰਹ ਸ਼ਹਿਰ ਵੱਲ ਮੋੜ ਲਿਆ।

ਸ਼ਾਮ ਨੂੰ ਦਗੜ ਦਗੜ ਕਰਦੀ ਪੁਲਿਸ ਪਿੰਡ ਆ ਧਮਕੀ। ਸਰਦਾਰ ਨੇ ਰਸਤੇ ਵਿਚ ਹੀ ਸਗਾਵਤ ਕੀਤਾ। ਦਿਵਾਨਖਾਨਾ ਖੁਲਵਾ ਕੇ ਛਿੜਕਾਅ ਕਰਵਾ ਦਿੱਤਾ ਗਿਆ ਸੀ। ਪੰਜ ਚਾਰ ਗੋੜੇ ਖੇਤਾਂ ਵਿਚ ਮਾਰੇ, ਗਵਾਹੀਆਂ ਸੁਣੀਆਂ ਤੇ ਸਾਰੀ ਪੁਲਿਸ ਦਿਵਾਨਖਾਨੇ ਇਉਂ ਟਿਕ ਗਈ ਜਿਵੇਂ ਸਰਕਾਰੀ ਚੌਕੀ ਹੋਵੇ। ਚੌਧਰੀ ਨੇ ਕਈ ਗੋੜੇ ਮਾਰੇ। ਪਰ ਉਸ ਦਾ ਕਿਸੇ ਪਾਣੀ ਵੀ ਨਾ ਪੀਤਾ।

ਸਾਰੀ ਰਾਤ ਬੋਤਲਾਂ ਦੇ ਡਾਟ ਟੁੱਟਦੇ, ਕਬਾਬ ਭੁਜਦੇ ਤੇ ਹਾਸੇ ਗੂੰਜਦੇ ਰਹੇ।

ਚੌਧਰੀ ਨੇ ਬਲਦੇਵ ਤੇ ਸ਼ੱਕ ਲਿਖਾਇਆ ਸੀ। ਪਰ ਸਰਦਾਰ ਨੇ ਬਾਣੇਦਾਰ ਨਾਲ ਜਿੰਨੀਆਂ ਗੱਲਾਂ ਕੀਤੀਆਂ, ਉਨ੍ਹਾਂ ਸਾਰੇ ਸ਼ੱਕ ਦੂਰ ਕਰ ਦਿੱਤੇ।

ਅਗਲਾ ਦਿਨ ਸੱਥ ਵਿਚ ਬੈਠ ਕੇ ਕਾਗਜ਼ ਪੱਤਰ ਲਿਖਦਿਆਂ ਬੀਤਿਆ।

'ਜਿੰਨਾ ਚਿਰ ਸਾਰੇ ਸਬੂਤ ਪੱਕੀ ਤਰ੍ਹਾਂ ਨਹੀਂ ਮਿਲ ਜਾਂਦੇ ਕਿਸੇ ਨੂੰ ਕਿਵੇਂ ਫੜਿਆ ਜਾ ਸਕਦੈ....' ਜਾਣ ਲੱਗੇ ਬਾਣੇਦਾਰ ਨੇ ਹੁਕਮ ਸੁਣਾਇਆ।

ਸ਼ਾਮ ਨੂੰ ਬਲਦੇਵ ਤੇ ਸਰਦਾਰ ਬਾਣੇਦਾਰ ਨੂੰ ਘੋੜੀਆਂ 'ਤੇ ਸ਼ਹਿਰ ਤੱਕ ਛੱਡਣ ਗਏ।

'ਸੁਣਿਐ ਇਸ਼ਕ ਚਲਦੈ ਤੇਰਾ ਕਰਤਾਰੋ ਨਾਲ ?' ਵਾਪਸ ਆਉਂਦੇ ਸਰਦਾਰ ਨੇ ਗੱਲ ਤੇਰੀ।

'ਨਹੀਂ ਜੀ...ਬਸ ਐਵੇਂ'।

'ਝਿਜਕਦਾ ਕਿਉਂ ਐ ਤੂੰ ? ਇਹ ਕਿਹੜੀ ਗੱਲ ਐ। ਜਵਾਨੀ 'ਚ ਸਾਰੇ ਕਰਦੇ ਨੇ। ਅਸੀਂ ਕਿਹੜਾ ਨਹੀਂ ਕਰਦੇ। ਨਾਲੇ ਵਿਆਹੇ ਵਰੇ ਆਂ'।

ਬਲਦੇਵ ਸਿਰਫ ਮੁਸਕਾਇਆ।

'ਕਰਾ ਦੇਈਏ ਫੇਰ ਅਮਲੀ ਨਾਲ ਤੇਰੀ ਗੱਲ ?'

'ਅਮਲੀ ਲਾਲਚੀ ਜਾ ਲਗਦੈ। ਅਖੇ ਪੰਜ ਸੌ ਮੰਗਦੈ। ਪਰ ਆਪਾਂ ਤਾਂ ਅਗੇ ਈ ਕਰਜ਼ਾਈ ਆਂ'।

'ਪੰਜ ਸੌ ਪਏ ਵੱਠੇ ਖੂਹ 'ਚ। ਜੇ ਦਿਲ ਐ ਤਾਂ ਦੱਸ। ਇਹ ਮੈਂ ਜਾਣਾ ਮੇਰਾ ਕੰਮ। ਆਪਾਂ ਬਬੇਰਾ ਲੈਣਾ ਉਹਤੋਂ। ਜੇ ਅੜ ਖੜ ਕਰੂ ਆ ਰਫਲ ਹੈ ਗੀ'।

'ਦੇਖ ਲੋ ਜੀ ਜੇ ਮੰਨਦੈ ਫੇਰ। ਆਪਾਂ ਸੋਡਾ ਅਸਾਨ ਨੀ ਭੁੱਲਦੇ ਉਮਰ ਭਰ।'

'ਇਕ ਗੱਲ ਦੱਸ ਕਰਤਾਰੋ ਤਾਂ ਨੀ ਭਜਦੀ ਕਿਤੇ ? ਉਹ ਖਰਾਂਟ ਸੁਣੀਦੀ ਐ। ਕਿਤੇ ਮੈਂ ਮਨਾਉਂਦਾ ਰਹਿ ਜਾਂ ਉਹ ਸਿਰ ਫੇਰ ਦੇ'।

'ਇਹ ਮੇਰਾ ਜ਼ਿਮਾ ਰਿਹਾ। ਉਹ ਤਾਂ ਆਪੇ ਆਖਦੀ ਹੁੰਦੀ ਐ। ਇਕ ਦਿਨ ਆਖੇ ਚੱਲ ਕਿਧਰੇ ਨਿਕਲ ਚੱਲੀਏ। ਉਹ ਨਹੀਂ ਕੁਸਕਦੀ।

'ਲੈ ਫੇਰ ਸਮਝ ਤੇਰੀ ਹੋ ਗਈ ਕਰਤਾਰੋ ਅੱਜ ਤੋਂ।

ਫੇਰ ਕਾਫੀ ਦੇਰ ਉਹ ਆਪਣੇ ਆਪ ਵਿਚ ਖੇਏ ਰਹੇ।

'ਲੈ ਬਈ ਬਲਦੇਵ ਇਕ ਗੱਲ ਆਪਾਂ ਪਹਿਲਾਂ ਹੀ ਖੋਲ੍ਹ ਲਈਏ। ਪਿਛੋਂ ਰਉਲਾ ਪਊ। ਭਰਜਾਈ ਹੋਊ ਮੇਰੀ। ਫੇਰ ਕਿਤੇ ਪਿੱਛੇ ਨਾ ਪੈ ਜਾਇਆ ਕਰੀ'। ਸਰਦਾਰ ਬਲਦੇਵ ਦੀਆਂ ਅੱਖਾਂ ਵਿਚ ਝਾਕਿਆ।

'ਤੁਸੀਂ ਤਾਂ ਸਾਡੇ ਸਭ ਕੁਝ ਓ ਜੀ'।

'ਹੋਰ ਕੁਝ ਨੀ। ਬੱਸ ਕਰਤਾਰੋ ਦਾ ਦਿਉਰ।'

'ਲੈ ਫੇਰ ਅੱਜੇ ਮਿਲਦਾਂ ਅਮਲੀ ਨੂੰ। ਫੇਰ ਈ ਜਾਊਂ ਘਰ। ਆ ਜਾਈਂ ਆਥਨੇ। ਦਸੂੰ ਸਾਰੀ ਗੱਲ'।

'ਚੰਗਾ ਜੀ ਮੈਂ ਖੇਤ 'ਚ ਠਹਿਰਦਾਂ'। ਥੋੜਾ ਜਾ ਕੰਮ ਰਹਿੰਦੈ'। ਖੇਤ ਕੋਲ ਅੱਪੜ ਕੇ ਬਲਦੇਵ ਨੇ ਘੋੜੀ ਹੌਲੀ ਕਰ ਲਈ।

'ਚੰਗਾ ਜਾ'।

'ਅੱਛਾ ਜੀ'।

ਬਲਦੇਵ ਨੂੰ ਕੋਈ ਕੰਮ ਨਹੀਂ ਸੀ। ਉਹ ਸਿਰਫ ਇਕਾਂਤ ਚਾਹੁੰਦਾ ਸੀ। ਜਿਥੇ ਬੈਠ ਕੇ ਉਹ ਕਰਤਾਰੋ ਦੇ ਸੁਪਨੇ ਲੈ ਸਕੇ। ਵਾਰ ਵਾਰ ਉਹ ਸੂਰਜ ਵੱਲ ਤਕਦਾ ਜਿਹੜਾ ਹਾਲੀਂ ਤੱਕ ਉਵੇਂ ਜਿਵੇਂ ਖੜਾ ਸੀ। ਕਦੋਂ ਉਹ ਛੁਪੇ ਤੇ ਕਦੋਂ ਉਹ ਸਰਦਾਰ ਦੇ ਮੂੰਹੋਂ ਆਪਣੀ ਕਰਤਾਰੋ ਦੀ ਗੱਲ ਸੁਣੇ।

ਪਰ ਸੂਰਜ ਸੀ ਕਿ ਛੁਪਣ ਦਾ ਨਾਂ ਹੀ ਨਹੀਂ ਸੀ ਲੈ ਰਿਹਾ।



9

ਸਰਦਾਰ ਦਾ ਸੁਨੇਹਾ ਮਿਲਦਿਆਂ ਹੀ ਅਮਲੀ ਭੌਂਜਿਆ ਆਇਆ। ਜੂਆਂ ਨਾਲ ਭਰਿਆ ਸਿਰ, ਮੈਲ ਭਰੀ ਪੱਗ, ਦਾੜੀ ਵਿਚ ਡਿੱਗੀਆਂ ਹਾਲਾਂ, ਮੂੰਹ 'ਤੇ ਛਾਈ ਘਬਰਾਹਟ, ਅੰਦਰ ਧਸੀਆਂ ਅੱਖਾਂ ਅਤੇ ਉਨ੍ਹਾਂ ਉਤੇ ਜੰਮੀ ਗਿੱਡ, ਸਭ ਮਿਲ ਕੇ ਉਸ ਨੂੰ ਡਰਾਉਣਾ ਬਣਾ ਰਹੀਆਂ ਸਨ। ਉਬਾਸੀਆਂ ਲੈਂਦਾ, ਡੱਕੋ ਡੋਲ ਖਾਂਦਾ ਉਹ ਸਰਦਾਰ ਦੇ ਪੈਰੀਂ ਆ ਬੈਠਾ।

'ਅਮਲੀਆ ਕਿਵੇਂ ਭੁਲ ਈ ਗਿਆਂ ਲਗਦੈ...' ਸਰਦਾਰ ਨੇ ਗੋੜੇ ਨਾਲ ਗੱਲ ਸ਼ੁਰੂ ਕੀਤੀ।

'ਲੈ ਜੀ ਐਤਕੀਂ ਮੈਂ ਜ਼ਰੂਰ ਤਾਰ ਦਿਉਂ ਸੋਡੇ ਪੈਸੇ।'

'ਨਾ ਐਤਕੀਂ ਕੀ ਤੇਰੀ ਪੈਨਸ਼ਨ ਆਉ ਬਾਈ ਤਾਰ ਦੇਵੇਂਗਾ।'

'ਤੂੰ ਸਿਰ ਦਾ ਸਾਈਂ ਐਂ। ਤੇਰੇ ਕੋਲ ਕਾਹਦਾ ਲੁਕ। ਕਰਤਾਰੋ ਦੀ ਗੱਲ ਚਲਦੀ ਐ। ਹਰਨਾਮੀ ਵਿਚੋਲੀ ਐ। ਪੰਜ ਸੌ ਜਿਹੜਾ ਮਿਲੂ ਥੋਨੂੰ ਦੇ ਦੂੰ।'

'ਕਾਹਦੇ ਆਖੇ ਨੇ ਪੰਜ ਸੌ ?' ਸਰਦਾਰ ਦੀ ਅਵਾਜ਼ ਵਿਚ ਬੇ-ਰੁਖੀ ਸੀ।

'ਲਉ ਜੀ ਸੋਥੋਂ ਕਾਹਦੀ ਲੁਕਾ ਮੈਂ ਆਖਿਆ ਨਾਲੇ ਕੁੜੀ ਬਾਰੋਂ ਉਠ ਜੂ ਨਾਲੇ ਸੋਡਾ ਕੰਮ ਹੋ ਜੂ। ਫੇਰ ਆਪਾਂ ਸ਼ੁਰੂ ਖਰੂ ਹੋ ਜਾਂ ਗੇ। ਹੋਰ ਆਪਾਂ ਕਿਹੜੀ ਜ਼ਮੀਨ ਦੇ ਵਟਨੇ ਨੇ। ਰੱਬ ਭਲਾ ਕਰੇ ਸੋਡਾ....ਬਥੇਰਾ ਮੇਰੇ ਸਿਰ 'ਤੇ ਹੱਥ ਰਿਹੈ।'

'ਤਾਂ ਫੇਰ ਤੂੰ ਕੁੜੀ ਨੂੰ ਗਾਂ ਮੱਝ ਵਾਂਗ ਵੇਚਣ ਡਿਹੈਂ। ਤੈਨੂੰ ਆਪਣੀ ਸ਼ਰਮ ਤਾਂ ਨਹੀਂ ਸਾਡੀ ਓ ਕਰ ਲਿਆ ਕਰ। ਸਾਡੀ ਕੀ ਰਹੂ। ਸਾਰੇ ਪਿੰਡ ਦੀ ਜੜ੍ਹ ਪਟੇਂਗਾ। ਅਸੀਂ ਨਹੀਂ ਇਹ ਕੁਝ ਹੋਣ ਦੇਣਾ। ਸਮਝ ਗਿਆ...।'

'ਨਾ ਜੀ ਤੁਸੀਂ ਨਾ ਕੋਈ ਗੱਲ ਟੋਕੋ। ਫੇਰ ਮੈਂ ਮਰਜ਼ੂੰ।'

'ਓਏ ਕੰਜਰਾ ਅਮਲ ਨੇ ਤੇਰੇ ਹੱਡ ਤਾਂ ਖੋਰੇ ਹੀ ਸੀ ਅਕਲ ਵੀ ਖਾ ਲਈ। ਕਦੇ ਕਰਤਾਰੋ ਵਨੀ ਦੇਖਐ। ਉਹਨੇ ਕੋਈ ਨੀ ਨਾਲ ਤੁਰਨਾ। ਜੇ ਮਾੜੀ ਮੋਟੀ ਅਕਲ ਕੰਮ ਕਰਦੀ ਐ ਇੱਜ਼ਤ ਰੱਖ ਲੈ। ਉਹ ਬਲਦੇਵ ਨਾਲ ਫਿਰਦੀ ਐ ਨਿਕਲਣ ਨੂੰ। ਸਮਾਂ ਵਿਚਾਰ ਅਮਲੀਆ।'

'ਹੈਂ ਜੀ ? ਮੈਂ ਉਨ੍ਹਾਂ ਦੀਆਂ ਲੱਤਾਂ ਨੀ ਵੱਢ ਦੂੰ।'

'ਕੀਹਦੀਆਂ ? ਤੇਰੇ ਭੋਰਾ ਅੰਦਰ ਗਈ ਲਗਦੀ ਐ। ਆਪਣੇ ਹੱਡ ਨਾ ਤੁੜਾ ਬਹੀਂ ਕਿਤੇ। ਚੁੱਪ ਕਰਕੇ ਕਰਤਾਰੋ ਉਹਦੇ ਲੜ ਲਾ ਦੇ।'

'ਇਹ ਨਹੀਂ ਹੋ ਸਕਦਾ। ਮੈਂ ਸੋਡੇ ਪੈਸੇ ਤਾਰਨੇ ਨੇ। ਉਹਦਾ ਕੀ ਬਣੂ ?'

'ਉਹ ਮੈਂ ਆਪੇ ਕਰ ਲੂੰ। ਤੇਰਾ ਨਾਮਾ ਉਹਦੇ ਸਿਰ ਲਿਖ ਦੂੰ...।'

'ਅੱਛਾ ਜੀ ? ਫੇਰ ਠੀਕ ਐ। ਇਕ ਬੇਨਤੀ ਹੋਰ। ਥੋੜੇ ਮੋਟੇ ਮੈਨੂੰ। ਆਖਰੀ ਅਮਲ ਕਰਨੇ ਮੈਂ। ਰੱਜ ਕੇ ਖਾਣੀ ਐ। ਸਾਰੀ ਉਮਰ ਨੀ ਖਾਧੀ। ਤੇ ਫੇਰ ਬਸ...।' ਅਮਲੀ ਇਉਂ ਤਰਲੇ ਲੈਣ ਲਗਿਆ, ਜਿਵੇਂ ਅਮਲੀ ਦੀ ਜੇਬ ਹੁਣੇ

ਨੋਟਾਂ ਨਾਲ ਭਰ ਜਾਏਗੀ।

'ਚੰਗਾ ਦੇਖਾਂਗੇ। ਤੂੰ ਪੱਕਾ ਰਹੀਂ।'

'ਜੇ ਕਰਾ ਦੋ ਫੇਰ ਕੀ ਐ ਜੀ। ਤੁਸੀਂ ਵਿਚ ਓ ਤਾਂ ਮੈਨੂੰ ਕੀ ? ਜਿਵੇਂ ਆਖੇ ਕਰ ਲੂੰ। ਗੰਗਾ ਨਹਾ ਲਉਂ ਫੇਰ ਤਾਂ। ਸੋਡੇ ਕੰਮ ਦਾ ਬੜਾ ਫਿਕਰ ਸੀ।'

'ਕੱਲ੍ਹ ਨੂੰ ਆ ਜੀਂ। ਤੇਰਾ ਵਰਕਾ ਪਾੜਦਾਂ ਗੇ।'

'ਚੰਗਾ ਜੀ ! ਸ਼ਾਬਾਸ਼....। ਤੁਸੀਂ ਬਸ ਰੱਬ ਦੇ ਰੂਪ ਓ...ਮੇਰਾ ਖਿਆਲ ਰੱਖਿਉ।'

ਅਮਲੀ ਉਠਿਆ, ਸਰਦਾਰ ਦੇ ਪੈਰਾਂ ਕੋਲ ਧਰਤੀ 'ਤੇ ਹੱਥ ਲਾਏ ਤੇ ਇਉਂ ਖੁਸ਼ੀ ਖੁਸ਼ੀ ਮੁੜ ਗਿਆ, ਜਿਵੇਂ ਕੁੜਮਾਈ ਹੋਈ ਹੋਵੇ।



ਅਗਲੇ ਮਹੀਨੇ ਉਹ ਕਰਤਾਰੋ ਨੂੰ ਹੱਥੀਂ ਵਿਆਹ ਕੇ ਲਿਆਇਆ। ਅਮਲੀ ਦਾ ਕਰਜ਼ਾ ਬਲਦੇਵ ਦੇ ਨਾਂ ਲਿਖ ਦਿੱਤਾ ਗਿਆ ਅਤੇ ਕੁਝ ਨਕਦ ਉਹਦੀ ਝੋਲੀ ਪੈ ਗਿਆ। ਪਿੰਡ ਦੀ ਕੁੜੀ ਪਿੰਡ ਵਿਚ ਵਿਆਹੇ ਜਾਣ ਤੇ ਭਾਵੇਂ ਦੰਦ ਹਿੱਲਿਆ ਸੀ, ਪਰ ਸਰਦਾਰ ਦੀ ਖੁਲ੍ਹ ਦਿਲੀ ਦੀ ਫੇਰ ਵੀ ਚਰਚਾ ਸੀ।

ਸਰਦਾਰ ਦੀ ਰੀਝ, ਜਿਸ ਲਈ ਉਹਨੇ ਡਰਾਮਾ ਰਚਿਆ ਸੀ, ਫੇਰ ਵੀ ਪੂਰੀ ਨਾ ਹੋਈ। ਕਰਤਾਰੋ ਦੀ ਮਟਕ ਨੂੰ ਸਗੋਂ ਹੋਰ ਖੰਭ ਲੱਗ ਗਏ ਸਨ। ਉਹ ਉਸ ਦੀ ਪਹੁੰਚ ਤੋਂ ਹੋਰ ਦੂਰ ਹੁੰਦੀ ਜਾ ਰਹੀ ਸੀ।

‘ਆਪੇ ਆਉਣੋਂ ਇਹ ਰਹੀ। ਇਹ ਤਾਂ ਰੋਹਬ ਨਾਲ ਕਾਬੂ ਕਰਨੀ ਪਉ।’ ਇਕ ਵਾਰ ਫੇਰ ਉਹਨੇ ਕਰਤਾਰੋ ਨੂੰ ਟੋਹਨ ਦੀ ਯੋਜਨਾ ਬਣਾਈ। ਸਵੇਰੇ ਹੀ ਉਹਨੇ ਬਲਦੇਵ ਨੂੰ ਸ਼ਹਿਰ ਘਲ ਦਿੱਤਾ ਤੇ ਆਪ ਰੋਟੀ ਲੈ ਕੇ ਆਉਣ ਵਾਲੀ ਕਰਤਾਰੋ ਦੀ ਉਡੀਕ ਵਿਚ ਬੈਠ ਗਿਆ।

ਸਿਖਰ ਦੁਪਹਿਰੇ, ਸੁੰਨ ਸਾਨ ਖੇਤ ਵਿਚ ਇਕੱਲੀ ਅਤੇ ਫੇਰ ਲਾਲ ਸਲਵਾਰ ਤੇ ਨੀਲੀ ਸਾਟਨ ਦੀ ਕੁੜਤੀ ਵਿਚ ਦਗ ਦਗ ਮਘਦੀ ਕਰਤਾਰੋ ਨੂੰ ਦੇਖ ਕੇ ਸਰਦਾਰ ਦੇ ਦਿਲ ਵਿਚ ਕੁੱਗ ਜਿਹਾ ਭਰਿਆ ਗਿਆ।

‘ਜੀ ਬਲਦੇਵ ?’ ਕਰਤਾਰੋ ਦੇ ਸ਼ਬਦ ਉਹਦੇ ਤੀਰ ਵਾਂਗ ਵੱਜੇ। ਕਈ ਸਕਿੰਟ ਉਹ ਚੁੱਪ ਰਿਹਾ।

‘ਪਰਲੇ ਪਾਸੇ ਹੋਊ। ਬਲਦਾ ਕੋਲੇ ਦੇਖ ਤਾਂ...ਸਰਦਾਰ ਦੇ ਸ਼ਬਦ ਬਿੜਕ ਰਹੇ ਸਨ। ਕਰਤਾਰੋ ਨੂੰ ਮੱਕੀ ਉਹਲੇ ਨੱਪਣ ਦਾ ਖਿਆਲ ਉਹਨੂੰ ਹੁਣੇ ਹੁਣੇ ਸੁਝਿਆ ਸੀ।

‘ਕਰਤਾਰੋ ਹੁਣ ਤਾਂ ਮੈਂ ਤੇਰੇ ਲਈ ਬਹੁਤ ਕੁਝ ਕਰ ਲਿਆ...’ ਕਰਤਾਰੋ ਨੂੰ ਮੱਕੀ ਕੋਲ ਘੇਰ ਕੇ ਬਾਹਾਂ ਵਿਚ ਲੈਣ ਦਾ ਉਹਨੇ ਅਸਫਲ ਜਿਹਾ ਯਤਨ ਕੀਤਾ।

‘ਭੈੜਿਆ ਮੈਂ ਇਹੋ ਜੀ ਨੀ...’ ਜਦੋਂ ਸਰਦਾਰ ਨੇ ਉਹਨੂੰ ਬਾਹਾਂ ਵਿਚ ਘੁਟਿਆ। ਕਰਤਾਰੋ ਨੇ ਉਹਦੇ ਮੋਢੇ ‘ਤੇ ਬੁਰਕ ਭਰਿਆ। ਹੱਥ ਵਿਚਲੀ ਬਲਨੀ ਤੇ ਪੋਣੇ ਨੂੰ ਉਥੇ ਹੀ ਸਿਟ ਕੇ ਮੁੜ ਪਹੇ ਵੱਲ ਨੂੰ ਦੌੜ ਪਈ।

‘ਭੱਜ ਕੇ ਕਿਹੜੇ ਭੜੂਏ ਕੋਲੇ ਜਾਵੇਂਗੀ ? ਤੂੰ ਮੈਨੂੰ ਸਮਝਿਆ ਕੀ ਐ ? ਮੈਂ ਆਖਿਆ ਚੱਲ ਕੀ ਲੈਣੇ ? ਦੇਖੀਂ ਜੇ ਆਪ ਆ ਕੇ ਪੈਰੀਂ ਨਾ ਪਈ ਤੂੰ ਵੀ ਕੀ ਸਮਝੇਂਗੀ ਕੁੱਤੀਏ ? ਜਿਸ ਬਲਦੇਵ ਦਾ ਤੂੰ ਹੰਕਾਰ ਕਰਦੀ ਐਂ ਦਿਨਾਂ ਵਿਚ ਖ਼ਤਮ ਕਰ ਦੂੰ।’ ਰੋਹ ਵਿਚ ਆਏ ਸਰਦਾਰ ਨੇ ਕਰਤਾਰੋ ਨੂੰ ਦੇਖਣ ਦਾ ਫੈਸਲਾ ਕੀਤਾ। ਇਸ ਲਈ ਉਹਨੂੰ ਕੁਝ ਵੀ ਕਿਉਂ ਨਾ ਕਰਨਾ ਪਏ।



ਦੇਖ ਬੇਬੇ ਦਿਨ ਕਿਥੇ ਆ ਗਿਆ ? ਪਰਛਾਵੇਂ ਓ ਚਲੇ ਗਏ...। ਤੂੰ ਹੁਣ ਆਈ ਐਂ ! ਦਸ ਇਹ ਵੇਲਾ ਰੋਟੀ ਖਾਣ ਦਾ ?’

‘ਤੁਰੀ ਬਥੇਰਾ ਸੰਦੇਹਾਂ ਸੀ ਚੰਦਰਿਆ। ਨਿਪੁਤੇ ਗੋਡੇ ਵੀ ਤੁਰਨ ਦੇਣਾ। ਪੰਜਾਹ ਥਾਵੇਂ ਬੈਠ ਬੈਠ ਆਈ ਆਂ। ਹੁਣ ਤਾਂ ਸਾਹ ਵੀ ਚੜ੍ਹਨ ਲੱਗ ਪਿਆ।’

‘ਜੇ ਨਹੀਂ ਤੁਰ ਹੁੰਦਾ ਘਰੇ ਬੈਠੀ ਰਿਹਾ ਕਰ। ਪੰਡਤ ਨੇ ਸੁਖ ਕੇ ਦਿਤੇ। ਕਰਤਾਰੋ ਕੀ ਕਰਦੀ ਐ। ਉਹਦਾ ਹੋਰ ਅਚਾਰ ਪੌਣੈ। ਭੇਜ ਦਿਆ ਕਰ ਉਹਨੂੰ।’

‘ਤੇਰਾ ਖਿਆਲ ਐ ਮੈਂ ਨੀ ਭੇਜਦੀ ? ਬਥੇਰਾ ਹਾੜੇ ਕੱਢਦੀ ਆਂ ? ਜੇ ਆਪੇ ਲਗੇ ਫੇਰ ਕੀ ਐ ? ਮੈਨੂੰ ਚੰਦਰੀ ਨੂੰ ਕੀ ਚਾ ਐ ਨਿਤ ਧਕੇ ਖਾਣ ਦਾ।’

‘ਉਹਨੂੰ ਹੋ ਕੀ ਗਿਆ ? ਪਹਿਲਾਂ ਬਥੇਰੀ ਭਜੀ ਭਜੀ ਆਉਂਦੀ। ਹੁਣ ਉਈਂ ਦੜ ਵਟ ਗੀ। ਹਰ ਰੋਜ਼ ਪੁਛਦੈਂ ਕੁਝ ਨਹੀਂ ਦਸਦੀ। ਮੈਂ ਤਾਂ ਸਗੋਂ ਅੱਕ ਗਿਆਂ।’

‘ਤੂੰ ਨਿਆਣੈ। ਹਾਲੇ ਤੈਨੂੰ ਸਮਝ ਨੀ। ਬਹੂ ਡਰੀ ਹੋਈ ਐ। ਇਕ ਵਾਰ ਜਦੋਂ ਤੂੰ ਸ਼ਹਿਰ ਗਿਆ ਸੀ ਪਿਛੋਂ ਤੇਰੀ ਰੋਟੀ ਲੈ ਕੇ ਜਦੋਂ ਘਰ ਮੁੜੀ ਪੀਲੀ ਭੂਕ ਹੋਈ ਹੋਈ ਸੀ। ਸਾਹ ਨਾਲ ਸਾਹ ਨਾ ਰਲੇ। ਮੇਰਾ ਦੇਖ ਕੇ ਦਿਲ ਧੜਕ ਗਿਆ। ਹੋਵੇ ਨਾ ਤਾਂ ਕੋਈ ਗੱਲ ਐ। ਬਥੇਰਾ ਪੁੱਛਿਆ। ਦੱਸੇ ਨਾ। ਫੇਰ ਆਪੇ ਆਥਨੇ ਆਖਣ ਲੱਗੀ ਆ ਜਿਹੜਾ ਰਸਤੇ ‘ਚ ਛੱਪੜ ‘ਤੇ ਬੋਹੜ ਐ ਇਥੇ ਮੇਰਾ ਰਾਹ ਘੇਰਿਆ ਕਿਸੇ ਚੜੇਲ ਨੇ। ਮੈਂ ਬਥੇਰਾ ਸਮਝਾਇਆ ਸੀ। ਇਥੇ ਸਾਧਾਂ ਦੀ ਜੀਤੋ ਮਰੀ ਐ ਪੀਂਘ ਝੂਟਦੀ। ਪਰ ਮੰਨੀ। ਅਜਿਹੀ ਡਰੀ ਐ ਹੁਣ ਜੇ ਰੋਟੀ ਦਾ ਨਾਂ ਆ ਵੀ ਲਉ ਡਰ ਕੇ ਕੰਬਣ ਲੱਗ ਜਾਂਦੀ ਐ। ਪਤਾ ਨਹੀਂ ਚੰਦਰੀ ਨੂੰ ਕੀ ਡਰ ਬੈਠ ਗਿਆ। ਘਰੋਂ ਪੈਰ ਨਹੀਂ ਪੁੱਟ ਕੇ ਰਾਜ਼ੀ ਨਾ।’

‘ਮੈਨੂੰ ਵੀ ਇਉਂ ਈ ਆਖਦੀ ਸੀ। ਡਰਨ ਵਾਲੀ ਤਾਂ ਹੈ ਨੀ। ਦੁਪਹਿਰ ਵੇਲੇ ਤਾਂ ਉਥੇ ਕਾਂ ਵੀ ਨਹੀਂ ਟਿਕਦੇ। ਉਹਦੀ ਗੱਲ ਸੱਚੀ ਐ ਬੇਬੇ।’

‘ਮੈਂ ਕਿਹੜਾ ਕਹਿੰਦੀ ਆਂ ਝੂਠ ਐ। ਪੁੱਛ ਵਾਲੇ ਨੇ ਵੀ ਇਹੋ ਦੱਸਿਆ।’

ਇਕ ਤਬੀਤ ਵੀ ਪਾਇਆ ਗਲ ‘ਚ। ਹੁਣ ਤਾਂ ਨਾਲੇ ਮੈਂ ਉਹਨੂੰ ਉਈਂ ਨੀ ਬਾਹਰ ਕੱਢਦੀ। ਕੱਲ੍ਹ ਦੀ ਉਲਟੀ ਜਾਂਦੀ ਐ। ਰੱਬ ਭਲੀ ਕਰੇ।’

‘ਉਲਟੀ ਜਾਂਦੀ ਐ ? ਓ ਤੇਰੇ ਰਬੇ ਦੀ। ਹੁਣ ਲਿਆ ਫੇਰ ਵੈਦ ਤੋਂ ਪੁੜੀ। ਹੋਰ ਲੱਗਣ ਨੂੰ ਘਰ ਕਰੁ।’

‘ਵੈਦ ਦੀ ਫੁਕਣੈ। ਇਹ ਬੁੜੀਆਂ ਠੇਰੀਆਂ ਦਾ ਕੰਮ ਐ। ਮੈਂ ਆਪੇ ਦੇਖ ਲੂੰ। ਦੋ ਸੇਰ ਘਿਉ ਪੁੱਛ ਕਿਤੋਂ। ਹੁਣ ਲਭੇਂਗਾ ਤਾਂ ਉਦੋਂ ਤਾਈਂ ਮਿਲੁ।’

‘ਘਿਉ ਕੀ ਕਰਨੈ ? ਕੁੜੀ ਕਨੀਉਂ ਸੁਨੇਹਾ ਆਇਆ ਕੋਈ ?’

‘ਮੂੰਹ ‘ਤੇ ਦਾੜੀ ਆ ਗਈ ਰਿਹਾ ਨਿਆਣੇ ਦਾ ਨਿਆਣਾ। ਕਰਤਾਰੋ ਦਾ ਪੈਰ ਭਾਰਾ...’

‘ਅੱਛਾ ? ਵਾਹ ਨੀ ਬੇਬੇ। ਹੁਣ ਹੋਊ ਸਾਲਿਆਂ ਦੇ ਢਿੱਡ ਪੀੜ। ਸਵਾਦ ਆ ਗਿਆ...। ਐਂ ਕਰੀਂ ਅੱਜ

ਆਥਨੇ ਕੰਬਲੀ ਵਾਲੇ ਸਾਧ ਕੋਲੋਂ ਜ਼ਰੂਰ ਲੈ ਜੀ। ਉਥੋਂ ਸਭ ਨੂੰ ਪੁੱਤ ਮਿਲਦੇ ਨੇ।

‘ਜਾਈਂ ਮੇਰੀ ਬੇਬੇ ਬਣ ਕੇ...।’

‘ਭੋਰਾ ਸਬਰ ਰੱਖਿਆ ਕਰ। ਮਸਤ ਕਿਉਂ ਗਿਆਂ ? ਤੂੰ ਘਰੇ ਵੜੋਂ ਤਾਂ ਕੋਈ ਕੰਮ ਹੋਵੇ। ਦੋ ਚਾਰ ਟੂਣੈ ਟਾਮਨ ਵੀ ਕਰਨੇ ਨੇ। ਅੱਜ ਜ਼ਰੂਰ ਆਈਂ। ਕਰਤਾਰੋ ਦਾ ਦਿਲ ਟਿਕ ਜੂ। ਘਾਬਰੀ ਪਈ ਐ।’

‘ਮੈਂ ਨੀ ਆ ਸਕਦਾ। ਅਸੀਂ ਅੱਜ ਫੇਰ ਪਾਣੀ ਲਾਉਣੈ।’

‘ਆਖ ਦੀਂ ਸਰਦਾਰ ਨੂੰ। ਹੋਰ ਬਥੇਰੇ ਨੇ ਪਾਣੀ ਲਾ ਲੈਣਗੇ।’

‘ਨਹੀਂ ਬੇਬੇ ਮੈਂ ਸਰਦਾਰ ਨਰਾਜ਼ ਨੀ ਕਰਨਾ। ਉਹ ਬੜਾ ਚੰਗਾ ਬੰਦੈ। ਉਹਦਾ ਅਸਾਨ ਅਸੀਂ ਕਿਵੇਂ ਭੁੱਲ ਸਕਦੇ ਅੰ। ਹੁਣ ਫੇਰ ਉਹਦੇ ਤਾਈਂ ਲੋੜ ਪਈ। ਮੈਥੋਂ ਨਹੀਂ ਜਵਾਬ ਦੇ ਹੁੰਦਾ...ਜਿਸ ਦਿਨ ਦਾ ਉਹ ਅਫੀਮ ਦੇਣ ਲਗਿਐ ਮੈਨੂੰ ਬੜਾ ਚੰਗਾ ਲਗਦੈ। ਰਾਤ ਅੱਧੀ ਰਾਤ ਹੋ ਗੀ ਪਾਣੀ ਲਾਉਂਦਿਆਂ ਨੂੰ। ਹੱਡ ਪੈਰ ਝੜਨ ਵਾਲੇ ਹੋਗੇ। ਜੀ ਕਰੇ ਘੂਕ ਸੌਂ ਜਾਂ। ਪਰ ਬੇਬੇ ਪਾਣੀ ਵਾਲੀ ਰਾਤ ਸੀ। ਜ਼ੋਰ ਕੋਈ ਨਾ ਚੱਲੇ। ਬਾਨੇ ਨੇ ਮੈਨੂੰ ਅਫੀਮ ਦਿੱਤੀ। ਸਰਦਾਰ ਨੇ ਦਿੱਤੀ ਸੀ ਮੇਰੇ ਹਿੱਸੇ ਦੀ ਉਹਨੂੰ। ਸਹੁੰ ਗੁਰੂ ਦੀ ਅਜਿਹਾ ਸਰੂਰ ਆਇਆ, ਅਜਿਹਾ ਸਰੂਰ ਆਇਆ ਤੜਕੇ ਤਕ ਪਤਾ ਹੀ ਨੀ ਲਗਿਆ। ਅਫੀਮ ਬੜੀ ਚੀਜ਼ ਐ ਬੇਬੇ। ਕਿੰਨਾ ਕੰਮ ਕਰ ਲੈ ਭੋਰਾ ਪਤਾ ਨੀ ਲਗਦਾ। ਮੈਂ ਵੀ ਆਖਿਆ ਬਾਨੇ ਵਰਗੇ ਇੰਨਾ ਕੰਮ ਕਿਵੇਂ ਕਰਦੇ ਨੇ। ਹੁਣ ਪਤਾ ਲਗਿਐ। ਦੇਖੂੰ ਉਨ੍ਹਾਂ ਨੂੰ ਹੁਣ...’

‘ਤੂੰ ਰੋਣ ਕਿਉਂ ਲਗੀ ਐਂ ? ਖੁਸ਼ ਹੋ। ਤੇਰੇ ਘਰੇ ਪੋਤਾ ਹੋਣ ਵਾਲੈ।’

‘ਤੂੰ ਅੱਜ ਪਾਣੀ ਲਾਏਂਗਾ। ਪਾਣੀ ਤੋਂ ਮੈਨੂੰ ਡਰ ਲਗਦੈ। ਪਾਣੀ ਸਾਡਾ ਪੀੜੀਆਂ ਤੋਂ ਵੈਰੀ ਐ। ਮੇਰਾ ਦਿਲ ਧੜਕਦੈ। ਜਿਸ ਦਿਨ ਮੇਰਾ ਦਿਲ ਇਸ ਤਰ੍ਹਾਂ ਧੜਕੇ ਜ਼ਰੂਰ ਕੁਝ ਮਾੜਾ ਹੁੰਦੈ। ਜਿਸ ਦਿਨ ਤੇਰਾ ਬਾਪੂ ਮਰਿਆ ਮੈਨੂੰ ਇਵੇਂ ਡਰ ਲਗਿਆ ਸੀ। ਤੂੰ ਅੱਜ ਪਾਣੀ ਨ ਲਾਈਂ। ਸਾਡੀ ਪੀੜੀ ਨੂੰ ਅੜ ਐ। ਪਾਣੀ ਸਾਥੋਂ ਬਲੀ ਲੈਂਦੈ। ਮੇਰਾ ਪਿਓ, ਮੇਰਾ ਭਰਾ ਸਭ ਪਾਣੀ ‘ਚ ਮਰੇ। ਤੂੰ ਘਰ ਚਲ। ਅੱਜ ਪਾਣੀ ਨਾ ਲਾ। ਮੈਂ ਤੈਨੂੰ ਪਾਣੀ ਨਹੀਂ ਲਾਉਣ ਦੇਣਾ।’

ਤੂੰ ਕਿਹੋ ਜੀ ਐਂ ਬੇਬੇ। ਕਦੇ ਕਦੇ ਤੈਨੂੰ ਕੀ ਹੋ ਜਾਂਦੈ ? ਪਾਣੀ ਲਾਉਂਦਾ ਜੇ ਸੱਪ ਨੇ ਡਸ ਲਿਆ, ਫੇਰ ਕੀ ਹੋ ਗਿਆ। ਮੈਂ ਇਉਂ ਨਹੀਂ ਮਰਦਾ। ਦੇਖ ਮੇਰੇ ਹੱਡਾਂ ਵਿਚ ਕਿੰਨੀ ਜਾਨ ਐ। ਮੈਂ ਸੌ ਸਾਲ ਦਾ ਹੋ ਕੇ ਮਰੂੰ। ਚੱਲ ਤੂੰ ਘਰੇ। ਮੈਂ ਆਉਣਾ ਤੇਰੇ ਪਿੱਛੇ ਪਿੱਛੇ। ਸਰਦਾਰ ਨੂੰ ਆਖਦਾਂ। ਮੈਨੂੰ ਪਤਾ ਉਹ ਜਵਾਬ ਨਹੀਂ ਦਿੰਦਾ।’

‘ਆ ਜਾਈਂ ਮੇਰਾ ਦਿਲ ਨਹੀਂ ਲਗਦਾ। ਨਹੀਂ ਚੱਲ ਅੱਜ ਮੈਂ ਇਥੇ ਹੀ ਬੈਠਦੀ ਆਂ ਤੇਰੇ ਕੋਲੇ।’

‘ਨਹੀਂ ਬੇਬੇ ਕਰਤਾਰੋ ਘਰੇ ਕੱਲੀ ਐ। ਨਾਲੇ ਢਿੱਲੀ ਐ। ਮੈਂ ਹੁਣੇ ਆਉਣਾ। ਤੂੰ ਡਰਿਆ ਨਾ ਕਰ। ਮੇਰਾ ਦਿਲ ਵੀ ਖਰਾਬ ਕਰ ਦਿਨੀ ਐ।’

‘ਮੇਰਾ ਪੁੱਤ ਬਣ ਕੇ ਆ ਜੀਂ। ਪਤਾ ਨੀ ਚਾਰ ਦਿਨ ਜਿਉਣੈ ਕਿ ਨਹੀਂ।’

‘ਅੱਛਾ ! ਅੱਛਾ !! ਮੈਂ ਆਇਆ ਸਮਝ। ਲੈ ਮੈਂ ਤੈਨੂੰ ਵਾੜ ਤਕ ਕਰ ਆਉਣਾ। ਕਰਤਾਰੋ ਦਾ ਖਿਆਲ ਰੱਖੀਂ। ਆਖੀਂ ਪੁੱਤ ਜੰਮੇ। ਜੇ ਕੁੜੀ ਜੰਮੀ ਘਰੋਂ ਕੱਢ ਦੂੰ...।’



12

ਸਾਲੀ ਦੇ ਵਿਆਹ ਤੇ ਤਿੰਨ ਦਿਨ ਆਖ ਕੇ ਗਏ ਸਰਦਾਰ ਨੂੰ ਅੱਜ ਅੱਠਵਾਂ ਦਿਨ ਸੀ। ਮੁਜਾਰੇ ਚਾਰ ਦਿਨਾਂ ਤੋਂ ਉਹਦਾ ਰਾਹ ਦੇਖ ਰਹੇ ਸਨ। ਉਨ੍ਹਾਂ ਨੂੰ ਮਿਲੀ ਅਫੀਮ ਕਈ ਦਿਨ ਤੋਂ ਮੁੱਕ ਚੁੱਕੀ ਸੀ।

ਪਿਛਲੇ ਕਈ ਸਾਲਾਂ ਤੋਂ ਅਫੀਮ ਦਾ ਸਿਲਸਿਲਾ ਚਲਦਾ ਆ ਰਿਹਾ ਸੀ। ਸੁਝਾ ਸ਼ਾਮ ਸਰਦਾਰ ਖੇਤ ਚੱਕਰ ਮਾਰਦਾ। ਜਿਸ ਨੇ ਜਿੰਨਾ ਕੁ ਕੰਮ ਕਰਨਾ ਹੁੰਦਾ ਉਸ ਦੇ ਹਿਸਾਬ ਨਾਲ ਅਫੀਮ ਦੀਆਂ ਗੋਲੀਆਂ ਮਿਲਦੀਆਂ। ਵੱਧ ਅਫੀਮ ਦੇ ਝਲ ‘ਚ ਮੁਜਾਰੇ ਵੱਧ ਕੰਮ ਕਰਦੇ। ਜ਼ਿਆਦਾ ਕੰਮ ਕਰਨ ਵਾਲੇ ਦਾ ਸਰਦਾਰ ਨੇ ਕਦੇ ਹੱਥ ਨਹੀਂ ਸੀ ਮੋੜਿਆ। ਜੇ ਕਦੇ ਸਰਦਾਰ ਨੇ ਬਾਹਰ ਜਾਣਾ ਹੁੰਦਾ ਉਨੇ ਦਿਨਾਂ ਦੀ ਅਫੀਮ ਉਸ ਨੂੰ ਪਹਿਲਾਂ ਮਿਲ ਜਾਂਦੀ। ਮੁੱਕਣ ਤੋਂ ਪਹਿਲਾਂ ਸਰਦਾਰ ਆ ਹਾਜ਼ਰ ਹੁੰਦਾ।

ਇਹ ਪਹਿਲੀ ਵਾਰ ਸੀ ਜਦੋਂ ਸਰਦਾਰ ਆਪਣੇ ਵਾਅਦੇ ਤੋਂ ਖੁੰਝ ਗਿਆ ਸੀ। ਇਹ ਵੀ ਪਹਿਲੀ ਵਾਰ ਸੀ ਜਦੋਂ ਮੁਜਾਰਿਆਂ ਨੂੰ ਲਗਿਆ ਉਨ੍ਹਾਂ ਦੇ ਸਰੀਰ ਨਿਰੇ ਅਫੀਮ ਦੇ ਭਾੜੇ ਚਲਣ ਜੋਗੇ ਰਹਿ ਗਏ ਹਨ। ਅਫੀਮ ਬਿਨਾਂ ਤਾਂ ਮੰਜੇ ਤੋਂ ਉਠਣਾ ਵੀ ਮੁਸ਼ਕਲ ਸੀ।

ਬਾਨੇ ਕੋਲੇ ਤਿੰਨ ਦਿਨਾਂ ਤੋਂ ਕੋਟਾ ਖ਼ਤਮ ਸੀ। ਬਿਨਾਂ ਖਾਧੇ ਉਸ ਤੋਂ ਕੁਝ ਹੋ ਨਹੀਂ ਸੀ ਰਿਹਾ। ਦੋ ਦਿਨ ਤਾਂ ਔਖੇ ਸੋਖੇ ਇਧਰੋਂ ਉਧਰੋਂ ਫੜ ਫੜਾ ਕੇ ਉਹਨੇ ਕੱਟੇ। ਪਰ ਅੱਜ ਸਵੇਰੇ ਤੋਂ ਉਸ ਦੀ ਭਿਆਂ ਸੀ। ਕਪਾਹ ਦਾ ਕਿਆਰਾ ਜਿਸ ਨੂੰ ਉਹ ਸਵੇਰ ਦਾ ਚੰਬੜਿਆ ਹੋਇਆ ਸੀ, ਉਵੇਂ ਦਾ ਉਵੇਂ ਪਿਆ ਸੀ। ਉਸ ਦਾ ਮਨ ਸਿਰਫ ਪੈਣ ਨੂੰ ਕਰ ਰਿਹਾ ਸੀ। ਪਿਆ ਰਹੇ ਲੰਬੀਆਂ ਤਾਨ ਕੇ। ਉਸ ਦੇ ਹੱਡ ਝਰਦੇ ਜਾ ਰਹੇ ਸਨ। ਸਿਰ ਚਕਰਾ ਰਿਹਾ ਸੀ। ਜਿਵੇਂ ਖਾਧਾ ਪੀਤਾ ਵੀ ਹੁਣੇ ਬਾਹਰ ਆ ਜਾਏਗਾ।

ਜਦੋਂ ਉਸ ਦੇ ਹੱਥਾਂ ਨੇ ਸਾਥ ਨਾ ਹੀ ਦਿੱਤਾ ਉਹ ਉਠਿਆ। ਹੌਲੀ ਹੌਲੀ ਕਦਮ ਪੁੱਟਦਾ ਤੁਰਿਆ। ਉਸ ਨੂੰ ਮਹਿਸੂਸ ਹੋ ਰਿਹਾ ਸੀ ਦੂਸਰਾ ਕਦਮ ਚੁੱਕਣ ਤੋਂ ਪਹਿਲਾਂ ਉਹ ਉਥੇ ਹੀ ਢੇਰ ਹੋ ਜਾਏਗਾ। ਪਰ ਇੰਝ ਨਹੀਂ ਹੋਇਆ। ਉਹ ਬਿੰਦਰ ਤੱਕ ਅੱਪੜ ਗਿਆ ਜਿਹੜਾ ਖੁਦ ਵੀ ਕੰਮ ਛੱਡੀ ਵੱਟ ‘ਤੇ ਨੀਵੀਂ ਪਾਈ ਬੈਠਾ ਸੀ।

‘ਠੀਕ ਤਾਂ ਹੈਂ ?’ ਬਾਨੇ ਦੇ ਚਿਹਰੇ ‘ਤੇ ਛਾਈ ਪਿਲੱਤਨ ਦੇਖ ਕੇ ਬਿੰਦਰ ਨੇ ਅਨੁਮਾਨ ਤਾਂ ਲਾ ਲਿਆ ਸੀ ਫੇਰ ਵੀ ਉਹਨੇ ਪੁੱਛ ਲਿਆ।

ਪੜਮ ਕਰਕੇ ਉਹ ਬਿੰਦਰ ਦੇ ਪੈਰਾਂ ਕੋਲ ਡਿੱਗ ਪਿਆ। ਉਸ ਦੀਆਂ ਅੱਖਾਂ ਅੱਗੇ ਹਨੇਰਾ ਛਾ ਰਿਹਾ ਸੀ। ਡਿੱਗੇ ਪਏ ਹੀ ਹੱਥ ਦੇ ਇਸ਼ਾਰੇ ਨਾਲ ਉਹ ਅਫੀਮ ਦਾ ਭੋਰਾ ਮੰਗਣ ਲਗਿਆ।

‘ਜੇ ਸਹੁਰਿਆ ਮੇਰੇ ਕੋਲ ਹੁੰਦੀ ਕਿਆਰਾ ਖ਼ਤਮ ਨਾ ਕੀਤਾ ਹੁੰਦਾ ਹੁਣ ਤੱਕ।’ ਬਿੰਦਰ ਦੇ ਚਿਹਰੇ ‘ਤੇ ਜਿਹੜੀ ਮੁਸਕਾਹਟ ਬਾਨੇ ਨੂੰ ਦੇਖ ਕੇ ਆਈ ਸੀ ਫੇਰ ਨਿਰਾਸ਼ਾ ਵਿਚ ਵੱਟ ਗਈ।

‘ਭੋਰਾ ਤਾਂ ਹੋਊ। ਮੈਂ ਤਾਂ ਬਸ ਗਿਆ ਕਿ ਗਿਆ। ਆਪਾਂ ਤਾਂ ਪੱਕੇ ਅਮਲੀ ਹੋਗੇ।’

‘ਮੈਂ ਤਾਂ ਤੇਰੇ ਕਨੀ ਆਉਂਦਾ ਸੀ। ਆਪਣੀ ਮੁਕਾ ਲੀ ਤੂੰ ?’

‘ਆਹੋ। ਬਹੁਤੀਆਂ ਗੱਲਾਂ ਜੀਆਂ ਨਾ ਮਾਰ। ਹੈ ਤਾਂ ਦੇ...।’ ਬਾਨੇ ਦੀਆਂ ਅੱਖਾਂ ਵਿਚ ਪਾਣੀ ਭਰਿਆ ਹੋਇਆ

ਸੀ। ਬਿੰਦਰ ਵੱਲ ਇਉਂ ਤੱਕ ਰਿਹਾ ਸੀ ਜਿਵੇਂ ਜੇ ਉਹਨੇ ਨਾਂਹ ਕਰ ਦਿੱਤੀ ਉਹ ਹੁਣੇ ਹੋ ਪਏਗਾ।
 'ਨਹੀਂ ਭੋਰਾ ਭੋਰਾ ਤਾਂ ਦੇ ਕੇ ਗਿਆ ਸੀ। ਫੇਰ ਤਿੰਨ ਦਿਨ ਆਖ ਕੇ ਗਿਆ ਹੁਣ ਆਉਂਦੈ।'
 'ਬਲਦੇਵ ਨੂੰ ਮਾਰ ਹਾਕ ਉਹਦੇ ਕੋਲ ਜ਼ਰੂਰ ਹੋਵੇ। ਉਹਨੂੰ ਮਿਲਦੇ ਨੇ ਗੱਫੇ। ਮਾਰੀਂ ਹਾਕ ਬਾਈ ਬਣ ਕੇ।'
 'ਝੋਟਿਆਂ ਦੇ ਘਰੋਂ ਭਾਲਦੇ ਲੱਸੀਆਂ। ਉਹ ਖਾਂਦਾ ਕਿਹੜੀ ਬੋੜੀ ਐ। ਗੁੜ ਵਾਂਗੂ ਚਰਦੈ।
 'ਇਕ ਗੱਲ ਆਖਾਂ। ਛੱਜੂ ਬਾਨੀਏ ਨੂੰ ਆਖੋ। ਲਿਆ ਕੇ ਗੱਖਿਆ ਕਰੇ। ਆਪਾਂ ਨੂੰ ਇਹਦੀ ਦਿੱਤੀ ਨਾਲ ਨੀ ਸਰਦਾ।'
 'ਗੱਲ ਪੱਕੀ ਐ।'
 'ਛੱਡ ਇਹ ਗੱਲ ਵੀ। ਦੇਖੀ ਜਾਊ ਜਦੋਂ ਲਿਆਊ। ਮੈਂ ਤਾਂ ਹੁਣੇ ਮਰਦਾਂ। ਕਰ ਕੋਈ ਇੰਤਜ਼ਾਮ ਮੇਰਾ।
 'ਚੱਲ ਹੋ ਖੜਾ ਬਲਦੇਵ ਕੋਲੇ ਚੱਲੀਏ। ਮਰਿਆ ਕਿਉਂ ਪਿਆ ? ਕੰਮ ਮੈਥੋਂ ਵੀ ਨੀ ਹੁੰਦਾ। ਜੀ ਕੱਚਾ ਕੱਚਾ ਜਾ ਹੋਈ ਜਾਂਦੈ।'
 'ਇਥੇ ਹੀ ਮਾਰ ਲੈ ਹਾਕ। ਪੁਲਾਂਘ ਨੀ ਪੁਟੀਦੀ। ਬਾਈ ਬਣ ਕੇ ਮਨਾ ਲੈ ਜੇ ਦਿੰਦੈ।'
 ਟੁੱਟਿਆ ਹਾਰਿਆ ਬਿੰਦਰ ਉਠਿਆ ਤੇ ਭੜੀ 'ਤੇ ਚੜ੍ਹ ਗਿਆ। ਬਲਦੇਵ ਪਰਲੇ ਕੋਠੇ 'ਤੇ ਕੱਖ ਕੁਤਰ ਰਿਹਾ ਸੀ। ਬਿੰਦਰ ਦੀ ਹਾਕ ਸਾਰੇ ਇਕਾਂਤ ਵਿਚ ਗੂੰਜੀ।
 'ਲੈ ਬਈ ਉਹਦੇ ਕੋਲੇ ਹੋਵੇ ਜ਼ਰੂਰ। ਕੱਖ ਇਉਂ ਕਤਰਦਾ। ਜਿਵੇਂ ਜਿੰਨ ਹੋਵੇ।'
 ਕੱਖਾਂ ਨਾਲ ਲਿੱਬੜੇ ਸਰੀਰ ਨੂੰ ਝਾੜਦਾ ਬਲਦੇਵ ਉਨ੍ਹਾਂ ਵਿਚ ਆ ਬੈਠਾ।
 'ਕਿਵੇਂ ਬੈਠੇ ਨੇ। ਸਾਲਿਉ ਮਰ ਗਿਆ ਕੋਈ ?'
 'ਸਾਨੂੰ ਦੇਹ ਭੋਰਾ। ਨਹੀਂ ਮਰੇ ਸਮਝਾ। ਜਾਨ ਜਾਂਦੀ ਐ ਸਾਡੀ।' ਧਰਤੀ 'ਤੇ ਪਏ ਬਾਨੇ ਦਾ ਹਾਲੀਂ ਵੀ ਸਾਹ ਨਾਲ ਸਾਹ ਨਹੀਂ ਸੀ ਰਲ ਰਿਹਾ।
 'ਸਹੁੰ ਗੁਰੂ ਦੀ ਹੁਣੇ ਮੁਕਾਈ ਐ। ਆਖਰੀ ਗੋਲੀ ਖਾ ਕੇ ਲਗਿਆ ਸੀ ਕੱਖਾਂ ਨੂੰ।'
 'ਮੇਰੇ ਪਿਓ ਦੇ ਸਾਲਿਆ ਐਨੀ ਖਾ ਗਿਆ ਤੂੰ। ਹੁਣ ਨੀਂ ਕੰਜਰ ਦਿਆ ਬਚਦਾ ਤੂੰ।'
 'ਕੁੜੀ ਦਿਉ ਯਾਰੋ ਸੋਨੂੰ ਨੀ ਮਿਲਦੀ। ਉਦੋਂ ਤਾਂ ਆਬਣ ਨੂੰ ਝੁਲਸ ਦਿਨੇ ਓ।'
 'ਤੈਨੂੰ ਆਉਂਦੀਆਂ ਨੇ ਗੱਲਾਂ। ਠੀਕ ਐ ਬਈ ਠੀਕ ਐ।'
 ਕਾਫੀ ਦੇਰ ਬੈਠੇ ਉਹ ਬੁੜਬੁੜ ਕਰਦੇ ਰਹੇ। ਕਿਸੇ ਨੂੰ ਇਕ ਦੂਜੇ ਤੋਂ ਕੁਝ ਮਿਲਣ ਦੀ ਆਸ ਨਹੀਂ ਸੀ।
 'ਰਾਤ ਨਚਾਰ ਦੇਖੇ ਸੀ ?' ਬਲਦੇਵ ਨੇ ਚਿਰਾਂ ਤੋਂ ਛਾਈ ਖਮੋਸ਼ੀ ਤੋੜੀ।
 'ਆਹੋ।'
 'ਅਖੇ ਖਾਸਾ ਰੋਲਾ ਪਿਆ ਸੀ ?'
 'ਪੁੱਛ ਨਾ। ਚੋਧਰੀਆਂ ਦਾ ਕੋਈ ਰਿਸ਼ਤੇਦਾਰ ਆਇਆ ਪਿਆ ਸੀ। ਜਿਹੜਾ ਨਚਾਰ ਕੁੜੀ ਬਣਿਆ ਹੋਇਆ ਸੀ ਬੜਾ ਸੋਹਣਾ ਸੀ। ਸ਼ਰਾਬ ਦੇ ਨਸ਼ੇ 'ਚ ਸੋਹਰੇ ਚੋਧਰੀਆਂ ਦੇ ਰਿਸ਼ਤੇਦਾਰ ਨੂੰ ਸੁਰਤ ਈ ਨਾ ਰਹੀ। ਮੁੰਡੇ ਨੂੰ ਕੁਆਰੀਆਂ ਕੁੜੀਆਂ ਵਾਂਗ ਚੰਬੜ ਗਿਆ। ਬੁੜੀਆਂ ਵਿਚਾਰੀਆਂ ਨੂੰ ਕਿਤੇ ਸਿਰ ਲਕੋਣ ਨੂੰ ਥਾਂ ਨਾ ਮਿਲੇ। ਕੁੱਤਿਆਂ ਵਾਂਗੂੰ ਮੂੰਹ ਚੋਟੇ। ਜਵੀ ਪਾ ਲਈ, ਉਹ ਨਾ ਛੱਡੇ। ਉਹ ਵਿਚਾਰਾ ਚੀਕਾਂ ਮਾਰੇ। ਕਿਸੇ ਦੀ ਛੁਡਾਉਣ ਦੀ ਹਿੰਮਤ ਨਾ। ਦੰਦੀਆਂ ਨਾਲ ਖਾ ਲਿਆ। ਆਖਰ ਵਿਚਾਰਾ ਬੇਸੁਰਤ ਹੋ ਗਿਆ। ਤਾਂ ਜਾਨ ਛੁੱਟੀ।'

'ਛੱਡੋ ਉਏ ਕੰਜਰ ਦਿਉ ਬਕਵਾਸ। ਸੋਡਾ ਬਾਈ ਬਾਨਾ ਤਾਂ ਚਲਿਆ ਬਸ ਹੁਣ...। ਮਰ ਗਿਆ...'
 'ਫੇਰ ਅਸੀਂ ਕੀ ਫਾਹੇ ਲੱਗੀਏ ?'
 'ਬਲਦੇਵ ਤੇਰੇ ਮੁੰਡਾ ਹੋਇਆ ਉਏ। ਉਹਦੀ ਖੁਸ਼ੀ 'ਚ ਲਿਆ ਦੇ ਭੋਰਾ। ਜਦੋਂ ਤੇਰੇ ਕੁੜੀ ਹੋਈ ਸੀ ਉਦੋਂ ਤਾਂ ਮੁੱਕਰ ਗਿਆ ਸੀ। ਹੁਣ ਨਾ ਭੱਜ। ਹਾਲੇ ਤੱਕ ਨਹੀਂ ਤੂੰ ਪਿਆਈ। ਮਸਾਂ ਮੁੰਡਾ ਹੋਇਆ ਤੇਰੇ...ਲਿਆ ਇਹਦੀ ਖੁਸ਼ੀ 'ਚ...'
 'ਲਿਆਵਾਂ ਕਿਥੋਂ ? ਸਿਆਪਾ ਤਾਂ ਇਹੋ ਐ।'
 'ਕਿਤੋਂ ਮਰਜ਼ੀ ਲਿਆ। ਅਸੀਂ ਅੱਜ ਤੇਰੇ ਮੁੰਡੇ ਦੀ ਖੁਸ਼ੀ 'ਚ ਖਾਣੀ ਐ।'
 'ਚਲੋ ਉਠੋ ਫੇਰ। ਛੱਜੂ ਨੂੰ ਪੁੱਛਦੇ ਆਂ। ਕਦੇ ਕਦੇ ਲਿਆ ਰਖਦੈ। ਫੇਰ ਸੋਡੀ ਕਿਸਮਤ !'
 'ਬਾਹ ਉਏ ਬਾਹ ਬਾਈ ਤੇਰੇ। ਲਾ ਤੇ ਰੰਗ। ਕੀ ਕਰਾਉਣੈ ਸਾਲੀਆਂ ਕੁੜੀਆਂ ਤੋਂ। ਹਰ ਸਾਲ ਮੁੰਡਾ ਹੋਇਆ ਕਰੇ। ਤੂੰ ਸਾਨੂੰ ਹਰ ਵਾਰ ਛਕਾਇਆ ਕਰੇਂ।'
 ਉਹ ਉਠੇ। ਕਦੇ ਖੁਸ਼, ਕਦੇ ਨਿਰਾਸ਼। ਕਦੇ ਹੱਸਦੇ ਤੇ ਕਦੇ ਚਿੰਘੜਦੇ ਛੱਜੂ ਦੀ ਹੱਟ ਵੱਲ ਤੁਰ ਪਏ।



ਸਮਾਂ ਕਦੇ ਕਿਸੇ ਨੂੰ ਮੁਆਫ ਨਹੀਂ ਕਰਦਾ। ਇਨ੍ਹਾਂ ਚੰਦ ਕੁ ਵਰ੍ਹਿਆਂ ਵਿਚ ਹੀ ਸਮੇਂ ਦੀ ਧੂੜ ਨੇ ਕਈਆਂ ਦੇ ਚਿਹਰੇ ਧੁੰਦਲੇ ਕਰ ਦਿੱਤੇ। ਸਰਦਾਰ ਦੇ ਅਫ਼ੀਮ ਦੀ ਚਾਟ ਤੇ ਲਾਏ ਕਈ ਮੁਜਾਰੇ ਕੰਮੇ ਨਿਕਾਰੇ ਹੋ ਕੇ ਛੱਪੜ 'ਤੇ ਬੈਠਣ ਜੋਗੇ ਹੀ ਰਹਿ ਗਏ। ਸਾਰਾ ਦਿਨ ਕੰਮ ਕਰਨ ਵਾਲੇ ਬਾਨੇ, ਬਲਦੇਵ ਤੇ ਬਿੰਦਰ ਦੇ ਚਿਹਰਿਆਂ 'ਤੇ ਪਿਲੱਤਨ ਛਾ ਗਈ। ਸਿਰ ਜੁਆਂ ਦੇ ਅਖਾੜੇ ਬਣ ਗਏ। ਹੱਡ ਹਰਾਮੀ। ਨਿੱਤ ਦਿਹਾੜੇ ਉਨ੍ਹਾਂ ਵੱਲੋਂ ਕੀਤੀਆਂ ਜਾਂਦੀਆਂ ਚੋਰੀਆਂ ਨੇ ਉਨ੍ਹਾਂ ਦਾ ਪਿੰਡੋਂ ਸਾਰਾ ਅਸਰ ਰਸੂਖ ਚੱਕ ਦਿੱਤਾ। ਪਿੰਡ ਵਿਚ ਕਿਸੇ ਦਾ ਭਾਂਡਾ ਠੀਕਰ ਚੁੱਕਿਆ ਜਾਂਦਾ ਜਾਂ ਨਿੱਕੀ ਮੋਟੀ ਚੋਰੀ ਹੋ ਜਾਂਦੀ ਸਭ ਦੀਆਂ ਨਿਗਾਹਾਂ ਇਸ ਬੇਹਲੜ ਹੋਈ ਤਿਕੜੀ 'ਤੇ ਆ ਟਿਕਦੀਆਂ। ਲਗਦੇ ਹੱਥ ਉਹ ਕਿਸੇ ਨੂੰ ਮੁਆਫ ਨਹੀਂ ਸੀ ਕਰਦੇ। ਜਿਥੋਂ ਕੁਝ ਮਿਲਿਆ ਚੁੱਕਿਆ ਤੇ ਵੇਚ ਛੱਡਿਆ।

ਇਥੋਂ ਤੱਕ ਕਿ ਸਰਦਾਰ ਵੀ ਉਨ੍ਹਾਂ ਦੀ ਮਾਰ ਤੋਂ ਬਚ ਨਾ ਸਕਿਆ। ਨਿੱਕੜ ਸੁੱਕੜ ਤਾਂ ਪਤਾ ਨਹੀਂ ਕਦੋਂ ਦੇ ਚੁੱਕਦੇ ਹੋਣਗੇ ਸਰਦਾਰ ਨੂੰ ਉਸ ਸਮੇਂ ਹੀ ਪਤਾ ਲਗਿਆ ਜਦੋਂ ਕਪਾਹ ਦੀਆਂ ਪੰਡਾਂ ਚੁੱਕੀ ਫੜੇ ਗਏ। ਉਸੇ ਦਿਨ ਉਨ੍ਹਾਂ ਨੂੰ ਖੇਤੋਂ ਛੁੱਟੀ ਹੋ ਗਈ।

ਪਹਿਲਾਂ ਉਹਨਾਂ ਨੂੰ ਇਕੱਲੀ ਅਫ਼ੀਮ ਦਾ ਝੱਲ ਸੀ। ਪਰ ਜਦੋਂ ਸਰਦਾਰ ਵੱਲੋਂ ਅਫ਼ੀਮ ਬੰਦ ਹੋ ਗਈ ਵਿਹਲੀ ਫਿਰਦੀ ਤਿਕੜੀ ਨੇ ਭੰਗਾਂ ਰਗੜਨੀਆਂ ਤੇ ਤੰਬਾਕੂ ਫੂਕਣੇ ਵੀ ਸ਼ੁਰੂ ਕਰ ਦਿੱਤੇ।

ਜਿਉਂ ਜਿਉਂ ਨਸ਼ਾ ਉਹਨਾਂ 'ਤੇ ਹਾਵੀ ਹੁੰਦਾ ਗਿਆ। ਤਿਉਂ ਤਿਉਂ ਉਹਨਾਂ ਦੀ ਹਾਲਤ ਨਿਘਰਦੀ ਗਈ। ਘਰੋਂ ਵੀ ਧੱਕੇ ਪੈਣ ਲੱਗੇ। ਬਿੰਦਰ ਤੇ ਬਾਨੇ ਦੇ ਘਰੀਂ ਭਰਾਵਾਂ ਦਾ ਰਾਜ ਸੀ। ਉਨ੍ਹਾਂ ਦੀ ਆਪਣੀ ਰੋਟੀ ਮਸਾਂ ਚਲਦੀ ਸੀ। ਜਿਥੇ ਦੇ ਡੰਗ ਦੀ ਰੋਟੀ ਦਾ ਫਿਕਰ ਹੋਵੇ ਉਥੇ ਨਸ਼ਿਆਂ ਦੀ ਕਿਵੇਂ ਸੋਚੀ ਜਾ ਸਕਦੀ ਸੀ। ਜਿੰਨਾਂ ਚਿਰ ਹੋਇਆ ਉਨ੍ਹਾਂ ਸਮਝਾਏ ਬੁਝਾਏ, ਪਰ ਪਾਣੀ ਜਦੋਂ ਨੱਕ ਤੱਕ ਅੱਪੜ ਗਿਆ ਉਨ੍ਹਾਂ ਘਰੋਂ ਕੱਢ ਦਿੱਤੇ।

ਬਲਦੇਵ ਦੇ ਖੇਤੋਂ ਨਿਕਲਦੇ ਹੀ ਕਰਤਾਰੋ ਦੇ ਨੱਕ ਵਿਚ ਦਮ ਆ ਗਿਆ। ਆਪਣੇ ਦੋਵਾਂ ਜਵਾਕਾਂ ਨੂੰ ਪਾਲੇ ਜਾਂ ਬਲਦੇਵ ਦੀ ਆਬਨ ਉਸ ਦੀ ਅਫ਼ੀਮ ਦਾ ਖਰਚ ਕਢੇ। ਪਹਿਲਾਂ ਚੁੱਪ ਕਰਕੇ ਸਭ ਕੁਝ ਜਰਦੀ ਰਹੀ। ਉਹ ਕਦੇ ਬਾਟੀ ਚੁੱਕਦਾ ਤੇ ਕਦੇ ਗਲਾਸ। ਪਿਟਦੀ ਰੋਂਦੀ ਪਰ ਉਸ ਤੇ ਭੋਰਾ ਅਸਰ ਨਾ ਹੁੰਦਾ। ਬਹੁਤਾ ਬੋਲਦੀ ਦੇ ਚਾਰ ਟਿਕਾ ਜਾਂਦਾ। ਕਰਤਾਰੋ ਨੂੰ ਜਦੋਂ ਉਸ ਤੋਂ ਕੋਈ ਆਸ ਨਾ ਰਹੀ ਉਹਨੇ ਆਪ ਲਿਪਨਾ ਪੋਚਨਾ ਸ਼ੁਰੂ ਕਰ ਦਿੱਤਾ। ਸਵੇਰੇ ਕੁੜੀ ਨੂੰ ਉਂਗਲ ਲਾ ਕੇ ਮੁੰਡੇ ਨੂੰ ਕੁੱਛੜ ਚੁੱਕ ਕੇ ਨਿਕਲਦੀ। ਸਾਰਾ ਦਿਨ ਮਰ ਮਿਟ ਕੇ ਆਬਨ ਨੂੰ ਘਰੇ ਵੜਦੀ। ਉਹ ਦਿਨ ਵੀ ਆ ਗਿਆ ਜਦੋਂ ਮਜਬੂਰ ਹੋ ਕੇ ਉਹਨੂੰ ਬਲਦੇਵ ਤੋਂ ਮੂੰਹ ਮੋੜਨਾ ਪਿਆ। ਉਹ ਕਰਤਾਰੋ ਨੂੰ ਵੇਚਣ ਤੱਕ ਤੇ ਤੁਲ ਗਿਆ ਸੀ। ਧੱਕੇ ਮਾਰ ਕੇ ਇਕ ਵਾਰ ਅਜਿਹਾ ਕੱਢਿਆ ਮੁੜ ਦਰਸ਼ਨ ਨਾ ਕੀਤੇ। ਸ਼ਰੀਕਾਂ ਨੇ ਬਥੇਰੇ ਮੇਹਣੇ ਮਾਰੇ। ਕੰਨਾਂ ਵਿਚ ਤੇਲ ਪਾਈ ਸਭ ਸੁਣਦੀ ਰਹੀ। ਜਾਂ ਜਵਾਕ ਪਾਲੇ ਜਾ ਸਕਦੇ ਸਨ ਤੇ ਜਾਂ ਫੇਰ ਬਲਦੇਵ ਘਰੇ ਰੱਖਿਆ ਜਾ ਸਕਦਾ ਸੀ।

ਘਰੋਂ ਕੱਢਿਆ ਬਲਦੇਵ ਵੀ ਛੱਪੜ 'ਤੇ ਬੈਠਣ ਜੋਗਰਾ ਰਹਿ ਗਿਆ।

ਤਿੰਨੇ ਜਦੋਂ ਪੂਰੇ ਤੌਰ 'ਤੇ ਘਰੋਂ ਕੱਢ ਦਿੱਤੇ ਗਏ ਉਨ੍ਹਾਂ ਪਿੰਡੋਂ ਬਾਹਰਲੇ ਛੱਪੜ 'ਤੇ ਆਪਣੇ ਅੱਡੇ ਜਮਾ ਲਏ।

ਜੇ ਕਦੇ ਕਦਾਈਂ ਉਹ ਅਫ਼ੀਮ ਖਾਂਦੇ ਤਾਂ ਕਿਸੇ ਦਾ ਕੁਝ ਚਰਾ ਕੇ। ਸਾਰਾ ਦਿਨ ਉਹ ਪਿੰਡ 'ਚ ਚੱਕਰ

ਕੱਟਦੇ। ਜਿਸ ਥਾਂ ਦਾਅ ਲਗਦਾ ਮਾਰਦੇ। ਕਦੇ ਫੜੇ ਜਾਂਦੇ, ਖੂਬ ਮੁਰੰਮਤ ਹੁੰਦੀ। ਕੰਨਾਂ ਨੂੰ ਹੱਥ ਲਾਉਂਦੇ। ਪਰ ਦੋ ਦਿਨਾਂ ਬਾਅਦ ਫੇਰ ਪਿੰਡ ਵਿਚ ਗੋੜੇ ਦੇਣ ਲੱਗਦੇ।

ਘਰੋਂ ਤਾਂ ਛਿੱਤਰ ਵਜਦੇ ਹੀ ਸੀ, ਲੋਕਾਂ ਨੇ ਵੀ ਦੇਖ ਕੇ ਦਰਵਾਜ਼ੇ ਬੰਦ ਕਰਨੇ ਸ਼ੁਰੂ ਕਰ ਦਿੱਤੇ। ਕੋਈ ਵਸਾਹ ਨਹੀਂ ਅੱਗ ਲੈਣ ਆਏ ਉਥੇ ਹੀ ਬੈਠ ਕੇ ਸੂਟੇ ਮਾਰਨ ਬੈਠ ਜਾਣਾ। ਜਿੰਨਾਂ ਚਿਰ ਧੱਕੇ ਨਾ ਪੈਣ ਬੈਠੇ ਹੀ ਰਹਿਣਾ। ਇਹ ਵੀ ਵਸਾਹ ਨਹੀਂ, ਜਾਂਦੇ ਹੋਏ ਭਾਂਡਾ ਠੀਕਰ ਹੀ ਲੈ ਤੁਰਨ। ਕਈ ਵਾਰ ਇਸੇ ਤਰ੍ਹਾਂ ਹੋਇਆ ਸੀ।

ਕਦੇ ਕਦੇ ਕਿਸੇ ਨੂੰ ਰਾਹ ਵਿਚ ਖੜਾ ਲੈਂਦੇ। ਉਨਾ ਚਿਰ ਪੈਰਾਂ 'ਚੋਂ ਨਾ ਹਿਲਦੇ, ਜਿੰਨਾਂ ਚਿਰ ਦੋ ਟਕੇ ਹੱਥ 'ਤੇ ਨਾ ਟਿਕਦੇ।

ਦੇਖਦੇ ਹੀ ਦੇਖਦੇ ਪਿੰਡ ਦੇ ਬਾਨੀਏ ਨੇ ਵੀ ਮੂੰਹ ਮੋੜ ਲਿਆ। ਸਰਦਾਰਾਂ ਵੱਲੋਂ ਵੀ ਤੇ ਕਈ ਹੋਰਾਂ ਤੋਂ ਵੀ ਉਸ ਨੂੰ ਤਾੜਨਾ ਹੋ ਗਈ ਸੀ। ਚੋਰੀ ਹੋਈਆਂ ਚੀਜ਼ਾਂ ਅਕਸਰ ਉਸੇ ਕੋਲੇ ਵਿਕਦੀਆਂ ਸਨ।

ਜੇ ਕੋਈ ਪਾਲੀ ਜਾਂ ਮੱਛਰਿਆ ਕੰਮੀਂ ਉਨ੍ਹਾਂ ਦੇ ਹੱਥ 'ਤੇ ਭੋਰਾ ਮਾਸਾ ਧਰ ਦਿੰਦਾ ਉਹ ਸ਼ੇਰਾਂ ਵਾਂਗ ਬੁੱਕਦੇ, ਕਲੀਆਂ ਲਾਉਂਦੇ ਤੇ ਹੇਕਾਂ ਲਾ ਲਾ ਗਾਉਂਦੇ। ਇਹੋ ਜਿਹਾ ਦਿਨ ਉਨ੍ਹਾਂ ਲਈ ਵਿਆਹ ਵਰਗਾ ਹੁੰਦਾ।

ਹੋਰ ਕੁਝ ਵੀ ਸੀ ਪਿੰਡ 'ਚ ਤਿਕੜੀ ਦਾ ਏਕਾ ਮਸ਼ਹੂਰ ਸੀ। ਘਰੋਂ ਗਲਾਸ ਭਾਂਡਾ ਚੁੱਕ ਕੇ ਲਿਆਵੇ ਜਾਂ ਬਲਦੇਵ ਪਿੰਡੋਂ ਕਿਸੇ ਦੀ ਕਣਕ। ਭਾਵੇਂ ਬਿੰਦਰ ਦੀ ਮਾਂ ਉਨ੍ਹਾਂ ਨੂੰ ਭੋਰਾ ਅਫ਼ੀਮ ਦਾ ਦੇ ਕੇ ਜਾਵੇ ਤੇ ਭਾਵੇਂ ਕੁਝ ਕਿਤੋਂ ਹੋਰ ਮਿਲੇ। ਉਨ੍ਹਾਂ ਇਕੱਠੇ ਖਾਣੇ ਤੇ ਬਰਾਬਰ ਵੰਡ ਕੇ। ਜੇ ਕਦੇ ਅਫ਼ੀਮ ਨਾ ਮਿਲਦੀ, ਥੱਕੇ ਹਾਰੇ, ਟੁੱਟੇ ਹੱਡਾਂ ਨਾਲ ਘੰਟੇ ਘੰਟੇ 'ਚ ਕਦਮ ਪੁੱਟਦੇ ਖੇਤਾਂ ਨੂੰ ਤੁਰ ਪੈਂਦੇ। ਸ਼ਾਮ ਤਕ ਘੁਮ ਘੁਮਾ ਕੇ ਕੋਈ ਭੰਗ ਦਾ ਬੂਟਾ ਲੱਭਦੇ। ਹਥੇਲੀਆਂ 'ਤੇ ਮਸਲ ਮਸਲ ਫਕੇ ਮਾਰਦੇ। ਕਦੇ ਜੇਬਾਂ ਭਰ ਲਿਆਉਂਦੇ। ਨਿੰਮ ਹੇਠਾਂ ਪਏ ਆਪਣੇ ਕੁੰਡੇ ਨੂੰ, ਜਿਸ ਦੇ ਸਾਰੇ ਕੰਡੇ ਉਨ੍ਹਾਂ ਨੇ ਨਸ਼ੇ ਦੇ ਲੋਹ 'ਚ ਭੰਟ ਸੁਟੇ ਸਨ, ਖਿੱਚ ਕੇ ਭੰਗ ਰਗੜਨ ਬੈਠ ਜਾਂਦੇ। ਕਦੇ ਘੋਟ ਘੋਟ ਸੁਰਮਾ ਬਣਾ ਦਿੰਦੇ ਤੇ ਕਦੇ ਦੋ ਸੱਟਾਂ ਵੀ ਨਾ ਵੱਜਦੀਆਂ। ਵਾਰੀ ਵਾਰੀ ਕੁੰਡੇ ਨੂੰ ਡੀਕਾਂ ਲਾਉਂਦੇ। ਕਦੇ ਕੋਈ ਸਾਰੀ ਓ ਚਾੜਨ ਦਾ ਯਤਨ ਕਰਦਾ। ਦੂਜੇ ਮਸਾਂ ਉਹਦੇ ਮੂੰਹ ਨਾਲੋਂ ਕੁੰਡੇ ਨੂੰ ਤੋੜਦੇ। ਲੜਦੇ ਝਗੜਦੇ ਪਰ ਜਦੋਂ ਵੀ ਭੋਰਾ ਨਸ਼ਾ ਚੜ੍ਹਦਾ ਉਨ੍ਹਾਂ ਦੇ ਗੁੱਸੇ ਗਿਲੇ ਦੂਰ ਹੋ ਜਾਂਦੇ। ਸ਼ਹਿਨਸ਼ਾਹਾਂ ਵਾਂਗ ਮਸਤੇ ਉਹ ਹਵਾਈ ਕਿਲ੍ਹੇ ਉਸਾਰਦੇ।

ਅਮਲੀਆਂ ਦੀ ਟੋਲੀ ਦੂਰ ਦੇ ਪਿੰਡਾਂ ਤਕ ਮਸ਼ਹੂਰ ਹੋ ਗਈ। ਕਦੇ ਕੋਈ ਪਿੰਡ ਆਉਂਦਾ ਛੱਪੜ ਵੱਲ ਗੋੜਾ ਜ਼ਰੂਰ ਮਾਰਦਾ। ਕੋਈ ਨਿਰਾਸ਼ ਵੀ ਨਾ ਪਰਤਦਾ। ਤਿੰਨਾਂ 'ਚੋਂ ਦੋ ਤਾਂ ਬੈਠੇ ਹੀ ਰਹਿੰਦੇ। ਤੀਜਾ ਜਾਂ ਤਾਂ ਅਫ਼ੀਮ ਲੈਣ ਗਿਆ ਹੁੰਦਾ ਜਾਂ ਫੇਰ ਘਰੋਂ ਛਿੱਤਰ ਖਾਣਾ। ਉਹ ਹਾਲੀਂ ਉਠ ਕੇ ਦੋ ਤਿੰਨ ਕਦਮ ਵੀ ਨਾ ਗਿਆ ਹੁੰਦਾ ਕਿ ਪਹਿਲੇ ਉਹਨੂੰ ਗਾਲ੍ਹਾਂ ਵੀ ਕੱਢਣ ਲੱਗ ਪੈਂਦੇ। ਕਈ ਵਾਰ ਲਿਟ ਜਾਂਦੇ ਤੇ ਲਿਟੇ ਰਹਿੰਦੇ। ਇਹ ਗੱਲ ਮਸ਼ਹੂਰ ਸੀ ਕਿ ਕਈ ਵਾਰ ਤਾਂ ਪਿੰਡ ਗਿਆ ਅਮਲੀ ਕਈ ਕਈ ਦਿਨ ਨਾ ਪਰਤਦਾ। ਜਦੋਂ ਉਹ ਖਾਲੀ ਹੱਥ ਆਉਂਦਾ ਦੂਜੇ ਉਸ ਨੂੰ ਉੱਚੀ ਉੱਚੀ ਗਾਲ੍ਹਾਂ ਕੱਢਦੇ। ਤੀਜਾ ਅਪਰਾਧੀਆਂ ਵਾਂਗੂੰ ਨੀਵੀਂ ਪਾ ਲੈਂਦਾ। ਕਿੰਨਾ ਚਿਰ ਮਾਤਮ ਛਾਇਆ ਰਹਿੰਦਾ। ਆਪਣੇ ਜੁਆਂ ਨਾਲ ਭਰੇ ਸਿਰਾਂ ਨੂੰ ਖੁਰਕਦੇ, ਬੋਹੜ ਹੇਠ ਪਏ ਕੁੰਡੇ ਵੱਲ ਤਕਦੇ ਰਹਿੰਦੇ ਤੇ ਕਦੇ ਪਰਾਂ ਪਈਆਂ ਚਿਲਮਾਂ ਵੱਲ। ਜਦੋਂ ਪਿੰਡੋਂ ਕੋਈ ਨਿਰਾਸ਼ ਮੁੜਦਾ ਉਹ ਚਿਲਮਾਂ ਪੀਂਦੇ। ਕਈ ਵਾਰ ਅੱਗ ਤੇ ਝਗੜ ਪੈਂਦੇ। ਬਿਨਾਂ ਚਿਲਮ ਪੀਤਿਆਂ ਹੀ ਬੈਠ ਜਾਂਦੇ।

ਹੁਣ ਅਫ਼ੀਮ ਖਾਧਿਆਂ ਨੂੰ ਉਨ੍ਹਾਂ ਨੂੰ ਦੋ ਦਿਨ ਬੀਤ ਗਏ ਸਨ। ਇਕ ਇਕ ਪਲ ਇਕ ਯੁੱਗ ਵਰਗਾ ਬੀਤ ਰਿਹਾ ਸੀ। ਬਿੰਦਰ ਦੀ ਨੌਤੀ ਵੇਚ ਕੇ ਵੱਟੇ ਪੈਸਿਆਂ ਵਿਚੋਂ ਬਚਦੀ ਚੁਆਨੀ ਦਾ ਲਿਆਂਦਾ ਸਾਰਾ ਤਮਾਖੂ ਵੀ ਉਨ੍ਹਾਂ ਸਾੜ ਲਿਆ ਸੀ। ਭੰਗ ਲੈਣ ਕੋਹਾਂ ਮੀਲ ਕੋਟ ਤੁਰੇ ? ਭੋਰਾ ਕਿਧਰੋਂ ਮਿਲੇ ਤਾਂ ਉਹ ਖੇਤ ਅਪੜਨ ਜਿੰਨੇ ਹੋਣ।

ਬਈ ਬਾਨਿਆ ਮੇਰੇ ਭੋਰਾ ਖੁਰਕ ਕਰੀਂ। ਪਿੰਡਾ ਮਚੀ ਜਾਂਦੈ।'

'ਛਾਵੇਂ ਹੋ ਜਾ ਮੁਕਲਾਵਾ ਧਰਿਐ।'

‘ਮੈਂ ਰਮਾਨ ‘ਚ ਪਿਆਂ। ਭੋਰਾ ਹੋਣੀ ਲਵੇ ਬਾਈ ਬਣਕੇ।’
 ‘ਮੈਥੋਂ ਨੀ ਕੁਝ ਹੁੰਦਾ। ਓ...ਓ।’ ਬਾਨੇ ਨੇ ਉਬਾਸੀ ਲਈ।
 ‘ਬਲਦੇਵ ਨੇ ਆਪਣੀ ਜੇਬ ਵਿਚ ਹੱਥ ਪਾਇਆ। ਪੋਟਲੀ ਕੱਢੀ ਤੇ ਪੋਟਲੀ ਚੋਂ ਡੱਬੀ। ਨਸਵਾਰ ਦੀ ਚੁਟਕੀ ਭਰ ਕੇ ਨੱਕ ਵਿਚ ਬੁਨਦਾ ਉਹ ਉਠ ਕੇ ਬੈਠ ਗਿਆ।
 ‘ਸਾਲੇ ਮਰੇ ਪਏ ਨੇ। ਕਿਤੋਂ ਲਿਆ ਨਹੀਂ ਹੁੰਦੀ ਭੋਰਾ?’ ਬਲਦੇਵ ਨਾਲੇ ਕੁੜਨ ਲਗਿਆ ਤੇ ਨਾਲੇ ਦੂਜਿਆਂ ਨੂੰ ਧੂਹਣ ਲਗਿਆ।
 ‘ਲਉ ਨਸਵਾਰ ਦੇਵਾਂ, ਮੇਰੀ ਮਾਂ ਦੇ ਗਈ ਸੀ।’
 ‘ਨਸਵਾਰ ਦੇ ਨਾਂਅ ਨਾਲ ਹੀ ਉਨ੍ਹਾਂ ਵਿਚ ਕਰੰਟ ਜਿਹਾ ਆ ਗਿਆ। ਬਿੰਦਰ ਨੇ ਪਏ ਪਏ ਹੀ ਚੁਟਕੀ ਭਰੀ।
 ‘ਬਾਨਿਆ ਲਿਆ ਫੇਰ ਭਾਂਡਾ ਠੀਕਰ ਭਾਲ ਕੇ ਤੂੰ ਹਰਾਮ ਦੀਆਂ ਖਾਨੈ।’
 ‘ਸਾਥੋਂ ਨਹੀਂ ਭਰਾਵਾ ਹੱਡ ਤੁੜਾਏ ਜਾਂਦੇ। ਹਾਏ ਮੇਰੇ ਪੁੜੇ...।’
 ‘ਰੋਣਾ ਕਿਉਂ ਐਂ ਕੰਜਰਾ। ਬੈਠ ਚੁੱਪ ਕਰਕੇ।’
 ‘ਤੇਰੀ ਬਿੰਦਰਾ ਬੁੜੀ ਨੂੰ ਕੀ ਹੋ ਗਿਆ ਉਏ। ਹੁਣ ਨੀ ਕਦੇ ਡੱਬੀ ਲੈ ਕੇ ਆਈ।
 ‘ਕੰਜਰ ਦਾ ਕੋਈ ਗਲ ਪੈ ਗਿਆ ਹੋਊ...। ਖਾਲੀ ਡੱਬੀ ਤਾਂ ਲੈ ਗਈ ਸੀ।’
 ‘ਅੱਗੇ ਸਾਡੀ ਬੁੜੀ ਦੇ ਜਾਂਦੀ ਸੀ। ਹੁਣ ਉਹਨੂੰ ਵੀ ਪਤਾ ਨੀ ਕੀ ਸੱਪ ਸੁੰਘ ਗਿਆ।’
 ‘ਛੱਜੂ ਦੀ ਚੱਕੋ ਕਦੇ ਡੱਬੀ। ਬੜੇ ਵਧੀਆ ਦਿਨ ਲੰਘਣਗੇ।’
 ‘ਕੀ ਪਤੈ ਸਾਲਾ ਕਿਥੇ ਰਖਦੈ।’ ਬਲਦੇਵ ਦੀ ਕਮਰ ਵਿਚ ਦਰਦ ਉਠਿਆ ਤੇ ਉਹ ਲੰਬਾ ਪੈ ਗਿਆ।
 ਬਲਦੇਵ ਹੁਣ ਤਾਂ ਤੂੰ ਹੀ ਕੰਮ ਆਏਂਗਾ ਬਈ। ਮਨਾ ਲੈ ਕਰਤਾਰੋ ਨੂੰ ਕਾਸੇ ਨੂੰ। ਤੇਰੀ ਤੀਵੀਂ ਵੀ ਨੀ ਤੇਰਾ ਕਹਿਣਾ ਮੰਨਦੀ?’
 ‘ਨਾ ਬਾਬਾ। ਹੁਣ ਤਾਂ ਡਰ ਲਗਦੈ। ਉਹ ਤਾਂ ਬਿਘਾੜੀ ਬਣੀ ਫਿਰਦੀ ਐ। ਹੋਰ ਤਾਂ ਕੀ ਮੇਰਾ ਮੁੰਡਾ ਸਹੁਰਾ ਕੋਹੜ ਕਿਰਲਾ ਜਾ ਉਹੀ ਨੀ ਮਾਨ। ਡਾਂਗ ਲੈ ਕੇ ਆਉਂਦੈ। ਕੋਈ ਹੋਰ ਗੱਲ ਕਰੇ।’
 ‘ਚਲੋ ਫੇਰ ਛੱਜੂ ਕੋਲੋ ਚਲੋ। ਦਾਣਿਆਂ ਵੇਲੇ ਦੇ ਦਿਆਂਗੇ ਪੈਸੇ।’
 ‘ਪਿੰਡ ਨੂੰ ਚਲੋ ਪਿੰਡ ਨੂੰ। ਕੀ ਐ ਕੁਸ ਹੱਥ ਲਗ ਜੇ। ਮੌਜਾਂ ਹੋ ਜਾਣਗੀਆਂ।’
 ‘ਪਿੰਡ ਜਾਣ ਜਾਂ ਨਾ ਜਾਣ ਇਸ ਫੈਸਲੇ ਲਈ ਉਨ੍ਹਾਂ ਵਿਚ ਬਹਿਸ ਛਿੜ ਪਈ।
 ਇਸ ਤਰ੍ਹਾਂ ਦੇ ਰਾਏ ਮਸ਼ਵਰੇ ਕਰਦੇ ਘੰਟਾ ਲੰਘਾ ਦਿੰਦੇ। ਜੇ ਕਦੇ ਤਿੰਨਾਂ ਦੀ ਸਹਿਮਤੀ ਹੋ ਜਾਂਦੀ ‘ਚਲੋ’ ਕਰਦੇ ਤੁਰ ਪੈਂਦੇ। ਨਹੀਂ ਫੇਰ ਲੰਮੀਆਂ ਤਨ ਜਾਂਦੀਆਂ। ਜਦੋਂ ਜਾਣ ਲਗਦੇ ਕੋਈ ਆਪਣੇ ਲਿਬੜੇ ਚਾਦਰੇ ਦੀ ਬੁਕਲ ਮਾਰਦਾ, ਕੋਈ ਰਾਲਾਂ ਨਾਲ ਭਰੀ ਪੱਗ ਨੂੰ ਮੱਥੇ ‘ਤੇ ਲਪੇਟਦਾ ਤੇ ਕੋਈ ਚਿਲਮ ਚੁੱਕ ਕੇ ਨੇੜੇ ਵਿਚ ਤੁਨ ਲੈਂਦਾ।
 ਪਿੰਡ ਵੜਦਿਆਂ ਹੀ ਜਵਾਕ ਪਿੱਛੇ ਲੱਗ ਤੁਰਦੇ। ‘ਅਮਲੀ’ ‘ਅਮਲੀ’ ਕਰਦੇ ਉਨ੍ਹਾਂ ਦੇ ਅੱਗੇ ਪਿੱਛੇ ਤੁਰਦੇ ਰਹਿੰਦੇ। ਕੋਈ ਮੁੰਡਾ ਮੁੰਡਾ ਹੁੰਦਾ ਮਖੌਲ ਅਰੰਭ ਦਿੰਦਾ। ਕੋਈ ਬਜ਼ੁਰਗ ਜਾਂ ਹਾਣੀ ਹੁੰਦਾ ਉਨ੍ਹਾਂ ‘ਤੇ ਝੁਰਦਾ। ਉਨ੍ਹਾਂ ਦੇ ਫੋਲਾਦੀ ਸਰੀਰ ਇਉਂ ਖੁਰ ਜਾਣ ਤੇ ਉਹ ਰੀਂ ਰੀਂ ਕਰਦੇ ਤੇ ਮੱਥੇ ਉਤੇ ਹੱਥ ਮਾਰਦੇ ਅੱਗੇ ਲੰਘ ਜਾਂਦੇ।



14

ਸੂਰਜ ਹਾਲੀਂ ਪੂਰੀ ਤਰ੍ਹਾਂ ਛਿਪਿਆ ਨਹੀਂ ਸੀ ਕਿ ਪੁਲਿਸ ਨਾਲ ਭਰੀ ਜੀਪ ਪਾਂ ਪਾਂ ਕਰਦੀ ਪਿੰਡ ਵਿਚ ਆ ਧਮਕੀ। ਚਾਰੋਂ ਪਾਸੇ ਸਨਾਟਾ ਛਾ ਗਿਆ। ਇਕ ਇਕ ਕਰਕੇ ਲੋਕ ਘਰੋਂ ਨਿਕਲਦੇ, ਉਦਾਸ ਉਦਾਸ ਕਦਮ ਪੁੱਟਦੇ ਅਮਲੀਆਂ ਦੇ ਛੱਪੜ ਵੱਲ ਤੁਰ ਪੈਂਦੇ।

ਪੁਲਿਸ ਪਿੰਡ ਨੇ ਬੁਲਾਈ ਸੀ, ਫੇਰ ਵੀ ਪਿੰਡ ਵਿਚ ਉਦਾਸੀ ਸੀ। ਅਮਲੀਆਂ ਦੀਆਂ ਨਿੱਤ ਦੀਆਂ ਚੋਰੀਆਂ ਤੋਂ ਲੋਕ ਤੰਗ ਆ ਗਏ ਸਨ। ਉਨ੍ਹਾਂ ਬਥੇਰਾ ਕੁੱਟ ਮਾਰ ਕਰਕੇ ਤੇ ਸਮਝਾ ਬੁਝਾ ਕੇ ਦੇਖ ਲਿਆ ਸੀ। ਪਰ ਉਨ੍ਹਾਂ ‘ਤੇ ਕੋਈ ਅਸਰ ਨਾ ਹੋਇਆ। ਨਿੱਤ ਦਿਹਾੜੇ ਉਹ ਸਰਦਾਰ ਕੋਲ ਸ਼ਕਾਇਤਾਂ ਲੈ ਲੈ ਜਾਂਦੇ। ਉਸ ਦਾ ਬਾਨੇ ਕਚਹਿਰੀਆਂ ਤਕ ਅਸਰ ਰਸੂਖ ਸੀ। ਜੇ ਕਿਧਰੇ ਚਾਰ ਦਿਨ ਹਵਾਲਾਤਾਂ ਦਿਖਾ ਲਿਆਵੇ ਤਾਂ ਸ਼ਾਇਦ ਉਹ ਸੁਧਰ ਜਾਣ।

ਸਰਦਾਰ ਨੂੰ ਵੀ ਪਿੰਡ ਫਿਰਦਾ ਬਲਦੇਵ ਚੁਭਦਾ ਸੀ। ਇਕ ਦਿਨ ਸਰਦੇ ਤੁਰਦੇ ਘਰਾਂ ਨੂੰ ਉਹਨੇ ਸੌਂਦਿਆ। ਘੰਟਿਆਂ ਦੀ ਬਹਿਸ ਬਾਅਦ ਉਨ੍ਹਾਂ ਫੈਸਲਾ ਕੀਤਾ, ਜਦੋਂ ਵੀ ਚੋਰੀ ਕਰਦੇ ਫੜੇ ਜਾਣ ਪਹਿਲਾਂ ਖੂਬ ਮੁਰੰਮਤ ਹੋਵੇ। ਬੰਨ੍ਹ ਕੇ ਬਿਠਾ ਲਏ ਜਾਣ ਤੇ ਪਿੱਛੋਂ ਸਰਦਾਰ ਜਾਣੇ ਤੇ ਉਹਦਾ ਕੰਮ।

ਇਸ ਫੈਸਲੇ ਤੋਂ ਅਗਲੇ ਦਿਨ ਹੀ ਉਹ ਮੇਵੇ ਦੀ ਬਾਲਟੀ ਚੁੱਕਦੇ ਫੜੇ ਗਏ। ਦੁਖੀ ਹੋਏ ਲੋਕਾਂ ਨੇ ਚੰਗੇ ਹੱਡ ਸੇਕੇ। ਸਰਦਾਰ ਦੀ ਚਿੱਠੀ ਲੈ ਕੇ ਮੇਵਾ ਫੇਰ ਸ਼ਹਿਰ ਤੁਰ ਗਿਆ।

ਹੱਡ ਤੁੜਾਈ ਕੁਰਾਹ ਰਹੇ ਅਮਲੀਆਂ ਦੁਆਲੇ ਲੋਕਾਂ ਦਾ ਇਕੱਠ ਬੱਝ ਗਿਆ। ਅੱਧ-ਬੇਹੋਸ਼ੀ ਵਿਚ ਅਮਲੀਆਂ ਦੀਆਂ ਅੱਖਾਂ ਕਦੇ ਖੁੱਲ੍ਹਦੀਆਂ ਤੇ ਕਦੇ ਮਿਚ ਜਾਂਦੀਆਂ। ਕੀ ਹੋ ਰਿਹੈ ਉਨ੍ਹਾਂ ਨੂੰ ਕੁਝ ਸਮਝ ਨਹੀਂ ਸੀ ਆ ਰਹੀ।

ਸਰਦਾਰ ਨੂੰ ਮੂਰਲੀ ਸੀਟ ‘ਤੇ ਬਿਠਾਈ ਜੀਪ ਅਮਲੀਆਂ ਕੋਲੋ ਆ ਖੜੀ। ਜਫੇ ਭਰ ਭਰ ਸਰਦਾਰ ਦੇ ਮੁਜਾਰਿਆਂ ਨੇ ਉਹਨਾਂ ਨੂੰ ਜੀਪ ਵਿਚ ਸੁੱਟ ਦਿੱਤਾ।

‘ਕਿਧਰ ਲਿਜਾਂਦੇ ਨੇ ਸਾਨੂੰ? ਅਸੀਂ ਕੀ ਕਸੂਰ ਕੀਤੇ ਸਰਦਾਰਾ?’ ਬਿੰਦਰ ਨੇ ਆਪਣਾ ਸਿਰ ਥੋੜਾ ਜਿਹਾ ਉਤਾਹ ਚੁੱਕ ਕੇ ਪੁੱਛਿਆ।

‘ਅਫੀਮ ਦੇ ਘਰੇ। ਬੜੇ ਗੱਫੇ ਮਿਲਣਗੇ। ਚੋਰੀ ਕਰਨ ਦੀ ਲੋੜ ਨਹੀਂ ਪੈਣੀ।’ ਸਰਦਾਰ ਮੁਸਕਾਇਆ।

‘ਭੀੜ ਨੂੰ ਧੱਕੇ ਮਾਰਦੀ ਬਿੰਦਰ ਦੀ ਮਾਂ ਜੀਪ ਅੱਗੇ ਆ ਖੜੀ ਤੇ ਉੱਚੀ ਉੱਚੀ ਧਾਹਾਂ ਮਾਰਦੀ ਪਿੱਟਣ ਲੱਗ ਪਈ।

‘ਆ ਜਾਣਗੇ ਦੋ ਦਿਨਾਂ ਨੂੰ। ਮੋਤ ਤਾਂ ਨੀ ਪੈਂਦੀ। ਅਗੋਂ ਤੋਂ ਸੁਧਰ ਜਾਣਗੇ ਤੇਰੇ ਲਾਡਲੇ।’ ਜੰਗੀਰ ਨੇ ਬਾਂਹ ਫੜ ਕੇ ਬੁੱਢੀ ਨੂੰ ਪਰੇ ਘੜੀਸਨ ਦਾ ਯਤਨ ਕੀਤਾ।

‘ਇਹ ਤਾਂ ਪਹਿਲਾਂ ਹੀ ਮਰੇ ਪਏ ਨੇ। ਇਨ੍ਹਾਂ ਵਿਚ ਕਿਥੇ ਦਮ ਐ। ਛਡਾ ਦੇ ਸਰਦਾਰਾ...’ ਸਟਾਰਟ ਹੋਈ ਜੀਪ ਨੂੰ ਦੇਖ ਕੇ ਬਾਨੇ ਦੇ ਪਿਓ ਦੀ ਭੁੱਭ ਨਿਕਲ ਗਈ। ਆਪਣੀ ਮੈਲੀ ਪੱਗ ਲਾਹ ਕੇ ਉਹਨੇ ਸਰਦਾਰ ਦੇ ਪੈਰੀਂ

ਰੱਖ ਦਿੱਤੀ।

‘ਫਿਕਰ ਨਾ ਕਰ ਛਡਾ ਲਿਆਉਂ’ ਸਰਦਾਰ ਨੇ ਉਹਦੀ ਪਿੱਠ ਥਾਪੜੀ।

ਸਰਦਾਰ ਜਿਸ ਲਈ ਵਿਆਕੁਲ ਸੀ, ਉਹ ਚਿਹਰਾ ਕਿਧਰੇ ਵੀ ਨਜ਼ਰ ਨਹੀਂ ਸੀ ਆ ਰਿਹਾ। ਉਸ ਦਾ ਖਿਆਲ ਸੀ ਕਰਤਾਰੋ ਉਹਦੇ ਪੈਰੀਂ ਚੁੰਨੀ ਧਰੇਗੀ ਤੇ ਉਹ ਇਕੋ ਠੇਡੇ ਨਾਲ ਹਵਾ ਵਿਚ ਉਡਾ ਦੇਵੇਗਾ। ਪਰ ਇੰਜ ਨਹੀਂ ਹੋਇਆ। ਉਹਦੀਆਂ ਨਿਗਾਹਾਂ ਘੁੰਮ ਰਹੀਆਂ ਸਨ। ਪਰਾਂ ਤਕ ਜਿਥੇ ਬਲਦੇਵ ਦੀ ਮਾਂ ਨੂੰ ਉਹਦਾ ਅੱਠਾਂ ਦਸਾਂ ਸਾਲਾਂ ਦਾ ਪੋਤਾ ਧੂਹੀ ਆਉਂਦਾ ਸੀ। ਸਰਦਾਰ ਨੂੰ ਚਿੜ ਚੜੀ ਤੇ ਉਹਨੇ ਜੀਪ ਸਟਾਰਟ ਕਰਨ ਦਾ ਇਸ਼ਾਰਾ ਕੀਤਾ।

ਭੀੜ ਚੀਰਦੀ ਜੀਪ ਥੋੜਾ ਥੋੜਾ ਖਿਸਕਨ ਲੱਗੀ। ਤੁਰਦੀ ਜੀਪ ਦੇਖ ਕੇ ਮੁੰਡੇ ਨੇ ਬੁੱਢੀ ਦਾ ਹੱਥ ਛੱਡਿਆ ਤੇ ਸਿੱਧਾ ਜੀਪ 'ਚ ਜਾ ਚੜ੍ਹਿਆ।

‘ਕਿਥੇ ਜਾਨੈ ਬਾਪੂ ?’ ਬਲਦੇਵ ਨੂੰ ਉਹ ਧੂਹ ਕੇ ਜੀਪ ਵਿਚੋਂ ਲਾਹੁਣ ਦਾ ਯਤਨ ਕਰ ਰਿਹਾ ਸੀ। ਇਸ ਤੋਂ ਪਹਿਲਾਂ ਕੁਝ ਹੁੰਦਾ, ਇਕ ਸਿਪਾਹੀ ਨੇ ਬਾਹੋ ਫੜ ਕੇ ਉਹਨੂੰ ਹੇਠਾਂ ਲਾਹ ਦਿੱਤਾ।

‘ਚਲਿਐ ਸੋਹਰਿਆਂ ਨੂੰ।’

ਲੱਤਾਂ ਬਾਹਾਂ ਮਾਰਦਾ ਮੁੰਡਾ ਫੇਰ ਜੀਪ ਵਿਚ ਚੜ੍ਹਨ ਲਗਿਆ। ਪਰ ਇਸ ਵਾਰ ਉਹਦੇ ਕਰਾਰਾ ਥੱਪੜ ਪਿਆ ਤੇ ਉਹ ਮੂੰਹ ਸੋਕਦਾ ਪਿਛਾਂਹ ਹਟ ਗਿਆ।

ਬਾਨੇ ਦਾ ਪਿਓ ਜਿਥੋਂ ਤਕ ਜੀਪ ਨਾਲ ਜਾ ਸਕਦਾ ਸੀ, ਗਿਆ।

‘ਤੂੰ ਮੁੜ ਜਾ ਜਰਨੈਲ ਸਿਆਂ। ਮੈਂ ਲਿਆਉਂ’ ਦੋ ਦਿਨਾਂ ਨੂੰ।’ ਜੀਪ ਫੁਰਨ ਦੇ ਕੇ ਅਗਾਂਹ ਲੰਘ ਗਈ।

ਕਈ ਦਿਨ ਲੋਕ ਅਮਲੀਆਂ ਨੂੰ ਉਡੀਕਦੇ ਰਹੇ। ਇਕ ਦੋ ਵਾਰ ਬਾਨੇ ਵੀ ਗਏ, ਪਰ ਕੋਈ ਉਘ ਸੁਘ ਨਾ ਮਿਲੀ। ਕਰਤਾਰੋ ਵੀ ਇਕ ਦੋ ਵਾਰ ਸ਼ਹਿਰ ਗਈ। ਪਰ ਜਿਹੜੀ ਬਾਨੇ ਵਾਲਿਆਂ ਉਹਦੇ ਨਾਲ ਕੀਤੀ ਮੁੜ ਉਧਰ ਜਾਣ ਨੂੰ ਉਹਦਾ ਦਿਲ ਨਾ ਕੀਤਾ।

ਜਿਉਂ-ਜਿਉਂ ਦਿਨ ਲੰਘਦੇ ਗਏ ਉਹਦਾ ਮਨ ਉਖੜਦਾ ਗਿਆ। ਬੁੱਢੀ ਦਾ ਵਰਲਾਪ ਉਹਨੂੰ ਹੋਰ ਵੀ ਉਦਾਸ ਕਰ ਦਿੰਦਾ।

‘ਕਰਤਾਰੋ ਸਰਦਾਰ ਤੋਂ ਲਿਆ ਪਤਾ। ਉਹਦੀ ਮਿੰਨਤ ਕਰ ਜਾ ਕੇ।’ ਆਥਨ ਉਗਨ ਬੁੱਢੀ ਉਹਦੇ ਹਾੜੇ ਕੱਢਦੀ। ਪਰ ਉਹ ਸਰਦਾਰ ਕੋਲੇ ਜਾਵੇ ਤਾਂ ਕਿਹੜੇ ਮੂੰਹ। ਜਦੋਂ ਉਹ ਬਹੁਤ ਉਦਾਸ ਹੁੰਦੀ ਜੈਲੇ ਦੀ ਬਾਂਹ ਫੜਦੀ ਤੇ ਸਰਦਾਰ ਵੱਲ ਘਲ ਦਿੰਦੀ।

ਉਹ ਹਰ ਵਾਰ ਇਕੋ ਜਵਾਬ ਲਿਆ ਕੇ ਦਿੰਦਾ :

‘ਸਰਦਾਰ ਆਖਦੇ ਜਾਉਂ ਸ਼ਹਿਰ। ਆਪਣੀ ਬੇਬੇ ਨੂੰ ਭੇਜੀਂ।’

ਪਰ ਕਰਤਾਰੋ ਕਦੇ ਵੀ ਨਾ ਗਈ। ਕਦੇ ਬਿੰਦਰ ਜਾਂ ਬਾਨੇ ਦੇ ਘਰੇ ਜਾਂਦੀ। ਬੁੱਢੀਆਂ ਕੋਲੇ ਬੈਠ ਕੇ ਰੋਂਦੀ ਤੇ ਹੌਲੀ ਹੋ ਕੇ ਮੁੜ ਆਉਂਦੀ। ਬਣਦਾ ਕੁਝ ਨਾ।

ਫੇਰ ਇਕ ਦਿਨ ਕਿਸੇ ਨੇ ਆ ਕੇ ਦੱਸਿਆ ਅਮਲੀ ਗੁੰਮ ਸਨ। ਨਾ ਉਹ ਬਾਨੇ ਰਖੇ ਗਏ ਸਨ ਤੇ ਨਾ ਜੇਲ ਭੇਜੇ ਗਏ ਸਨ।

ਕਰਤਾਰੋ ਉਸ ਦਿਨ ਰੱਜ ਕੇ ਰੋਈ। ਕਈਆਂ ਸਾਲਾਂ ਦੀ ਭੜਾਸ ਕੱਢੀ। ਰੋ ਰੋ ਜਦੋਂ ਹੰਭ ਗਈ ਸਿਰ 'ਤੇ ਚੁੰਨੀ ਧਰ ਕੇ ਹਵੇਲੀ ਨੂੰ ਤੁਰ ਪਈ।

ਚਮਕਦੀ ਧੁੱਪ ਵਿਚ ਬੈਠਾ ਸਰਦਾਰ ਮਾਲਸ਼ ਕਰਾ ਰਿਹਾ ਸੀ। ਕਰਤਾਰੋ ਨੇ ਘੁੰਡ ਨੀਵਾਂ ਕਰ ਲਿਆ। ਸਤਿ

ਸ਼ੀ ਅਕਾਲ ਬੁਲਾਈ ਤੇ ਹੇਠਾਂ ਬੈਠ ਗਈ। ਪਹਿਲਾਂ ਜੀ ਭਰ ਕੇ ਰੋਈ ਤੇ ਫੇਰ ਹਉਕੇ ਭਰਦੀ ਰਹੀ।

‘ਸੁਣੀਐ ਜੀ ਅਮਲੀ...’ ਉਹ ਫੇਰ ਫਿਸ ਪਈ।

‘ਆਹੋ ਮੈਂ ਗਿਆ ਸੀ ਬਾਨੇ। ਉਹ ਤਾਂ ਆਖਦੇ ਸੀ ਅਸੀਂ ਅਗਲੇ ਦਿਨ ਹੀ ਛੱਡ ਦਿੱਤੇ ਸੀ। ਉਨ੍ਹਾਂ ਕਰਾਉਣਾ ਵੀ ਕੀ ਸੀ। ਕੀ ਪਤੈ ਸੋਹਰੇ ਕਿਧਰ ਤੁਰ ਗਏ। ਸਰਦਾਰ ਵਿਅੰਗ ਨਾਲ ਮੁਸਕਾਉਣ ਲੱਗਿਆ।

‘ਤੁਸੀਂ ਪਤਾ ਜ਼ਰੂਰ ਕਰੋ। ਉਨ੍ਹਾਂ ਨੇ ਕਿਤੇ ਭੇਜਿਆ ਹੋਣੈ। ਛੱਡਿਆ ਹੁੰਦਾ ਘਰੇ ਆਉਂਦਾ।’

‘ਅਮਲੀਆਂ ਦਾ ਕੀ ਪਤੈ। ਰੱਬੀ ਲੋਕ ਹੁੰਦੇ ਨੇ। ਜਿਧਰ ਮੂੰਹ ਹੋ ਗਿਆ ਤੁਰ ਗਏ। ਉਨ੍ਹਾਂ ਨੂੰ ਘਰਾਂ ਨਾਲ ਮੋਹ ਨਹੀਂ ਰਹਿੰਦਾ। ਤੂੰ ਛੱਡ ਉਹਦਾ ਖਹਿੜਾ। ਤੈਨੂੰ ਕੋਈ ਘਾਟੈ। ਤੂੰ ਨੌਜਵਾਨ ਐਂ ਤੇ ਅੰਤਾਂ ਦੀ ਸੋਹਣੀ।’

‘ਅਮਲੀ ਉਮਲੀ ਘਰ ਦਾ ਆਦਮੀ ਤਾਂ ਸੀ...’ ਕਰਤਾਰੋ ਦੀਆਂ ਅੱਖਾਂ ਫੇਰ ਭਰ ਆਈਆਂ।

ਤੈਨੂੰ ਕਿਹੈ ਛੱਡ ਉਹਦਾ ਖਹਿੜਾ। ਹਵੇਲੀ ਖੁਲ੍ਹੀ ਐ। ਮੋਜਾਂ ਮਾਣ। ਮੁੰਡਾ ਤੇਰਾ ਬਾਹਵਾ ਹੋ ਗਿਆ। ਪਾਲੀ ਰਲਾ ਦੇ ਇਹਨੂੰ।’

‘ਉਹ ਤਾਂ ਜੀ ਹੋ ਜੂ। ਪਹਿਲਾਂ ਅਮਲੀ ਦਾ ਤਾਂ ਕਰੋ ਪਤਾ।’

‘ਕਿਥੇ ਫਿਰਦੀ ਐਂ ਗੰਦ ਪਿੱਛੇ। ਆਪਣੀ ਸੋਨੇ ਵਰਗੀ ਦੇਹ ਨਾ ਰੋਲ। ਉਹਨੇ ਤਾਂ ਨਾ ਤੇਰੇ ਜਵਾਕ ਪਾਲਣੇ ਨੇ, ਨਾ ਤੇਰਾ ਘਰ ਪੂਰ ਕਰਨੈ। ਹੁਣ ਤਾਂ ਤੈਨੂੰ ਕਿਸੇ ਜਵਾਨ ਬੰਦੇ ਦਾ ਲੜ ਫੜਨਾ ਚਾਹੀਦੈ।’

ਸਰਦਾਰ ਉੱਟ ਪਟਾਂਗ ਬੋਲਦਾ ਰਿਹਾ। ਕਰਤਾਰੋ ਸਬਰ ਦਾ ਘੁੱਟ ਭਰ ਕੇ ਸੁਣਦੀ ਰਹੀ। ਸਰਦਾਰ ਜਦੋਂ ਨਾ ਹੀ ਚੁੱਪ ਕਰਿਆ, ਉਹ ਉਠ ਕੇ ਤੁਰ ਪਈ।

ਘਰ ਆ ਕੇ ਉਹਦਾ ਦਿਲ ਨਾ ਲੱਗਿਆ। ਦੋਨੋਂ ਜਵਾਕ ਡਰੇ ਸਹਿਮੇ ਉਹਦੇ ਸਰੀਰ ਨਾਲ ਚੰਬੜੇ ਬਿਟਰ ਬਿਟਰ ਦੇਖਦੇ ਰਹੇ। ਕਰਤਾਰੋ ਉਨ੍ਹਾਂ ਨੂੰ ਹਿੱਕ ਨਾਲ ਲਾਈ ਸਾਰਾ ਦਿਨ ਰੋਂਦੀ ਰਹੀ।



ਅਮਲੀਆਂ ਦੇ ਗੁੰਮ ਹੋਣ ਨਾਲ ਕਈਆਂ ਦੇ ਘਰ ਘਿਉ ਦੇ ਦੀਵੇ ਬਲੇ। ਵਰ੍ਹਿਆਂ ਤੋਂ ਵਿਆਹ ਦੀਆਂ ਆਸਾਂ ਮੁਕਾਈ ਕਈ ਛੜਿਆਂ ਨੇ ਕਰਤਾਰੋ ਤੇ ਹੱਥ ਅਜ਼ਮਾਉਣ ਲਈ ਕੰਨ ਚੁੱਕ ਲਏ। ਆਥਨ ਉਗਨ ਕਰਤਾਰੋ ਦਾ ਰਾਹ ਘੇਰਦੇ ਤੇ ਤੇ ਆਪਣੇ ਡੋਰੇ ਸੁੱਟਣ ਦੇ ਯਤਨ ਕਰਦੇ।

ਸਭ ਤੋਂ ਪਹਿਲਾਂ ਉਹਦਾ ਵਾਹ ਸਰਦਾਰ ਦੇ ਵਿਗਾੜੇ ਜੰਗੀਰ ਨਾਲ ਪਿਆ। ਪਾਥੀਆਂ ਪੱਥਦੀ ਕਰਤਾਰੋ ਕੋਲੇ ਉਹ ਇਉਂ ਆ ਬੈਠਿਆ ਜਿਵੇਂ ਸਦੀਆਂ ਤੋਂ ਰਿਸ਼ਤਾ ਹੋਵੇ।

‘ਮੈਨੂੰ ਦੇਖਕੇ ਚੰਨ ਵਰਗਾ ਮੁਖੜਾ ਕਿਉਂ ਢੱਕ ਲਿਆ। ਅਸੀਂ ਤਾਂ ਤੇਰੇ ਦਿਉਰਾਂ ਅਰਗੇ ਆਂ।’

ਜੰਗੀਰ ਦੀ ਅਵਾਜ਼ ਨਾਲ ਕਰਤਾਰੋ ਇਕ ਦਮ ਤੁਬਕ ਪਈ। ਉਸ ਦਾ ਇਕ ਇਕ ਸ਼ਬਦ ਕਰਤਾਰੋ ਦੇ ਸੂਲਾਂ ਵਾਂਗ ਚੁਭਨ ਲੱਗਿਆ। ਅੱਗੇ ਕੀ ਕਰੇ ਸੁੰਨ ਹੋਈ ਕਰਤਾਰੋ ਨੂੰ ਸਮਝ ਨਹੀਂ ਸੀ ਆ ਰਹੀ। ਪਾਥੀਆਂ ਪਥਦੇ ਉਹਦੇ ਹੱਥ ਹੋਰ ਵੀ ਤੇਜ਼ ਹੋ ਗਏ।

‘ਮੈਨੂੰ ਆਖਿਆ ਦਿਖਾ ਤਾਂ ਮੂੰਹ ਜ਼ਰਾ। ਕਦੇ ਤਾਂ ਦਰਸ਼ ਦਿਖਾ ਦੇ ਯਾਰਾਂ ਨੂੰ।’ ਕਰਤਾਰੋ ਦੀ ਚੁੱਪ ਨੇ ਉਹਦਾ ਹੌਸਲਾ ਵਧਾਇਆ। ਅੱਗੇ ਵਧ ਕੇ ਜੰਗੀਰ ਨੇ ਪੱਲੇ ਨੂੰ ਹੱਥ ਪਾ ਲਿਆ।

‘ਪਰਾਂ ਮਰ ! ਤੇਰੀਆਂ ਧੀਆਂ ਦੀ ਉਮਰ ਦੀ ਆਂ। ਸ਼ਰਮ ਕਰ ਨਿਪੁਤਿਆ ਸ਼ਰਮ...’ ਗੋਹੇ ਨਾਲ ਲਿਬੜੇ ਹੱਥਾਂ ਨਾਲ ਪੱਲਾ ਬਚਾਉਂਦੀ ਕਰਤਾਰੋ ਬੁੜਬੁੜਾਈ। ਅਚਾਨਕ ਪਏ ਧੱਕੇ ਨਾਲ, ਪੈਰਾਂ ਭਾਰ ਬੈਠਾ ਜੰਗੀਰ ਹੇਠਾਂ ਡਿੱਗ ਪਿਆ।

ਕਮਾਲ ਐ ਤੇਰੇ ਕੰਨੀਉਂ ਵੀ। ਹੋਰ ਕੋਈ ਗੱਲ ਏ ਨੀ।’ ਜੰਗੀਰ ਕਰਤਾਰੋ ਦੇ ਹੋਰ ਕੋਲ ਹੋ ਗਿਆ। ਆਲੇ ਦੁਆਲੇ ਦੇਖਿਆ ਸ਼ਾਇਦ ਕਿਸੇ ਨੂੰ ਦੇਖਕੇ ਨਾਲ ਡਰ ਗਈ ਹੋਵੇ। ਪਰ ਚਾਰੋਂ ਪਾਸੇ ਸੁੰਨ ਸਾਨ ਸੀ।

‘ਘਬਰਾ ਨਾ। ਇਥੇ ਕੋਈ ਨੀ ਦੇਖਣ ਵਾਲਾ। ਤੂੰ ਏਂ ਜਾਂ ਮੈਂ ਆਂ। ਤੈਨੂੰ ਡਰ ਵੀ ਕੀਹਦੈ ਹੁਣ। ਬੁੜੀ ਤਾਂ ਉੱਝ ਏ ਪਾਗਲ ਹੋਈ ਫਿਰਦੀ ਐ। ਚੱਲ ਕਿਤੇ ਨਿਕਲ ਚੱਲੀਏ। ਸਹੁੰ ਗੁਰੂ ਦੀ ਤੇਰੇ ‘ਤੇ ਬੜਾ ਤਰਸ ਆਉਂਦੈ। ਤੂੰ ਦੇਖਿਆ ਵੀ ਕੀ ਐ...। ਆ ਉਮਰ ਕੋਈ ਪਾਥੀਆਂ ਪੱਥਨ ਦੀ ਐ। ਇਹ ਤਾਂ ਐਸ਼ ਕਰਨ ਦੀ ਉਮਰ ਐ।’

‘ਤੇਰੇ ਨੂੰਹਾਂ ਪੋਤਰੇ ਘਰੇ ਨੇ ਕੁਝ ਸੋਚ ਕੇ ਤਾਂ ਭੌਂਕ। ਆਪਣੀ ਇੱਜ਼ਤ ਨਾ ਲਹਾ ਬਹੀਂ।’ ਕਰਤਾਰੋ ਦਾ ਚਿਹਰਾ ਸੂਹਾ ਹੋ ਗਿਆ। ਇਹੋ ਜਿਹੀਆਂ ਗੱਲਾਂ ਉਸ ਲਈ ਨਵੀਆਂ ਨਹੀਂ ਸਨ। ਇਹੋ ਜਿਹੇ ਕਈਆਂ ਨੂੰ ਤਾਂ ਉਸ ਨੇ ਉਦੋਂ ਚਨੇ ਚਬਾਏ ਸਨ ਜਦੋਂ ਉਹ ਪੰਦਰਾਂ ਵਰ੍ਹਿਆਂ ਦੀ ਸੀ। ਹੁਣ ਤਾਂ ਉਹ ਪੂਰੀ ਔਰਤ ਸੀ। ਜ਼ਿੰਦਗੀ ਦੇ ਹੋਰ ਵੀ ਹਜ਼ਾਰਾਂ ਉਤਰਾ ਚੜ੍ਹਾ ਉਹਨੇ ਕੁੜੀ ਤੋਂ ਔਰਤ ਬਣਨ ਤੱਕ ਦੇਖ ਲਏ ਸਨ।

ਜੰਗੀਰ ਨਿੰਮੋਝਣਾ ਜਿਹਾ ਹੋ ਗਿਆ। ਅਗਾਂਹ ਕੀ ਕਰੇ ਉਸ ਨੂੰ ਕੁਝ ਨਾ ਸੁਝਿਆ ਉਹ ਮੂੰਹ ਆਈਆਂ ਆਖਣ ਲੱਗਿਆ, ‘ਆਪਾਂ ਨੂੰ ਕਿਹੜਾ ਕਾਹਲ ਐ। ਸੋਚ ਲਈ...। ਜੀਤੇ ਦੀ ਬੇਬੇ ਮਰੀ ਨੂੰ ਤਾਂ ਪੰਦਰਾਂ ਵਰ੍ਹੇ ਹੋ ਗਏ। ਮੈਂ ਕਿਹੜਾ ਬੁੜਾ ਹੋ ਗਿਆ। ਜ਼ਮੀਨ ਆਪਣੇ ਕੋਲ ਬਥੇਰੀ ਐ। ਬੜੇ ਵਧੀਆ ਦਿਨ ਲੰਘਣਗੇ। ਆਖੇਗੀ ਆਥਨ ਨੂੰ ਨਾਉਂ ਲੁਆ ਦੂੰ। ਜਵਾਕਾਂ ਦੀ ਕੋਈ ਪਰਵਾਹ ਨੀ। ਆਪਣਿਆਂ ਨਾਲੋਂ ਵੱਧ ਰੱਖੂੰ।’

ਕਰਤਾਰੋ ਕੰਮ ਨੂੰ ਵਿਚਾਲੇ ਛੱਡ ਕੇ ਉੱਠੀ। ਗੱਲ ਅੱਗੇ ਵਧੇ ਉਹ ਦਿਲ ਦਾ ਨਹੀਂ ਸੀ। ਬੇ-ਸੁਧ ਜਿਹੀ ਨਲਕੇ ਤੱਕ ਅਪੜੀ, ਹੱਥ ਧੋਤੇ ਤੇ ਲੰਬੀਆਂ ਪੁਲਾਘਾਂ ਭਰਦੀ ਬਾੜੇ ਵਿਚੋਂ ਬਾਹਰ ਨਿਕਲ ਗਈ।

‘ਕੀ ਕਰਤਾਰੋ ਸੱਚੀਂ ਨਾਂਹ ਕਰ ਗਈ ? ਜਾਂ ਮੈਨੂੰ ਪਰਥ ਰਹੀ ਐ ?...ਹਾਲੇ ਗੁੱਸੇ ‘ਚ ਐ। ਮੈਂ ਵੀ ਮੁਰਖ ਵੀ ਆਂ। ਇਉਂ ਵੀ ਕਦੇ ਗੱਲ ਕਰੀਦੀ ਐ। ਜਦੋਂ ਠੰਢੀ ਹੋਉ ਫੇਰ ਗੱਲ ਕਰੂੰ। ਨਾਲੇ ਸੂਟ ਸਾਟ ਲਿਆਵਾਂ ਉਹਦੇ ਲਈ।’ ਬਾੜੇ ਵਿਚ ਬੈਠਾ ਜੰਗੀਰ ਆਪਣੇ ਖਿਆਲ ਦੜਾਉਂਦਾ ਰਿਹਾ।

ਜੰਗੀਰ ਨੇ ਹਾਲੇ ਚੰਗੀ ਤਰ੍ਹਾਂ ਪਿੱਛਾ ਨਹੀਂ ਸੀ ਛੱਡਿਆ ਬੰਤਾ ਪਿੱਛੇ ਪੈ ਗਿਆ। ਪਤਾ ਨਹੀਂ ਕਿਧਰੋਂ ਸੂਹ ਲੱਗਦੀ ਜਦੋਂ ਕਿਧਰੇ ਕਰਤਾਰੋ ਇਕੱਲੀ ਨਿਕਲਦੀ ਉਹਨੂੰ ਜਵਾਕਾਂ ਵਾਂਗ ਆ ਘੇਰਦਾ। ਜਿਵੇਂ ਹੋਰ ਕੋਈ ਕੰਮ ਹੀ ਨਾ ਹੋਵੇ।

‘ਸੋਹਰੀਏ ਇੰਨਾਂ ਨਾ ਭਰਿਆ ਕਰ। ਨਾਜਕ ਜੀ ਤਾਂ ਹੈਗੀ। ਲਿਆ ਮੈਂ ਚੁਕਾਵਾਂ।’ ਮਿੱਟੀ ਲੈਣ ਗਈ ਕਰਤਾਰੋ ਨੂੰ ਉਹ ਇਕ ਦਿਨ ਟੋਭੇ ‘ਤੇ ਮਿਲਿਆ। ਨਾਂਹ ਨਾਂਹ ਕਰਦੀ ਤੋਂ ਵੀ ਉਹਨੇ ਬੱਠਲ ਚੁੱਕ ਉਹਦੇ ਸਿਰ ‘ਤੇ ਧਰ ਦਿੱਤਾ ਤੇ ਮਟਕ ਨਾਲ ਉਹਦੇ ਬਰਾਬਰ ਹੋ ਗਿਆ।

‘ਕਰਤਾਰੋ ਅਮਲੀ ਤਾਂ ਸੁਣਿਐ ਮਰ ਗਿਆ ਕਿਧਰੇ। ਕੀ ਸੋਚਿਆ ਤੂੰ ਹੁਣ ਫੇਰ। ਕੱਲ ਅੰਬੋ ਨੇ ਦੌਸਿਆ ਸੀ ਮੈਨੂੰ ਤਾਂ। ਕੋਈ ਉਪਰਾਲਾ ਤਾਂ ਤੈਨੂੰ ਕਰਨਾ ਪਊ। ਪਹਾੜ ਜਿੱਡੀ ਉਮਰ ਐ ਕਿਵੇਂ ਲੰਘੂ। ਮੈਂ ਵੀ ਸੋਚਿਆ ਕੀ ਬਣੂ ਵਿਚਾਰੀ ਦਾ। ਅੰਬੋ ਨੂੰ ਵੀ ਸਮਝਾਇਆ ਸੀ ਮੈਂ। ਸ਼ਾਇਦ ਗੱਲ ਕੀਤੀ ਹੋਵੇ...। ਜੇ ਤੇਰੀ ਮਰਜ਼ੀ ਐ ਤਾਂ ਮੈਂ...’

ਇਹੋ ਜਿਹੀਆਂ ਗੱਲਾਂ ਸੁਣ ਸੁਣ ਕਰਤਾਰੋ ਅੱਕ ਗਈ ਸੀ। ਬੰਤੇ ਦੀਆਂ ਇਨ੍ਹਾਂ ਮਿੱਠੀਆਂ ਮਿੱਠੀਆਂ ਤੋਂ ਉਹਨੂੰ ਹੋਰ ਵੀ ਚਿੜ ਚੜ੍ਹ ਗਈ।

‘ਚੁੱਪ ਕਰਕੇ ਤੁਰਦਾ ਹੋ। ਦਾੜੀ ਪੱਟ ਕੇ ਹੱਥ ਫੜਾ ਦਿਉਂ। ਕਦੇ ਮੂੰਹ ਦੇਖਿਐ। ਸਾਰੀ ਦਾੜੀ ਚਿੱਟੀ ਹੋਈ ਪਈ ਐ। ਸ਼ਰਮ ਨਹੀਂ ਆਉਂਦੀ ਵਿਆਹ ਦੀਆਂ ਗੱਲਾਂ ਕਰਦੇ ਨੂੰ।’

‘ਲੈ ਤੂੰ ਤਾਂ ਸਮਝੀ ਨੀ। ਇਹ ਤਾਂ ਜੇ ਤੇਰੀ ਰਜ਼ਾਮੰਦੀ ਐ ਤਾਂ ਐ। ਮੈਂ ਤਾਂ ਪਹਿਲਾਂ ਹੀ ਫਿਰਦਾ ਸੀ, ਪਰ ਸਰਦਾਰ ਨੇ ਪੱਟੀ ਨਾ ਬੰਨਣ ਦਿੱਤੀ। ਕਾਹਨੂੰ ਤੇਰਾ ਬਲਦੇਵ ਨਾਲ ਬਾਹ ਪੈਂਦਾ ਕਾਹਨੂੰ ਆ ਦਿਨ ਆਉਂਦੇ। ਪਰ ਮੇਰੇ ਮਨ ਨੇ ਆਖਿਆ, ਜੇ ਕਰਤਾਰੋ ਨਾਲ ਇੰਨਾਂ ਏ ਮੋਹ ਐ ਫੇਰ ਉਹਦਾ ਕੀ ਘਸ ਗਿਆ। ਦੇਖ ਕਰਤਾਰੋ...।’

‘ਮੈਂ ਆਖਿਆ ਜੇ ਭਲੀ ਚਾਹੁੰਦੈ ਚੁੱਪ ਕਰਕੇ ਤੁਰ ਜਾ। ਨਹੀਂ ਤਾਂ ਮੈਂ ਜੁੱਤੀ ਲਾਹ ਲਈ ਆਪੇ ਸੁਰਤ ਆ ਜੂ।’ ਗੁੱਸੇ ਨਾਲ ਕੰਥ ਰਹੀ ਕਰਤਾਰੋ ਨੂੰ ਦੇਖ ਕੇ ਬੰਤਾ ਇਕ ਦਮ ਉਦਾਸ ਹੋ ਗਿਆ। ਅਸਾਨੀ ਨਾਲ ਕਾਬੂ ਨਾ ਆਉਂਦੀ ਦੇਖ ਉਹਨੇ ਦੂਜਾ ਤੀਰ ਛੱਡਿਆ।

‘ਬਹੁਤਾ ਹੰਕਾਰ ਨਾ ਕਰੀਂ, ਮੈਂ ਨੱਕ ਵਿਚ ਦਮ ਕਰ ਦੂੰ। ਕਿਤੇ ਹੋਰ ਹਵਾ ‘ਚ ਫਿਰਦੀ ਹੋਵੇਂ। ਮੈਂ ਤੈਨੂੰ ਪਿੰਡ ਇਉਂ ਹਿੱਕ ਕੱਢ ਕੇ ਫਿਰਨ ਜੋਕਰੀ ਨੀ ਛੱਡਣਾ...।’

‘ਤੂੰ ਜਿਹੜਾ ਕਰਨਾ ਹੋਉ ਕਰ ਲਈਂ। ਹੁਣ ਚੁੱਪ ਕਰਕੇ ਆਪਣਾ ਰਾਹ ਫੜ।’

ਇਹੋ ਜਿਹੇ ਕਈਆਂ ਨੇ ਕਰਤਾਰੋ ਦਾ ਪਿੱਛਾ ਕੀਤਾ। ਕਦੇ ਇਸ ਨਾਲ ਤੇ ਕਦੇ ਉਸ ਨਾਲ ਖਹਿਬੜ ਕੇ ਉਹਨੇ ਅੱਧਾ ਪਿੰਡ ਵੈਰੀ ਕਰ ਲਿਆ।

ਕਰਤਾਰੋ ਦੇ ਅੱਗੇ ਪਿੱਛੇ ਫਿਰਦਾ ਜੇ ਕਿਸੇ ਹੋਰ ਦੀ ਨਿਗਾਹ ਚੜ੍ਹ ਜਾਂਦਾ, ਗੱਲ ਲੂਣ ਮਿਰਚ ਲੱਗ ਕੇ ਜੰਗਲ ਦੀ ਅੱਗ ਵਾਂਗ ਫੈਲ ਜਾਂਦੀ।

‘ਲੈ ਕੁੜੇ ਹੁਣ ਤਾਂ ਸ਼ਾਇਦ ਮਿੱਠੇ ਦੇ ਘਰੇ ਰੋਟੀ ਪੱਕਣ ਲੱਗ ਜੇ...।’

‘ਨਾ ਕੁੜੇ ਹੁਣ ਤਾਂ ਬੰਤਾ ਲਿਆਉ ਇਹਨੂੰ ਵਿਆਹ ਕੇ। ਵਿਚਾਰਾ ਨਿੱਤ ਬੱਠਲ ਭਰ ਭਰ ਚੁਕਾਉਂਦੈ।’

‘ਕੀ ਪਤੈ ? ਕੱਲ੍ਹ ਸੰਤੋ ਨਾਲ ਇਉਂ ਮਟਕ ਮਟਕ ਗੱਲਾਂ ਮਾਰਦੀ ਸੀ, ਜਿਵੇਂ ਹੁਣ ਸਿੱਧੀ ਉਹਦੇ ਘਰੇ ਜਾ ਕੇ ਦਮ ਲਉ।’

‘ਕਿਤੇ ਸਭ ਦੀ ਰੰਨ ਨਾ ਬਣ ਕੇ ਬਹਿ ਜੇ। ਲੋਕਾਂ ਦੇ ਘਰ ਪਟੇ ਜਾਣ। ਅੱਗੇ ਇਕ ਮਸਾਂ ਕੱਢੀ ਐ। ਇਕ ਆਉਂਦਾ ਸੀ ਇਕ ਜਾਂਦਾ ਸੀ।’

ਲੱਗਦੇ ਵਾਹ ਆਂਢਣਾਂ ਗੁਆਂਢਣਾਂ ਕਰਤਾਰੋ ਨੂੰ ਵੀ ਮੁਆਫ ਨਾ ਕਰਦੀਆਂ। ਅੱਗੇ ਪਿੱਛੇ ਮਿਲ ਜਾਂਦੀ ਘੇਰ ਘੇਰ ਪੁੱਛਦੀਆਂ :

‘ਕਿਹੜਾ ਕੀ ਆਂਹਦਾ ਸੀ ਕੁੜੇ ਕੱਲ੍ਹ ? ਬੜੀਆਂ ਗੱਲਾਂ ਮਾਰਦੀ ਸੀ ਉਹਦੇ ਨਾਲ ?’

‘ਬੱਗਾ ਤੇਰੀਆਂ ਬੜੀਆਂ ਸਿਫਤਾਂ ਕਰਦਾ ਹੁੰਦੈ। ਕੀ ਗੱਲ ਐ ਕੁੜੇ ?’

ਕਦੇ ਕੋਈ ਕਰਤਾਰੋ ਦਾ ਸੀਨਾ ਫੂਕਣ ਨੂੰ ਸਿੱਧਾ ਆਖਦੀ :

‘ਹੁਣ ਕੀਹਦੇ ਬੈਠਣ ਦੀ ਸਲਾਹ ਐ ? ਕੋਈ ਚੰਗਾ ਟੋਲ ਲੀਂ। ਅੱਗੇ ਵਾਂਗੂੰ ਨਾ ਧੱਕੇ ਖਾਣੇ ਪੈਣ।’

‘ਜੇ ਕਿਤੇ ਸਿੰਦੇ ਤੇ ਚਾਦਰ ਪਾ ਲੇਂ ਬੜਾ ਵਧੀਆ ਹੋ ਜੇ।’ ਵਿਚਾਰਾ ਬੜਾ ਤਰਸਦੈ।

ਦਿਨ ਵਿਚ ਵੀਹ ਵੀਹ ਨਾਲ ਲੜਦੀ ਝਗੜਦੀ ਉਹ ਹੰਭ ਜਾਂਦੀ।

ਜਦੋਂ ਕਦੇ ਇਹੋ ਜਿਹਾ ਕੁਝ ਵਾਪਰਦਾ ਉਹਦਾ ਕਈ ਦਿਨ ਦਿਲ ਨਾ ਲੱਗਦਾ। ਇਕ ਦੋ ਵਾਰ ਉਹਨੇ ਉਲਾਂਭੇ ਦਿੱਤੇ। ਪਰ ਕਿਸੇ ‘ਤੇ ਕੋਈ ਅਸਰ ਨਾ ਹੋਇਆ। ਉਖੜੀ ਉਖੜੀ ਉਹ ਦਿਨ ਕੱਟ ਰਹੀ ਸੀ।

ਸਾਰੀ ਰਾਤ ਉਹ ਆਪਣੇ ਆਪ ਨਾਲ ਲੜਦੀ ਤੇ ਸਾਰਾ ਦਿਨ ਲੋਕਾਂ ਨਾਲ।



16

ਕਰਤਾਰੋ ਨੇ ਭਾਵੇਂ ਕਈ ਵਰ੍ਹੇ ਬਲਦੇਵ ਨੂੰ ਘਰੇ ਨਹੀਂ ਸੀ ਵੜਨ ਦਿੱਤਾ, ਫੇਰ ਵੀ ਪਿੱਛੇ ਫਿਰਦੇ ਦਾ ਉਹਨੂੰ ਰੱਬ ਵਰਗਾ ਆਸਰਾ ਸੀ। ਜਦੋਂ ਦਾ ਉਹ ਪਿੱਛੋਂ ਨਿਕਲਿਆ ਸੀ ਉਹਨੂੰ ਅਜਿਹੀਆਂ ਅਜਿਹੀਆਂ ਸਮੱਸਿਆਵਾਂ ਦਾ ਸਾਹਮਣਾ ਕਰਨਾ ਪੈ ਰਿਹਾ ਸੀ, ਜਿਹੜੀਆਂ ਉਹਨੇ ਕਦੇ ਕਲਪੀਆਂ ਵੀ ਨਹੀਂ ਸਨ। ਪਹਿਲਾਂ ਪਹਿਲ ਉਹ ਡੁਸਕਦੀ, ਕਦੇ ਇਸ ਕੋਲੇ ਨਾਲ ਲੱਗ ਕੇ ਤੇ ਕਦੇ ਉਸ ਨਾਲ। ਪਰ ਔਕੜਾਂ ਤੂਫਾਨ ਵਾਂਗ ਚੜ੍ਹਦੀਆਂ ਹੀ ਗਈਆਂ ਤੇ ਉਹ ਵੀ ਆਏ ਦਿਨ ਇਨ੍ਹਾਂ ਨਾਲ ਟੱਕਰਨ ਲਈ ਚਟਾਨ ਵਾਂਗ ਮਜ਼ਬੂਤ ਹੁੰਦੀ ਗਈ।

ਉਹਦਾ ਮੁੰਡਾ ਜੈਲਾ ਜਿਹੜਾ ਵਾਹਵਾ ਹੋ ਗਿਆ ਸੀ, ਚੌਧਰੀਆਂ ਦੇ ਡੰਗਰਾਂ ਪਿੱਛੇ ਲੱਗ ਗਿਆ। ਆਪ ਕਰਤਾਰੋ ਚੌਧਰੀਆਂ ਦਾ ਗੋਹਾ ਗੂੜਾ ਕਰਨ ਲੱਗੀ। ਸੂਰਜ ਦੀ ਟਿੱਕੀ ਨਿਕਲਨ ਤੋਂ ਪਹਿਲਾਂ ਉਹ ਨਿਕਲਦੀ, ਸਾਰਾ ਦਿਨ ਕੰਮਾਂ ਕਾਰਾਂ ਵਿਚ ਰੁੜੀ ਰਹਿੰਦੀ। ਰਾਤ ਪਈ ਮੁੜਦੀ ਜਦੋਂ ਹਨੇਰਾ ਗੂੜਾ ਹੋ ਗਿਆ ਹੁੰਦਾ। ਦਸਾਂ ਬਾਗਾਂ ਸਾਲਾਂ ਦੀ ਹਰਬੰਸੇ ਨੇ ਕਢਾਈ ਦੇ ਕੰਮ ਵਿਚ ਚੰਗੀ ਮੁਹਾਰਤ ਪ੍ਰਾਪਤ ਕਰ ਲਈ ਸੀ। ਵੇਲੇ ਕੁਵੇਲੇ ਕਰਤਾਰੋ ਕਿਸੇ ਦੇ ਘਰੋਂ ਮਾੜਾ ਮੋਟਾ ਕੰਮ ਲਿਆ ਦਿੰਦੀ। ਸਾਰਾ ਦਿਨ ਸੀਤੋ ਕੋਲੇ ਬੈਠੀ ਹਰਬੰਸੇ ਆਪਣੇ ਕੰਮ ਵਿਚ ਰੁੜੀ ਰਹਿੰਦੀ। ਛੋਟੀ ਜਿਹੀ ਟੱਬਰੀ ਦੇ ਸਾਰੇ ਜੀਅ ਰਲ ਕੇ ਡੰਗ ਟਪਾ ਰਹੇ ਸਨ।

ਪਰ ਸੀਤੋ ਸਾਰਾ ਦਿਨ ਬਲਦੇਵ ਦਾ ਨਾਂਅ ਜਪਦੀ ਜਪਦੀ ਪਾਗਲ ਹੋਣ ਤੇ ਆ ਗਈ। ਸੁਬਾ ਦਿਨ ਚੜ੍ਹਦੇ ਨਾਲ ਉਹ ਘਰੋਂ ਨਿਕਲਦੀ, ਮੰਦਰਾਂ, ਗੁਰਦੁਆਰਿਆਂ ਤੇ ਮਸਜਿਦਾਂ ਵਿਚ ਮੱਥੇ ਰਗੜਦੀ, ਪਰਛਾਵੇਂ ਢਲਿਆਂ ਤੋਂ ਘਰੇ ਪਰਤਦੀ। ਪੰਡਤਾਂ ਦੇ ਦਰਵਾਜ਼ੇ ਖਟਕਾਉਂਦੀ, ਪੱਤਰੀਆਂ ਦਿਖਾਉਂਦੀ ਹਰ ਵਾਰ ਕੋਈ ਨਵਾਂ ਉਪਾਅ ਪੁੱਛ ਕੇ ਘਰੇ ਮੁੜਦੀ। ਕਈ ਦਿਨ ਉਨ੍ਹਾਂ ਉਪਾਵਾਂ ਵਿਚ ਰੁੜੀ ਰਹਿੰਦੀ। ਕਦੇ ਪੁੱਠੇ ਪੈਰੀਂ ਮੰਦਰਾਂ ਤੇ ਗੁਰਦੁਆਰਿਆਂ ਵਿਚ ਮੱਥਾ ਟੇਕ ਟੇਕ ਆਉਂਦੀ, ਕਦੇ ਚਰਖਾ ਪੁੱਠਾ ਫੇਰਨ ਬਹਿ ਜਾਂਦੀ ਤੇ ਕਦੇ ਪੁੱਠੇ ਤਵੇ ‘ਤੇ ਰੋਟੀਆਂ ਪਕਾਉਂਦੀ। ਸ਼ਾਇਦ ਬਲਦੇਵ ਕਦੇ ਪੁੱਠਾ ਮੁੜ ਆਵੇ। ਲੋਕ ਉਹਨੂੰ ਪਾਗਲ ਆਖਣ ਲੱਗੇ। ਬੁੱਢੀਆਂ ਠੇਰੀਆਂ ਉਹਦੇ ਟੂਣੇ ਟਾਮਨਾਂ ਤੋਂ ਡਰਦੀਆਂ ਦਰਵਾਜ਼ੇ ਭੇੜ ਲੈਂਦੀਆਂ। ਕੀ ਪਤਾ ਉਸ ਦਾ ਟੂਣਾ ਕਿਸ ਤੇ ਚਲ ਜਾਵੇ ?

ਵਕਤ ਲੰਬੀਆਂ ਪੁਲਾਂਘਾਂ ਭਰਦਾ ਗਿਆ। ਬਲਦੇਵ ਵਾਪਸ ਨਾ ਆਇਆ। ਟੂਣੇ ਟਾਮਨਾਂ ਵਿਚੋਂ ਸੀਤੋ ਦਾ ਵਿਸ਼ਵਾਸ ਦਿਨੋਂ ਦਿਨ ਘੱਟਦਾ ਜਾ ਰਿਹਾ ਸੀ। ਕੀ ਕੀ ਸੀ ਜਿਹੜਾ ਉਹਨੇ ਕਰ ਨਹੀਂ ਸੀ ਦੇਖਿਆ। ਮਹੀਨੇ ਵਿਚ ਵੀਹ ਵੀਹ ਦਿਨ ਭੁੱਖੇ ਕੱਟੇ, ਬਾਰਾਂ ਬਾਰਾਂ, ਪੰਦਰਾਂ ਪੰਦਰਾਂ ਦਿਨ ਜਗਰਾਤੇ ਕੱਟੇ ਤੇ ਪੂਣੀਆਂ ਸਾਹਮਣੇ ਬੈਠ ਬੈਠ ਆਪਣੀਆਂ ਅੱਖਾਂ ਗੁਆ ਲਈਆਂ। ਬ੍ਰਾਹਮਣਾਂ ਬਾਨੀਆਂ ਨੇ ਅੱਡ ਲੁੱਟ ਕੇ ਖਾਣ ਦੀ ਕਸਰ ਨਾ ਛੱਡੀ।

ਸੀਤੋ ਦੇ ਨਿੱਤ ਨਵੇਂ ਖਰਚਾਂ ਤੋਂ ਕਰਤਾਰੋ ਖਿਝਦੀ। ਕਦੇ ਕਿਸੇ ਨੂੰ ਖੇਸ ਦੇ, ਕਦੇ ਨਾਰੀਅਲ, ਕਦੇ ਟੂਲ ਤੇ ਕਦੇ ਕੁਝ ਹੋਰ। ਆਪਣੇ ਢਿੱਡਾਂ ਦੇ ਖਰਚ ਪੂਰੇ ਕਰੇ ਜਾਂ ਇਨ੍ਹਾਂ ਫਾਲਤੂ ਕੰਮਾਂ ਲਈ ਪੈਸੇ ਇਕੱਠੇ ਕਰੇ। ਸਾਰਾ ਦਿਨ ਸਾਰੇ ਟੱਬਰ ਦਾ ਚੰਮ ਲਹਿੰਦਾ ਸੀ ਤਾਂ ਦੋ ਵਕਤ ਦੀ ਰੋਟੀ ਜੁੜਦੀ ਸੀ।

ਵਰਤਾਂ, ਪੂਣੀਆਂ ਤੇ ਜਗਰਾਤਿਆਂ ਨਾਲ ਸੀਤੋ ਦੀ ਬੀਮਾਰੀ ਦੁਗਣੀ ਹੋ ਗਈ। ਜਿਉਂ ਜਿਉਂ ਜੋੜਾਂ ਦਾ ਦਰਦ ਵਧਦਾ ਗਿਆ ਉਹ ਮੰਜੇ ਨਾਲ ਲੱਗਦੀ ਗਈ। ਮੰਜੇ ਵਿਚ ਤੜਫਦੀ ਨੂੰ ਵੀ ਜੇ ਕਦੇ ਕਿਸੇ ਸਾਧ ਸੰਤ ਦੇ ਆਉਣ ਦੀ ਸੂਹ ਮਿਲ ਜਾਂਦੀ ਉਹ ਕਰਤਾਰੋ ਦੀਆਂ ਲੇਲੜੀਆਂ ਕੱਢਦੀ।

‘ਕੁੜੇ ਸੁਣਿਐ ਲੰਗੋਟੀ ਵਾਲਾ ਮਹਾਤਮਾ ਆਇਐ। ਬਾਰਾਂ ਵਰ੍ਹੇ ਪੈਰਾਂ ਭਾਰ ਖੜ ਕੇ ਤਪ ਕੀਤੇ। ਪੁੱਛ ਕੁੜੇ ਜੇ ਕੁਛ ਦੱਸੇ ਬਲਦੇਵ ਬਾਰੇ। ਮੇਰੀ ਧੀ ਬਣ ਕੇ।’

‘ਮੈਥੋਂ ਨੀ ਬੇਹਲੇ ਕੰਮ ਹੁੰਦੇ। ਕਦੇ ਕੋਈ ਮੜੀਆਂ ‘ਚੋਂ ਉਠ ਕੇ ਆਇਐ ? ਜਿੰਨੇ ਮਰਜ਼ੀ ਟੂਣੇ ਟਾਮਨ ਕਰ ਉਹਨੇ ਕੋਈ ਨੀ ਮੁੜਨਾ।’

ਕਰਤਾਰੋ ਦੇ ਸ਼ਬਦ ਸੀਤੋ ਦੇ ਛੁਰਿਆਂ ਵਾਂਗ ਵੱਜਦੇ। ਵਾਹੋ ਧਾਰੀ ਗਾਲ੍ਹਾਂ ਕੱਢਦੀ ਉਹ ਪਿੱਟਣ ਲੱਗਦੀ :
‘ਸੜ ਜੇ ਤੇਰੀ ਜੀਭ ਡੈਣੇ। ਮੇਰੇ ਜਿਉਂਦੇ ਪੁੱਤ ਨੂੰ ਮਾਰਦੀ ਨੂੰ ਤੈਨੂੰ ਸ਼ਰਮ ਨੀ ਆਉਂਦੀ। ਪਤਾ ਨੀ ਤੇਰੇ ਦਿਲ ‘ਚ ਕੀ ਐ ਜਿਹੜੀਆਂ ਤੂੰ ਨਿੱਤ ਉਹਦੇ ਮਰਨ ਦੀਆਂ ਸੁੱਖਾਂ ਬਨਾਉਂਦੀ ਐਂ।’

ਕਰਤਾਰੋ ਸਬਰ ਦਾ ਘੁੱਟ ਭਰਦੀ।

‘ਚੰਗਾ ਦੇਖੁ ਜਦੋਂ ਆਉ।’

ਸੱਚਮੁੱਚ ਬਲਦੇਵ ਕਦੇ ਵੀ ਨਾ ਆਇਆ। ਬੁੱਢੀ ਪਿੱਟ ਕੇ ਰਹਿ ਜਾਂਦੀ।

ਮੰਜੀ ਵਿਚ ਸੁਕੜੀ ਪਈ ਸੀਤੋ ਨੂੰ ਇਕ ਦਿਨ ਅਚਾਨਕ ਹੀ ਕਰਤਾਰੋ ਤੇ ਯਕੀਨ ਆ ਗਿਆ :

‘ਮੇਰਾ ਬਲਦੇਵ ਤਾਂ ਸੱਚੀਂ ਮਰ ਖੱਪ ਗਿਆ। ਕਰਤਾਰੋ ਦੀ ਗੱਲ ਪੱਕੀ ਐ। ਮੇਰੇ ਬਿਨਾਂ ਤਾਂ ਉਹ ਟੁੱਕ ਨੀ ਸੀ ਖਾਂਦਾ। ਜਿੰਨਾਂ ਚਿਰ ਜੈਲੇ ਨੂੰ ਨਾ ਦੇਖਦਾ ਬਿੰਦ ਨਾ ਟਿਕਦਾ। ਹੁਣ ਕੈ ਵਰ੍ਹੇ ਹੋਗੇ ਮੁੜ ਅਸੀਂ ਯਾਦ ਈ ਨੀ ਆਏ ? ਉਹ ਤਾਂ ਬਸ ਮੁੱਕ ਗਿਆ...ਮੇਰੇ ਤੋਂ ਵੀ ਪਹਿਲਾਂ।’

ਉਸ ਦਿਨ ਬੁੱਢੀ ਧਾਹਾਂ ਮਾਰ ਕੇ ਰੋਈ। ਪਿੰਡ ਦੀਆਂ ਜ਼ਨਾਨੀਆਂ ਨੇ ਮਸਾਂ ਉਹਦੀ ਧੀਰ ਬੰਧਾਈ।

ਸਵੇਰੇ ਬਲਦਾਂ ਦੇ ਗਲ ਵੱਜਦੀਆਂ ਟੱਲੀਆਂ, ਦੁਪਹਿਰੀਂ ਮੁਜਾਰਿਆਂ ਦੀਆਂ ਜਾਂਦੀਆਂ ਰੋਟੀਆਂ, ਸ਼ਾਮ ਨੂੰ ਘਰਾਂ ਨੂੰ ਮੁੜਦੇ ਪਾਲੀਆਂ ਦੀਆਂ ਹੋਕਾਂ, ਸੀਤੋ ਦੇ ਕਾਲਜੇ ਵਿਚ ਧੂਹ ਪਾਉਂਦੀਆਂ। ਐਖੀ ਸੌਖੀ ਉਹ ਦਰਵਾਜ਼ੇ ਤੱਕ ਅਪੜਦੀ ਤੇ ਕਾਲਜੇ ਵਿਚ ਅੱਥਰੂ ਭਰ ਕੇ ਵਾਪਸ ਮੁੜ ਆਉਂਦੀ। ਬਲਦੇਵ ਉਹਨੂੰ ਕਿਧਰੇ ਨਜ਼ਰ ਨਾ ਆਉਂਦਾ। ਜਿਸ ਦਿਨ ਬੋੜੀ ਮੋਟੀ ਠੀਕ ਹੁੰਦੀ ਲੱਤਾਂ ਘੜੀਸਦੀ ਨਿਕਲਦੀ। ਅਮਲੀਆਂ ਦੇ ਛੱਪੜ ‘ਤੇ ਜਾਂਦੀ। ਨੀਝਾਂ ਲਾ ਲਾ ਉਸ ਥਾਂ ਨੂੰ ਦੇਖਦੀ, ਜਿਥੇ ਉਨ੍ਹਾਂ ਕਈ ਵਰ੍ਹੇ ਅਮਲ ਵਿਚ ਖੁਰਦਿਆਂ ਬਿਤਾਏ ਸਨ। ਉਥੇ ਲਿਟਦੀ, ਵੈਣ ਪਾਉਂਦੀ ਤੇ ਬਲਦੇਵ ਨੂੰ ਹਾਕਾਂ ਮਾਰਦੀ ਵਾਪਸ ਪਰਤ ਆਉਂਦੀ।

ਇਸ ਤਰ੍ਹਾਂ ਰੁਦਨ ਕਰਦੀ ਸੀਤੋ ਕਰਤਾਰੋ ਨੂੰ ਬੜੀ ਪਿਆਰੀ ਲੱਗਦੀ। ਉਹਨੂੰ ਚੁੱਪ ਕਰਾਉਂਦੀ ਕਈ ਵਾਰ ਆਪ ਵੀ ਰੋ ਪੈਂਦੀ। ਕਦੇ ਖਿਝ ਜਾਂਦੀ ਤੇ ਚੁੱਪ ਕਰਕੇ ਬੈਠ ਜਾਂਦੀ। ਨਿੱਤ ਦਾ ਰੋਣ ਵੀ ਕੀ ਆਖੇ।

ਇਕ ਦਿਨ ਕੰਮੋਂ ਪਰਤਦੀ ਕਰਤਾਰੋ ਨੇ ਦੇਖਿਆ ਸੱਥ ਵਿਚ ਬੈਠੀ ਸੀਤੋ ਦੇ ਵਾਲ ਬਿਖਰੇ ਹੋਏ ਸਨ। ਝੋਲੀ ਅੱਡੀ ਹੋਈ ਤੇ ਉਹ ਸਰਦਾਰ ਨੂੰ ਇਕ ਸਾਹ ਵਿਚ ਵੀਹ ਵੀਹ ਗਾਲ੍ਹਾਂ ਕੱਢ ਰਹੀ ਸੀ।

‘ਹੇ ਰੱਬਾ ! ਇਸ ਸਰਦਾਰੜੇ ਦਾ ਤੁਖਮ ਚੌਕਿਆ ਜਾਵੇ...ਇਸ ਔਂਤਰੇ ਦੇ ਘਰੇ ਧੂੜਾਂ ਉਡਣ...। ਰੱਬ ਕਰੇ ਇਹਦੀ ਇੱਜ਼ਤ ਗਲੀ ਗਲੀ ਰੁਲਦੀ ਫਿਰੇ...। ਇਹਨੇ ਮੇਰਾ ਪੁੱਤ ਮਾਰਿਆ। ਇਹਦੇ ਵੀ ਚਾਰੋਂ ਇਉਂ ਈ ਮਰਨ...ਅਮਲੀ ਸੀ ਤਾਂ ਘਰ ਨੂੰ। ਤੇਰੀ ਕਿਹੜੀ ਮੂੰਗੀ ਖਾਂਦਾ ਸੀ। ਬੁੱਢੇ ਵੇਲੇ ਜਿਹੜੀ ਤੂੰ ਮੇਰੀ ਗੁੱਤ ਰੋਲੀ ਐ, ਤੂੰ ਵੀ ਇਉਂ ਈ ਮਰੇਗਾ ਰੁਲ ਰੁਲ ਕੇ...।’

ਕਰਤਾਰੋ ਸਹਿਮ ਗਈ। ਸੀਤੋ ਤੇ ਇਹ ਭੂਤ ਕਿਥੋਂ ਸਵਾਰ ਹੋ ਗਿਆ ਸੀ। ਕਰਤਾਰੋ ਬਾਂਹ ਫੜ ਕੇ ਪਿਆਰਦੀ ਪੁਚਕਾਰਦੀ ਘਰੇ ਲੈ ਆਈ।

‘ਕਿਉਂ ਤੂੰ ਮੈਨੂੰ ਘਰੋਂ ਉਜਾੜਨ ਲੱਗੀ ਐਂ ? ਰੋਣ ਹੱਕੀ ਹੋ ਕੇ ਇਕ ਵਾਰ ਉਹ ਬੁੱਢੀ ‘ਤੇ ਵਰਸੀ।’

‘ਨਹੀਂ ਕੁੜੇ ਤੈਨੂੰ ਕੀ ਪਤਾ। ਇਹੋ ਨਿਪੁੱਤੇ ਨੇ ਤੇਰਾ ਸੁਹਾਗ ਉਜਾੜਿਐ...।’

ਘਰ ਆਉਣ ਸਾਰ ਉਹ ਬੇਹੋਸ਼ ਹੋ ਗਈ। ਫੇਰ ਇਸ ਬੇ-ਹੋਸ਼ੀ ਦੇ ਦੌਰੇ ਉਹਨੂੰ ਹਰ ਰੋਜ਼ ਪੈਣ ਲੱਗੇ। ਇਕ ਬੰਦਾ ਪਰਛਾਵੇਂ ਵਾਂਗ ਉਹਦੇ ਨਾਲ ਰਹਿਣਾ ਚਾਹੀਦਾ ਸੀ। ਘਰ ਬੈਠੀ ਹਰਬੰਸੇ ਉਸ ਲਈ ਕਾਫੀ ਸੀ। ਪਰ ਇਹ ਤਾਂ ਸੀ ਜੇ ਸੀਤੋ ਘਰ ਟਿਕੇ। ਮਾੜਾ ਜਿਹਾ ਠੀਕ ਹੁੰਦੀ ਘਰੋਂ ਨਿਕਲ ਤੁਰਦੀ। ਘਰ ਘਰ ਜਾਂਦੀ ਜਿਹੜਾ ਵੀ ਮਿਲਦਾ ਬਾਰੋਂ ਫੜ ਖੜਾ ਲੈਂਦੀ। ਸਰਦਾਰ ਨੂੰ ਗਾਲ੍ਹਾਂ ਕੱਢਦੀ, ਮੇਹਣੇ ਮਾਰਦੀ ਤੇ ਉਸ ਨੂੰ ਦੱਸਦੀ ਕਿਵੇਂ ਉਹਦਾ ਪੁੱਤ ਸਰਦਾਰ ਦੀ ਬਲੀ ਚੜ੍ਹਿਆ ਸੀ।

ਲੋਕਾਂ ਨੇ ਉਹਨੂੰ ਧੱਕੇ ਦੇਣੇ ਸ਼ੁਰੂ ਕਰ ਦਿੱਤੇ। ਉਹਦੀ ਹਾਂ ਵਿਚ ਹਾਂ ਮਿਲਾ ਕੇ ਕੋਣ ਸਰਦਾਰ ਨਾਲ ਦੰਗਾ ਖੜਾ ਕਰਦਾ। ਉਹਦਾ ਘਰ ਤਾਂ ਉਜੜ ਹੀ ਗਿਆ ਸੀ ਹੋਰ ਜਾਣ ਬੁੱਝ ਕੇ ਕਿਉਂ ਉਜਾੜਨ।

ਬੁੱਢੀ ਦੇ ਲਏ ਪੰਗਿਆਂ ਦੀ ਜ਼ਿੰਮੇਵਾਰੀ ਵੀ ਕਰਤਾਰੋ ਸਿਰ ਆ ਪਈ। ਲੋਕ ਉਹਨੂੰ ਰਸਤਿਆਂ ਵਿਚ ਰੋਕ ਲੈਂਦੇ ਤੇ ਖੜਾ ਖੜਾ ਸਮਝਾਉਂਦੇ।

‘ਭਾਈ ਬੁੜੀ ਨੂੰ ਵੱਸ ਵਿਚ ਰੱਖ। ਸਰਦਾਰ ਨੂੰ ਕਿਉਂ ਖਾਹ-ਮ-ਖਾਹ ਗਾਲ੍ਹਾਂ ਕੱਢਦੀ ਐ। ਉਹਦਾ ਕੀ ਕਸੂਰ ਐ।’

ਜੇ ਪੁੱਤ ਪਿਟਨੇ ਨੇ ਮੇਵੇ ਦੇ ਪਿੱਟੇ ਜਿਹਨੇ ਥਾਨਾ ਲਿਆਂਦਾ ਸੀ। ਇਹ ਤਾਂ ਸਰਦਾਰ ਦੇ ਪਤਾ ਨਹੀਂ ਕੀ ਚੁੱਪ ਆਈ ਐ ਬੋਲਦਾ ਨੀ। ਹੋਰ ਹੁੰਦਾ ਜ਼ਬਾਨ ਹੁਣ ਤਾਈਂ ਬੰਦ ਹੋਈ ਹੁੰਦੀ।’

ਉਹ ਤਾਂ ਸਗੋਂ ਆਪ ਗਿਐ ਕਈ ਵਾਰ ਥਾਨੇ। ਕੋਈ ਪੁੱਛੇ ਉਹਨੂੰ ਕੀ ਵੈਰ ਸੀ ਭਲਾ ,’

ਕਰਤਾਰੋ ਅੱਗ ਭਬੂਕਾ ਹੋ ਉੱਠਦੀ। ਉਨ੍ਹਾਂ ਨੂੰ ਕੀ ਪਤਾ ਸੀ ਕੀ ਵੈਰ ਸੀ ? ਕਈ ਵਾਰ ਉਹਦਾ ਮਨ ਕਰਦਾ ਇਨ੍ਹਾਂ ਚਾਪਲੂਸਾਂ ਦੀਆਂ ਦਾੜੀਆਂ ਪੁੱਟ ਕੇ ਹੱਥਾਂ ਵਿਚ ਫੜਾ ਦੇਵੇ। ਪਰ ਸਮਾਂ ਇਜਾਜ਼ਤ ਨਾ ਦਿੰਦਾ ਤੇ ਉਹ ਆਪ ਜਜ਼ਬਾਤਾਂ ‘ਤੇ ਕਾਬੂ ਪਾਈ ਇਕੋ ਗੱਲ ਆਖਦੀ।

‘ਮੈਂ ਕੀ ਕਰਾਂ ਜੀ। ਬਬੇਰਾ ਬੰਨ੍ਹ ਬੰਨ੍ਹ ਬਿਠਾਉਂਦੀ ਆਂ। ਭੱਜ ਨਿਕਲਦੀ ਐ ਮੇਰੇ ਪਿਛੋਂ। ਮੈਥੋਂ ਤਾਂ ਘਰੇ ਬੈਠਿਆ ਨੀ ਜਾਂਦਾ। ਮੇਰੇ ਤਾਂ ਇਹਨੇ ਨੱਕ ‘ਚ ਦਮ ਕਰ ਤਾ। ਹੋਰ ਕਿਸੇ ਨਾਲ ਭਿੜਾਉ।’

ਉਝ ਉਹਨੂੰ ਕਦੇ ਵੀ ਸੀਤੋ ‘ਤੇ ਗੁੱਸਾ ਨਾ ਆਉਂਦਾ। ਜਿਸ ਦਿਨ ਬੁੱਢੀ ਸਰਦਾਰ ਨੂੰ ਪਿੰਡ ਵਿਚ ਗਾਲ੍ਹਾਂ ਕੱਢ ਕੇ ਆਉਂਦੀ ਕਰਤਾਰੋ ਉਹਨੂੰ ਰੱਜ ਕੇ ਪਿਆਰ ਕਰਦੀ। ਕਈ ਦਿਨ ਉਹਦੇ ਖੁਸ਼ੀ ਖੁਸ਼ੀ ਨਿਕਲ ਜਾਂਦੇ।



ਜੈਲਾ ਆਪਣੇ ਵਿੱਡ ਵਿਚ ਲੱਤਾਂ ਘਸੋੜੀ ਸੁੱਤਾ ਪਿਆ ਸੀ। ਨਾਲ ਪਈ ਕਰਤਾਰੋ ਦੀਆਂ ਅੱਖਾਂ ਤਾਰਿਆਂ ਨਾਲ ਭਰੇ ਅਸਮਾਨ ਵੱਲ ਟਿਕੀਆਂ ਹੋਈਆਂ ਸਨ। ਕਈ ਵਾਰ ਉਹਦਾ ਦਿਲ ਜੈਲੇ ਨੂੰ ਬਾਹਾਂ ਵਿਚ ਲੈ ਕੇ ਘੁੱਟ ਲੈਣ ਨੂੰ ਕੀਤਾ ਸੀ। ਪਰ ਉਹ ਜੈਲੇ ਦੇ ਖਰੂਦ ਤੋਂ ਡਰਦੀ ਇੰਝ ਨਾ ਕਰ ਸਕੀ।

ਪੰਜੀ ਸੱਤੀ ਦਿਨੀਂ ਜਦੋਂ ਵੀ ਜੈਲਾ ਘਰੇ ਆਉਂਦਾ ਕਰਤਾਰੋ ਲਈ ਤੁਫਾਨ ਖੜਾ ਕਰੀ ਰੱਖਦਾ। ਉਸ ਦੇ ਭਿਆਨਕ ਸਵਾਲਾਂ ਤੋਂ ਡਰਦੀ ਕਰਤਾਰੋ ਕਈ ਦਿਨ ਡਰਦੀ ਰਹਿੰਦੀ।

ਉਹ ਜਦੋਂ ਆਉਂਦਾ ਘੰਟਾ ਘੰਟਾ ਬੈਠ ਕੇ ਕਰਤਾਰੋ ਨੂੰ ਉਡੀਕਦਾ। ਥੱਕਿਆ ਸਰੀਰ ਅਰਾਮ ਲਈ ਬੇ-ਚੈਨ ਹੁੰਦਾ ਪਰ ਹੱਠ ਕਰੀ ਉਹ ਬੈਠਾ ਰਹਿੰਦਾ ਜਿੰਨਾ ਚਿਰ ਬੈਠ ਸਕਦਾ। ਬੈਠਾ ਬੈਠਾ ਜਦੋਂ ਹੰਭ ਜਾਂਦਾ ਹਰਬੰਸੇ ਨਾਲ ਸਾਈਆਂ ਲਾਉਂਦਾ।

‘ਬੰਸੇ ਮੈਨੂੰ ਐਤਕੀਂ ਜ਼ਰੂਰ ਜਗਾ ਦੀਂ ਭੈਣ ਬਣ ਕੇ। ਨਹੀਂ ਫੇਰ ਮੈਂ ਤੈਨੂੰ ਛੱਡ ਵੀ ਦੇਉਂ।’ ਬੰਸੇ ਨੂੰ ਆਖਦਾ ਹਰ ਵਾਰ ਪਰ ਆਸ ਕਦੇ ਵੀ ਨਾ ਹੁੰਦੀ। ਉਹ ਤਾਂ ਜੈਲੇ ਦੇ ਬੈਠੇ ਹੀ ਸੋਂ ਜਾਂਦੀ ਸੀ। ਫੇਰ ਉਹ ਸੀਤੇ ਵੱਲ ਮੂੰਹ ਕਰਦਾ :

‘ਨੀ ਬੇਬੇ ਜਦੋਂ ਮੇਰੀ ਛੋਟੀ ਬੇਬੇ ਆਵੇ ਮੈਨੂੰ ਜ਼ਰੂਰ ਜਗਾ ਦੀਂ। ਨਹੀਂ ਮੈਂ ਤੇਰੇ ਨਾਲ ਗੁੱਸ ਜੂੰ। ਇਹ ਸੜੀ ਜੀ ਤਾਂ ਮੈਥੋਂ ਪਹਿਲਾਂ ਹੀ ਸੋਂ ਜਾਂਦੀ ਐ।’ ਸੀਤੇ ਦੇ ਯਕੀਨ ਤੇ ਦੋ ਮਿੰਟ ਦਮ ਮਾਰਨ ਲਈ ਲਿਟ ਜਾਂਦਾ। ਕਾਫੀ ਦੇਰ ਪਾਸੇ ਪਰਤ ਪਰਤ ਨਾ ਸੋਣ ਦਾ ਯਤਨ ਕਰਦਾ। ਹੌਲੀ ਹੌਲੀ ਉਹ ਸੋਚਾਂ ਵਿਚ ਉਤਰ ਜਾਂਦਾ। ਸੋਚਾਂ ਉਹਨੂੰ ਨੀਂਦ ਦੀ ਗੋਦ ਵਿਚ ਲੈ ਤੁਰਦੀਆਂ। ਕਰਤਾਰੋ ਆਉਣ ਤੱਕ ਉਹ ਘੁਕ ਸੋਂ ਚੁਕਿਆ ਹੁੰਦਾ।

ਕਰਤਾਰੋ ਆਉਂਦੀ। ਚੁੱਪ ਕਰਕੇ ਨਾਲ ਪੈ ਜਾਂਦੀ। ਸਵੇਰੇ ਆਮ ਦਿਨਾਂ ਨਾਲੋਂ ਵੀ ਪਹਿਲਾਂ ਉੱਠ ਕੇ ਤੁਰ ਜਾਂਦੀ। ਜੈਲੇ ਨਾਲ ਗੱਲਾਂ ਕਰਨ ਦੀ ਉਹਦੀ ਸੱਧਰ ਉਹਦੇ ਅਜ਼ੀਬ ਅਜ਼ੀਬ ਸਵਾਲ ਪੂਰੀ ਨਾ ਹੋਣ ਦਿੰਦੇ। ਜੇ ਕਦੇ ਸੀਤੇ ਉਹਨੂੰ ਜਗਾਉਣ ਦਾ ਯਤਨ ਕਰਦੀ ਕਰਤਾਰੋ ਝੱਟ ਰੋਕ ਦਿੰਦੀ।

‘ਕੁੜੇ ਕਿਉਂ ਪੱਥਰ ਬਣੀ ਫਿਰਦੀ ਐਂ। ਵਿਚਾਰਾ ਬਲੂਰ ਰੋਜ਼ ਰੋ ਰੋ ਸੋਂ ਜਾਂਦੈ। ਤੈਨੂੰ ਮੂੰਹ ‘ਚ ਤਾਂ ਨੀ ਪਾਉਂਦਾ।’

ਪਰ ਕਰਤਾਰੋ ਚੁੱਪ ਕਰਕੇ ਸੋਂ ਜਾਂਦੀ।

ਜੈਲੇ ਨਾਲ ਗੱਲ ਕੀਤਿਆਂ ਹੁਣ ਮਹੀਨੇ ਤੋਂ ਉੱਪਰ ਬੀਤ ਗਿਆ ਸੀ। ਇਨ੍ਹਾਂ ਦਿਨਾਂ ਵਿਚ ਉਹ ਤਿੰਨ ਵਾਰ ਘਰ ਆਇਆ ਸੀ। ਤਿੰਨਾਂ ਫੇਰੀਆਂ ਵਿਚ ਨਾ ਚਾਹੁੰਦੀ ਕਰਤਾਰੋ ਨੇ ਉਸ ਨਾਲ ਇਵੇਂ ਕੀਤਾ ਸੀ। ਸੀਤੇ ਹਰ ਵਾਰ ਦੱਸਦੀ ਪਿਛੋਂ ਉਹ ਕਿੰਨਾ ਵਰਲਾਪ ਕਰਕੇ ਜਾਂਦਾ।

ਨਾਲ ਪਈ ਕਰਤਾਰੋ ਦਾ ਹੁਣ ਉੱਠ ਕੇ ਜਾਣ ਨੂੰ ਦਿਲ ਨਾ ਕੀਤਾ। ‘ਐਂ ਕੀ ਹੁੰਦੈ ? ਦੇਖੀ ਜਾਉ।’ ਆਖਦੀ ਕਰਤਾਰੋ ਨੇ ਜੈਲੇ ਨੂੰ ਘੁੱਟ ਕੇ ਹਿੱਕ ਨਾਲ ਲਾ ਲਿਆ।

ਕਰਤਾਰੋ ਦੇ ਹੱਥ ਲੱਗਦੇ ਹੀ ਜੈਲਾ ਤੁਬਕ ਕੇ ਉੱਠਿਆ। ਅੱਖਾਂ ਮੱਲ ਰਹੇ ਜੈਲੇ ਨੂੰ ਯਕੀਨ ਨਹੀਂ ਸੀ ਆ ਰਿਹਾ ਕੀ ਸੱਚਮੁੱਚ ਉਸ ਨੂੰ ਕਰਤਾਰੋ ਨੇ ਉਠਾ ਲਿਆ ਜਾਂ ਐਵੇਂ ਸੁਪਨੇ ਦੇਖ ਰਿਹੈ। ਜਿਵੇਂ ਉਹ ਅਕਸਰ ਦੇਖਿਆ ਕਰਦਾ ਸੀ।

‘ਬੇਬੇ ?’

‘ਹੂੰ।’

‘ਤੂੰ ਤਾਂ ਬੜਾ ਮਾੜੀ ਐਂ !’

‘ਕੀ ਗੱਲ ਐ। ਗੁੱਸ ਗਿਆਂ ਮੇਰੇ ਨਾਲ ?’ ਰੋਡੇ ਸਿਰ ‘ਤੇ ਹੱਥ ਫੇਰਦੀ ਕਰਤਾਰੋ ਨੇ ਇਕ ਵਾਰ ਉਹਨੂੰ ਹਿੱਕ ਨਾਲ ਲਾ ਕੇ ਘੁੱਟਿਆ।

‘ਮੈਂ ਤੈਨੂੰ ਇਕੋ ਗੱਲ ਪੁੱਛਣੀ ਐਂ। ਤੂੰ ਹਰ ਵਾਰ ਭੱਜ ਜਾਨੀ ਐਂ। ਤੂੰ ਸੱਚੀਂ ਮੈਨੂੰ ਕੁਛ ਨੀ ਦੱਸਦੀ। ਕਿੱਡੀ ਭੈੜੀ ਐਂ ਤੂੰ...’

‘ਤੂੰ ਇਹੋ ਜੀਆਂ ਗੱਲਾਂ ਨਾ ਕਰਿਆ ਕਰ। ਮੈਨੂੰ ਡਰ ਲੱਗਦੈ। ਤੂੰ ਨਿਆਣੈ। ਤੈਨੂੰ ਨਹੀਂ ਪਤਾ ਪੁੱਤਰਾ ਇਹੋ ਜਿਹੀਆਂ ਗੱਲਾਂ ਦਾ।’

‘ਮੈਂ ਤਾਂ ਇਹੋ ਪੁਛਦੈਂ ਬਈ ਬਾਪੂ ਕੀਹਨੇ ਮਾਰਿਐ ? ਹੋਰ ਤੈਨੂੰ ਕੀ ਪੁਛਦੈਂ।’

‘ਤੈਨੂੰ ਰੋਜ਼ ਦੱਸਦੀ ਆਂ ਉਹ ਬਾਨੇ ਗਿਆ ਕਿਧਰੇ ਮਰ ਗਿਆ। ਕੀ ਪਤੈ ਕੀ ਵਾਪਰੀ ਉਹਦੇ ਨਾਲ ? ਹੁਣ ਮੈਂ ਕੀ ਦੱਸਾਂ।’

‘ਮੈਨੂੰ ਸਾਰੇ ਆਖਦੇ ਨੇ ਸਰਦਾਰ ਨੇ ਮਰਵਾਇਐ। ਬਾਨੇ ਵਾਲਿਆਂ ਨਾਲ ਮਿਲ ਕੇ। ਮੈਂ ਵੀ ਉਦਨ ਦੇਖਿਆ ਸੀ ਉਹ ਜੀਪ ਦੀ ਮੂਰਲੀ ਸੀਟ ‘ਤੇ ਬੈਠਾ ਸੀ। ਬਾਪੂ ਨੂੰ ਭਲਾ ਉਹਨੇ ਨਹੀਂ ਬਾਨੇ ਫਸਾਇਆ ?’

‘ਬਾਨੇ ਤਾਂ ਦੂਜੇ ਔਤਰਾਂ ਨੇ ਫਸਾਇਆ ਸੀ। ਉਹ ਜਿਹੜੇ ਮੇਵੇ ਕੇ ਵਜਦੇ ਨੇ।’

‘ਤਾਂ ਫੇਰ ਤੈਨੂੰ ਵੀ ਨੀ ਪਤਾ। ਇਹ ਸਰਦਾਰ ਐ ਜਿਹੜਾ ਪੂਰਾ ਭੈਣ ਦਾ...।’

ਉਹਨੇ ਭਜਿਆ ਸੀ ਮੇਵੇ ਨੂੰ ਬਾਨੇ। ਮੈਂ ਉਹਦੀ ਮਾਂ ਦੀ...। ਗੁੱਸੇ ਨਾਲ ਜੈਲੇ ਦੇ ਕਣਕ ਵੰਨੇ ਰੰਗ ‘ਤੇ ਭਾਹ ਮਾਰਨ ਲੱਗੀ।

ਕੁਕੜ ਨੇ ਬਾਂਗ ਦਿੱਤੀ। ਕਰਤਾਰੋ ਨੇ ਡਰ ਨਾਲ ਆਲੇ ਦੁਆਲੇ ਦੇਖਿਆ। ਚਮਕਦੇ ਤਾਰੇ ਕੁਝ ਮੱਧਮ ਪੈ ਗਏ ਸਨ। ਕਿਤੇ ਕਿਤੇ ਲਾਲੀ ਦੀ ਭਾਹ ਸੀ।

ਘਬਰਾਈ ਤਾਰੇ ਉੱਠ ਕੇ ਬੈਠ ਗਈ। ਦਿਨ ਚੜ੍ਹਨ ਵਾਲਾ ਸੀ। ਇਹ ਵਕਤ ਉਹਦਾ ਕੰਮ ‘ਤੇ ਜਾਣ ਦਾ ਹੁੰਦਾ ਸੀ।

ਕਰਤਾਰੋ ਨੂੰ ਬਸ ਉਸ ਦੀਆਂ ਇਹੋ ਗੱਲਾਂ ਪਸੰਦ ਨਹੀਂ ਸਨ। ਉਹ ਸੋਚਦੀ ਪਤਾ ਨਹੀਂ ਕਿਉਂ ਲੋਕ ਉਹਨਾਂ ਨੂੰ ਜਿਉਣ ਨਹੀਂ ਦਿੰਦੇ। ਘਰੇ ਬੁੱਢੀ ਤੇ ਖੇਤ ਚੋਧਰੀਆਂ ਦੀਆਂ ਗੱਲਾਂ ਨੇ ਜੈਲੇ ਦਾ ਦਿਮਾਗ ਫੇਰ ਦਿੱਤਾ ਸੀ। ਕਰਤਾਰੋ ਡਰਦੀ ਸੀ ਜੇ ਕਿਧਰੇ ਇਹੋ ਗੱਲ ਸਰਦਾਰ ਦੇ ਕੰਨਾਂ ਤੱਕ ਅਪੜ ਗਈ। ਉਸ ਨੇ ਜੈਲੇ ਨੂੰ ਉੱਝ ਗੁੰਮ ਕਰ ਦੇਣੈ।

‘ਤੂੰ ਪੱਕੀ ਗੱਲ ਦੱਸ। ਬੇਬੇ ਵੀ ਆਖਦੀ ਐ ਉਹਨੂੰ ਸਰਦਾਰਾਂ ਨੇ ਮਾਰਿਐ। ਜੇ ਉਨ੍ਹਾਂ ਨੇ ਮਾਰਿਆ ਠੀਕ ਐ। ਮੈਨੂੰ ਚੋਧਰੀ ਪਸਤੋਲ ਦਿਉ ਤੇ ਮੈਂ...ਉਹਦੀ ਹਿੱਕ ਚੀਰ ਦੂੰ...। ਮੇਰੇ ਨਾਲ ਬੇਬੇਰੇ ਲੱਗਣਗੇ।’ ਜੈਲਾ ਬਰਾਬਰ ਬੋਲਦਾ ਜਾ ਰਿਹਾ ਸੀ।

‘ਔਂਤਰਿਆ ਜ਼ਬਾਨ ਵਸ ‘ਚ ਗੱਖਿਆ ਕਰ। ਜੰਮ ਮੁਕਿਆ ਨੀ ਪਹਿਲਾਂ ਈ ਖੂਨ ਖਰਾਬੇ ਦੀਆਂ ਗੱਲਾਂ। ਪਹਿਲਾਂ ਕੁਝ ਹੋ ਤਾਂ ਲੈ। ਫੇਰ ਫੇਰ ਦੇਈਂ ਸਿਰ ਜੀਹਦੇ ਫੇਹਣੇ ਨੇ। ਜੇ ਕਿਤੇ ਉਹਨੇ ਤੇਰੀ ਗੱਲ ਸੁਣ ਲੀ ਪਹਿਲਾਂ ਤੇਰਾ ਫਾਹਾ ਵੱਡ ਸੁੱਟ।’

‘ਦੇਖੀ ਜਾਉ। ਮੈਂ ਨੀ ਡਰਦਾ। ਚੋਧਰੀ ਮੇਰੇ ਨਾਲ ਐ...। ਉਹਦੀ ਬੜੀ ਚਲਦੀ ਐ...। ਬਾਨੇ ਵਾਲੇ ਰੋਜ਼

ਆਉਂਦੇ ਨੇ...। ਮੈਨੂੰ ਕੋਈ ਨੀ ਫੜਦਾ।

'ਨਲੀ ਸਾਂਭ ਆਪਣੀ। ਛੱਡ ਮੇਰਾ ਖਹਿੜਾ ਮੈਂ ਜਾਣੈ ਕੰਮ 'ਤੇ। ਤੂੰ ਮਰੀਂ ਜਿਵੇਂ ਮਰਨਾ ਹੋਊ।'

ਪਰ ਜੈਲੇ ਨੇ ਨਾ ਕਦੇ ਉਹਦਾ ਖਹਿੜਾ ਛਡਿਆ ਸੀ ਤੇ ਨਾ ਹੁਣ ਛੱਡਣਾ ਸੀ। ਆਪਣੀ ਡੰਡਾ ਡੋਰੀ ਚੁੱਕ ਕੇ ਕਰਤਾਰੋ ਨਾਲ ਤੁਰ ਪਿਆ।

'ਪੁੱਤ ਇਹ ਤਾਂ ਤੈਨੂੰ ਲੜਾਉਣ ਨੂੰ ਫਿਰਦੇ ਨੇ। ਬਦਲਾ ਲੈਣ ਜਿੰਨਾ ਹੋ ਤਾਂ ਜਾ। ਫੇਰ ਮੈਂ ਵੀ ਤੇਰੇ ਨਾਲ ਹੋ ਜੂੰ। ਹੁਣੈ ਰੋਲਾ ਨਾ ਪਾ। ਨਹੀਂ ਸਰਦਾਰ ਨੇ ਤੇਰਾ ਗਲੂ ਘੁੱਟ ਦੇਣੈ। ਮੈਂ ਫੇਰ ਕੀਹਦੇ ਸਹਾਰੇ ਦਿਨ ਕੱਟੂੰ। ਸਿਆਣਾ ਬਣਿਆ ਕਰ। ਚੰਗਾ ?'

'ਚੰਗਾ। ਫੇਰ ਤਾਂ ਵੀ ਲਗੋਂਗੀ ਨਾ ਮੇਰੇ ਨਾਲ ?'

'ਆਹੋ।'

ਤੇ ਉਹ ਗੱਲਾਂ ਮਾਰਦੇ ਹਵੇਲੀ ਤਕ ਅੱਪੜ ਗਏ।



18

'ਕਰਤਾਰੋ ! ਅੱਜ ਤੂੰ ਕਿਵੇਂ ਚੁੱਕੀ ਐ ਕੁੜੇ ਦਾਤੀ ?'

'ਅੱਜ ਸਾਰੇ ਈ ਸ਼ਹਿਰ ਨੂੰ ਤੁਰ ਗੇ। ਡੰਗਰ ਭੁੱਖੇ ਸੀ। ਮੈਂ ਆਖਿਆ ਚਲ ਮੈਂ ਈ ਵੱਢ ਲਿਆਵਾਂ ਦੇ ਰੁੱਗ।' ਨਿੰਮੇ ਤੇ ਸਿੱਦੇ ਨੂੰ ਨਾਲ ਲੈਣ ਲਈ ਤੋਰ ਹੋਲੀ ਕਰਦੀ ਕਰਤਾਰੋ ਨੇ ਜਵਾਬ ਦਿੱਤਾ।

'ਕੁੜੇ ਭਲਾ ਰਾਤ ਕੀ ਹੋਇਆ ? ਤੂੰ ਤਾਂ ਉਨ੍ਹਾਂ ਦੇ ਸਾਰਾ ਦਿਨ ਰਹਿਣੀ ਐਂ। ਪਤਾ ਹੋਊ।'

'ਰਾਤ ?' ਕਰਤਾਰੋ ਨੂੰ ਜੀਤੋਂ ਦੀ ਗੱਲ ਸਮਝ ਨਾ ਆਈ। ਹੈਰਾਨੀ ਨਾਲ ਉਹਦਾ ਮੂੰਹ ਅੱਡਿਆ ਗਿਆ।

'ਦੇਖ ਥੇਹ ਹੋਣੀ ਕਿਵੇਂ ਮੂੰਹ ਅੱਡਦੀ ਐ, ਜਿਵੇਂ ਪਤਾ ਹੀ ਨਾ ਹੋਵੇ ਕੰਜਰੀ ਨੂੰ।'

'ਸਹੁੰ ਗੁਰੂ ਦੀ ਮੈਨੂੰ ਨੀ ਪਤਾ ਕੀ ਹੋ ਗਿਆ ਰਾਤ।'

'ਤੈਨੂੰ ਕਾਹਤੋਂ ਪਤਾ ਹੋਣਾ ਸੀ। ਡਰਦੀ ਐ ਕਿਤੇ ਅਗਲੇ ਛੁੱਟੀ ਨਾ ਕਰ ਦੇਣ।'

'ਉਂ ਤੇ ਭਾਈ ਇਹ ਡਰ ਵੀ ਪੂਰੇ। ਰੋਟੀ ਵੀ ਖਾਣੀ ਐਂ ਵਿਚਾਰੀ ਨੇ।'

'ਉੱਟ ਪਟਾਂਗ ਜਾ ਕੀ ਕਰਦੀ ਐਂ। ਸਾਫ ਸਾਫ ਦੱਸ ਕੀ ਹੋਇਆ ਸੀ ਰਾਤ ?'

ਉਨ੍ਹਾਂ ਦੀਆਂ ਵਿਅੰਗਮਈ ਗੱਲਾਂ ਤੋਂ ਖਿਝ ਕੇ ਕਰਤਾਰੋ ਬੋਲੀ :

'ਤੂੰ ਸਹੁੰ ਖਾ ਆਪਣੇ ਮੁੰਡੇ ਦੀ ਜੇ ਨਹੀਂ ਪਤਾ।'

'ਮੈਨੂੰ ਤਾਂ ਜੈਲੇ ਦੀ ਸਹੁੰ ਜੇ ਡੱਕੇ ਦਾ ਵੀ ਪਤਾ ਹੋਵੇ।'

'ਅੱਜ ਸਵੇਰੇ ਮੈਂ ਜਦੋਂ ਬਾਹਰ ਗਈ, ਉਥੇ ਬੁੜੀਆਂ ਗੱਲਾਂ ਕਰਦੀਆਂ ਸੀ...। ਅਖੇ ਤੇਰੇ ਚੋਧਰੀ ਦੇ ਕਾਕੇ ਨੇ ਬਾਨੀਆਂ ਦੀ ਕ੍ਰਿਸ਼ਨਾ ਨੂੰ ਹੱਥ ਪਾ ਲਿਆ। ਅਗਾਂਹ ਗੱਲ ਨਾ ਕਰੀਂ...।'

ਨਿੰਮੇ ਦੀ ਗੱਲ ਕਰਤਾਰੋ ਦੇ ਥੱਪੜ ਵਾਂਗ ਵੱਜੀ।

'ਕਿਹੜੇ ਮੁੰਡੇ ਨੇ ਕੀਤੇ ਇਹ ਕਾਰਾ...? ਕਾਲਜ ਆਲੇ ਨੇ ? ਉਹਦੀਆਂ ਨਾਜ਼ਾਂ ਵਿਚ ਈ ਪਿਓ ਵਾਲਾ ਖੂਨ ਐਂ।'

'ਆਹੋ ਉਹੀ ਸੁਣੀਂਦਾ।'

'ਮਦਨ ਨੀ ਬੋਲਿਆ ਕੁਛ...? ਉਂ ਤਾਂ ਲੀਡਰ ਬਣਿਆ ਫਿਰਦੈ...। ਸਾਹੋ ਸਾਹ ਹੋਈ ਕਰਤਾਰੋ ਕੁਝ ਹੋਰ ਜਾਨਣਾ ਚਾਹੁੰਦੀ ਸੀ।

'ਹੋਰ ਕਿਹੜੇ ਦਾਣੇ ਵੇਚਣ ਗਏ ਨੇ ਤੇਰੇ ਪਿਓ। ਚੋਧਰੀ ਪੈਰੀਂ ਹੱਥ ਲਾਉਂਦਾ ਫਿਰਦੈ।'

'ਨਾ ਓ ਤਾਂ ਕੁੜੀ ਵੀ ਬੜੀ ਫੂੰ ਫਾਂ ਜੀ ਕਰਕੇ ਨਿਕਲਦੀ ਸੀ। ਪਹਿਲਾਂ ਤਾਂ ਨੀ ਕੋਈ ਗੱਲ ?'

'ਹੁਣ ਮੈਨੂੰ ਕੀ ਪਤੈ ? ਮੇਰੀ ਜਾਨੇ ਤਾਂ ਕੁੜੀ ਬੜੀ ਸਾਊ ਐ। ਉਹੋ ਟੁੱਟ ਪੈਣੈ। ਇਕ ਦਿਨ ਮੈਨੂੰ ਆਖੇ ਜੇ ਕੋਈ ਹੱਥ ਹੇਠਾਂ ਹੈ ਤਾਂ ਲਿਆ। ਮੈਨੂੰ ਸ਼ਰਮ ਆਵੇ। ਆਪ ਉਤੇ ਹੀ ਚੜ੍ਹਦਾ ਜਾਵੇ। ਮੈਂ ਜਦੋਂ ਝਿੜਕਿਆ ਫੇਰ ਚੁੱਪ ਕਰਿਆ। ਜੀ ਤਾਂ ਬਬੇਰਾ ਕਰੇ ਬੋਦੀਆਂ ਜੀਆਂ ਪੱਟ ਦਿਆਂ। ਪਰ ਜਿਹੜੇ ਵਿੱਡ ਨੇ ਇਹ ਕੁਛ ਨੀ ਕਰਨ ਦਿੰਦੇ।

ਕਰਤਾਰੋ ਉਦਾਸ ਹੁੰਦੀ ਜਾ ਰਹੀ ਸੀ।

‘ਅੱਗੇ ਪਿਓ ਨੀ ਸੀ ਕਿਸੇ ਦੀ ਛੱਡਦਾ...ਹੁਣ ਇਹ ਉਠ ਖੜਿਆ।’

‘ਹੁਣ ਆਪਣੇ ਆਲੇ ਟੈਮ ਨੀ ਰਹੇ। ਅਗਲੇ ਠੂਹ ਕਰ ਦਿੰਦੇ ਨੇ। ਇਨ੍ਹਾਂ ਦੀ ਕੋਈ ਚੋਧਰ ਨੀ ਹੁਣ। ਚੰਗੇ ਜੇ ਪੈ ਜਾਣ ਮੇਰੇ ਪਿਓ ਦੇ ਸਾਲੇ ਦੇ। ਚਾਰ ਕੁ ਤਾਂ ਪੈ ਈ ਜਾਣ।’

ਉਹ ਦੋਨੋਂ ਬੋਲਦੀਆਂ ਗਈਆਂ। ਕਰਤਾਰੋ ਦੀ ਜੀਭ ਤਾਲੂਏ ਨਾਲ ਲੱਗ ਗਈ। ਉਹਦੇ ਜਿਹਨ ‘ਚ ਹਨੇਰੀਆਂ ਝੁਲਨ ਲੱਗ ਪਈਆਂ। ਦਿਮਾਗ ਚਕਰਾਉਣ ਲਗਿਆ। ਚਾਰੋਂ ਪਾਸੇ ਹੇਠਾਂ ਘੁੰਮ ਰਹੇ ਸਨ। ਹਰ ਕਦਮ ਪੁੱਟਣ ਤੋਂ ਪਹਿਲਾਂ ਉਹ ਡਿੱਗੂ-ਡਿੱਗੂ ਕਰਦੀ। ਜਿਵੇਂ ਕੋਈ ਉਸ ਨੂੰ ਚਾਰੇ ਪਾਸੇ ਧੂਹ ਰਿਹਾ ਹੋਵੇ।

ਕਰਤਾਰੋ ਦੀਆਂ ਅੱਖਾਂ ਵਿਚ ਪਾਣੀ ਸੀ ਤੇ ਪਾਣੀ ਵਿਚ ਚਿਤ੍ਰ ਉਭਰ ਰਹੇ ਸਨ। ਕਦੀ ਜਵਾਨ ਹੁੰਦੀ ਹਰਬੰਸੇ, ਕਦੀ ਕਪਾਹ ਚੁਗਦੀ ਹਰਬੰਸੇ, ਕਦੀ ਗੋਹਾ ਕੂੜਾ ਕਰਦੀ ਤੇ ਕਦੀ ਗੋਡੀਆਂ ਕਰਦੀ ਬੰਸੇ। ਕਦੇ ਇੱਜ਼ਤ ਲੁਟਾ ਰਹੀ, ਕਦੇ ਡੁਸਕਦੀ ਤੇ ਕਦੀ ਚੰਡੀ ਬਣੀ ਹਰਬੰਸੇ।

‘ਲੈ ਅਗਾਂਹ ਗੱਲ ਨਾ ਕਰੀਂ। ਕਰੀ ਗੱਲ ਅਗਾਂਹ ਨਿਕਲ ਜਾਂਦੀ ਐ। ਅਗਲਾ ਆਖਦੇ ਸਾਡੀਆਂ ਧੀਆਂ ਭੈਣਾਂ ਦੀਆਂ ਗੱਲਾਂ ਬਣਾਉਂਦੀਆਂ ਨੇ।’

ਨਿੰਮੇ ਨੇ ਉਹਦਾ ਧਿਆਨ ਉਖੇੜਿਆ। ਡਰੀਆਂ ਅੱਖਾਂ ਨਾਲ ਕਰਤਾਰੋ ਨੇ ਆਲੇ ਦੁਆਲੇ ਦੇਖਿਆ। ਉਹ ਡੰਡੀ ਮੁੜ ਕੇ ਕਿਤੇ ਦੀਆਂ ਕਿਤੇ ਅੱਪੜ ਗਈਆਂ ਸਨ।

ਹੱਥ ਵਿਚ ਫੜੇ ਰੱਸੇ ਨੂੰ ਕਰਤਾਰੋ ਕਦੇ ਇਧਰ ਕਰਦੀ ਤੇ ਕਦੇ ਉਧਰ। ਹਰ ਵਾਰ ਦਾਤੀ ਦੇ ਮੁੱਠੇ ‘ਤੇ ਉਹਦੀ ਪਕੜ ਮਜ਼ਬੂਤ ਹੁੰਦੀ, ਜਿਵੇਂ ਹੁਣੇ ਕਿਸੇ ਦੀ ਹਿੱਕ ਵਿਚੋਂ ਪਾਰ ਹੋ ਜਾਏਗੀ।



19

ਹੱਡ ਤੋੜਵੀਂ ਮੇਹਨਤ ਨਾਲ ਕਰਤਾਰੋ ਦੀ ਪਿੰਡ ਵਿਚ ਧਾਕ ਜੰਮਦੀ ਆ ਰਹੀ ਸੀ। ਹਾੜੀ ਸੋਣੀ ਉਹ ਕਿਸੇ ਨੂੰ ਭਾਲੀ ਨਾ ਲੱਭਦੀ। ਕਈ ਕਈ ਦਿਨ ਪਹਿਲਾਂ ਸਾਈਆਂ ਲੱਗ ਜਾਂਦੀਆਂ। ਆਦਮੀਆਂ ਦੇ ਬਰਾਬਰ ਦੀ ਉਹ ਕਣਕ ਵੱਢਦੀ। ਸਾਰਿਆਂ ਨਾਲੋਂ ਤੇਜ਼ ਕਪਾਹਾਂ ਚੁਗਦੀ। ਹਾੜੀ ਸੋਣੀ ਖਾਣ ਜੋਗੇ ਦਾਣੇ ਆ ਜਾਂਦੇ। ਉਤਲਾ ਖਰਚ ਆਬਨ ਉਗਨ ਦੇ ਕੰਮ ਵਿਚੋਂ ਨਿਕਲ ਜਾਂਦਾ।

ਜਦੋਂ ਹਰਬੰਸੇ ਨੇ ਵੀ ਦਾਤੀ ਚੁੱਕ ਲਈ ਉਨ੍ਹਾਂ ਦੇ ਪੈਰ ਹੋਰ ਜੰਮ ਗਏ। ਖਰਚ ਵੀ ਤੇ ਕਿਹੜਾ ਸੀ ਉਨ੍ਹਾਂ ਦੇ। ਜੈਲਾ ਬਾਹਰ ਰਹਿੰਦਾ ਸੀ। ਕਦੇ ਪੰਜੀਂ ਸੱਤੀਂ ਦਿਨੀਂ ਆਇਆ ਵੀ ਤਾਂ ਨਾ ਵਰਗਾ। ਬੁੱਢੀ ਮਰੀ ਨੂੰ ਵਰ੍ਹਾ ਬੀਤ ਗਿਆ ਸੀ।

ਜਿਉਂ-ਜਿਉਂ ਹਰਬੰਸੇ ਦੇ ਅੰਗ ਭਰਦੇ ਗਏ, ਕਰਤਾਰੋ ਦੇ ਫਿਕਰਾਂ ਦੀ ਪੰਡ ਭਾਰੀ ਹੁੰਦੀ ਗਈ। ਹਰਬੰਸੇ ਨੂੰ ਨਾਲ ਲਿਜਾ ਕੇ ਤੇ ਨਾ ਘਰ ਛੱਡ ਕੇ ਉਹਦਾ ਦਿਲ ਟਿਕਦਾ। ਜਿਸ ਦਿਨ ਹਰਬੰਸੇ ਘਰੇ ਰਹਿ ਜਾਂਦੀ ਕਰਤਾਰੋ ਦਾ ਕੰਮ ਵਿਚ ਦਿਲ ਨਾ ਗੁੜਦਾ। ਬਿੰਦੇ ਝੱਟੇ ਉਹਦੇ ਖਿਆਲ ਘਰ ਵੱਲ ਦੌੜਦੇ। ਉਸ ਦਾ ਘਰ ਬੰਸੇ ਨੂੰ ਸ਼ਰਨ ਦੇਣ ਜੋਗਾ ਨਹੀਂ ਸੀ। ਕੋਈ ਵੀ ਇਕੋ ਝਟਕੇ ਨਾਲ ਦਰਵਾਜ਼ੇ ਤੋੜ ਸਕਦਾ ਸੀ ਤੇ ਹਰਬੰਸੇ ਤੇ ਝਪਟ ਸਕਦਾ ਸੀ। ਕਈ ਵਾਰ ਉਹਦਾ ਦਿਲ ਇੰਨਾ ਧੜਕਦਾ ਕੰਮ ਨੂੰ ਵਿਚੇ ਛੱਡ ਕੇ ਘਰ ਨੂੰ ਭੱਜ ਆਉਂਦੀ।

ਘਬਰਾਈ ਤੇ ਦਮ ਚੜ੍ਹੀ ਕਰਤਾਰੋ ਨੂੰ ਦੇਖ ਕੇ ਹੈਰਾਨ ਹੋਈ ਹਰਬੰਸੇ ਪੁੱਛਦੀ :

‘ਕੀ ਗੱਲ ਐ ਬੇਬੇ ? ਕੁਛ ਰਹਿ ਗਿਆ ?’

‘ਨਹੀਂ ! ਇਥੇ ਮੇਰੇ ਪਿਛੋਂ ਕੌਣ ਆਇਆ ਸੀ ? ਕੋਈ ਆਇਆ ਸੀ ?’

‘ਨਹੀਂ ਤਾਂ। ਕਿਸੇ ਨੇ ਆਉਣਾ ਸੀ ਆਪਣੇ ?’

‘ਕੋਈ ਨੀ। ਨਹੀਂ...ਮੈਂ ਆਖਿਆ...ਹਾਂ ਅੱਜ ਮੇਰਾ ਇੰਨੁ ਘਰੇ ਰਹਿ ਗਿਆ...’ ਉਹ ਵਾਪਸ ਪਰਤ ਜਾਂਦੀ। ਯਕੀਨ ਫੇਰ ਵੀ ਨਾ ਆਉਂਦਾ। ਹਰਬੰਸੇ ਹੁਣ ਨਿਆਣੀ ਨਹੀਂ ਸੀ। ਉਹ ਆਪਣੀ ਇੱਜ਼ਤ ਕਿਵੇਂ ਬਚਾਅ ਸਕਦੀ ਐ। ਜਿਸ ਦਿਨ ਇਹੋ ਜਿਹੇ ਖਿਆਲ ਆਉਂਦੇ ਉਹ ਹਰਬੰਸੇ ਨੂੰ ਖੇਤ ਨੂੰ ਲੈ ਤੁਰਦੀ। ਦਿਲ ਫੇਰ ਵੀ ਧੜਕਦਾ। ਆਪਣੀ ਜਵਾਨੀ ਦੇ ਦਿਨ ਉਹਦੀਆਂ ਅੱਖਾਂ ਅੱਗੇ ਘੁੰਮਣ ਲੱਗਦੇ। ਉਹੋ ਖੇਤ ਸਨ ਤੇ ਉਹੋ ਰੁੱਖੇ ਰੁੱਖੇ ਦਿਨ। ਫਰਕ ਸਿਰਫ ਇੰਨਾਂ ਪਿਆ ਸੀ, ਹੁਣ ਕਰਤਾਰੋ ਦੀ ਥਾਂ ਹਰਬੰਸੇ ਸੀ ਤੇ ਸਰਦਾਰ ਦੀ ਥਾਂ ਉਹਦੇ ਮੁੰਡੇ। ਬੰਸੇ ਬੱਕਰੀ ਦੇ ਮੇਮਣੇ ਵਾਂਗ ਕਰਤਾਰੋ ਦੇ ਪਿੱਛੇ ਪਿੱਛੇ ਫਿਰਦੀ ਰਹਿੰਦੀ। ਜੇ ਕਦੇ ਉਹਾਂ ਪਰਾਂ ਰਹਿ ਜਾਂਦੀ ਕਰਤਾਰੋ ਅੱਗ ਭਬੂਕਾ ਹੋਈ ਪਿੱਛੇ ਨੂੰ ਮੁੜਦੀ। ਹੱਥ ਵਿਚ ਜੋ ਵੀ ਹੁੰਦਾ ਕੱਸਿਆ ਜਾਂਦਾ। ਜੇ ਕੁਝ ਵੀ ਹੋਇਆ ਉਹ ਸੀਨਾ ਫਾੜ ਸੁਟੇਗੀ। ਪਰ ਅਜਿਹਾ ਕੁਝ ਨਾ ਹੁੰਦਾ। ਹਰਬੰਸੇ ਦੀਆਂ ਅੱਖਾਂ ਵਿਚ ਤਕਦੀ। ਉਹ ਸ਼ਾਂਤ ਹੁੰਦੀਆਂ। ਕਰਤਾਰੋ ਸੁਖ ਦਾ ਸਾਹ ਲੈਂਦੀ।

‘ਬੇਬੇ ਤੂੰ ਡਰੀਂ ਨਾ। ਮੈਂ ਇੱਛ ਪਾੜ ਦੂੰ ਜਿਹੜਾ ਮੇਰੇ ਬੰਨੀ ਅੱਖ ਭਰ ਕੇ ਦੇਖੂ।’ ਕਰਤਾਰੋ ਚਾਹੁੰਦੀ ਸੀ ਹਰਬੰਸੇ ਕਿਸੇ ਦਿਨ ਆਖੇ। ਪਰ ਇਹ ਮਾਂ ਧੀਆਂ ਦਾ ਪੜਦਾ ਸੀ ਜਾਂ ਸ਼ਾਇਦ ਹਰਬੰਸੇ ਦੀ ਨਦਾਨੀ ਕਰਤਾਰੋ ਨੂੰ ਇਹ ਸ਼ਬਦ ਸੁਣਾਈ ਨਾ ਦਿੱਤੇ। ਹਰਬੰਸੇ ਕਰਤਾਰੋ ਨਾਲੋਂ ਸੋਹਣੀ ਸੀ। ਇੰਨੀ ਉਮਰ ਵਿਚ ਕਰਤਾਰੋ ਕਈਆਂ ਨਾਲ ਟੱਕਰ ਚੁੱਕੀ

ਸੀ। ਪਰ ਹਰਬੰਸੇ ਨੇ ਹਾਲੀਂ ਤਕ ਕਰਤਾਰੋ ਕੋਲ ਕੋਈ ਸ਼ਿਕਾਇਤ ਨਹੀਂ ਕੀਤੀ। ਇਹੋ ਜਿਹੀਆਂ ਗੱਲਾਂ ਸੋਚ ਸੋਚ ਉਸ ਨੂੰ ਬੰਸੇ 'ਤੇ ਸ਼ੱਕ ਹੁੰਦਾ। ਹਰਬੰਸੇ 'ਤੇ ਡੁਲ੍ਹਦਾ ਹੁਸਨ ਦੇਖ ਕੇ ਕਰਤਾਰੋ ਅੰਦਰ ਰੁਗ ਭਰੇ ਜਾਂਦੇ। ਇਕ ਚੜ੍ਹਦੀ ਤੇ ਇਕ ਲਹਿੰਦੀ। ਸਾਰਾ ਦਿਨ ਹਰਬੰਸੇ ਤੇ ਖਿੜੀ ਰਹਿੰਦੀ। ਬਿੰਦੇ ਝਟੇ ਪਾਗਲਾਂ ਵਾਂਗ ਢੇਰਾਂ ਦੇ ਢੇਰ ਪ੍ਰਸ਼ਨ ਪੁੱਛਦੀ। ਹਰਬੰਸੇ ਬਿੜ ਜਾਂਦੀ। ਉਹਦੀ ਬੇਬੇ ਨੂੰ ਕੀ ਹੋ ਗਿਆ।

ਆਥਨ ਉਗਨ ਉਹ ਬੁੱਢੀਆਂ ਕੋਲੇ ਜਾਂਦੀ। ਜੇ ਕਿਤੇ ਕੋਈ ਵਰ ਲਭੇ ਉਹ ਬੰਸੇ ਦੇ ਹੱਥ ਪੀਲੇ ਕਰ ਦੇਵੇ। ਪਰ ਕਿਧਰੇ ਵੀ ਉਹਦੀ ਦਾਲ ਨਾ ਗਲਦੀ।

ਐਤਕੀਂ ਮੈਂ ਫਾਹਾ ਵੱਢ ਈ ਦਿਉਂ। ਅਗਲੀ ਹਾੜੀ ਵਿਚ ਮਾੜਾ ਮੋਟਾ ਹੱਥ ਘੁੱਟ ਕੇ ਨਿਕ ਸੁਕ ਤਿਆਰ ਕਰਨ ਦੀ ਉਹਨੇ ਗੱਲ ਸੋਚੀ।

ਪਰ ਬੰਦੇ ਦੀਆਂ ਮਿਥੀਆਂ ਕਦ ਪੂਰੀਆਂ ਹੁੰਦੀਆਂ ਨੇ। ਕਰਤਾਰੋ ਦੀਆਂ ਸਾਰੀਆਂ ਯੋਜਨਾਵਾਂ ਧਰੀਆਂ ਧਰਾਈਆਂ ਰਹਿ ਗਈਆਂ। ਜਦੋਂ ਅਗਲੇ ਹੜਾਂ ਨੇ ਫਸਲਾਂ ਰੋੜ ਦਿੱਤੀਆਂ। ਨਾ ਕਿਸੇ ਕਰਤਾਰੋ ਨੂੰ ਕਣਕਾਂ ਲਈ ਕਿਹਾ ਨਾ ਆਪ ਹੀ ਵੱਢੀਆਂ। ਨਾ ਘਰੇ ਕੋਈ ਪੈਸਾ ਧੋਲਾ ਆਇਆ, ਨਾ ਦਾਣਾ ਛੱਕਾ। ਅੱਗੇ ਸੀਖਾਂ ਕੱਢ ਕੇ ਚਾਰ ਪੈਸੇ ਬੋਟੀਆਂ ਵਿਚੋਂ ਕਮਾ ਲੈਂਦੀ। ਇਸ ਵਾਰ ਇਹ ਕੰਮ ਵੀ ਸਿਰੇ ਨਾ ਚੜ੍ਹਿਆ। ਨਾ ਕਿਸੇ ਸੂਤ ਕੱਤੇ, ਨਾ ਦਰੀਆਂ ਬਣਵਾਈਆਂ ਤੇ ਨਾ ਚਾਦਰਾਂ ਹੀ ਕਢਾਈਆਂ। ਲੋਕਾਂ ਨੂੰ ਵਿੱਢਾਂ ਦੀ ਬਣੀ ਸੀ, ਕੌਣ ਇਨ੍ਹਾਂ ਬਾਰੇ ਸੋਚਦਾ। ਅੱਗੇ ਕੋਈ ਫਟਿਆ ਕੱਪੜਾ ਈ ਇਧਰੋਂ ਉਧਰੋਂ ਮਿਲ ਜਾਂਦਾ, ਇਸ ਵਾਰ ਇਹ ਵੀ ਨਸੀਬ ਨਾ ਹੋਇਆ। ਸਾਰਾ ਦਿਨ ਇਕ ਦੂਜੇ ਦੇ ਮੂੰਹ ਵੱਲ ਦੇਖਦੀਆਂ ਦਿਨ ਲੰਘਾ ਦਿੰਦੀਆਂ।

ਕਰਤਾਰੋ ਦੇ ਕੱਪੜੇ ਤਾਂ ਜਿਹੇ ਸੀ ਹੀ, ਹੁਣ ਤਾਂ ਹਰਬੰਸੇ ਦੇ ਕੱਪੜਿਆਂ 'ਤੇ ਲੱਗੀਆਂ ਟਾਕੀਆਂ ਵੀ ਫਟਣ ਤੇ ਆਈਆਂ ਸਨ। ਭਰ ਜਵਾਨੀ ਵਿਚ ਉਹਦੇ ਮਹਿਕਦੇ ਅੰਗ ਜਦੋਂ ਬਾਹਰ ਡੁਲ੍ਹਦੇ ਕਰਤਾਰੋ ਅੱਖਾਂ ਮੂੰਹ ਲੈਂਦੀ। ਸਾਰਾ ਦਿਨ ਗ਼ਮ ਦੇ ਸਮੁੰਦਰ 'ਚ ਗੋਤੇ ਖਾਂਦੀ ਮੰਜੇ 'ਚ ਢੇਰੀ ਹੋਈ ਰਹਿੰਦੀ। ਘਰ ਕੋਈ ਗਹਿਣਾ ਗੱਟਾ ਵੀ ਨਹੀਂ ਸੀ, ਜਿਸ ਤੇ ਚਾਰ ਪੈਸੇ ਫੜੇ ਜਾਣ। ਹਰਬੰਸੇ ਦੇ ਫਟੇ ਕੱਪੜਿਆਂ ਦਾ ਖ਼ਿਆਲ ਕਰਤਾਰੋ ਨੂੰ ਦੋ ਵੇਲੇ ਦੀ ਰੋਟੀ ਤੋਂ ਵੀ ਜ਼ਿਆਦਾ ਰਹਿੰਦਾ। ਕਈ ਵਾਰ ਉਹ ਚੋਧਰੀ ਕੋਲ ਜਾ ਆਈ ਸੀ, ਪਰ ਇਸ ਵਾਰ ਉਹਨੇ ਵੀ ਪੈਰਾਂ 'ਤੇ ਪਾਣੀ ਨਾ ਪੈਣ ਦਿੱਤਾ।

ਘਰ ਦਾ ਸਮਾਨ ਇਕ ਇਕ ਕਰਕੇ ਮੁੱਕਦਾ ਜਾ ਰਿਹਾ ਸੀ। ਕਦੇ ਜੇ ਮੰਜਾ ਟੁੱਟ ਗਿਆ ਮੁੜ ਉਨ੍ਹਾਂ ਤੋਂ ਮੰਜਾ ਨਾ ਬਣਿਆ। ਕਦੇ ਕੋਈ ਭਾਂਡਾ ਠੀਕਰ ਫੁੱਟ ਗਿਆ ਮੁੜ ਉਹ ਨਾ ਜੁੜਿਆ। ਘਰ ਦੇ ਚੌਕੇ ਤੇ ਭਾਂਡਿਆਂ ਦੀ ਥਾਂ ਮਿੱਟੀ ਦੇ ਬਲਨੇ ਖੜਕਨ ਲੱਗੇ। ਸੁੰਨਾ ਸੁੰਨਾ ਘਰ ਭਾਂ ਭਾਂ ਕਰਦਾ ਰਹਿੰਦਾ। ਗਰਮੀਆਂ ਦੇ ਦਿਨ ਉਨ੍ਹਾਂ ਅੱਖੇ ਸੋਖੇ ਖੇਸਾਂ ਵਿਚ ਕੱਟ ਲਏ, ਪਰ ਸਿਆਲ ਦੇ ਦਿਨ ਕਹਿਰ ਬਣ ਕੇ ਟੁੱਟੇ। ਪਿਛਲੀ ਵਾਰ ਕਰਤਾਰੋ ਨੇ ਦੋ ਰਜਾਈਆਂ ਦਾ ਕੱਪੜਾ ਲਿਆਂਦਾ ਸੀ। ਇਸ ਵਾਰ ਭਰਨ ਦਾ ਇਰਾਦਾ ਸੀ। ਪਰ ਐਤਕੀਂ ਤਾਂ ਅਗਲੀਆਂ ਵੀ ਫਟ ਗਈਆਂ। ਉਨ੍ਹਾਂ ਗਲੇਫਾਂ ਨੂੰ ਕਦੇ ਉਹ ਉਤੇ ਲੈਂਦੀ ਕਦੇ ਹੇਠਾਂ। ਕਦੇ ਉਹ ਬੰਸੇ ਦੇ ਨੰਗੇ ਹੁੰਦੇ ਅੰਗ ਢਿਕਦੀ ਤੇ ਕਦੇ ਆਪਣੇ। ਕਦੇ ਅੱਧੀ ਅੱਧੀ ਰਾਤ ਤਕ ਬੈਠੀ ਠਰ੍ਹੂ ਠਰ੍ਹੂ ਕਰਦੀ ਰਹਿੰਦੀ।

ਕਈ ਕਈ ਦਿਨ ਭੁੱਖਿਆਂ ਨੂੰ ਕੱਟਣੇ ਪੈਂਦੇ। ਆਂਢ ਗੁਆਂਢ ਨੇ ਮੂੰਹ ਫੇਰ ਲਿਆ। ਸਾਕ ਸੰਬੰਧੀ ਤਾਂ ਪਹਿਲਾਂ ਹੀ ਕੋਈ ਨਹੀਂ ਸੀ। ਬਲਦੇਵ ਵੀ ਇਕੱਲਾ। ਜਿਹੜਾ ਮਾੜਾ ਮੋਟਾ ਆਕ-ਸਾਕ ਕਹਾਉਂਦਾ ਸੀ ਉਹ ਕਰਤਾਰੋ ਤੋਂ ਪਹਿਲਾਂ ਹੀ ਨਰਾਜ਼ ਸੀ। ਕੋਈ ਅਮਲੀ ਗੁੱਸੇ ਤੋਂ ਆਪ ਚਾਦਰ ਪਾਉਣ ਨੂੰ ਫਿਰਦਾ ਸੀ ਤੇ ਕੋਈ ਉਰਾਂ ਪਰਾਂ ਕਰਨ ਨੂੰ। ਕਰਤਾਰੋ ਦੇ ਕੋਰੇ ਜਵਾਬਾਂ ਨੇ ਉਨ੍ਹਾਂ ਦੇ ਮੂੰਹ ਸੁਜਾ ਦਿੱਤੇ ਸਨ। ਉੱਝ ਵੀ ਕਰਤਾਰੋ ਕਦੇ ਕਿਸੇ ਕੋਲ ਝੋਲੀ ਅੱਡ ਕੇ ਨਹੀਂ ਸੀ ਗਈ।

ਕਰਤਾਰੋ ਤਾਂ ਅੱਗੇ ਈ ਘੱਟ ਦੁੱਖੀ ਨਹੀਂ ਸੀ। ਉਤੋਂ ਛੱਜੂ ਸ਼ਾਹ ਨੇ ਗੋੜੇ ਮਾਰਨੇ ਸ਼ੁਰੂ ਕਰ ਦਿੱਤੇ। ਕਰਤਾਰੋ ਬਥੇਰੇ ਹਾੜੇ ਕੱਢਦੀ, ਭੈੜੇ ਦਿਨਾਂ ਦੇ ਵਾਸਤੇ ਪਾਉਂਦੀ, ਪਰ ਉਸ ਦੇ ਕੰਨ 'ਤੇ ਜੂੰ ਨਾ ਸਰਕਦੀ। ਹੋਰ ਤਾਂ ਉਹਨੇ ਕੀ ਕੰਮ ਸਾਰਨਾ ਸੀ, ਪਿਛਲਿਆਂ ਲਈ ਤੰਗ ਕਰਨ ਲਗਿਆ।

'ਸ਼ਾਹ ਪਿੰਡ ਦੀ ਪੱਤ ਹੁੰਦੈ। ਮੇਰੀ ਰੱਖ ਸ਼ਾਹ ! ਮੇਰੀ ਚੰਦੀ ਕੋਲੇ ਹੈ ਈ ਕੀ ਜਿਹੜਾ ਤੈਨੂੰ ਦੇਵਾਂ।' ਉਹ ਹਰ ਵਾਰ ਰੋਣ ਹੱਕੀ ਹੋ ਕੇ ਆਖਦੀ।

'ਲੈ ਕੁੜੇ ਤੂੰ ਤਾਂ ਗੁੱਸੇ ਹੋ ਗੀ। ਕਿੰਨੇ ਵਰ੍ਹੇ ਤਾਂ ਹੋ ਗੇ। ਸਾਡੇ ਹੋਰ ਕਿਹੜੇ ਘਰਾਟ ਚਲਦੇ ਨੇ। ਦੋ ਪੈਸਿਆਂ ਦੀ ਆਈ ਚਲਾਈ ਐ। ਇਸ ਵਾਰੀ ਤਾਂ ਕਿਤੋਂ ਧੋਲਾ ਵੀ ਨੀ ਆਉਂਦਾ। ਆਪ ਦੇ ਦਿਨ ਈ ਅੱਖੇ ਲੰਘਦੇ ਨੇ। ਜੇ ਤੇਰੀ ਸਲਾਹ ਹੋਵੇ ਪੈਸੇ ਤਾਂ ਕਿਹੜੀ ਗੱਲ ਐ ਤੈਨੂੰ...'

'ਕਿਵੇਂ ਸ਼ਾਹ ਜੀ ! ਦੱਸੋ ਤਾਂ ਸਹੀ ? ਮੈਂ ਕਿਹੜੇ ਖੂਹ 'ਚ ਪਵਾਂ ?'

'ਗੁੱਸਾ ਨਾ ਕਰੀਂ। ਤੇਰੇ ਕੋਲੇ ਇਹ ਮੁਰਕੀਆਂ ਵੀ ਤਾਂ ਹੈਗੀਆਂ। ਜਦੋਂ ਕਰਜ਼ਾ ਸਿਰ ਚੜ੍ਹਿਆ ਹੋਵੇ ਇਹ ਕੰਨਾਂ ਵਿਚ ਨਹੀਂ ਸੋਭਦੀਆਂ।' ਇਕ ਦਿਨ ਸ਼ਾਹ ਨੇ ਆਪਣੇ ਦਿਲ ਦੀ ਭੜਾਸ ਕੱਢੀ।

ਕਰਤਾਰੋ ਸੁੰਨ ਜਿਹੀ ਹੋ ਗਈ। ਇਕੋ ਚੁਆਨੀ ਭਰ ਮੁਰਕੀਆਂ ਜਿਹੜੀਆਂ ਉਹਦੀ ਮਾਂ: ਤੇ ਫੇਰ ਅਗਾਂਹ ਉਹਦੀ ਮਾਂ ਤੇ ਫੇਰ ਪਤਾ ਨਹੀਂ ਕਿਥੋਂ ਤਕ ਚੱਲੀਆਂ ਆ ਰਹੀਆਂ ਸਨ। ਵਰ੍ਹਿਆਂ ਤੋਂ ਆਪ ਸਾਂਭਦੀ ਆ ਰਹੀ ਸੀ। ਸ਼ਾਇਦ ਕਦੇ ਬੰਸੇ ਦੇ ਕੰਮ ਆ ਜਾਣ।

'ਸ਼ਾਹ ਜੀ ਇਹ ਤਾਂ...' ਮੁਰਕੀਆਂ ਨਾਲ ਜੁੜੀ ਮਮਤਾ ਨੇ ਉਹਦੀਆਂ ਅੱਖਾਂ ਵਿਚ ਨਮੀ ਭਰ ਦਿੱਤੀ।

'ਲੈ ਤੂੰ ਹੁਣ ਤਾਂ ਆਖਦੀ ਸੀ, ਕੁਛ ਹੈ ਨੀ ਤੇਰੇ ਕੋਲੇ। ਤੁਸੀਂ ਲੋਕ ਇਸੇ ਲਈ ਮਾੜੇ ਗਿਣੇ ਜਾਂਦੇ ਓ...। ਨਾ ਸ਼ਰਮ ਨਾ ਹਿਆ। ਕੋਈ ਜੱਟ ਪੁੱਤ ਹੁੰਦਾ ਆਥਨ ਨੂੰ ਹਿਸਾਬ ਨੱਕੀ ਕੀਤਾ ਹੁੰਦਾ। ਕਸੂਰ ਤਾਂ ਸਾਡਾ ਈ ਐ ਜਿਹੜਾ ਬਿਨਾ ਲਿਖਾ ਪੜ੍ਹੀ ਦੇਈਂ ਜਾਨੇ ਆਂ...ਮੰਗੋ ਤਾਂ ਵੈਰ ਪੈ ਜਾਂਦੇ...'

'ਬੰਸੇ ਖਾਤਰ ਰੱਖੀਆਂ ਨੇ। ਆਪਣੀ ਓ ਪਿਆਰੀ ਹੋਈ। ਹੋਰਾਂ ਦਾ ਕੀ ਐ। ਕੋਈ ਮਰੇ ਜਾਂ ਰਹੇ ਮੈਂ ਇਸ ਵਾਰ ਕੋਈ ਨਹੀਂ ਠਹਿਰਣਾ...। ਜਿਵੇਂ ਮਰਜ਼ੀ ਕਰ ਮੇਰਾ ਕੰਮ ਕਰ...'

'ਮੈਂ ਆਥਨੇ ਆਉਂ। ਸੋਡਾ ਕੰਮ ਹੋ ਜੂ...।' ਕਰਤਾਰੋ ਹਰਖ ਕੇ ਬੋਲੀ। ਜਦੋਂ ਵੀ ਉਹ ਗੁੱਸੇ ਵਿਚ ਆਉਂਦੀ ਆਪਣੇ ਆਪ ਤੋਂ ਡਰਨ ਲੱਗਦੀ। ਪਤਾ ਨਹੀਂ ਜੋਸ਼ ਵਿਚ ਆਈ ਕੀ ਕਰ ਬਹੇ।

ਸ਼ਾਮ ਤੱਕ ਪਈ ਕਰਤਾਰੋ ਆਪਣੇ ਨਾਲ ਘੁਲਦੀ ਰਹੀ। ਕਦੇ ਉਹਦਾ ਦਿਲ ਮੁਰਕੀਆਂ ਫੜਾ ਆਉਣ ਨੂੰ ਕਰਦਾ ਤੇ ਕਦੇ ਕੋਰਾ ਜਵਾਬ ਦੇ ਦੇਣ ਨੂੰ। ਪਰ ਕਰਤਾਰੋ ਦੀ ਅਣਖ ਨੂੰ ਉਹਨੇ ਵੰਗਾਰਿਆ ਤੇ ਉਹ ਮੁਰਕੀਆਂ ਲਾਹ ਕੇ ਸ਼ਾਹ ਦੀ ਭੇਟ ਚੜ੍ਹਾ ਆਈ।

ਜੈਲੇ ਦੇ ਉਲਾਂਭੇ ਅੱਡ ਉਸ ਨੂੰ ਤੰਗ ਕਰਦੇ ਰਹਿੰਦੇ। ਕਦੇ ਕਿਸੇ ਨਾਲ ਲੜ ਆਉਂਦਾ, ਕਦੇ ਕਿਸੇ ਨਾਲ। ਕਈ ਵਾਰ ਗੁੱਸੇ ਕੇ ਚੋਧਰੀਆਂ ਦਿਉਂ ਭੱਜ ਆਉਂਦਾ। ਕਈ ਦਿਨ ਅੜਿਆ ਰਹਿੰਦਾ।

'ਮੈਂ ਨਹੀਂ ਜਾਂਦਾ। ਉਹ ਤਾਂ ਮੈਨੂੰ ਰੋਟੀਆਂ ਵੀ ਗਿਣ ਗਿਣ ਦਿੰਦੇ ਨੇ।'

'ਮੈਨੂੰ ਹੋਰ ਹੋਰ ਗੱਲਾਂ ਪੁੱਛਦੇ ਨੇ। ਆਖਦੇ ਨੇ ਬੰਸੇ...। ਚੋਧਰੀ ਦਾ ਮੁੰਡਾ...'

'ਤੂੰ ਸਾਲ ਕੱਟ ਲੈ ਔਖਾ ਸੌਖਾ। ਅਗਲੀ ਵਾਰ ਕਿਸੇ ਹੋਰ ਦੇ ਲੱਗ ਜਾਈਂ।'

ਸਵੇਰੇ ਸ਼ਾਮ ਕਰਤਾਰੋ ਸਮਝਾਉਂਦੀ। ਜੈਲੇ ਨੂੰ ਉਹ ਕਿਵੇਂ ਹਟਾ ਲੈਂਦੀ। ਤਿੰਨ ਸੌ ਲੈ ਕੇ ਚਾਰ ਸਾਲ ਲਈ ਹੱਥ ਵੱਢਾ ਚੁੱਕੀ ਸੀ। ਦੂਜੇ ਤੀਜੇ ਦਿਨ ਫੇਰ ਖੇਤ ਛੱਡ ਆਉਂਦੀ। ਉਹਦੇ ਅਖੜ ਸੁਭਾਅ ਕਰਕੇ ਨਿੱਤ ਚੋਧਰੀਆਂ ਦੇ

ਉਲਾਂਭੇ ਆਉਂਦੇ। ਕਰਤਾਰੋ ਚੁੱਪ ਵੱਟੀ ਰੱਖਦੀ। ਕਰ ਵੀ ਕੀ ਸਕਦੀ ਸੀ।

ਪੰਜੀਂ ਸੱਤੀਂ ਦਿਨੀਂ ਸਰਦਾਰ ਦਾ ਸੁਨੇਹਾ ਆਉਂਦਾ, 'ਮੁੰਡਾ ਤੇਰਾ ਡੰਗਰ ਚਾਰਨ ਨੂੰ ਨਿਆਣਾ ਨਹੀਂ ਰਿਹਾ।
ਲਿਆ ਰਲਾਉਣਾ ਜੇ।'

ਕਰਤਾਰੋ ਹਰ ਵਾਰ ਨਾਂਹ ਕਰਦੀ। ਅਗਲੇ ਦਿਨ ਫੇਰ ਸੁਨੇਹਾ ਆ ਜਾਂਦਾ। ਹਰ ਰੋਜ਼ ਦੇ ਅਕੇਵੇਂ ਤੋਂ ਅੱਕੀ
ਕਰਤਾਰੋ ਨੇ ਆਖਰ ਇਕ ਦਿਨ ਆਖ ਦਿੱਤਾ, 'ਕੰਮ ਤਾਂ ਕੀ ਮੇਰੇ ਜਵਾਕ ਮਰਦੇ ਦਮ ਤੱਕ ਤੇਰੇ ਦਰਸ਼ਨ ਵੀ ਨੀ
ਕਰਨਗੇ। ਬਲਦੇਵ ਦੀ ਜਾਨ ਤੂੰ ਲਈ ਐ ਕੌਣ ਨੀ ਜਾਣਦਾ।'

ਕਰਤਾਰੋ ਦੇ ਇਨ੍ਹਾਂ ਕੋੜੇ ਸ਼ਬਦਾਂ ਨੇ ਉਹਨੂੰ ਇਕ ਹੋਰ ਵੈਰ ਮੁੱਲ ਲੈ ਦਿੱਤਾ।



20

ਕਰਤਾਰੋ ਨੇ ਇਕ ਵਾਰ ਦੀਵਾ ਬਾਲਿਆ।

ਖੁਸ਼ੀ ਕਰਤਾਰੋ ਨੂੰ ਸੌਣ ਨਹੀਂ ਸੀ ਦੇ ਰਹੀ। ਉਹ ਸੌਣਾ ਵੀ ਨਹੀਂ ਸੀ ਚਾਹੁੰਦੀ। ਉਸ ਦੀ ਜ਼ਿੰਦਗੀ ਦੀ ਇਹ
ਪਹਿਲੀ ਖੁਸ਼ੀ ਸੀ ਤੇ ਸ਼ਾਇਦ ਆਖਰੀ ਵੀ। ਇਸ ਸਮੇਂ ਨੂੰ ਉਹ ਮਾਨਣਾ ਚਾਹੁੰਦੀ ਸੀ। ਜਿੰਨਾ ਵੀ ਮਾਣ ਸਕੇ।

ਕਰਤਾਰੋ ਚਾਹੁੰਦੀ ਸੀ ਦੀਵਾ ਸਾਰੀ ਰਾਤ ਬਲਦਾ ਰਹੇ। ਉਸ ਦੀ ਮਿੱਠੀ-ਮਿੱਠੀ ਰੋਸ਼ਨੀ ਬੰਸੇ ਦੇ ਸ਼ਾਂਤ ਚਿਹਰੇ
'ਤੇ ਪੈਂਦੀ ਰਹੇ। ਉਹ ਮੌਤ ਤਕ ਬੰਸੇ ਦੇ ਚਿਹਰੇ ਨੂੰ ਇਸੇ ਤਰ੍ਹਾਂ ਦੇਖਦੀ ਰਹੇ। ਪਰ ਬਾਹਰ ਝੁਲ ਰਿਹਾ ਤੁਫਾਨ ਦੀਵੇ
ਦਾ ਵਸ ਨਹੀਂ ਸੀ ਜਾਣ ਦਿੰਦਾ। ਉਹ ਬੁਝ ਜਾਂਦਾ। ਕਰਤਾਰੋ ਝਟ ਜਗਾ ਦਿੰਦੀ। ਦੀਵਾ ਝੱਖੜ ਦਾ ਮੁਕਾਬਲਾ
ਕਰਦਾ ਕਰਦਾ ਮੁੜ ਫੇਰ ਦਮ ਤੋੜ ਦਿੰਦਾ।

ਕਰਤਾਰੋ ਨੇ ਪੰਜਵੀਂ ਵਾਰ ਦੀਵਾ ਬਾਲਿਆ ਤੇ ਮੁੜ ਬੰਸੇ ਦੇ ਸਿਰਹਾਣੇ ਬੈਠ ਗਈ। ਬੰਸੇ ਦੇ ਚਿਹਰੇ 'ਤੇ
ਹਾਲੀਂ ਵੀ ਹਾਵ-ਭਾਵ ਬਦਲ ਰਹੇ ਸਨ। ਬੰਸੇ ਦੀਆਂ ਭਵਾਂ ਕੱਸੀਆਂ ਜਾਂਦੀਆਂ, ਗਲ੍ਹਾਂ ਲਾਲ ਹੋ ਜਾਂਦੀਆਂ ਨੇ ਹੋਠ
ਫਰਕਦੇ। ਬੰਸੇ ਦਾ ਇਹ ਰੋਹ-ਭਰਿਆ ਚਿਹਰਾ ਕਰਤਾਰੋ ਲਈ ਬੜਾ ਪਿਆਰਾ ਸੀ।

ਅੱਜ ਤੱਕ ਕਰਤਾਰੋ ਨੇ ਆਪਣੇ 'ਤੇ ਫੁੱਕ ਕੀਤਾ ਸੀ। ਆਪਣੀ ਜਵਾਨੀ ਸਮੇਂ ਉਹਨੇ ਸਰਦਾਰ ਦੇ ਮੋਢੇ 'ਤੇ
ਬੁਰਕ ਭਰਨ ਦੀ ਹਿੰਮਤ ਕੀਤੀ ਸੀ। ਪਰ ਉਸ ਦੀ ਧੀ ਉਸ ਤੋਂ ਚਾਰ ਚੰਦੇ ਵਧ ਨਿਕਲੀ। ਉਹਨੇ ਚੋਧਰੀ ਦੇ ਮੁੰਡੇ
ਦੇ ਨਾਲੇ ਦੇ ਬੱਪੜ ਮਾਰੇ ਨਾਲੇ ਝੱਗਾ ਲੀਰੋ ਲੀਰ ਕੀਤਾ। ਕਰਤਾਰੋ ਦੀਆਂ ਬਹਾਦਰੀਆਂ ਕਰਤਾਰੋ ਤਕ ਸੀਮਤ
ਰਹੀਆਂ, ਪਰ ਬੰਸੇ ਦੀ ਹਿੰਮਤ ਉਹਦੀ ਮਾਂ ਨੇ ਅੱਖੀਂ ਦੇਖੀ। ਕਿੰਨੀ ਫੁੱਕ ਵਾਲੀ ਗੱਲ ਸੀ ਬੰਸੇ ਲਈ। ਕਰਤਾਰੋ
ਵਾਰ ਵਾਰ ਆਪਣੇ ਮਨ ਨੂੰ ਕੋਸਦੀ। ਉਹਨੇ ਆਪਣੀ ਪਵਿੱਤਰ ਧੀ 'ਤੇ ਸ਼ੱਕ ਕਰਕੇ ਵੱਡਾ ਪਾਪ ਕੀਤਾ ਸੀ। ਹੁਣ ਉਸ
ਦੇ ਮਨ ਦਾ ਬੋਝ ਲਹਿ ਗਿਆ ਸੀ ਤੇ ਡਾਢੀ ਖੁਸ਼ ਸੀ।

'ਮੈਨੂੰ ਪਤਾ ਸੀ ਮੇਰੀਏ ਧੀਏ ਤੂੰ ਇਹੋ ਜੀ ਵੀ ਨਿਕਲੇਂਗੀ।' ਕਰਤਾਰੋ ਆਪਣੀ ਧੀ ਦੀ ਬਹਾਦਰੀ ਸਾਰੇ ਪਿੰਡ
ਵਿਚ ਦੱਸਣਾ ਚਾਹੁੰਦੀ ਸੀ, ਪਰ ਉਹ ਇੰਝ ਨਾ ਕਰ ਸਕੀ। ਜਿਸ ਪਿੰਡ ਨੇ ਸਾਰੀ ਉਮਰ ਉਸ ਦੇ ਗ਼ਮਾਂ ਦੀ ਪੰਡ ਨੂੰ
ਭਾਰਾ ਕਰਨ ਵਿਚ ਕੋਈ ਕਸਰ ਨਹੀਂ ਸੀ ਛੱਡੀ ਉਸ ਪਿੰਡ ਨਾਲ ਉਹ ਆਪਣੀ ਖੁਸ਼ੀ ਕਿਵੇਂ ਸਾਂਝੀ ਕਰੇ। ਇਸ ਈਰਖਾ
ਨਾਲ ਜਲਦੀ ਕਰਤਾਰੋ ਸਾਰੀ ਖੁਸ਼ੀ ਆਪਣੇ ਵਿਚ ਹੀ ਸਮੇਟਨ ਦਾ ਯਤਨ ਕਰ ਰਹੀ ਸੀ।

ਹੇਜ਼ ਨਾਲ ਭਰੀ ਕਰਤਾਰੋ ਨੇ ਆਪਣੀ ਰਜਾਈ ਲਾਹ ਕੇ ਬੰਸੇ 'ਤੇ ਪਾ ਦਿੱਤੀ। ਬਾਹਰ ਗੜੇ ਪੈ ਰਹੇ ਸਨ, ਪੋਹ
ਦੀ ਰਾਤ ਸੀ, ਪਰ ਸਰਦੀ ਉਸ ਕੋਲ ਦੀ ਵੀ ਨਹੀਂ ਲੰਘ ਰਹੀ। ਬੰਸੇ ਦੇ ਸਾਹ ਉਹਨੂੰ ਚੋਖਾ ਨਿੱਘ ਦੇ ਰਹੇ ਸਨ।

'ਜੇ ਅੱਜ ਇਉਂ ਨਾ ਕਰਦੀ, ਮੈਂ ਤੇਰੇ ਸਨੇ ਚੋਧਰੀ ਦੇ ਮੁੰਡੇ ਦਾ ਘੋਗਾ ਚਿਤ ਕਰ ਦੇਣਾ ਸੀ। ਤੂੰ ਮੇਰੀ ਰੱਖ
ਲਈ। ਮੇਰਾ ਬੋਝ ਲਹਿ ਗਿਆ। ਹੁਣ ਮੈਂ ਭਾਵੇਂ ਮਰ ਜਾਵਾਂ ਮੈਨੂੰ ਤੇਰਾ ਕੋਈ ਫਿਕਰ ਨੀ।'

ਕਰਤਾਰੋ ਸੁੱਤੀ ਪਈ ਬੰਸੇ ਨਾਲ ਗੱਲਾਂ ਕਰਨ ਲੱਗੀ।

ਦੀਵੇ ਦੀ ਲਾਟ ਕਦੇ ਉੱਚੀ ਹੁੰਦੀ ਬੰਸੇ ਦਾ ਚਿਹਰਾ ਹਨੇਰੇ ਵਿਚ ਆ ਜਾਂਦਾ। ਲਾਟ ਟਿਕਦੀ ਉਹ ਫੇਰ
ਚਮਕਦਾ। ਹਨੇਰੇ ਅਤੇ ਬੰਸੇ ਵਿਚ ਹੋ ਰਿਹਾ ਇਹ ਖੇਲ ਕਰਤਾਰੋ ਨੂੰ ਬੜਾ ਪਿਆਰਾ ਲੱਗ ਰਿਹਾ ਸੀ। ਆਪਣੀ ਜਾਨ

ਨਾਲੋਂ ਵੀ ਪਿਆਰਾ।

‘ਹੁਣ ਚੋਧਰੀ ਦਿਉਂ ਤਾਂ ਛੁੱਟੀ ਹੋ ਜੂ...ਹੋ ਸਕਦੈ ਗੱਲ ਅੱਗੇ ਵੀ ਵਧੇ। ਪਰ ਕੋਈ ਨੀ, ਮੈਨੂੰ ਕੋਈ ਪਰਵਾਹ ਨੀ। ਮੇਰਾ ਪੁੱਤ ਸ਼ੇਰ ਐ ਤੇ ਧੀ ਸ਼ੇਰਨੀ। ਸ਼ੇਰ ਕਦੇ ਕਿਸੇ ਤੋਂ ਨੀ ਡਰਦੇ।’

ਤੂੰ ਫਿਕਰ ਨਾ ਕਰ ਬੰਸੋ। ਉਹ ਆਪਣੇ ਪਿਓ ਕੋਲੇ ਪੰਜਾਹ ਪੰਜਾਹ ਜੋੜੂ। ਜੋੜੂ ਜੋੜਦਾ ਰਹੇ। ਆਪਾਂ ਨੂੰ ਕੀ ਫਿਕਰ ਐ ? ਇਹ ਕੀਹਨੇ ਦਸਨੈ ਤੂੰ ਉਹਦਾ ਕੁੜਤਾ ਐਵੇਂ ਤਾਂ ਨੀ ਲੀਰੇ ਲੀਰ ਕੀਤਾ ! ਡੰਗਰਾਂ ਨੂੰ ਪਾਣੀ ਪਿਆਉਂਦੀ ਨੂੰ ਪਹਿਲਾਂ ਉਹਨੇ ਤੇਰੇ ਨਾਲ ਜੋ ਕੀਤੀ ਸੀ ਉਹ ਕੋਈ ਨੀ ਦੱਸਦਾ ਉਹਨੂੰ ਜਾ ਕੇ। ਨਹੀਂ ਦੱਸਦਾ ਨਾ ਦੱਸੇ। ਮੈਂ ਜਦੋਂ ਅੱਖੀਂ ਦੇਖ ਲਿਆ। ਤੈਨੂੰ ਕਾਹਦਾ ਡਰ ?

‘ਪਿੰਡ ਵਿਚ ਤਾਂ ਰੋਲਾ ਪਊ। ਪੰਗਾ ਤਾਂ ਹਾਲੇ ਸਰਦਾਰ ਦਾ ਵੀ ਨੀ ਸੀ ਮੁੱਕਿਆ। ਸੋ ਸੋ ਗੱਲਾਂ ਬਣਨਗੀਆਂ। ਕਿਹਨੇ ਮੰਨਨੈ ਅਸੀਂ ਸੱਚੇ ਆਂ। ਬੈਰ ਨਹੀਂ ਮੰਨੂ ਨਾ ਹੀ ਸਹੀ। ਦਿਲ ਸਾਫ ਚਾਹੀਦੈ।’

‘ਚੋਧਰੀ ਕੀ ਕੈਦ ਕਰਾ ਦੂ ? ਬਹੁਤਾ ਕਰੂ ਕੰਮੇ ਜਵਾਬ ਦੇ ਦੂ। ਕੰਮਾਂ ਦਾ ਕੀ ਘਾਟੈ। ਸਰੀਰ 'ਚ ਜਾਨ ਚਾਹੀਦੈ ਐ। ਪਿਆ ਦੇ ਦੇਵੇ। ਤੇਰੀ ਇੱਜ਼ਤ ਤਾਂ ਨੀ ਇਨ੍ਹਾਂ ਕੰਜਰਾਂ...’

‘ਆਪਾਂ ਕੋਈ ਨੀ ਹਾੜੇ ਕੱਢਦੇ। ਕੱਲ ਨੂੰ ਆਪਾਂ ਖੁਦ ਹੀ ਨੀ ਜਾਂਦੇ। ਜੈਲਾ ਵੀ ਤੰਗ ਆਇਆ ਪਿਆ। ਆਖ ਦਿਆਂਗੇ ਸਿਟ ਆਉ ਭਾਂਡਾ ਠੀਕਰ...। ਕਿਤੇ ਹੋਰ ਕੰਮ ਨਹੀਂ ਮਿਲੂ ਸ਼ਹਿਰ ਤਾਂ ਨੀ ਕਿਤੇ ਗਿਆ।’

‘ਕੁੜੇ ਬੰਸੋ ਆ ਤਾਂ ਆਪਾਂ ਭੁਲੇ ਬੈਠੇ ਸੀ। ਕੱਲ ਤੋਂ ਸ਼ਹਿਰ ਈ ਚਲਿਆ ਕਰਾਂਗੇ। ਮੇਰਾ ਵੀ ਦਿਲ ਔਕਿਆ ਪਿਆ। ਇਸ ਪਿੰਡ ਤੋਂ ਬਾਹਰ। ਸ਼ਹਿਰ ਆ ਖੜੇ। ਸਾਰਾ ਪੰਜ ਕੋਹ। ਆਪਾਂ ਨੂੰ ਕੀ ਲਗਿਆ। ਕਰੂ ਤੁਰੀਆਂ ਜਾਂਦੀਆਂ ਨੂੰ। ਨਾ ਕਿਸੇ ਦੀ ਹੈ ਹੈ ਨ ਖੈ ਖੈ।’

ਠੀਕ ਐ ਬੰਸੋ ਠੀਕ ਐ। ਤੂੰ ਵੀ ਚਲਿਆ ਕਰੀਂ। ਘੱਟੋ ਘੱਟ ਅੱਖਾਂ ਸਾਹਮਣੇ ਰਿਹਾ ਕਰੇਂਗੀ। ਔਂਤਰੇ ਦਾ ਕਿਤੇ ਹੱਥ ਨੀ ਪੈਦਾ ਨਹੀਂ ਤੇਰੇ ਤਾਂ ਹੱਥ ਪੀਲੇ ਕਰ ਦਿਆਂ। ਤੂੰ ਤਾਂ ਨਿਕਲੋਂ ਇਸ ਨਰਕ 'ਚੋਂ। ਮੇਰੇ ਨਾਲ ਜਿਹੜੀ ਬਣੇ ਦੇਖੀ ਜਾਵੇ।’

‘ਕਾਰਖਾਨੇ ਵਿਚੋਂ ਰੋਟੀ ਵਧੀਆ ਨਿਕਲ ਜਿਆ ਕਰੂ। ਅੱਗੇ ਮਹਿੰਗੇ ਕੇ ਭੁੱਖੇ ਮਰਦੇ ਸੀ। ਜਿਦਨ ਦੀ ਕਾਰਖਾਨੇ ਜਾਣ ਲੱਗੀ ਐ ਨਿੱਤ ਨਵੇਂ ਬਦਲਦੀ ਐ। ਠੀਕ ਲਗਿਆ ਜੈਲੇ ਨੂੰ ਵੀ ਸ਼ਹਿਰ ਕਿਤੇ ਕੰਮ ਦਿਵਾਦਾਂਗੇ। ਫੇਰ ਸਾਰੇ ਸ਼ਹਿਰ ਲੱਗ ਜਾਣਗੇ। ਆਪਣੇ ਕਿਹੜਾ ਗਜ਼ ਗੱਡੇ ਨੇ ਇਥੇ।’

ਕੱਲ ਨੂੰ ਉੱਠ ਕੇ ਜੰਗੀਰੋ ਕੋਲ ਚਲਾਂਗੀਆਂ। ਦੋਨੋਂ ਮਾਵਾਂ ਧੀਆਂ ਜਾਂਦੀਆਂ ਰਿਹਾ ਕਰਗੀਆਂ। ਉਹ ਤਾਂ ਨਿੱਤ ਆਖਦੀ ਐ। ਕੱਲ ਤੋਂ ਬਸ ਆਪਾਂ ਚੋਧਰੀ ਛੱਡਿਆ।’

‘ਲੈ ਚੰਦਰਾ ਦੀਵਾ ਫੇਰ ਬੁਝ ਗਿਆ। ਮੈਂ ਵੀ ਤੇਰੇ ਨਾਲ ਹੀ ਪੈ ਜਾਨੀ ਆਂ। ਫੇਰ ਸਾਜਰੇ ਵੀ ਤਾਂ ਉਠਣਾ ਹੋਊ। ਰੱਬ ਸੁੱਖ ਰੱਖੇ।’

ਕੱਲ ਦੇ ਫਿਕਰ ਨੇ ਹੌਲੀ ਹੌਲੀ ਕਰਤਾਰੇ ਦੀ ਖੁਸ਼ੀ ਨਿਗਲ ਲਈ। ਸੋਚਾਂ ਵਿਚ ਗੋਤੇ ਖਾਂਦੀ, ਕੱਲ ਦੇ ਮਨਸੂਬੇ ਬਣਾਉਂਦੀ ਕਰਤਾਰੇ ਦੇ ਘੁਰਾੜੇ ਵੀ ਹਰਬੰਸੇ ਦੇ ਘੁਰਾੜਿਆਂ ਨਾਲ ਮਿਲ ਕੇ ਉੱਚੇ ਹੋਣ ਲੱਗੇ।



21

ਕਰਤਾਰੇ ਸਾਜਰੇ ਉੱਠਦੀ, ਖੁਸ਼ੀ ਖੁਸ਼ੀ ਰੋਟੀਆਂ ਪਕਾਉਂਦੀ ਤੇ ਬੰਸੋ ਨੂੰ ਨਾਲ ਲੈ ਕੇ ਸੰਦੇਹਾਂ ਹੀ ਜੰਗੀਰੋ ਦਾ ਦਰਵਾਜ਼ਾ ਜਾ ਖਟਕਾਉਂਦੀ। ਹਨੇਰੇ ਤੇ ਠੰਢ ਦਾ ਮੁਕਾਬਲਾ ਕਰਨ ਲਈ ਉਹ ਸਾਰੇ ਰਾਹ ਗੱਲਾਂ ਕਰਦੀਆਂ। ਕਈ ਵਾਰ ਬਿਨਾਂ ਕਿਸੇ ਮਸਲੇ ਦੇ। ਪੰਜ ਕੋਹ ਦੀ ਵਾਟ, ਗੱਲੀਂ ਜੁਟੀਆਂ ਨੂੰ ਮਿੱਟਾਂ 'ਚ ਲੰਘ ਜਾਂਦੀ। ਕਾਰਖਾਨਾ ਛੇ ਵਜੇ ਚਲਦਾ ਸੀ। ਉਹ ਛੇ ਤੋਂ ਪਹਿਲਾਂ ਹੀ ਅੱਪੜ ਜਾਂਦੀਆਂ ਤੇ ਕਿਸੇ ਨਿੱਘੀ ਥਾਂ 'ਤੇ ਬੈਠ ਜਾਂਦੀਆਂ।

ਦੁਪਹਿਰ ਦੇ ਇਕ ਵਜੇ ਤੱਕ ਕਿਸੇ ਨੂੰ ਅੱਖ ਪੁੱਟਣ ਦੀ ਵਿਹਲ ਨਾ ਮਿਲਦੀ। ਕਪਾਹਾਂ ਦੇ ਕੋਠਿਆਂ ਵਿਚ ਡੱਕੀਆਂ, ਮੂੰਹਾਂ 'ਤੇ ਠਾਠੇ ਬੰਨ੍ਹੀਂ, ਸਿਰ ਝੁਕਾਈ ਸਾਰਾ ਦਿਨ ਕਪਾਹਾਂ ਚੁਗਦੀਆਂ। ਘਟੀਆ ਅਤੇ ਖਰਾਬ ਇਕ ਪਾਸੇ, ਵਧੀਆ ਤੇ ਸਾਫ ਦੂਸਰੇ ਪਾਸੇ।

ਕਰਤਾਰੇ ਨੂੰ ਨਵੇਂ ਮਿਲੇ ਕੰਮ ਦਾ ਉਤਸ਼ਾਹ ਸੀ। ਬਿਨਾਂ ਕਿਸੇ ਹੋਰ ਵੱਲ ਧਿਆਨ ਦਿੱਤੇ ਉਹ ਕੰਮ ਵਿਚ ਜੁਟੀ ਰਹਿੰਦੀ। ਕਰਤਾਰੇ ਦਾ ਬਹੁਤਾ ਕੰਮ ਨਾਲ ਦੀਆਂ ਨੂੰ ਚੁਭਦਾ। ਉਸ ਦੇ ਬਰਾਬਰ ਜਾਣ ਇੰਨੀ ਉਨ੍ਹਾਂ ਵਿਚ ਜਾਨ ਨਹੀਂ ਸੀ ਤੇ ਕਰਤਾਰੇ ਦਾ ਅੱਗੇ ਲੰਘਣਾ ਉਨ੍ਹਾਂ ਲਈ ਹਾਨੀਕਾਰਕ ਸੀ। ਸਿਰ 'ਤੇ ਘੁੰਮਦਾ ਬਾਬੂ ਪਹਿਲਾਂ ਹੀ ਮਾਨ ਨਹੀਂ ਸੀ। ਹੁਣ ਉਸ ਨੂੰ ਵਧੀਆ ਬਹਾਨਾ ਮਿਲ ਗਿਆ। ਇਨ੍ਹਾਂ ਦੇ ਦਿਨਾਂ ਵਿਚ ਉਨ੍ਹਾਂ ਨੂੰ ਕਈ ਝਿੜਕਾਂ ਮਿਲੀਆਂ ਸਨ। ਇਹ ਸਾਰੀਆਂ ਝਿੜਕਾਂ ਕਰਤਾਰੇ ਦੀ ਦੇਣ ਸੀ।

ਕਰਤਾਰੇ ਤੋਂ ਖਿੜੀਆਂ ਔਰਤਾਂ ਨੇ ਆਪਣੇ ਹਥਿਆਰ ਵਰਤਣੇ ਸ਼ੁਰੂ ਕੀਤੇ। ਹਰ ਨਵੀਂ ਆਈ ਕਾਮੀ ਨਾਲ ਉਹ ਇਸੇ ਤਰ੍ਹਾਂ ਕਰਦੀਆਂ ਸਨ। ਉਹਨੂੰ ਤੰਗ ਕਰਨਾ ਤੇ ਮੇਹਨੇ ਮਾਰਨੇ। ਬਸ ਇਹੋ ਉਨ੍ਹਾਂ ਕੋਲ ਸੁਗਲ ਸੀ। ਦੁੱਖੀ ਹੋਈ ਔਰਤ ਜਾਂ ਭੱਜ ਜਾਂਦੀ ਤੇ ਜਾਂ ਉਨ੍ਹਾਂ ਦੇ ਇਸ਼ਾਰੇ ਨੱਚਣ ਲੱਗਦੀ।

‘ਕੋਈ ਨੀ ਸਾਰਾ ਦੋ ਦਿਨ ਦਾ ਖੇਲ ਐ। ਜਦੋਂ ਪੈ ਗਏ ਅਗਲੇ ਦੋ ਦੋ ਧੱਕੇ ਆਪੇ ਸਿੱਧੀ ਹੋ ਜੂ।’ ਇਕ ਆਖਦੀ। ਦੂਜੀ ਉਹਦੀ ਗੱਲ ਟੋਕਦੀ :

‘ਨਹੀਂ ! ਭੋਲੀ ਐ ਵਿਚਾਰੀ। ਕੀ ਪਤੈ ਕਿਵੇਂ ਦਿਨ ਕੱਟਣੇ ਨੇ ਇਥੇ।’

‘ਰਹਿਣ ਦੇ। ਇਹਦੀਆਂ ਪਤਾਲ 'ਚ ਜੜ੍ਹਾਂ ਨੇ।’

ਪਰ ਕਰਤਾਰੇ ਕਦੇ ਉਨ੍ਹਾਂ ਦੀਆਂ ਗੱਲਾਂ ਵੱਲ ਧਿਆਨ ਨਾ ਦਿੰਦੀ। ਆਪਣੇ ਕੰਮ ਵਿਚ ਮਸਤ ਰਹਿੰਦੀ। ਜਿਵੇਂ ਕੁਝ ਵੀ ਨਾ ਵਾਪਰ ਰਿਹਾ ਹੋਵੇ। ਮਸਾਂ ਤਾਂ ਉਹਦਾ ਪਿੰਡ ਦੇ ਦਰਿੰਦਿਆਂ ਤੋਂ ਖਹਿੜਾ ਛੁਟਿਆ ਸੀ। ਜੰਗੀਰੋ ਨੇ ਵੀ ਪੰਜ ਚਾਰ ਦਿਨ ਚੁੱਪ ਰਹਿਣ ਦੀ ਹਦਾਇਤ ਕੀਤੀ ਸੀ।

ਇਕ ਵਜੇ ਇਕ ਘੰਟਾ ਰੋਟੀ ਖਾਣ ਨੂੰ ਮਿਲਦਾ। ਕੰਮ ਕਰਨ ਵਾਲੀਆਂ ਦੀਆਂ ਕਈ ਟੋਲੀਆਂ ਬਣਦੀਆਂ। ਅੱਡ ਅੱਡ ਟੋਲੀਆਂ ਅੱਡ ਅੱਡ ਬੈਠ ਕੇ ਇਕ ਦੂਜੇ 'ਤੇ ਵਿਅੰਗ ਕਰਦੀਆਂ।

ਕਰਤਾਰੇ ਬੰਸੋ ਨੂੰ ਲੈ ਕੇ ਇਕ ਪਾਸੇ ਬੈਠ ਜਾਂਦੀ। ਜੰਗੀਰੋ ਪਤਾ ਨਹੀਂ ਕਿਥੇ ਮਰ ਜਾਂਦੀ ਸੀ। ਉਹ ਦੋਨੋਂ ਬਹਿ ਜਾਂਦੀਆਂ। ਆਂਢੇ ਗੁਆਂਢੇ ਜਦੋਂ ਕੋਈ ਅਵਾਜ਼ ਉਭਰਦੀ ਉਹ ਚੁੱਪ ਹੋ ਕੇ ਸੁਣਦੀਆਂ।

‘ਕੁੜੀ ਦੇਖ ਕਿੰਨੀ ਸੋਹਣੀ ਐਂ ਆਂਡਲ ਜੀ। ਦੇਖ ਲੀਂ ਇਨ੍ਹਾਂ ਨੂੰ ਪੂਰੀ ਦਿਹਾੜੀ ਮਿਲਿਆ ਕਰੂ।’

'ਆਪ ਕਿਤੇ ਘੱਟ ਐ। ਹਾਲੇ ਧਕੇ ਨੀ ਚੜ੍ਹੀ ਲੱਗਦੀ।'
 'ਰਹਿਣ ਦਿਆਂ ਕਰ। ਪਹਿਲਾਂ ਗਿਟ ਮਿਟ ਹੋਊ। ਇਹ ਛੱਡਦੇ ਸੀ ਹੁਣ ਤਕ।'
 ਪਹਿਲਾਂ ਕਰਤਾਰੋ ਨੇ ਉਨ੍ਹਾਂ ਦੀਆਂ ਗੱਲਾਂ ਵੱਲ ਕੋਈ ਧਿਆਨ ਨਹੀਂ ਸੀ ਦਿੱਤਾ। ਪਰ ਇਹ ਗੱਲਾਂ ਉਹਦੇ ਦਿਮਾਗ 'ਤੇ ਗਹਿਰਾ ਅਸਰ ਕਰਨ ਲੱਗੀਆਂ।
 'ਕੋਈ ਗੱਲ ਹੈ ਜ਼ਰੂਰ।' ਉਹਦਾ ਅੰਦਰ ਕੰਬਿਆ।
 ਉਹਦਾ ਸ਼ੱਕ ਯਕੀਨ ਵਿਚ ਵਟ ਗਿਆ, ਜਦੋਂ ਘਰ ਅਪੜ ਕੇ ਬੰਸੇ ਨੇ ਸ਼ਿਕਾਇਤ ਕੀਤੀ।
 'ਬੇਬੇ ਮੈਨੂੰ ਤਾਂ ਕਾਣਾ ਜਾ ਭਲਾ ਨੀ ਲੱਗਦਾ। ਮੈਨੂੰ ਆਖੇ ਚੰਗਾ ਕੰਮ ਨੀ ਕਰਦੀ ਤੂੰ। ਮੈਨੂੰ ਪਰਾਂ ਲੈ ਗਿਆ। ਓ ਪਰਲੇ ਕੋਠਿਆਂ 'ਚ। ਮੈਂ ਕੱਲੀ ਡਰਾਂ। ਉਹ ਆਂਡਲ ਜਾ ਉਥੇ ਈ ਫਿਰੀ ਜਾਵੇ। ਇਕ ਵਾਰ ਤਾਂ ਹੱਥ ਵੀ ਫੜ ਲੈ। ਅਕੇ ਇਉਂ ਕੰਮ ਕਰੀਦੈ।'
 'ਚੁੱਪ ਰਹਿ। ਮੇਰੇ ਕੋਲੋਂ ਨਾ ਹਿੱਲੀ ਫੇਰ ਮੈਂ ਦੇਖ ਲੂੰ।'
 ਅਗਲੇ ਦਿਨ ਬੰਸੇ ਨੇ ਸਾਫ਼ ਨਾਂਹ ਕਰ ਦਿੱਤੀ। ਅੱਗ ਭਬੂਲਾ ਹੋਇਆ ਬਾਬੂ ਵਰਣ ਲੱਗਿਆ।
 'ਕਾਰਖਾਨਾ ਤੇਰੇ ਪਿਓ ਵਾਲਾ ਨੀ। ਜੀ ਕਰਿਆ ਕੰਮ ਕਰ ਲਿਆ, ਜੀ ਕਰਿਆ ਨਾ ਕੀਤਾ। ਨਹੀਂ ਕੰਮ ਕਰਨ ਦੀ ਸਲਾਹ, ਭਾਵੇਂ ਹੁਣੇ ਉਡ ਜਾ। ਤੇਰੇ ਵਰਗੀਆਂ ਦਾ ਘਾਟਾ ਨੀ। ਚੱਲ। ਹੋ ਖੜੀ।'
 ਬੰਸੇ ਦੇ ਕੁਝ ਬੋਲਣ ਤੋਂ ਪਹਿਲਾਂ ਹੀ ਕਰਤਾਰੋ ਨੇ ਗੱਲ ਬੋਚ ਲਈ।
 'ਲੈ ਮੈਂ ਚਲਦੀ ਆਂ। ਕਿਥੇ ਐ ਜੀ ਕੰਮ ? ਨਿਆਣੀ ਐ ਜਿੱਦ ਕਰ ਬੈਠਦੀ ਐ।'
 'ਇਹ ਨਿਆਣੀ ਐ ? ਆਏ ਸਾਲ ਜੰਮਣ ਜੋਗੀ ਐ। ਬੈਠੀ ਰਹਿ ਤੂੰ ਵੀ ਇਥੇ ਈ...। ਮਟਕਾਂ ਨਾਲ ਕੰਮ ਕਰਦੀਆਂ ਨੇ, ਹਰਾਮ ਦੀਆਂ...।'
 ਉਸ ਪਿਛੋਂ ਕਰਤਾਰੋ ਤੋਂ ਭੋਰਾ ਕੰਮ ਦਾ ਨਾ ਨਿਬੜਿਆ। 'ਕੀ ਇਥੇ ਵੀ ਉਹੋ ਦਰਿੰਦੇ ਨੇ ?' ਦੁਪਹਿਰ ਦੀ ਛੁੱਟੀ ਤਕ ਉਹਦੇ ਦਿਮਾਗ 'ਚ ਇਹੋ ਪ੍ਰਸ਼ਨ ਘੁੰਮਦਾ ਰਿਹਾ।
 ਇਕੱਲੀ ਬੈਠਣ ਤੋਂ ਕਰਤਾਰੋ ਨੂੰ ਡਰ ਆਇਆ। ਉਠ ਕੇ ਉਹ ਦਸੋ ਮਾਈ ਕੋਲੇ ਜਾ ਬੈਠੀਆਂ ਇਕੱਠੇ ਕੰਮ ਕਰਨ ਕਰਕੇ ਖਾਸੀਆਂ ਘੁਲ ਮਿਲ ਗਈਆਂ ਸਨ।
 'ਬੇਬੇ ਇਕ ਗੱਲ ਪੁੱਛਣੀ ਐ ਜੇ ਸੱਚੀ ਸੱਚੀ ਦਸੋਗੀ ?'
 'ਸੁਖ ਐ ?'
 'ਦੇਖੀਂ ਤੇਰੇ ਕੋਲੇ ਗੱਲ ਐ। ਇਹ ਬਾਬੂ ਜਾ ਮੈਨੂੰ ਚੰਗਾ ਨੀ ਲੱਗਦਾ।
 'ਤੇਰੀ ਗੱਲ ਸਿਆਣੀ ਐ।'
 ਬੁੱਢੀ ਦੇ ਇਸ ਵਾਕ ਨਾਲ ਕਰਤਾਰੋ 'ਤੇ ਸਹਿਮ ਛਾ ਗਿਆ। ਡੋਰ-ਭੋਰ ਹੋਈ ਉਹ ਬੁੱਢੀ ਦੇ ਹੋਰ ਨਜ਼ਦੀਕ ਹੋ ਗਈ।
 'ਮੈਂ ਤਾਂ ਆਪ ਸੋਚਦੀ ਸੀ ਕਿਥੋਂ ਫਸਰੀਆਂ ਤੁਸੀਂ ਭੋਲੀਆਂ ਭਿੰਡਾਰੀਆਂ। ਫੇਰ ਆਪੋ ਸੋਚਿਆ ਵਿੱਡ ਕੀ ਨੀ ਕਰਾ ਦਿੰਦਾ। ਰਾਜੇ ਮਹਾਰਾਜਿਆਂ 'ਤੇ ਵਖਤ ਪੈ ਜਾਂਦੈ। ਮੈਂ ਆਖਿਆ ਸੈਦ ਸੋਨੂੰ ਪਤਾ ਹੋਊ। ਭਲਾ ਭੈੜੇ ਨੇ ਇਹ। ਕੁਛ ਨੀ ਦੱਸਦੇ। ਉਦੋਂ ਈ ਪਤਾ ਲਗਦੈ ਜਦੋਂ ਆ ਚੰਬੜਦੇ ਨੇ। ਫੇਰ ਅਗਲਾ ਨਾ ਉਧਰ ਦਾ ਨਾ ਉਧਰ ਦਾ।'
 'ਸੁਣ ਤੇਰੇ ਆਉਣ ਤੋਂ ਚਾਰ ਦਿਨ ਪਹਿਲਾਂ ਦੀ ਗੱਲ ਐ। ਓ ਪਰਲੇ ਪਾਸੇ ਜਿਹੜਾ ਕੋਠਾ ਜਾ ਛਡਿਐ ਇਥੇ

ਇਕ ਅਲੜ ਜੀ ਕੁੜੀ ਕੰਮ ਕਰਦੀ ਸੀ। ਵਿਚਾਰੀ ਬੜੀ ਸਾਉ ਸੀ। ਉਹਨੂੰ ਕੀ ਪਤਾ ਸੀ ਇਨ੍ਹਾਂ ਦਾ। ਉਥੇ ਜਾ ਫੜੀ। ਕਿਹਦੀ ਹਿੰਮਤ ਸੀ ਉਧਰ ਜਾਣ ਦੀ। ਕੁੜੀ ਬਥੇਰੀ ਚੀਕੀ। ਪਰ ਸਭ ਨੇ ਅਣਸੁਣੀਆਂ ਕਰਤੀਆਂ। ਸਭ ਨੂੰ ਧੀਏ ਆਪਣੀ ਆਪਣੀ ਰੋਟੀ ਦਾ ਫਿਕਰ ਸੀ ਸਭ ਚੁੱਪ ਕਰ ਗੀਆਂ। ਜਦੋਂ ਬਾਹਰ ਆਈ ਕਪੜੇ ਲੀਰੇ ਲੀਰੇ ਮੂੰਹ ਦੰਦੀਆਂ ਨਾਲ ਖਾਧਾ ਪਿਆ। ਖੂਨੋ ਖੂਨ ਹੋਈ ਵੀ। ਰੋਂਦੀ ਧਾਹ ਨਾ ਧਰੇ। ਮਾਰੀਆਂ ਸ਼ਰਮ ਦੀਆਂ ਅਸੀਂ ਪਰਾਂ ਮੂੰਹ ਵਟ ਲੈ। ਆ ਕੁਝ ਐ ਇਥੇ।'

'ਇਕ ਅੱਧੀ ਦੀ ਗੱਲ ਨੀ। ਇਥੇ ਸਾਰੀਆਂ ਨਾਲ ਇਉਂ ਹੁੰਦੈ। ਜਿਹੜਾ ਇਨ੍ਹਾਂ ਅੱਗੇ ਸਿਰ ਨਿਵਾ ਲੈਂਦੀ ਐ, ਉਹ ਟਿਕ ਜਾਂਦੀ ਐ। ਨਹੀਂ ਫਸਦੀ ਅਗਲੇ ਦਿਨ ਛੁੱਟੀ ਕਰ ਦਿੰਦੇ ਆ।'

'ਸਾਡੇ ਪਿੰਡ ਆਲੀ ਜੰਗਰਿ...?'

'ਤੂੰ ਮੇਰੀਆਂ ਧੀਆਂ ਵਰਗੀ ਐਂ। ਕਿਸੇ ਦੀ ਗੱਲ ਕੀਤੀ ਚੰਗੀ ਨੀ ਹੁੰਦੀ। ਤੈਨੂੰ ਹੁਣ ਕੀ ਆਖਾਂ...। ਪਹਿਲਾਂ ਤਾਂ ਉਹ ਇਕ ਦੋ ਦਿਨ ਹੱਟੀ ਵੀ ਰਹੀ। ਜਦੋਂ ਕਿਧਰੇ ਕੰਮ ਨਾ ਮਿਲਿਆ ਫੇਰ ਆ ਗਈ ਵਿਚਾਰੀ। ਤੈਨੂੰ ਜਦੋਂ ਧਰ ਦੀ ਸੁਣਾ ਤੀ। ਇਥੇ ਬਸ...।'

'ਵਾਹਿਗੁਰੂ ! ਵਾਹਿਗੁਰੂ !! ਡਰੀ ਕਰਤਾਰੋ ਹੱਥ ਮਸਲਨ ਲੱਗੀ।

'ਇਕ ਇਥੇ ਹੋਰ ਹੁੰਦੀ ਸੀ ਫੌਜਣ ਫੌਜਣ। ਉਹਦੇ ਘਰ ਆਲਾ ਲੜਾਈ 'ਚ ਮਾਰਿਆ ਗਿਆ ਸੀ। ਇਕ ਦਿਨ ਵਿੱਡ ਫੋਲਨ ਬੈਠ ਗਈ। ਇਕ ਉਹਦੇ ਗੋਦੀ ਮੁੰਡਾ ਸੀ। ਅਖੇ ਜੀ ਕਰਦੈ ਖੂਹ ਖਾਤਾ ਗੰਦਾ ਕਰ ਦਿਆਂ। ਜੇ ਇਹੋ ਕੰਮ ਕਰਨੇ ਦੇਹੋਂ ਖੇਹ ਕਰਨ ਦੀ ਕੀ ਲੋੜ ਐ। ਇਨ੍ਹਾਂ ਨਿਪੁਤਿਆਂ ਨੇ ਉਹਨੂੰ ਉਈਂ ਚੁੰਡ ਲਿਆ। ਬਾਹਰੋਂ ਕੋਈ ਅਫਸਰ ਆਵੇ ਝੱਟ ਅੰਦਰ ਬੁਲਾ ਲੈਂਦੇ। ਨਾ ਕੋਈ ਸ਼ਰਮ ਨਾ ਹਿਆ। ਤਿੰਨਾਂ ਮਹੀਨਿਆਂ 'ਚ ਸੁੱਕ ਕੇ ਤੀਲਾ ਹੋ ਗੀ। ਇਕ ਦਿਨ ਮੈਂ ਆਖਿਆ ਕਿਉਂ ਰੁਲਦੀ ਐਂ ? ਕਿਸੇ ਦਾ ਲੜ ਫੜ ਲੈ ਚੁੱਪ ਕਰਕੇ। ਉਹਨੇ ਵਿਚਾਰੀ ਨੇ ਇਉਂ ਈ ਕੀਤਾ। ਹੁਣ ਮਿਲੀ ਪਿੱਛੇ ਜੇ। ਹੁਸਨ ਡੁਲ ਡੁਲ ਪਵੇ। ਤੂੰ ਰਹਿਣ ਦੇ। ਕੋਲੇ ਜਵਾਨ ਕੁੜੀ ਬੈਠੀ ਐ। ਕਿਸ ਕਿਸ ਦੀ ਸੁਣਾਵਾਂ।'

'ਉਹਾਂ ਹੋ...। ਓ ਦੇਖ ਜਿਹੜੀ ਬੁੜੀ ਫਿਰਦੀ ਐ ਨਾ...। ਨਰਕ ਵਿਚ ਪਏ ਇਹ। ਉਨ੍ਹਾਂ ਦੀ ਵਿਚੋਲੀ ਐ। ਬੜੀ ਚਲਾਕ ਐ।'

'ਹੈ ਤੇਰੇ ਨਿਪੁੱਤੀ ਦੇ। ਸੱਚੀਂ ਬੇਬੇ ਮੇਰੇ ਕੋਲੇ ਬੜੀਆਂ ਮਿੱਠੀਆਂ ਮਿੱਠੀਆਂ ਕਰੇ। ਪਰ ਮੈਂ ਤਾਂ ਖਾਖਾ ਪਾਟ ਦੂੰ।'

'ਬਹੁਤਾ ਉੱਚੀ ਨਾ ਬੋਲ। ਮੈਂ ਦੇਖ ਲਿਆ ਤੂੰ ਬਹੁਤੇ ਦਿਨ ਨੀ ਕੱਟਦੀ। ਇਥੋਂ ਦਾ ਮਾਲਕ ਵੀ ਟੁੱਟ ਪੈਣੇ। ਇਕ ਵਾਰੀ ਕਿਸੇ ਨੇ ਸ਼ਿਕਾਇਤ ਕਰ ਤੀ। ਉਲਟਾ ਉਹਦੇ ਗਲ ਪੈ ਗਿਆ, ਅਕੇ ਤੂੰ ਮੇਰੇ ਮੁਲਾਜ਼ਮਾਂ 'ਤੇ ਦੇਸ਼ ਲਾਉਣੀ ਐਂ। ਉਹ ਵਿਚਾਰੀ ਚੁੱਪ ਕਰ ਗੀ।

'ਮੈਂ ਤਾਂ ਨੀਂ ਬੇਬੇ ਕਲ੍ਹ ਨੂੰ ਆਉਂਦੀ। ਜਿਹੜਾ ਚਾਰ ਦਿਨ ਅਸੀਂ ਕੰਮ ਕੀਤੇ ਉਹਦੇ ਦੱਸ ਕਦੋਂ ਪੈਸੇ ਮਿਲਣ ਗੇ। ਆ ਲਾਏ ਕੰਨਾਂ ਨੂੰ ਹੱਥ...।'

'ਅੱਜ ਕੀ ਦਿਨ ਐ...? ਸੋਮਵਾਰ...। ਮੰਗਲਵਾਰ ਨੂੰ ਹਿਸਾਬ ਹੋ ਜੂ।'

'ਤਾਂ ਕੱਲ੍ਹ ਨੂੰ ਮਿਲ ਜਾਣਗੇ ਪੈਸੇ ?'

'ਆਹੋ। ਪਰ ਅੱਜ ਦੇ ਨੀ ਮਿਲਣੇ।'

'ਕੀ ਗੱਲ ਬੇਬੇ ?'

'ਐਤਵਾਰ ਤੱਕ ਦਾ ਹਿਸਾਬ ਹੋਊ।'

‘ਇਹਦੇ ਕਦੋਂ ਮਿਲਣਗੇ ਫੇਰ ?’
 ‘ਜੇ ਕੰਮ ਛਡਣਾ ਹੋਇਆ ਫੇਰ ਤਾਂ ਨੀ ਭਾਈ ਮਿਲਣੇ।’
 ਕਰਤਾਰੋ ਚੁੱਪ ਕਰਕੇ ਸੁਣਦੀ ਰਹੀ। ਹਰ ਗੱਲ ਉਸ ਲਈ ਹੈਰਾਨੀ ਭਰੀ ਸੀ।
 ‘ਲੈ ਬੇਬੇ ਫੇਰ ਮੈਂ ਤਾਂ ਜੋ ਮਿਲੂ ਲੈ ਕੇ ਤੁਰੂੰ। ਦੇਖੀ ਜਾਊ...।’
 ‘ਦੇਖ ਲੈ ਧੀਏ। ਕਬੀਲਦਾਰਾਂ ਦੇ ਇਥੇ ਦਿਨ ਨੀ ਲੰਘਦੇ। ਕੱਲ ਨੂੰ ਇਕੱਲੀ ਆ ਜੀਂ। ਆਥਨੇ ਲੈ ਜੀਂ ਹਿਸਾਬ ਕਰਕੇ। ਕਿੰਨੇ ਦਿਨ ਹੋ ਗੇ ਸੋਨੂੰ ?’
 ‘ਅੱਜ ਪੰਜਵਾਂ ਦਿਨ ਐ।’
 ‘ਐਤਵਾਰ ਤੱਕ ਤਾਂ ਚਾਰ ਈ ਹੋਏ।’
 ‘ਚੱਲ ਜਿਹੜੇ ਮਿਲਣਗੇ ਦੇਖੀ ਜਾਊ। ਇਜ਼ਤਾਂ ਕਿਥੇ ਧਰੀਆਂ ਪਈਆਂ ਨੇ...।’
 ਕਰਤਾਰੋ ਦਾ ਦਿਲ ਕਰਦਾ ਸੀ ਬੁੱਢੀ ਕੋਲ ਬੈਠ ਕੇ ਢੇਰ ਸਾਰੀਆਂ ਗੱਲਾਂ ਕਰੇ। ਸ਼ਿੰਦਰੀ ‘ਚ ਪਹਿਲੀ ਵਾਰ ਉਹਨੂੰ ਦੁਨੀਆਂ ਵਿਚ ਚੰਗੇ ਬੰਦੇ ਦੀ ਹੋਂਦ ਮਹਿਸੂਸ ਹੋਈ ਸੀ। ਨਹੀਂ ਤਾਂ ਸਾਰੀ ਉਮਰ ਉਹਦਾ ਵਾਰ ਦੈਂਤਾਂ ਨਾਲ ਹੀ ਪਿਆ ਸੀ।
 ਪਰ ਸਮੇਂ ਨੇ ਉਹਦਾ ਸਾਥ ਨਾ ਦਿੱਤਾ। ਬਿਗਲ ਵੱਜਿਆ। ਟੁੱਟੀਆਂ ਹਾਰੀਆਂ ਉਹ ਫੇਰ ਕੋਠਿਆਂ ਵੱਲ ਤੁਰ ਪਈਆਂ।
 ਅਗਲੇ ਦਿਨ ਕਰਤਾਰੋ ਇਕੱਲੀ ਕਾਰਖ਼ਾਨੇ ਗਈ। ਕੁੜੀ ਦੇ ਬਿਮਾਰ ਹੋਣ ਦਾ ਉਹਦਾ ਬਹਾਨਾ ਸੀ। ਬਾਬੂ ਵਾਰ ਵਾਰ ਆਉਂਦਾ ਤੇ ਤਾੜਦਾ। ਕਰਤਾਰੋ ਹੱਸ ਕੇ ਗੱਲ ਆਈ ਗਈ ਕਰ ਦਿੰਦੀ।
 ਆਉਂਦੀ ਕਰਤਾਰੋ ਪਿੰਡੋਂ ਹਿਸਾਬ ਕਰਾ ਕੇ ਆਈ ਸੀ। ਚਾਰ ਦਿਨਾਂ ਦੇ ਚਾਰ ਰੁਪਏ ਰੋਜ਼ ਦੇ ਹਿਸਾਬ ਨਾਲ ਉਨ੍ਹਾਂ ਦੇ ਬੱਤੀ ਰੁਪਏ ਬਣੇ ਸਨ। ਪਰ ਸ਼ਾਮ ਨੂੰ ਜਦੋਂ ਬਾਬੂ ਨੇ ਉਹਦੀ ਹਥੇਲੀ ‘ਤੇ ਸਾਰੇ ਬਾਈ ਰੁਪਏ ਰੱਖੇ ਉਹ ਹੱਕੀ ਬੱਕੀ ਰਹਿ ਗਈ। ਕਈ ਵਾਰ ਉਹਨੇ ਨੋਟ ਖੜਕਾ ਖੜਕਾ ਦੇਖੇ। ਕਿਤੇ ਉਸ ਨੂੰ ਭੁਲੇਖਾ ਨਾ ਲਗਿਆ ਹੋਵੇ। ਜਦੋਂ ਉਸ ਨੂੰ ਯਕੀਨ ਹੋ ਗਿਆ ਉਹਨੇ ਹਿੰਮਤ ਕਰਕੇ ਪੁੱਛ ਹੀ ਲਿਆ।
 ‘ਕਿੰਨੇ ਆ ਜੀ ?’
 ‘ਬਾਈ। ਵੀਹ ਤੇ ਦੋ। ਬਾਰਾਂ ਤੇਰੇ। ਦਸ ਕੁੜੀ ਦੇ।’
 ‘ਜੀ ਸਾਡੇ ਪਿੰਡ ਦਾ ਮੁੰਡਾ ਆਖਦਾ ਸੀ ਤੀਹ ਤੇ ਦੋ ਬਣਨਗੇ।’
 ‘ਜਾ ਜਾ ਠੀਕ ਨੇ। ਬੱਤੀ ਬੁਤੀ ਨੀ ਬਣਦੇ।’
 ‘ਰੋਲਾ ਪਰਾਂ ਜਾ ਕੇ ਪਾਲੀਂ। ਹੋਰਾਂ ਨੇ ਵੀ ਘਰ ਜਾਣੈ।’ ਉਹਦੇ ਪਿਛਲੀਆਂ ਰਉਲਾ ਪਾਉਣ ਲੱਗੀਆਂ।
 ‘ਪਿੱਛੇ ਕਰੀਂ ਗੱਲ।’ ਬਾਬੂ ਕੋਲ ਖੜੇ ਚਪੜਾਸੀ ਨੇ ਉਹਨੂੰ ਬਾਂਹ ਫੜ ਕੇ ਪਰਾਂ ਧੱਕ ਦਿੱਤਾ।
 ਉਥੋਂ ਬਾਂਹ ਛੁਟੀ ਦਸੇ ਤੇ ਫੜ ਲਈ।
 ‘ਹੁਣ ਕੀ ਰਉਲਾ ਪੈ ਗਿਆ ?’
 ‘ਮੈਨੂੰ ਆਹ ਵੀਹ ਤੇ ਦੋ ਦਿੱਤੇ ਨੇ। ਮੈਂ ਹਿਸਾਬ ਲਵਾਇਆ ਸੀ ਉਹ ਆਖਦਾ ਸੀ ਤੀਹ ਤੇ ਦੋ ਬਣਨਗੇ।’
 ‘ਬਾਬੂ ਕੀ ਆਖਦੈ ?’
 ‘ਆਖਦੈ ਠੀਕ ਐ। ਇੰਨੇ ਈ ਬਣਦੇ ਨੇ ?’

‘ਲਿਆ ਆਪਾਂ ਹਿਸਾਬ ਲਾਈਏ।’ ਬੁੱਢੀ ਪਰਾਂ ਬੈਠ ਕੇ ਧਰਤੀ ‘ਤੇ ਲਕੀਰਾਂ ਖਿਚਣ ਲੱਗੀ।
 ‘ਠੀਕ ਲਗਦੇ ਕੁੜੇ ਮੈਨੂੰ ਤਾਂ।’ ਕਾਫੀ ਚਿਰ ਖੋਲ ਕੇ ਬੁੱਢੀ ਨੇ ਹਿਸਾਬ ਲਾਇਆ।
 ‘ਕਿਵੇਂ ਭਲਾ ਬੇਬੇ ? ਦੇਖ, ਚਾਰ ਵੀਰਵਾਰ ਦੇ ਮੇਰੇ, ਚਾਰ ਬੰਸੇ ਦੇ। ਹੋ ਗਏ ਅੱਠ। ਅੱਠ ਫੇਰ...’
 ‘ਕਿੰਨੇ ਆਖੇ ਤੂੰ ? ਚਾਰ ਕਾਹਦੇ ? ਤਿੰਨ ਮਿਲਦੇ ਨੇ ਤੀਵੀਆਂ ਨੂੰ। ਤੇ ਢਾਈ ਕੁੜੀਆਂ...। ਤੈਨੂੰ ਚਾਰ ਕੀਹਨੇ ਆਖਿਐ ?’
 ਇਸ ਵਾਰ ਕਰਤਾਰੋ ਤੋਂ ਰਿਹਾ ਨਾ ਗਿਆ। ਮਲੋ ਮਲੀ ਉਹਦੀਆਂ ਅੱਖਾਂ ਵਿਚ ਅੱਥਰੂ ਭਰ ਆਏ।
 ‘ਜੰਗੀਰੋ ਨੇ।’ ਰੋਣ ਹੱਕੀ ਹੋ ਕੇ ਉਹ ਮਸਾਂ ਬੋਲੀ।
 ‘ਅੱਛਾ ! ਅੱਛਾ !! ਪਰ ਉਹਦਾ ਕੋਈ ਕਸੂਰ ਨੀ। ਜੇ ਤੂੰ ਪੁੱਛਦੀ ਮੈਂ ਵੀ ਇਉਂ ਈ ਆਖਦੀ। ਕਾਗਤਾਂ ‘ਤੇ ਵੀ ਚਾਰ ਚੜ੍ਹਦੇ ਨੇ। ਬਾਕੀ ਦੇ ਇਹ ਰੱਖ ਲੈਂਦੇ ਨੇ। ਮੈਨੂੰ ਤਾਂ ਇਕ ਦਿਨ ਕਾਲਜ ਦੇ ਮੁੰਡਿਆਂ ਨੇ ਸਮਝਾਇਆ ਸੀ ਸਾਰਾ ਕੁਛ। ਭਾਈ ਜਿਵੇਂ ਮਰਜ਼ੀ ਕਰਨ। ਕੰਮ ਵਾਲੀਆਂ ਹਿਬੜ ਹਿਬੜ ਕਰਦੀਆਂ ਫਿਰਦੀਆਂ ਨੇ।’
 ਕਰਤਾਰੋ ਤੋਂ ਹੋਰ ਗੱਲ ਨਾ ਸੁਣੀ ਗਈ ਅਤੇ ਨਾ ਆਖੀ। ਚੁੱਪ ਕਰਕੇ ਉਠੀ ਤੇ ਘਰ ਨੂੰ ਤੁਰ ਪਈ।
 ਘਰ ਆ ਕੇ ਮੰਜੀ ਵਿਚ ਧੜਮ ਦੇਣੇ ਡਿਗ ਪਈ। ਅੱਜ ਪਹਿਲੀ ਵਾਰ ਸੀ ਜਦੋਂ ਉਹਨੂੰ ਆਪਣੇ ਅੰਗ ਅੰਗ ਵਿਚ ਦਰਦ ਮਹਿਸੂਸ ਹੋ ਰਿਹਾ ਸੀ।



ਦਸੀਂ ਪੰਦਰਾਂ ਦਿਨੀਂ ਜਦੋਂ ਵੀ ਚੋਧਰੀ ਖੇਤ ਗੋੜਾ ਮਾਰਦਾ, ਲੜ ਪਾ ਅੱਧ ਪਾ ਰੇੜੀਆਂ ਬੰਨ੍ਹ ਲੈਂਦਾ ਤੇ ਕੰਮਾਂ 'ਚ ਜੁਟੇ ਕੰਮੀਆਂ ਦੇ ਜਵਾਕਾਂ ਨੂੰ ਪਿੱਛੇ ਲਾ ਲੈਂਦਾ। ਉਹ ਬੋਹੜ ਹੇਠਾਂ ਜਾ ਬੈਠਦੇ। ਦੋ ਦੋ ਰੇੜੀਆਂ ਉਨ੍ਹਾਂ ਦੇ ਹੱਥਾਂ 'ਤੇ ਧਰਦਾ ਜਾਂਦਾ ਤੇ ਆਪਣੀ ਪੀੜੀਆਂ ਤੋਂ ਚਲੀ ਆ ਰਹੀ ਦੁਸ਼ਮਣੀ ਨੂੰ ਤਾਜ਼ਾ ਰੱਖਣ ਲਈ ਨਵੀਆਂ ਕਲਮਾਂ ਲਾਉਂਦਾ ਰਹਿੰਦਾ। ਜਵਾਕ ਜਿਹੇ ਨਾਲੇ ਰੇੜੀਆਂ ਚੱਬਦੇ ਜਾਂਦੇ ਤੇ ਨਾਲੇ ਚੋਧਰੀ ਨਾਲ ਹੁੰਗਾਰਾ ਭਰਦੇ।

ਕਦੇ ਚੋਧਰੀ ਸ਼ਿੰਦੇ ਨੂੰ ਆਖਦਾ, 'ਓ ਮੁੰਡਿਆ ਤੈਨੂੰ ਪਤਾ ਤੇਰਾ ਪਿਓ ਕਿਵੇਂ ਮਰਿਆ ਸੀ ?'

'ਆਹੋ। ਓ ਹਰਨਾਮੀ ਦੇ ਪੁੱਤਾਂ ਨੇ...। ਉਨ੍ਹਾਂ ਦੀ ਮਾਂ ਦੀ...।'

'ਤੂੰ ਬੱਚੇ ਪੁੱਤਰਾ ਹਾਲੇ। ਜਦੋਂ ਵੱਡਾ ਹੋ ਗਿਆ ਫੇਰ ਤੈਨੂੰ ਸਾਰੀ ਗੱਲ ਸਮਝ ਆਉ। ਤੇਰਾ ਪਿਓ ਉਨ੍ਹਾਂ ਨੇ ਕਾਹਨੂੰ ਮਾਰਿਆ। ਉਨ੍ਹਾਂ ਦੀ ਭਲਾ ਤੇਰੇ ਪਿਓ ਨਾਲ ਕੀ ਦੁਸ਼ਮਣੀ ਸੀ। ਪੰਜਾਹ ਵਾਰ ਤਾਂ ਮੇਰੇ ਕੋਲੋਂ ਇਕੱਠੇ ਪੀ ਕੇ ਗਏ ਨੇ। ਇਕ ਵਾਰੀ ਦੋਨੋਂ ਇਕੱਠੇ ਆ ਗੇ। ਕਹਿੰਦੇ ਚੋਧਰੀਆ ਤੈਥੋਂ ਪੀ ਕੇ ਜਾਣੀ ਐਂ। ਮੈਂ ਆਖਿਆ ਭਾਈ ਪੀ ਲੋ। ਇਨ੍ਹਾਂ ਦਾ ਤਾਂ ਐਨਾ ਪਿਆਰ ਸੀ ਜਾਨ ਦਿੰਦੇ ਸੀ ਇਕ ਦੂਜੇ ਤੋਂ। ਬੜਾ ਭਲਾ ਸੀ ਬਈ ਤੇਰਾ ਪਿਓ। ਨਿਰੀ ਅਲਾ ਦੀ ਸਾਉ। ਇਕ ਦਿਨ ਤੈਨੂੰ ਲੈ ਆਇਆ ਹਵੇਲੀ। ਆਖੇ ਮੈਂ ਤੈਨੂੰ ਐਨਾਂ ਪੜ੍ਹਾਉਂ, ਆ ਬਨਾਉਂ। ਉਦੋਂ ਆਪਣਾ ਛੋਟਾ ਮੁੰਡਾ ਸਕੂਲ ਜਾਣ ਲੱਗਿਆ ਸੀ। ਕੀ ਪਤਾ ਸੀ ਵਿਚਾਰੇ ਦੀਆਂ ਗੱਲਾਂ ਪੂਰੀਆਂ ਨੀ ਹੋਣੀਆਂ।

'ਆਹੋ ਮੇਰੀ ਬੇਬੇ ਵੀ ਆਂਹਦੀ ਹੁੰਦੀ ਐ। ਮੇਰਾ ਵੀ ਬੜਾ ਜੀ ਕਰਦੈ ਪੜ੍ਹਨ ਨੂੰ...'

'ਜੀ ਤਾਂ ਕਰਨਾ ਹੋਇਆ। ਜੇ ਉਹ ਹੁੰਦਾ ਤੈਨੂੰ ਕਿਤੇ ਪੜ੍ਹਾਉਂਦਾ ਨਾ ? ਜ਼ਰੂਰ ਪੜ੍ਹਾਉਂਦਾ। ਇਕੋ ਇਕ ਤਾਂ ਮੁੰਡਾ ਸੀ ਉਹਦਾ। ਪਰ ਇਨ੍ਹਾਂ ਦੀ ਮਾਂ ਦੀ...। ਕੁੱਤਿਆਂ ਸਰਦਾਰਾਂ ਦੀ। ਮਰਵਾ ਤਾ ਵਿਚਾਰੇ ਨੂੰ...। ਚੋਧਰੀ ਨੇ ਇਵੇਂ ਠੰਡਾ ਹਉਕਾ ਭਰਿਆ ਜਿਵੇਂ ਜੇਠੇ ਪੁੱਤ ਦੇ ਮਰਨ ਦੀ ਗੱਲ ਯਾਦ ਆ ਗਈ ਹੋਵੇ।

'ਸਰਦਾਰ ਨੇ ਕਾਹਨੂੰ ਮਾਰਿਆ। ਉਹ ਤਾਂ ਹਰਨਾਮੀ ਦੇ ਮੁੰਡਿਆਂ ਦੀ ਭੈਣ ਦੇ...'

'ਉਦੇ ਮੁੰਡਿਆ ਤੂੰ ਨਹੀਂ ਸਮਝਦਾ ਇਨ੍ਹਾਂ ਚਾਲਾਂ ਨੂੰ। ਤੈਨੂੰ ਮੈਂ ਆਖਿਆ ਉਹ ਪੱਗ ਵਟ ਭਰਾ ਸੀ। ਜਿੱਦਣ ਕਾਰਾ ਹੋਇਆ ਓਦਣ ਵੀ ਇਕੱਠੇ ਪੀ ਕੇ ਗਏ ਸੀ। ਇਹ ਤਾਂ ਸਾਰੀ ਸਰਦਾਰ ਦੀ ਕਾਰਸਤਾਨੀ ਸੀ। ਉਸ ਦਾ ਕੀ ਰੋਲਾ ਸੀ ? ਤੇਰੇ ਪਿਓ ਦੀ ਜ਼ਮੀਨ ਤਾਂ ਸੀ ਭਲਾ। ਹਰਨਾਮੀ ਦੇ ਪੁੱਤਾਂ ਦੇ ਕਿਹੜੇ ਵਿਸਵੇ ਸੀ। ਉਹਨੇ ਇਹੋ ਜੀ ਚੁੱਕ ਦਿੱਤੀ ਤੇਰੇ ਪਿਓ ਨੂੰ ਪਾਣੀ ਵੱਢਣ ਈ ਨਾ ਦਿੱਤਾ। ਬਥੇਰਾ ਤੇਰੇ ਪਿਓ ਨੇ ਸਮਝਾਇਆ। ਨਾ ਮੰਨੇ। ਗੱਲ ਕੀ ਸਰਦਾਰ ਦੀ ਇਹੋ ਜਿਹੀ ਚੁੱਕ ਸੀ ਬਸ ਗਲ ਵੱਢ ਕੇ ਦਮ ਲਿਆ। ਪਿੱਛੋਂ ਰੋਣ ਪਏ। ਆਖਣ ਸਰਦਾਰ ਨੇ ਅਨਰਥ ਕਰਾ ਤਾ। ਨਾਲੇ ਆਪ ਹੁਣ ਬੰਨੇ ਬੈਠੇ ਨੇ।

'ਭਾਵੇਂ ਕੁਛ ਐ ਮਾਰਿਆ ਤਾਂ ਉਨ੍ਹਾਂ ਨੇ ਐ...'

'ਜ਼ਿਆਦਾ ਕਸੂਰ ਭਾਈ ਉਨ੍ਹਾਂ ਦਾ ਹੁੰਦੈ ਜਿਹੜਾ ਚੁੱਕ ਦੇਵੇ। ਹੁਣ ਉਹ ਤਾਂ ਸਰਦਾਰ ਦੇ ਮੁਜਾਰੇ ਹੋਏ, ਜਿਵੇਂ ਕਹੇ ਕਰਨਗੇ। ਇਹਦਾ ਅਸਲੀ ਕਸੂਰਵਾਰ ਤਾਂ ਉਹੋ ਐ।'

'ਹੱਛਾ !'

'ਆਹ।'

ਜੇ ਕਦੇ ਹਰਨਾਮੀ ਦੇ ਪੋਤੇ ਮਿਲ ਜਾਂਦੇ ਉਨ੍ਹਾਂ ਨੂੰ ਫੜ ਕੇ ਬਹਾ ਲੈਂਦਾ।

'ਕਿੰਨਾ ਚਿਰ ਰਹਿ ਗਿਆ ਉਏ ਮੁੰਡਿਉ ਸੋਡੇ ਬਾਪੂਆ ਦੇ ਆਉਣ 'ਚ ?'

'ਬਸ ਸਾਲ ਕੁ ਰਹਿ ਗਿਆ।'

'ਲੈ ਜਿਥੇ ਇੰਨੇ ਸਾਲ ਲੰਘ ਗੇ ਇਹ ਵੀ ਆਇਆ ਕਿੰਨੀ ਭੈੜੀ ਹਾਲਤ ਹੋ ਗੀ ਸੋਡੀ ਪਿੱਛੋਂ। ਰੰਗ ਲੱਗੇ ਪਏ ਸੀ। ਸੋਡੇ ਨਿਆਣਿਆਂ ਸਿਰ ਪੈ ਗਈ ਸਾਰੀ ਕਬੀਲਦਾਰੀ। ਹਾਲੇ ਤਾਂ ਕਿਸਮਤ ਨਾਲ ਸੋਡਾ ਤਾਇਆ ਬਚ ਗਿਆ। ਜੇ ਕਿਤੇ ਉਹ ਵੀ ਨੁਕੁਆ ਜਾਂਦਾ, ਪਤਾ ਨੀਂ ਹੁਣ ਨੂੰ ਤੁਸੀਂ ਕਿਧਰ ਰੁਲਦੇ ਫਿਰਦੇ।'

'ਦੇਖੀ ਜਾਂਦੀ। ਆਪੇ ਲਿਆ ਸੀ ਪੰਗਾ। ਕੀ ਲੋੜ ਸੀ ਭਲਾ ?'

'ਪੁੱਤਰੇ ਨਿਆਣੇ ਓ ਤੁਸੀਂ। ਜੇ ਲਿਖੀ ਐ ਬਣ ਕੇ ਰਹਿੰਦੀ ਐਂ। ਉਨ੍ਹਾਂ ਦਾ ਦਿਲ ਕਰਦਾ ਸੀ ਸੋਨੇ ਵਰਗੇ ਪੁੱਤਰਾਂ ਨੂੰ ਛੱਡ ਕੇ ਕਾਲ ਕੋਠੜੀਆਂ ਵਿਚ ਰਹਿਣ ਦਾ। ਇਹ ਜਿਹੜਾ ਸਰਦਾਰ ਇਹਨੇ ਕਰਾਏ ਸਾਰੇ ਕਾਰੇ। ਉਨ੍ਹਾਂ ਦੀ ਦੋਸਤੀ ਪਿੰਡ 'ਚ ਮਸ਼ਹੂਰ ਸੀ। ਪਹਿਲਾਂ ਤਾਂ ਲੋਕਾਂ ਨੂੰ ਯਕੀਨ ਏ ਨਾ ਆਵੇ। ਆਖਣ ਹੋ ਈ ਨੀ ਸਕਦਾ। ਪਹਿਲਾਂ ਤਾਂ ਇਹ ਵੀ ਫੜਾਂ ਮਾਰਦਾ ਸੀ, ਆਖਣ ਨੂੰ ਛੁਡਾ ਲਿਆਉਂ। ਫੇਰ ਇਕ ਦਿਨ ਪਿੱਛੇ ਵੀ ਨਾ ਗਿਆ। ਕਾਹਨੂੰ ਸੋਡੇ ਸਿਰ ਕਰਜ਼ੇ ਚੜ੍ਹਦੇ। ਫੇਰ ਹੋਰ ਦੇਖ ਲੈ ਰਹਿੰਦੀ ਖੁੰਹਦੀ ਕੁਰਕੀ ਕਰਾ ਤੀ। ਚਾਰ ਪੈਸੇ ਮੁਕੱਦਮੇ ਤੇ ਲਾ ਤੇ ਸੀ ਫਾਹਾ ਤਾ ਨੀਂ ਸੀ ਆ ਗਿਆ। ਪਤਾ ਨੀਂ ਕਿਹੋ ਜਿਹੇ ਦਿਨ ਆ ਗੇ। ਰੱਬ ਭਲੀ ਕਰੇ।'

'ਕੋਈ ਨੀਂ ਜੀ ਕਦੇ ਸਾਡੇ ਦਿਨ ਵੀ ਆਉਣਗੇ। ਆ ਜਾਣ ਦਿਉ ਉਨ੍ਹਾਂ ਨੂੰ। ਸਮਝਾਂਗੇ ਕਦੇ ਇਸ ਵਿਹੁ ਦੀ ਗੰਦਲ ਨਾਲ ਵੀ।'

ਦੂਸਰੇ ਮੂੰਹੋਂ ਆਪਣੇ ਦਿਲ ਦੀ ਗੱਲ ਸੁਣ ਕੇ ਉਹ ਬੜਾ ਖੁਸ਼ੀ ਹੁੰਦਾ। ਬਾਕੀ ਬਚਦੀਆਂ ਸਾਰੀਆਂ ਰੇੜੀਆਂ ਉਨ੍ਹਾਂ ਨੂੰ ਫੜਾ ਕੇ ਕਿਸੇ ਹੋਰ ਨਾਲ ਗੱਲ ਤੋਰਦਾ।

'ਸੋਡਾ ਕਿਵੇਂ ਚਲਦੈ ਭਾਈ ਰੋਟੀ ਟੁੱਕ ਦਾ ? ਕੁੜੀ ਲਾਹ ਲੈਂਦੀ ਹੋਣੀ ਐਂ ?'

'ਮਾਰ ਏ ਲੈਂਦੀ ਐ ਹੱਥ ਪੈਰ ਜੇ। ਪਰ ਰੋਟੀ ਤਾਂ ਬਾਪੂ ਏ ਲਾਹੁੰਦੈ।'

'ਕਿੰਨਾ ਔਖਾ ਹੋ ਗਿਆ ਜਿੰਦ ਕੁਰ ਦੇ ਮਰਨ ਨਾਲ ਸੋਨੂੰ। ਪਰ ਤੀਵੀਂ ਉਹ ਅਣਖ ਵਾਲੀ ਸੀ। ਉਹ ਕਾਹਦੀ ਤੀਵੀਂ ਹੋਈ, ਜਿਸ ਦੀ ਇੱਜ਼ਤ ਨਾ ਹੋਵੇ। ਮਜਾਲ ਸੀ ਕੋਈ ਝਾਕ ਜਾਂਦਾ। ਦੇਖੀ ਐ ਤੂੰ ?'

'ਸੁਰਤ ਨੀਂ ਮੈਨੂੰ ਤਾਂ।'

'ਲੈ ਸੱਚ ਤੂੰ ਕਿਵੇਂ ਦੇਖ ਲੀ। ਤੂੰ ਤਾਂ ਮਾੜਾ ਜਿਹਾ ਸੀ। ਸੋਹਰੀ ਨੇ ਇਹੋ ਜੀ ਨਮੋਸ਼ੀ ਖਾਧੀ ਜਾਨ ਏ ਦੇ ਤੀ। ਠੀਕ ਐ ਭਾਈ ਜੱਟੀ ਸੀ। ਕਿਵੇਂ ਝਲਦੀ ਐ ਸ਼ਰੀਕ ਦੀ। ਤੈਨੂੰ ਤਾਂ ਪਤਾ ਈ ਹੋਣੈ ਗੱਲ ਦਾ ?'

'ਨਾ ਜੀ।'

'ਤੈਨੂੰ ਕੀ ਪਤਾ ਹੋਣੈ। ਲੈ ਤੂੰ ਹੁਣ ਕਿਹੜਾ ਨਿਆਣੈ। ਤੇਰਾ ਪਿਓ ਤਾਂ ਚੁੱਪ ਕਰ ਗਿਆ। ਹੋਰ ਵਿਚਾਰਾ ਕਰਦਾ ਵੀ ਕੀ। ਤੁਸੀਂ ਨਿਆਣੇ ਸੀ। ਪਰ ਜੱਟ ਦੇ ਪੁੱਤ ਕਦੇ ਬਦਲਾ ਲਏ ਬਿਨਾਂ ਹਟਦੇ ਨੇ। ਹੁਣ ਉਹ ਤਾਂ ਬੁੜਾ ਹੋ ਗਿਆ। ਤੂੰ ਉਡਾਰ ਐਂ। ਤੁਹੀਂ ਕਰੋਗਾ ਕੋਈ ਉਪਰਾਲਾ। ਉਨਾ ਚਿਰ ਤੇਰੀ ਬੇਬੇ ਦੀ ਰੂਹ ਨੂੰ ਚੈਨ ਨੀ ਮਿਲਣਾ। ਭੜਕਦੀ ਹੋਣੀ ਐਂ ਵਿਚਾਰੀ।'

'ਆਪਾਂ ਕਾਹਦਾ ਬਦਲਾ ਲੈਣਾ ?'

'ਕਾਹਦਾ ਬਦਲਾ ? ਤੈਨੂੰ ਨੀਂ ਪਤਾ ? ਤੇਰੇ ਬਾਪੂ ਨੇ ਨੀਂ ਦੱਸਿਆ ? ਤੈਨੂੰ ਨੀਂ ਪਤਾ ਤੇਰੀ ਬੇਬੇ ਨੇ ਖੂਹ 'ਚ

ਛਾਲ ਕਿਉਂ ਮਾਰੀ ਸੀ ? ਓਏ ਪੁੱਤਰਾ ਹੁਣ ਤੈਨੂੰ ਮੈਂ ਕਿਵੇਂ ਦੱਸਾਂ। ਮੈਨੂੰ ਦੱਸਦੇ ਨੂੰ ਸ਼ਰਮ ਆਉਂਦੀ ਐ, ਉਹਨੂੰ ਕਰਦੇ ਨੂੰ ਨੀ ਆਈ। ਸਰਦਾਰ ਨੇ ਇਕ ਦਿਨ ਹੱਥ ਪਾ ਲਿਆ ਸੀ, ਭਾਈ ਤੇਰੀ ਅਣਖੀਲੀ ਮਾਂ ਨੂੰ। ਪਰ ਜਿਹੜੀਆਂ ਹੋਣ ਬੇਸ਼ਰਮ ਉਨ੍ਹਾਂ ਦਾ ਕੀ ਕਹਿਣਾ। ਸ਼ਰਮ ਆਲੀ ਪਿਛੇ ਨੀਂ ਹਟਦੀ। ਜਿਹੜਾ ਬੱਠਲ ਮਿੱਟੀ ਦਾ ਸਿਰ 'ਤੇ ਸੀ ਉਹਨੇ ਸਰਦਾਰ ਦੇ ਸਿਰ 'ਚ ਮਾਰਿਆ। ਸਰਦਾਰ ਦੇ ਲਹੂ ਦੀਆਂ ਤਤੀਰੀਆਂ ਪੈਣਾ। ਡਰਦੀ ਮਾਰੀ ਨੇ ਖੂਹ ਜਾਨ ਦੇ ਤੀ ਜਾ ਕੇ। ਆਹ ਆ ਅਸਲੀ ਗੱਲ। ਹੋਰ ਉਹਨੂੰ ਕੀ ਝੱਲ ਸੀ, ਚੰਨ ਵਰਗੇ ਜਵਾਕਾਂ ਨੂੰ ਛੱਡ ਕੇ ਖੂਹ ਖਾਤਾ ਗੰਦਾ ਕਰਨ ਦੀ।'

ਸਾਰਾ ਸਾਰਾ ਦਿਨ ਮਰਿਆਂ ਖਪਿਆਂ ਨਾਲ ਨਵੀਆਂ ਨਵੀਆਂ ਤੇ ਝੂਠੀਆਂ ਕਹਾਣੀਆਂ ਜੋੜਦਾ ਚੌਧਰੀ ਭੋਲੇ ਭਾਲੇ ਜਵਾਕਾਂ ਵਿਚ ਨਫਰਤ ਪੈਦਾ ਕਰਦਾ ਰਹਿੰਦਾ।

'ਤੂੰ ਨਵਾਂ ਕੁੜਤਾ ਨੀਂ ਪਾਇਆ ? ਸੀਤਾ ਨੀਂ ਹਾਲੇ ?'

'ਉਹ ਤਾਂ ਬੇਬੇ ਨੇ ਬੰਸੇ ਦਾ ਬਨਾ ਤਾ। ਮੇਰੇ ਇਸ ਤੇ ਲਾ ਤੀ ਟਾਕੀ। ਆ ਸੀ।'

'ਉਹਦੇ ਕੋਲੇ ਵਿਚਾਰੀ ਕੋਲੇ ਹੋਣਾ ਨੀਂ। ਓਏ ਰੱਬਾ ! ਇਹ ਕਿਥੇ ਜਾ ਕੇ ਭਰੂ ? ਕਿਹੜਾ ਘਰ ਐ ਜਿਹੜਾ ਇਹਨੇ ਖਰਾਬ ਨੀਂ ਕੀਤਾ। ਕੋਈ ਨੀਂ ਪੁੱਤਰਾ ਹੋਰ ਬੇਬੇਰੇ ਤੈਨੂੰ।'

ਜੈਲੇ ਨੇ ਚੰਗਾ ਆਖ ਕੇ ਸਿਰ ਹਲਾਇਆ, ਭਾਵੇਂ ਉਹਨੂੰ ਪਤਾ ਸੀ ਇਹ ਕੱਲ੍ਹ ਕਦੇ ਵੀ ਨਹੀਂ ਆਉਣੀ।

'ਜੇ ਕਦੇ ਬਲਦੇਵ ਸਿਉਂ ਨਾ ਮਰਦਾ ਆ ਦਿਨ ਕਦੇ ਵੀ ਨਾ ਆਉਂਦੈ। ਤੇਰਾ ਪਿਓ ਬੜਾ ਵਧੀਆ ਕਾਮਾ ਸੀ। ਵੀਹ ਸਾਲ ਉਹਨੇ ਮੇਰੇ ਖੇਤਾਂ 'ਚ ਦੋਂ ਕੱਟੇ ਸੀ। ਜਿਹੜੇ ਕੰਮ ਨੂੰ ਪੈ ਗਿਆ ਬਸ ਪੈ ਗਿਆ। ਮਜਾਲ ਐ ਵਿਚਾਲੇ ਰਹਿ ਜੇ। ਇਕ ਵਾਰੀ ਸਾਨੂੰ ਪਾਣੀ ਨਾ ਮਿਲਿਆ। ਸਾਰੀ ਰਾਤ ਇਕੱਲੇ ਨੇ ਹੀ ਹਲਟ ਦਾ ਗੋੜਾ ਨਹੀਂ ਖਲੋਣ ਦਿੱਤਾ। ਸਵੇਰ ਨੂੰ, ਅੱਧੇ ਕਿਆਰੇ ਰਸਾ ਤੇ। ਪਰ ਇਹ ਜਿਹੜਾ ਸਪੋਲੀਐ ਇਹਨੇ ਇਹੋ ਜੀ ਪੁੱਠੀ ਪੜਾਈ ਜਾਨ ਲੈ ਕੇ ਛੱਡੀ।'

ਹੈਰਾਨੀ ਨਾਲ ਮੂੰਹ ਅੱਡੀ ਜੈਲਾ ਚੌਧਰੀ ਦੇ ਚਿਹਰੇ 'ਤੇ ਬਦਲਦੇ ਰੰਗ ਦੇਖਦਾ ਰਹਿੰਦਾ। ਜੈਲੇ ਦੇ ਲਾਲ ਚਿਹਰੇ ਨੂੰ ਦੇਖ ਕੇ ਚੌਧਰੀ ਆਪਣੇ ਭਾਸ਼ਣ ਦੀਆਂ ਤੰਦਾਂ ਹੋਰ ਕੱਸ ਦਿੰਦਾ।

'ਮੈਂ ਬੇਬੇਰਾ ਅੰਦਰ ਵੜ ਕੇ ਸਮਝਾਇਆ। ਪਰ ਪਤਾ ਨੀਂ ਇਹਨੇ ਉਹਦੇ ਸਿਰ 'ਚ ਕੀ ਘੋਲ ਕੇ ਪਾਇਆ ਇਉਂ ਈ ਪਤਾ ਲੱਗਿਆ ਜਦੋਂ ਉਹਦੇ ਖੇਤਾਂ ਨੂੰ ਤੁਰ ਗਿਆ। ਇਹ ਬੜਾ ਪਤੇਬਾਜ ਬੰਦੈ। ਇਕ ਵਾਰ ਪਤਾ ਲਗਿਆ ਇਹਨੂੰ ਬਈ ਬਲਦੇਵ ਫੇਰ ਚੌਧਰੀਆਂ ਦੇ ਚਲਿਐ। ਹੱਥ 'ਤੇ ਚੜ੍ਹਾ ਕੇ ਸਾਡੇ ਪਿੜਾਂ ਨੂੰ ਅੱਗ ਲਵਾ ਤੀ। ਬਸ ਫਸ ਗਿਆ ਵਿਚਾਰਾ। ਮੁੜ ਕੇ ਜਦੋਂ ਵੀ ਸਾਡੇ ਕਨੀ ਆਉਣ ਲਈ ਆਖਿਆ ਉਹ ਝੱਟ ਧਮਕਾ ਦਿੰਦਾ। ਛੋਟੀ ਹੁੰਦੀ ਤੇਰੀ ਬੇਬੇ ਬੜੀ ਸੋਹਣੀ ਸੀ। ਸਰਦਾਰ ਕੰਜਰ ਐ ਪੱਕਾ। ਕਿਸੇ ਧੀ ਭੈਣ ਨੂੰ ਨੀਂ ਛੱਡਦਾ। ਇਕ ਦਿਨ ਤੇਰੀ ਬੇਬੇ ਨਾਲ ਪੰਗਾ ਲੈ ਬੈਠਾ। ਉਹਨੇ ਇਹੋ ਜੀ ਕੀਤੀ ਰਹੇ ਰੱਬ ਦਾ ਨਾਂਅ। ਉਦਨ ਦੀ ਇਹਨੂੰ ਅੱਗ ਲੱਗ ਗੀ। ਬਸ ਪੁੱਤਰ ਜੀ ਇਹ ਸਾਰੇ ਪੁਆੜੇ ਉਸੇ ਗੱਲ ਦੇ ਨੇ। ਮੇਰੇ ਕੋਲੇ ਤਾਂ ਤੇਰੀ ਬੇਬੇ ਦਿਲ ਫੋਲ ਲੈਂਦੀ ਐ। ਤੂੰ ਨਿਆਣੈ ਤੈਨੂੰ ਕੀ ਆਖੇ। ਜਦੋਂ ਤੇਰੀ ਬੇਬੇ ਉਹਦੇ ਹੱਥ ਨਾ ਆਈ ਉਹਨੇ ਤੇਰੇ ਬਾਪੂ ਨੂੰ ਨਸ਼ਾ ਲਾ ਤਾ। ਦਿਲ 'ਚ ਬੇਈਮਾਨੀ ਸੀ, ਨਸ਼ਈ ਹੋਇਆ ਨਿਕਾਰਾ ਹੋ ਜੂ ਉਹ ਦਿਲ ਆਈਆਂ ਕਰੂ। ਹੋਇਆ ਵੀ ਇਵੇਂ। ਦਿਨਾਂ 'ਚ ਤੇਰਾ ਬਾਪੂ ਕੋਡੀ ਦਾ ਨਾ ਰਿਹਾ। ਨਸ਼ੇ ਕਿਤੇ ਛਡਦੇ ਨੇ ਬੰਦੇ ਨੂੰ। ਪਰ ਉਹ ਤਾਂ ਪਿੰਡ ਫਿਰਦੇ ਨੂੰ ਵੀ ਨਾ ਜਰ ਸਕਿਆ। ਉਹ ਵੀ ਕੰਮ ਮੁਕਾ ਤਾ। ਪਤਾ ਨੀਂ ਕਿਹੜੇ ਹਾਲੀਂ ਮਰਵਾਇਆ ?'

ਚੌਧਰੀ ਨੇ ਇਹ ਕਹਾਣੀ ਕਈ ਵਾਰ ਸੁਣਾਈ ਸੀ। ਹਰ ਵਾਰ ਜੈਲੇ ਦਾ ਅੰਗ ਅੰਗ ਭੱਖ ਉਠਿਆ ਸੀ। ਹਰ ਵਾਰ ਉਹ ਅੱਗ ਭਬੂਲਾ ਹੋ ਕੇ ਇਕੋ ਗੱਲ ਆਖਦਾ।

'ਮੈਂ ਆਪਣੇ ਬਾਪੂ ਦਾ ਬਦਲਾ ਜ਼ਰੂਰ ਲਊਂ। ਉਹਨੇ ਮੇਰੇ ਬਾਪੂ ਨੂੰ ਮਾਰਿਆ। ਮੈਂ ਆਪਣੀ ਅੱਖੀਂ ਦੇਖਿਐ।

ਉਸ ਦਿਨ ਜੀਪ 'ਚ। ਮੇਰੇ ਬੱਪੜ ਮਾਰੇ ਮੇਰੇ... ਪੁੱਤਾਂ ਨੇ। ਮੈਨੂੰ ਵੱਡਾ ਤਾਂ ਹੋ ਜਾਣ ਦੇ ਮੈਂ ਉਨ੍ਹਾਂ ਦੀ...।'

'ਉਹੋ ਅਸਲੀ ਪੁੱਤ ਕਹਾਉਣ ਦਾ ਹੱਕਦਾਰ ਐ, ਜਿਹੜਾ ਪਿਓ ਦਾ ਬਦਲਾ ਲਵੇ। ਦੂਜੇ ਕੀ ਅੱਗ ਲਾਉਣੇ ਨੇ। ਸ਼ੇਰਨੀ ਦਾ ਤਾਂ ਇਕੋ ਹੁੰਦੈ।'

'ਉਹੋ ਅਸਲੀ ਪੁੱਤ ਕਹਾਉਣ ਦਾ ਹੱਕਦਾਰ ਐ, ਜਿਹੜਾ ਪਿਓ ਦਾ ਬਦਲਾ ਲਵੇ। ਦੂਜੇ ਕੀ ਅੱਗ ਲਾਉਣੇ ਨੇ। ਸ਼ੇਰਨੀ ਦਾ ਤਾਂ ਇਕੋ ਹੁੰਦੈ।'

'ਮੈਨੂੰ ਗੰਡਾਸਾ ਲਿਆ ਕੇ ਦੇਈਂ। ਮੈਂ...।'

'ਉਹ ਵੀ ਲਿਆਵਾਂਗੇ। ਲੈ ਉਹਨੇ ਸੋਡੀ ਬੁੜੀ ਕਿਹੜਾ ਮਾਰੀ ਨੀ। ਕੀ ਹੋਇਆ ਸੀ ਉਹਨੂੰ। ਬਲਦੇਵ ਦਾ ਇਹੋ ਜਾ ਗ਼ਮ ਲਾਇਆ ਬਸ ਹੱਡਾਂ ਦੇ ਨਾਲ ਗਿਆ।'

'ਆਹੋ ਵੱਡੀ ਬੇਬੇ ਵੀ ਆਖਿਆ ਕਰਦੀ ਸੀ, ਇਸੇ ਨੇ ਮਰਵਾਇਐ ਮੇਰਾ ਬਾਪੂ।'

ਸ਼ਾਮਾਂ ਵਲੀਆਂ ਤਕ ਬੈਠਾ ਚੌਧਰੀ ਕਹਾਣੀਆਂ ਛੇੜੀ ਰੱਖਦਾ। ਜਦ ਹਰ ਇਕ ਨਫਰਤ ਨਾਲ ਭਰ ਜਾਂਦਾ ਤੇ ਇਹ ਨਫਰਤ ਸਰਦਾਰ ਨੂੰ ਕੱਢੀਆਂ ਜਾਂਦੀਆਂ ਗਾਲ੍ਹਾਂ ਵਿਚੋਂ ਟਪਕਨ ਲੱਗਦੀ, ਉਹ ਹੋਲੇ ਜਿਹੇ ਉਠਦਾ ਤੇ ਆਪਣੀ ਖੁੰਡੀ ਨੂੰ ਸਾਂਭਦਾ ਤੁਰਦਾ ਬਣਦਾ।

ਉਸ ਦੀਆਂ ਜ਼ਹਿਰੀ ਗੱਲਾਂ ਦਾ ਅਸਰ ਕੰਮੀ ਮੁੰਡਿਆਂ 'ਤੇ ਕਈ ਦਿਨ ਜ਼ੋਰਾਂ ਤਕ ਰਹਿੰਦਾ। ਦਿਨ ਵਿਚ ਕਈ ਕਈ ਮਹਿਫ਼ਲਾਂ ਲਾਉਂਦੇ। ਘੰਟਿਆਂ ਬੱਧੀ ਸੋਚਦੇ। ਹਰ ਵਾਰ ਇਕੋ ਨਤੀਜੇ 'ਤੇ ਪੁੱਜਦੇ ਕਿ ਉਨ੍ਹਾਂ ਦੇ ਦੁੱਖਾਂ ਦਾ ਜੇ ਕੋਈ ਕਾਰਨ ਸੀ ਤਾਂ ਸਰਦਾਰ। ਇਸ ਕੋਹੜ ਦੀ ਜੜ੍ਹ ਪੁੱਟਣ ਲਈ ਸੈਂਕੜੇ ਮਨਸੂਬੇ ਬਣਦੇ। ਸੈਂਕੜੇ ਝੂਠੀਆਂ ਲੜਾਈਆਂ ਰਾਹੀਂ ਅਭਿਆਸ ਹੁੰਦਾ।

ਅੱਠਾਂ ਦਸਾਂ ਦਿਨਾਂ ਬਾਅਦ ਜਦੋਂ ਇਨ੍ਹਾਂ ਗੱਲਾਂ ਦਾ ਜੋਸ਼ ਕੁਝ ਮੱਠਾ ਪੈਣ ਲੱਗਦਾ, ਚੌਧਰੀ ਫੇਰ ਗੋੜਾ ਮਾਰਦਾ। ਉਨ੍ਹਾਂ ਦੇ ਦਿਲਾਂ ਵਿਚ ਬਲਦੀ ਅੱਗ ਫੇਰ ਭਾਂਬੜ ਬਣ ਕੇ ਮਚ ਉਠਦੀ।



ਖੰਘੂਰੇ ਮਾਰਦਾ ਭੇਰੂ ਜਦੋਂ ਅੰਦਰ ਵੜਿਆ ਕਰਤਾਰੋ ਖੇਸ ਤਾਣੀ ਲੰਮੀ ਪਈ ਸੀ। ਉਹ ਸਵੇਰ ਤੋਂ ਉਦਾਸ ਸੀ। ਜਿਹੜੇ ਵੀ ਕੰਮ ਨੂੰ ਹੱਥ ਪਾਉਂਦੀ ਸਿਰੇ ਨਾ ਚੜ੍ਹਦਾ। ਅੱਕ ਕੇ ਉਹਨੇ ਮੰਜੀ ਮੱਲ ਲਈ ਸੀ। ਘਬਰਾਈ ਬੰਸੇ ਬਿੰਦੇ ਝਟੇ ਉਹਦੇ ਹੱਥ ਪੈਰ ਟੋਹਦੀ। ਪਰ ਕੁਝ ਨਹੀਂ ਆਖ ਕੇ ਉਹ ਹਰ ਵਾਰ ਬੰਸੇ ਨੂੰ ਟਾਲ ਦਿੰਦੀ।

ਉੱਝ ਉਸ ਨੂੰ ਹੋਇਆ ਕੁਝ ਵੀ ਨਹੀਂ ਸੀ। ਪਰ ਜਿਸ ਦਿਨ ਉਸ ਦੇ ਪਿੰਡੇ ਨੂੰ ਤੁਲੀ ਆਉਂਦੀ ਕੁਝ ਨਾ ਕੁਝ ਮਾੜਾ ਵਾਪਰਦਾ ਸੀ। ਇਹੋ ਜਿਹਾ ਹੀ ਉਹ ਦਿਨ ਸੀ ਜਦੋਂ ਬਲਦੇਵ ਥਾਣੇ ਗਿਆ ਸੀ ਤੇ ਮੁੜ ਅੱਜ ਤੱਕ ਵਾਪਸ ਨਹੀਂ ਸੀ ਆਇਆ। ਉਹ ਵੀ ਇਹੋ ਜਿਹਾ ਹੀ ਦਿਨ ਸੀ ਜਦੋਂ ਘਰੋਂ ਚੰਗੀ ਭਲੀ ਗਈ ਬੁੱਢੀ ਦੀ ਆਬਨ ਨੂੰ ਲੋਥ ਘਰੇ ਮੁੜੀ ਸੀ। ਤੇ ਉਸ ਦਿਨ ਵੀ ਉਹਦੀ ਇਹੋ ਜਿਹੀ ਹੀ ਹਾਲਤ ਸੀ ਜਦੋਂ ਬੰਸੇ ਦੀ ਚੋਧਰੀਆਂ ਦੇ ਕਾਕੇ ਨਾਲ ਝਪਟ ਹੋਈ ਸੀ। ਕਈ ਵਾਰ ਕਰਤਾਰੋ ਨੇ ਇਹਨਾਂ ਭਰਮਾਂ ਤੋਂ ਖਹਿੜਾ ਛੁਡਾਉਣ ਦਾ ਯਤਨ ਕੀਤਾ ਪਰ ਹਰ ਵਾਰ ਉਹ ਹੋਰ ਉਲਝ ਜਾਂਦੀ।

ਭੇਰੂ ਦੇ ਖੰਘੂਰੇ ਨਾਲ ਉਹ ਉਠ ਕੇ ਬੈਠ ਗਈ। ਭੇਰੂ ਨੂੰ ਦੇਖਦਿਆਂ ਹੀ ਉਸ ਦਾ ਮੱਥਾ ਠਨਕਿਆ। ਅੱਗੇ ਨਾ ਪਿੱਛੇ ਭੇਰੂ ਕਦੇ ਉਹਨਾਂ ਦੇ ਘਰੇ ਨਹੀਂ ਸੀ ਆਇਆ। ਭੇਰੂ ਦੀ ਭੈਣ ਸ਼ਿੰਦਰ ਤੇ ਕਰਤਾਰੋ ਦਾ ਬਚਪਨ ਦਾ ਸੁਹੇਲਪੁਨਾ ਸੀ। ਇਸ ਲਈ ਭੇਰੂ ਉਹਦੇ ਨਾਲ ਭੈਣਾਂ ਵਰਗਾ ਮੋਹ ਕਰਦਾ ਸੀ। ਕਿਸ ਆਫਤ ਦਾ ਉਹ ਪੈਗਾਮ ਲੈ ਕੇ ਆਇਆ ਹੈ ਇਹ ਪੁੱਛਣ ਦੀ ਕਰਤਾਰੋ ਦੀ ਹਿੰਮਤ ਨਹੀਂ ਸੀ ਪੈ ਰਹੀ। ਚੁੱਪ ਚਾਪ ਉਹ ਭੇਰੂ ਦੀਆਂ ਡਰੀਆਂ ਅੱਖਾਂ ਵਿਚ ਦੇਖਦੀ ਰਹੀ।

ਤੈਨੂੰ ਆਪਣੀ ਸਮਝ ਕੇ ਇਕ ਗੱਲ ਆਖਣ ਆਇਆਂ ਭਾਈ ਮੈਂ ਸੁਣਾਏ। ਸੁਣਿਆ ਕੀ ਐ ਦੇਖਿਆ ਕਿ ਸਰਦਾਰ ਸੋਢੀ ਇੱਜਤ ਲੁੱਟਣ ਨੂੰ ਫਿਰਦੈ। ਬੰਤੇ ਤੇ ਸ਼ੇਰੂ ਦੋਹਾਂ ਨੂੰ ਹਵਾ ਦੇਣ ਲਗਿਆ ਪਿਆ ਸੀ। ਮੈਂ ਆਖਿਆ ਜਿਹੀ ਸਿੰਦਰ ਤੇਹੀ ਕਰਤਾਰੋ। ਕੰਨਾ ਸੇਰੀ ਕਰ ਆਵਾਂ।

ਮੰਜੇ ਦੇ ਪੈਂਦੀ ਬੈਠਦਿਆਂ ਆਪੇ ਭੇਰੂ ਨੇ ਗੱਲ ਤੋਰੀ।

ਕਰਤਾਰੋ ਦਾ ਮੰਜਾ ਜਿਵੇਂ ਘੁੰਮਣ ਘੇਰੀਆਂ ਖਾਣ ਲੱਗਿਆ। ਕਰਤਾਰੋ ਨੇ ਘੁੱਟ ਕੇ ਮੰਜੇ ਦੀਆਂ ਬਾਹੀਆਂ ਨੂੰ ਹੱਥ ਪਾ ਲਿਆ। ਫੇਰ ਉਹ ਕੁਝ ਸੰਭਲੀ।

‘ਕਿਸ ਕੰਜਰ ਦੀ ਹਿੰਮਤ ਐ ਸਾਡੀ ਹਵਾ ਵੱਲ ਵੀ ਦੇਖੇ। ਅੱਖਾਂ ਨਾ ਕੱਢ ਦਿਉਂ ਸੂਰ ਦੇ ਹੱਡ ਦੀਆਂ।’

‘ਉਹ ਤਾਂ ਠੀਕ ਐ। ਪਰ ਜੇ ਰਾਤ ਬਰਾਤੇ ਕੁਸ ਕਰ ਦੇਣ ਤਾਂ ਕਿਹਦੀ ਮਾਂ ਨੂੰ ਮਾਸੀ ਆਖੇਗੀ। ਆਪਣੇ ‘ਤੇ ਤਾਂ ਕਿਸੇ ਨੇ ਯਕੀਨ ਵੀ ਨਹੀਂ ਕਰਨਾ। ਉਲਟੀਆਂ ਚਹੋਂਡਾ ਕਰਨਗੇ। ਭਾਈ ਬਣੀ ਵਿਚਾਰ। ਮੈਂ ਆਖਿਆ ਕੁੜੀ ਨੂੰ ਆਖ ਆਵਾਂ। ਸਮਝ ਸੋਚ ਲੂ।’

‘ਤੂੰ ਤਾਂ ਬੜਾ ਚੰਗਾ ਕੀਤਾ ਭਾਈ...ਕੋਈ ਨੀ ਮੈਂ ਦੇਖੂੰ ਜੋ ਬਣਾ।’ ਕਰਤਾਰੋ ਦਾ ਗਲਾ ਭਰ ਆਇਆ ਤੇ ਮੁੜ ਉਹ ਲੰਬੀਆਂ ਤਾਨ ਕੇ ਪੈ ਗਈ।

ਹਰ ਵਾਰ ਕਰਤਾਰੋ ਅਜਿਹੀ ਅੱਗ ਵਿਚ ਘਿਰਦੀ ਕਿ ਸਵਾਹ ਤੱਕ ਵੀ ਨਾ ਬਚਦੀ। ਇਸ ਨਵੀਂ ਔਕੜ ਤੋਂ ਬਚਣ ਲਈ ਉਸ ਕੋਲ ਕੋਈ ਸਹਾਰਾ ਨਹੀਂ ਸੀ। ਨਾ ਕੋਈ ਆਕ-ਸਾਕ ਨਾ ਰਿਸ਼ਤੇਦਾਰੀ। ਕਲਮ ਕੱਲਾ ਆਲ੍ਹਣਾ

ਜਾਂ ਫੇਰ ਦੋ ਬੋਟ। ਪਹਿਲਾਂ ਮਾੜਾ ਮੋਟਾ ਚੋਧਰੀ ਹੁੰਗਾਰਾ ਭਰਦਾ ਸੀ। ਪਰ ਜਦੋਂ ਤੋਂ ਬੰਸੇ ਨੇ ਉਹਨਾਂ ‘ਤੇ ਹੱਥ ਚੁੱਕਿਆ ਸੀ ਉਹ ਟੇਕ ਵੀ ਜਾਂਦੀ ਰਹੀ ਸੀ। ਨਾ ਫੇਰ ਕਦੇ ਉਹਨਾਂ ਸੌਂਦਿਆ ਨਾ ਕਰਤਾਰੋ ਗਈ। ਜਾਂ ਫੇਰ ਉਸ ਦੀ ਨਜ਼ਰ ਸ਼ਹਿਰ ਵੱਲ ਜਾਂਦੀ ਸੀ। ਪਰ ਉਥੋਂ ਦੇ ਰੰਗਾਂ ਢੰਗਾਂ ਨੇ ਕਰਤਾਰੋ ਦਾ ਇਹ ਸੁਪਨਾ ਵੀ ਖੇਰੂ ਖੇਰੂ ਕਰ ਦਿੱਤਾ ਸੀ। ਆਪਣਾ ਉਸ ਨੂੰ ਕੋਈ ਫਿਕਰ ਨਹੀਂ ਸੀ। ਪਰ ਬੰਸੇ ਦੀ ਇੱਜਤ ਉਸ ਲਈ ਇਕ ਪਹਾੜ ਜਿੱਡਾ ਪ੍ਰਸ਼ਨ ਚਿੰਨ੍ਹ ਸੀ।

ਜਿੰਨਾਂ ਚਿਰ ਕਰਤਾਰੋ ਦਾ ਵਸ ਚੱਲਿਆ ਉਸ ਨੇ ਦਲੇਰੀ ਨਾਲ ਦਿਨ ਕੱਟੇ। ਭਾਵੇਂ ਕਿਸੇ ਨਾਲ ਲੜੀ ਭਾਵੇਂ ਝਗੜੀ ਪਰ ਆਪਣੀ ਅਣਖ ਨੂੰ ਆਂਚ ਨਹੀਂ ਆਉਣ ਦਿੱਤੀ। ਪਰ ਜਦੋਂ ਤੋਂ ਬੰਸੇ ਜਵਾਨ ਹੋਈ ਸੀ ਤੇ ਉਸ ਨਾਲ ਹੱਥਾਂ ਪਾਈਆਂ ਹੋਣ ਲੱਗੀਆਂ ਸਨ ਉਸ ਨੂੰ ਕਿਸੇ ਸਹਾਰੇ ਦੀ ਲੋੜ ਮਹਿਸੂਸ ਹੋਣ ਲੱਗੀ। ਅਜਿਹਾ ਸਹਾਰਾ ਜਿਹੜਾ ਉਹਨਾਂ ਲਈ ਅੜ ਸਕੇ, ਉਹਨਾਂ ਦੀ ਹਿਫਾਜਤ ਕਰ ਸਕੇ। ਇਹ ਕੰਮ ਕੋਈ ਧੜੱਲੇਦਾਰ ਮਰਦ ਹੀ ਕਰ ਸਕਦਾ ਸੀ।

ਪਰ ਕਿਹੜਾ ਮਰਦ ? ਉਹ ਪ੍ਰਸ਼ਨ ਸੀ ਜਿਸਦਾ ਉਸ ਨੂੰ ਉੱਤਰ ਨਹੀਂ ਸੀ ਲੱਭ ਰਿਹਾ। ਕਈ ਮਰਦਾਂ ਦੇ ਫੋਲਾਦੀ ਡੁਲੇ ਉਹਦੀਆਂ ਅੱਖਾਂ ਅੱਗੇ ਫਰ ਫਰਾ ਰਹੇ ਸਨ। ਪਰ ਸਰਦਾਰ ਦੀ ਦੁਸ਼ਮਣੀ ਪੱਟੀ ਨਹੀਂ ਸੀ ਬੰਨ੍ਹਣ ਦੇ ਰਹੀ। ਉਹ ਖੁਲਮ ਖੁੱਲ੍ਹਾ ਕਿਸੇ ਨੂੰ ਘਰੇ ਵੀ ਨਹੀਂ ਸੀ ਰੱਖ ਸਕਦੀ। ਧੀ ਜਵਾਨ ਸੀ ਪੁੱਤ ਜਵਾਨੀ ਦੀਆਂ ਪੌੜੀਆਂ ਚੜ੍ਹ ਰਿਹਾ ਸੀ।

ਉਸ ਦੀ ਸੋਚ ਸਰਦਾਰ ‘ਤੇ ਆ ਕੇ ਅਟਕ ਗਈ। ਕਿਉਂ ਨਾ ਸਰਦਾਰ ਨੂੰ ਲਾਗਾ ਲਾ ਕੇ ਗੱਖਿਆ ਜਾਵੇ। ਇਸ ਦੇ ਕਈ ਫਾਇਦੇ ਉਸ ਨੂੰ ਨਜ਼ਰ ਆ ਰਹੇ ਸਨ। ਇਕ ਦੁਸ਼ਮਣ ਦਾ ਖਾਤਮਾ, ਪੈਸਾ ਟਕਾ, ਬੰਸੇ ਦਾ ਵਿਆਹ ਤੇ ਸਭ ਤੋਂ ਵੱਧ ਜੇ ਕਿਤੇ ਉਹ ਆਪਣੇ ਬਲਦੇਵ ਦਾ ਬਦਲਾ ਲੈ ਸਕੇ।

ਇਸ ਫੈਸਲੇ ਉੱਪਰ ਦੁਬਾਰਾ ਉਸ ਨੂੰ ਸੋਚਣ ਦੀ ਲੋੜ ਨਾ ਪਈ। ਪੁਰਾਣੀ ਖੇਸੀ ਲਾਹ ਕੇ ਉਸ ਨੇ ਪਰ੍ਹਾਂ ਵਗਾਹ ਮਾਰੀ ਤੇ ਬਣ ਸੰਵਰ ਕੇ ਸਰਦਾਰ ਦੇ ਖੇਤਾਂ ਵੱਲ ਨੂੰ ਹੋ ਗਈ।

ਸਾਰੇ ਰਾਹ ਕਰਤਾਰੋ ਕਈ ਸਵਾਲਾਂ ਵਿਚ ਉਲਝੀ ਰਹੀ। ਕਈ ਵਾਰ ਉਹਦੇ ਕਦਮ ਰੁਕੇ, ਪਿਛਾਂਹ ਨੂੰ ਮੁੜੇ। ਪਰ ਹਰ ਵਾਰ ਉਹ ਆਪਣੇ ਨਾਲ ਸਮਝੋਤਾ ਕਰਕੇ ਅੱਗੇ ਵੱਧ ਪੈਂਦੀ। ਕਈ ਵਾਰ ਉਸ ਨੂੰ ਰਸਤਾ ਰੋਕੀ ਖੜੇ ਬਲਦੇਵ ਦੇ ਝੁਲੇ ਪਏ। ਪਰ ਹਰ ਵਾਰ ਉਹ ਉਸ ਨੂੰ ਪਿਆਰ ਨਾਲ ਸਮਝਾਉਂਦੀ।

‘ਮੇਰੇ ਅੰਦਰ ਸਾਲਾਂ ਤੋਂ ਧੂਣੀ ਧੁੱਖ ਰਹੀ ਹੈ। ਇਸ ਨੂੰ ਬਲਣ ਦੀ ਲੋੜ ਹੈ। ਮੈਂ ਤੇਰੇ ਨਾਲ ਕੋਈ ਗਦਾਰੀ ਨਹੀਂ ਕਰ ਰਹੀ। ਚੰਮ ਦੇ ਰਿਸ਼ਤੇ ਕੋਈ ਰਿਸ਼ਤੇ ਨਹੀਂ। ਮਨ ਦੇ ਰਿਸ਼ਤੇ ਹੀ ਰਿਸ਼ਤੇ ਹੁੰਦੇ ਨੇ। ਮੈਨੂੰ ਬੰਸੇ ਨੂੰ ਸੁਖ ਸਾਂਦ ਨਾਲ ਵਿਆਹ ਲੈਣ ਦੇ, ਫੇਰ ਦੇਖੀਂ ਕੀ ਕਰਦੀ ਹਾਂ ਮੈਂ...’

ਬਲਦੇਵ ਜਿਵੇਂ ਉਸ ਦੇ ਮਨ ਨੂੰ ਸਮਝ ਗਿਆ ਸੀ। ਉਹ ਇਕ ਪਾਸੇ ਹਟ ਗਿਆ ਤੇ ਕਰਤਾਰੋ ਨੂੰ ਅੱਗੇ ਵਧਣ ਦਿੱਤਾ।

ਨਵੇਂ ਜੋਸ਼ ਨਾਲ ਭਰੀ ਕਰਤਾਰੋ ਲੰਬੀਆਂ ਪੁਲਾਂਘਾਂ ਭਰਦੀ ਸਰਦਾਰ ਦੇ ਖੇਤ ਅੱਪੜ ਗਈ।

ਸਰਦਾਰ ਪਿੱਪਲ ਦੀ ਛਾਂ ਹੇਠ ਮੰਜਾਂ ਡਾਰੀ ਪਿਆ ਸੀ। ਸ਼ਰਾਬ ਦੀ ਬੋਤਲ, ਪਾਣੀ ਵਾਲਾ ਤਪਲਾ ਤੇ ਕੱਚ ਦਾ ਗਿਲਾਸ ਉਸ ਦੇ ਸਿਰਹਾਣੇ ਪਏ ਸਨ।

ਸਰਦਾਰ ਦੇ ਸਿਰਹਾਣੇ ਖੜ ਕੇ ਕਰਤਾਰੋ ਨੇ ਖੰਗੂਰਾ ਮਾਰਿਆ ਤੇ ਖਾਲ ਦੀ ਵੱਟ ‘ਤੇ ਉਗੇ ਖੱਬਲ ਵਿਚ ਖੁਰਪੀ ਚਲਾਉਣ ਲੱਗੀ।

ਸੁੱਕੀ ਮਿੱਟੀ ਵਿਚ ਵਜਦੀ ਖੁਰਪੀ ਨੇ ਸਰਦਾਰ ਦਾ ਧਿਆਨ ਉਖੇੜਿਆ। ਉਹ ਸਹਿਮ ਕੇ ਮੰਜੇ ਦੇ ਵਿਚਕਾਰ ਹੋ ਕੇ ਬੈਠ ਗਿਆ। ਟਿਕਟਿਕੀ ਲਾ ਕੇ ਉਹ ਘਾਹ ਖੋਦਦੀ ਔਰਤ ਦੀ ਸ਼ਨਾਖਤ ਕਰਦਾ ਰਿਹਾ। ਦੇਖਣ ਨੂੰ ਉਹ ਕਰਤਾਰੋ ਲੱਗਦੀ ਸੀ। ਪਰ ਕਰਤਾਰੋ ਤੇ ਉਸ ਦਾ ਖੇਤ ਇਹ ਗੱਲ ਮੇਲ ਨਹੀਂ ਸੀ ਖਾਂਦੀ। ਇਸ ਨੇ ਇਕ ਦੋ ਵਾਰ

ਅੱਖਾਂ ਨੂੰ ਮਲਿਆ ਤੇ ਫੇਰ ਦੇਖਿਆ। ਉਸ ਦੀਆਂ ਅੱਖਾਂ ਹਾਲੀਂ ਇੰਨੀਆਂ ਕਮਜ਼ੋਰ ਨਹੀਂ ਸੀ ਹੋਈਆਂ। ਉਹ ਸੋ ਫੀ ਸਦੀ ਕਰਤਾਰੋ ਸੀ। ਬਿਲਕੁਲ ਉਹੋ ਜਿਹੀ, ਜਿਹੋ ਜਿਹੀ ਉਹ ਪੰਦਰਾਂ ਵੀਹ ਵਰ੍ਹੇ ਪਹਿਲਾਂ ਹੁੰਦੀ ਸੀ। ਪੰਦਰਾਂ ਵੀਹ ਵਰ੍ਹੇ ਪਹਿਲਾਂ ਦਾ ਖਿਆਲ ਆਉਂਦਿਆਂ ਹੀ ਉਸ ਦੇ ਮੋਢੇ ਵਿਚ ਦਰਦ ਹੋਣ ਲੱਗਿਆ। ਕਰਤਾਰੋ ਦੀ ਦੰਦੀ ਦਾ ਦਰਦ ਫੇਰ ਤਾਜ਼ਾ ਹੋ ਗਿਆ।

ਕਰਤਾਰੋ ਦੇ ਸਿਰੋਂ ਚੁੰਨੀ ਲੱਥ ਗਈ ਸੀ। ਉਸ ਦੇ ਵਾਲ ਵਾਰ ਵਾਰ ਉਸ ਦੇ ਮੂੰਹ ਨੂੰ ਚੁੰਮ ਰਹੇ ਸਨ। ਸਰਦਾਰ ਦਾ ਦਿਲ ਕੀਤਾ ਉਹ ਉੱਠ ਕੇ ਕਰਤਾਰੋ ਨੂੰ ਬਾਹਾਂ ਵਿਚ ਘੁੱਟ ਲਏ। ਉਸ ਨੇ ਚਾਰੋਂ ਪਾਸੇ ਨਿਗਾਹ ਦੌੜਾਈ... ਦੂਰ ਦੂਰ ਤੱਕ ਵਿਗਾਨੀ ਹੀ ਵਿਗਾਨੀ ਸੀ।

ਸਰਦਾਰ ਨੇ ਸਾਰੀ ਹਿੰਮਤ ਬਟੋਰੀ ਤੇ ਉਠ ਕੇ ਕਰਤਾਰੋ ਵੱਲ ਹੋ ਗਿਆ :

‘ਕਰਤਾਰੋ ਆ...’

‘ਆਹੋ ਜੀ...!’ ਆਖਦੀ ਕਰਤਾਰੋ ਨੇ ਨੰਗੇ ਸਿਰ ਨੂੰ ਚੁੰਨੀ ਨਾਲ ਢਕਿਆ ਤੇ ਕੱਖਾਂ ਨੂੰ ਸਮੇਟਨ ਲੱਗ ਪਈ।

‘ਤੂੰ ਕਾਹਨੂੰ ਔਖੀ ਹੋਣਾ ਸੀ... ਸੁਨੇਹਾ ਘੱਲ ਦੋਂਦੀ ਮੈਂ ਆਪੇ ਘਰ ਪੰਡ ਘੱਲ ਦਿੰਦਾ...’ ਆਖਦਾ ਸਰਦਾਰ ਉਸ ਦੇ ਸਿਰ ਉੱਪਰ ਹੀ ਜੋ ਖੜੋਤਾ। ਉਸ ਦੇ ਪਰਛਾਵੇਂ ਨੇ ਕਰਤਾਰੋ ਨੂੰ ਛਾਂ ਕਰ ਦਿੱਤੀ।

ਸਰਦਾਰ ਦਾ ਦਿਲ ਆਪੇ ਤੋਂ ਬਾਹਰ ਹੋ ਰਿਹਾ ਸੀ। ਉਸ ਦੀ ਨਿਗਾਹ ਕਰਤਾਰੋ ਦੇ ਜੈੱਪਰ ਉੱਪਰ ਟਿਕੀ ਹੋਈ ਸੀ, ਜਿਸ ਵਿਚੋਂ ਉਸ ਦੀਆਂ ਅੱਧ-ਨੰਗੀਆਂ ਛਾਤੀਆਂ ਟਪੂਸੀਆਂ ਮਾਰ ਰਹੀਆਂ ਸਨ। ਪਰ ਉਹ ਬੁੱਤ ਬਣਿਆ ਦੇਖਦਾ ਰਿਹਾ। ਕਰਤਾਰੋ ਉਸ ਦੇ ਖੇਤ ਆਈ ਸੀ, ਕੋਈ ਗੱਲ ਜ਼ਰੂਰ ਸੀ।

ਕਰਤਾਰੋ ਨੇ ਖੱਬਲ ਦੀ ਪੰਡ ਬਣਾ ਲਈ। ਸਰਦਾਰ ਨੇ ਝੁਕ ਕੇ ਉਹਦਾ ਭਾਰ ਵੰਡਾਇਆ। ਕਰਤਾਰੋ ਦੇ ਹੱਥਾਂ ਨਾਲ ਜਾਨ ਬੁਝ ਕੇ ਉਹਨੇ ਆਪਣੇ ਹੱਥ ਛੁਹਾਏ। ਪਰ ਕਰਤਾਰੋ ਨੇ ਕੋਈ ਔਖ ਮਹਿਸੂਸ ਨਹੀਂ ਕੀਤੀ, ਸਗੋਂ ਉਹ ਮਿਨਾ ਜਿਹਾ ਮੁਸਕਰਾਈ।

‘ਚੰਗਾ ਜੀ... ਰੱਬ ਸੋਨੂੰ ਬਹੁਤਾ ਦੇਵੇ...’ ਆਖਦੀ ਕਰਤਾਰੋ ਇਕ ਵਾਰ ਫੇਰ ਮੁਸਕਰਾਈ ਤੇ ਹੌਲੀ ਹੌਲੀ ਪਰੀ ਵੱਲ ਤੁਰ ਪਈ।

ਸਰਦਾਰ ਕੁਝ ਪਲ ਖੜਾ ਦੇਖਦਾ ਰਿਹਾ। ਪਰ ਉਸ ਤੋਂ ਰਿਹਾ ਨਾ ਗਿਆ। ਤੇਜ਼ ਕਦਮ ਪੁੱਟਦਾ ਉਹ ਉਹਦੇ ਨਾਲ ਜਾ ਰਲਿਆ।

‘ਮੈਂ ਕਿਹਾ ਕੋਈ ਡੰਗਰ ਪਸੂ ਰੱਖ ਲਿਆ... ਤੂੰ ਘਾਹ ਨਾ ਖੋਤਿਆ ਕਰ... ਉਹ ਜਿਹੜਾ ਕਿਆਰਾ ਐ ਉਥੋਂ ਬਰਸੀਮ ਦੀ ਪੰਡ ਲੈ ਜਿਆ ਕਰ... ਤੇਰਾ ਇਹ ਆਪਣਾ ਖੇਤ ਆ...’

‘ਕੋਈ ਨੀ ਜੀ... ਆਪਣਾ ਕਰਕੇ ਹੀ ਆਈ ਸੀ... ਬੰਤੇ ਨੂੰ ਆਖ ਦਿਓ... ਮੈਂ ਬਰਸੀਮ ਲੈ ਜਿਆ ਕਰੂੰ... ਮੈਨੂੰ ਰੋਕੇ ਟੋਕੇ ਨਾ...’

ਉਸ ਕੰਜਰ ਦੀ ਕੀ ਮਜਾਲ ਐ... ਤੂੰ ਆਖੇ ਤਾਂ ਮੈਂ ਉਹਨੂੰ ਖੇਤੂੰ ਹੀ ਕੱਢ ਦਿਉਂ...’

‘ਕੋਈ ਨੀ ਜੀ... ਰੱਬ ਥੋੜਾ ਭਲਾ ਕਰੇ...’ ਆਖਦੀ ਕਰਤਾਰੋ ਟਾਹਲੀਆਂ ਵਿਚ ਅਲੋਪ ਹੋ ਗਈ।

ਬੁੱਤ ਬਣਿਆ ਸਰਦਾਰ ਪਰੀ ਦੀ ਵੱਟ ਉਤੇ ਹੀ ਖੜੇ ਗਿਆ। ਕਦੇ ਉਸ ਨੂੰ ਲੱਗਦਾ ਕਰਤਾਰੋ ਆਖਰ ਆਨੇ ਵਾਲੀ ਥਾਂ ਉੱਪਰ ਆ ਹੀ ਗਈ। ਕਦੇ ਫੇਰ ਉਸ ਨੂੰ ਲੱਗਦਾ ਇਹ ਲੁੰਮੜੀ ਜ਼ਰੂਰ ਕੋਈ ਚਾਲ ਚਲ ਗਈ ਹੋਵੇ। ਇੰਨੀ ਜਲਦੀ ਉਹ ਹਥਿਆਰ ਸੁੱਟਣ ਵਾਲੀ ਨਹੀਂ।

ਪਰ ਕੁਝ ਵੀ ਸੀ, ਉਹ ਜਿੱਤਿਆ ਜਿੱਤਿਆ ਮਹਿਸੂਸ ਕਰ ਰਿਹਾ ਸੀ।



24

ਜਦੋਂ ਤੋਂ ਪਿੰਡ ਵਿਚ ਦੀ ਸੜਕ ਨਿਕਲੀ ਸੀ, ਪਿੰਡ ਦੀ ਨੁਹਾਰ ਦਿਨੋਂ ਦਿਨ ਤੇਜ਼ੀ ਨਾਲ ਬਦਲਦੀ ਜਾ ਰਹੀ ਸੀ। ਪਿੰਡ ਦੇ ਕੱਚੇ ਘਰ ਢਹਿ ਢਹਿ ਪੱਕੇ ਬਣਨੇ ਸ਼ੁਰੂ ਹੋ ਗਏ ਸਨ, ਪਿੰਡ ਵਿਚ ਦੋ ਟਰੈਕਟਰ ਆ ਗਏ ਸਨ ਤੇ ਕਈ ਘਰੀਂ ਰੇਡੀਓ ਵੱਜਣ ਲੱਗ ਪਏ ਸਨ। ਸਰਦਾਰਾਂ ਨੇ ਹਵੇਲੀ ਛੱਡ ਕੇ ਬਾਹਰ ਸੜਕ ਕਿਨਾਰੇ ਕੋਠੀ ਬਣਵਾ ਲਈ, ਟਰੈਕਟਰ ਲਿਆਂਦਾ ਤੇ ਸਰਦਾਰ ਦੇ ਕਾਲਜ ਪੜ੍ਹਦੇ ਮੁੰਡੇ ਨੇ ਸਕੂਟਰ ਵੀ ਖਰੀਦ ਲਿਆ ਸੀ। ਬਦਲਦੇ ਮਹੌਲ ਵਿਚ ਚੋਧਰੀ ਵੀ ਕਿਸੇ ਤੋਂ ਪਿੱਛੇ ਨਹੀਂ ਸਨ ਰਹੇ। ਉਨ੍ਹਾਂ ਵੀ ਨਵੇਂ ਢੰਗ ਦੀ ਕੋਠੀ ਉਸਾਰ ਲਈ ਸੀ। ਉਨ੍ਹਾਂ ਦਾ ਇਕ ਮੁੰਡਾ ਵਕਾਲਤ ਕਰ ਆਇਆ ਸੀ ਤੇ ਇਕ ਓਵਰ ਸੀਅਰੀ।

ਪਿਛਲੀਆਂ ਚੋਣਾਂ ਵਿਚ ਪਿੰਡ ਨੇ ਸਭ ਤੋਂ ਵੱਡੀ ਮਾਰ ਮਾਰੀ ਸੀ, ਜਦੋਂ ਸਰਪੰਚ ਦੀਆਂ ਚੋਣਾਂ ਲਈ ਖੜੇ ਹੋਏ ਸਰਦਾਰ ਨੇ ਪ੍ਰਾਇਮਰੀ ਸਕੂਲ ਖੁਲਵਾ ਦਿੱਤਾ। ਸੱਥ ਵਿਚ ਬੈਠੇ ਸੇਵੇ ਨੰਬਰਦਾਰ ਨੇ ਸਰਦਾਰ ਨਾਲ ਕੋਲ ਕੀਤਾ ਸੀ, ‘ਲੈ ਬਈ ਸਰਦਾਰਾ ਜੇ ਤੂੰ ਇਕ ਗੱਲ ਸਾਡੀ ਮੰਨ ਲੇਂ, ਅਸੀਂ ਤੈਨੂੰ ਬਿਨਾ ਮੁਕਾਬਲੇ ਸਰਪੰਚ ਬਣਾ ਦਾਂ ਗੇ। ਬਸ ਸਾਡੀ ਐਨੀ ਅਰਜ਼ ਸੁਣ ਲੈ ਬਈ ਪਿੰਡ ਸਕੂਲ ਖੁਲਵਾ ਦੇ। ਮੈਂ ਆਪ ਪੈਰੀਂ ਪੈ ਲੂੰ ਨਿਹਾਲ ਸਿਉਂ ਦੇ।’

‘ਲੈ ਨੰਬਰਦਾਰਾ ਆਪਣਾ ਹੋ ਗਿਆ ਵਾਅਦਾ। ਅਲੈਕਸ਼ਨਾਂ ਤੋਂ ਪਹਿਲਾਂ ਪਹਿਲਾਂ ਪਿੰਡ ਸਕੂਲ ਖੁਲਵਾ ਦੂੰ। ਬਾਕੀ ਤੂੰ ਆਪਣਾ ਕੋਲ ਨਿਭਾਈਂ।’

‘ਜੇ ਇਹ ਕੰਮ ਹੋ ਜੇ ਅਸੀਂ ਸਾਰੇ ਤੇਰੇ ਨਾਲ ਆਂ। ਭਾਈਚਾਰੇ ਦੀ ਮੰਨ ਕੇ ਬੈਠ ਗਿਆ ਤਾਂ ਠੀਕ। ਨਹੀਂ ਫੇਰ ਅਸੀਂ ਉਹਨੂੰ ਵੋਟਾਂ ਨਾਲ ਤਾਂ ਹਾਰ ਦੇ ਈ ਦਿਆਂਗੇ। ਸਾਨੂੰ ਗੁਰਦੁਆਰੇ ਦੀ ਸਹੂਂ ਜੇ ਆਪਣੇ ਵਚਨਾਂ ਤੋਂ ਫਿਰੀਏ।’ ਬਾਬੇ ਫਿਦੇ ਨੇ ਵੀ ਸਰਦਾਰ ਨੂੰ ਯਕੀਨ ਦਿਵਾਇਆ ਸੀ।

ਸਰਦਾਰ ਨੇ ਤਿੰਨਾਂ ਦਿਨਾਂ ਦੇ ਅੰਦਰ ਅੰਦਰ ਮਨਜ਼ੂਰੀ ਲਿਆ ਦਿੱਤੀ। ਸਰਦਾਰ ਦੀ ਕਮਰਿਆਂ ਦੀ ਮੰਗ ਵੀ ਉਹਨੇ ਆਪ ਹੀ ਪੂਰੀ ਕੀਤੀ। ਵੋਟਾਂ ਤੋਂ ਤਿੰਨ ਦਿਨ ਪਹਿਲਾਂ ਪਿੰਡ ਵਿਚ ਮਾਸਟਰ ਅੱਖੜ ਗਿਆ। ਡਰਦੇ ਨਿਹਾਲ ਨੇ ਆਪ ਹੀ ਨਾਂ ਵਾਪਸ ਲੈ ਲਿਆ।

ਪਿਛਲੀਆਂ ਪ੍ਰਾਪਤੀਆਂ ਤੋਂ ਗਿੱਝੇ ਲੋਕਾਂ ਨੇ ਇਸ ਵਾਰ ਫੇਰ ਮੋਕੇ ਦਾ ਫਾਇਦਾ ਉਠਾਇਆ। ਇਸ ਵਾਰ ਉਨ੍ਹਾਂ ਦੀ ਮੰਗ ਮਿਡਲ ਤਕ ਸਕੂਲ ਤੇ ਹਰ ਬੱਸ ਪਿੰਡ ਰੁਕ ਕੇ ਜਾਣ ਦੀ ਸੀ। ਅੱਗੇ ਬੱਸਾਂ ਆਉਂਦੀਆਂ ਤੇ ਫੁਰਨ ਦੇ ਕੇ ਕੋਲ ਦੀ ਲੰਘ ਜਾਂਦੀਆਂ। ਪਿੰਡ ਵਾਲੇ ਦੇਖਦੇ ਰਹਿ ਜਾਂਦੇ। ਨਿਹਾਲ ਨੇ ਫੇਰ ਕੋਸ਼ਿਸ਼ ਕੀਤੀ। ਇਸ ਵਾਰ ਆਪ ਕੰਮ ਕਰਾ ਕੇ ਸਰਪੰਚੀ ਸਾਂਭੇ। ਪਰ ਉਸ ਤੋਂ ਕੰਮ ਨਾ ਹੋਏ। ਇਸ ਵਾਰ ਫੇਰ ਸਰਪੰਚੀ ਦਾ ਸੇਹਰਾ ਸਰਦਾਰ ਦੇ ਸਿਰ ਬਝਿਆ। ਭਾਵੇਂ ਅੱਗੇ ਜਿੰਨਾ ਸੋਖਾ ਨਹੀਂ। ਨਿਹਾਲਾ ਇਸ ਵਾਰ ਬੈਠਣ ਦੀ ਥਾਂ ਪਾਰਟੀਆਂ ਵਿਚ ਫਸ ਗਿਆ ਤੇ ਕਈ ਦਿਨ ਖਿਚੋਤਾਣ ਰਹੀ। ਇਕੜ ਦੁੱਕੜ ਵਾਰਦਾਤਾਂ ਵੀ ਹੋਈਆਂ, ਪਰ ਸਰਦਾਰ ਫੇਰ ਵੀ ਸਰਪੰਚੀ ਲੈ ਗਿਆ।

ਸਕੂਲ ਚੁਹੜਿਆਂ ਦੇ ਵੇਹੜੇ ਨੂੰ ਸਭ ਤੋਂ ਨਜ਼ਦੀਕ ਪੈਂਦਾ ਸੀ। ਪੜ੍ਹਦੇ ਬੱਚਿਆਂ ਵਿਚ ਉਨ੍ਹਾਂ ਦਾ ਹਿੱਸਾ ਆਟੇ ਵਿਚ ਲੂਣ ਜਿੰਨਾ ਵੀ ਨਹੀਂ ਸੀ। ਕਦੇ ਕਦਾਈਂ ਜੇ ਕੋਈ ਆ ਵੀ ਵੜਦਾ ਅਗਲੇ ਦਿਨ ਕੋਈ ਨਾ ਕੋਈ ਉਹਦੇ ਕੰਨ 'ਤੇ ਜੜ੍ਹ ਕੇ ਉਹਨੂੰ ਮੂਰੇ ਲਾ ਲੈਂਦਾ।

‘ਅੱਗੇ ਤਾਂ ਪਿਓ ਦਾਦੇ ਕੁਰਸੀਆਂ 'ਤੇ ਈ ਬੈਠੇ ਹੋਣਗੇ, ਬਈ ਹੁਣ ਇਹ ਬਣੂ ਜੱਜ।’ ਅਗਲੀਆਂ

ਪਿਛਲੀਆਂ ਫੋਲਦੇ ਉਹ ਫੇਰ ਉਨ੍ਹਾਂ ਨੂੰ ਡੰਗਰਾਂ ਪਿੱਛੇ ਜਾ ਜੋੜਦੇ। ਸਕੂਲੋਂ ਉਠਾ ਕੇ ਲਿਜਾਣ ਵਾਲਿਆਂ ਵਿਚ ਬਹੁਤੀ ਗਿਣਤੀ ਉਨ੍ਹਾਂ ਦੀ ਹੁੰਦੀ ਜਿਹੜੇ ਚੰਦ ਕੁ ਗੁਪਿਆਂ ਬਦਲੇ ਇਨ੍ਹਾਂ ਮੁੰਡਿਆਂ ਨੂੰ ਕਈ ਕਈ ਸਾਲਾਂ ਲਈ ਖਰੀਦ ਚੁੱਕੇ ਸਨ। ਜਾਂ ਉਨ੍ਹਾਂ ਮਾਪਿਆਂ ਦੀ ਜਿਹੜੇ ਕਰਜ਼ੇ ਦੇ ਬੋਝ ਹੇਠ ਦੱਬੇ ਦਸਾਂ-ਪੰਦਰਾਂ ਸਾਲਾਂ ਦੀ ਉਡੀਕ ਨਹੀਂ ਸੀ ਕਰ ਸਕਦੇ। ਉਨ੍ਹਾਂ ਨੂੰ ਆਥਨ ਦੀ ਰੋਟੀ ਦਾ ਫਿਕਰ ਹੁੰਦਾ। ਕਦੋਂ ਉਨ੍ਹਾਂ ਦੇ ਪੁੱਤ ਪੜ੍ਹੇ ਤੇ ਕਦੋਂ ਚਾਰ ਛਿੱਲੜ ਕਮਾਉਣ ਲੱਗੇ। ਨਹੀਂ ਉਸ ਸਮੇਂ ਤਾਂ ਹਰ ਇਕ ਦੀ ਛੁੱਟੀ ਹੋ ਜਾਂਦੀ, ਜਦੋਂ ਕਿਸੇ ਵਰਦੀ, ਕਿਤਾਬ ਜਾਂ ਕੈਦੇ ਦੀ ਫਰਮਾਇਸ਼ ਹੁੰਦੀ।

‘ਚੁੱਪ ਕਰਕੇ ਬੈਠ ਜਾ। ਹੈ ਨੀ ਇਹ ਨਵੇਂ ਖਰਚੇ ਕਰਨ ਨੂੰ ਨੋਟ ਸਾਡੇ ਕੋਲੇ।’

ਇਕ ਦੋ ਦਿਨ ਰੋ ਧੋ ਕੇ ਜਵਾਕ ਮੁੜ ਆਪਣੇ ਆਪਣੇ ਕੰਮੀਂ ਪਰਤ ਜਾਂਦੇ।

ਜੇ ਮਰ ਮਰਾ ਕੇ ਇੰਦਰ ਦੇ ਪੁੱਤ ਰੋੜੇ ਨੇ ਅੱਠ ਪਾਸ ਕਰ ਵੀ ਲਈਆਂ, ਉਸ ਤੋਂ ਅੱਗੇ ਨਾ ਟੱਪਿਆ ਗਿਆ। ਨਾ ਉਹਨਾਂ ਕੋਲ ਸਾਈਕਲ ਖ਼ੀਦਣ ਲਈ ਪੈਸੇ ਸੀ ਨਾ ਸੱਤ ਆਨੇ ਰੋਜ਼ ਕਿਰਾਇਆ ਭਰਨ ਦੀ। ਜਾਂ ਗਿੰਦਰ ਦੇ ਪੋਤੇ ਨੇ ਅੱਠ ਕੀਤੀਆਂ ਸਨ, ਪਰ ਉਹ ਵੀ ਸੱਧਰਾਂ ਪੂਰੀਆਂ ਨਾ ਕਰ ਸਕਿਆ। ਸ਼ਹਿਰ ਜਾਂਦੇ ਨੂੰ ਛਿਮਾਰੀ ਵੀ ਨਹੀਂ ਸੀ ਹੋਈ ਕਿ ਪਿਓ ਚੱਲ ਵਸਿਆ। ਅਗਲੇ ਦਿਨ ਕਿਤਾਬਾਂ ਖੁੰਝੇ ਲਾ ਕੇ ਮੁੜ ਉਹੋ ਡੰਡਾ ਡੋਰੀ ਚੁੱਕ ਲਈ।

ਸਮੇਂ ਨੇ ਪਿੰਡ ਦਾ ਕਾਫੀ ਰੰਗ ਬਦਲਿਆ ਸੀ। ਪਰ ਇਸ ਚੂਹੜਿਆਂ ਵੇਹੜੇ ਕੁਝ ਵੀ ਤਬਦੀਲੀ ਨਜ਼ਰ ਨਹੀਂ ਸੀ ਆਉਂਦੀ। ਉਦੋਂ ਆਥਨ ਉਗਨ ਉਨ੍ਹਾਂ ਦੇ ਘਰੇ ਸ਼ਾਹਾਂ ਦੇ ਗੋੜੇ ਵਜਦੇ। ਸਰਦਾਰਾਂ ਦੀਆਂ ਝਿੜਕਾਂ ਪੈਂਦੀਆਂ, ਧੀਆਂ ਭੈਣਾਂ ਉਦੋਂ ਜਿਵੇਂ ਲੋਕਾਂ ਦੀ ਹਵਾਸ ਦਾ ਸ਼ਿਕਾਰ ਬਣਦੀਆਂ, ਉਦੋਂ ਉਨ੍ਹਾਂ ਦੀਆਂ ਪੱਗਾਂ ਲੋਕਾਂ ਦੇ ਪੈਰੀਂ ਰੁਲਦੀਆਂ, ਹਵਾ ਵਿਚ ਵਗਾਈਆਂ ਜਾਂਦੀਆਂ, ਪੁਲਿਸ ਦੀ ਮਾਰ ਦੇ ਸ਼ਿਕਾਰ ਬਣਦੇ ਤੇ ਉਨ੍ਹਾਂ ਦੇ ਘਰਾਂ ਵਿਚ ਉਦੋਂ ਜਿਵੇਂ ਭੰਗ ਭੁੱਜਦੀ ਸੀ। ਉਨ੍ਹਾਂ ਦੇ ਕੁੱਲੀ ਨੁਮਾ ਘਰ ਜਿਵੇਂ ਅਜ਼ਾਦੀ ਤੋਂ ਪਹਿਲਾਂ ਸਨ, ਉਸੇ ਹਾਲਤ ਵਿਚ ਦਿਖਾਈ ਦਿੰਦੇ ਸਨ। ਕੁੱਲੀਆਂ ਦੇ ਵਸਿੰਦੇ ਉਦੋਂ ਮੂੰਹ ਹਨੇਰੇ ਉਠਦੇ, ਦੋ ਦੋ ਚਾਰ ਚਾਰ ਰੁੱਖੀਆਂ ਸੁੱਖੀਆਂ ਰੋਟੀਆਂ ਪੱਕਦੀਆਂ ਤੇ ਟਿੱਕੀ ਨਿਕਲਣ ਤੋਂ ਕਈ ਘੰਟੇ ਪਹਿਲਾਂ ਘਰੋਂ ਨਿਕਲ ਤੁਰਦੇ। ਅੱਧੀ ਰਾਤੀਂ ਘਰੀਂ ਪਰਤਦੇ। ਦੋ ਘੰਟਿਆਂ ਲਈ ਫੇਰ ਰੋਣਕਾਂ ਬੱਝਦੀਆਂ। ਫੇਰ ਰੁੱਖੀਆਂ ਸੁੱਖੀਆਂ ਪੱਕਦੀਆਂ। ਕਈ ਮੰਜਿਆਂ 'ਚ ਢੇਰ ਹੋ ਜਾਂਦੇ ਤੇ ਕਈ ਮੁੜ ਸਾਰੀ ਸਾਰੀ ਰਾਤ ਦੇ ਜਗਰਾਤੇ ਕੱਟਣ ਮੁੜ ਜਾਂਦੇ। ਸਾਰੀ ਸਾਰੀ ਰਾਤ ਦੁੱਧਾਂ ਦੇ ਝੋਰੇ ਹੁੰਦੇ। ਪੜ੍ਹਾਈ ਲਿਖਾਈ, ਸਿਆਸਤਾਂ ਤੇ ਸਾਇੰਸਾਂ ਸਭ ਉਨ੍ਹਾਂ ਦੀ ਪਹੁੰਚ ਤੋਂ ਪਰ੍ਹੇ ਦੀਆਂ ਗੱਲਾਂ ਸਨ। ਦੋ ਡੰਗ ਦੀ ਰੋਟੀ ਦਾ ਫਿਕਰ ਉਨ੍ਹਾਂ ਲਈ ਸਭ ਕੁਝ ਸੀ। ਜੇ ਕਿਸੇ ਘਰ ਨੂੰ ਸੁਖ ਦਾ ਸਾਹ ਆਉਂਦਾ ਵੀ ਸੀ ਤਾਂ ਉਹ ਇਸ ਲਈ ਕਿ ਜਾਂ ਤਾਂ ਉਨ੍ਹਾਂ ਦੇ ਬੰਦੇ ਸ਼ਹਿਰ ਦਿਹਾੜੀ ਕਰਨ ਜਾਂਦੇ ਤੇ ਜਾਂ ਫੇਰ ਇਕ ਅੱਧ ਫ਼ੌਜ ਨੂੰ ਤੁਰ ਗਿਆ ਹੁੰਦਾ। ਬਾਕੀ ਸਭ ਦੀ ਹਾਲਤ ਖਸਤਾ ਸੀ।

ਕਰਤਾਰੋ ਦਾ ਘਰ ਜਿਹੜਾ ਵੇਹੜੇ ਦੀ ਨੁੱਕਰ 'ਤੇ ਸੀ ਪਿਛਲੇ ਕਈਆਂ ਮਹੀਨਿਆਂ ਤੋਂ ਤੇਜ਼ੀ ਨਾਲ ਬਦਲ ਰਿਹਾ ਸੀ। ਉਹੋ ਘਰ ਜਿਸ ਨੂੰ ਪਿਛਲੇ ਕਈਆਂ ਸਾਲਾਂ ਤੋਂ ਕੱਚੀ ਤਲੀ ਵੀ ਨਹੀਂ ਸੀ ਜੁੜੀ, ਹੁਣ ਚੰਗੀਆਂ ਕਾਲੀ ਮਿੱਟੀ ਦੀਆਂ ਚੋਹਰੀਆਂ ਤਲੀਆਂ ਨਾਲ ਲਿਸ਼ ਲਿਸ਼ ਕਰਨ ਲੱਗ ਪਿਆ ਸੀ। ਸਾਰਾ ਦਿਨ ਲੋਕਾਂ ਦੇ ਘਰ ਲਿਪਦੀ ਕਰਤਾਰੋ ਨੂੰ ਕਦੇ ਇੰਨੀ ਬੇਹਲ ਨਹੀਂ ਸੀ ਮਿਲੀ, ਕਦੇ ਉਹ ਆਪਣੇ ਵੀ ਚਾਰ ਬੋਝੇ ਲਾ ਲਵੇ। ਪਿਛਲੀ ਸਾਰੀ ਬਰਸਾਤ ਉਸ ਦਾ ਕੋਠਾ ਚੌਂਦਾ ਰਿਹਾ ਸੀ। ਇਹੋ ਦਿਨ ਤਾਂ ਉਸ ਦੇ ਕਮਾਈ ਦੇ ਹੁੰਦੇ। ਆਪਣੇ ਕੰਮੀਂ ਜੁੱਟ ਕੇ ਕਿਵੇਂ ਆਪਣੀ ਰੋਟੀ ਗਾਲ ਲੈਂਦੀ।

ਕਰਤਾਰੋ ਦੇ ਵੇਹੜੇ ਕਿੱਕਰ ਸੀ, ਜਿਸ ਦੁਆਲੇ ਗਰਮੀ ਦੇ ਦਿਨ ਕੱਟਣ ਨੂੰ ਛੋਟਾ ਜਿਹਾ ਚਬੂਤਰਾ ਬਣਾਇਆ ਹੋਇਆ ਸੀ। ਕਈਆਂ ਮਹੀਨਿਆਂ ਤੋਂ ਉਸ ਦੇ ਬਨੇਰਿਆਂ ਦੀ ਵੀ ਮੁਰੰਮਤ ਨਹੀਂ ਸੀ ਹੋਈ। ਕਿੱਕਰ ਦੀਆਂ ਮੋੜੀਆਂ ਦੀ ਕੀਤੀ ਵਾੜ ਵੀ ਉਹਨੇ ਤਾਂ ਇਕ ਇਕ ਮੋਹੜੀ ਕਰਕੇ ਬਾਲ ਲਈ ਸੀ। ਪਰ ਹੁਣ ਉਸ ਦੇ ਹਲਾਤ ਦਿਨਾਂ ਵਿਚ ਕਿਵੇਂ ਸੁਧਰ ਗਏ, ਲੋਕਾਂ ਨੂੰ ਸਮਝ ਨਹੀਂ ਸੀ ਆਉਂਦੀ।

ਆਂਢਣਾਂ ਗੁਆਂਢਣਾਂ ਹੈਰਾਨ ਸਨ ਕਾਰਖ਼ਾਨੇ ਵਿਚ ਤਾਂ ਉਹਨੂੰ ਸਾਰੇ ਚਾਰ ਦਿਨ ਹੀ ਕੰਮ ਮਿਲਿਆ ਸੀ। ਇੰਨੇ ਕਿੰਨੇ ਕੁ ਪੈਸੇ ਕਮਾ ਲਿਆਈ। ਆਥਨ ਉਗਨ ਵਿੜਕਾਂ ਭੰਨਦੀਆਂ। ਹੁਣ ਉਨ੍ਹਾਂ ਦਾ ਅੱਗੇ ਵਾਂਗ ਕੋਈ ਡੰਗ ਬਿਨਾਂ ਪਕਾਏ ਖਾਧੇ ਨਹੀਂ ਸੀ ਲੰਘਦਾ। ਹੁਣ ਤੇ ਸਗੋਂ ਕਦੇ ਰੁੱਖੀ ਰੋਟੀ ਵੀ ਨਹੀਂ ਸੀ ਪੱਕੀ। ਕਰਤਾਰੋ ਨਿੱਤ ਨਵੇਂ ਬਦਲਦੀ ਸੀ। ਇਹੋ ਹਾਲ ਉਹਦੇ ਜਵਾਕਾਂ ਦਾ ਸੀ। ਗੁਆਂਢਣਾਂ ਦਾ ਖ਼ਿਆਲ ਸੀ ਕੁਝ ਕਾਰਖ਼ਾਨੇ ਤੋਂ ਹੱਥ ਲੱਗਿਆ ਸੀ। ਕੋਈ ਆਖਦੀ ਪਤਾ ਨੀ ਉਥੇ ਜ਼ਿਆਦਾ ਈ ਕਮਾਈ ਹੁੰਦੀ ਹੋਵੇ। ਕੋਈ ਹੋਰ ਆਖਦੀ, 'ਕੀ ਪਤੈ ਨਿੱਤ ਬੁੱਝ ਚੱਕ ਕੇ ਸ਼ਹਿਰ ਜਾਂਦੀ ਐ, ਕੋਈ ਕਾਰਾ ਕਰਦੀ ਹੋਊ। ਕਾਰਖ਼ਾਨੇ ਕੋਈ ਨੋਟਾਂ ਦੀ ਮਸ਼ੀਨ ਤਾਂ ਨੀ ਲੱਗੀ ਹੋਈ।' ਸਭ ਆਪਣੇ ਖ਼ਿਆਲ ਦੌੜਾਉਂਦੀਆਂ, ਪਰ ਅਸਲੀਅਤ ਤਕ ਕਦੇ ਕੋਈ ਨਾ ਪੁੱਜਦੀ।

ਪਰ ਕਰਤਾਰੋ ਨੇ ਜੋ ਸੋਚ ਕੇ ਸਰਦਾਰ ਵੱਲ ਹੱਥ ਵਧਾਇਆ ਸੀ ਉਹ ਪੂਰਾ ਹੁੰਦਾ ਨਜ਼ਰ ਨਹੀਂ ਸੀ ਆ ਰਿਹਾ। ਲੁਕ ਛਿਪ ਕੇ ਜਦੋਂ ਵੀ ਕਦੇ ਉਹ ਸਰਦਾਰ ਨੂੰ ਮਿਲਦੀ, ਇਕੋ ਗੱਲ ਦੀ ਰੱਟ ਲਾਈ ਰੱਖਦੀ।

‘ਮੈਂ ਕਿਹਾ ਜੀ ਕਿਤੇ ਬੰਸੇ ਦੇ ਹੱਥ ਪੀਲੇ ਹੋ ਜਾਣ ਤਾਂ ਮੇਰਾ ਫਿਕਰ ਜਾ ਮੁੱਕ ਜੇ। ਮੁੰਡੇ ਨੂੰ ਕੀ ਜਾਣਦੀ ਆਂ ਮੈਂ। ਫੇਰ ਨਾ ਕਿਸੇ ਦਾ ਡਰ ਨਾ ਡੁੱਕਰ। ਜਿਥੇ ਜੀ ਕਰੂ ਆਉਂ, ਜਿਥੇ ਜੀ ਕਰੂ ਜਾਉਂ। ਹੁਣ ਤਾਂ ਔਤਰੀ ਬੰਸੇ ਪਰਛਾਵੇਂ ਵਾਂਗੂ ਪਿੱਛੇ ਲੱਗੀ ਰਹਿੰਦੀ ਐ। ਦੋ ਘੜੀ ਕਿਧਰੇ ਆਇਆ ਜਾਇਆ ਵੀ ਨਹੀਂ ਜਾਂਦਾ।’

ਪਰ ਸਰਦਾਰ ਨੇ ਕਦੇ ਵੀ ਚੰਗਾ ਹੁੰਗਾਰਾ ਨਹੀਂ ਸੀ ਭਰਿਆ। ਉਹ ਜਿਸ ਅੱਖ ਨਾਲ ਕਰਤਾਰੋ ਨੂੰ ਦੇਖਦਾ ਸੀ, ਉਸੇ ਅੱਖ ਨਾਲ ਬੰਸੇ ਨੂੰ ਵੀ ਦੇਖਦਾ ਸੀ। ਨਾਲੇ ਹਾਲੇ ਕਿਹੜਾ ਸਰਦਾਰ ਦੀ ਸੱਧਰ ਪੂਰੀ ਹੋਈ ਸੀ, ਜੋ ਬੰਸੇ ਉਤੇ ਪੈਸੇ ਲੁਟਾ ਦੇਵੇ। ਨਾਲੇ ਬੰਸੇ ਹਾਲੇ ਕਿਸ ਤਰ੍ਹਾਂ ਵਿਆਹੀ ਜਾ ਸਕਦੀ ਸੀ ? ਪਹਿਲਾਂ ਉਹ ਸਰਦਾਰਾਂ ਅੱਗੇ ਪੇਸ਼ ਹੋਵੇ, ‘ਅਸ਼ੀਰਵਾਦ’ ਲਏ ਅਤੇ ਫੇਰ ਜਾਵੇ ਆਪਣੇ ਘਰ।

ਜਿਸ ਚਾਲ ਨਾਲ ਕਰਤਾਰੋ ਮੋਹਰਾ ਸੁੱਟਦੀ ਸੀ, ਉਸੇ ਚਾਲ ਨਾਲ ਸਰਦਾਰ ਉਹਦਾ ਜਵਾਬ ਦਿੰਦਾ ਸੀ :

‘ਹਾਲੇ ਕਿਹੜਾ ਉਹ ਬੁੜੀ ਹੋ ਗਈ। ਜੇ ਬਹੁਤੀ ਕਾਹਲੀ ਐ ਦੇਖ ਲੈ ਕੋਈ। ਇਧਰੋਂ ਉਧਰੋਂ ਕਰਕੇ ਲਾ ਚੁੰ, ਮੈਂ ਵੀ ਪੰਜ ਚਾਰ ਸੌ। ਬਹੁਤਾ ਤਾਂ ਹਾਲੇ ਹੋ ਨਹੀਂ ਸਕਣਾ...।’

ਪਰ ਕਰਤਾਰੋ ਨੂੰ ਕਦੇ ਵੀ ਉਸ ਦੇ ਜਵਾਬ 'ਤੇ ਤਸੱਲੀ ਨਹੀਂ ਸੀ ਹੁੰਦੀ। ਸਾਰਾ ਦਿਨ ਡਰ ਉਹਦੇ ਉਤੇ ਸਵਾਰ ਰਹਿੰਦਾ। ਜੇ ਕਿਧਰੇ ਬੰਸੇ ਦੇ ਵਿਆਹ ਤੋਂ ਪਹਿਲਾਂ ਪਿੰਡ ਵਿਚ ਉਹਦੀ ਸਰਦਾਰ ਨੂੰ ਮਿਲਣ ਵਾਲੀ ਗੱਲ ਉੱਭ ਗਈ ਤਾਂ ਉਹ ਕਿਸੇ ਪਾਸੇ ਦੀ ਵੀ ਨਹੀਂ ਸੀ ਰਹਿਣੀ।

ਖਿੜੀ ਖਿੜਾਈ ਜਦੋਂ ਜੈਲਾ ਘਰ ਆਉਂਦਾ ਉਹ ਉਸ ਦੇ ਗਲ ਪੈ ਜਾਂਦੀ :

‘ਤੂੰ ਹੁਣ ਨਿਆਣਾ ਨੀ ਰਿਹਾ। ਦਾੜੀ ਫੁੱਟਣ ਲੱਗ ਪਈ। ਡੰਗਰਾਂ ਪਿੱਛੇ ਫਿਰਦਾ ਚੰਗਾ ਲਗਦੈਂ...ਜੋ ਵਾਰੀ ਆਖਿਐ ਕਿਤੇ ਸੀਰੀ ਰਲ ਜਾ। ਪੈਰਾਂ 'ਤੇ ਪਾਣੀ ਨੀ ਪੈਣ ਦਿੰਦਾ।’

ਅਗੋਂ ਕਰਤਾਰੋ ਦੇ ਸੁਭਾਅ ਵਿਚ ਆਏ ਚਿੜਚਿੜੇਪਣ ਤੋਂ ਅੱਕ ਕੇ ਉਹ ਆਖਦਾ, ‘ਬਸ ਘਰੇ ਵੜੇ ਨਹੀਂ ਕਿ ਲੱਗ ਜਾਂਦੀ ਐ ਨਵੀਆਂ ਨਵੀਆਂ ਸੁਨਾਉਣ। ਮੈਂ ਕਿਹੜੇ ਖੂਹ 'ਚ ਮਰਾਂ। ਰਲਾ ਦੇ ਜਿਹਦੇ ਰਲਾਉਣੈ। ਤੂੰ ਆਖਦੀ ਐਂ ਝੋਟੇ ਵਰਗਾ ਹੋ ਗਿਆ ਅਗਲੇ ਆਖਦੇ ਨੇ ਨਲੀ ਨੀ ਸੰਭਦੀ। ਮੈਂ ਕੀ ਕਰਾਂ...’

ਕਈ ਵਾਰ ਉਹ ਗੁੱਸੇ ਕੇ ਉਹਨੀਂ ਪੈਰੀਂ ਮੁੜ ਜਾਂਦਾ। ਕਰਤਾਰੋ ਦਾ ਦਿਲ ਨਾ ਟਿਕਦਾ। ਸਿਖਰ ਦੁਪਹਿਰੇ ਉਠ ਕੇ ਉਸ ਦੇ ਪਿੱਛੇ ਤੁਰ ਪੈਂਦੀ। ਬਾਹੋਂ ਫੜ ਕੇ ਕਿਸੇ ਦਰੱਖ਼ਤ ਹੇਠਾਂ ਬੈਠਾ ਲੈਂਦੀ। ਘੰਟਾ ਘੰਟਾ ਮੱਥਾ ਮਾਰਦੀ।

‘ਜੇ ਕਿਤੇ ਬੰਸੇ ਦਾ ਵਿਆਹ ਹੋ ਜੇ ਆਪਾਂ ਗੰਗਾ ਨਹਾ ਲਈਏ। ਤੂੰ ਕਿਤੇ ਲਰੋਂ ਦੋ ਪੈਸੇ ਵੱਧ ਆਉਣ ਕੰਮ ਨਬੇੜ ਲਈਏ। ਹੋਰ ਮੈਂ ਤੈਥੋਂ ਕੋਈ ਬਹੁਤਾ ਕੰਮ ਕਰਾ ਕੇ ਤਾ ਨੀ ਰਾਜ਼ੀ।’

‘ਨਾ ਮੈਂ ਕਦੋਂ ਕਹਿਣੈ। ਮੈਂ ਤਾਂ ਆਖਦਾਂ ਰਲਾ ਦੇ ਜਿਹਦੇ ਨਾਲ ਮਰਜ਼ੀ। ਕੋਈ ਰਲਾਵੇ ਵੀ।’

'ਤੇਨੂੰ ਸੋ ਵਾਰੀ ਆਖਿਐ ਸਰਦਾਰ ਦੇ ਜਾ ਰਹਿ। ਮੰਨੇ ਵੀ। ਇਥੇ ਨਾਲੋਂ ਦੁਗਣੇ ਪੈਸੇ। ਨਾਲੇ ਟਰੈਕਟਰ...।'
'ਬੇਬੇ ਕਦੇ ਤੇਰੀ ਸੰਘੀ ਘੁੱਟ ਦੂੰ ਮੈਂ। ਮੇਰੇ ਕੋਲ ਉਸ ਕਬੀਨ ਦਾ ਨਾਅ ਨਾ ਲਿਆ ਕਰ। ਮੈਂ ਤਾਂ ਉਹਦਾ ਸਿਰ ਲਾਹੁਣੇ ਤੇ ਤੂੰ ਆਖਦੀ ਐਂ...।'

ਕਰਤਾਰੋ ਅੱਖਾਂ ਭਰ ਲੈਂਦੀ ਤੇ ਉਸ ਨੂੰ ਨਾਲ ਘੁੱਟ ਕੇ ਆਖਦੀ, 'ਮੈਂ ਤੇਰੀ ਮਾਂ ਆਂ। ਮਾਂਵਾਂ ਕਦੇ ਪੁੱਤਾਂ ਨੂੰ ਧੋਖਾ ਨੀ ਦਿੰਦੀਆਂ। ਮੈਂ ਕਿਤੇ ਤੈਨੂੰ ਭੇੜੇ ਥਾਂ ਤਾਂ ਨੀ ਭੇਜਦੀ।'

ਪਰ ਜੈਲਾ ਨਾ ਮੰਨਦਾ। ਕਰਤਾਰੋ ਨੂੰ ਸਮਝ ਨਾ ਆਉਂਦੀ ਉਹ ਜੈਲੇ ਨੂੰ ਕਿਵੇਂ ਸਮਝਾਵੇ ਉਹਦੇ ਦਿਲ ਦੀਆਂ ਕੀ ਸਨ। ਹਾਰ ਕੇ ਰੋ ਧੋ ਕੇ ਉਹ ਤੁਰ ਆਉਂਦੀ।

ਇਹਨਾਂ ਦਿਨਾਂ ਵਿਚ ਕਰਤਾਰੋ ਨੇ ਜੈਲੇ ਦੀਆਂ ਕਈ ਨਿੱਕੀਆਂ ਨਿੱਕੀਆਂ ਮੁਲਾਕਾਤਾਂ ਸਰਦਾਰ ਨਾਲ ਭਰਵਾਈਆਂ। ਇਹਨਾਂ ਮਿਲਣੀਆਂ ਤੋਂ ਤਾਂ ਜੈਲੇ ਨੂੰ ਸਰਦਾਰ ਗੁੜ ਵਰਗਾ ਮਿੱਠਾ ਲਗਿਆ। ਉਸ ਵਿਚ ਜੈਲੇ ਨੂੰ ਕੋਈ ਵੀ ਬੁਰਾਈ ਨਜ਼ਰ ਨਹੀਂ ਆਈ। ਉਸ ਨੂੰ ਯਕੀਨ ਨਹੀਂ ਸੀ ਆਉਂਦਾ ਇਹ ਉਹੋ ਸਰਦਾਰ ਸੀ ਜਿਸ ਦੀਆਂ ਚੋਧਰੀ ਬੁਰਾਈਆਂ ਕਰਦੇ ਨਹੀਂ ਸੀ ਬੱਕਦੇ ਜਾਂ ਕੋਈ ਹੋਰ। ਉਸ ਨੂੰ ਸਰਦਾਰ ਨਾਲ ਮੋਹ ਜਿਹਾ ਹੋਣ ਲੱਗਿਆ ਸੀ।

ਅਖੇ ਨਾ ਚੰਗੇ ਦਿਨ ਕਿਸੇ ਨੂੰ ਪੁੱਛ ਕੇ ਆਉਂਦੇ ਹਨ ਤੇ ਨਾ ਹੀ ਮਾੜੇ। ਜਦੋਂ ਕਰਤਾਰੋ ਦੀਆਂ ਸਮੱਸਿਆਵਾਂ ਸੁਲਝਣ ਲੱਗੀਆਂ ਤਾਂ ਸੁਲਝਦੀਆਂ ਹੀ ਗਈਆਂ।

'ਮੈਂ ਹੁਣ ਕਦੇ ਵੀ ਨਹੀਂ ਜਾਣਾ ਉਹਨਾਂ ਦੇ। ਉਹਨਾਂ ਦੀ ਮਾਂ ਦੀ...ਉਹਨਾਂ ਦੀ ਭੈਣ...।'

ਇਕ ਸ਼ਾਮੀ ਗਾਲ੍ਹਾਂ ਕੱਢਦਾ ਜੈਲਾ ਜਦੋਂ ਘਰ ਮੁੜਿਆ ਤਾਂ ਉਸ ਦਾ ਕੁੜਤਾ ਲੀਰੋ ਲੀਰ ਸੀ ਤੇ ਮੂੰਹ ਉੱਪਰ ਵੱਜੇ ਘਰੂਟਾਂ ਵਿਚੋਂ ਖੂਨ ਸਿਮ ਰਿਹਾ ਸੀ।

'ਕੀ ਹੋ ਗਿਆ ਔਂਤਰਿਆ ? ਨਿੱਤ ਝਗੜੇ ਖੜੇ ਕਰੀ ਰੱਖਦੈ ? ਕਦੇ ਕਿਸੇ ਨਾਲ ਸੁਲਾਹ ਵੀ ਰੱਖੀ ਐ ?'

'ਮੈਂ ਕੀ ਕਰਦਾ ? ਮੈਂਹ ਭਜ ਗੀ ਕਿਤੇ । ਕਿੰਨਾ ਹਨੇਰ ਵਗਦਾ ਸੀ। ਮੈਂ ਬਥੇਰਾ ਆਖਿਆ ਹਨੇਰੀ ਟਿਕੇ ਤੋਂ ਲੱਭ ਲਿਆਉਂ। ਅਗੋਂ ਕੁੱਟਣ ਬਹਿ ਗਏ। ਨਾਲੇ ਝੰਗਾ ਪਾਟ ਤਾ ਨਾਲੇ ਗਾਲ੍ਹਾਂ ਕੱਢੀਆਂ...ਬੰਸੇ ਨੂੰ ਵੀ ਠੀਕ ਨਹੀਂ ਬੋਲਦੇ...ਉਹਨਾਂ ਦੀ ਮਾਂ ਦੀ...।'

'ਤੂੰ ਕਿਹੜਾ ਟੁੱਟ ਪੈਣਿਆ ਮੰਨਦਾ ਕਿਸੇ ਦੀ...ਸੋ ਵਾਰੀ ਆਖਿਆ...ਸਰਦਾਰ ਦੇ ਤੁਰ ਜਾ...ਨਾਲੇ ਦੋ ਟਕੇ ਵੱਧ ਮਿਲਣ...ਆਕੜ ਦਾ ਫੂਕਿਆ ਪਿਆ...।'

'ਮੈਂ ਹੁਣ ਸਰਦਾਰਾਂ ਦੇ ਜਾਉਂਗਾ...ਕੱਲ ਨੂੰ ਗੱਲ ਕਰ ਲਈ...।'

ਜੈਲੇ ਦੇ ਇਹਨਾਂ ਸ਼ਬਦਾਂ ਨੇ ਉਹਦਾ ਮਨ ਹਲਕਾ ਫੁੱਲ ਕਰ ਦਿੱਤਾ।

ਬਹੁਤਾ ਉਸ ਤੋਂ ਉਡੀਕ ਨਾ ਹੋਇਆ। ਹਨੇਰੀ ਝੱਖੜ ਦੀ ਬਿਨਾਂ ਪ੍ਰਵਾਹ ਕਰੇ ਉਹ ਜੈਲੇ ਦੀ ਗੱਲ ਕਰਨ ਸਰਦਾਰ ਦੀ ਕੋਠੀ ਵੱਲ ਤੁਰ ਪਈ।



25

ਜਿਸ ਖੇਤ ਵਿਚ ਹੁਣ ਜੈਲਾ ਕੰਮ ਕਰਦਾ ਸੀ ਉਹ ਸ਼ਹਿਰ ਨੂੰ ਜਾਂਦੀ ਸੜਕ ਦੇ ਨਾਲ ਲੱਗਦਾ ਸੀ। ਸਵੇਰੇ ਸ਼ਹਿਰ ਨੂੰ ਪੜ੍ਹਨ ਜਾਂਦੇ ਮੁੰਡੇ ਕੁੜੀਆਂ ਦੀਆਂ ਰੰਗ-ਬਰੰਗੀਆਂ ਡਾਰਾਂ ਕੰਮ ਕਰਦੇ ਜੈਲੇ ਦਾ ਧਿਆਨ ਉਖੇੜ ਦਿੰਦੀਆਂ। ਸਾਈਕਲਾਂ ਦੀਆਂ ਟੱਲੀਆਂ ਦੀ ਟਣ ਟਣ ਉਹਦਾ ਸੀਨਾ ਵਿੰਨ੍ਹ ਦਿੰਦੀ ਤੇ ਉਹ ਆਪਣੇ ਸਾਰੇ ਕੰਮ ਛੱਡ ਕੇ ਵੱਟ 'ਤੇ ਆ ਬੈਠਦਾ। ਟੋਲੀਆਂ ਹੱਸਦੀਆਂ ਖੇਡਦੀਆਂ ਉਹਦੇ ਕੋਲ ਦੀ ਲੰਘਦੀਆਂ ਗਰੀਬੀਆਂ। ਉਹ ਟਿਕਟਿਕੀ ਪਾ ਕੇ ਉਹਨਾਂ ਨੂੰ ਦੇਖਦਾ ਤੇ ਝੁਰਦਾ ਰਹਿੰਦਾ।

ਉਸ ਦੀਆਂ ਅੱਖਾਂ ਸਾਈਕਲਾਂ 'ਤੇ ਟਿਕੀਆਂ ਰਹਿੰਦੀਆਂ, ਪਰ ਖਿਆਲੀ ਘੋੜੇ ਕਿਧਰੇ ਹੋਰ ਨਿਕਲ ਤੁਰਦੇ। ਉਹ ਸੋਚਦਾ ਜੇ ਕਿਧਰੇ ਉਹ ਵੀ ਸਕੂਲ ਪੜ੍ਹਨ ਜਾਂਦਾ, ਅੱਜ ਇਹ ਡਾਰਾਂ ਉਸ ਦੀ ਪਹੁੰਚ ਤੋਂ ਪਰ੍ਹੇ ਨਾ ਹੁੰਦੀਆਂ। ਕੋਲੋਂ ਲੰਘਦੇ ਮੁੰਡੇ ਕੁੜੀਆਂ ਦੇ ਬਚਪਨ ਉਹਨੂੰ ਯਾਦ ਆਉਂਦੇ। ਇਨ੍ਹਾਂ ਯਾਦਾਂ ਤੋਂ ਖਿੜਿਆ ਉਹ ਰੋਣ ਹਾਕਾ ਹੋ ਜਾਂਦਾ। ਸੀਤੂ-ਜਿਹਨੂੰ ਉਹਨੇ ਕਈ ਵਾਰ ਕੁਟਾਪਾ ਚਾੜ੍ਹਿਆ ਸੀ, ਸ਼ੀਸ਼ੇ ਵਾਂਗ ਲਿਸ਼ਕ ਕੇ ਗਰੀਬੀ ਸੀ। ਮਿੱਦੇ-ਜਿਸ ਤੋਂ ਆਪਣੀ ਨਲੀ ਵੀ ਨਹੀਂ ਸੀ ਸੰਭਵੀ ਤੰਗ ਮੂਰੀ ਦੀ ਸਲਵਾਰ ਪਾ ਕੇ ਨਿਰੀ ਮੇਮ ਲੱਗਦੀ ਸੀ।

'ਜੇ ਕਿਤੇ ਮੇਰਾ ਵੀ ਪਿਉ ਜਿਉਂਦਾ ਹੁੰਦਾ ?' ਕਦੇ ਆਪਣੀ ਅਨਪੜ੍ਹਤਾ ਦਾ ਕਾਰਨ ਲੱਭਦਾ ਉਹ ਆਪਣੇ ਪਿਉ ਦੀ ਅਣਹੋਂਦ ਮਹਿਸੂਸ ਕਰਦਾ।

'ਜੇ ਉਹ ਹੁੰਦਾ ਮੈਨੂੰ ਪੜ੍ਹਾਉਂਦਾ ਜ਼ਰੂਰ। ਫੇਰ ਮੈਨੂੰ ਕਾਹਦੀ ਲੋੜ ਸੀ, ਜੰਮਦੇ ਨੂੰ ਡੰਗਰਾਂ ਪਿੱਛੇ ਫਿਰਨ ਦੀ। ਉਹ ਇੰਦਰ ਦਾ ਵੀ ਤਾਂ ਅੱਠ ਪੜ੍ਹਾਈ ਗਿਆ। ਮੈਂ ਤਾਂ ਜੇ ਐਨਾ ਵੀ ਪੜ੍ਹ ਜਾਂਦਾ ਜ਼ਰੂਰ ਕੁਛ ਨਾ ਕੁਛ ਲੱਗ ਜਾਂਦਾ। ਜਦੋਂ ਪਿਉ ਈ ਨਾ ਰਿਹਾ ਕਿਸੇ ਦਾ ਕੀ ਦੋਸ਼।' ਸੋਚ ਕੇ ਉਹ ਠੰਢਾ ਹਉਕਾ ਭਰਦਾ।

ਪਿੰਡ ਦੇ ਪੰਜ ਚਾਰ ਮੁੰਡੇ ਜਿਹੜੇ ਬੋੜਾ ਮੋਟਾ ਪੜ੍ਹਾ ਪੜ੍ਹਾ ਗਏ ਸਨ, ਕਿਸੇ ਨਾ ਕਿਸੇ ਨੌਕਰੀ 'ਤੇ ਅਟਕ ਗਏ ਸਨ। ਪਿੰਡ ਵਿਚ ਉਨ੍ਹਾਂ ਦੇ ਚਲਦੇ ਚਰਦੇ ਸੁਣ ਕੇ ਜੈਲੇ ਨੂੰ ਚਿੜ ਚੜ੍ਹ ਜਾਂਦੀ। ਪਿੰਡ ਦਾ ਇਕ ਮੁੰਡਾ ਨੇਵੀ ਵਿਚ ਭਰਤੀ ਹੋ ਗਿਆ। ਸਾਲ ਬਾਅਦ ਜਦੋਂ ਉਹ ਪਿੰਡ ਆਉਂਦਾ ਲੋਕ ਟੋਲੇ ਬਣਾ ਬਣਾ ਉਹਦੇ ਦੁਆਲੇ ਆ ਬੈਠਦੇ। ਘਰ ਬੁਲਾ ਬੁਲਾ ਦੁੱਧ ਦੇ ਛੰਨੇ ਪਿਆਉਂਦੇ। ਮੱਖਣਾਂ ਦੇ ਪੇੜੇ ਘਲਦੇ। ਪਿੰਡ ਦਾ ਜੀਅ ਜੀਅ ਉਹਨੂੰ ਸਲਾਮਾਂ ਮਾਰਦਾ। ਸਰਦਾਰ ਨੂੰ ਜਦੋਂ ਵੀ ਮਿਲਦਾ ਸਰਦਾਰ ਆਪ ਹੱਥ ਮਿਲਾਉਂਦਾ। ਉਹਦੀਆਂ ਸਿਆਣਪ ਤੇ ਮਿੱਠੀਆਂ ਗੱਲਾਂ ਸੁਣ ਕੇ ਜੈਲਾ ਵੀ ਹੈਰਾਨ ਰਹਿ ਜਾਂਦਾ। ਇਕ ਵਾਰ ਉਹਨੇ ਜੈਲੇ ਨੂੰ ਇਹ ਆਖ ਕੇ ਬੈਟਰੀ ਦਿੱਤੀ ਸੀ, 'ਸਾਰੀ ਰਾਤ ਫਿਰਦਾ ਰਹਿਣੈ, ਲੈ ਫੜ ਰਾਤ ਬਰਾਤੇ ਕਦੇ ਕੰਮ ਦੇਉ।'

'ਤੇਰਾ ਸਰੀਰ ਬੜਾ ਵਧੀਐ। ਜੇ ਕਿਤੇ ਮਾੜਾ ਮੋਟਾ ਪੜ੍ਹਿਆ ਲਿਖਿਆ ਹੁੰਦਾ ਮੈਂ ਨਾਲੇ ਲੈ ਜਾਂਦਾ।'

ਫੌਜ ਵਿਚ ਜਾਣ ਦਾ ਉਹਦਾ ਆਪਣਾ ਵੀ ਦਿਲ ਕਰਦਾ ਸੀ, ਪਰ ਇਹ ਖਾਹਿਸ਼ ਹੋਠਾਂ ਤੱਕ ਨਹੀਂ ਸੀ ਅੱਪੜ ਸਕੀ। ਅਨਪੜ੍ਹਤਾ ਕਾਰਨ ਜਦੋਂ ਉਸ ਦੀ ਇਹ ਸੱਧਰ ਪੂਰੀ ਨਾ ਹੋਈ ਬੜਾ ਨਿਰਾਸ਼ ਹੋਇਆ ਸੀ। 'ਓ ਲੰਬਰਦਾਰਾਂ ਦਾ ਮੁੰਡਾ ਦਸ ਪੜ੍ਹ ਕੇ ਪੁਲਿਸ 'ਚ ਭਰਤੀ ਹੋ ਗਿਆ ਸੀ। ਹੁਣ ਉਹ ਬਾਨੇਦਾਰ ਐ। ਜਦੋਂ ਪਿੰਡ ਆਵੇ ਗੱਡਾ ਭਰ ਕੇ ਚੀਜ਼ਾਂ ਦਾ ਲਿਆਉਂਦੈ। ਸਾਹਾਂ ਦਾ ਤਿੰਨ ਪੀੜ੍ਹੀਆਂ ਦਾ ਕਰਜ਼ਾ ਉਹਨੇ ਪਹਿਲੇ ਵਰ੍ਹੇ ਲਾਹ ਤਾ। ਹੁਣ ਤਾਂ ਸੜਕ 'ਤੇ ਕੋਠੀ ਵੀ ਲਿਸ਼ਕਦੀ ਐ। ਲੋਕ ਡਰਦੇ ਲੰਬਰਦਾਰ ਦਾ ਪਾਣੀ ਭਰਦੇ ਨੇ। ਆਬਨ ਉਗਨ ਸਰਦਾਰ

ਉਹਦੇ ਘਰੇ ਚੱਕਰ ਮਾਰਨ ਜਾਂਦੈ।'

'ਹੋਰ ਤਾਂ ਹੋਰ ਲੈ ਉਹ ਬਖਤੋਰ ਦਾ ਕਰਮਜੀਤ ਈ ਨੀ ਮਾਨ। ਜਦੋਂ ਦਾ ਮਾਸਟਰ ਲਗਿਐ ਘਰ 'ਚ ਰੋਣਕ ਆ ਗਈ। ਮਾਸਟਰਨੀ ਉਹਨੇ ਵਿਆਹ ਕੇ ਲਿਆਂਦੀ ਐ। ਅਗਲਿਆਂ ਘੁੰ ਘੁੰ ਕਰਦਾ ਸਕੂਟਰ ਦਿਤੇ।'

'ਚਲ ਉਹ ਤਾਂ ਭਲਾ ਜੱਟਾਂ ਦੇ ਮੁੰਡੇ ਹੋਏ। ਉਨ੍ਹਾਂ ਦੇ ਵੀ ਤਾਂ ਦੋ ਤਿੰਨ ਪੜ੍ਹ ਗਏ ਸੀ। ਇਕ ਅੱਠ ਪਾਸ ਕਰਕੇ ਸ਼ਹਿਰ ਜਾਣ ਲੱਗ ਪਿਆ ਸੀ ਤੇ ਦੂਜਾ ਅੱਠਵੀਂ ਵਿਚੋਂ ਪਹਿਲੇ ਨੰਬਰ 'ਤੇ ਆਇਆ ਸੀ। ਪੜ੍ਹਨ ਤਾਂ ਅੱਜ ਕੱਲ ਵੱਗਾਂ ਦੇ ਵੱਗ ਜਾਂਦੇ ਨੇ। ਸਰਕਾਰ ਵੀ ਤਾਂ ਅਕੇ ਸਾਡੀ ਜਾਤ ਨੂੰ ਪਹਿਲਾਂ ਰੱਖਦੀ ਐ...।'

'ਲੈ ਇਹਦੀ ਭੈਣ ਦੀ...ਸਰਕਾਰ ਦੀ...ਜੇ ਕੋਈ ਪੜ੍ਹੇ ਤਾਂ ਈ ਨੌਕਰੀ ਮਿਲੇ। ਪੜ੍ਹਾਉ ਸਾਨੂੰ ਇਹਦਾ ਬੁਝਾ।' ਸਰਕਾਰ ਨੂੰ ਕਈ ਗੰਦੀਆਂ ਗਾਲ਼ਾਂ ਕੱਢ ਕੇ ਉਹਨੇ ਮਨ ਦਾ ਬੋਝ ਲਾਹਿਆ।

ਹੌਲੀ ਹੌਲੀ ਉਹਦਾ ਗੁੱਸਾ ਸਰਦਾਰ 'ਤੇ ਆ ਟਿਕਦਾ।

'ਸਰਦਾਰ ਦੀ ਮਾਂ ਦੀ...ਨਹੀਂ ਕਾਹਨੂੰ ਮੇਰਾ ਬਾਪੂ ਮਰਦਾ। ਕਾਹਨੂੰ ਆ ਦਿਨ ਆਉਂਦੇ। ਉਹ ਮੈਨੂੰ ਪੜ੍ਹਾਉਂਦਾ...ਮੈਂ ਅਫਸਰ ਬਣ ਜਾਂਦਾ। ਮੇਰੇ ਵਿਚ ਕੀ ਘਾਟ ਐ। ਮੇਰੀ ਵੀ ਠਾਠ ਹੁੰਦੀ। ਮੈਨੂੰ ਵੀ ਸਲਾਮਾਂ ਹੁੰਦੀਆਂ। ਬੰਸੇ ਦੇ ਵਿਆਹ ਲਈ ਵੀ ਇੰਨੇ ਟੰਟੇ ਨਾ ਹੁੰਦੇ।'

ਵੱਟ 'ਤੇ ਬੈਠਾ ਜੈਲਾ ਕਈ ਕਈ ਘੰਟੇ ਸਮੇਂ ਨੂੰ ਨਬਨ ਦੇ ਯਤਨਾਂ ਵਿਚ ਖੋਇਆ ਸੋਚਦਾ ਰਹਿੰਦਾ। ਪਰ ਨਾ ਸਮੇਂ ਨੇ ਪਿੱਛੇ ਮੁੜਨਾ ਸੀ, ਨਾ ਉਹਦਾ ਪਿਓ ਜਿਉਂਦਾ ਹੋਣਾ ਸੀ ਤੇ ਨਾ ਅਫਸਰ ਬਣੇ ਜੈਲੇ ਦੀ ਠਾਠ।

ਹੋਰ ਤਾਂ ਕੀ ਉਹਦੀ ਇੰਨੀ ਵੀ ਸੱਧਰ ਪੂਰੀ ਨਹੀਂ ਸੀ ਹੁੰਦੀ, ਬਈ ਇਨ੍ਹਾਂ ਪਾੜਿਆਂ ਨਾਲ ਦੋ ਚਾਰ ਪਲ ਬੈਠ ਕੇ ਗੱਲਾਂ ਹੀ ਕਰ ਲਏ। ਪੁੱਛੇ ਉਹ ਸਾਰਾ ਦਿਨ ਕੀ ਕੀ ਪੜ੍ਹਦੇ ਰਹਿੰਦੇ ਹਨ। ਇਨ੍ਹਾਂ ਕਿਤਾਬਾਂ ਵਿਚ ਕੀ ਹੁੰਦੇ, ਜਿਹੜਾ ਇਨ੍ਹਾਂ ਨੂੰ ਸੋਹਣੇ ਸੋਹਣੇ ਤੇ ਮਿੱਠੇ ਮਿੱਠੇ ਬਣਾ ਦਿੰਦੈ।

ਪਰ ਕਦੇ ਵੀ ਉਹਦੀ ਖਾਹਿਸ਼ ਹੋਠਾਂ ਤੱਕ ਨਾ ਅੱਪੜੀ। ਉਨ੍ਹਾਂ ਨੂੰ ਖੜਾ ਕੇ ਗੱਲ ਕਰਨ ਦੀ ਹਿੰਮਤ ਉਹਦੇ ਵਿਚ ਕਦੇ ਵੀ ਨਾ ਆਈ। ਕਿਸ ਬਹਾਨੇ ਗੱਲ ਕਰੇ ਇਹ ਔਕੜ ਸੀ।

ਕਦੇ ਕਦੇ ਉਹ ਟਾਇਮ ਪੁੱਛਣ ਦੇ ਬਹਾਨੇ ਉਨ੍ਹਾਂ ਦੇ ਨਜ਼ਦੀਕ ਹੋ ਜਾਂਦਾ। ਉਨ੍ਹਾਂ ਦੇ ਹੋਠਾਂ ਤੋਂ ਉਚਰੇ ਸ਼ਬਦ ਉਹਨੂੰ ਪਿਆਰੇ ਲੱਗਦੇ। ਉਹਦਾ ਦਿਲ ਸਮੇਂ ਨੂੰ ਬੰਨ੍ਹ ਲੈਣ ਨੂੰ ਕਰਦਾ। ਅੱਧਾ ਅੱਧਾ ਘੰਟਾ ਉਹ ਇਵੇਂ ਖੜਾ ਵਕਤ ਪੁੱਛਦਾ ਰਹਿੰਦਾ।

'ਟਾਇਮ ਪੁੱਛਣ ਨੂੰ ਜੱਜ ਲਗਿਐ ਵੀ ਫਾਂਸੀ ਦਾ ਵਕਤ ਲੰਘ ਜੂ।' ਇਕ ਦਿਨ ਚੌਧਰੀ ਦੇ ਮੁੰਡੇ ਨੇ ਆਪਣਾ ਮੋਟਾ ਮੂੰਹ ਫੁਲਾ ਕੇ ਉਹਨੂੰ ਝਿੜਕਿਆ। ਮੁੜ ਕਈ ਦਿਨ ਉਹਦੀ ਟਾਇਮ ਪੁੱਛਣ ਦੀ ਹਿੰਮਤ ਨਾ ਪਈ।

ਉਸ ਦਿਨ ਉਹ ਬੜਾ ਖੁਸ਼ ਹੋਇਆ, ਜਦੋਂ ਕਾਲਜ ਪੜ੍ਹਦਾ ਜਸਬੀਰ ਸਾਈਕਲ ਤੋਂ ਉਤਰ ਕੇ ਉਸ ਕੋਲ ਆਪਣਿਆਂ ਵਾਂਗ ਆ ਗਿਆ।

'ਜੈਲਿਆ ਹੁਣ ਤੂੰ ਟਾਈਮ ਕਿਉਂ ਨਹੀਂ ਪੁੱਛਦਾ ਬਈ ?'

'ਜੀ ਬਸ...' ਜੈਲਾ ਡਰ ਨਾਲ ਕੰਬਣ ਲੱਗਿਆ। ਪਤਾ ਨਹੀਂ ਚੌਧਰੀ ਵਾਂਗ ਉਹ ਕੀ ਕੀ ਸੁਣਾਏਗਾ।

'ਡਰ ਗਿਆ ਤੂੰ ? ਅਸੀਂ ਸਾਰੇ ਤੇਰੇ ਯਾਰ ਆਂ ਯਾਰ। ਸਾਡਾ ਤੂੰ ਛੋਟਾ ਭਾਈ ਐ। ਜੀ ਜੂ ਨਾ ਆਖਿਆ ਕਰ। ਸਿੱਧਾ ਆਖਿਆ ਕਰ ਉਦੇ ਜੀਸਿਆ...ਉਰੇ ਆ। ਠੀਕ ਐ ਨਾ ?'

ਜੈਲੇ ਦੇ ਮੋਇਆਂ 'ਤੇ ਆਪਣੀ ਸੱਜੀ ਬਾਂਹ ਰੱਖ ਕੇ ਉਹ ਕਿੰਨਾ ਚਿਰ ਉਸ ਨਾਲ ਗੱਲਾਂ ਕਰਦਾ ਰਿਹਾ।

ਹੌਲੀ ਹੌਲੀ ਉਨ੍ਹਾਂ ਦੀ ਦੋਸਤੀ ਹੋ ਗਈ। ਉਹਦੇ ਨਾਲ ਆਉਂਦੇ ਜਾਂਦੇ ਮੁੰਡੇ ਵੀ ਉਹਨੂੰ ਮੋਹ ਕਰਨ ਲੱਗੇ।

ਜੈਲੇ ਦਾ ਸਿਰ ਫਖਰ ਨਾਲ ਉੱਚਾ ਹੋ ਜਾਂਦਾ, ਜਦੋਂ ਵੀ ਉਹ ਪਾੜਿਆਂ ਵਿਚ ਬੈਠ ਕੇ ਗੱਲਾਂ ਸੁਣਦਾ। ਉਹ ਬੜਾ ਹੈਰਾਨ ਹੁੰਦਾ, ਜਦੋਂ ਦੇਖਦਾ ਪਾੜੇ ਮੁੰਡੇ ਵੀ ਉਨ੍ਹਾਂ ਵਾਂਗ ਹੀ ਗੱਲਾਂ ਕਰਦੇ, ਹੱਸਦੇ ਖੇਡਦੇ ਇਕ ਦੂਜੇ ਨੂੰ ਗਾਲ਼ਾਂ ਕੱਢਦੇ ਤੇ ਪਿਆਰਦੇ ਸਨ। ਉਨ੍ਹਾਂ ਵਿਚ ਕੁਝ ਵੀ ਤਾਂ ਵੱਖਰਾ ਨਹੀਂ ਸੀ। ਜਦੋਂ ਉਹ ਆਪਣੀਆਂ ਗੱਲਾਂ ਛੇੜ ਬਹਿੰਦੇ ਉਹ ਉਸ ਨੂੰ ਰੱਬ ਵਰਗੇ ਲੱਗਦੇ। ਅਮੀਰਾਂ, ਜਗੀਰਦਾਰਾਂ ਤੇ ਸਰਦਾਰਾਂ ਦੀਆਂ ਗੱਲਾਂ। ਉਨ੍ਹਾਂ ਦੀ ਇਕ ਇਕ ਗੱਲ ਤੇ ਉਹ ਸਾਰਾ ਦਿਨ ਸੋਚਦਾ। ਉਨ੍ਹਾਂ ਵਿਚੋਂ ਇਕ ਵੀ ਗੱਲ ਝੂਠੀ ਨਾ ਹੁੰਦੀ।

'ਤੁਸੀਂ ਇਹੋ ਜੀਆਂ ਗੱਲਾਂ ਸਿੱਖਦੇ ਕਿੱਥੋਂ ਓ।' ਇਕ ਦਿਨ ਉਹਨੇ ਹੌਸਲਾ ਕਰਕੇ ਪੁੱਛਿਆ।

'ਕਿਤਾਬਾਂ 'ਚੋਂ।'

ਕਿਤਾਬਾਂ ਦਾ ਨਾਂਅ ਸੁਣ ਕੇ ਉਹ ਉਦਾਸ ਹੋ ਗਿਆ। ਕਾਲਾ ਅੱਖਰ ਉਸ ਲਈ ਮੈਂਹ ਬਰਾਬਰ ਸੀ।

'ਉਦਾਸ ਹੋ ਗਿਆ ? ਬਈ ਤੈਨੂੰ ਪੜ੍ਹਨਾ ਨੀ ਆਉਂਦਾ ? ਤੂੰ ਪੜ੍ਹਨ ਵਾਲਾ ਬਣ ਤੈਨੂੰ ਦਸਾਂ ਦਿਨਾਂ ਵਿਚ ਪੜ੍ਹਨ ਜੋਗਾ ਬਣਾ ਦਿਆਂਗੇ।'

'ਚਹੇਡਾਂ ਨਾ ਕਰੋ। ਅਸੀਂ ਡੰਗਰਾਂ ਪਿੱਛੇ ਫਿਰਨ ਵਾਲੇ ਅੱਖਰਾਂ ਦੀ ਦੁਨੀਆਂ ਨੀ ਸਮਝ ਸਕਦੇ।'

'ਤੂੰ ਗੱਲਾਂ ਤਾਂ ਬਹੁਤ ਪੜ੍ਹਿਆਂ ਲਿਖਿਆਂ ਵਰਗੀਆਂ ਕਰਦੈਂ। ਤੂੰ ਸਾਡੇ ਸਾਹਮਣੇ ਆਪਣੇ ਆਪ ਨੂੰ ਮਾੜਾ ਨਾ ਆਖਿਆ ਕਰ। ਤੇਰੇ 'ਚ ਕੋਈ ਘਾਟ ਸਾਨੂੰ ਤਾਂ ਨਜ਼ਰ ਨੀ ਆਉਂਦੀ। ਤੂੰ ਹਿੰਮਤ ਕਰੋ ਤਾਂ ਦੁਨੀਆਂ ਪਲਟ ਸਕਦੈਂ। ਅਸੀਂ ਕਾਲਜੋਂ ਪੜ੍ਹਦੇ ਤੇਰੇ ਕੋਲ ਅਟਕਿਆ ਕਰਾਂਗੇ। ਦੇਖਦੇ ਆਂ ਤੂੰ ਸਾਡੇ ਜਿੰਨੀਆਂ ਗੱਲਾਂ ਕਿਵੇਂ ਨਹੀਂ ਸਿੱਖ ਜਾਂਦਾ।'

ਇਹ ਕਿਸੇ ਬਾਹਰਲੇ ਪਿੱਛੋਂ ਆਉਂਦਾ ਗੁਲਜ਼ਾਰ ਸੀ। ਪਿਛਲੀਆਂ ਇਕ ਦੋ ਮਿਲਣੀਆਂ ਵਿਚ ਹੀ ਉਹ ਜੈਲੇ ਦਾ ਗੂੜਾ ਯਾਰ ਬਣ ਗਿਆ ਸੀ। ਹਰ ਵਾਰ ਗੁਲਜ਼ਾਰ ਆਪਣੇ ਦੋਸਤਾਂ ਨੂੰ ਬੜੇ ਫਖਰ ਨਾਲ ਆਖਦਾ :

'ਇਹ ਵਧੀਆ ਕਾਮਰੇਡ ਬਣੈਂ। ਸਾਨੂੰ ਇਸ ਨੇ ਇਸ ਪਿੱਛ 'ਚ ਬੜਾ ਕੰਮ ਦੇਣੈ।'

ਉਸੇ ਸ਼ਾਮ ਉਹ ਉਸ ਲਈ ਕੈਦਾ ਲੈ ਆਏ। ਜੈਲਾ ਸਾਰਾ ਦਿਨ ਟਾਹਲੀ ਹੇਠਾਂ ਬੈਠਾ ਪਾਠ ਯਾਦ ਕਰਦਾ ਰਿਹਾ। ਉਹ ਬੜਾ ਕਾਹਲਾ ਸੀ, ਕਦੋਂ ਅੱਖਰ ਸ਼ਬਦਾਂ ਵਿਚ ਵਟ ਜਾਣ ਤੇ ਉਹ ਵੀ ਨਵੀਆਂ ਸੋਚਾਂ ਸੋਚਣ ਲੱਗੇ।

ਪਰ ਅੱਖਰ ਸਨ ਕਿ ਉਸ ਨੂੰ ਯਾਦ ਹੀ ਨਹੀਂ ਸੀ ਹੋ ਰਹੇ।



ਕਾਲਜਾਂ ਸਕੂਲਾਂ ਵਿਚ ਜ਼ਿੰਦਗੀ ਦੇ ਯਥਾਰਥ ਨੂੰ ਸਮਝ ਰਹੇ ਨੌਜਵਾਨ ਮੁੰਡੇ ਕੁੜੀਆਂ ਦਾ ਅਸਰ ਉਨ੍ਹਾਂ ਤਕ ਹੀ ਸੀਮਤ ਨਹੀਂ ਸੀ ਰਿਹਾ, ਸਗੋਂ ਉਨ੍ਹਾਂ ਤੋਂ ਤਿਲਕ ਕੇ ਸਾਧਾਰਣ ਜਵਾਕ-ਜਲਿਆਂ, ਨੌਜਵਾਨਾਂ ਤੇ ਕਦੇ ਕਦੇ ਬੁੱਢਿਆਂ ਠੇਰਿਆਂ 'ਤੇ ਵੀ ਅਸਰ ਕਰਨ ਲੱਗਿਆ ਸੀ। ਸੱਥ ਵਿਚ ਜੰਮੀਆਂ ਮਹਿਫਲਾਂ ਹੋਣ, ਮਰਨ ਜੰਮਨ ਤੇ ਇਕੱਠੀਆਂ ਹੋਈਆਂ ਤੀਵੀਆਂ ਤੇ ਭਾਵੇਂ ਛੱਪੜ ਕਿਨਾਰੇ ਕੰਮੀ-ਮੁੰਡਿਆਂ ਦੀਆਂ ਟੋਲੀਆਂ ਸਭਨਾਂ ਉੱਪਰ ਉਨ੍ਹਾਂ ਦੀਆਂ ਗੱਲਾਂ ਦੀ ਮੋਹਰ ਸੁਭਾਵਕ ਹੀ ਤੱਕੀ ਜਾ ਸਕਦੀ ਸੀ।

ਸਾਰਾ ਦਿਨ ਡੰਗਰਾਂ ਪਿੱਛੇ ਫਿਰਦੇ ਪਾਲੀ ਜਦੋਂ ਡੰਗਰਾਂ ਨੂੰ ਛੱਪੜਾਂ ਵਿਚ ਵਾੜ ਕੇ ਭੋਰਾ ਦਮ ਮਾਰਨ ਨੂੰ ਬੈਠਦੇ। ਉਨ੍ਹਾਂ ਵਿਚ ਨਿੱਕੀਆਂ ਨਿੱਕੀਆਂ ਬਹਿਸਾਂ ਛਿੜਦੀਆਂ।

'ਪਿੰਡ ਦਾ ਸਰਪੰਚ ਅਖੇ ਬੜਾ ਹਰਾਮੀ ਐ। ਬੜੇ ਪੈਸੇ ਖਾਂਦਾ ਪਿੰਡ ਦੇ।'

'ਇਹ ਕਿਸ ਨੂੰ ਨੀ ਪਤਾ। ਹੁਣ ਤਾਂ ਕੁਛ ਘੱਟ ਗਿਆ। ਅੱਗੇ ਪੂਰਾ ਵੈਲੀ ਹੁੰਦਾ ਸੀ। ਉਦੋਂ ਜ਼ਮੀਨ ਵੀ ਬੜੀ ਹੁੰਦੀ ਸੀ, ਇਹਦੇ ਕੋਲੇ।'

'ਆ ਨੀ ਸਮਝ ਆਉਂਦੀ ਇਹਦੇ ਕੋਲੇ ਇੰਨੀ ਜ਼ਮੀਨ ਪਤਿਆਉਰੇ ਦੇ ਆਈ ਕਿਥੋਂ। ਆਪਣੇ ਬਾਪੂ ਤਾਂ ਪੀੜੀਆਂ ਤੋਂ ਨੰਗ ਨੇ।'

'ਕਦੇ ਆਪਣੇ ਕਾਲਜ ਆਲੇ ਮੁੰਡਿਆਂ ਦੀਆਂ ਗੱਲਾਂ ਸੁਣਿਆ ਕਰ। ਉਹ ਬੜੀਆਂ ਵਧੀਆ ਗੱਲਾਂ ਦੱਸਦੇ ਹੁੰਦੇ ਨੇ। ਆਖਦੇ ਸੀ ਇਹ ਸਭ ਸਾਨੂੰ ਲੁੱਟ ਲੁੱਟ ਬਣੀਆਂ ਨੇ।'

'ਐਵੇਂ ਗੱਲਾਂ ਬਣਾਉਂਦੇ ਨੇ। ਆਪਣੇ ਕੋਲੇ ਕੀ ਐ ਲੁੱਟਣ ਨੂੰ।'

'ਚਲੋ ਦੇਖੋ ਉਹ ਜਿਹੜੇ ਹੁਣ ਹਰਨਾਮੀ ਦੇ ਪੁੱਤ ਛੁੱਟ ਕੇ ਆਏ ਨੇ, ਭਲਾ ਇਹਦੇ 'ਚ ਹਰਨਾਮੀ ਦੇ ਪੁੱਤ ਦਾ ਕੀ ਦੇਸ਼ ਸੀ ?'

ਇਹ ਕੀ ਗੱਲ ਹੋਈ। ਜਿਹੜਾ ਪੰਗਾ ਲਵੇ ਸਿਰ ਤਾਂ ਭੰਨਣਾ ਹੋਇਆ। ਚਾਰ ਦਿਨ ਕੱਟ ਆਏ ਫੇਰ ਕੀ ਐ ?'

'ਆਹੀ ਗੱਲਾਂ ਤਾਂ ਸਾਨੂੰ ਸਮਝ ਨੀ ਪੈਂਦੀਆਂ। ਤਾਂ ਹੀ ਸਾਨੂੰ ਇਹ ਲੁੱਟੀ ਜਾਂਦੇ ਨੇ। ਇਹ ਸਾਰੇ ਕਾਰਨਾਮੇ ਸਰਦਾਰ ਜੀ ਮਹਾਰਾਜ ਦੇ ਸੀ। ਉਨ੍ਹਾਂ ਦੀ ਤਾਂ ਯਾਰੀ ਸੀ ਆਪਸ 'ਚ। ਇਹ ਦੇਖੋ ਇਹਦਾ ਫ਼ਾਇਦਾ ਕੀਹਨੂੰ ਹੋਇਆ। ਤੇ ਨੁਕਸਾਨ ਕੀਹਨੂੰ...'

'ਗੱਲ ਠੀਕ ਐ। ਕੈਦਾਂ ਵਿਚਾਰੇ ਉਹ ਕੱਟਦੇ ਫਿਰਦੇ ਰਹੇ ਫਸਲਾਂ ਹੁਣ ਤਾਈਂ ਸਰਦਾਰ ਖਾਈ ਜਾਂਦੇ। ਨਾਲੇ ਹੁਣ ਤਾਂ ਉਨ੍ਹਾਂ ਦੀ ਜ਼ਮੀਨ ਵੀ ਬੈਠ ਕਰਾ ਲੀ। ਪੱਟੇ ਗਏ ਦੋਨੋਂ ਘਰ ਵਿਚਾਰੇ।'

'ਨਾਲੇ ਸਰਦਾਰ ਦਾ ਡਕਾ ਨੀ ਲੱਗਿਆ।'

'ਸੱਚੀਂ ਉਦੇ ਇਹ ਤਾਂ ਸਾਨੂੰ ਐਵੇਂ ਲੜਾਉਂਦਾ ਰਹਿੰਦੈ।'

'ਲੈ ਇਕ ਗੱਲ ਹੋਰ ਦਸਦੈ। ਅਖੇ ਇਹਨੇ ਫੌਜੀ ਛੜੇ ਦੀ ਜ਼ਮੀਨ 'ਤੇ ਵੀ ਗੂਠਾ ਲੁਆ ਲਿਆ।'

'ਫੇਰ ਕੀ ਹੋ ਗਿਆ ? ਤੀਵੀਂ ਨੀ ਲਿਆ ਕੇ ਦਿੱਤੀ ਫੁਟ ਵਰਗੀ। ਉਹ ਐਵੀਂ ਨੀ ਆਈ। ਤੂੰ ਦੇਖ ਤਾਂ ਕਿਸੇ

ਵਨੀ ਝਾਕ ਕੇ।'

'ਤੂੰ ਤਾਂ ਨਿਰਾ ਝੁੱਝੁ ਐਂ। ਤੂੰ ਸਾਡੇ 'ਚ ਨਾ ਬੈਠਿਆ ਕਰ। ਉਹ ਪਤੈ ਸਾਰੀ ਬਾਰਾਂ ਸੌ ਦੀ ਆਈ ਐ। ਉਹ ਵੀ ਦੋ ਸਾਲਾਂ ਨੂੰ ਮੁੜ ਆਉ। ਜ਼ਮੀਨ ਪਤੈ ਕਿੰਨੇ ਦੀ ਐ ?'

'ਦਸ ਤੇ ਤਿੰਨ ਬਿਘੇ ਦੱਸੀ ਦੀ ਐ।'

'ਕਈ ਹਜ਼ਾਰਾਂ ਦੀ ਬਣਦੀ ਐ।'

'ਲੋਕ ਤਾਂ ਉਦੋਂ ਵੀ ਸਰਦਾਰ ਨੂੰ ਅਸੀਸਾਂ ਦਿੰਦੇ ਸੀ, ਜਦੋਂ ਸਰਦਾਰ ਨੇ ਛਾਂਗੇ ਦੀ ਕੁੜੀ ਦਾ ਵਿਆਹ ਕੀਤਾ ਸੀ। ਪਰ ਪਤਾ ਉਦੋਂ ਈ ਲਗਿਆ ਜਦੋਂ ਕੁਰਕੀ ਹੋ ਗੀ।'

'ਮੈਂ ਵੀ ਉਸ ਦਿਨ ਉਥੇ ਈ ਸੀ। ਛਾਂਗੇ ਦੀ ਮਾਂ ਨੇ ਕੋਈ ਸੌ ਵਾਰੀ ਪੈਰੀਂ ਚੁੰਨੀ ਧਰੀ ਹੋਣੀ ਐ। ਪਰ ਇਸ ਕਪੂਤ ਨੂੰ ਭੋਰਾ ਰਹਿਮ ਨੀ ਆਇਆ।'

'ਪਰ ਬਈ ਪੁਲਿਸ ਵਾਲੇ ਵੀ ਕਿਉਂ ਇਨ੍ਹਾਂ ਦੇ ਯਾਰ ਬਣੇ ਰਹਿੰਦੇ ਨੇ। ਉਸ ਦਿਨ ਕਿਵੇਂ ਭੱਜੇ ਫਿਰਦੇ ਸੀ ਅੱਗੇ ਪਿੱਛੇ।'

'ਇਹੋ ਗੱਲ ਇਕ ਦਿਨ ਮੈਂ ਪਾੜੇ ਤੋਂ ਪੁੱਛੀ, ਉਹ ਬੜੀਆਂ ਗਾਲ੍ਹਾਂ ਕੱਢਦਾ ਸੀ। ਅਖੇ ਪੁਲਿਸੀਏ ਇਨ੍ਹਾਂ ਦੇ ਸਿਰਾਂ 'ਤੇ ਈ ਪਲਦੇ ਨੇ। ਜਦੋਂ ਆਉਣ ਇਨ੍ਹਾਂ ਦੇ ਸ਼ਰਾਬਾਂ ਉਡਦੀਆਂ ਨੇ। ਗੱਡਿਆਂ ਦੇ ਗੱਡੇ ਇਹ ਨਿੱਤ ਅੱਡ ਭੇਜਦੈ।'

'ਤਾਹੀਂ ਜਦੋਂ ਗੋਦੇ ਕੇ ਲੜ ਪਏ ਸੀ ਇਹਨੇ ਝੱਟ ਫੈਸਲਾ ਕਰਾ ਤਾ।'

'ਫੈਸਲਾ ਕੀ ਮੁਫਤ ਹੋ ਗਿਆ ਸੀ ? ਪੰਦਰਾਂ ਸੌ ਦੁਆਇਆ ਸੀ ਪੁਲਿਸ ਨੂੰ।'

'ਸੋਨੂੰ ਇਕ ਗੱਲ ਦਾ ਹੋਰ ਪਤੈ ? ਅਖੇ ਸਰਦਾਰ ਅਫੀਮ ਵੇਚਦੈ। ਇਕ ਦਿਨ ਮੇਰਾ ਬਾਪੂ ਫਸ ਗਿਆ। ਉਹਨੇ ਬਬੇਰਾ ਸਰਦਾਰ ਤੋਂ ਪੁੱਛਿਆ। ਸਰਦਾਰ ਨੇ ਕੋਈ ਉਘ ਸੁਗ ਨਾ ਦਿੱਤੀ। ਉਦੋਂ ਈ ਪਤਾ ਲੱਗਿਆ ਜਦੋਂ ਛਾਪਾ ਪੈ ਗਿਆ। ਜਿਹੜੀ ਜੀਪ 'ਚ ਮੇਰਾ ਬਾਪੂ ਬੈਠਾ ਸੀ ਉਹ ਅਫੀਮ ਦੀ ਭਰੀ ਹੋਈ। ਕਿਸੇ ਨੇ ਸਰਦਾਰ ਨੂੰ ਤਾਂ ਕੁਛ ਨੀ ਆਖਿਆ, ਮੇਰੇ ਬਾਪੂ ਦੀ ਫਿਲ ਲਾਹ ਤੀ। ਆ ਕਰਤੂਤਾਂ ਨੇ ਸਾਡੇ ਸਰਪੰਚ ਦੀਆਂ।'

'ਹੋਰ ਕੋਠੀਆਂ ਕੋਈ ਐਵੇਂ ਪੈਂਦੀਆਂ ਨੇ।'

'ਬੜੀ ਮੋਜ ਐ ਇਨ੍ਹਾਂ ਦੀ। ਨਾ ਕੋਈ ਕੰਮ ਨਾ ਕਾਰ। ਸਾਰਾ ਦਿਨ ਕਬੂਤਰੀ ਵਾਂਗੂੰ ਨਿੱਖਰੇ ਰਹਿਣਾ। ਮੁੰਡੇ ਅੱਡ ਅੰਗਰੇਜ਼ ਬਣੇ ਫਿਰਦੇ ਨੇ।'

'ਬਾਪੂ ਆਪਣੇ ਮਰਦੇ ਨੇ। ਐਸ਼ਾਂ ਇਹ ਕਰਦੇ ਨੇ। ਜੇ ਆਪਣੀ ਜ਼ਮੀਨ ਹੋਵੇ ਅੱਧੇ ਦਾਣੇ ਜਿਹੜੇ ਇਹਨੂੰ ਜਾਂਦੇ ਨੇ ਉਹ ਤਾਂ ਬਚ ਰਿਹਾ ਕਰਨ।'

'ਫੇਰ ਤਾਂ ਆਪਾਂ ਵੀ ਠਾਠ ਬਾਠ ਨਾਲ ਰਿਹਾ ਕਰੀਏ। ਕੀ ਲੋੜ ਐ ਡੰਗਰਾਂ ਪਿੱਛੇ ਫਿਰਨ ਦੀ।'

'ਚੁੱਪ ਕਰਕੇ ਡੰਗਰ ਚਾਰਦੇ ਰਿਹਾ ਕਰੋ। ਸੁਣ ਕੇ ਪਾੜਿਆ ਦੀਆਂ ਗੱਲਾਂ...।'

'ਤੂੰ ਐਵੇਂ ਨਾ ਡਰਿਆ ਕਰ। ਉਹ ਜਿਹੜਾ ਜਸਬੀਰ ਐ ਨਾ ਆਖਦਾ ਸੀ, ਬਾਹਰਲੇ ਕਈ ਮੁਲਕਾਂ 'ਚ ਇਵੇਂ ਹੋਇਐ। ਹੁਣ ਉਥੇ ਸਭ ਨੂੰ ਬਰਾਬਰ ਦੀ ਜ਼ਮੀਨ ਮਿਲੀ ਹੋਈ ਐ। ਫੇਰ ਆਪਣੇ ਕਿਉਂ ਨੀ ਕੁਛ ਹੋ ਸਕਦਾ।'

'ਛੱਡ ਯਾਰ ਦੇਖੀ ਜਦੋਂ ਉਹ ਦਿਨ ਆਉਣਗੇ। ਲੈ ਇਕ ਨਵੀਂ ਗੱਲ ਸੁਣਾਵਾਂ। ਅਖੇ ਕਰਤਾਰੋ ਹੁਣ ਸਰਦਾਰ ਨਾਲ ਰਹਿੰਦੀ ਸੀ।'

'ਰਹਿਣ ਦੇ ਓਏ ਕੰਜਰ ਦਿਆ ਪੁੱਤਾ। ਉਨ੍ਹਾਂ ਦੀ ਤਾਂ ਕਦੋਂ ਦੀ ਲੱਗਦੀ ਐ। ਕਿਹਨੂੰ ਨੀ ਪਤਾ ਉਹਦੇ

ਘਰਵਾਲੇ ਨੂੰ ਸਰਦਾਰ ਨੇ ਮਰਵਾਇਆ ਸੀ। ਬਣਿਆ ਫਿਰਦਾ ਸਰਪੰਚ ਵੱਡਾ।'

'ਇਹ ਗੱਲ ਇਕ ਦਿਨ ਚੌਧਰੀ ਆਖਦਾ ਸੀ। ਉਹ ਵੱਡਾ ਬੰਦਾ ਤਾਂ ਨੀ ਬੂਠ ਬੋਲਦਾ।'

'ਚੌਧਰੀ ਕਿਧਰਲਾ ਭਲਾਮਾਣਸ ਆ ਗਿਆ। ਸਾਰੇ ਇਕੋ ਬੋਲੇ ਟੁੱਟੇ ਨੇ। ਉਹ ਬੋਲ ਕਿਹੜੇ ਪਾਸਿਉਂ ਘੱਟ ਐ। ਸਾਰਾ ਪਿੰਡ ਲੁੱਟ ਕੇ ਖਾ ਗਿਆ।'

'ਮੇਰੇ ਗਲ ਕਿਉਂ ਪੈਨੇ। ਖਾ ਲਿਆ ਹੋਊ। ਆਪਣੀ ਭੈਣ...।'

'ਮੈਂ ਕਿਥੇ ਲੜਦਾ ? ਆਪਾਂ ਬਥੇਰਾ ਚਿਰ ਲੜ ਲਿਆ। ਹੁਣ ਨੀ ਲੜਦੇ। ਹਾਂ ਮੈਂ ਆਖ ਰਿਹਾ ਸੀ ਸੋਨੂੰ ਪਤੈ ਸਾਡੇ ਪਿੰਡ ਤਿੰਨ ਅਮਲੀ ਹੁੰਦੇ ਸੀ, ਜਿਨ੍ਹਾਂ ਕਰਕੇ ਅਮਲੀਆਂ ਵਾਲਾ ਛੱਪੜ ਵਜਦੈ। ਕਰਤਾਰੋ ਬੜੇ ਨਖਰੇ ਆਲੀ ਤੀਵੀਂ ਐ। ਉਹਨੇ ਤਾਂ ਸਰਦਾਰ ਨੂੰ ਉਦੋਂ ਗਾਲ੍ਹਾਂ ਕੱਢੀਆਂ ਸੀ ਜਦੋਂ ਉਹਦੀ ਰਾਜਿਆਂ ਵਾਂਗੂੰ ਚਲਦੀ ਸੀ ਪਿੰਡ 'ਚ। ਉਸੇ ਦਾ ਬਦਲਾ ਲੈਣ ਨੂੰ ਤਾਂ ਉਹਨੇ ਬਲਦੇਵ ਨੂੰ ਅਫ਼ੀਮ 'ਤੇ ਲਾਇਆ। ਨਸ਼ਿਆਂ 'ਚ ਖੋਰ ਕੇ ਮੌਤ ਦੇ ਮੂੰਹ 'ਚ ਸੁੱਟ ਤਾ। ਐਵੇਂ ਚੌਧਰੀ ਪਿੰਡੇ ਲੱਗ ਕੇ ਗੱਲ ਨਾ ਉਡਾਇਆ ਕਰੇ। ਉਹ ਐਵੇਂ ਪੁੱਠੀਆਂ ਸਿੱਧੀਆਂ ਪੜ੍ਹਾਉਂਦਾ ਰਹਿੰਦੈ।'

'ਆਪਣੇ ਬੁੜੇ ਵੀ ਕਿੰਨੇ ਸਿਧਰੇ ਨੇ। ਸਰਪੰਚ ਦੇਖ ਸਾਰੀ ਦੁਨੀਆਂ ਦੇ ਠੱਗ ਨੂੰ ਚੁਣਾਐ। ਬਾਕੀ ਜਿਵੇਂ ਸਾਰਾ ਪਿੰਡ ਮਰ ਗਿਆ ਸੀ।'

'ਜਦੋਂ ਸਾਡੀ ਵਾਰੀ ਆਈ ਅਸੀਂ ਤਾਂ ਇਨ੍ਹਾਂ ਪਾੜਿਆਂ 'ਚੋਂ ਬਣਾਵਾਂਗੇ ਕਿਸੇ ਨੂੰ। ਸਾਡੇ ਨਾਲ ਕਿੰਨਾ ਮੋਹ ਕਰਦੇ ਨੇ ਵਿਚਾਰੇ ! ਵੱਡਿਆਂ ਆਲੀ ਕੋਈ ਗੱਲ ਏ ਨੀ।'

'ਤੂੰ ਆਖਦੈਂ ਉਨ੍ਹਾਂ ਦਾ ਸਿਰ-ਵੱਢ ਵੈਰ ਐ, ਮਹੀਨਾ ਹੋ ਗਿਆ ਜੈਲਾ ਉਨ੍ਹਾਂ ਦੇ ਖੇਤ ਜਾਂਦੈ। ਮੈਨੂੰ ਆਪ ਮਿਲਿਐ ਕਿੰਨੀ ਵਾਰੀ।'

'ਫੇਰ ਕੀ ਹੋ ਗਿਆ। ਢਿੱਡਾਂ ਖਾਤਰ ਸਭ ਕੁਝ ਕਰਨਾ ਪੈਂਦੇ। ਕਈ ਵਾਰੀ ਮਰਜ਼ੀ ਤੋਂ ਉਲਟ ਵੀ। ਹੋਰ ਕੋਈ ਰੱਖਦਾ ਵੀ ਨਹੀਂ ਸੀ। ਘਰੇ ਕਿਵੇਂ ਬੈਠ ਜਾਂਦਾ।'

'ਚਲੋ ਛੱਡੋ ਯਾਰ। ਕੋਈ ਜਿਵੇਂ ਮਰਜ਼ੀ ਕਰੇ। ਕੋਈ ਹੋਰ ਗੱਲ ਕਰੋ।'

ਫੇਰ ਉਹ ਕੋਈ ਹੋਰ ਗੱਲ ਅਰੰਭ ਦਿੰਦੇ।



27

ਕਈ ਵਾਰ ਮੁੰਡੇ ਕਈ ਕਈ ਦਿਨ ਵਾਪਸ ਨਾ ਪਰਤਦੇ। ਜੈਲੇ ਨੂੰ ਅਚਵੀ ਜਿਹੀ ਲੱਗੀ ਰਹਿੰਦੀ। ਦੂਸਰੇ ਵੀ ਉਸ ਨੂੰ ਚੈਨ ਨਾ ਲੈਣ ਦਿੰਦੇ। ਦਿਨ ਵਿਚ ਕਈ ਕਈ ਵਾਰ ਉਹਦਾ ਬੂਹਾ ਖਟਕਦਾ। ਕਈ ਵਾਰ ਉਹ ਪਿੰਡ ਜਸਬੀਰ ਨੂੰ ਮਿਲਣ ਜਾਂਦਾ। ਪੁੰਤੂ ਹਰੇਕ ਵਾਰੀ ਉਹ ਘਰੋਂ ਬੇ-ਘਰ ਹੁੰਦਾ। ਜੇ ਕਦੇ ਮਿਲ ਵੀ ਜਾਂਦਾ ਤਾਂ ਨਾ ਮਿਲਿਆਂ ਵਰਗਾ। ਕਈ ਵਾਰ ਉਹ ਉਦਾਸ ਹੋ ਜਾਂਦਾ ਤੇ ਖਿਝ ਕੇ ਬੋਲਦਾ :

'ਕੀ ਪਤੈ ਕਦੋਂ ਆਉਣਗੇ। ਕਿਹੜਾ ਦੱਸ ਕੇ ਜਾਂਦੇ ਨੇ। ਸੋ ਵਾਰੀ ਆਖਿਐ ਬਈ ਬਹੁ ਪਤਾ ਦੱਸ ਜਾਇਆ ਕਰੇ। ਹੋਰਾਂ ਨੂੰ ਦੱਸਣ ਦਸਾਣ 'ਚ ਸੌਖ ਹੋ ਜਾਂਦੀ ਐ। ਜਦੋਂ ਹੁਣ ਆਏ ਮੈਂ ਆਖੂੰ ਬਈ ਨਾਲੇ ਤਾਂ ਬਿੰਦ ਠਹਿਰਿਆ ਕਰੋ, ਨਾਲੇ ਆਉਣ ਬਾਰੇ ਕੋਈ ਸੁਨੇਹਾ ਜਾਂ ਰੁੱਕਾ ਜ਼ਰੂਰ ਭੇਜਿਆ ਕਰੋ।'

ਪਰ ਜਦੋਂ ਕਈ ਉਹ ਪਿੰਡ ਪਹੁੰਚਦੇ ਜੈਲੇ ਦੇ ਖੰਭ ਉੱਗ ਆਉਂਦੇ। ਉਹਦੇ ਸਭ ਗਿਲੇ ਖ਼ਤਮ ਹੋ ਜਾਂਦੇ। ਧਰਤੀ 'ਤੇ ਪੱਥ ਰੱਖਣਾ ਉਸ ਦੇ ਵੱਸ ਨਾ ਰਹਿੰਦਾ। ਫ਼ੋਜੀ ਬੈਟਰੀ ਫੜੀ ਉਹ ਕੋਠੇ ਕੋਠੇ ਗੋੜਾ ਮਾਰਦਾ।

'ਖੜਾ ਹੋ ਬਈ। ਮਸਾਂ ਆਏ ਨੇ। ਆ ਜਾ ਦਬਾ ਦਬ ਜੇ ਮਿਲਣਾ ਕਾਮਰੇਡਾਂ ਨੂੰ।'

ਜੇ ਕਿਧਰੇ ਉਨ੍ਹਾਂ ਕੋਲੇ ਕੋਈ ਖੜਾ ਬੈਠਾ ਹੁੰਦਾ ਉਹ ਬਹਾਨੇ ਘੜਦਾ।

'ਖੜਾ ਹੋਈਂ ਓ ਮਿੰਦਰਾ। ਆ ਅੱਜ ਮੇਰੇ ਕੋਲ ਪਈਂ। ਮੈਂ ਇਕੱਲਾ।'

'ਆਈ ਓ ਜੀਤਿਆ। ਥੋੜਾ ਜਾ ਟੋਕਾ ਰਹਿੰਦੈ। ਨਾਲੇ ਆਪਣਾ ਕੈਦਾ ਚੱਕ ਲਿਆਈਂ। ਠੀਕ ਲੌਗਿਆ ਦੋ ਅੱਖਰ ਪੜ੍ਹ ਲਾਂ ਗੇ।'

ਇਕ ਨਸ਼ੇ ਜਿਹੇ ਵਿਚ ਗੜ੍ਹਦ ਉਹ ਟਟੀਰੀ ਵਾਂਗ ਭਜਿਆ ਫਿਰਦਾ। ਜਦੋਂ ਉਹ ਵਾਪਸ ਮੁੜਦਾ ਕਾਫੀ ਵੱਡੀ ਮਹਿਫਲ ਜੰਮ ਚੁੱਕੀ ਹੁੰਦੀ।

ਗੂਹੜੇ ਹਨੇਰੇ ਜਦੋਂ ਪਸਰ ਜਾਂਦੇ, ਚਾਰੋਂ ਪਾਸੇ ਖਾਮੋਸ਼ੀ ਛਾ ਜਾਂਦੀ, ਅਸਮਾਨ ਹੇਠਾਂ ਉਨ੍ਹਾਂ ਦੀਆਂ ਮੀਟਿੰਗਾਂ ਹੁੰਦੀਆਂ। ਨੌਜਵਾਨ ਕੰਮੀ ਅੱਖਾਂ ਵਿਚ ਕਿਸੇ ਨਵੇਂ ਭਵਿੱਖ ਦੇ ਸੁਪਨੇ ਲਈ, ਸਹਿਮ ਤੇ ਸ਼ਰਧਾ ਨਾਲ ਭਰੇ ਇਨ੍ਹਾਂ ਨੌਜਵਾਨਾਂ ਵੱਲ ਟਿਕਟਿਕੀ ਲਾ ਕੇ ਦੇਖਦੇ ਤੇ ਉਨ੍ਹਾਂ ਨੂੰ ਧਿਆਨ ਨਾਲ ਸੁਣਦੇ।

ਗੰਭੀਰ ਚਿਹਰਿਆਂ ਵਾਲੇ ਬਾਹਰੋਂ ਆਏ ਨੌਜਵਾਨ ਅੱਧੀ-ਅੱਧੀ ਰਾਤ ਤੱਕ ਉਨ੍ਹਾਂ ਨਾਲ ਗੱਲਾਂ ਕਰਦੇ ਰਹਿੰਦੇ।

ਦੋਸਤੋ ਅਸੀਂ ਬੜੇ ਖੁਸ਼ਨਸੀਬ ਹਾਂ ਕਿ ਕਿਸੇ ਟੀਚੇ ਨੂੰ ਲੈ ਕੇ ਅੱਗੇ ਵੱਧੇ ਹਾਂ। ਸਾਡਾ ਉਸ ਸਮੇਂ ਹੀ ਸੇਰ ਖੂਨ ਵਧ ਜਾਂਦੈ ਜਦੋਂ ਤੁਹਾਡੇ ਵਰਗੇ ਸ਼ੇਰ ਦਿਲ ਨੌਜਵਾਨਾਂ ਦੀਆਂ ਟੋਲੀਆਂ ਇਉਂ ਉਤਸ਼ਾਹ ਨਾਲ ਭਰੀਆਂ ਆ ਬੈਠਦੀਆਂ ਹਨ। ਜੇ ਤੁਸੀਂ ਇਸੇ ਤਰ੍ਹਾਂ ਹੰਭਲੇ ਮਾਰਦੇ ਰਹੋ ਫੇਰ ਕਾਹਦੀ ਦੇਰ ਐ ਸਾਨੂੰ। ਬਥੇਰਾ ਚਿਰ ਅਸੀਂ ਸਰਮਾਏਦਾਰਾਂ ਤੇ ਜਗੀਰਦਾਰਾਂ ਦੀਆਂ ਜੁੱਤੀਆਂ ਖਾਧੀਆਂ ਤੇ ਧੀਆਂ ਭੈਣਾਂ ਦੀਆਂ ਇੱਜ਼ਤਾਂ ਲੁਟਾ ਬੈਠੇ ਹਾਂ। ਸਾਡੀਆਂ ਸੈਂਕੜੇ ਪੀੜ੍ਹੀਆਂ ਨੇ ਹੁਣ ਤਕ ਇਨ੍ਹਾਂ ਦੀਆਂ ਗੋਗੜਾਂ ਪਾਲੀਆਂ। ਹੁਣ ਇਨ੍ਹਾਂ ਨੂੰ ਫੇਹਣ ਦਾ ਕੰਮ ਵੀ ਅਸੀਂ ਹੀ ਕਰਨਾ ਹੈ। ਸਾਨੂੰ ਦੂਜੇ ਦੇਸ਼ਾਂ ਦੇ ਮਜ਼ਦੂਰਾਂ ਕਿਸਾਨਾਂ ਦੀਆਂ ਪ੍ਰਾਪਤੀਆਂ ਤੋਂ ਸਿੱਖਣਾ ਚਾਹੀਦੈ।

ਅਸੀਂ ਵੀ ਦਿਲ ਦਿਮਾਗ ਰੱਖਦੇ ਹਾਂ। ਹੁਣ ਆਪਣੇ ਹਥਿਆਰ ਸਾਂਭ ਕੇ ਪੂਰਾ ਪਟਨੈ। ਇਨ੍ਹਾਂ ਜ਼ਾਲਮਾਂ ਦੇ ਸਿਰ ਵੱਢ ਕੇ ਹੀ ਅਸੀਂ ਹੁਣ ਦਮ ਲੈਣੇ। ਕਿਹੜੀਆਂ ਕਿਹੜੀਆਂ ਧੱਕੇਸ਼ਾਹੀਆਂ ਨੇ ਜਿਹੜੀਆਂ ਅਸੀਂ ਝੱਲ ਨਹੀਂ ਲਈਆਂ। ਅਜ਼ਾਦੀ ਤੋਂ ਪਹਿਲਾਂ ਸਾਨੂੰ ਸਿੱਧੀ ਤਰ੍ਹਾਂ ਲੁੱਟਿਆ ਗਿਆ। ਹੁਣ ਇਹ ਕਾਲੇ ਅੰਗਰੇਜ਼ ਸਾਨੂੰ ਲੁੱਟਣ ਲੱਗੇ ਨੇ। ਇਸ ਸਰਮਾਏਦਾਰੀ ਢਾਂਚੇ ਤੋਂ ਸਾਨੂੰ ਕੀ ਮਿਲਣੈ ? ਸਿਰਫ ਗੋਲੀਆਂ, ਬਾਰੂਦ ਤੇ ਭੁੱਖ-ਨੰਗ। ਰੁਪਈਏ ਤੋਂ ਬਿਨਾਂ ਕੋਈ ਚੀਜ਼ ਸਸਤੀ ਨਹੀਂ ਤੇ ਜਾਂ ਸਾਡੀਆਂ ਜਾਨਾਂ। ਸਾਨੂੰ ਆਪਣੇ ਹੱਥਾਂ ਨਾਲ ਈ ਆਪਣੀ ਕਿਸਮਤ ਸੰਵਾਰਨੀ ਪਏਗੀ। ਅਸੀਂ ਸੋਭੇ ਅੱਗੇ ਲੱਗੇ ਅਾਂ। ਅਸੀਂ ਸੋਨੂੰ ਸਭ ਕੁਝ ਦਿਆਂਗੇ, ਬੰਬ, ਪਸਤੌਲ ਤੇ ਤਲਵਾਰਾਂ। ਤੁਸੀਂ ਸਾਨੂੰ ਬਸ ਸਾਥ ਦਿਉ। ਜਦੋਂ ਕੋਈ ਸੁਨੇਹਾ ਆਵੇ ਬਸ ਡਟ ਜਾਉ। ਬੇ-ਝਿਜਕ ਹੋ ਕੇ ਚੋਧਰੀਆਂ ਸਰਦਾਰਾਂ ਅੱਗੇ ਅੜਿਆ ਕਰੋ।

ਇਕ ਹਟਦਾ ਤਾਂ ਦੂਜਾ ਗੱਲ ਅੱਗੇ ਤੋਰਦਾ।

‘ਪਰ ਏਕਾ ਸਭ ਤੋਂ ਜ਼ਰੂਰੀ ਐ ਦੋਸਤੋ। ਹੁਣ ਆਪਸ ਵਿਚ ਕਦੇ ਨਾ ਲੜੋ। ਲੜਨ ਤੋਂ ਪਹਿਲਾਂ ਥੋੜਾ ਜਿਹਾ ਸੋਚ ਲਿਆ ਕਰੋ, ਇਸ ਵਿਚ ਕਿਸ ਨੂੰ ਜ਼ਿਆਦਾ ਫਾਇਦਾ ਹੁੰਦੈ। ਲੜਾਈਆਂ ਸੋਢੀਆਂ ਹੁੰਦੀਆਂ ਨੇ, ਸਿਰ ਸੋਭੇ ਟੁੱਟਦੇ ਨੇ, ਖੂਨ ਸੋਭੇ ਹੁੰਦੇ ਨੇ, ਕੈਦਾਂ ਤੁਹਾਨੂੰ ਹੁੰਦੀਆਂ ਨੇ, ਪਰ ਇਹਦਾ ਫਾਇਦਾ ਉਨਾਂਦੇ ਨੇ ਇਹ ਸਰਮਾਏਦਾਰ ਲੋਕ। ਸਿਰ ਸਾਡੇ ਟੁੱਟ ਰਹੇ ਹੁੰਦੇ ਨੇ, ਇਹ ਆਪਣੀਆਂ ਹਵੇਲੀਆਂ ਤੇ ਕੋਠੀਆਂ ਵਿਚ ਇਕੱਠੇ ਸ਼ਰਾਬਾਂ ਪੀਂਦੇ ਤੇ ਸਾਡੀਆਂ ਹੀ ਧੀਆਂ ਭੈਣਾਂ ਦੀਆਂ ਇੱਜ਼ਤਾਂ ਨਾਲ ਖੇਡ ਰਹੇ ਹੁੰਦੇ ਹਨ। ਲੜਾਈ ਝਗੜੇ ਸਰਦਾਰਾਂ ਦੇ, ਜੇਲ੍ਹਾਂ, ਕੈਦਾਂ ਤੇ ਜ਼ੁਰਮਾਨੇ ਸਾਨੂੰ। ਆਪਸ ਵਿਚ ਲੜਨ ਦਾ ਸਮਾਂ ਲੰਘ ਗਿਆ। ਸੋਹਾਂ ਖਾ ਲਉ ਕਿ ਅਸੀਂ ਆਪਸ ਵਿਚ ਕਦੇ ਨਹੀਂ ਲੜਾਂਗੇ। ਸਾਡੇ ਕੋਲ ਹੈ ਹੀ ਕੀ, ਜਿਸ ਲਈ ਲੜ ਲੜ ਮਰੀਏ। ਆਪਣੀਆਂ ਜਾਨਾਂ ਜੇ ਵਾਰਨੀਆਂ ਈ ਨੇ ਤਾਂ ਕਿਸੇ ਚੰਗੇ ਕੰਮ ਲਈ ਤਾਂ ਵਾਰੋ। ਸਾਡੀਆਂ ਨਸਲਾਂ ਤਾਂ ਇਨ੍ਹਾਂ ਦਰਿੰਦਿਆਂ ਤੋਂ ਬਚ ਜਾਣ।’

‘ਇਕ ਆ ਨਸ਼ਿਆਂ ਦੀ ਬਿਮਾਰੀ ਵੱਲ ਵੀ ਥੋੜਾ ਜਿਹਾ ਧਿਆਨ ਦਿਉ। ਤੁਸੀਂ ਆਖੋਗੇ ਸਾਨੂੰ ਮਜ਼ਬੂਰਨ ਖਾਣਾ ਪੈਂਦੈ। ਕਈ ਵਾਰ ਵੇਲੇ ਕੁਵੇਲੇ ਤੇ ਕਈ ਵਾਰ ਜ਼ਿਆਦਾ ਕੰਮ ਕਰਨ ਲਈ। ਪਰ ਸੋਢੀ ਇਹ ਸੋਚ ਬਿਲਕੁਲ ਗਲਤ ਐ ਤੇ ਨਿਰੀ ਇਕ ਸਰਮਾਏਦਾਰੀ ਚਾਲ ਦਾ ਸ਼ਿਕਾਰ। ਸਾਨੂੰ ਸੋਚਣੋਂ ਵਾਂਹਝੇ ਕਰਨ ਦੀਆਂ ਤੇ ਸਾਡੇ ਪਹਿਲਵਾਨਾਂ ਵਰਗੇ ਸਰੀਰਾਂ ਨੂੰ ਮਿੱਟੀ ਵਰਗੇ ਬਨਾਉਣ ਦੀਆਂ ਸਕੀਮਾਂ ਸੋਨੂੰ ਇਸ ਬੀਮਾਰੀ ‘ਚ ਫਸਾਉਣ ਲਈ ਨਸ਼ੇ ਮੁਫਤ ਤਕ ਵੰਡੇ ਜਾਂਦੇ ਨੇ। ਨਸ਼ਾ ਜਦੋਂ ਹੱਥਾਂ ‘ਚ ਰਚ ਜਾਂਦੈ ਇਹ ਹੱਥ ਪਿਛੇ ਖਿੱਚਣ ਨੂੰ ਮਿੱਟ ਲਾਉਂਦੇ ਨੇ। ਨਸ਼ੇ ਦੇ ਮਾਰਿਆਂ ਨੂੰ ਸਭ ਕੁਝ ਗੁਆ ਲੈਣ ਲਈ ਮਜ਼ਬੂਰ ਹੋਣਾ ਪੈਂਦੈ। ਇਥੋਂ ਤੱਕ ਕਿ ਧੀਆਂ ਭੈਣਾਂ ਦੀਆਂ ਇੱਜ਼ਤਾਂ ਵੀ। ਸੋਭੇ ਪਿੰਡ ਦਾ ਸਰਦਾਰ ਈ ਦੇਖ ਲਉ। ਕਈਆਂ ਦੇ ਘਰ ਇਸ ਨੇ ਇਸੇ ਹਥਿਆਰ ਨਾਲ ਪੱਟੇ ਨੇ। ਘੱਟੋ ਘੱਟ ਤੁਸੀਂ ਜ਼ਰੂਰ ਇਸ ਵੱਧ ਰਹੀ ਬੀਮਾਰੀ ਤੋਂ ਬਚੋ ਤੇ ਇਸ ਨੂੰ ਘਟਾਉਣ ਵਿਚ ਹਿੱਸਾ ਪਾਉ। ਆਪਣੇ ਯਾਰਾਂ ਦੋਸਤਾਂ ਨੂੰ ਬਾਹੋਂ ਫੜ ਕੇ ਇਨ੍ਹਾਂ ਚਾਲਾਂ ਬਾਰੇ ਦੱਸਿਆ ਕਰੋ। ਨਹੀਂ ਤੇ ਇਹ ਸਾਡੀਆਂ ਪ੍ਰਾਪਤੀਆਂ ਦੇ ਰਾਹ ‘ਚ ਪਹਾੜਾ ਵਾਂਗ ਅੜ ਕੇ ਖਲੋਣ ਵਾਲੀ ਸਮੱਸਿਆ ਬਣ ਜਾਏਗੀ।’

‘ਵਿਚਦੀ ਮੈਂ ਇਕ ਹੋਰ ਗੱਲ ਕਰਨੀ ਚਾਹੁੰਦਾ ਹਾਂ। ਉਹ ਹੈ ਜਾਤ ਪਾਤ ਬਾਰੇ। ਅਸੀਂ ਪਹਿਲਾਂ ਵੀ ਕਈ ਵਾਰ ਆਖਿਐ ਕਿ ਇਹ ਸਿਰਫ ਸਾਨੂੰ ਵੰਡ ਕੇ, ਇਕ ਮਜ਼ਦੂਰ ਨੂੰ ਮਜ਼ਦੂਰ ਤੋਂ ਦੂਰ ਰੱਖ ਕੇ ਸਾਡੇ ਉਤੇ ਹਕੂਮਤ ਕਰਨ ਦੇ ਇਕ ਢੰਗ ਤੋਂ ਵਧ ਕੁਝ ਨਹੀਂ। ਮੈਨੂੰ ਬੜਾ ਦੁੱਖ ਹੋਇਆ ਜਦੋਂ ਹੁਣੇ ਮੇਰੇ ਇਕ ਦੋਸਤ ਨੇ ਇਸ ਬੀਮਾਰੀ ਦੀ ਸ਼ਿਕਾਇਤ ਕੀਤੀ। ਮੈਨੂੰ ਸਮਝ ਨਹੀਂ ਆਉਂਦੀ ਬਈ ਚੂਹੜਿਆਂ ਦੇ ਘਰ ਜੰਮਿਆ ਕਿਹੜੀ ਗੱਲੋਂ ਘੱਟ ਐ ਬਈ ਸੋਢੀਆਂ ਜੱਟ ਪੁੱਤਾਂ ਤੋਂ ਸਾਨੂੰ ਤਾਂ ਇਨ੍ਹਾਂ ਨਾਲ ਹੋਰ ਵੀ ਹਮਦਰਦੀ ਐ। ਸਾਡੇ ਸਾਹਮਣੇ ਸਿਰਫ ਦੋ ਜਮਾਤਾਂ ਨੇ। ਅਮੀਰ-ਜਿਹੜੇ ਸਾਨੂੰ ਲੁੱਟ ਕੇ ਖਾ ਰਹੀ ਹੈ ਤੇ ਗਰੀਬ ਜਿਹੜੇ ਲੁਟੀਂਦੇ ਨੇ। ਅਜਿਹੀ ਕੋਈ ਸੋਚ ਸਾਡੇ ਲਈ ਨੁਕਸਾਨਦਾਇਕ ਹੈ। ਤੁਸੀਂ ਗੁਰੂ ਗੋਬਿੰਦ ਸਿੰਘ ਜੀ ਵੱਲ ਦੇਖੋ। ਉਸ ਵਰਗੀ ਮਹਾਨ ਸ਼ਖਸੀਅਤ ਘੱਟੋ ਘੱਟ ਹਿੰਦੁਸਤਾਨ ਵਿਚ ਤਾਂ ਪੈਦਾ ਨਹੀਂ ਹੋਈ। ਉਹਨਾਂ ਵੀ ਆਪਣੇ ਪੰਜ ਪਿਆਰੇ ਚੁਣਨ ਸਮੇਂ ਕਿਸੇ ਜਾਤ ਪਾਤ ਦਾ

ਖਿਆਲ ਨੀ ਰੱਖਿਆ। ਧਰਮ-ਧਰਮ ਸਭ ਸਾਡੀ ਲੁੱਟ ਦਾ ਸਾਧਨ ਐ। ਗਰੀਬਾਂ ਨੂੰ ਗਰੀਬੀ ਨਾਲ ਸੰਤੁਸ਼ਟ ਰੱਖਣ ਦੀ ਗੱਲ। ਬਹੁਤੀਆਂ ਗੱਲਾਂ ‘ਚ ਕੀ ਪਿਆ ? ਬਸ ਇੰਨਾਂ ਹੀ ਆਖਾਂਗਾ ਕਿ ਘੱਟੋ ਘੱਟ ਤੁਸੀਂ ਤਾਂ ਪਿੰਡ ਵਿਚ ਉਦਾਹਰਣ ਬਣ ਜਾਓ। ਬਾਹਾਂ ਵਿਚ ਬਾਹਾਂ ਪਾ ਕੇ ਘੁੰਮਿਆ ਕਰੋ। ਇਕੱਠੇ ਖਾਇਆ ਪੀਆ ਤੇ ਨੱਚਿਆ ਟੱਪਿਆ ਕਰੋ। ਅਸੀਂ ਹਰ ਸਰਮਾਏਦਾਰੀ ਚਾਲ ਨੂੰ ਬੜੀ ਹੁਸ਼ਿਆਰੀ ਨਾਲ ਸਮਝਣਾ ਤੇ ਉਸ ਦੀ ਵਿਰੋਧਤਾ ਕਰਨੀ ਹੈ।’

ਉਨ੍ਹਾਂ ਦੀਆਂ ਨਿੱਕੀਆਂ ਨਿੱਕੀਆਂ ਤਕਰੀਰਾਂ ਘੰਟਿਆਂ ਬੱਧੀ ਚਲਦੀਆਂ ਰਹਿੰਦੀਆਂ। ਜਿੰਨੀ ਦੇਰ ਉਹ ਬੋਲਦੇ ਪੱਤਾ ਤਕ ਵੀ ਨਾ ਹਿਲਦਾ। ਬੋਲਣ ਵਾਲੇ ਦੀ ਅਵਾਜ਼ ਤੋਂ ਬਿਨਾਂ ਕੋਈ ਸਾਹ ਤਕ ਵੀ ਨਾ ਲੈਂਦਾ। ਉਨ੍ਹਾਂ ਦਾ ਧਿਆਨ ਉਸ ਸਮੇਂ ਹੀ ਉਖੜਦਾ ਜਦੋਂ ਜਾਂ ਤਾਂ ਗੁਰਦੁਆਰੇ ਦਾ ਘੜਿਆਲ ਤਿੰਨ ਜਾਂ ਚਾਰ ਵਜਾਉਂਦਾ ਤੇ ਜਾਂ ਫੇਰ ਜਦੋਂ ਖੇਤਾਂ ਨੂੰ ਜਾਂਦੇ ਬਲਦਾਂ ਦੇ ਗਲਾਂ ਵਿਚ ਖਟਕਦੀਆਂ ਟੱਲੀਆਂ ਦੀ ਅਵਾਜ਼ ਗੂੰਜਣ ਲੱਗਦੀ। ਸਮੇਂ ਹੱਥੋਂ ਮਜ਼ਬੂਰ ਸਭ ਲਈ ਇਹ ਵਿਛੜਨ ਦਾ ਸਮਾਂ ਹੁੰਦਾ।

ਹਰ ਵਾਰ ਕੰਮੀ ਨੌਜਵਾਨ ਉਨ੍ਹਾਂ ਦੇ ਮੁੜ ਆਉਣ ਦੀਆਂ ਤਰੀਖਾਂ ਪੁੱਛਣ ਲਈ ਜਿਦ ਕਰਦੇ। ਪਰ ਹਰ ਵਾਰ ਉਨ੍ਹਾਂ ਨੂੰ ਨਿਰਾਸਤਾ ਦਾ ਮੂੰਹ ਦੇਖਣਾ ਪੈਂਦਾ। ਉਨ੍ਹਾਂ ਨੂੰ ਕੋਈ ਪਤਾ ਨਹੀਂ ਸੀ ਹੁੰਦਾ, ਕਦੋਂ ਉਨ੍ਹਾਂ ਦਾ ਮੁੜ ਫੇਰਾ ਵਜੇ। ਇਸ ਤੋਂ ਵੀ ਵੱਧ ਡਰ ਉਨ੍ਹਾਂ ਨੂੰ ਕਿਸੇ ਪੁਲਿਸ-ਟਾਊਟ ਦਾ ਹੁੰਦਾ। ਨਾ ਚਾਹੁੰਦੇ ਵੀ ਉਹ ਦੋਸਤਾਂ ਨੂੰ ਅਗਲੇ ਕਿਸੇ ਨਿਸ਼ਚਿਤ ਦਿਨ ਤੋਂ ਵਾਂਝਿਆ ਕਰ ਜਾਂਦੇ।

ਕਈ ਕਈ ਕੰਮੀ ਦੂਰ ਤਕ ਉਨ੍ਹਾਂ ਨੂੰ ਛੋੜਨ ਜਾਂਦੇ। ਰਾਹ ਵਿਚ ਵੀ ਉਹ ਨਿੱਕੀਆਂ ਨਿੱਕੀਆਂ ਗੱਲਾਂ ਕਰਦੇ ਰਹਿੰਦੇ :

‘ਸਾਡੇ ਆਉਣ ਦੀ ਖ਼ਬਰ ਕਿਸੇ ਦੇ ਕੰਨੀਂ ਨਾ ਪਵੇ। ਨਹੀਂ ਤਾਂ ਤੁਹਾਡੇ ਦੋਸਤ ਸਰਕਾਰੀ ਗੋਲੀਆਂ ਦਾ ਸ਼ਿਕਾਰ ਹੋ ਸਕਦੇ ਨੇ।’

‘ਤੁਸੀਂ ਫਿਕਰ ਨਾ ਕਰੋ। ਅਸੀਂ ਆਪਣੀਆਂ ਜਾਨਾਂ ਤਾਂ ਦੇ ਸਕਦੇ ਅਾਂ, ਸੋਢੀਆਂ ਨੀ।’ ਮੂਰਲਿਆਂ ਦਾ ਜਵਾਬ ਹੁੰਦਾ।

‘ਸੋਢੀਆਂ ਜਾਨਾਂ ਸਾਨੂੰ ਆਪਣਿਆਂ ਨਾਲੋਂ ਪਿਆਰੀਆਂ ਨੇ। ਤੁਸੀਂ ਤਾਂ ਸਾਡੇ ਡੋਲੇ ਓ। ਤੁਹਾਡੇ ਬਿਨਾਂ ਸਾਡੇ ਸਰੀਰ ਨਿਕਾਰੇ ਤੇ ਅਪੂਰੇ ਨੇ।’

ਇਹੋ ਜਿਹੀਆਂ ਗੱਲਾਂ ਪਿੰਡ ਵੀ ਛੋੜਿਆ ਕਰੋ। ਬੁੱਢੀਆਂ ਠੇਰੀਆਂ ਤੇ ਕੁੜੀਆਂ ਕਤਰੀਆਂ ਨੂੰ ਵੀ ਸਮਝਾਇਆ ਕਰੋ। ਉਨ੍ਹਾਂ ਬਿਨਾਂ ਪੂਰੀ ਨਹੀਂ ਪੈਣੀ।

ਜਦੋਂ ਵੀ ਕਦੇ ਕੰਮੀ ਉਨ੍ਹਾਂ ਨੂੰ ਠਹਿਰਣ ਦਾ ਜ਼ੋਰ ਲਾਉਂਦੇ, ਉਹ ਇਕੋ ਜਵਾਬ ਦਿੰਦੇ। ‘ਅਸੀਂ ਸੋਭੇ ਪਿਆਰ ਨੂੰ ਚੰਗੀ ਤਰ੍ਹਾਂ ਸਮਝਦੇ ਅਾਂ। ਸੋਭੇ ਕੋਲੇ ਰਹਿਣਾ ਵੀ ਚਾਹੁੰਦੇ ਅਾਂ। ਪਰ ਕਈ ਗੱਲਾਂ ਸਾਨੂੰ ਇਥੋਂ ਜਾਣ ਤੋਂ ਮਜ਼ਬੂਰ ਕਰਦੀਆਂ ਨੇ।’

ਇਹੋ ਕੁਝ ਗੱਲਾਂ ਸਨ, ਜਿਹੜੀਆਂ ਉਨ੍ਹਾਂ ਨੂੰ ਵਿਛੜਨ ਤੋਂ ਵੀ ਮਜ਼ਬੂਰ ਕਰ ਦਿੰਦੀਆਂ ਸਨ।



ਗੁਰਦੁਆਰੇ ਦੇ ਘੜਿਆਲ ਨੇ ਬਾਰਾਂ ਵਜਾਏ।

ਬੇਚੈਨ ਜਾਗ ਰਿਹਾ ਕੇਹਰਾ ਆਪਣੇ ਨਿੱਘੇ ਬਿਸਤਰੇ ਵਿਚੋਂ ਉਠ ਬੈਠਾ। ਉਸ ਦੇ ਮੰਜੇ ਨਾਲ ਜੀਤੋ ਦਾ ਮੰਜਾ ਸੀ, ਜਿਹੜੀ ਠੰਢ ਤੋਂ ਡਰਦੀ ਢਿੱਡ ਵਿਚ ਲੱਤਾਂ ਘਸੋੜੀ ਪਈ ਸੀ। ਫਟਿਆ ਜੁਬੜ ਮੰਜੇ ਤੋਂ ਅੱਧਾ ਹੇਠਾਂ ਲਟਕ ਰਿਹਾ ਸੀ, ਉਸ ਵਿਚਲੀਆਂ ਟਾਕੀਆਂ ਜਿਵੇਂ ਮੁਸਕੜੀਆਂ ਭਰਦੀਆਂ ਸਨ। ਕੇਹਰੂ ਬੈਠਾ ਵੇਖ ਉਹ ਵੀ ਉਠ ਬੈਠੀ। ਜੁਬੜ ਨੂੰ ਮੰਜੇ ਤੋਂ ਖਿੱਚ ਕੇ ਉੱਪਰ ਲੈ ਲਿਆ।

ਕੁਝ ਦੇਰ ਉਸ ਦੇ ਪੀਲੇ ਪਏ ਚਿਹਰੇ 'ਤੇ ਵੇਖਦੀ ਰਹੀ। ਕੇਹਰੇ ਨੇ ਆਪਣੀਆਂ ਅੰਦਰ ਧਸੀਆਂ ਅੱਖਾਂ 'ਤੇ ਹੱਥ ਫੇਰਿਆ। ਆਪਣੀ ਚਿੱਟੀ ਦਾੜ੍ਹੀ ਵਿਚ ਉਂਗਲਾਂ ਨਾਲ ਕੰਘੀ ਕਰਦਾ ਅੰਗੜਾਈਆਂ ਭੰਨਣ ਲੱਗ ਪਿਆ। ਜੀਤੋ ਨੇ ਉਠ ਕੇ ਲਾਲਟੈਨ ਦੀ ਬੱਤੀ ਵੱਡੀ ਕਰ ਦਿੱਤੀ। ਕੱਚਾ ਕੋਠਾ ਲਾਲੀ ਨਾਲ ਜਗਮਗਾ ਉਠਿਆ। ਹੁਣ ਕੇਹਰੂ ਦੇ ਚਿਹਰੇ ਤੋਂ ਵੀ ਲਾਲੀ ਵਿਖਾਈ ਦਿੰਦੀ ਸੀ।

'ਰਾਤ ਰਸਦ ਬੰਨ੍ਹ ਦਿੱਤੀ ਸੀ।' ਕੇਹਰੂ ਦੇ ਬੁਲ੍ਹ ਫਰਕੇ।

'ਆਹੋ ! ਕਿੰਨੇ ਵਜੇ ਆ ਅੱਜ ਪਾਣੀ ਦੀ ਵਾਰੀ ?'

'ਦੋ ਵਜੇ।'

'ਹਾਲੇ ਤਾਂ ਫੇਰ ਬਾਰਾਂ ਈ ਵਜੇ ਨੇ। ਕੀ ਕਾਹਲ ਪਈ ਏ ਜਾਣ ਦੀ ?'

'ਘੰਟੇ ਵਿਚ ਉਥੇ ਪਹੁੰਚਾਂਗਾ ਵੀ। ਖੇਤ ਦੋ ਮੀਲ ਭਰ ਐ। ਨਾਲੇ ਪਹਿਲਾਂ ਪਹੁੰਚਣ 'ਚ ਹੀ ਭਲਾ।'

'ਪਹਿਲਾਂ ਚੰਗੀ ਭਲੀ ਨਿਆਈਂ ਸੀ। ਲਵੇ ਦੀ ਲਵੇ। ਹੁਣ ਔਹ ਪੰਜਾਹ ਮੀਲ 'ਤੇ ਪਿਆ।'

'.....'

'ਪਾਲਾ ਬਹੁਤ ਪੈਂਦੇ। ਪੋਹ ਦਾ ਮਹੀਨਾ। ਮੇਰੇ ਤਾਂ ਬਿਸਤਰੇ ਵਿਚ ਬੈਠੀ ਦੇ ਵੀ ਹੱਥ ਪੈਰ ਕੰਬੀ ਜਾਂਦੇ ਨੇ।'

'ਕੰਮ ਕਰਦਿਆਂ ਦਾ ਪਾਲਾ ਲੱਥ ਜਾਂਦੇ ਹੁੰਦੇ। ਨਾਲੇ ਇਹ ਕਿਹੜਾ ਬਸ ਬਾਬੇ ਦਾ ਰੋਗ ਆ। ਢਿੱਡ ਭਰਨੇ ਨੇ ਤਾਂ ਸਭ ਕੁਝ ਕਰਨਾ ਪੈਣਾ।'

'ਪਰ ਪਾਣੀ ਤਾਂ ਬਰਫੋਂ ਵੀ ਠੰਡਾ ਹੋਊ। ਜੰਮੇ ਪਾਣੀ ਵਿਚ ਕਿੱਦਾਂ ਖੜੋਂਗਾ ?'

'ਅੱਜ ਤੂੰ ਕਿਹੋ ਜਿਹੀਆਂ ਗੱਲਾਂ ਕਰਨੀ ਏ। ਉਠ ਰਸਦ ਫੜਾ। ਝੱਲੀ।'

'ਮੈਂ ਆਖਿਆ ਜਾਂਦੇ ਜਰਾ ਸਰਦਾਰਾਂ ਦੇ ਕਾਕੇ ਨੂੰ ਵੀ ਲੈਂਦੇ ਜਾਣਾ ਜੇ।'

'ਕਿਉਂ ? ਕੇਹਰੇ ਨੇ ਬੜੀ ਹੈਰਾਨੀ ਨਾਲ ਪੁੱਛਿਆ।'

'ਕਿਉਂ ਕੀ ?' ਉਹ ਵੀ ਤਾਂ ਅੱਧੀ ਫਸਲ ਲਿਜਾਂਦੇ ਨੇ। ਜੇ ਕਦੇ ਹੱਥ ਵਟਾ ਦੇਣਗੇ, ਫੇਰ ਕੀ ਮਰਦੇ ਨੇ। ਪਿੜਾਂ ਵੇਲੇ ਤਾਂ ਟਰਾਲੀਆਂ ਪਹਿਲਾਂ ਭਰ ਲੈਂਦੇ ਨੇ।'

'ਕਮਲੀਏ ਉਹ ਬਾਦਸ਼ਾਹ ਨੇ। ਵੱਡਿਆਂ ਨੂੰ ਵੇਖ ਕੇ ਜਲੀ ਦਾ ਨੀ ਹੁੰਦਾ। ਉਹਨਾਂ ਦੇ ਕਰਮਾਂ ਵਿਚ ਐਸ਼ ਲਿਖੀ ਐ।'

'ਆਖਰ ਐਸ਼ ਵੀ ਤਾਂ ਸਾਡੇ ਸਿਰਾਂ 'ਤੇ ਹੀ ਕਰਦੇ ਨੇ। ਜੇ ਅਸੀਂ ਕੰਮ ਨਾ ਕਰੀਏ ਤਾਂ ਇਹਨਾਂ ਦੀ ਬਾਦਸ਼ਾਹੀ ਕਿਧਰੇ ਜਾਵੇ। ਸ਼ਰਾਬ ਦਾ ਨਸ਼ਾ ਜੋ ਸਾਰਾ ਦਿਨ ਚੜ੍ਹਿਆ ਰਹਿੰਦੈ ਮਿੰਟੀ ਉਤਰ ਜਾਣੇ। ਜੇ ਕਿਤੇ ਮੈਂ ਤੇਰੇ ਥਾਂ ਹੁੰਦੀ, ਹੁਣ ਨੂੰ ਕਿਦਨ ਦੀ ਕੁਝ ਕਰ ਦਿਖਾਦੀਂ। ਕਰਾਂ ਕੀ ਰੱਬ ਨੇ ਚੁੜ੍ਹੀਆਂ ਪਾ ਦਿੱਤੀਆਂ ਨੇ।'

'ਕਮਲੀਏ ਖੂਨ ਮੇਰਾ ਬਬੇਰਾ ਉਬਾਲੇ ਖਾਂਦਾ ਏ। ਪਰ ਕਰਾਂ ਕੀ ? ਕੱਲਾ ਏਡਿਆਂ ਨਾਲ ਕਿਵੇਂ ਲੜਾਈ ਲਵਾਂ। ਪਿੱਛੇ ਜੇ ਬੋਲਿਆ ਸੀ ਨਾ ਇਕ ਨਾਲ ਦੇ ਪਿੰਡ। ਵਿਚਾਰਾ ਜਾਨ ਗਵਾ ਬੈਠਾ। ਨਾਲੇ ਉਹਤੋਂ ਪੁਲਿਸ ਵੀ ਡਰਦੀ ਸੀ। ਇਹ ਤਾਂ ਬਾਬਾ ਸ਼ੇਰ ਨੇ।'

'ਸ਼ੇਰ ਨੀ। ਸ਼ੇਰ ਬਣਾ ਦਿੱਤੇ ਨੇ। ਅੰਨ੍ਹਿਆਂ 'ਚ ਕਾਣਾ ਰਾਜਾ। ਤੁਸੀਂ ਇਕੱਠੇ ਹੋ ਕੇ ਹੱਲਾ ਕਿਉਂ ਨੀ ਬੋਲ ਦਿੰਦੇ। ਜਦੋਂ ਆਪਸ ਵਿਚ ਈ ਲੜ ਲੜ ਮਰਦੇ ਓ ਤਾਂ ਉਹ ਫਾਇਦਾ ਨਾ ਉਠਾਣ ਤਾਂ ਕੀ ਕਰਨ। ਇਕ ਹਿੰਮਤ ਕਰਦਾ ਦੂਜਾ ਸਰਦਾਰ ਦੇ ਕੰਨ ਭਰ ਦਿੰਦਾ। ਲਾਹਨਤ ਐ ਅਜਿਹੇ ਬੰਦਿਆਂ 'ਤੇ। ਇਕੋ ਸਰਦਾਰ ਪਿੰਡ ਦੇ ਸੈਕੜੇ ਕਿਸਾਨਾਂ ਨੂੰ ਕਾਬੂ ਕਰੀ ਬੈਠੇ।'

'ਅੱਜ ਕਿਤੇ ਗੁਲਜ਼ਾਰ ਹੋਰੀਂ ਤਾਂ ਨੀ ਸੀ ਆ ਗਏ, ਜੋ ਅਜਿਹੀਆਂ ਗੱਲਾਂ ਕਰਨੀ ਏਂ ?' ਕੇਹਰੇ ਨੂੰ ਲਾਗਿਆ, ਜਿਵੇਂ ਜੀਤੋ ਅੰਦਰੋਂ ਕੋਈ ਹੋਰ ਬੋਲ ਰਿਹਾ ਹੋਵੇ।

'ਆਹੋ ਆਏ ਸੀ। ਤੈਨੂੰ ਉਡੀਕਦੇ ਪਏ ਸੀ। ਉਹ ਵੀ ਤਾਂ ਕਾਮਿਆਂ ਦੇ ਜਾਏ ਨੇ। ਦੂਜਿਆਂ ਖਾਤਰ ਰੁੱਖੀਆਂ ਸੁੱਖੀਆਂ ਖਾ ਕੇ, ਭੁੱਖੇ ਰਹਿ ਕੇ ਵੀ ਭਟਕਦੇ ਫਿਰਦੇ ਨੇ। ਹਜ਼ਾਰਾਂ ਰੁਪਏ ਖਰਚ ਕੇ ਵੀ ਨੌਕਰੀਆਂ 'ਤੇ ਨੀ ਲੱਗੇ। ਖੱਦਰਾਂ ਵਿਚ ਫਿਰਦੇ ਨੇ, ਜਿਵੇਂ ਕਾਲਜਾਂ ਦਾ ਮੂੰਹ ਨੀ ਦੇਖਿਆ ਹੁੰਦਾ। ਬਰਫ ਵਾਂਗ ਜੰਮੀਆਂ ਰਾਤਾਂ ਵਿਚ ਘਰੀਂ ਫਿਰਦੇ ਨੇ। ਉਹਨਾਂ ਕੀ ਜ਼ਮੀਨਾਂ ਆਪ ਸਾਂਭਣੀਆਂ ਨੇ। ਤੁਹਾਡੇ ਫਾਇਦੇ ਵਾਸਤੇ ਫਿਰਦੇ ਨੇ...।'

'ਫੇਰ ਆਉਣਗੇ ਕਿ ਨਹੀਂ ?'

'ਹਾਲੇ ਪਿੰਡ ਈ ਨੇ। ਆਂਹਦੇ ਸੀ ਸਭ ਦੇ ਘਰੀਂ ਫਿਰਨਾ।'

'ਅੱਲਾ ! ਉਹਨਾਂ ਨੂੰ ਕਹੀਂ ਬਚ ਕੇ ਆਇਆ ਕਰਨ। ਜੇ ਸਰਦਾਰਾਂ ਨੂੰ ਪਤਾ ਲੱਗ ਗਿਆ ਤਾਂ ਖਰਾਬ ਕਰੂ। ਆਪਾਂ ਤਾਂ ਇਹਨਾਂ ਤੋਂ ਖਾਣੈ।'

'ਫੇਰ ਉਹੋ ਕਮੀਨੀ ਗੱਲ, ਸਗੋਂ ਇਹ ਤਾਂ ਸਾਥੋਂ ਖਾਂਦੇ ਨੇ।' ਜੀਤੋ ਆਪਣੀ ਗੱਲ 'ਤੇ ਅੜੀ ਹੋਈ ਸੀ।

'ਅੱਛਾ ਬਾਬਾ ਰਸਦ ਫੜਾ ਮੈਂ ਜਾਵਾਂ। ਸਮਾਂ ਹੁੰਦਾ ਜਾਂਦੈ। ਜੇ ਆਏ ਤਾਂ ਉਧਰ ਘੱਲ ਦੇਈਂ। ਕਹੀਂ ਬਾਹਰ ਹੀ ਮਿਲ ਲਿਆ ਕਰੋ। ਦੀਵਾਰਾਂ ਦੇ ਵੀ ਕੰਨ ਹੁੰਦੇ ਨੇ।'

ਜੀਤੋ ਨੇ ਚੁੱਕ ਕੇ ਰਸਦ ਫੜਾ ਦਿੱਤੀ। ਇਕ ਲੜ ਗੁੜ ਦਾ ਭੋਰਾ, ਦੂਜੇ ਲੜ ਮਾਸਾ ਕੁ ਪੱਤੀ। ਖੱਦਰ ਦਾ ਕੁੜਤਾ ਜਿਸ 'ਤੇ ਵੱਡੀ ਸਾਰੀ ਟਾਕੀ ਮੁਸਕੜੀਆਂ ਭਰਦੀ ਸੀ। ਸੱਜੇ ਪੈਰ ਵਿਚ ਢਿੱਡੀ ਜੁੱਤੀ ਤੇ ਖੱਬੇ ਪੈਰੋਂ ਨੰਗਾ ਕੇਹਰੂ ਮੋਢੇ 'ਤੇ ਕਹੀਂ ਰੱਥ ਕੇ ਹਨੇਰੇ ਵਿਚ ਗੁੰਮ ਹੋ ਗਿਆ।

ਪੋਹ ਦੀ ਰਾਤ ਦੇ ਬਾਰਾਂ ਦਾ ਸਮਾਂ ਸੀ। ਠੰਢ ਨਾਲ ਖੂਨ ਜੰਮਦਾ ਜਾ ਰਿਹਾ ਸੀ। ਕਾਲੀ ਸ਼ਾਹ ਰਾਤ। ਚਾਹੇ ਪਾਸੇ ਖਮੋਸ਼ੀ ਦਾ ਰਾਜ। ਪਹੇ ਦਾ ਰੇਤਾ ਵੀ ਜਿਵੇਂ ਠੰਢ ਨਾਲ ਜੰਮ ਗਿਆ ਸੀ। ਕੇਹਰਾ ਤੇਜ਼-ਤੇਜ਼ ਕਦਮ ਪੁੱਟਦਾ ਖੇਤ ਵੱਲ ਵਧਦਾ ਰਿਹਾ। ਇਕੱਲੇਪਨ ਤੋਂ ਘਬਰਾ ਕੇ ਉਹਨੇ ਹੀਰ ਛੇੜ ਦਿੱਤੀ। ਕੁਝ ਕੁ ਪੁਲਾਂਘਾਂ ਭਰੀਆਂ ਸਨ ਕਿ ਨਿਆਈਂ ਆ ਗਈ। ਉਸ ਨੂੰ ਮਹਿਸੂਸ ਹੋਇਆ ਅੱਜ ਫੇਰ ਉਹ ਇਸੇ ਨਿਆਈਂ ਵਿਚ ਹੱਲ ਵਾਹ ਰਿਹਾ ਹੋਵੇ। ਕਿੰਨੇ ਦਿਲ ਨਾਲ ਉਸ ਨੇ ਇਸ ਨਿਆਈਂ ਨੂੰ ਸੰਵਾਰਿਆ ਸੀ। ਸਾਰਾ ਦਿਨ, ਸਾਰੀ ਰਾਤ ਇਕ ਕਰਕੇ, ਖੂਨ ਪਸੀਨੇ ਨਾਲ ਸਿੱਜ ਕੇ। ਜਦੋਂ ਉਹ ਕੁਝ ਪੈਦਾ ਕਰਨ ਜਿੰਨੀ ਹੋਈ, ਉਹਨੂੰ ਸਰਦਾਰ ਕੋਲੇ ਬੈਠਾ ਕਰਨੀ ਪਈ। ਮੁੜ ਕਦੇ ਕੇਹਰੇ ਨੇ ਦਿਲ ਲਾ ਕੇ ਕੰਮ ਨਹੀਂ ਕੀਤਾ। ਮੁੜ ਕਦੇ ਖੇਤ ਸੰਵਾਰਨ ਨੂੰ ਉਹਦੀ ਰੂਹ ਨਹੀਂ ਕੀਤੀ, ਬਸ ਐਵੇਂ ਗਲ ਪਿਆ ਢੇਲ ਵਜਾਉਂਦਾ ਸੀ।

ਵਿੰਗ ਵਲ ਖਾਂਦਾ ਕੇਹਰੂ ਖੇਤ ਪਹੁੰਚ ਗਿਆ। ਹਾਲੇ ਕਾਫੀ ਵਕਤ ਪਿਆ ਸੀ। ਉਸ ਨੇ ਬੱਬਾ ਭਰ ਕੇ ਛਿਟੀਆਂ ਦਾ ਬਾਲ ਲਿਆ। ਛਿਟੀਆਂ ਦੇ ਪਟਾਕੇ ਦੂਰ-ਦੂਰ ਤਕ ਚੁੱਪ ਤੋੜ ਰਹੇ ਸਨ। ਉਸ ਵਿਚੋਂ ਨਿਕਲਦੀ ਲਾਟ ਦੂਰ-ਦੂਰ ਤੱਕ ਚਾਨਣ ਕਰ ਦਿੰਦੀ।

‘ਚੁੱਕ ਲੈ ਹਥੋੜੇ ਅੱਜ...’

ਭੰਨ ਦੇ ਤੂੰ ਸੀਨੇ ਪੱਥਰਾਂ ਦੇ...।’

ਕੋਈ ਸੁਰੀਲੀ ਅਵਾਜ਼ ਉਸ ਵੱਲ ਵੱਧ ਰਹੀ ਸੀ। ਕੇਹਰੇ ਨੇ ਹੋਰ ਛਿਟੀਆਂ ਅੱਗ ਵਿਚ ਸੁੱਟ ਦਿੱਤੀਆਂ।

ਦੂਰੋਂ ਕਈ ਪਰਛਾਵੇਂ ਉਸ ਵੱਲ ਆਉਂਦੇ ਦਿਖਾਈ ਦਿੱਤੇ। ਕੇਹਰੂ ਸਹਿਮ ਗਿਆ। ਕਹੀ ਆਪਣੇ ਵੱਲ ਖਿੱਚ ਲਈ ਤੇ ਅੱਗ ਠੀਕ ਕਰਨ ਲੱਗ ਪਿਆ।

‘ਓ ਕੰਜਰੇ ਤੁਸੀਂ ? ਸੋਹਰੀਂ ਦਿਉ ਇੰਨੀ ਠੰਢ ਵਿਚ ਕਿਵੇਂ ਗੋੜੇ ਦਿੰਦੇ ਫਿਰਦੇ ਓ।’

‘ਤੇਰੇ ਵਰਗੇ ਚੈਨ ਵੀ ਲੈਣ ਦੇਣ। ਸਾਰਾ ਦਿਨ ਸਾਉਣ ਦੇ ਬੱਦਲਾਂ ਵਾਂਗ ਦਿਮਾਗ ‘ਤੇ ਛਾਏ ਰਹਿੰਦੇ ਓ।’ ਇਕ ਖੱਦਰ-ਪੋਸ਼ ਬੋਲਦਾ ਕੇਹਰੂ ਕੋਲ ਬੈਠ ਗਿਆ। ਬਾਕੀ ਘੇਰਾ ਘੱਤ ਕੇ ਉਸ ਦੁਆਲੇ ਬੈਠ ਗਏ। ਕੇਹਰੇ ਨੇ ਦੋ ਛਿਟੀਆਂ ਹੋਰ ਸੁੱਟ ਦਿੱਤੀਆਂ। ਅੱਗ ਦੀ ਲਾਲੀ ਉਹਨਾਂ ਸਾਫ਼ ਚਿਹਰਿਆਂ ‘ਤੇ ਡਾਢੀ ਸੋਹਣੀ ਲਗਣ ਲੱਗੀ।

‘ਅੱਗ ਤਾਂ ਬੜੀ ਨਿੱਘੀ ਐ...।’ ਹੱਥ ਮਸਲਦਾ ਇਕ ਬੋਲਿਆ।

‘ਨਿੱਘ ਤਾਂ ਉਦੋਂ ਮਹਿਸੂਸ ਹੋਊ, ਜਦੋਂ ਇਨ੍ਹਾਂ ਦਾ ਖੂਨ ਨਿੱਘਾ ਹੋਊ।’

‘ਵੇਖਾਂ ਮੇਰਾ ਖੂਨ ਪਹਿਲਾਂ ਹੀ ਨਿੱਘਾ ਪਿਆ।’ ਉਹਨਾਂ ਦੀਆਂ ਗੱਲਾਂ ਤੋਂ ਕੇਹਰਾ ਬੇਸਮਝ ਸੀ।

‘ਇਸ ਗਰਮੀ ਨੂੰ ਕੀ ਕਰੀਏ। ਜਿੰਨਾ ਚਿਰ ਖੂਨ ਵਿਚ ਉਬਾਲ ਨਹੀਂ ਆਉਂਦਾ, ਉਨਾ ਚਿਰ ਇਹ ਠੰਢਾ ਰਹੇਗਾ। ਜੀਮਿਆ ਹੋਇਆ।’

‘ਅੱਜ ਇਝੀ ਰਾਤ ਕਿੱਦਾਂ ?’

‘ਸਾਡਾ ਕੰਮ ਈ ਹਨੇਰਿਆਂ ਨਾਲ ਟੱਕਰ ਲੈਣਾ ਐ।’ ਅੱਗ ਵਿਚ ਛਿਟੀਆਂ ਸੁੱਟਦੇ ਇਕ ਨੌਜਵਾਨ ਨੇ ਕਿਹਾ।

‘ਮੈਨੂੰ ਕੁਝ ਨੀ ਸਮਝ ਪੈਂਦਾ। ਦੱਸਣਾ ਤਾਂ ਠੀਕ ਬੋਲ ਕੇ ਦੱਸ। ਹਨੇਰੇ ਸਨੇਰੇ।’

‘ਜਿਦਨ ਸਮਝ ਲਿਆ ਮੁੜ ਅਸੀਂ ਕਾਹਨੂੰ ਆਵਾਂਗੇ। ਫੇਰ ਆਪੇ ਟਕਰਾਵੇਂਗਾ ਹਨੇਰੇ ਨਾਲ।’

ਇਸ ਵਾਰ ਉਹ ਚੁੱਪ ਰਿਹਾ। ਕਾਫੀ ਦੇਰ ਖਾਮੋਸ਼ੀ ਛਾਈ ਰਹੀ।

‘ਤੇਰੇ ਫਸਲ ਕਿੰਨੀ ਕੁ ਹੁੰਦੀ ਆ ?’

‘ਆਹੀ ਸੌ ਕੁ ਮਣ।’

‘ਪੰਜਾਹ ਮਣ ਉਨ੍ਹਾਂ ਦੀ ਵੱਡੇ ਸਰਦਾਰਾਂ ਦੀ। ਇਕ ਵਿਅੰਗ ਨਾਲ ਬੋਲਿਆ।

‘ਹਾਂ।’

‘ਭਲਾ ਜੇ ਜ਼ਮੀਨ ਤੇਰੀ ਹੋਵੇ ਕਿਹੋ ਜਿਹਾ ਰਹੇ ਗੁਜ਼ਾਰਾ ?’

‘ਬੜਾ ਵਧਿਆ।’

‘ਫੇਰ ਕਿਉਂ ਨੀ ਅੰਗੂਠਾ ਦਿਖਾ ਦਿੰਦੇ ਸਰਦਾਰਾਂ ਨੂੰ ?’

‘ਕਿਉਂ ?’

‘ਆਖੇ ਅਸੀਂ ਵਾਹੁਣੇ ਹਾਂ। ਜ਼ਮੀਨ ਸਾਡੀ...?’

‘ਭਲਿਆ ਲੋਕਾ ਉਸ ਨਾਲ ਲੜੂ ਕੌਣ ?’

‘ਅਸੀਂ ਸਾਰੇ। ਸਾਰਾ ਪਿੰਡ। ਸਾਰੇ ਰਲ ਕੇ ਅੰਗੂਠਾ ਵਿਖਾਵਾਂਗੇ। ਤਿਆਰੀਆਂ ਜ਼ੋਰਾਂ ‘ਤੇ ਨੇ। ਪੂਰੀ ਤਿਆਰੀ ਰੱਖ। ਸਰਦਾਰ ਦਾ ਮਲੀਆਮੇਟ ਕਰ ਦਿਆਂਗੇ। ਬੋਲ ਤਿਆਰ ਏਂ ?’ ਨਿੱਘੇ ਹੱਥਾਂ ਨੂੰ ਘੁੱਟਦਾ ਖੱਦਰ-ਪੋਸ਼ ਬੋਲਿਆ। ਕੇਹਰਾ ਚੁੱਪ ਰਿਹਾ। ਕਾਫੀ ਦੇਰ ਸੋਚਦਾ ਰਿਹਾ। ਪਿਛਲੀ ਟੱਕਰ ਵਿਚ ਪਿਆਰੇ ਦੀ ਭਿਆਨਕ ਮੌਤ ਉਸ ਦੀਆਂ ਅੱਖਾਂ ਅੱਗੇ ਨੱਚ ਰਹੀ ਸੀ।

ਇਕ ਨੌਜਵਾਨ ਨੇ ਆਪਣੇ ਝੋਲੇ ਵਿਚੋਂ ਇਕ ਲਾਲ ਕੱਪੜਾ ਕੱਢਿਆ ਤੇ ਕੇਹਰੇ ਅੱਗੇ ਕਰਕੇ ਬੋਲਿਆ, ‘ਅਸੀਂ ਕਸਮ ਖਾਧੀ ਸੀ ਪਿਆਰੇ ਦੇ ਇਸ ਗਾੜ੍ਹੇ ਖੂਨ ਦੀ। ਯਾਦ ਏ ਨਾ ਪਿਛਲੀ ਵਾਰ ਉਹ ਸਾਡੀ ਹੀ ਖਾਤਰ ਮਰਿਆ ਸੀ। ਸੋਚ ਭਲਾ ਉਸ ਐਮ.ਏ. ਪੜ੍ਹੇ ਨੇ ਕੀ ਲੈਣਾ ਸੀ ਸਾਥੋਂ। ਚੰਗੀ ਭਲੀ ਨੌਕਰੀ ਮਿਲ ਗਈ ਸੀ। ਚਾਹੁੰਦਾ ਤਾਂ ਸੋਹਣੀ ਰੋਟੀ ਖਾ ਸਕਦਾ ਸੀ। ਪਰ ਐਸ਼-ਇਸ਼ਰਤ ਨੂੰ ਲੱਤ ਮਾਰ ਕੇ ਮੌਤ ਨੂੰ ਜੱਫੀ ਪਾਈ ਤਾਂ ਸਾਡੇ ਖਾਤਰ...। ਸੋਚ ਕੀ ਤੂੰ ਅਜੇਹੇ ਵੀਰਾਂ ਦੇ ਖੂਨ ਨੂੰ ਠੁਕਰਾਏਂਗਾ ? ਬੋਲ ਕੇਹਰਿਆ, ਜਵਾਬ ਦੇ।’ ਖੂਨ ਨਾਲ ਲਿਬੜਿਆ ਕੁੜਤਾ ਉਸ ਦੇ ਹੱਥਾਂ ਵਿਚ ਕੰਬ ਰਿਹਾ ਸੀ।

ਛਿਟੀਆਂ ਦੀ ਅੱਗ ਨੂੰ ਭੱਖਦੇ ਰੱਖਣ ਲਈ ਇਕ ਮੁੱਠ ਛਿਟੀਆਂ ਦੀ ਸੁੱਟਦਾ ਦੂਜਾ ਬੋਲਿਆ, ‘ਵੇਖ ਕੇਹਰਿਆ ਜੇ ਇਕ-ਇਕ ਕਰਕੇ ਮੱਚੀਏ ਤਾਂ ਸੇਕ ਨੀ ਨਿਕਲਦਾ। ਜੇ ਇਕੱਠੇ ਹੋ ਕੇ ਮੱਚੇ ਤਾਂ ਉਹਨਾਂ ਨੂੰ ਵਿਚੇ ਜਾਲ ਸੁੱਟਾਂਗੇ। ਇਕੱਲੇ-ਇਕੱਲੇ ਨਾ ਜਲੇ, ਭਾਂਬੜ ਬਣ ਕੇ ਮੱਚੇ। ਇਹ ਵੀ ਤਾਂ ਫੂਸ ਦੇ ਢੇਰ ਨੇ। ਇਕੋ ਤੀਲੀ ਨਾਲ ਇੰਨਾ ਮੱਚ ਸਵਾਹ ਹੋ ਜਾਣੈ। ਉਪਰੋਂ ਹੋਰ, ਅੰਦਰੋਂ ਹੋਰ ਨੇ। ਕਈ ਸਾਨੂੰ ਜ਼ਮੀਨਾਂ ਦੇਣ ਨੂੰ ਤਿਆਰ ਨੇ। ਪਰ ਅਸੀਂ ਕੀ ਕਰਨੀਆਂ ਨੇ। ਸਾਨੂੰ ਤਾਂ ਹੱਕ ਚਾਹੀਦੇ ਨੇ...। ਬੋਲ ਨਾ ਤੇਰੀ ਕੀ ਰਾਏ ਹੈ...?’

‘ਅਸੀਂ ਵਿਚੋਂ ਕੁਝ ਖੱਟਣਾ ਬੋੜਾ ਈ ਏ। ਜਾਨਾਂ ਤੱਲੀ ‘ਤੇ ਟਿਕਾਈ ਫਿਰਦੇ ਹਾਂ। ਪੁਲੀਸ ਸਾਡੇ ਪਿੱਛੇ ਛਾਂ ਵਾਂਗ ਲੱਗੀ ਰਹਿੰਦੀ ਹੈ। ਕੁਫਰਾਂ ਦੀ ਠੰਢ ਵਿਚ ਖੇਤਾਂ ਵਿਚ ਭਉਂਦੇ ਫਿਰਦੇ ਹਾਂ। ਪਰ ਕਿਉਂ ? ਤਾਂ ਜੋ ਸਾਡੇ ਛੋਟੇ ਭਰਾ, ਪੁੱਤ, ਪੋਤੇ ਸਾਡੇ ਬਾਪੂ ਦਾਦਿਆਂ ਵਾਂਗ ਭੁੱਖ ਦੀ ਮੌਤ ਨਾ ਮਰਨ...। ਆਪਣੇ ਹੱਠ ਪੀਹ ਕੇ ਵੀ ਭੁੱਖੇ ਨਾ ਮਰਨ...।’

‘ਕੀ ਤੂੰ ਨਹੀਂ ਚਾਹੁੰਦਾ ਤੇਰੇ ਪੁੱਤ ਰਲ ਕੇ ਜਵਾਨੀਆਂ ਮਾਨਣ...ਬੋਲ ਕੇਹਰਿਆ ਕੁਝ ਤਾਂ ਬੋਲ...।’

‘ਨਹੀਂ ਮੇਰੇ ਪੁੱਤ ਭੁੱਖੇ ਨਾ ਮਰਨ। ਉਹਨਾਂ ਖਾਤਰ ਤਾਂ ਮੈਂ ਭੁੱਖਾ ਮਰਦਾ...?’

‘ਫੇਰ ਤੈਨੂੰ ਕੁਝ ਕਰਨਾ ਪਉਗਾ।’

‘ਕੀ ? ਮੈਂ ਤਿਆਰ ਹਾਂ...।’

‘ਕਬਜ਼ਾ। ਹੱਥੋ-ਪਾਈ। ਖੂਨ।’

‘ਮੈਂ ਤਿਆਰ ਹਾਂ। ਆਪਣੀ ਜਾਨ ਵਾਰ ਕੇ ਵੀ। ਮੈਨੂੰ ਵੀ ਪਿਆਰੇ ਦੇ ਖੂਨ ਦੀ ਕਸਮ।’

‘ਚੰਗਾ ਹੁਣ ਅਸੀਂ ਚਲੇ ਆਂ। ਸਾਡਾ ਹਾਲੇ ਬਹੁਤ ਕੰਮ ਰਹਿੰਦੈ। ਸਾਡਾ ਬੰਦਾ ਆਊ ਤੈਨੂੰ ਸਭ ਕੁਝ ਸਮਝਾ ਜਾਊ। ਉਸ ਤੋਂ ਅਗਲੇ ਦਿਨ ਤੋਂ ਸਭ ਕੁਝ ਹੋਵੇਗਾ। ਇਹ ਜ਼ਮੀਨ, ਇਹ ਘਰ ਬਾਰ ਸਭ ਸਾਡੇ ਆਪਣੇ ਹੋਣਗੇ।’

ਤੇ ਉਹ ਰੋਕਦੇ-ਰੋਕਦੇ ਵੀ ਹਨੇਰੇ ਵਿਚ ਛੁੱਪ ਗਏ। ਪਰ ਕੇਹਰੂ ਨੂੰ ਹਾਲੀਂ ਵੀ ਉਹਨਾਂ ਦੀਆਂ ਕਿਰਨਾਂ ਵਿਖਾਈ ਦੇ ਰਹੀਆਂ ਸਨ। ਉਸ ਦੇ ਦਿਮਾਗ ਅੰਦਰ ਰੋਸ਼ਨੀ ਜਿਹੀ ਭਰ ਗਈ ਸੀ।

ਉਸ ਨੇ ਮੌਢੇ ‘ਤੇ ਕਹੀ ਧਰ ਲਈ ਤੇ ਨੱਕਾ ਜਾ ਵੱਢਿਆ।

ਅੱਜ ਜਿੰਨਾ ਕੰਮ ਵਿਚ ਦਿਲ ਲੱਗਿਆ, ਉਸ ਦਾ ਪਹਿਲਾਂ ਕਦੇ ਨਹੀਂ ਸੀ ਲੱਗਿਆ।



ਅੱਜ ਜੈਲੇ ਦਾ ਦਿਲ ਜ਼ੋਰ-ਜ਼ੋਰ ਦੀ ਧੜਕ ਰਿਹਾ ਸੀ। ਉਹ ਬਹੁਤ ਉਦਾਸ ਸੀ ਤੇ ਡਰਿਆ ਡਰਿਆ ਵੀ। ਡਰਦਾ ਕਦੇ ਅੰਦਰ ਜਾਂਦਾ, ਕਦੇ ਬਾਹਰ ਨਿਕਲਦਾ ਤੇ ਕਦੇ ਮੰਜੇ ਵਿਚ ਪੈ ਜਾਂਦਾ। ਉਹਦਾ ਪੋਟਾ-ਪੋਟਾ ਦਰਦ ਕਰ ਰਿਹਾ ਸੀ ਤੇ ਦਿਮਾਗ ਫਟਣ ਵਾਲਾ। ਕਈ ਵਾਰ ਉਹ ਸੋਚਦਾ ਆਖਰ ਉਹਨੂੰ ਡਰਨ ਵਾਲੀ ਕਿਹੜੀ ਆਫ਼ਤ ਆਈ ਸੀ, ਪਰ ਆਪਣੇ ਮਨ ਨੂੰ ਤਸੱਲੀ ਨਾ ਦੇ ਸਕਿਆ।

ਰਾਤ ਜੋ ਉਹਦੇ ਕੋਠੇ ਵਿਚ ਹੋਇਆ ਸੀ, ਜਦੋਂ ਉਹਦੇ ਸਾਹਮਣੇ ਆਉਂਦਾ ਉਹਦਾ ਸਿਰ ਚਕਰਾਉਣ ਲੱਗਦਾ। ਉਹਨੂੰ ਮਹਿਸੂਸ ਹੁੰਦਾ, ਉਸ ਦੀ ਸੋਚ-ਸ਼ਕਤੀ ਖ਼ਤਮ ਹੋ ਚਲੀ ਸੀ। ਰਾਤ ਉਨ੍ਹਾਂ ਵਿਚ ਹੁੰਦੀਆਂ ਗੱਲਾਂ ਨੂੰ ਭਾਵੇਂ ਉਹ ਚੰਗੀ ਤਰ੍ਹਾਂ ਸਮਝ ਨਹੀਂ ਸੀ ਸਕਿਆ, ਫੇਰ ਵੀ ਇੰਨਾ ਕੁ ਉਹਨੂੰ ਜ਼ਰੂਰ ਸਮਝ ਆ ਗਿਆ ਸੀ ਕਿ ਸਵੇਰ ਹੁੰਦਿਆਂ ਹੀ ਉਹਨਾਂ ਕਿਤੇ ਨਾ ਕਿਤੇ ਕਤਲ ਕਰਨ ਦੀ ਯੋਜਨਾ ਬਣਾਈ ਸੀ। ਗੂੜ੍ਹੇ ਹਨੇਰੇ ਵਿਚ ਪੰਜ ਜਣੇ ਆਏ ਸਨ। ਦੋ ਪਿਸਤੌਲ, ਛੁਰੇ ਤੇ ਹੋਰ ਨਿੱਕ-ਸੁੱਕ ਲੈ ਕੇ ਅੱਗੇ ਲੰਘ ਗਏ ਸਨ ਤੇ ਬਾਕੀ ਤਿੰਨ ਉਸ ਕੋਲ ਬੈਠੇ ਰਹੇ। ਜਲ ਰਹੀ ਮੋਮਬੱਤੀ ਦੁਆਲੇ ਬੈਠੇ ਉਹ ਕਿਸੇ ਲੰਬੀ ਬਹਿਸ ਵਿਚ ਉਲਝੇ ਰਹੇ ਸਨ। ਇਸੇ ਬਹਿਸ ਦੌਰਾਨ ਉਨ੍ਹਾਂ ਵਿਚੋਂ ਇਕ ਨੇ ਲਾਲ ਸਿਆਹੀ ਨਾਲ ਕਈ ਇਸ਼ਤਿਹਾਰ ਲਿਖੇ। ਜੈਲੇ ਨੇ ਇਹੋ ਜਿਹੇ ਕਈ ਇਸ਼ਤਿਹਾਰ ਕਈ ਵਾਰ ਪਿੰਡ ਵਿਚ ਚਿਪਕਾਏ ਸਨ। ਪਰ ਇਹ ਉਸ ਤੋਂ ਲੁਕੇ ਕੇ ਰੱਖੇ ਗਏ ਸਨ।

ਜੈਲੇ ਨੂੰ ਯਕੀਨ ਹੋ ਗਿਆ ਸੀ ਇਹ ਕੋਈ ਖਾਸ ਮਸਲਾ ਸੀ ਤੇ ਇਸੇ ਲਈ ਉਸ ਨੂੰ ਗੱਲ-ਬਾਤ ਵਿਚ ਸ਼ਾਮਲ ਨਹੀਂ ਸੀ ਕੀਤਾ ਗਿਆ। ਇਹੋ ਜਿਹੇ ਮੌਕਿਆਂ 'ਤੇ ਉਹ ਅਕਸਰ ਚੁੱਪ ਕਰਕੇ ਬੈਠ ਜਾਇਆ ਕਰਦਾ ਸੀ। ਤੇ ਉਹ ਬੈਠਾ ਰਿਹਾ ਸੀ। ਉਨ੍ਹਾਂ ਵਿਚ ਹੁੰਦੀਆਂ ਜ਼ਿਆਦਾ ਗੱਲਾਂ ਅੰਗਰੇਜ਼ੀ ਵਿਚ ਸਨ ਤੇ ਇਹ ਸਭ ਜੈਲੇ ਦੀ ਸਮਝ ਤੋਂ ਦੂਰ ਦੀ ਗੱਲ ਸੀ। ਕਈ ਵਾਰ ਉਨ੍ਹਾਂ ਨੇ ਬਿਨਾਂ ਕਿਸੇ ਕੰਮ ਤੋਂ ਹੀ ਉਸ ਨੂੰ ਇਧਰ ਉਧਰ ਘੱਲਿਆ ਸੀ। ਜਿੰਨੀਆਂ ਕਿਤਾਬਾਂ ਰਸਾਲੇ ਜੈਲੇ ਕੋਲ ਰੱਖੇ ਸਨ, ਸਭ ਉਨ੍ਹਾਂ ਮੰਗਵਾ ਕੇ ਇਕੱਠੇ ਕਰ ਲਏ। ਤੇ ਉਨ੍ਹਾਂ ਕਈ ਵਾਰ ਇਹ ਗੱਲ ਦੁਹਰਾਈ :

'ਦੇਖੀਂ ਕੁਝ ਰੱਖ ਨਾ ਲਈਂ। ਜਿੰਨਾ ਕੁਝ ਹੈ ਸਭ ਲਿਆ ਦੇ। ਹੋ ਸਕਦੈ ਕੱਲ੍ਹ ਨੂੰ ਛਾਪਾ ਪੈ ਜਾਏ।'

ਜੈਲੇ ਨੇ ਹਰ ਵਾਰ ਉਨ੍ਹਾਂ ਨੂੰ ਯਕੀਨ ਦੁਆਇਆ ਸੀ।

'ਹੁਣ ਤੈਨੂੰ ਖਾਸੇ ਦਿਨਾਂ ਨੂੰ ਮਿਲਾਂਗੇ। ਤੂੰ ਅਗਲੇ ਬੰਦਿਆਂ ਨੂੰ ਇਵੇਂ ਜਿਵੇਂ ਮਿਲਦਾ ਰਹੀਂ। ਸਾਡੇ ਬਾਰੇ ਕਿਸੇ ਖਾਸ ਬੰਦੇ ਨੂੰ ਵੀ ਨਾ ਦੱਸੀਂ।'

'ਜੇ ਤੈਥੋਂ ਸ਼ੱਕ ਵਿਚ ਕਿਸੇ ਨੇ ਕੁਝ ਪੁੱਛਿਆ, ਕੁਝ ਨਾ ਦੱਸੀਂ। ਕੋਈ ਖਤਰਾ ਦਿਖਿਆ ਚੁੱਪ ਕਰਕੇ ਸ਼ਹਿਰ ਭੱਜ ਆਈਂ।'

'ਸ਼ਹਿਰ....ਪਰ ਕਿਉਂ?' ਉਹਨੇ ਸਹਿਮ ਕੇ ਪੁੱਛਿਆ।

'ਆਹੋ। ਉਥੇ ਹੀ ਜਿਥੇ ਰਸਾਲੇ ਕਿਤਾਬਾਂ ਮਿਲਦੀਆਂ ਸਨ। ਉਹ ਕੁੜੀ ਤੈਨੂੰ ਆਪੇ ਅੱਗੇ ਪਹੁੰਚਾ ਦਿਊ।'

'ਚੰਗਾ। ਪਰ....।'

ਕੱਲ੍ਹ ਨੂੰ ਤੈਨੂੰ ਆਪੇ ਪਤਾ ਲੱਗ ਜਾ। ਉੱਝ ਤਾਂ ਤੇਰੇ ਤੱਕ ਨੌਬਤ ਨਹੀਂ ਆਉਂਦੀ। ਜੇ ਕਿਤੇ ਹੱਥ ਲੱਗ ਵੀ ਗਿਆ ਕਾਮਰੇਡੀ ਨਿਭਾਈਂ। ਜਾਨ ਭਾਵੇਂ ਵਗ ਜੇ ਪਰ ਭੇਤ ਨਹੀਂ। ਸਮਝੋ। ਤੇਰਾ ਵੀ ਇਮਤਿਹਾਨ ਹੋ ਜਾ।'

ਰਾਹ ਜਾਂਦਿਆਂ ਉਨ੍ਹਾਂ ਜੈਲੇ ਨੂੰ ਕਈ ਵਾਰ ਪੱਕਿਆਂ ਕੀਤਾ ਸੀ।

ਬਾਕੀ ਸਾਰਾ ਸਮਾਂ ਉਹਨੂੰ ਨੀਂਦ ਨਾ ਆਈ। ਉਸੇ ਸਦਕਾ ਉਹ ਹੁਣ ਤੱਕ ਬੇਚੈਨ ਸੀ। ਪਿਛਲੀ ਵਾਰ ਇਕ ਟੱਕਰ ਵਿਚ ਉਨ੍ਹਾਂ ਦਾ ਇਕ ਮੁੰਡਾ ਮਾਰਿਆ ਗਿਆ ਸੀ। ਕਿੰਨਾ ਪਿਆਰਾ ਸੀ ਉਹ। ਜੈਲੇ ਕੋਲ ਕਈ ਵਾਰ ਆਇਆ ਸੀ। ਕਿੰਨਾ ਸਿਆਣਾ ਤੇ ਮਿੱਠਬੋਲੜਾ। ਉਸ ਦੇ ਦੋਸਤ ਆਖਦੇ ਸਨ, ਪੁਲਿਸ ਵਾਲਿਆਂ ਉਹਨੂੰ ਬੜੇ ਦੁੱਖ ਦਿੱਤੇ, ਕੁੱਟਿਆ ਮਾਰਿਆ, ਕੇਸਾਂ ਤੋਂ ਬੰਨ੍ਹ ਕੇ ਲਟਕਾਇਆ, ਜ਼ਖ਼ਮ ਕਰਕੇ ਨਮਕ ਭਰਿਆ, ਤੇ ਹੋਰ ਕਿੰਨਾ ਕੁਝ। ਕਈ ਦਿਨਾਂ ਬਾਅਦ ਗੋਲੀ ਮਾਰ ਕੇ ਨਹਿਰ ਵਿਚ ਸੁੱਟ ਗਏ। ਉਸ ਦੀ ਤਸਵੀਰ ਵੀ ਛਪੀ ਸੀ। ਪਰ ਜੈਲੇ ਨੂੰ ਯਕੀਨ ਨਹੀਂ ਸੀ। ਉਹ ਮਰਿਆ ਨਹੀਂ। ਉਹ ਜ਼ਰੂਰ ਕਦੇ ਨਾ ਕਦੇ ਅੱਧੀ ਰਾਤ ਨੂੰ ਉਹਦਾ ਦਰਵਾਜ਼ਾ ਖਟਕਾਏਗਾ। ਉਹਦੇ ਨਾਲ ਗੱਲਾਂ ਕਰੇਗਾ ਤੇ ਮੂੰਹ ਹਨੇਰੇ ਹੀ ਨਿਕਲ ਜਾਏਗਾ। ਪਰ ਇਸ ਤਰ੍ਹਾਂ ਹੋ ਨਹੀਂ ਸੀ ਰਿਹਾ।

'ਜੇ ਕਿਤੇ ਇਹ ਵੀ ਫੜੇ ਗਏ ? ਇਹ ਸੋਚ ਕੇ ਉਹ ਕੰਬਣ ਲੱਗ ਜਾਂਦਾ।

ਜੇ ਇਵੇਂ ਇਕ-ਇਕ ਕਰਕੇ ਮਰਦੇ ਗਏ ਫੇਰ ਕੌਣ ਉਨ੍ਹਾਂ ਲਈ ਕੰਮ ਕਰੇਗਾ ? ਇਸ ਤਰ੍ਹਾਂ ਤਾਂ ਬੜੀ ਜਲਦੀ ਮੁੱਕ ਜਾਣਗੇ।' ਇਹੋ ਸੋਚਦਾ ਉਹ ਸਾਰੀ ਰਾਤ ਪਾਸੇ ਪਰਤਦਾ ਰਿਹਾ। ਕਈ ਵਾਰ ਉਹ ਸੜਕ 'ਤੇ ਆਇਆ ਕੋਈ ਉਹਨੂੰ ਖ਼ਬਰ ਸੁਣਾਏ ਪਰ ਅੱਜ ਜਿਵੇਂ ਸਾਰੇ ਹੀ ਮਰ ਖੱਪ ਗਏ ਸਨ। ਸਾਰੀ ਦੀ ਸਾਰੀ ਸੜਕ ਵਿਰਾਨ ਸੀ।

ਉਸ ਦਾ ਕਈ ਵਾਰ ਸ਼ਹਿਰ ਭੱਜ ਜਾਣ ਨੂੰ ਦਿਲ ਕੀਤਾ ਸੀ। ਇਥੇ ਰਹਿਣਾ ਖ਼ਤਰੇ ਤੋਂ ਖ਼ਾਲੀ ਨਜ਼ਰ ਨਹੀਂ ਸੀ ਆ ਰਿਹਾ। ਉਸ ਦਾ ਡਰ ਹੋਰ ਵੀ ਵਧ ਗਿਆ ਜਦੋਂ ਦੂਰੋਂ ਸਿੱਧ-ਮੁੱਧ ਭੱਜੇ ਆਉਂਦੇ ਉਹਨੇ ਬਿਲੂ ਨੂੰ ਦੇਖਿਆ।

'ਰਾਤ ਇਥੇ ਕੋਈ ਆਇਆ ਸੀ ?'

'ਨਹੀਂ ਤਾਂ, ਕੀ ਗੱਲ ?'

ਪਰਲੇ ਪਿੰਡ ਵਿਸ਼ਵੇਦਾਰ ਦਾ ਖ਼ੂਨ ਹੋ ਗਿਆ। ਨਾਲੇ ਪਰਚੇ ਸਿਟੇ ਗਏ ਨੇ।

'ਕੋਈ ਫੜਿਆ ਵੀ ਗਿਆ ?'

'ਨਹੀਂ, ਸਭ ਨਿਕਲ ਗਏ। ਤੇਰੇ ਕੋਲ ਤਾਂ ਨਹੀਂ ਸੀ ਕੋਈ ਆਇਆ। ਜਸਬੀਰ ਵੀ ਰਾਤ ਦਾ ਘਰ ਨਹੀਂ। ਕਿਤੇ ਉਹ ਵੀ ਵਿਚੇ ਨਾ ਹੋਵੇ ?'

'ਚਲੋ ਉਹ ਤਾਂ ਬਚੇ ?' ਜੈਲੇ ਨੇ ਸੁਖ ਦਾ ਸਾਹ ਲਿਆ।

ਜੈਲਾ ਬਿਲੂ ਦੀ ਬਾਂਹ ਫੜ ਕੇ ਅੰਦਰ ਲੈ ਗਿਆ। ਤੇ ਰਾਤ ਵਾਲੀ ਸਾਰੀ ਘਟਨਾ ਉਹਨੂੰ ਆਖ ਸੁਣਾਈ।

'ਉਂ ਤਾਂ ਗੱਲ ਦੂਜੇ ਪਿੰਡ ਦੀ ਐ। ਸਾਨੂੰ ਕੌਣ ਪੁੱਛਦੈ। ਪਰ ਰਹੀ ਹੁਸ਼ਿਆਰ। ਕੋਈ ਪਤਾ ਨਹੀਂ ਕਦੋਂ ਤਲਾਸ਼ੀ ਹੋ ਜੇ। ਮਾੜੀ ਜੀ ਗੱਲ 'ਤੇ ਸਾਨੂੰ ਕਾਲਜਾਂ ਵਾਲਿਆਂ ਨੂੰ ਤਾਂ ਉੱਝ ਹੀ ਘੇਰ ਲੈਂਦੇ ਨੇ। ਜੇ ਕਿਧਰੇ ਕੋਈ ਸੂਹ ਮਿਲੀ ਖਿਸਕਨ ਦੀ ਕਰੀਂ। ਮੌਕੇ 'ਤੇ ਪਤਾ ਨਹੀਂ ਲਗਦਾ।'

ਦੇਖਦੇ-ਦੇਖਦੇ ਪੁਲਿਸ ਦੇ ਕਈ ਟਰੱਕ ਪਾਂ ਪਾਂ ਕਰਦੇ ਉਨ੍ਹਾਂ ਦੇ ਕੋਲ ਦੀ ਲੰਘ ਗਏ।

'ਚੰਗਾ ਮੈਂ ਪਿੰਡ ਚਲਦੈ। ਕੋਈ ਗੱਲ ਬਾਤ ਹੋਈ ਪਿੰਡੋਂ ਪਤਾ ਘੱਲ ਦੂੰ।'

'ਤੂੰ ਇਥੇ ਰਹਿ ਮੇਰਾ ਦਿਲ ਧੜਕਦੈ।'

'ਬਸ ਡਰ ਗਿਆ। ਬੈਠਾ ਕਿਵੇਂ ? ਕੋਈ ਖ਼ਬਰ ਸਾਰ ਵੀ ਤਾਂ ਕਰਨੀ ਐ।'

ਤੇ ਉਹ ਡਰਦਾ ਚੁੱਪ ਕਰ ਗਿਆ।

ਇਕ ਪਾਸੇ ਉਹ ਵਿਸਵੇਦਾਰ ਦੇ ਖੂਨ 'ਤੇ ਖੁਸ਼ ਸੀ, ਦੂਜੇ ਪਾਸੇ ਡਰ ਨਾਲ ਕੰਬ ਵੀ ਰਿਹਾ ਸੀ। ਖੁਸ਼ ਸੀ ਪਿਆਰੇ ਦਾ ਬਦਲਾ ਲੈ ਲਿਆ ਗਿਆ ਸੀ। ਪਿਛਲੀ ਵਾਰੇ ਵਿਸਵੇਦਾਰ ਨੇ ਉਹਨੂੰ ਕਿੰਨੀ ਬੇ-ਰਹਿਮੀ ਨਾਲ ਮਰਵਾਇਆ ਸੀ। ਨਾਲੇ ਪੁਲਿਸ ਦਾ ਟਾਉਟ ਸੀ।

ਦੁਪਹਿਰ ਦੀ ਰੋਟੀ ਉਹਨੂੰ ਚੰਗੀ ਨਾ ਲੱਗੀ। ਉਵੇਂ ਜਿਵੇਂ ਬੰਨੀ ਬੰਨ੍ਹਾਈ ਪਰਾਂ ਰੱਖ ਕੇ ਉਹ ਦੂਜੇ ਬੰਨੇ ਤੁਰ ਪਿਆ।

ਰਸਤੇ ਵਿਚ ਉਹਨੂੰ ਸਰਦਾਰ ਦਾ ਵੱਡਾ ਮੁੰਡਾ ਦੀਪ ਮਿਲ ਗਿਆ।

'ਕਿਧਰ ਫਿਰਦੈਂ ਮੂੰਹ ਚੱਕੀ ? ਪਿੱਛੇ ਕੌਣ ਐ ? ਪਿੱਛੇ ਭਾਵੇਂ ਡੰਗਰ ਪਸ਼ੂ ਸਭ ਕੁਝ ਉਜਾੜ ਦੇ।'

'ਐਂ ਕਿਵੇਂ ਉਜਾੜ ਦੂ। ਜਾਨੇ ਹੁਣੇ।'

'ਜਾਹ ਪਹਿਲਾਂ ਖੇਤ ਨੂੰ। ਫੇਰ ਕਿਤੇ ਜਾਈਂ ਹੋਰ।'

ਮੈਂ ਬਸ ਹੁਣੇ ਮੁੜਦੈਂ।'

ਅੱਗੇ-ਅੱਗੇ ਤੁਰਿਆ ਜਾਂਦੈ। ਮੈਂ ਕੁੱਤਾ ਭੌਂਕਦੈਂ ?'

'ਜਦੋਂ ਮੈਂ ਤੈਨੂੰ ਆਖਤਾ ਮੈਂ ਜ਼ਰੂਰ ਜਾਨੈਂ। ਤੂੰ ਕਿਹੜਾ ਮੰਨਦੈਂ।'

'ਮੁੜਦਾ ਨੀ ਤੂੰ ਫੇਰ ?' ਗੁੱਸੇ ਵਿਚ ਲਾਲ ਹੋਏ ਦੀਪ ਨੇ ਸਕੂਟਰ ਪੁੱਠਾ ਮੋੜ ਲਿਆ।

'ਨਹੀਂ।' ਜੈਲੇ ਨੇ ਵੀ ਗੁੱਸੇ ਨਾਲ ਜਵਾਬ ਦਿੱਤਾ।

'ਕੰਜਰ ਦਿਆ ਪੁੱਤਾ ਮੈਨੂੰ ਪਤੇ ਤੇਰੀ ਗਰਦਨ ਵਿਚ ਜਿਹੜਾ ਕੀਲਾ ਅੜਿਐ। ਤੜਕੇ ਈ ਲੱਗ ਪਿਆ ਜਿਹੜਾ ਲੜਨ।'

'.....' ਜੈਲਾ ਚੁੱਪ ਰਿਹਾ।

'ਜ਼ਬਾਨ ਦੇਖ ਚਲਦੀ ਭੈਣ ਦੇ ਖਸਮ ਦੀ। ਸੁਣਿਐ ਨਾਲ ਦੇ ਪਿੰਡ ਖੂਨ ਹੋ ਗਿਆ। ਸੁਣਿਐ ਤੇਰੇ ਕੋਲ ਵੀ ਆਉਂਦੇ ਨੇ ਉਹ ਕੰਜਰ ? ਪਤਾ ਨੇ ਕੌਣ ਨੇ ਉਹ ?'

'ਨਾ ਮੇਰੇ ਕੋਲੇ ਕੋਈ ਆਉਂਦੈ, ਨਾ ਮੈਨੂੰ ਪਤਾ। ਖੂਨਾਂ ਖਾਨਾਂ ਦਾ ਮੈਨੂੰ ਨੀ ਪਤਾ। ਕੋਈ ਮਰੇ ਖਪੇ ਸਾਨੂੰ ਕੀ।'

'ਜਾ ਜਾ ਮਰ ਚੰਗਾ। ਫੇਰ ਹੀ ਦੱਸੋਗਾ ਜਦੋਂ ਮੂਧਾ ਪਾ ਲਿਆ। ਕੀ ਪਤੇ ਮਗਰੋਂ ਕੀ-ਕੀ ਕਰਦੇ ਨੇ।' ਤੇ ਬੁੜਬੁੜ ਕਰਦਾ ਦੀਪ ਸਕੂਟਰ ਮੋੜ ਕੇ ਮੁੜ ਆਪਣੇ ਰਸਤੇ ਪੈ ਗਿਆ।

ਜੈਲੇ ਦਾ ਡਰ ਹੋਰ ਵੀ ਵਧ ਗਿਆ। ਉਸ ਦੇ ਸਿਰ ਨੂੰ ਘੁਮੇਰੀਆਂ ਚੜ੍ਹਨ ਲੱਗੀਆਂ। ਵਾਰ-ਵਾਰ ਉਹਦੇ ਸ਼ਬਦ ਜੈਲੇ ਨੂੰ ਠਿਠ ਕਰਨ ਲੱਗੇ।

'ਸੁਣਿਐ ਤੇਰੇ ਕੋਲੇ ਆਉਂਦੇ ਨੇ...ਪਤਾ ਲੱਗ ਜੂ ਜਦੋਂ ਮੂਧਾ ਪਾ ਲਿਆ...'

'ਇਸ ਨੂੰ ਮੈਂ ਬੋਲਿਆ ਵੀ ਠੀਕ ਨੀ। ਜਾਂਦੈ ਥਾਨੇ ਨੂੰ ਇਹਦਾ ਕੀ ਵਸਾਹ ਐ। ਐਵੇਂ ਨਾਂ ਲਿਖਾ ਆਵੇ। ਕੁਟਾਪਾ ਹੀ ਚੜ੍ਹਾਉਣੈ। ਜਿਵੇਂ ਮਰਜ਼ੀ ਹੋਇਆ।'

ਪੁਲਿਸ ਵਾਲਿਆਂ ਨੂੰ ਕੌਣ ਪੁੱਛਦੈ। ਇਹ ਉਹਨਾਂ ਦੇ ਪੱਕੇ ਭਗਤ ਨੇ। ਜਿਹਨੂੰ ਮਰਜ਼ੀ ਘੜੀਸ ਲੈਣ। ਫੇਰ ਇਹੋ ਜਿਹੇ ਮੋਕਿਆਂ 'ਤੇ ਜੇ ਫੜਿਆ ਗਿਆ ?....

ਉਨ੍ਹਾਂ ਨੂੰ ਧੱਕਾ ਪਹੁੰਚੂ...। ਨਾਲੇ ਤੰਗ ਹੋਊ...। ਤੰਗ ਤਾਂ ਚਲ ਦੇਖੀ ਜਾਊ...। ਕਿਤੇ ਉਨ੍ਹਾਂ ਨੂੰ...ਵਿਚਾਰੇ ਘਰ-ਬਾਰ ਛੱਡੀ ਫਿਰਦੇ ਨੇ। ਨਾ ਰੋਟੀ ਟੁੱਕ, ਨਾ ਫਿਕਰ, ਨਾ ਡਰ। ਰਾਤ ਆਏ ਵੀ ਸੀ। ਪੁਲਿਸ ਸੂਹ ਕੱਢਣੋਂ ਕਦ ਟਲਦੀ

ਐ। ਉਨ੍ਹਾਂ ਪਰਚੇ ਵੀ ਸਿਟੇ ਨੇ। ਪਤਾ ਨੀ ਕੀ ਬਣੂ।'

ਦਸ ਕਦਮ ਵੀ ਪੁੱਟਣੇ ਉਹਨੂੰ ਔਖੇ ਹੋ ਗਏ। ਪੁਲਿਸ ਦੀ ਇਕ ਹੋਰ ਜੀਪ ਉਹਦੇ ਕੋਲ ਦੀ ਲੰਘੀ। ਪੰਜ ਚਾਰ ਹਥਿਆਰਬੰਦ ਸਿਪਾਹੀ ਉਤਰ ਕੇ ਖੇਤਾਂ ਵਿਚ ਗੁਆਚ ਗਏ।

'ਮੈਨੂੰ ਭੱਜ ਜਾਣਾ ਚਾਹੀਦੈ। ਹੋ ਸਕਦੈ ਇਹ ਮੇਰੇ ਕੋਠੇ ਵੀ ਜਾਣ।'

'ਮੈਨੂੰ ਸ਼ਹਿਰ ਭੱਜ ਜਾਣਾ ਚਾਹੀਦੈ। ਉਸ ਕੁੜੀ ਕੋਲ...'

ਉਨ੍ਹੀਂ ਪੈਰੀਂ ਉਹ ਵਾਪਸ ਪਰਤ ਗਿਆ। ਬਾਹਣਾਂ ਵਿਚਲੇ ਡਲਿਆਂ ਨੂੰ ਲਤਾੜਦਾ ਉਹ ਸ਼ਹਿਰ ਨੂੰ ਦੌੜ ਗਿਆ। ਪਿੱਛਾ ਕਰ ਰਹੀ ਪੁਲਿਸ ਦੇ ਭੁਲੇਖੇ ਉਹਨੂੰ ਵਾਰ ਵਾਰ ਪੈਂਦੇ। ਉਹ ਹੋਰ ਤੇਜ਼ ਦੌੜਦਾ। ਪਰ ਵਾਟ ਸੀ ਕਿ ਮੁਕਣ ਵਿਚ ਹੀ ਨਹੀਂ ਸੀ ਆ ਰਹੀ।



‘ਲੈ ਕੁੜੇ ਮੈਂ ਆਖਿਆ ਨੀ ਸੀ ਕੋਈ ਗੜਬੜ ਹੈ ਜ਼ਰੂਰ। ਐਵੇਂ ਤਾਂ ਨੀ ਘਰੇ ਐਸ਼ਾਂ ਮਾਰਦੀ।’

‘ਇਹ ਤਾਂ ਦਿਖਦਾ ਈ ਸੀ ਦਾਲ ‘ਚ ਕਾਲਾ ਕਾਲਾ ਐ। ਪਰ ਤੂੰ ਕਿਹੜੀ ਨਵੀਂ ਗੜਬੜ ਦੇਖੀ ਐ?’

‘ਰਾਤ ਹਨੇਰੇ ਹੋਏ ਆਵੇ ਕੁੜੀ ਦਾ ਬਾਪੂ ਪਾਣੀ ਲਾ ਕੇ। ਆ ਕੇ ਕਹਿੰਦਾ ਕਰਤਾਰੋ ਕਿ ਕੀ ਹੋ ਗਿਆ? ਕਈ ਮੁੰਡੇ ਘਰੋਂ ਨਿਕਲੇ ਨੇ।’ ਮੈਂ ਆਖਿਆ ਕੁਝ ਨੀ। ਉਹ ਮੰਨੇ ਨਾ। ਅਖੇ ਪਤਾ ਕਰ। ਮੈਂ ਭਾਈ ਗਈ ਉਠ ਕੇ। ਅੱਗੋਂ ਉਥੇ ਕੁਝ ਵੀ ਨਾ। ਮਾਰੋ ਭਾਵੇਂ ਛੱਡੋ ਮੇਰਾ ਤਾਂ ਉਦੋਂ ਹੀ ਮੱਥਾ ਠਣਕ ਗਿਆ। ਹੋਵੇ ਨਾ ਤਾਂ ਕੋਈ ਗੱਲ ਹੈ ਜ਼ਰੂਰ। ਮੈਂ ਕਈ ਦਿਨ ਤਾੜਦੀ ਰਹੀ। ਆਖਰ ਉਹੋ ਗੱਲ ਹੋਈ। ਅੱਧੀ ਰਾਤ ਦਾ ਵਕਤ ਹੋਊ। ਦੋ ਤਿੰਨ ਮੁੰਡੇ ਬਰਛਿਆਂ ਵਰਗੇ। ਖੇਸੀ ਦੀਆਂ ਬੁਕਲਾਂ ਮਾਰੀਆਂ ਹੋਈਆਂ। ਚੁੱਪ ਕਰਕੇ ਸਿੱਧੇ ਅੰਦਰ। ਕਰਤਾਰੋ ਨੇ ਉਠ ਕੇ ਇਉਂ ਬਾਰ ਖੋਲਤਾ, ਜਿਵੇਂ ਉਡੀਕਦੀ ਪਈ ਹੋਵੇ।’

‘ਲੈ ਪਹਿਲਾਂ ਹੋਊਗੀ ਓ ਕੋਈ ਗੱਲਬਾਤ।’

‘ਹੋਰ ਕੀ ਨਹੀਂ।’

‘ਸੁਣ ਤਾਂ ਸਹੀ। ਆਪ ਤਾਂ ਛੱਪਰ ‘ਚ ਆ ਵੜੀ। ਜਵਾਈ ਅੰਦਰ ਬੈਠੇ ਰਹੇ। ਅੱਧੀ ਰਾਤੋਂ ਰੋਟੀਆਂ ਪਕਾ ਕੇ ਖੁਆਈਆਂ, ਜਿਵੇਂ ਭੁੱਖੇ ਹੋਣ। ਸੋ ਕੁਝ ਨਾਲ ਲੈ ਕੇ ਆਏ ਸੀ।’

‘ਤੂੰ ਤਾਂ ਸਿਧਰੀ ਐਂ। ਹੋਰ ਉਨ੍ਹਾਂ ਦੇ ਕੋਲ ਬਹਿੰਦੀ। ਆਪ ਬਾਹਰ ਨਿਕਲ ਆਈ ਬਹਾਨੇ ਨਾਲ। ਅਗਲੇ ਆਪਣਾ ਕੰਮ ਕਰਦੇ ਰਹੇ।’

‘ਲੋਹੜਾ ਆ ਗਿਆ। ਕਿਹੋ ਜਿਹੀਆਂ ਮਾਵਾਂ ਨੇ। ਹਿੱਕ ਤੇ ਕਾਰੇ ਕਰਾਉਂਦੀਆਂ ਨੇ। ਵਾਹਿਗੁਰੂ! ਵਾਹਿਗੁਰੂ !!’

‘ਸੱਚ ਪੁੱਛੋ ਤਾਂ ਮੇਰੇ ਅੱਗ ਲੱਗ ਲੱਗ ਜਾਵੇ। ਜੀ ਕਰੇ ਗੁੱਤੋਂ ਫੜ ਲਾਂ ਜਾ ਕੇ। ਦਿਉਰ ਤੇਰੇ ਨੂੰ ਆਖਿਆ ਦੇਖ ਜਾ ਕੇ ਕੀ ਹੁੰਦੈ। ਪਰ ਜੇ ਉਹ ਕੁਝ ਕਰਨ ਵਾਲਾ ਹੋਵੇ ਫੇਰ ਕੀ ਐ। ਮੈਨੂੰ ਵੀ ਬਾਰੋਂ ਫੜ ਕੇ ਬਹਾਵੇ। ਪਰ ਮੈਨੂੰ ਕਿਥੇ ਚੰਨ। ਅੱਖ ਬਚਾ ਕੇ ਮੈਂ ਫੇਰ ਨਿਕਲ ਗਈ। ਮੈਂ ਆਖਿਆ ਅੰਦਰ ਕੀ ਹੁੰਦੈ ਦੇਖੂੰ ਜ਼ਰੂਰ। ਪਿਛੋਂ ਦੀ ਜਦੋਂ ਵਿਰਲਾ ਬਾਨੀ ਦੇਖਿਆ ਇਕ ਤਾਂ ਕਰਤਾਰੋ ਨਾਲ ਰਜਾਈ ‘ਚ ਬੈਠਾ ਬਿਟ-ਬਿਟ ਗੱਲਾਂ ਮਾਰੀ ਜਾਵੇ। ਮੰਜਾ ਕੋਈ ਹੋਰ ਤਾਂ ਦਿਖਦਾ ਨੀ ਸੀ। ਮੈਨੂੰ ਲੱਗਿਆ ਜਿਵੇਂ ਬਾਕੀ ਦੇ ਹੇਠਾਂ ਲਈ ਪਏ ਹੋਣ। ਜੇ ਖਾਨਿਆਂ ਨੂੰ ਪਤਾ ਨੀ ਮੇਰਾ ਪੁੱਤ ਲੱਗ ਗਿਆ ਝਟ ਦੀਵਾ ਬੁਝਾ ਤਾ।’

‘ਪਤਾ ਈ ਲੱਗ ਗਿਆ ਹੋਊ।’

‘ਤੇ ਸਵੇਰੇ ਮੂੰਹ ਹਨੇਰੇ ਉਹ ਨਿਕਲਣਗੇ।’

‘ਹੂੰ! ਹੁਣ ਬਣੀ ਨਾ ਗੱਲ। ਹੋਰ ਪਿਓ ਦੀ ਪਿਲਸਨ ਤਾਂ ਨੀ ਆਉਂਦੀ ਬਈ ਇਉਂ ਬਣ ਠਨ ਕੇ ਨਿਕਲੇ।’

‘ਰਾਤ ਫੇਰ ਆਏ ਸੀ। ਦਬਾਦਬ ਅੰਦਰ ਵੜ ਗਏ। ਉਹ ਪਿੰਡ ਨੂੰ ਨਿਕਲ ਤੁਰੀ। ਕਈ ਤਾਂ ਪਿੰਡ ਦੇ ਮੁੰਡੇ-ਖੁੰਡੇ ਵੀ ਆਉਂਦੇ ਨੇ। ਲੈ ਉਹ ਡਬੇ ਕਾ ਬਿਲੂ ਤੇ ਨਾਲੇ ਜਸਬੀਰਾ ਵੀ ਫਿਰੇ ਰਾਤ ਨੂੰ ਬੁਕਲ ਮਾਰੀ। ਮੈਂ ਛੱਡਦੀ ਆਂ

ਪਛਾਨਣੋਂ। ਮੈਂ ਤਾਂ ਪੁੱਛ ਵੀ ਲਿਆ। ਅਖੇ ਕੁਝ ਨੀ ਐਵੇਂ ਬਸ। ਉਸ ਦਿਨ ਕਰਤਾਰੋ ਨੂੰ ਪਤਾ ਨੀ ਭੁਲੇਖਾ ਪੈ ਗਿਆ, ਹੁਣ ਤਾਂ ਵਿਰਲਾਂ ਲਿਪ ਲਈਆਂ। ਜਿਹੜੀ ਤਾਕੀ ਐ ਉਹਨੂੰ ਵੀ ਬੋਰੀ ਨਾਲ ਢੱਕ ਤਾ।’

‘ਹੋਰ ਤੇਰੇ ਵਰਗੀ ਲਈ ਖੁੱਲ੍ਹੀ ਛੱਡ ਦੇ। ਅਗਲੀ ਘੱਟ ਐ।’

‘ਮੁੰਡਾ ਕੀ ਪਤੈ ਤਾਹੀਂ ਲੜ ਕੇ ਨਿਕਲ ਗਿਆ। ਅਗਲਾ ਜਰਦੈ। ਹੋਰ ਉਹਨੂੰ ਕਿਹੜੀ ਆਫਤ ਆ ਗਈ ਸੀ। ਚੰਗਾ ਭਲਾ ਕੰਮ ਕਰੀ ਜਾਂਦਾ ਸੀ।’

‘ਬਸ ਬਸ ਇਹੋ ਗੱਲ ਐ।’

‘ਤਾਂ ਫੇਰ ਧੀ ਦੀ ਕਮਾਈ ਖਾਂਦੀ ਐ।’

‘ਤਾਹੀਂ ਤਾਂ ਵਿਆਹ ਨੀ ਕਰਦੀ। ਨਹੀਂ ਕੋਠੇ ਵਰਗੀ ਕੋਠ ਘਰੇ ਰੱਖਦੈ।’

‘ਸਰਦਾਰ ਵਾਲੀ ਝੂਠੀ ਐ ਫੇਰ?’

‘ਕੀ ਪਤੈ? ਉਥੇ ਆਪ ਖੇਹ ਖਾਂਦੀ ਹੋਊ।’

‘ਇਹੋ ਜੀਆਂ ਨੂੰ ਸੰਗ ਸ਼ਰਮ ਨੀ ਹੁੰਦੀ।’

‘ਲੈ ਫੇਰ ਐ ਕਰੀਂ। ਜਦੋਂ ਕਦੇ ਹੁਣ ਆਏ ਚੁੱਪ ਕਰਕੇ ਬਾਹਰੋਂ ਜਿੰਦਾ ਲਾ ਦੀਂ। ਮਾੜਾ ਜਿਹਾ ਮੇਰੇ ਕੋਲੋਂ ਆ ਜੀਂ। ਫੇਰ ਦੇਖ ਜੇ ਨਾ ਸਾਰੇ ਪਿੰਡ ‘ਚ ਭਾਂਡਾ ਭੰਨ ਦਿਆਂ। ਕੀ ਬਣੀ ਫਿਰਦੀ ਐ।’

‘ਇਉਂ ਈ ਕਰੂੰ।’

‘ਸਾਨੂੰ ਵੀ ਦਿਖਾਈਂ ਤਮਾਸ਼ਾ। ਕਿਤੇ ਕੱਲੀ-ਕੱਲੀ ਨਾ ਸਵਾਦ ਲੈ ਜੀਂ।’



31

ਮੇਨ ਬਜ਼ਾਰ ਦੇ ਪਿਛਲੇ ਪਾਸੇ ਬੰਦ ਗਲੀ ਸੀ ਤੇ ਇਸ ਗਲੀ ਦੇ ਨੁੱਕਰ ਵਾਲੇ ਫਲੈਟ ਵਿਚ ਉਨ੍ਹਾਂ ਦਾ ਦਫਤਰ। ਫਲੈਟ ਦਾ ਅਗਲਾ ਹਿੱਸਾ ਜਿਸ ਵਿਚ ਪੈਸ ਤੇ ਉਸ ਦੇ ਕੰਮ-ਕਾਜ ਦਾ ਦਫਤਰ ਸੀ, ਮੇਨ ਬਜ਼ਾਰ ਵਿਚ ਖੁੱਲ੍ਹਦਾ ਸੀ। ਪਿਛਲਾ ਹਿੱਸਾ ਜਿਸ ਵਿਚ ਖੁਫੀਆ ਕੰਮ-ਕਾਜ ਹੁੰਦਾ ਸੀ ਤੇ ਪੈਸ ਮਾਲਕਾਂ ਦੀ ਰਿਹਾਇਸ਼ ਦਾ ਦਿਖਾਵਾ ਕੀਤਾ ਜਾਂਦਾ ਸੀ, ਪਿੱਛੇ ਬੰਦ ਗਲੀ ਵਿਚ ਖੁੱਲ੍ਹਦਾ ਸੀ। ਬੰਦ ਗਲੀ ਵਲੋਂ ਅੰਦਰ ਵੜਦਿਆਂ ਹੀ ਪੈਸ ਵਿਚੋਂ ਛਪਦੇ ਸਪਤਾਹਿਕ ਪਰਚੇ ਦਾ ਦਫਤਰ ਸੀ। ਪਰਚੇ ਦੀ ਸ਼ਹਿਰ ਭਰ ਵਿਚ ਧੂਮ ਸੀ। ਪਰਚੇ ਵਿਚ ਭਾਵੇਂ ਕੁਝ ਵੀ ਚੰਗਾ ਨਹੀਂ ਸੀ, ਪਰ ਕਦੀ ਕਦਾਈਂ ਕਿਸੇ ਪੁਲਿਸ ਅਫਸਰ ਦੀ ਫੋਟੋ ਜਾਂ ਕਿਸੇ ਅਫਸਰ ਨਾਲ ਛਪੀ ਇੰਟਰਵਿਊ ਕਰਕੇ ਇਸ ਤੇ ਖਾਸਾ ਸਰਕਾਰੀ ਹੱਥ ਸੀ। ਪਰਚੇ ਦੇ ਖਰਚ ਜਿੰਨੇ ਪੈਸੇ ਤਾਂ ਸਰਕਾਰੀ ਦਫਤਰਾਂ ਵਿਚੋਂ ਮਿਲਦੇ ਇਸ਼ਤਿਹਾਰਾਂ ਵਿਚੋਂ ਹੀ ਆ ਜਾਂਦੇ ਸਨ। ਜਿਹੜੇ ਸਰਕਾਰੀ ਕੰਮ ਅਤੇ ਹੋਰ ਚੰਦੇ ਮਿਲਦੇ ਸਨ ਉਹ ਮੁਫਤ ਦੇ। ਸਭ ਤੋਂ ਵੱਧ ਫਾਇਦਾ ਜੋ ਇਸ ਪਰਚੇ ਦਾ ਸੀ, ਉਹ ਸੀ ਸਰਕਾਰੀ-ਭਗਤ ਹੋਣ ਦਾ ਭੁਲੇਖਾ। ਪੰਜੀਂ ਸੱਤੀਂ ਦਿਨੀਂ ਥਾਨੇ ਵਾਲੇ ਹਾਜ਼ਰੀ ਭਰ ਕੇ ਜਾਂਦੇ ਤੇ ਕਿਸੇ ਸੇਵਾ ਲਈ ਮੌਕਾ ਪੁੱਛਦੇ।

ਲੋਕਾਂ ਨੂੰ ਪੂਰਾ ਯਕੀਨ ਸੀ, ਇਸ ਛੇ ਪੇਜ ਦੇ ਪਰਚੇ ਦੀ ਵਿਕਰੀ ਪੰਝੀ ਤੀਹ ਹਜ਼ਾਰ ਤੋਂ ਘੱਟ ਨਹੀਂ ਸੀ। ਉਨ੍ਹਾਂ ਸਾਰੀ-ਸਾਰੀ ਰਾਤ ਪੈਸ ਚਲਦੀ ਦੇਖੀ ਸੀ। ਵੀਹ ਵੀਹ, ਪੰਜਾਹ ਪੰਜਾਹ ਬੰਡਲ ਹਰ ਰੋਜ਼ ਇਥੋਂ ਬਾਹਰ ਭੇਜੇ ਜਾਂਦੇ ਸਨ। ਜਿਸ ਦਿਨ ਪਰਚਾ ਨਿਕਲਣਾ ਹੁੰਦਾ ਉਸ ਦਿਨ ਗਲੀ ਵਿਚ ਮੇਲਾ ਲੱਗ ਜਾਂਦਾ। ਇਕ ਆਉਂਦਾ ਇਕ ਜਾਂਦਾ। ਅੱਧੀ-ਅੱਧੀ ਰਾਤ ਤਕ ਬੰਡਲ ਵਿਕਦੇ ਰਹਿੰਦੇ। ਤੇ ਜੇ ਕਦੇ ਕੋਈ ਖਾਸ ਨੰਬਰ ਨਿਕਲਦਾ ਉਸ ਦਾ ਠਿਕਾਣਾ ਹੀ ਕੀ।

ਉਸ ਫਲੈਟ ਦੀ ਦੂਜੀ ਮੰਜ਼ਲ 'ਤੇ ਪ੍ਰਾਈਵੇਟ ਕਾਲਜ ਸੀ। ਇਥੇ ਦਿਨ ਰਾਤ ਕਲਾਸਾਂ ਲੱਗਦੀਆਂ ਸਨ। ਇਥੇ ਆਉਂਦੇ ਵਿਦਿਆਰਥੀਆਂ ਦੀ ਵੀ ਕੋਈ ਕਸਰ ਨਹੀਂ ਸੀ। ਪੰਜਾਹ-ਪੰਜਾਹ ਮੁੰਡੇ ਕੁੜੀਆਂ ਇਥੇ ਕਲਾਸ ਵਿਚ ਪੜ੍ਹਦੇ ਸਨ।

ਇਹੋ ਠਿਕਾਣਾ ਸੀ ਜਿਥੇ ਪਿਛਲੇ ਅੱਠਾਂ ਦਿਨਾਂ ਤੋਂ ਜੈਲਾ ਟਿਕਿਆ ਹੋਇਆ ਸੀ।

ਸਵੇਰੇ ਮੂੰਹ ਹਨੇਰੇ ਉਹ ਉਠਦਾ, ਬੇਰੁਜ਼ਗਾਰ ਮਜ਼ਦੂਰਾਂ ਦੀਆਂ ਡਾਰਾਂ ਵਿਚ ਜਾ ਬੈਠਦਾ। ਮਿਸਤਰੀ ਆਉਂਦੇ ਇਕ-ਇਕ ਕਰਕੇ ਮਜ਼ਦੂਰਾਂ ਦੀਆਂ ਬਾਹਾਂ ਫੜ ਕੇ ਲੈ ਤੁਰਦੇ। ਜਦੋਂ ਵੀ ਕੋਈ ਮਿਸਤਰੀ ਉਹਦੇ ਕੋਲ ਦੀ ਲੰਘਦਾ ਜੈਲਾ ਉਠ ਕੇ ਸਤਿ ਸ੍ਰੀ ਅਕਾਲ ਬੁਲਾਉਂਦਾ। ਅਗੋਂ ਨਾ ਸਤਿ ਸ੍ਰੀ ਅਕਾਲ ਦਾ ਜਵਾਬ ਆਉਂਦਾ ਤੇ ਨਾ ਕੰਮ ਦਾ ਸੁਨੇਹਾ। ਦੇਖਦੇ-ਦੇਖਦੇ ਅੱਠ ਵੱਜ ਜਾਂਦੇ। ਫੇਰ ਨੌਂ ਤੇ ਦਸ। ਗਿਆਰ੍ਹਾਂ ਵਜੇ ਉਥੇ ਸੀਆਂ ਲੈਂਦਾ ਉਹ ਮੁੜ ਪੈਸ ਵਿਚ ਆ ਬੈਠਦਾ। ਹਰ ਵਾਰ ਉਸ ਦੇ ਨਿਰਾਸ਼ ਮੂੰਹ ਨੂੰ ਦੇਖ ਕੇ ਕੁੜੀ ਵਿਅੰਗਮਈ ਹਾਸਾ ਹੱਸਦੀ ਤੇ ਇਹੋ ਵਾਕ ਦੁਹਰਾਉਂਦੀ।

'ਅੱਜ ਫੇਰ ਮੁੜ ਆਇਆ। ਉਦਾਸ ਕਿਉਂ ਹੁੰਨੈ ਵੀਰੇ। ਦੇਖ ਲੈ ਸਾਡੀ ਅਜ਼ਾਦੀ ਦਾ ਬੋੜਾ ਜਿਹਾ ਨਜ਼ਾਰਾ। ਤੂੰ ਹੱਟਾ ਕਟੈਂ। ਦਿਹਾੜੀ ਵੀ ਨਸੀਬ ਨਹੀਂ ਹੁੰਦੀ।'

ਜੈਲਾ ਰੋਣ ਹਾਕਾ ਹੋ ਕੇ ਫਰਸ਼ 'ਤੇ ਬੈਠ ਜਾਂਦਾ। ਕਦੀ-ਕਦੀ ਅੱਖਾਂ ਵਿਚ ਹੰਝੂ ਭਰ ਆਉਂਦੇ। ਉਹ ਬਹੁਤ

ਕੁਝ ਕਹਿਣਾ ਚਾਹੁੰਦਾ, ਇਸ ਢਾਂਚੇ ਬਾਰੇ, ਆਪਣੀ ਨਫਰਤ ਬਾਰੇ। ਪਰ ਉਸ ਨੂੰ ਕੁਝ ਨਾ ਔੜਦਾ ਤੇ ਉਹ ਚੁੱਪ ਕਰਕੇ ਬਸ ਇਕ ਹਉਕਾ ਭਰਦਾ।

ਕੁੜੀ ਉਸ ਦੇ ਹਿੱਸੇ ਦੀ ਰੋਟੀ ਲੈ ਆਉਂਦੀ, ਉਸ ਨੂੰ ਰੋਟੀਆਂ ਫੜਦੇ ਸ਼ਰਮ ਆਉਂਦੀ। ਉਨ੍ਹਾਂ 'ਤੇ ਇਹ ਵਾਧੂ ਦਾ ਬੋਝ ਬਣ ਗਿਆ ਸੀ।

'ਤੂੰ ਰੋਟੀ ਕਿਉਂ ਨੀ ਫੜਦਾ ? ਮੈਂ ਸਭ ਸਮਝਦੀ ਆਂ। ਖਾ ਲੈ। ਸ਼ੁਕਰ ਕਰ ਆਪਾਂ ਨੂੰ ਇੰਨੀ ਕੁ ਮਿਲ ਤਾਂ ਜਾਂਦੀ ਐ। ਪਤਾ ਨੀ ਕਿੰਨੇ ਵਿਚਾਰੇ ਭੁੱਖੇ ਹੀ ਸੌਂ ਜਾਂਦੇ ਨੇ। ਤੂੰ ਝਿਜਕਦੈਂ ਤੂੰ ਕੁਝ ਨਹੀਂ ਦਿੱਤਾ। ਤੂੰ ਹਾਲੇ ਦੂਜਿਆਂ ਦਾ ਖੂਨ ਪੀ ਲੈ। ਤੇਰਾ ਹੱਕ ਬਣਦੈਂ। ਸਾਰੀ ਰਾਤ ਤੂੰ ਪੈਸ 'ਚ ਕੰਮ ਕਰਦੈਂ। ਇਹ ਰੋਟੀ ਸਿਰਫ ਉਸ ਬਦਲੇ ਮਿਲਦੀ ਐ।'

ਜੈਲੇ ਦੇ ਹੱਥ ਜਦੋਂ ਫੇਰ ਵੀ ਨਾ ਵਧਦੇ ਉਹ ਪਿਆਰ-ਭਰੀ ਝਿੜਕ ਦਿੰਦੀ।

'ਤੇਰਾ ਇਹ ਗਾਂਧੀਵਾਦ ਇਥੇ ਕੋਈ ਨਹੀਂ ਚਲਣਾ। ਅਸਾਂ ਭੁੱਖੇ ਮਰ ਕੇ ਜਾਨ ਦੇਣ ਵਾਲਿਆਂ ਨੂੰ ਆਪਣੇ ਨਾਲ ਨਹੀਂ ਲੈਂਦੇ। ਜੇ ਤੂੰ ਇਸੇ ਤਰ੍ਹਾਂ ਮਰਨੈ ਤਾਂ ਤੇਰੀ ਮਰਜ਼ੀ।'

ਇਸ ਅੱਗੇ ਜੈਲੇ ਦੀ ਵੱਸ ਨਾ ਚਲਦੀ ਤੇ ਉਹ ਰੋਟੀ ਲਈ ਹੱਥ ਅੱਡ ਲੈਂਦਾ। ਜਿੰਨੀ ਉਸ ਦੀ ਭੁੱਖ ਹੁੰਦੀ ਉਹ ਓਸ ਤੋਂ ਅੱਧ ਵੀ ਨਾ ਖਾਂਦਾ। ਉਸ ਕੋਲ ਬੈਠੀ ਕੁੜੀ ਝੁਰਨ ਲੱਗ ਪੈਂਦੀ।

ਇਸ ਨਿੱਕੀ ਜਿਹੀ ਕੁੜੀ ਦੀਆਂ ਗੱਲਾਂ ਹਰ ਵਕਤ ਜੈਲੇ ਨੂੰ ਹੈਰਾਨ ਕਰਦੀਆਂ ਰਹਿੰਦੀਆਂ। ਅਖੇ ਇਹ ਕਿਸੇ ਚੰਗੇ ਘਰ ਦੀ ਕੁੜੀ ਸੀ। ਪਰ ਸਭ ਕੁਝ ਛੱਡ ਛਡ ਆਈ। ਆਪਣੇ ਸੁੱਖ, ਅਰਾਮ ਤੇ ਐਸ਼ੋ ਇਸ਼ਰਤਾਂ। ਸਿਰਫ ਜੈਲੇ ਵਰਗੇ ਲੋਕਾਂ ਲਈ। ਉਸ ਨੂੰ ਸਮਝ ਨਾ ਆਉਂਦੀ, ਉਸ ਕੋਲ ਪਿਆਰ ਦਾ ਕਿੱਛੁ ਕੁ ਸੋਮਾਂ ਸੀ ਜਿਹੜਾ ਮੁੱਕਣ 'ਚ ਨਹੀਂ ਸੀ ਆਉਂਦਾ। ਸਾਰੇ ਉਸ ਦੀਆਂ ਤਾਰੀਫਾਂ ਕਰਦੇ ਨਾ ਥੱਕਦੇ। ਕਈ ਤਾਂ ਆਖਦੇ ਸੀ ਜੇ ਕਿਤੇ ਇਹ ਇਥੇ ਨਾ ਹੋਵੇ ਇਹ ਪਰਚੇ ਸਭ ਬੰਦ ਹੋ ਜਾਣ। ਜੈਲੇ ਨੂੰ ਵੀ ਇਹ ਗੱਲ ਠੀਕ ਲੱਗਦੀ ਸੀ। ਜੈਲੇ ਨੇ ਕਦੇ ਉਸ ਨੂੰ ਸੁੱਤਿਆਂ ਨਹੀਂ ਸੀ ਦੇਖਿਆ। ਸਾਰਾ ਦਿਨ ਉਹ ਸ਼ਹਿਰ ਵਿਚ ਨਿਕਲਦੇ ਪਰਚੇ ਅਤੇ ਦੂਜੇ ਬੰਡਲਾਂ ਦੇ ਕੰਮਾਂ ਵਿਚ ਰੁਝੀ ਰਹਿੰਦੀ। ਦਿਨ ਛਿਪਦੇ ਨਾਲ ਹੀ ਉਸ ਦੀ ਕਲਮ ਕਾਗਜ਼ਾਂ 'ਤੇ ਨੱਚਣ ਲੱਗਦੀ। ਕਈ-ਕਈ ਘੰਟੇ ਨੱਚਦੀ ਰਹਿੰਦੀ। ਢੇਰਾਂ ਦੇ ਢੇਰ ਉਹ ਕਾਗਜ਼ਾਂ ਨੂੰ ਤੀਲੀ ਲਾ ਦਿੰਦੀ। ਜੈਲਾ ਹੈਰਾਨ ਹੋ ਕੇ ਉਸ ਵੱਲ ਤੱਕਦਾ, ਉਹ ਮੁਸਕਰਾ ਕੇ ਆਖਦੀ :

'ਕਦੇ-ਕਦੇ ਪਤਾ ਨਹੀਂ ਕੀ ਹੋ ਜਾਂਦੈ। ਵਧੀਆ ਲਿਖਿਆ ਨਹੀਂ ਜਾਂਦਾ। ਆਪਣਾ ਸਭ ਕੁਝ ਬੜਾ ਕੀਮਤੀ ਐ। ਕਾਗਜ਼, ਪੈਸ ਤੇ ਸਭ ਤੋਂ ਵੱਧ ਸਮਾਂ। ਘਟੀਆ ਲਿਖਤ ਨਾਲ ਇਹ ਸਭ ਨਸ਼ਟ ਹੋ ਜਾਣੈ।'

ਜੈਲਾ ਚੁਪ-ਚਾਪ ਵਿਚ ਸਿਰ ਹਿਲਾ ਦਿੰਦਾ, ਜੈਲੇ ਦਾ ਕੰਮ ਪੈਸ ਵਿਚ ਛੱਪਦੇ ਕਾਗਜ਼ਾਂ ਨੂੰ ਕੱਟ ਕੇ, ਸਟਿਚ ਕਰਕੇ, ਬੰਡਲ ਬਣਾਉਣ ਦਾ ਸੀ। ਬੰਡਲਾਂ ਵਿਚ ਹੁੰਦਾ ਕੁਝ ਹੋਰ ਸੀ ਤੇ ਲੇਬਲ ਸਪਤਾਹਿਕ ਪਰਚੇ ਦੇ ਲੱਗਦੇ ਸਨ। ਇਸ ਉਲਝਣ ਦੀ ਸਮਝ ਜੈਲੇ ਨੂੰ ਕਈ ਦਿਨਾਂ ਬਾਅਦ ਆਈ ਸੀ। ਜਦੋਂ ਕਦੇ ਮਾੜੀ ਮੋਟੀ ਵੇਹਲ ਮਿਲਦੀ ਉਹ ਕਾਗਜ਼ਾਂ ਨੂੰ ਪੜ੍ਹਨ ਬੈਠ ਜਾਂਦਾ। ਉਹ ਜੋਸ਼ ਨਾਲ ਕੰਬਦਾ ਤੇ ਕੁੜੀ ਕੋਲ ਆ ਕੇ ਚਿੱਲਾਉਂਦਾ।

'ਇਹ ਕਿਥੇ ਮਾਰਿਆ ਗਿਆ ? ਬੜਾ ਚੰਗਾ ਸੀ ਇਹ....।' ਜੈਲਾ ਫੁਟ ਫੁਟ ਕੇ ਰੋਣ ਲੱਗ ਪੈਂਦਾ। ਕਈ ਪਲ ਕੁੜੀ ਖਮੋਸ਼ ਰਹਿੰਦੀ। ਫੇਰ ਆਪਣੇ ਅੱਥਰੂ ਪੂਝ ਕੇ ਉਹਦੀ ਧੀਰ ਵਧਾਉਂਦੀ।

ਰੋ ਕੇ ਤੂੰ ਉਸ ਦੀ ਆਤਮਾ ਨੂੰ ਕਸ਼ਟ ਨਾ ਦੇ। ਰੋਣਾ ਤਾਂ ਕਾਇਰਾਂ ਦਾ ਕੰਮ ਐ। ਉਹ ਬਹਾਦਰਾਂ ਦੀ ਮੋਤ ਮਰਿਐ। ਬਹਾਦਰਾਂ ਦੇ ਵਾਰਸ ਕਦੇ, ਰੋਂਦੇ ਨਹੀਂ ਹੁੰਦੇ। ਬਹਾਦਰੀ ਦੀਆਂ ਕਸਮਾਂ ਖਾਂਦੇ ਨੇ।'

'ਕਿਹੜੇ ਥਾਨੇ 'ਚ ਉਹਦੇ ਗੋਲੀ ਵੱਜੀ ? ਮੈਨੂੰ ਬੰਬ ਦਿਉ ਮੈਂ ਲੜਾਂਗਾ... ਮੈਂ ਲੜਾਂਗਾ...'

‘ਤੂੰ ਚੁੱਪ ਰਿਹਾ ਕਰ। ਜਦੋਂ ਮੋਕਾ ਆਇਆ ਤੈਨੂੰ ਭੇਜ ਦਿੱਤਾ ਜਾਏਗਾ।’
ਮੈਥੋਂ ਪ੍ਰੈਸ ਦਾ ਕੰਮ ਨਾ ਕਰਾਉ। ਮੈਂ ਲੜਨ ਵਾਲਾ ਬੰਦਾ। ਮੈਨੂੰ ਲੜਨ ਦਿਉ। ਉਨ੍ਹਾਂ ਨੂੰ ਇਥੇ ਰੱਖੋ। ਮੇਰੀ ਦੀਦੀ....।’

‘ਚੁੱਪ ਕਰਕੇ ਸੌਂ ਜਾ। ਤੈਨੂੰ ਇਸੇ ਲਈ ਆਖਦੀ ਹੁੰਨੀ ਆਂ ਤੂੰ ਪਰਚਾ ਨਾ ਪੜ੍ਹਿਆ ਕਰ। ਪਰ ਤੂੰ ਨਹੀਂ ਟਲਦਾ। ਤੈਨੂੰ ਕਿਤੇ ਛੁੱਟੀ ਨਾ ਕਰਨੀ ਪਏ।’

ਕੁੜੀ ਦੀ ਝਿੜਕ ਅੱਗੇ ਹਥਿਆਰ ਸੁੱਟ ਕੇ ਜੈਲਾ ਫੇਰ ਕੰਮ ਵਿਚ ਜੁੱਟ ਜਾਂਦਾ।

ਸਵੇਰ ਹੁੰਦਿਆਂ ਹੀ ਉਠਦਾ ਤੇ ਫੇਰ ਕੰਮ ਦੀ ਭਾਲ ਵਿਚ ਨਿਕਲ ਤੁਰਦਾ। ਅੱਠਾਂ ਦਿਨਾਂ ਬਾਅਦ ਜਦੋਂ ਉਹਦੇ ਸਬਰ ਦੇ ਪਿਆਲੇ ਉਛਲ ਚੁਕੇ ਸਨ ਉਸ ਨੂੰ ਵੀ ਕੰਮ ਮਿਲ ਗਿਆ। ਮਿਸਤਰੀ ਦੀ ਥਾਂ ਉਸ ਨੂੰ ਕਿਸੇ ਬਾਬੂ ਨੇ ਚੁਣਿਆ ਸੀ।

‘ਕੀ ਦਿਹਾੜੀ ਐ ਤੇਰੀ ?’ ਬਾਬੂ ਨੇ ਤਸੱਲੀ ਲਈ ਪੁੱਛਿਆ ਸੀ।

ਜੋ ਮਰਜ਼ੀ ਦੇ ਦਿਉ।’ ਲਗਾਤਾਰ ਚਲੀ ਆ ਰਹੀ ਬੇਰੁਜ਼ਗਾਰੀ ਤੋਂ ਤੰਗ ਆਇਆ ਜੈਲਾ ਸਭ ਕੁਝ ਮਨਜ਼ੂਰ ਕਰਨ ਨੂੰ ਤਿਆਰ ਸੀ। ਹਰ ਰੋਜ਼ ਮੁਫਤ ਦੀਆਂ ਰੋਟੀਆਂ ਖਾਂਦੇ ਉਹਨੂੰ ਸ਼ਰਮ ਆਉਂਦੀ ਸੀ।

‘ਨਹੀਂ। ਪਹਿਲਾਂ ਖੁੱਲ੍ਹੀ ਗੱਲ ਚੰਗੀ ਹੁੰਦੀ ਐ। ਪਿੱਛੋਂ ਰੋਲਾ ਮੈਨੂੰ ਪਸੰਦ ਨਹੀਂ।’

‘ਮੈਂ ਨੀ ਜੀ ਰੋਲਾ ਪਾਉਂਦਾ। ਆਪੇ ਜੋ ਮਰਜ਼ੀ ਦੇ ਦਿਉ।’

ਤੇ ਬਾਬੂ ਉਹਨੂੰ ਸਾਈਕਲ ‘ਤੇ ਬੈਠਾ ਕੇ ਲੈ ਗਿਆ।

ਦੁਪਹਿਰੇ ਇਕ ਵਜੇ ਜਦੋਂ ਉਹ ਪ੍ਰੈਸ ਖਬਰ ਕਰਨ ਆਇਆ, ਦੀਦੀ ਨੇ ਬਾਹਰ ਹੀ ਉਹਦਾ ਸਵਾਗਤ ਕੀਤਾ।

‘ਮੁਬਾਰਕਾਂ ਵੀਰ ਜੀ। ਕੰਮ ਮਿਲਣ ਦੀਆਂ ਮੁਬਾਰਕਾਂ।’ ਜੈਲੇ ਦੇ ਸ਼ਬਦ ਮੂੰਹ ਵਿਚ ਹੀ ਸਨ, ਜਦੋਂ ਉਹ ਬੋਲ ਪਈ।

‘ਬੁਝ ਲਿਆ ਨਾ। ਇਹ ਐ ਕੰਮ ਮਿਲਣ ਵਾਲਾ ਚਿਹਰਾ। ਜਿਹੜਾ ਤੇਰਾ ਅੱਜ ਐ। ਅੰਦਰ ਨਹੀਂ ਆਉਣਾ ਅੱਜ ?’

‘ਨਹੀਂ ! ਮੁੜਨੈ। ਘੰਟੇ ‘ਚ ਪਹੁੰਚੂੰ। ਆਖਣ ਆਇਆ ਸੀ ਬਈ ਰਾਤ ਨੂੰ ਦੇਰ ਹੋਏ ਆਉਂ। ਲੈਂਟਰ ਪੈਣੈ।’

‘ਅੱਛ ! ਜਾ। ਠੀਕ ਸਮੇਂ ਆ ਜਾਈਂ। ਤੇਰਾ ਕੰਮ ਉਵੇਂ ਜਿਵੇਂ ਨਾ ਰਹਿ ਜਾਏ।’

‘ਫਿਕਰ ਨਾ ਕਰੋ।’

ਉਸ ਦਿਨ ਤੇ ਰਾਤ ਉਹਨੇ ਪੂਰੀ ਲਗਨ ਨਾਲ ਕੰਮ ਕੀਤਾ। ਰਾਤ ਦੇ ਤਿੰਨ ਵਜੇ ਸਨ, ਜਦੋਂ ਉਨ੍ਹਾਂ ਨੂੰ ਛੁੱਟੀ ਹੋਈ।

‘ਤੂੰ ਹੁਣ ਆਇਐ ?’ ਸਰੋਜ ਦੀਦੀ ਉਡੀਕ ਕੇ ਸੌਂ ਗਈ। ‘ਤੇਰਾ ਕੰਮ ਮੈਂ ਕਰ ਦਿੱਤਾ। ਜਾਹ ਸੌਂ ਜਾ। ਕੱਲ੍ਹ ਨੂੰ ਮਿਲੇ ਬਿਨਾਂ ਨਹੀਂ ਜਾਣਾ। ਇਹ ਦੀਦੀ ਦਾ ਹੁਕਮ ਐ।’

ਤਿੰਨਾਂ ਦਿਨਾਂ ਬਾਅਦ ਜਦੋਂ ਉਹਦਾ ਹਿਸਾਬ ਹੋਇਆ ਉਹਨੂੰ ਪੰਦਰਾਂ ਰੁਪਏ ਮਿਲੇ। ਵਾਧੂ ਲਗਿਆ ਸਮਾਂ ਕਿਧਰੇ ਉਡ ਗਿਆ ਸੀ। ਉਸ ਦੀ ਸਲਾਹ ਰੋਲਾ-ਰੱਪਾ ਪਾਉਣ ਦੀ ਸੀ। ਪਰ ਇਕ ਤਾਂ ਆਪਣੇ ਆਖ ਬੈਠਣ ਕਰਕੇ ਤੇ ਦੂਜੇ ਸਭ ਦੀ ਖਮੋਸ਼ੀ ਕਰਕੇ ਉਹ ਕੁਝ ਵੀ ਨਾ ਬੋਲ ਸਕਿਆ।

‘ਕੱਲ੍ਹ ਨੂੰ ਉਥੇ ਹੀ ਜਿਉ। ਜਿਸ ਜਿਸ ਨੂੰ ਰੱਖਣਾ ਹੋਵੇ ਰੱਖ ਲਾਂਗੇ।’ ਆਉਣ ਲੱਗਿਆਂ ਬਾਬੂ ਨੇ ਹੁਕਮ ਦਿੱਤਾ।

ਸਾਰੇ ਮੂੰਹ ਲਟਕਾ ਕੇ ਘਰਾਂ ਨੂੰ ਪਰਤ ਗਏ। ਜੈਲਾ ਨਿਰਾਸ਼ ਸੀ ਦੀਦੀ ਨੂੰ ਕੀ ਕਰੇਗਾ। ਹੋਰਾਂ ਦੇ ਹੱਕ ਤਾਂ ਕੀ ਉਹ ਤਾਂ ਆਪਣੇ ਵੀ ਲੁਟਾ ਚਲਿਆ ਸੀ। ਉਹ ਇਸੇ ਕਸ਼ਮਕਸ਼ ਵਿਚ ਸੀ ਕਿ ਅਬਦਲ ਖਾਂ ਨੇ ਉਹਦਾ ਮੋਢਾ ਫੜ ਕੇ ਉਹਨੂੰ ਰੋਕਿਆ।

‘ਕੱਲ੍ਹ ਦਾ ਕੀ ਇਰਾਦੈ ?’

‘ਇਹਨਾਂ ਦੀ ਮਰਜ਼ੀ ਐ। ਆਪਣਾ ਕੀ ਜ਼ੋਰ ਐ। ਪਰ ਇਕ ਗੱਲ ਤਾਂ ਦੱਸ। ਰਾਤ ਦੇ ਕੰਮ ਦਾ ਸਾਨੂੰ ਕੋਈ ਪੈਸਾ ਨਹੀਂ ਮਿਲਿਆ। ਇਹ ਕੀ ਗੱਲ ਭਲਾ ?’

ਸ਼ੁਕਰ ਕਰ ਪੰਦਰਾਂ ਮਿਲ ਗਏ। ਆਪਾਂ ਨੂੰ ਤਾਂ ਇਹ ਵੀ ਆਸ ਨੀ ਸੀ। ਪੂਰੇ ਮਹੀਨੇ ਬਾਅਦ ਇਨ੍ਹਾਂ ਦਾ ਮੂੰਹ ਦੇਖਿਐ।’

‘ਸਾਨੂੰ ਹੱਕ ਨਹੀਂ ਛੱਡਣੇ ਚਾਹੀਦੇ। ਭਾਵੇਂ ਕੁਝ ਵੀ ਹੋਵੇ।’

‘ਲੱਗਦੈ ਤੇਰੇ ਕੋਈ ਜਵਾਕ ਜਲਾ ਨੀ। ਜੇ ਉਹ ਘਰੇ ਰੀਂ-ਰੀਂ ਕਰਦੇ ਹੋਣ ਫੇਰ ਹੱਕਾਂ ਹੁੱਕਾਂ ਦੀ ਗੱਲ ਤੈਨੂੰ ਨਾ ਅਉੜਦੀ। ਜਿਹੜਾ ਮਿਲੇ ਸ਼ੁਕਰ ਕਰਕੇ ਕਬੂਲ ਕਰਨਾ ਚਾਹੀਦੈ। ਅੱਲ੍ਹਾ ਦਾ ਸ਼ੁਕਰ ਕਰ।’

‘ਚੱਲ ਇਹ ਦੱਸ ਫੇਰ ਕੱਲ੍ਹ ਨੂੰ ਆਉਣੈ ? ਮਿਸਤਰੀ ਤੇਰੇ ਕੰਮ ‘ਤੇ ਖੁਸ਼ ਨੇ।’

‘ਖੁਸ਼ ਨੇ ਤਾਂ ਆ ਜਾਂ ਗੇ।’

‘ਪਰ ਰੁਪੀਈਏ ਚਾਰ ਮਿਲਣਗੇ। ਇਕ ਰੁਪਿਆ ਮਿਸਤਰੀ ਰੱਖਿਆ ਕਰੂ। ਬੋਲ ਹੈ ਮਨਜ਼ੂਰ ?’

‘ਇਹ ਤਾਂ ਧੋਖੇ। ਯੂਨੀਅਨ ਨਾਲ ਤੇ ਆਪਣੇ ਨਾਲ। ਸਾਨੂੰ ਨਿਯਮ ਨਹੀਂ ਤੋੜਨੇ ਚਾਹੀਦੇ। ਸਾਡੀ ਪਾਰਟੀ ਦਾ ਇਹ ਸਿਧਾਂਤ ਨਹੀਂ।’

‘ਕਿਹੜੀ ਯੂਨੀਅਨ ਹੈ ਇਥੇ ! ਸਭ ਖਾਣ ਦੇ ਢੰਗ ਨੇ। ਦਿਹਾੜੀ ਉਸੇ ਨੂੰ ਮਿਲਦੀ ਏ ਜਿਹੜਾ ਮਿਸਤਰੀਆਂ ਨਾਲ ਮਿਲ ਕੇ ਰਹੇ। ਬਾਕੀ ਫਿਰਨ ਧੱਕੇ ਖਾਂਦੇ। ਤੂੰ ਨਵਾਂ ਆਇਆ ਨਾ ਇਸ ਲਈ ਤੈਨੂੰ ਇਥੋਂ ਦੀ ਖਬਰ ਨੀ।’

‘ਕੁਝ ਵੀ ਹੋਵੇ ਮੈਂ ਇਹੋ ਜਿਹੇ ਕੰਮ ਨਹੀਂ ਕਰਨੇ।’

‘ਫੇਰ ਤੇਰੀ ਮਰਜ਼ੀ। ਮੈਂ ਤਾਂ ਚਲਦਾਂ। ਸਾਨੂੰ ਤਾਂ ਚਾਰ ਬਥੇਰੇ ਨੇ। ਦੋ ਸੇਰ ਆਟਾ ਕੋਟਾ ਆਉ...’ ਤੇ ਉਹ ਵਾਪਸ ਪਰਤ ਗਿਆ।

ਇਸ ਨਵੀਂ ਕਿਸਮ ਦੀ ਲੁੱਟ ਨੇ ਉਹਨੂੰ ਹੋਰ ਹੈਰਾਨ ਕਰ ਦਿੱਤਾ।

ਉਹ ਤੇਜ਼ੀ ਨਾਲ ਪ੍ਰੈਸ ਵੱਲ ਵਧਣ ਲੱਗਿਆ ਤਾਂ ਜੋ ਇਸ ਨਵੀਂ ਸਮੱਸਿਆ ਨੂੰ ਆਪਣੀ ਦੀਦੀ ਨਾਲ ਸਾਂਝੀ ਕਰਕੇ ਕੋਈ ਉਪਰਾਲਾ ਕਰ ਸਕੇ।

ਤਿੰਨਾਂ ਦਿਨਾਂ ਬਾਅਦ ਉਹੋ ਬੇ-ਰੁਜ਼ਗਾਰੀ ਦਾ ਚੱਕਰ ਉਸ ਨੂੰ ਫੇਰ ਸ਼ੁਰੂ ਹੁੰਦਾ ਨਜ਼ਰ ਆ ਰਿਹਾ ਸੀ।



ਉਦਾਸ ਸਰੋਜ ਦੀ ਦੀ ਨਜ਼ਰ ਵਾਰ-ਵਾਰ ਕਦੇ ਤੇਜ਼ੀ ਨਾਲ ਘੁੰਮ ਰਹੀਆਂ ਘੜੀ ਦੀਆਂ ਸੂਈਆਂ ਵੱਲ ਤੇ ਕਦੇ ਆਪਣੇ ਅਪੂਰੇ ਕੰਮ ਵੱਲ ਜਾਂਦੀ। ਰਾਤ ਦੇ ਦੋ ਦਾ ਵਕਤ ਹੋ ਗਿਆ ਸੀ। ਉਸ ਤੋਂ ਹਾਲੀ ਇਕ ਪੰਨਾ ਵੀ ਨਹੀਂ ਸੀ ਲਿਖਿਆ ਗਿਆ। ਲਿਖਣ ਵਿਚ ਅਸਮਰਥ ਰਹਿਣ ਕਰਕੇ ਉਹ ਬੁਰੀ ਤਰ੍ਹਾਂ ਖਿੜੀ ਹੋਈ ਸੀ।

ਹੱਥਲਾ ਪੈਨ ਉਹਨੇ ਇਕ ਪਾਸੇ ਰੱਖ ਦਿੱਤਾ ਤੇ ਟੇਬਲ 'ਤੇ ਪਏ ਲੈੱਪ ਨਾਲ ਛੇੜਛਾੜ ਕਰਨ ਲੱਗੀ। ਨਿੱਕੇ ਜਿਹੇ ਖੜਕ ਨਾਲ ਹੀ ਉਹਦੇ ਕੰਨ ਖੜੇ ਹੋ ਜਾਂਦੇ। ਕਈ ਮਿੰਟ ਉਹਦਾ ਦਿਲ ਧੱਕ ਧੱਕ ਕਰਦਾ। ਪਰ ਜਦੋਂ ਕੁਝ ਵੀ ਨਾ ਵਾਪਰਦਾ ਉਹ ਮੁੜ ਆਪਣਾ ਧਿਆਨ ਕਾਗਜ਼ਾਂ ਵੱਲ ਮੋੜ ਲੈਂਦੀ। ਇਹ ਉਸ ਦੇ ਇਮਤਿਹਾਨ ਦੀ ਰਾਤ ਸੀ। ਅੱਜ ਉਸ ਦਾ ਸੁਰਜੀਤ, ਜਿਸ ਦੀ ਪ੍ਰੇਰਨਾ ਨੇ ਤੇ ਜਿਸ ਦੀ ਪਾਕ ਮੁਹੱਬਤ ਨੇ ਉਹਨੂੰ ਇਨ੍ਹਾਂ ਰਾਹਾਂ ਦਾ ਜਾਣੂ ਕਰਾਇਆ ਸੀ, ਸ਼ਾਇਦ ਕਿਸੇ ਲੰਬੇ ਵਿਛੋੜੇ ਦੀ ਸਜ਼ਾ ਦੇ ਕੇ ਤੁਰ ਜਾਏ। ਜਿਸ ਕੰਮ ਲਈ ਉਹ ਗਏ ਸਨ ਉਸ ਵਿਚ ਮੋੜ ਦੇ ਬਿਨਾਂ ਕੋਈ ਹੋਰ ਆਸ ਕਰਨਾ ਬੇਵਕੂਫੀ ਸੀ। ਉਹ ਇਹ ਆਖਣਾ ਚਾਹੁੰਦੀ ਸੀ। ਪਰ ਜੋਸ਼ ਨਾਲ ਦਗਦਗ ਕਰਦੇ ਸੁਰਜੀਤ ਅੱਗੇ ਇਕ ਵੀ ਸ਼ਬਦ ਨਾ ਆਖ ਸਕੀ। ਵਾਹੋ-ਧਾਹੋ ਉਸ ਦੀਆਂ ਅੱਖਾਂ ਵਿਚੋਂ ਅੱਥਰੂ ਵਹਿਣ ਵਹਿਣ ਕਰ ਰਹੇ ਸਨ ਪਰ ਉਸ ਨੇ ਜਿਸ ਜ਼ੋਰ ਨਾਲ ਥੰਮੇ ਸਨ ਉਹੋ ਜਾਣਦੀ ਸੀ। ਕਿਹੜੇ ਮੂੰਹ ਨਾਲ ਉਸ ਨੂੰ ਰੋਕਦੀ ! ਸਗੋਂ ਆਪਣੇ ਹੱਥੀਂ ਤੋਰਨ ਦਾ ਉਹਨੂੰ ਜਿਗਰਾ ਕਰਨਾ ਪਿਆ ਸੀ। ਕੱਲ੍ਹ ਸਵੇਰ ਦੇ ਗਿਆਂ ਨੂੰ, ਕੱਲ੍ਹ ਦੀ ਸਾਰੀ ਰਾਤ, ਅੱਜ ਦਾ ਦਿਨ ਤੇ ਹੁਣ, ਫੇਰ ਸਾਰੀ ਰਾਤ ਬੀਤ ਗਈ ਸੀ। ਉਨ੍ਹਾਂ ਦੀ ਕੋਈ ਸੂਹ ਨਹੀਂ ਸੀ। ਖਬਰਾਂ ਲਿਆਉਣ ਵਾਲਿਆਂ ਵਿਚੋਂ ਵੀ ਕੋਈ ਨਹੀਂ ਸੀ ਮੁੜਿਆ।

'ਪੂਰੀ ਦੀ ਪੂਰੀ ਚੌਕੀ 'ਤੇ ਧਾਵਾ...' ਉਹ ਮੁੜ ਪੈਨ ਫੜ ਕੇ ਲਿਖਣ ਲੱਗ ਪਈ। ਇਸ ਤੋਂ ਅੱਗੇ ਕੀ ਲਿਖੇ ਉਸ ਨੂੰ ਸਮਝ ਨਹੀਂ ਸੀ ਆ ਰਹੀ। ਸਫਲਤਾ ਜਾਂ ਅਸਫਲਤਾ। ਸੁਰਜੀਤ ਵੱਲ ਵੇਖਦੀ ਉਸ ਦਾ ਮਨ ਸਫਲਤਾ ਲਿਖਣ ਨੂੰ ਕਰਦਾ। ਪਰ ਜਦੋਂ ਯਥਾਰਥਵਾਦ ਵੱਲ ਝਾਤ ਪੈਂਦੀ ਉਸ ਨੂੰ ਸਫਲਤਾ ਅਸੰਭਵ ਨਜ਼ਰ ਆਉਂਦੀ। ਕਈ ਸਫਲਤਾ ਦੀ ਕਲਪਨਾ ਕਰਕੇ ਪੰਨੇ ਭਰ ਦਿੰਦੀ। ਫੇਰ ਅਸਫਲਤਾ ਦੀ ਕਲਪਨਾ ਕਰਦੀ ਤੇ ਨਵਾਂ ਆਰਟੀਕਲ ਝਰੀਟ ਦਿੰਦੀ। ਕਿਸ ਨੂੰ ਛਪਣ ਲਈ ਭੇਜੇ ਉਸ ਲਈ ਪਹਾੜ ਜਿੱਤਾ ਪ੍ਰਸ਼ਨ-ਚਿੰਨ੍ਹ ਸੀ। ਸੁਰਜੀਤ ਤੇ ਉਹਦੇ ਸਾਥੀਆਂ ਦੇ ਮਰਨ ਦੀ ਖਬਰ ਭੇਜਦਿਆਂ ਉਹਦਾ ਸੀਨਾ ਫਟਣ ਲੱਗਦਾ ਤੇ ਝੂਠੀ ਸਫਲਤਾ ਦਾ ਧਰੋਹ ਵੀ ਉਸ ਤੋਂ ਨਹੀਂ ਸੀ ਹੋ ਰਿਹਾ।

ਇਸੇ ਕਸ਼ਮਕਸ਼ ਵਿਚ ਉਹਨੇ ਕਈ ਵਾਰ ਵਰਕੇ ਲਿਖੇ ਤੇ ਜਾਲੇ ਸਨ।

ਦੋ ਵਜੇ ਗਏ ਸਨ। ਉਹ ਚਾਹੁੰਦੀ ਸੀ ਕੋਈ ਖਬਰ ਆਵੇ ਤੇ ਆਪਣਾ ਕੰਮ ਨਬੋੜ ਲਵੇ। ਜੇ ਉਸ ਨਾਲ ਹੋਣਾ ਸੀ ਉਹ ਤਾਂ ਹੁਣ ਤੱਕ ਕਦੋਂ ਦਾ ਵਾਪਰ ਚੁਕਾ ਹੋਣਾ ਹੈ। ਵਾਰ-ਵਾਰ ਉਹ ਆਪਣੇ ਆਪ ਨੂੰ ਮਜ਼ਬੂਤ ਕਰਨ ਦਾ ਯਤਨ ਕਰਦੀ। ਪਰ ਕੁਝ ਹੀ ਪਲਾਂ ਬਾਅਦ ਉਹਦਾ ਮਨ ਇਨਕਲਾਬ ਦੇ ਖ਼ਿਆਲਾਂ ਨੂੰ ਤਿਆਗ ਕੇ ਆਪਣੇ ਪ੍ਰੇਮੀ ਦੀਆਂ ਬਾਹਾਂ ਵਿਚ ਸਮੇਂ ਜਾਣ ਨੂੰ ਕਰਦਾ।

ਸਮੇਂ ਨੂੰ ਧੱਕੇ ਦੇਣ ਲਈ ਉਹ ਲੈੱਪ ਨਾਲ ਖੇਡਣ ਲੱਗੀ। ਲੈੱਪ ਦੀ ਬੱਤੀ ਜਿਉਂ-ਜਿਉਂ ਛੋਟੀ ਹੁੰਦੀ ਗਈ ਕਮਰੇ ਦਾ ਹਨੇਰਾ ਵਧਦਾ ਗਿਆ। ਉਂਗਲਾਂ ਉਥੇ ਹੀ ਰੁਕ ਗਈਆਂ। ਉਸ ਦਾ ਚਾਨਣ ਸਿਰਫ ਉਸ ਤੱਕ ਸੀਮਤ ਸੀ,

ਬਾਕੀ ਸਾਰਾ ਕਮਰਾ ਹਨੇਰੇ ਦਾ ਸ਼ਿਕਾਰ।

ਇਹ ਰੋਸ਼ਨੀ ਇਛੇ ਹਾਲ ਕਮਰੇ ਦੇ ਇਕ ਕੋਨੇ, ਤੇ ਉਸ ਕੋਨੇ ਵਿਚ ਪਏ ਮੇਜ਼ ਅਤੇ ਮੇਜ਼ ਦੇ ਵੀ ਇਕ ਖੁੰਝੇ ਤੱਕ ਸੀਮਤ ਹੈ। ਬਾਕੀ ਸਾਰਾ ਕਮਰਾ ਹਨੇਰਾ ਹੈ। ਕਾਲਾ ਸ਼ਾਹ। ਜਿਥੇ ਰੋਸ਼ਨੀ ਦੀ ਇਕ ਵੀ ਕਿਰਨ ਨਹੀਂ। ਹਨੇਰੇ ਤੋਂ ਡਰਦੀ ਉਹ ਸੋਚ ਰਹੀ ਸੀ।

'ਇਸ ਲੈੱਪ ਦੀ ਸ਼ਾਇਦ ਇੰਨੀ ਹੀ ਸਮਰਥਾ ਹੈ। ਕਿੰਨੀਆਂ ਹੀ ਬੱਤੀਆਂ ਜਲ ਕੇ ਰਾਖ ਹੋ ਗਈਆਂ ਹਨ। ਪਰ ਇਸ ਹਨੇਰੇ ਦੀਆਂ ਸੰਘਣੀਆਂ ਤੈਹਾਂ ਪਾਸ-ਪਾਸ ਕਿਉਂ ਨਹੀਂ ਹੋ ਜਾਂਦੀਆਂ ? ਜਿੰਨਾ ਚਿਰ ਬੱਤੀ ਹੈ ਉਸ ਦੇ ਦੁਆਲੇ ਚਾਨਣ ਹੈ, ਉਹ ਜਲੀ ਮੁੜ ਹਨੇਰਾ। ਕੀ ਸਾਨੂੰ ਇਹ ਲੈੱਪ ਈ ਨਹੀਂ ਬਦਲ ਦੇਣਾ ਚਾਹੀਦਾ ? ਸਾਡੇ ਪਰਛਾਵੇਂ ਵੀ ਤਾਂ ਰੋਸ਼ਨੀ ਲਈ ਅੜਿਕਾ ਨੇ। ਮੇਰਾ ਹੀ ਪਰਛਾਵਾਂ ਕਿੰਨਾ ਹਨੇਰਾ ਪਸਾਰ ਰਿਹੈ। ਮੇਰੇ ਨਾਲੋਂ ਵੀ ਕਈ ਗੁਣਾਂ ਜ਼ਿਆਦਾ। ਕਦੇ ਇਨ੍ਹਾਂ ਪਰਛਾਵਿਆਂ ਤੋਂ ਵੀ ਖਹਿੜਾ ਛੁਟੇਗਾ ? ਪਰਛਾਵਿਆਂ ਦਾ ਅਕਾਰ ਵੀ ਤਾਂ ਉਂਝ ਰੋਸ਼ਨੀਆਂ 'ਤੇ ਨਿਰਭਰ ਐ। ਜਦੋਂ ਸੂਰਜ ਸਾਡੇ ਸਿਰ 'ਤੇ ਹੋਵੇ ਇਹ ਪੈਰਾਂ ਤੱਕ ਸਿਮਟ ਜਾਂਦੇ ਨੇ। ਇਨ੍ਹਾਂ ਤੋਂ ਪਿੱਛਾ ਛੁਡਾਉਣ ਲਈ ਸਾਨੂੰ ਹੋਰ ਜਲਨਾ ਚਾਹੀਦੈ। ਹੋਰ...'

ਹੌਲੀ-ਹੌਲੀ ਉਹਦੀਆਂ ਨਾਜ਼ਕ ਉਂਗਲਾਂ ਲੈੱਪ ਦੀ ਬੱਤੀ ਨੂੰ ਮੁੜ ਉੱਚਾ ਕਰਨ ਲੱਗੀਆਂ। ਉਸੇ ਰਫਤਾਰ ਨਾਲ ਕਮਰਾ ਫੇਰ ਰੋਸ਼ਨੀ ਨਾਲ ਭਰ ਗਿਆ।

'ਘਟੋ-ਘੱਟ ਇੰਨਾ ਚਾਨਣ ਤਾਂ ਹੋਵੇ। ਹੁਣ ਚੀਜ਼ਾਂ ਦੇ ਅਸਲੀ ਅਕਾਰ ਦਿਸਦੇ ਨੇ। ਆਹ ਮੇਰਾ ਪੈਨ। ਇਹਦਾ ਕਾਲਾ ਰੰਗ। ਉਹ ਸਟਿਚਿੰਗ ਮਸ਼ੀਨ। ਉਹ ਬਾਈਡਿੰਗ ਕਰਨ...। ਹੁਣ ਮੈਂ ਸਭ ਦੇ ਗੁਣ ਅੱਗੂਣ ਪਛਾਣ ਸਕਦੀ ਆਂ। ਪਰ ਇਹ ਤਾਂ ਹੀ ਹੈ ਜੋ ਰੋਸ਼ਨੀ ਹੈ। ਨਹੀਂ ਤਾਂ ਚਾਰੋਂ ਪਾਸੇ ਹਨੇਰਾ ਹੀ ਹਨੇਰਾ। ਸਭ ਕੁਝ ਇਕੋ ਜਿਹਾ। ਨਾ ਕੋਈ ਚਿੰਤਾ ਨਾ ਕਾਲਾ। ਨਾ ਬੁਰਾ ਨਾ ਭਲਾ। ਸਭ ਇਕੋ ਜਿਹੇ ਕਾਲੇ। ਉਫ਼।

ਦਗਦਗ ਕਰਦੇ ਕਮਰੇ ਨੂੰ ਦੇਖਕੇ ਉਹ ਖੁਸ਼ ਹੋ ਰਹੀ ਸੀ।

'ਜੇ ਇਕੋ ਲੈੱਪ ਪੂਰੀ ਯੋਗਤਾ ਨਾਲ ਜਲੇ ਉਹ ਇਕੱਲਾ ਹੀ ਸਾਰਾ ਕਮਰਾ ਰੁਸ਼ਨਾ ਸਕਦੈ...'

ਤਾੜ ਦੇਣੇ ਧਮਾਕਾ ਹੋਇਆ ਤੇ ਲੈੱਪ ਦੀ ਚਿਮਨੀ ਤਿੜ ਕੇ ਚਾਰੋਂ ਪਾਸੇ ਫੈਲ ਗਈ। ਸਾਰਾ ਕਮਰਾ ਫੇਰ ਹਨੇਰਾ ਨਾਲ ਭਰ ਗਿਆ। ਲੈੱਪ ਦੇ ਖੜਕੇ ਨਾਲ ਹੀ ਉਹਦੀ ਚੀਕ ਨਿਕਲ ਗਈ। ਉਸ ਦਾ ਧਿਆਨ ਸੁਰਜੀਤ ਵੱਲ ਚਲਿਆ ਗਿਆ।

'ਮੈਂ ਗਲਤ ਸੋਚਿਆ ਸੀ। ਪਹੁੰਚ ਤੋਂ ਅੱਗੇ ਲੰਘਣ ਦਾ ਇਹੋ ਨਤੀਜਾ ਹੁੰਦੈ। ਚਿਮਨੀ ਟੁੱਟਣੀ ਹੀ ਚਾਹੀਦੀ ਸੀ। ਇਹ ਵੀ ਹੱਥੋਂ ਗਿਆ...' ਤੇ ਉਹ ਆਪਣੇ ਹੰਝੂਆਂ ਦੇ ਰੁਕੇ ਹੜ ਨੂੰ ਰੋਕ ਨਾ ਸਕੀ।

ਖੱਬੀ ਨੁਕਰੋਂ ਦਰਵਾਜ਼ਾ ਖੁਲ੍ਹਿਆ ਤੇ ਚਾਨਣ ਦਾ ਇਕ ਹੜ ਸਾਰੇ ਕਮਰੇ ਵਿਚ ਫੈਲ ਗਿਆ।

'ਕੀ ਹੋਇਆ ਦੀਦੀ...' ਟਾਰਚ ਲਈ ਇਕ ਨੌਜਵਾਨ ਕਮਰੇ 'ਚ ਆਇਆ।

'ਇਨ੍ਹਾਂ ਨਿੱਕੇ-ਨਿੱਕੇ ਲੈੱਪਾਂ ਤੋਂ ਮੇਰਾ ਦਿਲ ਅੱਕ ਗਿਐ। ਮੈਨੂੰ ਕਿਸੇ ਖਾਸ ਰੋਸ਼ਨੀ ਦੀ ਲੋੜ ਭਾਸਦੀ ਹੈ।' ਨੌਜਵਾਨ ਦੀ ਟਾਰਚ ਦੀਦੀ ਦੇ ਘਬਰਾਏ ਚਿਹਰੇ ਨੂੰ ਘੋਖ ਰਹੀ ਸੀ।

'ਸੋਨੂੰ ਪੰਜਾਹ ਵਾਰ ਆਖਿਐ...। ਖੈਰ ! ਤੁਸੀਂ ਹੁਣ ਅਰਾਮ ਕਰੋ। ਬਹੁਤ ਵਕਤ ਹੋ ਗਿਐ।'

ਅਰਾਮ ਸ਼ਬਦ ਨਾਲ ਮੈਨੂੰ ਚਿੜ ਐ। ਤੂੰ ਜਾਹ ! ਟਾਰਚ ਇਥੇ ਰੱਖ ਦੇ।'

'ਲਿਆਉ ਜੋ ਲਿਖਿਐ ਦਿਉ ? ਤੇ ਫੇਰ ਪੈ ਜਾਉ।'

'ਅੱਜ ਮੈਂ ਕੁਝ ਨਹੀਂ ਲਿਖਿਆ। ਤੇ ਸ਼ਾਇਦ ਹੁਣ ਕਦੇ ਲਿਖ ਵੀ ਨਾ ਸਕਾਂ। ਮੈਨੂੰ ਲੱਗਦੈ ਮੇਰੇ ਦਿਮਾਗ ਦੀ

ਸੋਚਣ ਵਾਲੀ ਨਾੜੀ ਮਰ ਗਈ ਹੈ। ਹੁਣ ਮੈਂ ਕਦੇ ਵੀ ਸੋਚ ਨਹੀਂ ਸਕਾਂਗੀ।

‘ਜੈਲਾ ਕਿਧਰ ਗਿਆ ?’

‘ਸੌਂ ਗਿਆ। ਕੱਲ੍ਹ ਨੂੰ ਸੁਰਿੰਦਰ ਉਹਨੂੰ ਆਪਣੀ ਲੇਬਰ ਵਿਚ ਲਿਜਾ ਰਿਹੈ।’

‘ਲੇਬਰ ਯੂਨੀਅਨ ਬਾਰੇ ਕੀ ਲਿਖਿਐ ?’

‘ਲਿਖਿਐ ਥੋੜਾ ਜਿਹਾ। ਇਹ ਬੜਾ ਪੇਚੀਦਾ ਮਸਲੈ। ਇਨ੍ਹਾਂ ਗੁਪਤ ਸਮਝੌਤਿਆਂ ਨੂੰ ਕੋਣ ਤੋੜੇ। ਇਸ ਲਈ ਮਜ਼ਦੂਰਾਂ ਨੂੰ ਤਿਆਰ ਕਰਨ ਦੀ ਜ਼ਰੂਰਤ ਐ। ਪਰ ਭੁੱਖ ਨੇ ਉਨ੍ਹਾਂ ਨੂੰ ਮਜ਼ਬੂਰ ਕਰ ਰਖਿਐ। ਤਿੰਨ ਬੰਦੇ ਲਾਏ ਵੀ ਗਏ ਨੇ, ਫੇਰ ਵੀ ਕਿਸੇ ਨਤੀਜੇ ਦੀ ਇੰਨੀ ਜਲਦੀ ਆਸ ਨਹੀਂ ਕਰਨੀ ਚਾਹੀਦੀ।’

‘ਇਹ ਕਿਹੜੀ ਕਿਸਮ ਦੀ ਲੋਟੂ ਕਲਾਸ ਹੋਈ ? ਨਿਤ ਨਵੀਆਂ ਕਲਾਸਾਂ।’

‘ਬਿਉਰੀਆਂ ਨੂੰ ਛੱਡੋ। ਅਮਲ ਦੀ ਗੱਲ ਕਰੋ। ਲੁੱਟ ਕੋਈ ਹੋਵੇ ਅਸੀਂ ਲੜਨੈ। ਤੇ ਬਸ !’

‘ਠੀਕ ਐ। ਹੁਣ ਤੁਹਾਨੂੰ ਸੋਣਾ ਚਾਹੀਦੈ। ਜਾਂ ਬੀਮਾਰ ਹੋਣ ਦਾ ਇਰਾਦਾ ਬਣਾ ਲਿਐ। ਇਨਕਲਾਬ ਕੋਈ ਰਾਤੋ-ਰਾਤ ਆਉਣ ਵਾਲੀ ਸ਼ੈ ਨਹੀਂ। ਇਸ ਤਰ੍ਹਾਂ ਆਪਣੇ ਆਪ ਨੂੰ ਖ਼ਤਮ ਨਾ ਕਰੋ ਦੀਦੀ।’

‘ਤੂੰ ਜਾ। ਇੰਨਾ ਨਰਾਸ਼ਵਾਦੀ ਨਾ ਹੋ। ਮੈਂ ਸੁਰਜੀਤ ਦੀ ਖ਼ਬਰ ਉਡੀਕ ਰਹੀ ਸੀ। ਜਿੰਨਾ ਚਿਰ ਕੋਈ ਖ਼ਬਰ ਨਹੀਂ ਆਉਂਦੀ ਮੈਂ ਸੌਂ ਨਹੀਂ ਸਕਦੀ।’

‘ਉਸ ਦੀ ਖ਼ਬਰ ਆ ਗਈ ਏ ਦੀਦੀ...’

‘ਕੀ ? ਤੂੰ ਮੈਨੂੰ ਦੱਸਿਆ ਨਹੀਂ। ਇਹਦਾ ਮਤਲਬ...। ਇਹਦਾ ਮਤਲਬ...।’ ਕੁੜੀ ਦਾ ਦਮ ਚੜ੍ਹ ਗਿਆ।

ਨੌਜਵਾਨ ਚੁੱਪ-ਚਾਪ ਖੜਾ ਉਸ ਦੇ ਚਿਹਰੇ ‘ਤੇ ਆ ਰਹੇ ਪਰੀਵਰਤਨਾਂ ਵੱਲ ਦੇਖਦਾ ਰਿਹਾ।

ਉਸ ਨੇ ਮੇਜ਼ ‘ਤੇ ਮੱਥਾ ਟਿਕਾ ਲਿਆ। ਹੌਲੇ-ਹੌਲੇ ਉਸ ਦੀਆਂ ਸਿਸਕੀਆਂ ਸਾਰੇ ਕਮਰੇ ਵਿਚ ਫੈਲਣ ਲੱਗੀਆਂ।

ਨੌਜਵਾਨ ਜਿਵੇਂ ਬੁੱਤ ਬਣ ਗਿਆ ਸੀ। ਨਿਰਾ ਪੱਥਰ। ਚੁੱਪ-ਚਾਪ ਉਹ ਰੋ ਰਹੀ ਦੀਦੀ ਵੱਲ ਤੱਕਦਾ ਰਿਹਾ।



33

ਜਿਸ ਸੜਕ ‘ਤੇ ਜੈਲਾ ਕੰਮ ਕਰਦਾ ਸੀ ਉਹ ਸ਼ਹਿਰੋਂ ਸੱਤ ਮੀਲ ਦੂਰ ਸੀ। ਸਵੇਰੇ ਮੂੰਹ ਹਨੇਰੇ ਉਠਦਾ, ਚਾਰ ਮੀਲ ਬੱਸ ਉਤੇ ਤੇ ਤਿੰਨ ਮੀਲ ਪੈਦਲ ਜਾਂਦਾ। ਕਈ ਵਾਰ ਉਹਨੇ ਪਿੰਡ ਰਹਿਣ ਦੀ ਸ਼ਿੱਦ ਕੀਤੀ। ਉਥੇ ਉਨ੍ਹਾਂ ਵਿਚ ਰਹਿ ਕੇ ਹੀ ਕੁਝ ਪ੍ਰਾਪਤ ਕੀਤਾ ਜਾ ਸਕਦਾ ਸੀ। ਪਰ ਕਈਆਂ ਕਾਰਨਾਂ ਕਰਕੇ ਉਹਨੂੰ ਇਜਾਜ਼ਤ ਨਾ ਮਿਲੀ। ਆਉਣ ਜਾਣ ਦਾ ਕੰਮ ਉਹਨੂੰ ਹਰ ਰੋਜ਼ ਕਰਨਾ ਪੈਂਦਾ।

ਮੁੱਖ ਮੰਤਰੀ ਦੀ ਖਾਸ ਦਿਲਚਸਪੀ ਕਾਰਨ ਸੜਕ ਦੀ ਉਸਾਰੀ ਦਾ ਕੰਮ ਬੜੀ ਤੇਜ਼ੀ ਨਾਲ ਹੋ ਰਿਹਾ ਸੀ। ਮੇਟ ਤੋਂ ਲੈ ਕੇ ਚੀਫ਼ ਇੰਜੀਨੀਅਰ ਤੱਕ ਨੂੰ ਖਾਸ ਧਿਆਨ ਦੇਣ ਦੇ ਹੁਕਮ ਮਿਲੇ ਸਨ। ਮੁੱਖ ਮੰਤਰੀ ਨੇ ਆਉਂਦੀ ਸੰਗਰਾਂਦ ਨੂੰ ਆਪਣੀ ਹੱਥੀਂ ਇਸ ਸੜਕ ਨੂੰ ਖੋਲ੍ਹਣਾ ਸੀ। ਸੰਗਰਾਂਦ ਵਿਚ ਸਾਰੇ ਤੇਰਾਂ ਦਿਨ ਬਾਕੀ ਸਨ ਤੇ ਕੰਮ ਹਾਲੀਂ ਅੱਧ ਨਾਲੋਂ ਜ਼ਿਆਦਾ ਪਿਆ ਸੀ। ਸੁਝਾ ਸ਼ਾਮ ਵੱਡੇ ਅਫ਼ਸਰਾਂ ਦੇ ਚੱਕਰ ਪੈਂਦੇ, ਛੋਟੇ ਮੁਲਾਜ਼ਮਾਂ ਦੇ ਕੰਨ ਖਿੱਚੇ ਜਾਂਦੇ। ਮਜ਼ਦੂਰਾਂ ਦੀ ਜਾਨ ਨੂੰ ਹੋਰ ਸਿਆਪਾ ਹੋ ਜਾਂਦਾ।

ਸਾਰਾ-ਸਾਰਾ ਦਿਨ ਤੇ ਕਈ ਵਾਰ ਅੱਧੀ-ਅੱਧੀ ਰਾਤ ਤਕ ਕੰਮ ਚਲਦਾ। ਰੋਟੀ ਖਾਣ ਤਕ ਦੀ ਵੇਹਲ ਨਾ ਮਿਲਦੀ। ਦੇਸੀ ਲੇਬਰ ਤਾਂ ਰੋਲਾ-ਰੱਪਾ ਪਾ ਕੇ ਘੁਸਮੁਸੇ ਤਕ ਛੁਟੀ ਕਰ ਜਾਂਦੀ ਪਰ ਰਾਜਸਥਾਨੀ ਲੇਬਰ ਨੂੰ ਗੈਸਾਂ ਦੀ ਰੋਸ਼ਨੀ ਵਿਚ ਵੀ ਕੰਮ ਕਰਨਾ ਪੈਂਦਾ। ਕਈ ਵਾਰ ਉਨ੍ਹਾਂ ਦੇ ਬੱਚੇ ਬੱਚੇ ਨੂੰ ਘੜੀਸ ਲਿਆ ਜਾਂਦਾ।

ਜੈਲੇ ਨੂੰ ਕੰਮ ‘ਤੇ ਅੱਠਵਾਂ ਦਿਨ ਸੀ ਜਦੋਂ ਬੂਟਾ ਇਸੇ ਕਾਹਲ ਦਾ ਸ਼ਿਕਾਰ ਹੋ ਗਿਆ। ਪਿੱਛੇ ਬਣੀ ਤਿੰਨ ਫਰਲਾਂਗ ਸੜਕ ‘ਤੇ ਉਹ ਲੁੱਕ ਪਾਉਣ ਵਿਚ ਰੁਝੇ ਹੋਏ ਸਨ। ਬੂਟਾ ਲੁੱਕ ਦੇ ਢੇਲਾਂ ਬਲਦੀ ਅੱਗ ਨੂੰ ਜਲਦੇ ਰੱਖਣ ਵਿਚ ਮਸਤ ਸੀ। ਅੱਗ ਬਾਲਣ ਲਈ ਵਰਤੀਆਂ ਜਾ ਰਹੀਆਂ ਲੱਕੜਾਂ ਰਾਤ ਹੀ ਕੱਟੀਆਂ ਗਈਆਂ ਸਨ। ਕੋਲਾ ਦੁਪਹਿਰੇ ਹੀ ਜਲ ਕੇ ਬੁਝ ਗਿਆ ਸੀ। ਮੇਟ ਦੀਆਂ ਝਿੜਕਾਂ ਅੱਡ ਦਾ ਉਸ ਦਾ ਪਿੱਛਾ ਕਰ ਰਹੀਆਂ ਸਨ। ਅੱਕ ਦੇ ਬੂਟੇ ਨੇ ਸੇਰ ਭਰ ਲੁੱਕ ਦਾ ਗੋਲਾ ਵਿਚ ਦੇ ਮਾਰਿਆ।

ਮੰਚੂ ਮੰਚੂ ਕਰਦੀ ਅੱਗ ਭਾਂਬੜ ਬਣ ਕੇ ਮੱਚ ਪਈ। ਅੱਗ ਦੀਆਂ ਲਾਟਾਂ ਉਹਦਾ ਮੂੰਹ ਮੱਥਾ ਝੁਲਸ ਗਈਆਂ। ਲੁੱਕ ਲੈਣ ਆਏ ਬਾਜ਼ੀਗਰ ਨੇ ਜਦੋਂ ਉਹਨੂੰ ਬੇਹੋਸ਼ ਪਏ ਦੇਖਿਆ ਉਹਦੀਆਂ ਚੀਕਾਂ ਨਿਕਲ ਗਈਆਂ। ਉਹਦੀ ਸਾਰੀ ਦਾੜੀ ਜਲ ਕੇ ਸੁਆਹ ਹੋ ਗਈ ਸੀ। ਅੱਖਾਂ ਨੂੰ ਜ਼ਿਆਦਾ ਹੀ ਸੇਕ ਪਹੁੰਚਿਆ ਸੀ ਤੇ ਉਸ ਦਾ ਸਾਹ ਬੜਾ ਔਖਾ ਆ ਰਿਹਾ ਸੀ।

ਬਾਜ਼ੀਗਰ ਦੀਆਂ ਚੀਕਾਂ ਦੂਰ-ਦੂਰ ਤਕ ਫੈਲੀਆਂ। ਇਕ-ਇਕ ਕਰਕੇ ਸਾਰੀ ਲੇਬਰ ਉਹਦੇ ਦੁਆਲੇ ਆ ਜੁੜੀ। ਬੰਦ ਹੋਏ ਕੰਮ ਨੂੰ ਦੇਖ ਕੇ ਮੇਟ, ਇੰਸਪੈਕਟਰ ਤੇ ਓਵਰਸੀਅਰ ਸਭਨਾਂ ਦੇ ਹੁਕਮ ਗੂੰਜਣ ਲੱਗੇ।

‘ਤੁਸੀਂ ਸਾਰੇ ਕਿਉਂ ਮਰ ਗਏ ? ਕੰਮ ਤੇ ਦਫਾ ਹੋਵੋ। ਕਿਧਰੇ ਨਹੀਂ ਮਰਦਾ ਇਹ !’

‘ਇਕ ਜਣਾ ਚੁੱਕ ਕੇ ਛਾਵੇਂ ਲਿਟਾ ਦਿਉ। ਦਸਾਂ ਮਿੰਟਾਂ ਨੂੰ ਠੀਕ ਹੋ ਜੂ।’

ਪਰ ਰੀਂ ਰੀਂ ਕਰ ਰਹੀ ਭੀੜ ਵਿਚੋਂ ਇਕ ਵੀ ਖਿਸਕਣ ਨੂੰ ਤਿਆਰ ਨਹੀਂ ਸੀ। ਸਭ ਦੀਆਂ ਨਜ਼ਰਾਂ ਮਰ ਰਹੇ ਬੂਟੇ ਵਿਚੋਂ ਆਪਣਾ ਭਵਿੱਖ ਦੇਖ ਰਹੀਆਂ ਸਨ।

‘ਮੈਂ ਸਭ ਦੀਆਂ ਗੈਰਹਾਜ਼ਰੀਆਂ ਲਾ ਦੇਣੀਆਂ ਨੇ। ਕੰਮ ਬੰਦ ਹੋਏ ਨੂੰ ਦੇ ਘੰਟੇ ਹੋ ਗਏ।’

ਓਵਰਸੀਅਰ ਆਪ ਕੜਕਿਆ। ਸਭ ਦੀਆਂ ਅੱਖਾਂ ਇਕ ਦੂਜੇ ਨਾਲ ਮਿਲੀਆਂ। ਇਕ-ਇਕ ਕਰਕੇ ਸਭ ਖਿੰਡਣ ਲੱਗੇ। ਸਭ ਦੇ ਪੈਰਾਂ ‘ਚ ਬੇੜੀ ਜਿਹੀ ਪੈ ਗਈ ਸੀ। ਉਨ੍ਹਾਂ ਦਾ ਅਗਲਾ ਉਤਸ਼ਾਹ ਕਿਧਰੇ ਖੰਭ ਲਾ ਗਿਆ ਸੀ।

‘ਇਸ ਨੂੰ ਹਸਪਤਾਲ ਲੈ ਜਾਣਾ ਚਾਹੀਦੈ।’ ਕਿਸੇ ਬਜ਼ੁਰਗ ਨੇ ਰਾਏ ਦਿੱਤੀ।

‘ਟਿਕ ਕੇ ਬਹਿ ਓਏ ਬੁੜਿਆ। ਤੌਰ ਦੇ ਫੌਜ ਇਹਦੇ ਨਾਲ। ਕੰਮ ਤੇਰਾ ਪਿਉ ਕਰੂ।’

‘ਕੁਝ ਕਿਉਂ ਨੀ ਹੋਇਆ। ਦਾੜ੍ਹੀ ਤਾਂ ਸਾਰੀ ਮੱਚ ਗਈ। ਚਮੜੀ ਪਿਘਲੀ ਪਈ ਐ। ਹਾਲੇ ਤੇਰਾ ਖਿਆਲ ਐ ਕੁਝ ਨੀ ਹੋਇਆ?’ ਇਹ ਮੀਤਾ ਸੀ ਜਿਹੜਾ ਹੁਣ ਤੱਕ ਸਭ ਕੁਝ ਜ਼ਬਤ ਕਰੀ ਗਿਆ ਸੀ। ਬੂਟੇ ਦਾ ਦੂਰੋਂ ਨੇੜਿਉਂ ਭਤੀਜਾ ਲਗਣ ਕਰਕੇ ਵੀ ਉਹ ਕੁਝ ਹਮਦਰਦੀ ਕਰਦਾ ਸੀ।

‘ਜਿਸ ਦੇ ਜੋ ਜੀ ਆਉਂਦੈ ਕਰੋ। ਮੈਂ ਕਿਸੇ ਦੀ ਹਾਜ਼ਰੀ ਨੀ ਲਾਉਣੀ। ਕੰਮ ਸੋਭੇ ਪਿਉ ਵਾਲਾ ਨੀ।’

‘ਹਾਜ਼ਰੀਆਂ ਨਾਲੋਂ ਸਾਨੂੰ ਬੰਦੇ ਸ਼ਿਮਾਰਦੇ ਪਿਆਰੇ ਨੇ। ਅਸੀਂ ਸੋਭੇ ਵਰਗੇ ਜਾਨਵਰ ਆਂ। ਨਹੀਂ ਆ ਓਏ ਕਾਮਰੇਟਾ ਮੇਰੇ ਨਾਲ। ਇਹ ਜੇ ਮਰ ਵੀ ਜਾਵੇ ਇਨ੍ਹਾਂ ਫੇਰ ਵੀ ਇਹੋ ਆਖਣੈ ਕੁਝ ਨੀ ਹੋਇਆ।’

ਜੈਲਾ ਵੀ ਉਹਦੇ ਨਾਲ ਜਾ ਖੜਿਆ।

ਉਨ੍ਹਾਂ ਨੂੰ ਬੜੀ ਨਿਰਾਸ਼ਤਾ ਹੋਈ ਜਦੋਂ ਸ਼ਹਿਰ ਜਾਂਦੀ ਐਸ.ਡੀ.ਓ. ਦੀ ਜੀਪ ਨੇ ਬੂਟੇ ਨੂੰ ਨਾਲ ਲਿਜਾਣੋਂ ਨਾਂਹ ਕਰ ਦਿੱਤੀ।

‘ਮੈਂ ਪੰਜਾਹ ਥਾਵੇਂ ਚੱਕਰ ਲਾਉਣੇ ਨੇ। ਇਹ ਅੰਬਲੈਂਸ ਨਹੀਂ। ਕੋਈ ਹੋਰ ਇੰਤਜ਼ਾਮ ਕਰੋ।’

‘ਤੂੰ ਤਾਂ ਪਾਗਲ ਐਂ। ਇਨ੍ਹਾਂ ਤੋਂ ਕੀ ਆਸ ਕਰਦੈਂ। ਚਲ ਕਿਸੇ ਗਰੀਬ ਦਾ ਦਰਵਾਜ਼ਾ ਖੜਕਾ। ਉਹੋ ਕਰ ਸਕਦੈ ਹਮਦਰਦੀ।’

ਬੂਟੇ ਦੀ ਚੰਗੀ ਕਿਸਮਤ ਉਨ੍ਹਾਂ ਨੂੰ ਸ਼ਹਿਰ ਜਾਂਦੀ ਉਠ-ਗੱਡੀ ਮਿਲ ਗਈ। ਵਿੰਬੂ-ਵਿੰਬੂ ਕਰਦੀ ਰੇੜ੍ਹੀ ਨੂੰ ਸ਼ਹਿਰ ਅਪੜਣ ਤਕ ਗੂੜ੍ਹਾ ਹਨੇਰਾ ਹੋ ਗਿਆ ਸੀ।



34

ਅੱਠਾਂ ਘੰਟਿਆਂ ਤੋਂ ਬੂਟੇ ਨੂੰ ਕੋਈ ਹੋਸ਼ ਨਹੀਂ ਸੀ। ਤਿੰਨਾਂ ਘੰਟਿਆਂ ਤੋਂ ਉਹ ਹਸਪਤਾਲ ਪਏ ਸਨ, ਹਾਲੀਂ ਤੱਕ ਕਿਸੇ ਨੇ ਉਨ੍ਹਾਂ ਦਾ ਹਾਲ ਨਹੀਂ ਸੀ ਪੁੱਛਿਆ। ਕਈ ਵਾਰ ਮੀਤਾ ਤੇ ਕਈ ਵਾਰ ਜੈਲਾ ਕੰਪਾਊਂਡਰ ਤਕ ਚੱਕਰ ਕੱਟ ਆਏ ਸਨ। ਆਈ ਵਾਰ ਆਇਆ ਆਖ ਕੇ ਉਹ ਹੁਣ ਤਕ ਨਹੀਂ ਸੀ ਆਇਆ। ਬਹੁਤਾ ਮਜਬੂਰ ਕਰਨ ਤੇ ਉਹ ਖਿਝਦਾ-ਖਿਝਦਾ ਆਇਆ। ਇਕ ਡੱਬੀ ਮਲੂਮ ਦੀ ਫੜਾ ਕੇ ਬੋਲਿਆ :

‘ਇਸ ਨੂੰ ਜਲੀ ਥਾਂ ‘ਤੇ ਮਲਦੇ ਰਹੋ।’

‘ਜੇ ਇਕ ਵਾਰੀ ਡਾਕਟਰ ਸਾਹਿਬ ਨੂੰ ਦਿਖਾ ਦਿਉ ? ਇਹ ਕਈ ਘੰਟਿਆਂ ਤੋਂ ਬੇਸੁਰਤ ਐ।’

‘ਸੋਨੂੰ ਦਵਾਈ ਚਾਹੀਦੀ ਐ ਉਹ ਮਿਲ ਗਈ। ਡਾਕਟਰ ਕਿਤੇ ਐਵੇਂ ਆਉਂਦਾ ਫਿਰਦੈ ?’

‘ਉਹ ਤਾਂ ਠੀਕ ਐ। ਇਹਦੀ ਹਾਲਤ ਤਾਂ ਦੇਖੋ। ਬਹੁਤ ਬੁਰਾ ਹਾਲ ਐ। ਸੇਕ ਕੁਛ ਸ਼ਿਮਾਰਦਾ ਲੱਗ ਗਿਆ।’

‘ਕੋਈ ਨਹੀਂ ਠੀਕ ਹੋ ਜੂ। ਇਹ ਦਵਾਈ ਤਾਂ ਵਰਤੋ। ਡਾਕਟਰ ਸਾਹਿਬ ਡਿਲਵਰੀ ਦੇ ਕੇਸ ‘ਤੇ ਗਏ ਨੇ। ਹੈ ਨਹੀਂ ਘਰੇ। ਕੱਲ੍ਹ ਨੂੰ ਆਪੇ ਦੇਖ ਲੈਣਗੇ।’

ਬਿਨਾਂ ਕੋਈ ਹੋਰ ਗੱਲ ਸੁਣੇ ਉਹ ਵਾਪਸ ਮੁੜ ਗਿਆ।

ਸਾਰੀ ਰਾਤ ਉਨ੍ਹਾਂ ਇਕ ਬੈਚ ਉਤੇ ਹੀ ਕੱਟੀ। ਇਕ ਦੋ ਵਾਰ ਉਨ੍ਹਾਂ ਪ੍ਰਾਈਵੇਟ ਡਾਕਟਰਾਂ ਦੇ ਦਰਵਾਜ਼ੇ ਵੀ ਖਟਕਾਏ। ਪਰ ਕਿਸੇ ਨੇ ਬੂਟੇ ਨੂੰ ਹੱਥ ਨਾ ਪਾਇਆ। ਉਨ੍ਹਾਂ ਦੀ ਸਾਰੀ ਗੱਲਬਾਤ ਸੁਣ ਕੇ ਉਹ ਕੋਈ ਬਹਾਨਾ ਘੜਦੇ।

‘ਇਹਨੂੰ ਪਟਿਆਲੇ ਲੈ ਜਾਓ। ਮੇਰੇ ਕੋਲ ਇਹਦੇ ਲਈ ਕੋਈ ਪ੍ਰਬੰਧ ਨਹੀਂ।’

ਪਰ ਅਸਲੀਅਤ ਕੀ ਸੀ, ਉਨ੍ਹਾਂ ਤੋਂ ਛੁਪੀ ਨਹੀਂ ਸੀ। ਉਹ ਚੁਪ-ਚਾਪ ਬੈਠ ਗਏ। ਨਾ ਉਨ੍ਹਾਂ ਕੋਲੋਂ ਕੋਈ ਪੈਸਾ ਧੋਲਾ ਸੀ ਤੇ ਨਾ ਕਿਸੇ ਵੱਡੇ ਆਦਮੀ ਦਾ ਸਹਾਰਾ।

‘ਇਥੇ ਸਾਨੂੰ ਕੋਈ ਨੀ ਪੁੱਛਦਾ। ਕੋਈ ਪੈਸੇ ਧੋਲੇ ਦਾ ਇੰਤਜ਼ਾਮ ਕਰਨਾ ਚਾਹੀਦੈ।’ ਮੀਤੋ ਨਾਲ ਰਾਏ ਕਰਕੇ ਜੈਲਾ ਸਵੇਰ ਨੂੰ ਕੰਮ ‘ਤੇ ਮੁੜ ਗਿਆ।

ਜਿਸ ਆਸ ਨਾਲ ਉਹ ਲੇਬਰ ਕੋਲੇ ਗਿਆ ਸੀ ਉਸ ਤੋਂ ਕਈ ਗੁਣੇ ਨਿਰਾਸ਼ਤਾ ਉਸ ਨੂੰ ਹੋਈ। ਉਸ ਦਾ ਖਿਆਲ ਸੀ ਉਹ ਇਸ ਧੱਕੇਸ਼ਾਹੀ ਵਿਰੁਧ ਹੜਤਾਲ ਕਰਾਏਗਾ, ਜਲੂਸ ਕਢਾਏਗਾ ਤੇ ਮਰ ਰਹੇ ਬੂਟੇ ਲਈ ਕੁਝ ਪੈਸੇ ਇਕੱਠੇ ਕਰਨ ਦਾ ਯਤਨ ਕਰੇਗਾ। ਪਰ ਇਥੇ ਰਾਤੋ ਰਾਤ ਸਭ ਕੁਝ ਬਦਲ ਦਿੱਤਾ ਗਿਆ ਸੀ। ਮੀਤੋ ਤੇ ਜੈਲੇ ਦੇ ਲੇਬਰ ਵਿੱਚੋਂ ਕੱਢੇ ਜਾਣ ਤੇ ਹੋਰਾਂ ਧਮਕੀਆਂ ਨੇ ਸਭ ਦੇ ਸੀਨੇ ਧੜਕਾ ਦਿੱਤੇ ਸਨ।

ਦੁਪਹਿਰ ਰੋਟੀ ਖਾਣ ਬੈਠੀ ਲੇਬਰ ਦੇ ਉਹ ਵਿਚਕਾਰ ਜਾ ਬੈਠਾ। ਕਿਸੇ ਨੇ ਉਹਦੇ ਨਾਲ ਗੱਲ ਨਾ ਕੀਤੀ, ਬੂਟੇ ਦਾ ਹਾਲ ਨਹੀਂ ਪੁੱਛਿਆ ਤੇ ਨਾ ਕਿਸੇ ਨੇ ਕੋਈ ਹਮਦਰਦੀ ਪ੍ਰਗਟਾਈ। ਉਨ੍ਹਾਂ ਦੇ ਇਸ ਡਰਪੋਕ ਸੁਭਾਅ ਤੇ ਰੁਖੇਪਣ ਤੇ ਉਹ ਆਪਣੇ ਆਪ ਨਾਲ ਲੜਦਾ ਰਿਹਾ। ਇਨ੍ਹਾਂ ਨੂੰ ਆਪਣੇ ਹੀ ਭਰਾ ਨਾਲ ਕੋਈ ਹਮਦਰਦੀ ਨਹੀਂ ਸੀ। ਜਾਂ ਫੇਰ ਭੁੱਖ ਨੰਗ ਨੇ ਇਹ ਨਿਗਲ ਲਈ ਸੀ। ਕੀ ਇਨ੍ਹਾਂ ਨੂੰ ਵੀ ਆਪਣੀ ਮੌਤ ਦਿਖਾਈ ਨਹੀਂ ਦਿੰਦੀ ? ਕੀ ਇਨ੍ਹਾਂ ਦੇ ਟੱਬਰਾਂ ਨੂੰ ਵੀ ਇਸੇ ਤਰ੍ਹਾਂ ਸਹਿਕਣਾ ਨਹੀਂ ਪਏਗਾ ? ਇਹ ਕੁਝ ਪ੍ਰਸ਼ਨ ਸਨ ਜਿਹੜੇ ਉਹਦੇ ਜਿਹਨ ‘ਚ ਚੱਕਰ

ਕੱਟ ਰਹੇ ਸਨ।

ਇਨ੍ਹਾਂ ਪ੍ਰਸ਼ਨਾਂ 'ਚ ਉਲਝਿਆ ਉਹ ਇਕ-ਇਕ ਦੇ ਚਿਹਰੇ ਵੱਲ ਤੱਕਦਾ ਰਿਹਾ। ਪਰ ਕੁਝ ਵੀ ਉਹਨੂੰ ਸਮਝ ਨਹੀਂ ਸੀ ਆ ਰਿਹਾ। ਸਭ ਦੀਆਂ ਅੱਖਾਂ ਉਦਾਸ ਸਨ। ਉਨ੍ਹਾਂ ਦੇ ਚਿਹਰਿਆਂ 'ਤੇ ਡਰ ਸੀ। ਪਰ ਫੇਰ ਵੀ ਉਨ੍ਹਾਂ ਦੇ ਹੱਠ ਸੀਤੇ ਹੋਏ ਸਨ।

ਅਖੀਰ ਉਹਨੇ ਆਪੇ ਗੱਲ ਛੇੜੀ। ਮਰ ਰਹੇ ਬੂਟੇ ਦੇ ਇਲਾਜ ਲਈ ਪੈਸਿਆਂ ਦੀ, ਉਸ ਦੇ ਪਰਿਵਾਰ ਦੀ ਸਹਾਇਤਾ ਦੀ ਤੇ ਉਸ ਨਾਲ ਹੋਏ ਧੱਕੇ ਵਿਰੁੱਧ ਰੋਸ ਪ੍ਰਗਟ ਕਰਨ ਲਈ ਹੜਤਾਲ ਦੀ। ਪਰ ਉਸ ਦੀਆਂ ਗੱਲਾਂ ਦਾ ਉਨ੍ਹਾਂ 'ਤੇ ਉਲਟਾ ਅਸਰ ਹੋਇਆ। ਸਭ ਇਧਰਲੇ ਕੰਨ ਪਾ ਕੇ ਉਧਰਲੇ ਕੱਢ ਦਿੰਦੇ ਰਹੇ।

'ਤੁਸੀਂ ਲੋਕ ਬਿਲਕੁਲ ਪੱਥਰ ਹੋ। ਇਹ ਲੋਕ ਸੋਨੂੰ ਦੋਹੀਂ ਹੱਥੀਂ ਲੁੱਟ ਰਹੇ ਨੇ ਤੇ ਤੁਸੀਂ ਚੁੱਪ ਕਰੇ ਬੈਠੇ ਹੋ। ਤੁਸੀਂ ਇਕੱਠੇ ਹੋਣ ਦੀ ਥਾਂ ਰੁਸ ਬੈਠਦੇ ਹੋ। ਉਹ ਮਰ ਗਿਆ ਪਿਆ ਮਰੇ। ਸੋਨੂੰ ਕੋਈ ਫਿਕਰ ਨੀ ? ਜੇ ਕੁਝ ਕਰੋ ਸਭ ਦਾ ਫਾਇਦਾ ਨਾ ਹੋਵੇ...' ਖਿੜ ਕੇ ਜੈਲਾ ਤਾਅਨੇ ਮਾਰਨ ਲੱਗਿਆ।

'ਪਿਛਲੀ ਵਾਰੀ ਇਕ ਤੇਰੇ ਵਰਗੇ ਦੇ ਪਿੱਛੇ ਲੱਗ ਕੇ ਅਸੀਂ ਕੰਮ-ਕਾਰ ਛੱਡ ਬੈਠੇ ਸੀ। ਉਦੋਂ ਕਿਸੇ ਰਾਜਸਥਾਨੀਏ ਦੀ ਕੁੜੀ ਫੜੀ ਗਈ ਸੀ। ਦੇਖੋ-ਦੇਖੀ ਸਾਨੂੰ ਵਿਚੇ ਘੜੀਸ ਲਿਆ। ਪੱਕਿਆਂ ਦੀ ਹੋਰ ਗੱਲ ਐ। ਸਾਡਾ ਕੀ ਐ ਜਦੋਂ ਦਿਲ ਕਰੇ ਹਟਾ ਦੇਣਾ। ਪੂਰਾ ਮਹੀਨਾ ਉਸ ਵੇਲੇ ਵੇਹਲੇ ਬੈਠੇ ਸੀ। ਨਾ ਬਣਿਆ ਨਾ ਵਾਸਤਾ। ਹੋਰ ਪੰਗੇ ਸਾਡੇ ਨੀ ਲਏ ਜਾਂਦੇ। ਕੰਮ ਛੁਡਾ ਕੇ ਤੁਸੀਂ ਰਾਹ ਫੜਦੇ ਓ। ਅਸੀਂ ਕਿਥੇ ਮਰਾਂਗੇ ?'

'ਚਲੋ ਸੋਡੀ ਮਰਜ਼ੀ ਐ। ਦੋ ਚਾਰ ਛਿੱਲੜ ਇਕੱਠੇ ਕਰ ਦਿਉ। ਮਾੜਾ ਮੋਟਾ ਦਵਾ ਦਾਰੂ ਹੋ ਜ਼ੂ। ਉਹਦੇ ਕੋਲੇ ਕਿਹੜਾ ਰੋਕੜਾਂ ਜੁੜੀਆਂ ਪਈਆਂ ਨੇ।'

ਪਰ ਉਸ ਨੂੰ ਇਥੇ ਵੀ ਸਫਲਤਾ ਨਾ ਮਿਲੀ। ਮਰ ਮਰਾ ਕੇ ਤੇਰ੍ਹਾਂ ਰੁਪਏ ਉਹਦੇ ਪੱਲੇ ਪਏ। ਨਾ ਚਾਹੁੰਦਾ ਵੀ ਉਹ ਅਫਸਰਾਂ ਕੋਲੇ ਗਿਆ।

'ਇਥੇ ਇਕ ਨਾ ਅੱਧਾ ਮਰਿਆ ਈ ਰਹਿੰਦੈ। ਜੇ ਇਉਂ ਪੈਸੇ ਵੰਡਣ ਲੱਗੇ ਸਾਡੀਆਂ ਤਨਖਾਹਾਂ ਤਾਂ ਇਥੇ ਹੀ ਵੰਡੀਆਂ ਜਾਇਆ ਕਰਨ।' ਕਈਆਂ ਨੇ ਘੜਿਆ ਘੜਾਇਆ ਜਵਾਬ ਦਿੱਤਾ ਤੇ ਕਈਆਂ ਨੇ ਇਕ ਅੱਧ ਰੁਪਿਆ।

ਜਦੋਂ ਉਹ ਹਸਪਤਾਲ ਮੁੜਿਆ ਮੀਤੇ, ਜੈਲੇ ਤੇ ਬੂਟੇ ਦੀਆਂ ਦਿਹਾੜੀਆਂ ਸਣੇ ਸਾਰੇ ਉਹਦੇ ਕੋਲੇ ਤਿਰਾਸੀ ਰੁਪਏ ਬਣੇ ਸਨ। ਇੰਨਾ ਚੰਦ ਕੁ ਰੁਪਿਆਂ ਨਾਲ ਉਹਨੂੰ ਕਿਧਰੇ ਹੋਰ ਨਹੀਂ ਸੀ ਲਜਾਇਆ ਜਾ ਸਕਦਾ। ਉਹ ਬੂਟੇ ਨੂੰ ਉਥੇ ਹੀ ਲੁਟੀਂਦਾ ਦੇਖਦੇ ਰਹੇ।

'ਜਦੋਂ ਬੂਟੇ ਨੂੰ ਹਸਪਤਾਲੋਂ ਛੁੱਟੀ ਹੋਈ, ਉਹ ਆਪਣੀ ਨਿਗਾਹ ਦੇ ਨਾਲ-ਨਾਲ ਚਿਹਰੇ ਦਾ ਸੁਹੱਪਣ ਵੀ ਗੁਆ ਬੈਠਾ ਸੀ।

ਜੈਲਾ ਇਨ੍ਹਾਂ ਤਰ੍ਹਾਂ-ਤਰ੍ਹਾਂ ਦੀਆਂ ਧੱਕੇਸ਼ਾਹੀਆਂ ਤੋਂ ਤੰਗ ਆ ਗਿਆ। ਚੁੱਪ ਕਰਕੇ ਉਹ ਪੈਸੇ ਨੂੰ ਮੁੜ ਗਿਆ।

'ਇਥੇ ਕੋਈ ਨੀ ਸੁਧਰਨ ਲੱਗਿਆ। ਮੈਂ ਪਿੰਡ ਈ ਪਰਤ ਜਾਣੈ। ਘਰ ਮੁੜਨ ਦਾ ਉਹਦਾ ਪੱਕਾ ਇਰਾਦਾ ਸੀ।



35

ਦਿਨ ਪੂਰੀ ਤਰ੍ਹਾਂ ਢਲ ਗਿਆ ਸੀ, ਜਦੋਂ ਜੈਲਾ ਆਪਣੇ ਸਮਾਨ ਵਾਲੀ ਗੱਠੜੀ ਚੁਕੀ ਬਸੋਂ ਉਤਰਿਆ। ਚੁਫੇਰਾ ਹੁਣੇ-ਹੁਣੇ ਹੋ ਕੇ ਹਟੀ ਬਾਰਸ਼ ਕਾਰਨ ਮਹਿਕ ਰਿਹਾ ਸੀ। ਜੈਲਾ ਵਾਰ-ਵਾਰ ਆਲੇ-ਦੁਆਲੇ ਤੱਕ ਰਿਹਾ ਸੀ। ਕੀ ਐ ਕੋਈ ਮਿਲ ਜਾਵੇ। ਪਰ ਚਾਰੋਂ ਪਾਸੇ ਛਾਈ ਖਮੋਸ਼ੀ ਤੋਂ ਬਿਨਾ ਕੁਝ ਵੀ ਨਜ਼ਰ ਨਹੀਂ ਸੀ ਆ ਰਿਹਾ।

ਉਹ ਗੱਠੜੀ ਮੋਢੇ 'ਤੇ ਲਟਕਾ ਡੰਡੀ-ਡੰਡੀ ਪਿੰਡ ਵੱਲ ਤੁਰ ਪਿਆ। ਇਕ ਤਾਂ ਭੁੱਖ ਨਾਲ ਸਤੇ ਹੋਣ ਕਰਕੇ, ਦੂਜੇ ਦੋ ਮਹੀਨਿਆਂ ਤੋਂ ਘਰੋਂ ਵਿਛੜੇ ਹੋਣ ਕਰਕੇ ਉਹਦੇ ਕਦਮ ਪਿੰਡ ਵੱਲ ਦੌੜਦੇ ਜਾ ਰਹੇ ਸਨ। ਹਵਾ ਦੇ ਬੁੱਲੇ ਉਹਦੇ ਕਪੜਿਆਂ ਨਾਲ ਖੇਡਦੇ ਅਗਾਂਹ ਲੰਘ ਜਾਂਦੇ। ਬਿਜਲੀ ਚਮਕਦੀ। ਇਸ ਰੋਸ਼ਨੀ ਵਿਚ ਉਹ ਦੂਰ-ਦੂਰ ਜਾਇਜ਼ਾ ਲੈ ਲੈਂਦਾ।

ਪਿੰਡੋਂ ਗਏ ਜੈਲੇ ਨੂੰ ਸਾਰੇ ਦੋ ਹੀ ਮਹੀਨੇ ਹੋਏ ਸਨ, ਫੇਰ ਵੀ ਇਉਂ ਲੱਗਦਾ ਸੀ ਜਿਵੇਂ ਯੁੱਗ ਬੀਤ ਗਏ ਹੋਣ। ਬੱਸੋ, ਕਰਤਾਰੇ ਤੇ ਯਾਰਾਂ ਦੋਸਤਾਂ ਦੀ ਯਾਦ ਉਹਨੂੰ ਤੜਪਾ ਰਹੀ ਸੀ। ਲੋਕ ਪਤਾ ਨੀ ਉਹਦੇ ਬਾਰੇ ਕੀ-ਕੀ ਸੋਚਦੇ ਹੋਣਗੇ। ਉਹ ਸੋਚਦਾ ਜਾ ਰਿਹਾ ਸੀ।

ਬਿਜਲੀ ਇਕ ਵਾਰੀ ਫੇਰ ਚਮਕੀ ਤੇ ਉਹਨੂੰ ਲੱਗਿਆ ਜਿਵੇਂ ਕੋਈ ਚਾਦਰੇ ਦੀ ਬੁਕਲ ਮਾਰੀ ਤੇਜ਼ੀ ਨਾਲ ਉਧਰ ਨੂੰ ਭੱਜਿਆ ਆ ਰਿਹਾ ਹੋਵੇ। ਉਹਦੇ ਕਦਮ ਸੰਭਲ ਗਏ। ਖਿਆਲਾਂ ਨੂੰ ਸਮੇਟਦਾ ਉਹ ਪਰਛਾਵੇਂ ਵੱਲ ਉਤਸੁਕਤਾ ਨਾਲ ਵਧਣ ਲੱਗਿਆ।

'ਕਿਹੜੇ ਬਈ ? ਬੱਸੋ ਆਇਐ ?'

ਜੈਲਾ ਚੁੱਪ ਕਰਕੇ ਖੜੇ ਗਿਆ।

'ਜੈਲਾ ਐ ? ਇਸ ਵੇਲੇ ਕਿਧਰੋਂ ਕੰਜਰਾ ?'

'ਸੁੰਦਰ ਐ ?' ਜੈਲੇ ਨੇ ਉਹਨੂੰ ਘੁੱਟ ਕੇ ਜੱਫੀ ਪਾ ਲਈ।

'ਆਹੋ !'

'ਕਿਧਰ ਜਾਨੈ ?'

'ਬੱਸ ਦੇਖਣ ਜਾਣਾ ਸੀ। ਲੇਟ ਹੋ ਗਿਆ। ਆਪਣੇ ਚੋਧਰੀ ਦੀ ਧੀ ਨੇ ਆਉਣਾ ਸੀ।'

'ਬੱਸ ਤਾਂ ਕਦੋਂ ਦੀ ਗਈ। ਆ ਚੱਲੀਏ ਫੇਰ।'

'ਹੋਰ ਨੀ ਆਉਂਦੀ ਕੋਈ ?'

'ਬੱਸ ਆਖਰੀ ਸੀ। ਨਹੀਂ ਆਈ ਹੋਣੀ ਅੱਜ ਉਹ।'

'ਆਹੋ ! ਦੇਖੀ ਕਿਤੇ ਕੋਈ ਹੋਰ ਨਾ ਆਉਣੀ ਹੋਵੇ ?'

'ਮੈਂ ਕਿਤੇ ਬੂਠ ਮਾਰਦੈ ? ਆ ਕੋਈ ਪਿੰਡ ਦੀ ਗੱਲ ਸੁਣਾ।'

ਤੇ ਗੱਲਾਂ ਮਾਰਦੇ ਉਹ ਪਿੰਡ ਵੱਲ ਮੁੜ ਪਏ।

‘ਕਿਧਰ ਰਿਹਾ ਓਏ ਇੰਨਾ ਚਿਰ ? ਮਾਂ ਤੇਰੀ ਘਰ ਘਰ ਰੋਂਦੀ ਫਿਰੇ। ਇਹ ਤੂੰ ਮਾੜਾ ਕੰਮ ਕੀਤਾ।’

‘ਤੂੰ ਸਿਆਣਾ ਸੁੰਦਰਾ ਇਥੇ ਕੱਖ ਨਹੀਂ ਸੀ ਬਣਦਾ। ਜਿੰਨੀ ਮਰੜੀ ਚਮੜੀ ਲੁਹਾਈ ਜਾਉ ਭੁੱਖੇ ਦੇ ਭੁੱਖੇ। ਤੂੰ ਦੇਖ ਲੈ ਹੁਣ ਕੁੜੀ ਘਰੇ ਕੋਠੇ ਵਰਗੀ ਹੋਈ ਪਈ ਐ। ਉਹਦਾ ਵਿਆਹ ਵੀ ਕਰਨੈ। ਮੇਰੀ ਮਾਂ ਭਾਵੇਂ ਕੰਮ ਕਰਨ ਜੋਗੀ ਹੈਗੀ, ਪਰ ਫੇਰ ਵੀ ਸਾਡਾ ਕੀ ਫਾਇਦਾ ਜਾ ਹੁਣ ਉਹ ਅਰਾਮ ਨੀ ਕਰੂ। ਮੈਂ ਸੋਚਿਆ ਚਲ ਕਿਤੇ ਸ਼ਹਿਰ ਜਾ ਕੇ ਮਜ਼ੂਰੀ ਕਰ ਲਈਏ। ਕੀ ਐ ਦੋ ਚਾਰ ਛਿੱਲੜ ਜੁੜ ਜਾਣ।’

‘ਪਰ ਘਰੇ ਤਾਂ ਦੱਸ ਜਾਣਾ ਸੀ। ਇੰਨੀ ਲਾਪਰਵਾਹੀ ਵੀ ਕੀ ਆਖੇ।’

‘ਬਸ ਉਥੇ ਅਜਿਹੇ ਇਕ ਕਾਰਖਾਨੇ ਵਿਚ ਫਸਿਆ ਹੁਣ ਛੁੱਟਿਆ।’

‘ਕੋਈ ਮਿਲ ਗਿਆ ਕੰਮ ?’

‘ਉਥੇ ਸਾਥੀਆ ਇੱਦੂ ਵੀ ਲੁੱਟ ਐ। ਹੁਣ ਤਾਂ ਸ਼ਹਿਰੋਂ ਵੀ ਮੂੰਹ ਮੁੜ ਗਿਆ। ਕੋਈ ਕਿਸੇ ਦੀ ਸੁਣਦਾ ਈ ਨੀ। ਹੁਣ ਤਾਂ ਇਥੇ ਹੀ ਦਿਨ ਕੱਟਾਗੇ। ਪਰ ਸਿੱਖਿਆ ਉਥੋਂ ਭਲਾ ਕੁਝ ਐ। ਜੇ ਕਿਤੇ ਉਹ ਏਕੇ ਨਾਲ ਨਾ ਰਹਿਣ ਮਾਲਕ ਆਥਨ ਨੂੰ ਛਿਲ ਲਾਹ ਦੇਣ। ਅਸੀਂ ਵੀ ਹੁਣ ਇਕੱਠੇ ਹੋਵਾਂਗੇ। ਚਲ ਛੱਡ ਇਨ੍ਹਾਂ ਨੂੰ। ਹੋਰ ਸੁਣਾ ਪਿੰਡ ਸੁਖ-ਸਾਂਦ ਐ। ਬੰਸੋ...ਮਾਂ...।’

‘ਕਾਹਦੀ ਸੁਖ ਐ। ਤੇਰੀ ਮਾਂ ਨੇ ਠੀਕ ਨੀ ਕੀਤਾ। ਸਾਰਾ ਪਿੰਡ ਤ੍ਰਾਹ-ਤ੍ਰਾਹ ਕਰਦੈ।’

ਮਾਂ ਦੀ ਗੱਲ ਸੁਣ ਕੇ ਜੈਲਾ ਇਕ ਦਮ ਡਰ ਗਿਆ। ਕਾਫੀ ਦੇਰ ਉਹ ਖਾਮੋਸ਼ ਰਿਹਾ। ਕਿਸੇ ਵਿਚ ਵੀ ਗੱਲ ਅੱਗੇ ਤੋਰਨ ਦੀ ਹਿੰਮਤ ਨਹੀਂ ਸੀ ਰਹੀ।

‘ਬੇਬੇ ਦੀ ਤੂੰ...।’

‘ਤੈਨੂੰ ਤਾਂ ਪ੍ਰਦੇਸੀ ਗਏ ਨੂੰ ਕੀ ਪਤੈ ਹੋਣੈ। ਆ ਹੋਗੇ ਕੋਈ ਪੰਜ ਛੀ ਦਿਨ ਤੇਰੀ ਮਾਂ ਨੇ ਕੁੜੀ ਪਤਾ ਨੀ ਕਿਹਦੇ ਨਾਲ ਤੋਰ ਤੀ। ਇਉਂ ਈ ਪਤਾ ਲੱਗਿਆ ਜਦੋਂ ਪੰਜ ਛੀ ਮੁੰਡੇ ਆਏ ਤੇ ਕੁੜੀ ਨੂੰ ਲੈ ਗਏ। ਨਾ ਕੋਈ ਅਨੰਦ ਕਾਰਜ ਨਾ ਬਰਾਤ ਸ਼ਰਾਤ। ਲੋਕ ਤਾਂ ਆਖਦੇ ਨੇ ਮੁੰਡਾ ਵੀ ਕਿਸੇ ਹੋਰ ਜਾਤ ਦਾ ਐ।’

ਜੈਲਾ ਅੱਧ-ਬੇਹੋਸ਼ੀ ਦੀ ਹਾਲਤ ਵਿਚ ਸੁਣਦਾ ਰਿਹਾ। ਉਸ ਦੀ ਸੋਚਣ ਸ਼ਕਤੀ ਖਤਮ ਹੁੰਦੀ ਜਾ ਰਹੀ ਸੀ। ਸਰੀਰ ਪਸੀਨੇ-ਪਸੀਨਾ ਹੋ ਗਿਆ ਸੀ। ਉਸ ਨੂੰ ਯਕੀਨ ਨਹੀਂ ਸੀ ਆ ਰਿਹਾ।

‘ਚੱਲ ਇਹ ਤਾਂ ਹੋਈ। ਉਹਨੇ ਤਾਂ ਭਾਈ ਜਾਮਾਂ ਈ ਸ਼ਰਮ ਲਾਹ ਤੀ। ਇਉਂ ਈ ਪਤਾ ਲੱਗਿਆ ਜਦੋਂ ਖੁਲ੍ਹਮ-ਖੁਲ੍ਹੇ ਸਰਦਾਰ ਦੇ ਜਾ ਬੈਠੀ। ਉਸ ਨੇ ਬੁੜੇ ਵੇਲੇ ਸ਼ਰਮ ਨਾ ਕੀਤੀ...।’

ਜੈਲਾ ਸੁੰਨ ਹੋਇਆ ਤੁਰਦਾ ਰਿਹਾ। ਉਹਦਾ ਸਾਰਾ ਸਰੀਰ ਕੰਬ ਰਿਹਾ ਸੀ।

‘ਹੁਣ ਕਿਧਰ ਜਾਵਾਂ ?’ ਉਹ ਸੋਚਣ ਲੱਗਿਆ। ਪਿੰਡ ਸਾਹਮਣੇ ਆ ਗਿਆ ਸੀ। ਉਸ ਦਾ ਪਿੰਡ ਵੱਲ ਜਾਣ ਦਾ ਉਤਸ਼ਾਹ ਨਫਰਤ ਵਿਚ ਵਟ ਗਿਆ ਸੀ। ਪਿੰਡ ਵਿਚ ਉਹ ਕੀ ਮੂੰਹ ਦਿਖਾਏਗਾ। ਉਸ ਦੇ ਕਾਮਰੋਡ ਦੋਸਤ ਉਸ ਨੂੰ ਪੰਜਾਹ-ਪੰਜਾਹ ਸੁਨਾਉਣਗੇ। ਕਈ ਵਾਰ ਉਸ ਦੇ ਕਦਮ ਵਾਪਸ ਸ਼ਹਿਰ ਵੱਲ ਮੁੜੇ। ਆਪਣੀ ਮਾਂ, ਬੰਸੋ ਤੇ ਸਰਦਾਰ ਦਾ ਸਭ ਮਲੀਆਮੇਟ ਕਰਨ ਦੀ ਸੋਚ ਰਿਹਾ ਸੀ। ਕਿਸ ਕਿਸ ਦਾ ਗਲ ਘੁਟੇ ਉਸ ਨੂੰ ਸਮਝ ਨਹੀਂ ਸੀ ਆ ਰਹੀ।

‘ਧੀਰਜ ਬੰਨ੍ਹ ਕੇ ਈ ਇਨ੍ਹਾਂ ਤੋਂ ਕੰਮ ਲਿਆ ਜਾ ਸਕਦੈ।’ ਸੋਚਦਾ ਉਹ ਸੁੰਦਰ ਦੇ ਨਾਲ-ਨਾਲ ਤੁਰਦਾ ਰਿਹਾ।

ਚੌਧਰੀ ਅਗੋਂ ਇਉਂ ਮਿਲੇ ਜਿਵੇਂ ਰੱਬ ਮਿਲਿਆ ਹੋਵੇ। ਉਹਨੂੰ ਅੰਦਰਲੇ ਕਮਰੇ ਵਿਚ ਲੈ ਗਏ। ਕੁਰਸੀ 'ਤੇ

ਬਿਠਾ ਕੇ ਚੀਨੀ ਦੇ ਬਰਤਨਾਂ ਵਿਚ ਖਾਣਾ ਪਰੋਸਿਆ ਗਿਆ। ਜੈਲੇ ਦੀ ਭੁੱਖ ਕਿਧਰੇ ਉੱਡ ਗਈ ਸੀ। ਭਰੀਆਂ ਭਰਾਈਆਂ ਪਲੇਟਾਂ ਉਹਨੇ ਪਰ੍ਹਾਂ ਧੱਕ ਦਿੱਤੀਆਂ।

ਢੇਰ ਸਮਾਂ ਚੌਧਰੀ ਉਸ ਤੋਂ ਗੱਲਾਂ ਪੁੱਛਦਾ ਰਿਹਾ। ਉਸ ਦੇ ਘਰੋਂ ਭੱਜਣ ਬਾਰੇ, ਸ਼ਹਿਰ ਰਹਿਣ ਬਾਰੇ ਤੇ ਨੌਕਰੀ ਚਾਕਰੀ ਬਾਰੇ। ਜੈਲਾ ਸਭ ਤੋਂ ਵੱਧ ਇਸ ਗੱਲ 'ਤੇ ਹੈਰਾਨ ਸੀ ਕਿ ਉਸ ਦੇ ਸਾਥੀਆਂ ਨੇ ਉਹਨੂੰ ਧੋਖੇ ਵਿਚ ਕਿਉਂ ਰੱਖਿਆ। ਹਰ ਵਾਰ ਜੈਲੇ ਨੂੰ ਪਿੰਡ ਜਾਣੋਂ ਰੋਕਦੇ ਤੇ ਆਖਦੇ ਉਹਦਾ ਨਾਂ ਖੂਨ ਨਾਲ ਜੁੜਿਆ ਹੋਇਆ ਸੀ। ਉਹ ਆਪ ਖੁਦ ਪਿੰਡ ਚੱਕਰ ਮਾਰਦੇ ਸਨ ਤੇ ਕਦੇ ਉਨ੍ਹਾਂ ਕਰਤਾਰੋ ਦੀ ਗੱਲ ਉਸ ਕੋਲ ਕਿਉਂ ਨਾ ਕੀਤੀ।

ਅੱਧੀ ਰਾਤ ਤਕ ਉਹ ਗੱਲਾਂ ਕਰਦੇ ਰਹੇ। ਜੈਲੇ ਦੇ ਪਿਉ ਦੀਆਂ, ਉਸ ਦੇ ਕੰਮ ਦੀਆਂ, ਸਰਦਾਰ ਦੀਆਂ ਹਰਾਮਜ਼ਦਗੀ ਦੀਆਂ ਅਤੇ ਫੇਰ ਉਹਨੂੰ ਅਮਲੀ ਬਨਾਉਣ ਤੋਂ ਲੈ ਕੇ ਕਰਤਾਰੋ ਨੂੰ ਘਰ ਵਸਾਉਣ ਤੱਕ ਦੀਆਂ।

‘ਕੁੜੀ ਦਾ ਵਿਆਹ ਕਰਨ 'ਚ ਤਾਂ ਤੇਰੀ ਮਾਂ ਨੇ ਸਿਆਣਪ ਕੀਤੀ। ਸਰਦਾਰਾਂ ਦਾ ਜਿਹੜਾ ਸ਼ੀਟੂ ਸ਼ਾਟੂ ਵੱਜਦੇ ਇਹਨੇ ਬੰਸੋ ਨੂੰ ਕਈ ਵਾਰ ਤੰਗ ਕੀਤਾ ਸੀ। ਜਿਹੋ ਜਿਹਾ ਮਿਲਿਆ ਉਹਨੇ ਮੁੰਡਾ ਦੇਖ ਕੇ ਉਨ੍ਹਾਂ ਪਰ੍ਹਾਂ ਕਰ ਤਾ। ਫੇਰ ਪਤਾ ਨੀ ਕਿਧਰ ਵੱਗ ਗਿਆ। ਇਹ ਵੀ ਸੁਣਿਐ ਬਈ ਮੁੰਡਾ ਜੱਟਾਂ ਦਾ ਐ। ਤੇ ਨਾਲੇ ਅਖੇ ਆਹ ਜਿਹੜੇ ਨਵੇਂ ਡਾਕੂ ਉਠੇ ਨੇ ਉਨ੍ਹਾਂ ਦੀ ਪਾਰਟੀ ਦਾ ਬੰਦੈ। ਤੇਰੀ ਬੇਬੇ ਕੋਲੇ ਤਾਂ ਪਿੱਛੇ ਜਿਹੇ ਉਹ ਵੀ ਆਉਣ ਲੱਗੇ ਸੀ। ਤੇਰੀ ਮਾਂ ਨੇ ਆਪ ਚੰਗਾ ਨੀ ਕੀਤਾ। ਉਂ ਤਾਂ ਸੁੰਦਰਾ ਦੱਸਦੀ ਸੀ ਅਖੇ ਸਰਦਾਰ ਕਰਤਾਰੋ ਨੂੰ ਬੜਾ ਤੰਗ ਕਰਦਾ ਸੀ। ਕਰਤਾਰੋ ਨੂੰ ਚੁਕਣ ਨੂੰ ਏ ਫਿਰਦਾ ਸੀ। ਤੈਨੂੰ ਪਤਾ ਤਾਂ ਹੈ ਉਹ ਤੇਰੀ ਮਾਂ ਦੇ ਸ਼ੁਰੂ ਤੋਂ ਈ ਵੈਰ ਪਿਆ ਹੋਇਐ। ਹੋਰ ਕੀ ਕਰਦੀ। ਗੱਲ ਤਾਂ ਸਰਦਾਰ ਦੀ ਮਾੜੀ ਐ।’

ਚਲਦੀਆਂ ਚਲਦੀਆਂ ਗੱਲਾਂ ਅੱਜ-ਕੱਲ੍ਹ ਦੀ ਗੜਬੜ ਤੇ ਅੱਪੜੀਆਂ। ਚੌਧਰੀ ਨੇ ਨਫਰਤ ਤੇ ਜੈਲੇ ਨੇ ਹਮਦਰਦੀ ਪ੍ਰਗਟਾਈ।

‘ਕਰਨ ਵੀ ਕੀ ਵਿਚਾਰੇ ਕਿੰਨੀਆਂ ਪੀੜੀਆਂ ਤੋਂ ਕੁਚਲੇ ਆ ਰਹੇ ਨੇ।’

‘ਬਿਲਕੁਲ ਠੀਕ ਐ। ਗੱਲ ਸੋਲਾਂ ਆਨੇ ਠੀਕ ਐ। ਇਹ ਵੀ ਆਖਰ ਬੰਦੇ ਨੇ। ਮੈਂ ਤਾਂ ਆਪ ਐਤਕੀ ਸਭ ਨੂੰ ਪੰਜਾਹ ਪੰਜਾਹ ਵਧ ਦਿੱਤੇ ਨੇ। ਸੀਤੋ ਦੀ ਕੁੜੀ ਦਾ ਵਿਆਹ ਸੀ ਦੋ ਬੋਰੀਆਂ ਕਣਕ ਦੀਆਂ ਭੇਜ ਤੀਆਂ। ਤੇਰੀ ਮਾਂ ਦੱਸਦੀ ਕੋਈ ਗਹਿਣਾ ਗਾਟਾ ਪਾ ਦਿੰਦੇ।’

‘ਲੈ ਹੁਣ ਤੂੰ ਆਪਣੇ ਖੇਤਾਂ ਵਿਚ ਹੀ ਰਹੀਂ। ਸਰਦਾਰ ਤੋਂ ਤੂੰ ਬਦਲਾ...। ਚਲ ਸੋਂ ਜਾ ਪਰਲੇ ਕਮਰੇ 'ਚ। ਆਪਣਾ ਘਰ ਸਮਝ।’

ਜੈਲਾ ਉਠ ਕੇ ਦੂਜੇ ਕਮਰੇ 'ਚ ਚਲਿਆ ਗਿਆ।

‘ਮੈਂ ਸਵੇਰੇ ਸ਼ਹਿਰ ਈ ਮੁੜ ਜਾਂ ਤਾਂ ਠੀਕ ਐ। ਇਥੇ ਚੌਧਰੀ ਕਿਹੜਾ ਘੱਟ ਐ। ਇਹ ਤਾਂ ਸਰਦਾਰ ਦਾ ਵੀ ਬਾਪ ਐ। ਇਹਨੇ ਕਿਹੜਾ ਘੱਟ ਗੁਜ਼ਾਰੀ ਐ। ਸ਼ਹਿਰ ਈ ਮੁੜ ਜਾਂ ਤੇ ਖੁਲ੍ਹਮ-ਖੁਲ੍ਹੇ ਉਨ੍ਹਾਂ ਨਾਲ ਰਲ ਜਾਂ। ਪਰ ਇੰਝ ਸ਼ਾਇਦ ਮੇਰੇ ਮਨਸੂਬੇ ਸਿਰੇ ਨਾ ਚੜ੍ਹਨ। ਸਰਦਾਰ ਤੇ ਇਹਦੇ ਜੀਅ ਜੀਅ ਨੂੰ ਮਾਰਨ ਦੀਆਂ ਮੇਰੀਆਂ ਯੋਜਨਾਵਾਂ ਕਿਤੇ ਧਰੀਆਂ ਧਰਾਈਆਂ ਨਾ ਰਹਿ ਜਾਣ। ਮੈਨੂੰ ਆਪਣੇ ਦਿਲ ਦੀ ਅੱਗ ਬੁਝਾਉਣ ਲਈ ਇਥੇ ਹੀ ਰਹਿਣਾ ਚਾਹੀਦੈ, ਆਪਣੀ ਅਣਖ ਇਕ ਪਾਸੇ ਰੱਖ ਕੇ। ਇਸ ਵਿਚ ਫਰਕ ਵੀ ਕੀ ਪੈਂਦੇ। ਨਾਲੇ ਕਦੇ ਚੌਧਰੀ ਨਾਲ ਵੀ...।’ ਸਾਰੀ ਰਾਤ ਸੋਚਦੇ ਜੈਲੇ ਨੂੰ ਇਕ ਮਿੰਟ ਵੀ ਨੀਂਦ ਨਾ ਆਈ।

ਸਵੇਰ ਦੀ ਉਡੀਕ ਵਿਚ ਉਹ ਬੁਰੀ ਤਰ੍ਹਾਂ ਬੇਚੈਨ ਸੀ।



ਸ਼ਰਮ ਦੇ ਮਾਰੇ ਜੈਲੇ ਦੀ ਪਿੰਡ ਵੜਨ ਨੂੰ ਰੂਹ ਨਹੀਂ ਸੀ ਕਰਦੀ। ਰਾਤ ਨੂੰ ਵੀ ਉਹ ਖੇਤ ਵਿਚ ਸੌਂ ਜਾਂਦਾ। ਮਾਂ ਦੀ ਕਰਤੂਤ ਕਰਕੇ ਉਹ ਲੋਕਾਂ ਨੂੰ ਮਿਲਣ ਤੋਂ ਕਤਰਾਉਂਦਾ ਸੀ। ਪਰ ਲੋਕ ਸਨ ਕਿ ਉਸ ਦਾ ਪਿੱਛਾ ਈ ਨਾ ਛੱਡਦੇ। ਉਸ ਨੂੰ ਮਿਲਣ ਵਾਲਿਆਂ ਵਿਚ ਸਭ ਤੋਂ ਜ਼ਿਆਦਾ ਗਿਣਤੀ ਉਨ੍ਹਾਂ ਮੁੰਡਿਆਂ ਖੁੰਡਿਆਂ ਦੀ ਹੁੰਦੀ ਜਿਹੜੇ ਉਸੇ ਦੀ ਲਾਈ ਚੈਟਕ ਦਾ ਸ਼ਿਕਾਰ ਸਨ। ਪਿਛਲੇ ਦੋ ਮਹੀਨਿਆਂ ਵਿਚ ਉਨ੍ਹਾਂ ਨੂੰ ਕੋਈ ਤਸੱਲੀਬਖਸ਼ ਬੰਦਾ ਨਹੀਂ ਸੀ ਮਿਲਿਆ ਜਿਹੜਾ ਉਨ੍ਹਾਂ ਦੇ ਅੱਗੇ ਲੱਗ ਕੇ ਉਨ੍ਹਾਂ ਦੇ ਸੀਨਿਆਂ ਵਿਚ ਉਗੀਆਂ ਕਰੂਬਲਾਂ ਨੂੰ ਵਧਣ ਫੁਲਣ ਵਿਚ ਸਹਾਈ ਹੋ ਸਕੇ।

ਕੁਝ ਮਹੀਨੇ ਪਹਿਲਾਂ ਗੁਆਂਢੀ ਪਿੰਡ ਹੋਏ ਵਿਸਵੇਦਾਰ ਦੇ ਕਤਲ, ਇਕ ਦੋ ਸਫਲ ਹੜਤਾਲਾਂ ਨਾਲ ਵਧੀਆਂ ਦਿਹਾੜੀਆਂ ਅਤੇ ਕਈ ਇਹੋ ਜਿਹੀਆਂ ਹੋਰ ਸਫਲਤਾਵਾਂ ਨੇ ਲੋਕਾਂ ਦਾ ਧਿਆਨ ਇਨ੍ਹਾਂ ਨਵੇਂ ਮੁੰਡਿਆਂ ਵੱਲ ਖਿਚਿਆ ਸੀ। ਇਧਰੋਂ ਉਧਰੋਂ ਲੋਕਾਂ ਨੂੰ ਪਤਾ ਲੱਗ ਗਿਆ ਸੀ ਜੈਲਾ ਸ਼ਹਿਰ ਕਿਧਰੇ ਨਹੀਂ ਰਿਹਾ ਸਗੋਂ ਦੋ ਮਹੀਨੇ ਉਨ੍ਹਾਂ ਹੀ ਮੁੰਡਿਆਂ ਨਾਲ ਰਹਿ ਕੇ ਆਇਆ ਸੀ। ਉਨ੍ਹਾਂ ਨੂੰ ਵਿਸ਼ਵਾਸ ਸੀ ਜੈਲਾ ਢੇਰ ਸਾਰੀਆਂ ਗੱਲਾਂ ਸਿੱਖ ਕੇ ਆਇਆ ਹੋਣੈ। ਉਹ ਤਾਂ ਦੋ ਚਾਰ ਪਲਾਂ ਵਿਚ ਹੀ ਬਹੁਤ ਕੁਝ ਸਮਝਾ ਜਾਂਦੇ ਸਨ। ਜਿਹੜਾ ਦੋ ਮਹੀਨੇ ਕੱਟ ਜਾਵੇ ਉਹਦਾ ਕੀ ਟਿਕਾਣਾ।

ਕਈ ਵਾਰ ਝੁੰਡਾਂ ਦੇ ਝੁੰਡ ਉਸ ਕੋਲ ਆਉਂਦੇ। ਪਰ ਆਪਣੇ ਪ੍ਰਤੀ ਉਹਦੇ ਮਨ ਵਿਚ ਇੰਨੀ ਠੀਠੀ ਵਧ ਗਈ ਸੀ ਕਿਸੇ ਨਾਲ ਗੱਲ ਕਰਨ ਨੂੰ ਵੀ ਤਿਆਰ ਨਹੀਂ ਸੀ। ਹਰ ਵਾਰ ਉਹ ਟਾਲਣ ਦਾ ਯਤਨ ਕਰਦਾ। ਪਰ ਲੋਕ ਸਨ ਕਿ ਖਹਿੜਾ ਨਾ ਛੱਡਦੇ। ਉਸ ਸਮੇਂ ਬਾਰੇ ਪੁੱਛਦੇ ਜਦੋਂ ਉਹ ਜ਼ਮੀਨਾਂ ਦੇ ਮਾਲਕ ਹੋਣਗੇ, ਤੇ ਉਨ੍ਹਾਂ 'ਤੇ ਕਿਸੇ ਦਾ ਡੰਡਾ ਨਹੀਂ ਚਲੇਗਾ। ਉਨ੍ਹਾਂ ਦੀਆਂ ਧੀਆਂ ਭੈਣਾਂ ਦੀਆਂ ਇੱਜ਼ਤਾਂ ਸ਼ਰੇਆਮ ਨਹੀਂ ਲੁੱਟੀਆਂ ਜਾਣਗੀਆਂ ਤੇ ਹੋਰ ਲੱਖਾਂ ਸੁਪਨੇ ਸਾਕਾਰ ਹੋਣਗੇ।

ਗੁਆਂਢੀ ਪਿੰਡਾਂ ਵਿਚ ਬਣ ਰਹੀਆਂ ਜਥੇਬੰਦੀਆਂ ਤੋਂ ਪ੍ਰਭਾਵਤ ਹੋਏ ਉਹ ਹਰ ਵਾਰ ਜੈਲੇ ਨੂੰ ਫਰਮਾਇਸ਼ਾਂ ਕਰਦੇ।

'ਭਾਈ ਜੈਲਿਆ ਆਪਣੇ ਪਿੰਡ ਵਿਚ ਕਰ ਲੈ ਕੁਝ। ਦੇਖ ਲੈ ਇਨ੍ਹਾਂ ਪਾਸਾ ਈ ਪਲਟ ਤਾ। ਅੱਗੇ ਆਈ ਵਾਰੀ ਵਿਸਵੇਦਾਰ ਠੇਕਾ ਵਧਾ ਦਿੰਦਾ ਸੀ। ਐਤਕੀਂ ਲੋਕਾਂ ਨੇ ਮਰਜ਼ੀ ਦੇ ਠੇਕੇ ਦਿੱਤੇ ਨੇ। ਜਦੋਂ ਦਾ ਮੂਨ ਹੋਇਐ ਉਹ ਉੱਥੇ ਈ ਸੌਂ ਗਏ। ਜੇ ਆਪਣੇ ਵੀ ਇਉਂ ਹੋ ਜੇ।'

'ਉਨ੍ਹਾਂ ਨੇ ਇਹ ਕੁਝ ਕੋਈ ਗੱਲਾਂ ਨਾਲ ਨੀ ਕਰ ਲਿਆ। ਜਾਨਾਂ ਹਥੇਲੀ 'ਤੇ ਰੱਖੀਆਂ ਸੀ। ਉਨ੍ਹਾਂ ਕਈ-ਕਈ ਦਿਨ ਫਾਕੇ ਕੱਟੇ, ਗੋਲੀਆਂ ਖਾਧੀਆਂ ਤੇ ਤਾਂ ਜਾ ਕੇ ਸਫਲਤਾ ਮਿਲੀ ਐ। ਇਹ ਤਾਂ ਗੱਲ ਏ ਕੁਝ ਨੀ ਦੇਖੀਂ ਅਸੀਂ ਕੀ-ਕੀ ਕਰਨੈ।'

'ਫੇਰ ਭਾਈ ਆਪਾਂ ਕਿਹੜਾ ਪਿੱਛੇ ਹਟਦੇ ਆਂ। ਤੂੰ ਬੁਲਾ ਕਦੇ ਆਪਣੇ ਮੁੰਡੇ ਖੁੰਡਿਆਂ ਨੂੰ। ਅਸੀਂ ਸਾਰੇ ਸੋਭੇ ਪਿੱਛੇ ਲੱਗਾਂਗੇ।'

'ਮੇਰੇ ਕੰਨੀਉਂ ਤਾਂ ਭਾਵੇਂ ਕੱਲ੍ਹ ਨੂੰ ਏ ਕਰ ਲਉ। ਪਰ ਕਰਿਉ ਤਾਂ ਜੇ ਅੜਨਾ ਹੋਉ। ਨਹੀਂ ਤਾਂ ਇਹ ਵੀ ਯਾਦ ਰੱਖਿਉ ਬਈ ਲੈਣੇ ਦੇ ਦੇਣੇ ਪੈ ਜਾਣਗੇ।'

ਪੰਜੀਂ ਸੱਤੀਂ ਦਿਨੀਂ ਕਰਤਾਰੋ ਵੀ ਖੇਤ ਗੇੜਾ ਮਾਰਦੀ। ਹਰ ਵਾਰ ਉਹੋ ਤਰਲੇ ਮਿੰਨਤਾਂ। ਸਰਦਾਰ ਦੇ ਖੇਤ ਮੁੜ ਆਉਣ ਦੀਆਂ ਗੱਲਾਂ।

'ਤੂੰ ਦਫਾ ਹੋ ਜਾ ਇਥੋਂ। ਤੂੰ ਮੈਨੂੰ ਦੋ ਸਿਆੜ ਜ਼ਮੀਨ ਨਾਲ ਖਰੀਦ ਨੀ ਸਕਦੀ। ਤੇਰੇ ਵਰਗੀ ਫਰੇਬਨ ਮੈਂ ਕੋਈ ਨੀ ਦੇਖੀ। ਉਹ ਵੀ ਮਾਂ ਸੀ ਜਿਹਦਾ ਗੋਰਕੀ ਨੇ ਪੂਰਾ ਨਾਵਲ ਲਿਖਿਐ। ਤੇ ਇਕ ਤੂੰ ਏ...। ਤੂੰ ਇਥੇ ਨਾ ਆਇਆ ਕਰ। ਕਿਤੇ ਮੈਂ ਤੇਰਾ ਕਤਲ ਨਾ ਕਰ ਬਹਾਂ। ਸਮੇਂ ਤੋਂ ਪਹਿਲਾਂ ਈ ਮੈਨੂੰ ਸੀਖਾਂ ਅੰਦਰ ਨਾ ਜਾਣਾ ਪੈ ਜਾਏ।'

'ਤੂੰ ਦੋ ਮਹੀਨੇ ਉਥੇ ਕੱਟ ਕੇ ਵੀ ਕੋਰੇ ਦਾ ਕੋਰਾ ਰਿਹਾ। ਤੈਨੂੰ ਪਤਾ ਨੀ ਕਦ ਅਕਲ ਆਉ। ਤੈਨੂੰ ਕਿਵੇਂ ਸਮਝਾਵਾਂ ਮੈਂ ਕੀ ਕਰ ਰਹੀ ਹਾਂ।'

'ਤੂੰ ਸਾਨੂੰ ਸਭ ਨੂੰ ਬਦਨਾਮ ਕੀਤੈ। ਪਤਾ ਨੀ ਤੇਰੇ ਕਰਕੇ ਕਿੰਨਿਆਂ ਨੂੰ ਜਾਨੋਂ ਹੱਥ ਧੋਣੇ ਪੈਣਗੇ। ਤੂੰ ਤੁਰ, ਨਹੀਂ ਮੈਨੂੰ ਤੇਰਾ ਮੂੰਹ ਬੰਦ ਕਰਨ ਲਈ...।'

'ਤੂੰ ਹਾਲੇ ਮੈਨੂੰ ਸਮਝ ਨਹੀਂ ਸਕਦਾ। ਮੈਂ ਤੇਰੀ ਪਾਰਟੀ ਲਈ ਤੇਰੇ ਨਾਲੋਂ ਜ਼ਿਆਦਾ ਕੰਮ ਕਰ ਰਹੀ ਹਾਂ। ਜਦੋਂ ਇਸ ਪਾਸੇ ਪੈ ਹੀ ਗਈ ਫੇਰ ਰਿਸ਼ਤੇ ਨਾਤੇ ਕੀ। ਤੂੰ ਮੇਰਾ ਆਖਾ ਮੰਨ। ਇਹਦਾ ਫਾਇਦਾ ਸਾਨੂੰ ਸਭ ਨੂੰ ਹੋਣੈ। ਕਦੇ ਹੁਣ ਬੰਸੇ ਨੂੰ ਮਿਲੀਂ। ਤੇਰੇ ਨਾਲੋਂ ਕਿਤੇ ਜ਼ਿਆਦਾ ਸਿਧਾਂਤ ਜਾਣਦੀ ਐ...।'

ਪਰ ਜੈਲੇ ਨੇ ਕਦੇ ਕਰਤਾਰੋ ਨੂੰ ਨਾ ਸਮਝਿਆ। ਜਦੋਂ ਕਰਤਾਰੋ ਪਿੱਛਾ ਨਾ ਛੱਡਦੀ ਉਹ ਉਠ ਕੇ ਕਿਧਰੇ ਹੋਰ ਤੁਰ ਜਾਂਦਾ। ਉਸ ਦੀ ਬੇਸਮਝੀ ਤੇ ਝੁਰਦੀ ਕਰਤਾਰੋ ਵਾਪਸ ਮੁੜ ਜਾਂਦੀ।

ਕਾਲਜ ਪੜ੍ਹਦੇ ਦੋ ਤਿੰਨ ਮੁੰਡੇ ਭਾਵੇਂ ਪਿੱਛੋਂ ਮੁਜਾਰਿਆਂ ਵਿਚ ਤਾਲ-ਮੇਲ ਕਰਦੇ ਰਹੇ ਸਨ, ਪਰ ਉਨ੍ਹਾਂ ਨੂੰ ਇੰਨੀ ਸਫਲਤਾ ਨਹੀਂ ਸੀ ਮਿਲੀ। ਉਤਲੀਆਂ ਕਮੇਟੀਆਂ ਦੇ ਮੈਂਬਰ ਹੋਣ ਕਰਕੇ ਉਹ ਬਹੁਤਾ ਸਮਾਂ ਨਹੀਂ ਸੀ ਦੇ ਸਕਦੇ।

ਜੈਲੇ ਨੂੰ ਮੁੜ ਸਰਗਰਮ ਹੋਣ ਦੇ ਸੁਨੇਹੇ ਆ ਰਹੇ ਸਨ। ਪਰ ਜੈਲੇ ਵਿਚੋਂ ਮਰਿਆ 'ਮੈਂ' ਉਸ ਨੂੰ ਕੋਈ ਵੀ ਕੰਮ ਨਾ ਕਰਨ ਦਿੰਦਾ। ਉਸ ਨੂੰ ਪੂਰਾ ਯਕੀਨ ਹੋ ਗਿਆ ਸੀ, ਜਿਸ ਨੂੰ ਵੀ ਉਹ ਸਰਦਾਰ ਵਿਰੁੱਧ ਭੜਕਾਉਣ ਦੀ ਕੋਸ਼ਿਸ਼ ਕਰੇਗਾ ਉਹੋ ਉਸ 'ਤੇ ਹੱਸੇਗਾ ਤੇ ਉਸ ਦਾ ਮੂੰਹ ਚੜਾਏਗਾ, ਉਹਦੀ ਮਾਂ ਹੀ ਜਦੋਂ ਉਹਦੇ ਟੁਕੜਿਆਂ 'ਤੇ ਪਲਦੀ ਸੀ, ਲੋਕ ਕਿਸ ਤਰ੍ਹਾਂ ਉਸ 'ਤੇ ਵਿਸ਼ਵਾਸ ਕਰਨ।

ਰਾਤ-ਬਰਾਤੇ ਮੁੰਡੇ ਫੇਰ ਉਸ ਕੋਲ ਆਉਣ ਲੱਗੇ। ਕਰਤਾਰੋ ਵਾਂਗ ਉਹ ਜੈਲੇ 'ਤੇ ਜ਼ੋਰ ਦਿੰਦੇ, ਉਹ ਸਰਦਾਰ ਦੇ ਖੇਤੀ ਚਲਿਆ ਜਾਵੇ। ਚੋਧਰੀ ਕੋਲੇ ਤਾਂ ਸਾਰੇ ਵੀਹ ਪੰਜੀ ਮੁਜਾਰੇ ਸਨ ਤੇ ਉਹ ਵੀ ਨਾ ਵਰਗੇ। ਪਰ ਸਰਦਾਰ ਕੋਲੇ ਡਾਰਾਂ ਦੀਆਂ ਡਾਰਾਂ ਸਨ। ਉਹ ਉਸ ਨੂੰ ਸਮਝਾਉਂਦੇ ਜੇ ਕੰਮ ਵਿਚ ਰਹਿ ਕੇ ਕੀਤਾ ਜਾ ਸਕਦੈ ਉਹ ਬਾਹਰ ਨਹੀਂ। ਪਰ ਜੈਲਾ ਕਦੇ ਨੱਕ 'ਤੇ ਮੱਖੀ ਨਾ ਬੈਠਣ ਦਿੰਦਾ।

'ਜਿੰਨਾ ਚਿਰ ਮੈਂ ਜਿਉਂ ਅਣਖ ਨਾਲ। ਨਹੀਂ ਮੋਤ ਚੰਗੀ। ਉਸ ਸਰਦਾਰਝੇ ਨੂੰ ਜਿਸ ਨੂੰ ਮਾਰਨ ਦੇ ਮੈਂ ਮਨਸੂਬੇ ਬਣਾਉਣਾ। ਜਿਸ ਨੇ ਮੇਰਾ ਪਿਓ ਮਾਰਿਆ, ਮੇਰੀ ਭੈਣ ਨੂੰ ਹੱਥ ਪਾਇਆ ਤੇ ਮੇਰੀ ਮਾਂ ਨੂੰ ਮਜਬੂਰ ਕੀਤਾ ਹੋਵੇ, ਉਸ ਕੋਲੇ ਮੈਂ ਕਿਸੇ ਕੀਮਤ ਤੇ ਵੀ ਕੰਮ ਨਹੀਂ ਕਰ ਸਕਦਾ। ਪਾਰਟੀ ਮਰੇ ਜਾਂ ਜੀਵੇ, ਮੈਨੂੰ ਕੋਈ ਵਾਸਤਾ ਨੀ।'

ਹਰਖੇ ਜੈਲੇ ਨੂੰ ਉਹ ਸਮਝਾਉਣ ਦਾ ਯਤਨ ਕਰਦੇ। ਜੈਲਾ ਹੈਰਾਨ ਹੁੰਦਾ, ਜਦੋਂ ਕਰਤਾਰੋ ਨੂੰ ਨਿੰਦਨ ਦੀ ਥਾਂ ਉਹ ਤਾਰੀਫਾਂ ਕਰਦੇ। ਸਰਦਾਰ ਦੇ ਇਸ਼ਾਰੇ 'ਤੇ ਨੱਚ ਕੇ ਉਹਨੇ ਕੀ ਚੰਗਾ ਕੀਤਾ ਸੀ, ਉਹਨੂੰ ਸਮਝ ਨਾ ਆਉਂਦੀ।

ਜੈਲੇ ਦੀ ਫੜੀ ਨਾਂਹ ਕਦੇ ਵੀ ਹਾਂ ਵਿਚ ਨਾ ਬਦਲ ਸਕੀ। ਨਿਰਾਸ਼ ਹੋਏ ਮੁੰਡਿਆਂ ਨੇ ਹੀ ਹਥਿਆਰ ਸੁੱਟ ਦਿੱਤੇ।



ਜੈਲੇ ਵਿਚ ਆਈ ਸੁਸਤੀ ਕਾਰਨ ਰੁਕੇ ਕੰਮ ਨੂੰ ਸਕੂਲ ਵਿਚ ਬਦਲ ਆਏ ਨਵੇਂ ਮਾਸਟਰ ਨੇ ਅੱਗੇ ਤੋਰਿਆ। ਸਕੂਲੋਂ ਛੁੱਟੀ ਮਿਲਦਿਆਂ ਹੀ ਉਹ ਘਰ-ਘਰ ਘੁੰਮਦਾ, ਸੱਥਾਂ ਵਿਚ ਬੈਠਦਾ ਤੇ ਆਂਢ-ਗੁਆਂਢ ਵਿਚ ਹੁੰਦੀਆਂ ਸਫਲਤਾਵਾਂ ਦਾ ਜ਼ਿਕਰ ਕਰਦਾ। ਲੋਕ ਖੁਦ ਵੀ ਘੱਟ ਉਤਸੁਕ ਨਹੀਂ ਸਨ, ਪਰ ਮਾਸਟਰ ਦੀਆਂ ਗੱਲਾਂ ਨੇ ਉਨ੍ਹਾਂ ਨੂੰ ਵੀ ਸੋਧ ਦਿੱਤੀ। ਮਹੀਨੇ ਡੇਢ ਮਹੀਨੇ ਵਿਚ ਹੀ ਉਹ ਖੁਦ ਮਾਸਟਰ ਦੇ ਪਿੱਛੇ-ਪਿੱਛੇ ਘੁੰਮਣ ਲੱਗੇ।

ਦਿਨਾਂ ਵਿਚ ਹੀ ਭਾਵੇਂ ਮਾਸਟਰ ਨੇ ਜਸਬੀਰ, ਬਿਲੂ ਤੇ ਹੋਰ ਕਈ ਸਿਰਕੱਢ ਨੌਜਵਾਨਾਂ ਨਾਲ ਚੰਗੇ ਅਸਰ-ਰਸੂਖ ਬਣਾ ਲਏ ਸਨ, ਪਰ ਫੇਰ ਵੀ ਨਵਾਂ ਹੋਣ ਕਰਕੇ ਉਹ ਸਿੱਧੀ ਟੱਕਰ ਤੋਂ ਝਿਜਕਦਾ ਸੀ। ਮੁਜਾਰਿਆਂ ਦੀਆਂ ਘਰੇਲੂ ਲੜਾਈਆਂ, ਉਨ੍ਹਾਂ ਦੀਆਂ ਪਾਰਟੀਆਂ, ਸਰਦਾਰਾਂ, ਚੌਧਰੀਆਂ ਤੇ ਕਈ ਹੋਰ ਘਰਾਂ ਦੀਆਂ ਧਮਕੀਆਂ ਆਦਿ ਕਈ ਗੱਲਾਂ ਸਨ ਜਿਹੜੀਆਂ ਉਹਦੇ ਕਦਮ ਪਿਛਾਂਹ ਨੂੰ ਖਿੱਚਦੀਆਂ। ਕਈ ਵਾਰ ਉਹਨੇ ਦਿਨ ਨਿਸ਼ਚਿਤ ਕੀਤੇ ਸਨ, ਪਰ ਕਿਸੇ ਕਾਰਨ ਕਰਕੇ ਉਹ ਦਿਨ ਅੱਗੇ ਹੀ ਅੱਗੇ ਪੈਂਦਾ ਰਿਹਾ।

ਮਾਸਟਰ ਦੀ ਇਸ ਸਰਗਰਮੀ ਨੇ ਸਰਦਾਰਾਂ ਦੇ ਵੀ ਕੰਨ ਖੜੇ ਕਰ ਦਿੱਤੇ ਸਨ। ਉਸ ਨੂੰ ਸਕੂਲੋਂ ਕਢਾਉਣ ਦੀਆਂ ਯੋਜਨਾਵਾਂ ਸਰਦਾਰ ਦੀ ਕੋਠੀ ਬਣਨ ਲੱਗ ਪਈਆਂ ਸਨ। ਇਸ ਖਿਚੋਤਾਣ ਨੂੰ ਧਿਆਨ ਵਿਚ ਰੱਖਦਿਆਂ ਇਕ ਦਿਨ ਮਾਸਟਰ ਨੇ ਬਿੱਲੂ ਨੂੰ ਨਾਲ ਲੈ ਕੇ ਜੈਲੇ ਨੂੰ ਮਿਲਣ ਦੀ ਸਲਾਹ ਬਣਾਈ।

'ਜੇ ਜੈਲਾ ਸਾਡੇ ਨਾਲ ਹੋ ਜੇ ਸਾਨੂੰ ਬੜੀ ਆਸ ਬੱਝ ਸਕਦੀ ਐ। ਮੁਜਾਰੇ ਮੁੰਡੇ ਖੁੰਡੇ ਉਹਦੇ ਦਮ 'ਚ ਦਮ ਭਰਦੇ ਨੇ।'

'ਮੈਂ ਤਾਂ ਆਪ ਚਾਹੁੰਨੈਂ ਕੁਝ ਹੋਵੇ। ਲੋਕਾਂ ਨੂੰ ਪਤਾ ਲੱਗੇ ਏਕਾ ਚੀਜ਼ ਕੀ ਐ। ਜੇ ਤੁਸੀਂ ਅੱਗੇ ਲੱਗੋ ਮੈਂ ਤਾਂ ਤਨੋਂ ਮਨੋਂ ਤੁਹਾਡੇ ਨਾਲ ਹਾਂ।'

ਜੈਲੇ ਦੀ ਹਾਂ ਨਾਲ ਮਾਸਟਰ ਦੀ ਖੁਸ਼ੀ ਦੀ ਹੱਦ ਨਾ ਰਹੀ। ਉਸ ਰਾਤ ਉਨ੍ਹਾਂ ਦਮ ਨਾ ਲਿਆ। ਘਰ-ਘਰ ਘੁੰਮੇ, ਆਪਣੇ ਨਿਸ਼ਾਨੇ ਬਣਾਏ ਤੇ ਅਗਲੇ ਹੀ ਦਿਨ ਬਣ ਰਹੀ ਜਥੇਬੰਦੀ ਵਿਚ ਵਧੇ-ਵੱਧ ਹਿੱਸਾ ਲੈਣ ਲਈ ਪ੍ਰੇਰਦੇ ਰਹੇ। ਲੋਕਾਂ ਦੇ ਹੁੰਗਾਰਿਆਂ ਨੇ ਉਨ੍ਹਾਂ ਨੂੰ ਹੋਰ ਵੀ ਹੌਸਲਾ ਦਿੱਤਾ। ਜਿੰਨਾ ਜਿਸ ਤੋਂ ਸਰਿਆ ਹਿੱਸਾ ਪਾਇਆ। ਕਈਆਂ ਵਿਅੰਗ ਕਸੇ। ਅਸਫਲਤਾਵਾਂ ਦੀਆਂ ਉਦਾਹਰਣਾਂ ਦਿੱਤੀਆਂ ਗਈਆਂ, ਪਰ ਉਹ ਨਿਧੜਕ ਘੁੰਮਦੇ ਰਹੇ। ਨਿਰੇ ਉਤਸ਼ਾਹ ਨਾਲ ਭਰੇ।

ਜਲਸੇ ਵਾਲੇ ਦਿਨ ਉਨ੍ਹਾਂ ਦਾ ਧਰਤੀ 'ਤੇ ਪੱਥ ਨਹੀਂ ਸੀ ਪੈਂਦਾ। ਲੋਕਾਂ ਨੇ ਉਨ੍ਹਾਂ ਦੇ ਖਿਆਲ ਤੋਂ ਕਈ ਗੁਣਾਂ ਜ਼ਿਆਦਾ ਉਤਸ਼ਾਹ ਦਿਖਾਇਆ ਸੀ। ਬਾਹਰੋਂ ਆਏ ਨੌਜਵਾਨਾਂ ਦੀਆਂ ਸਫਲਤਾਵਾਂ ਦੀਆਂ ਕਹਾਣੀਆਂ ਨੇ ਪਿੰਡ ਵਾਲਿਆਂ ਨੂੰ ਹੋਰ ਵੀ ਹੌਸਲਾ ਦਿੱਤਾ।

ਉਨ੍ਹਾਂ ਦਾ ਸਭ ਤੋਂ ਪਹਿਲਾ ਨਿਸ਼ਾਨਾ ਉਨ੍ਹਾਂ ਬਦਕਿਸਮਤਾਂ ਨੂੰ ਪੜ੍ਹਾਉਣ ਦਾ ਸੀ, ਜਿਹੜੇ ਕਿਸੇ ਨਾ ਕਿਸੇ ਕਾਰਨ ਕਰਕੇ ਸਕੂਲੋਂ ਰਹਿ ਗਏ ਸਨ। ਅਗਲੀ ਸਵੇਰ ਮਾਸਟਰ ਆਪ ਆਇਆ, ਅਥਾਈ ਦੇ ਕਮਰਿਆਂ ਵਿਚ ਮਣ ਮਣ ਪਈਆਂ ਬਿੱਠਾਂ ਨੂੰ ਹੱਥੀਂ ਚੁੱਕ ਕੇ ਸਫਾਈ ਕੀਤੀ ਤੇ ਸ਼ਾਮ ਤਕ ਕਲੀ ਕੂਚਿਆਂ ਨਾਲ ਕਮਰਾ ਲਿਸ਼-ਲਿਸ਼ ਕਰਨ ਲਾ ਦਿੱਤਾ।

ਕਈਆਂ ਨੂੰ ਪੜ੍ਹਨ ਪੜ੍ਹਾਉਣ ਦੀ ਗੱਲ ਬੜੀ ਅਜੀਬ ਲੱਗੀ। ਬੁੱਢੇ ਅਕਸਰ ਮਾਸਟਰ ਨੂੰ ਆਖਦੇ :

'ਸਾਡੀਆਂ ਹੁਣ ਸਿਵਿਆਂ 'ਚ ਲੱਤਾਂ ਨੇ। ਕੀ ਲੈਣੈ ਪੜ੍ਹ ਪੜ੍ਹਾ ਕੇ। ਆਹ ਮੁੰਡਿਆਂ ਖੁੰਡਿਆਂ ਦੇ ਬੁੱਢ 'ਚ ਵਾੜ ਦਿਓ ਦੇ ਅੱਖਰ।'

ਪਰ ਮਾਸਟਰ ਉਨ੍ਹਾਂ ਦੀ ਇਕ ਨਾ ਸੁਣਦਾ। ਹਰ ਸ਼ਾਮ ਉਹ ਮੁੰਡਿਆਂ-ਖੁੰਡਿਆਂ ਦੇ ਨਾਲ ਉਨ੍ਹਾਂ ਨੂੰ ਵੀ ਘਰੋਂ ਖਿੱਚ ਲਿਆਉਂਦਾ। ਅੱਧੀ-ਅੱਧੀ ਰਾਤ ਤਕ ਉਨ੍ਹਾਂ ਨੂੰ ਪੜ੍ਹਾਉਂਦਾ ਰਹਿੰਦਾ।

ਸਕੂਲੋਂ ਆਉਂਦਾ ਮਾਸਟਰ ਅਖਬਾਰ ਚੁੱਕ ਲਿਆਉਂਦਾ। ਸੱਥ ਵਿਚ ਬੈਠ ਕੇ ਪੜ੍ਹ ਕੇ ਸੁਣਾਉਂਦਾ। ਰਾਜਨੀਤਕ ਚਾਲਾਂ ਤੇ ਸਰਕਾਰ ਦੀਆਂ ਧੱਕੇਸ਼ਾਹੀਆਂ ਤੋਂ ਜਾਣੂ ਕਰਾਉਂਦਾ।

ਉਸ ਦਿਨ ਮਾਸਟਰ ਦੀ ਖੁਸ਼ੀ ਦੀ ਹੱਦ ਨਾ ਰਹੀ, ਜਦੋਂ ਉਹਨੂੰ ਸਰਦਾਰ ਦੇ ਘਰ ਪਏ ਪੰਚਾਇਤ ਦੇ ਰੇਡੀਓ ਦਾ ਪਤਾ ਲੱਗਿਆ। ਉਤਸ਼ਾਹ ਨਾਲ ਭਰਿਆ ਮਾਸਟਰ ਸਰਪੰਚ ਕੋਲੇ ਗਿਆ। ਪਰ ਕਈ ਦਿਨ ਸਰਦਾਰ ਨੇ ਪੈਰਾਂ 'ਤੇ ਪਾਣੀ ਨਾ ਪੈਣ ਦਿੱਤਾ। ਮਾਸਟਰ ਦੇ ਚੱਕਰਾਂ ਤੇ ਕਈ ਹੋਰ ਦੀ ਜਿੱਦ ਜਦੋਂ ਉਹਦਾ ਖਹਿੜਾ ਨਾ ਈ ਛੱਡਿਆ, ਉਹਨੂੰ ਰੇਡੀਓ ਦੇਣ ਲਈ ਸਿਰ ਝੁਕਾਉਣਾ ਪਿਆ।

ਰੇਡੀਓ ਦੀਆਂ ਧੁਨਾਂ ਨੇ ਉਨ੍ਹਾਂ ਦੇ ਕੰਮ ਨੂੰ ਚਾਰ-ਚੰਨ ਲਾਏ। ਰੇਡੀਓ ਸੁਣਨ ਦੇ ਬਹਾਨੇ ਉਨ੍ਹਾਂ ਕੋਲੇ ਇਕੱਠੇ ਹੁੰਦੇ ਲੋਕਾਂ ਦੀ ਗਿਣਤੀ ਕਈ ਗੁਣਾਂ ਵੱਧ ਗਈ ਸੀ। ਪ੍ਰੋਗਰਾਮਾਂ ਵਿਚੋਂ ਉਹ ਉਨ੍ਹਾਂ ਨਾਲ ਗੱਲੀਂ ਜੁੱਟ ਜਾਂਦੇ। ਸ਼ਹਿਰੋਂ ਮਿਲਣ ਵਾਲੇ ਕਰਜ਼ਿਆਂ ਬਾਰੇ, ਨਵੇਂ ਖੇਤੀ ਸੰਦਾਂ ਬਾਰੇ, ਖਾਦਾਂ ਅਤੇ ਬੀਜਾਂ ਬਾਰੇ। ਕਦੇ-ਕਦੇ ਰਾਜਨੀਤੀ ਤੇ ਸਰਕਾਰੀ ਲੁੱਟ-ਖਸੁੱਟ ਬਾਰੇ ਵੀ।

ਲੋਕਾਂ ਵਿਚ ਹੁੰਦੇ ਚਰਚਿਆਂ ਤੋਂ ਉਨ੍ਹਾਂ ਜਾਇਜ਼ਾ ਲੈ ਲਿਆ ਸੀ, ਲੋਕ ਉਨ੍ਹਾਂ ਦੀ ਮੰਨਣ ਲੱਗ ਪਏ ਸਨ। ਨਿੱਕੇ ਮੋਟੇ ਕੰਮਾਂ ਲਈ ਉਹ ਲਭੇ ਨਾ ਲੱਭਦੇ। ਸ਼ਹਿਰ ਪੈਂਦੇ ਕੰਮ ਬਿੱਲੂ, ਜਸਬੀਰ ਤੇ ਉਹਦੇ ਨਾਲ ਪੜ੍ਹਦੇ ਹੋਰ ਮੁੰਡੇ-ਖੁੰਡੇ ਨਿਪਟਾ ਦਿੰਦੇ ਤੇ ਪਿੰਡ ਦੇ ਝਗੜੇ, ਪਟਵਾਰੀ ਦੀਆਂ ਹੇਰਾਫੇਰੀਆਂ ਤੇ ਹੋਰ ਹਿਸਾਬ ਕਿਤਾਬ ਦੇ ਕੰਮਾਂ ਨਾਲ ਮਾਸਟਰ ਨਿਬੜਦਾ।

'ਇਥੇ ਬੱਸਾਂ ਦੀ ਬੜੀ ਤੰਗੀ ਐ। ਮਰਜ਼ੀ ਐ ਖੜਦੀ ਮਰਜ਼ੀ ਨਹੀਂ। ਜੇ ਬੋੜੀ ਜਿਹੀ ਹਿੰਮਤ ਕਰੇ ਹਰ ਬੱਸ ਰੁਕਣ ਲਾ ਦੇਈਏ।' ਇਕ ਦਿਨ ਮਾਸਟਰ ਨੇ ਰੇਡੀਓ ਸੁਣਨ ਆਏ ਲੋਕਾਂ ਕੋਲੇ ਗੱਲ ਛੇੜੀ।

'ਆਹ ਤਾਂ ਬੜੀ ਸੋਹਣੀ ਸੋਚੀ ਐ ਮੁੰਡਿਆ। ਕਾਲਜਾ ਫੁਕ ਜਾਂਦੈ, ਜਦੋਂ ਖਾਲੀ ਬੱਸ ਕੋਲ ਦੀ ਲੰਘ ਜਾਂਦੀ ਐ।'

'ਇਹਦੇ ਲਈ ਬੋੜੇ ਜਿਹੇ ਪੈਸਿਆਂ ਦੀ ਲੋੜ ਪਈ। ਇਕ ਦੋ ਬੈਂਚ ਬਣਾ ਦੇਈਏ ਤੇ ਇਕ ਪਿੰਡ ਦਾ ਬੋਰਡ ਗੱਡ ਦੇਈਏ। ਫੇਰ ਦੇਖ ਜੇ ਹਰ ਬੱਸ ਨਾ ਰੁਕਣ ਲਾ ਦਿਆਂ। ਨਾਲੇ ਲੋਕਾਂ ਨੂੰ ਉਠਣ ਬੈਠਣ ਦਾ ਅਰਾਮ।'

'ਜਿੰਨਾ ਸਰਿਆ ਦੇਵਾਂਗੇ। ਸਾਥੋਂ ਤਾਂ ਭਾਵੇਂ ਹੁਣੇ ਫੜ ਲੈ। ਕੰਮ ਕਰਾ ਜ਼ਰੂਰ। ਕਦੇ ਕਿਸੇ ਤਰੀਕ 'ਤੇ ਜਾਣਾ ਹੋਵੇ, ਕੋਈ ਭਰੋਸਾ ਨੀ ਹੁੰਦਾ ਸਮੇਂ ਸਿਰ ਪੁੱਜ ਜਾਂਗੇ ਕਿ ਨਹੀਂ।'

ਪੈਸੇ ਭਾਵੇਂ ਲੋੜ ਅਤੇ ਆਸ ਨਾਲੋਂ ਕਈ ਗੁਣਾਂ ਘੱਟ ਇਕੱਠੇ ਹੋਏ ਸਨ, ਪਰ ਫੇਰ ਵੀ ਉਹ ਖੁਸ਼ ਸਨ। ਉਨ੍ਹਾਂ ਨੂੰ ਕੁਝ ਕਰਨ ਦਾ ਮੌਕਾ ਮਿਲਿਆ ਸੀ।

ਸੜਕ 'ਤੇ ਬੈਂਚ ਉਨ੍ਹਾਂ ਮੁਫਤ ਵਾਂਗ ਬਣਵਾ ਲਏ। ਇੱਟਾਂ ਭੱਠੇ ਵਾਲਿਆਂ ਤੋਂ ਮੁਫਤ ਲੈ ਆਏ, ਕੰਮ ਕਰਨ ਨੂੰ ਆਪ ਸ਼ੇਰਾਂ ਵਰਗੇ। ਦੋ ਦਿਨਾਂ ਵਿਚ ਕੰਮ ਨਿਬੜ ਗਿਆ।

ਤੀਜੇ ਦਿਨ ਹਰ ਬੱਸ ਰੁਕ ਕੇ ਲੰਘਣ ਲੱਗੀ।

ਲੱਗਦੇ ਹੱਥ ਉਨ੍ਹਾਂ ਮੰਦਰ ਦੀ ਹਲਟੀ ਨਾਲ ਖੇਲ ਵੀ ਬਣਵਾ ਦਿੱਤੀ। ਡੰਗਰ ਪਸ਼ੂ ਪਾਣੀ ਕੰਨੀਉਂ ਤੰਗ

ਸਨ। ਛੱਪੜ ਦੇ ਗੰਦੇ ਪਾਣੀ ਤੋਂ ਉਨ੍ਹਾਂ ਦਾ ਖਹਿੜਾ ਛੁੱਟ ਗਿਆ।

ਪੈਸੇ ਇਕੱਠੇ ਕਰਦੇ ਮਾਸਟਰ ਨੂੰ ਜਿਹੜੀ ਸਭ ਤੋਂ ਵੱਡੀ ਪ੍ਰਾਪਤੀ ਹੋਈ, ਉਹ ਉਸ ਨੂੰ ਨਵਾਂ ਸੁਝਿਆ ਖਿਆਲ ਸੀ। ਜਦੋਂ ਕਦੇ ਪੈਸੇ ਇਕੱਠੇ ਕਰਦਾ ਉਹ ਕਿਸੇ ਬੁੱਢੇ ਠੇਰੇ ਨੂੰ ਮਿਲਦਾ ਉਹ ਇਹੋ ਆਖਦਾ, 'ਕੋਈ ਧਰਮ ਅਰਥ ਦਾ ਕੰਮ ਹੋਵੇ ਹੋਰ ਗੱਲ ਐ। ਇਹੋ ਜੇ ਕੰਮਾਂ...' ਇਹੋ ਗੱਲ ਇਕ ਦਿਨ ਉਹਨੇ ਦੋਸਤਾਂ ਨਾਲ ਸਾਂਝੀ ਕੀਤੀ। ਕਿਉਂ ਨਾ ਕਿਸੇ ਅਖੰਡ ਪਾਠ ਨਾਲ ਈ ਪੈਸੇ ਇਕੱਠੇ ਕੀਤੇ ਜਾਣ।'

ਮਾਸਟਰ ਦੀ ਇਸ ਗੱਲ ਨਾਲ ਕੋਈ ਸਹਿਮਤ ਨਹੀਂ ਸੀ। ਉਹ ਹਰ ਵਾਰ ਆਖਦੇ :

'ਇਹ ਸਾਡੇ ਸਿਧਾਂਤਾਂ ਦੇ ਖਿਲਾਫ਼ ਐ। ਅਸੀਂ ਤਾਂ ਲੋਕਾਂ ਨੂੰ ਇਧਰੋਂ ਮੋੜਨਾ। ਪਰ ਇਹ ਤਾਂ ਪੁੱਠਾ ਕੰਮ ਐ।'

ਮਾਸਟਰ ਕਈ ਦਿਨ ਉਨ੍ਹਾਂ ਨੂੰ ਸਮਝਾਉਂਦਾ ਰਿਹਾ। ਇਥੇ ਗੱਲ ਸਿਰਫ਼ ਪੈਸੇ ਦੀ ਸੀ। ਨਾਲੇ ਉਹ ਇਨ੍ਹਾਂ ਤੁਕਾਂ ਵਿਚੋਂ ਹੀ ਪ੍ਰਚਾਰ ਕਰਨ ਦੀ ਗੱਲ ਕਰਦਾ ਸੀ। ਤੇ ਉਸ ਨੇ ਇੰਝ ਹੀ ਕੀਤਾ। ਪੰਜ ਸੌ ਦੀ ਬੱਚਤ ਤਾਂ ਜੋ ਕੀਤੀ ਉਹ ਕੀਤੀ ਹੀ, ਨਾਲੇ ਜਿਹੜੇ ਗੁਰਬਾਣੀ ਦੇ ਅਰਥ ਉਹਨੇ ਕੀਤੇ ਉਹ ਕਿਤੇ ਜ਼ਿਆਦਾ ਅਸਰਦਾਇਕ ਸਨ। ਪਿੰਡ ਵਿਚ ਉਨ੍ਹਾਂ ਦੀ ਹੋਰ ਵਾਹਵਾ ਹੋਣ ਲੱਗ ਪਈ। ਉਨ੍ਹਾਂ 'ਤੇ ਨਾਸਤਕ ਹੋਣ ਦਾ ਭਰਮ ਵੀ ਕਿਸੇ ਹੱਦ ਤੱਕ ਦੂਰ ਹੋ ਗਿਆ ਸੀ।

ਦਿਨੋ-ਦਿਨ ਉਨ੍ਹਾਂ ਦੇ ਪੈਰ ਜੰਮਦੇ ਜਾ ਰਹੇ ਸਨ। ਮਾਸਟਰ ਕਈ-ਕਈ ਦਿਨ ਪਿੰਡ ਹੀ ਰਹਿੰਦਾ। ਸਕੂਲ ਦੇ ਖੁੱਲ੍ਹੇ ਗਰਾਊਂਡ ਵਿਚ ਉਨ੍ਹਾਂ ਕਈ ਬੈਂਚ ਬਣਵਾ ਦਿੱਤੇ। ਨੌਜਵਾਨਾਂ ਦੀ ਖੇਲ ਕੁਦ ਲਈ ਕੁਝ ਸਮਾਨ ਮੰਗਵਾ ਲਿਆ ਗਿਆ। ਅੱਧੀ ਰਾਤ ਤੱਕ ਸਕੂਲ ਦੀ ਲਾਇਬ੍ਰੇਰੀ ਖੁੱਲ੍ਹੀ ਰਹਿਣ ਲੱਗੀ। ਪੜ੍ਹਨ ਦਾ ਸ਼ੌਕ ਨੌਜਵਾਨਾਂ ਵਿਚ ਕਾਫੀ ਵਧ ਗਿਆ ਸੀ। ਹਰ ਰਾਤ ਉਥੇ ਇਕ ਮੇਲਾ ਜਿਹਾ ਲੱਗਦਾ। ਲੋਕਾਂ ਨੂੰ ਵਿਆਹ ਵਰਗਾ ਨਸ਼ਾ ਚੜ੍ਹਿਆ ਰਹਿੰਦਾ।

ਮਾਸਟਰ ਪਿੰਡਾਂ ਵਿਚ ਬਜ਼ੁਰਗਾਂ ਵਾਂਗ ਪਿਆਰਿਆ ਜਾਣ ਲੱਗਿਆ। ਵੇਹਲੇ ਦਿਨੀਂ ਉਨ੍ਹਾਂ ਇਕ ਮੇਲਾ ਲਾਇਆ। ਘੋਲਾਂ, ਕਬੱਡੀਆਂ, ਘੋੜਿਆਂ, ਉਠਾਂ ਤੇ ਗੱਡਿਆਂ ਦੀ ਰੇਸ ਤੇ ਢਾਡੀ ਜਥਿਆਂ ਦੇ ਪਿਚੇ ਲੋਕ ਦੂਰ-ਦੂਰ ਦੇ ਪਿੰਡਾਂ ਤੋਂ ਮੇਲਾ ਦੇਖਣ ਆਏ। ਹਰ ਰਾਤ ਜਲਸੇ ਹੁੰਦੇ। ਡਰਾਮਿਆਂ, ਗੀਤਾਂ ਤੇ ਭੰਗੜਿਆਂ ਦੇ ਨਾਲ ਨਾਲ ਬਾਹਰਲੇ ਪਿੰਡਾਂ ਦੇ ਨੌਜਵਾਨ ਆਪਣੀਆਂ ਸਭਾਵਾਂ ਦੀਆਂ ਪ੍ਰਾਪਤੀਆਂ ਦੇ ਵੀ ਜ਼ਿਕਰ ਕਰਦੇ।

ਲੋਕ ਖੁਸ਼ ਵੀ ਸਨ ਤੇ ਹੈਰਾਨ ਵੀ। ਮੁੰਡਿਆਂ ਨੇ ਉਨ੍ਹਾਂ ਦੇ ਪਿੰਡ ਦੀ ਨੁਹਾਰ ਬਦਲਣੀ ਸ਼ੁਰੂ ਕਰ ਦਿੱਤੀ ਸੀ।



38

ਠੇਠੇ ਉਤੇ ਆਇਆ ਸਾਧ ਅਤੇ ਉਸ ਦੁਆਲੇ ਦਿਨੋ-ਦਿਨ ਵਧ ਰਿਹਾ ਇਕੱਠ ਸਭਾ ਦੇ ਨੌਜਵਾਨਾਂ ਲਈ ਨਵਾਂ ਸਿਰਦਰਦੀ ਦਾ ਕਾਰਨ ਬਣ ਗਿਆ। ਕਿਸੇ ਨੂੰ ਕੁਝ ਵੀ ਪਤਾ ਨਹੀਂ ਕਦੋਂ ਉਸ ਲਈ ਕੁੱਲੀ ਉਸਰੀ, ਕਦੋਂ ਧੂਣੀ ਲਈ ਖੁੰਢ ਆਏ ਤੇ ਕਿਥੋਂ ਉਸ ਲਈ ਖਾਣ ਪੀਣ ਨੂੰ ਆਇਆ। ਪਿੰਡ ਵਿਚ ਉਸ ਸਮੇਂ ਹੀ ਚਰਚੇ ਛਿੜੇ ਜਦੋਂ ਡਾਰਾਂ ਦੀਆਂ ਡਾਰਾਂ ਕੁੱਲੀ ਵੱਲ ਨੂੰ ਤੁਰ ਪਈਆਂ।

ਜੈਲੇ ਕੋਲ ਜਦੋਂ ਖ਼ਬਰ ਗਈ ਉਹ ਕੰਬ ਗਿਆ। ਉਨ੍ਹਾਂ ਦੀ ਕਰੀ ਕਰਾਈ 'ਤੇ ਪਾਣੀ ਫਿਰਨ ਲੱਗਿਆ ਸੀ। ਸਾਰੇ ਕੰਮ-ਕਾਜ ਵਿਚੋਂ ਛੱਡ ਕੇ ਉਹ ਮਾਸਟਰ ਕੋਲੇ ਗਿਆ। ਕਈ ਘੰਟੇ ਉਨ੍ਹਾਂ ਵਿਚ ਸਾਧ ਬਾਰੇ ਬਹਿਸ ਹੋਈ।

ਉਨ੍ਹਾਂ ਸਾਧ ਨੂੰ ਕੱਢਣ ਦੇ ਕਈ ਯਤਨ ਕੀਤੇ। ਪਰ ਹਰ ਵਾਰ ਅਸਫਲਤਾ ਹੀ ਮਿਲੀ। ਦੁੱਧ ਦੀਆਂ ਬਾਲਟੀਆਂ, ਮੱਖਣਾਂ ਦੇ ਪੇੜੇ ਤੇ ਕਈ ਸੇਰ ਖਿੱਲਾਂ ਪਤਾਸੇ ਉਸ ਕੋਲ ਪੁੱਜਣ ਲੱਗ ਪਏ ਸਨ।

'ਜੇ ਅਸੀਂ ਇਹਦਾ ਜਲਦੀ ਫਾਹਾ ਨਾ ਵੱਢਿਆ ਸਾਨੂੰ ਖਰਾਬ ਕਰੂ। ਜਿੰਨਾ ਜਲਦੀ ਹੋ ਸਕੇ ਇਹਨੂੰ ਪਿੰਡੋਂ ਕੱਢਣਾ ਚਾਹੀਦੈ।'

'ਮੈਨੂੰ ਇਕ ਹੋਰ ਹਥਿਆਰ ਵਰਤ ਲੈਣ ਦਿਉ। ਫੇਰ ਅਸੀਂ ਆਖਰੀ ਹਥਿਆਰ ਵਰਤਾਂਗੇ।

ਮਾਸਟਰ ਨੇ ਠਰੁਮੇ ਤੋਂ ਕੰਮ ਲਿਆ।

'ਕੀ ਕੀ ਅਸੀਂ ਕਰ ਨੀ ਲਿਆ। ਹੋਰ ਦੇਰ ਸਾਡੀ ਨਾਸਮਝੀ ਐ।'

ਜੋਸ਼ ਨਾਲ ਭਰਿਆ ਜੈਲਾ ਕੁਝ ਜ਼ਿਆਦਾ ਉਤਾਵਲਾ ਸੀ।

'ਸੁਣ ਤਾਂ ਸਹੀ। ਕੱਲ੍ਹ ਨੂੰ ਇਕ ਕੰਮ ਕਰ। ਜਦੋਂ ਸੱਥ 'ਚ ਜਾਵੇ ਇਕ ਛੁਰਲੀ ਛੱਡ ਆ। ਆਖੀਂ ਚੋਧਰੀ ਦੀ ਜਿਹੜੀ ਨੂੰ ਹੋਟੀ ਦੇਣ ਜਾਂਦੀ ਐ ਉਸ ਨਾਲ ਰਹਿੰਦੀ ਐ। ਫੇਰ ਦੇਖ ਕੀ ਬਣਦੈ।'

ਗੱਲ ਜੈਲੇ ਦੇ ਮੂੰਹੋਂ ਨਿਕਲੀ। ਸੱਥ 'ਚ ਅੱਪੜੀ ਤੇ ਜੰਗਲ ਦੀ ਅੱਗ ਵਾਂਗ ਫੈਲ ਗਈ। ਜਿਸ ਨਤੀਜੇ ਦੀ ਉਨ੍ਹਾਂ ਨੂੰ ਆਸ ਸੀ ਉਸ ਤੋਂ ਬਿਕਲੁਲ ਉਲਟ ਵਾਪਰਿਆ।

'ਚੰਗੇ ਸਾਧੂ ਇਸੇ ਤਰ੍ਹਾਂ ਚਰਚਾ ਕਰਾਉਂਦੇ ਨੇ। ਜਿੰਨੀ ਚਰਚਾ ਹੋਵੇ ਉਨੇ ਪਾਪ ਧੁਲਦੇ ਨੇ।'

ਉਨ੍ਹਾਂ ਦੀਆਂ ਯੋਜਨਾਵਾਂ ਧਰੀਆਂ ਧਰਾਈਆਂ ਰਹਿ ਗਈਆਂ। ਸਿਰਫ਼ ਇੰਨਾ ਕੁ ਅਸਰ ਹੋਇਆ ਸੀ ਕਿ ਰੋਟੀ ਉਨ੍ਹਾਂ ਦੀ ਨੂੰਹ ਦੀ ਥਾਂ ਨੌਕਰ ਲਿਜਾਣ ਲੱਗ ਪਿਆ ਸੀ।

'ਅੱਜ ਅਸੀਂ ਮਾਸਟਰ ਜੀ ਉਹਦਾ ਫਾਹਾ ਵੱਢ ਆਉਣੈ। ਸੁਣਿਐ ਉਹ ਤੀਵੀਆਂ ਸੱਚਮੁੱਚ ਖਰਾਬ ਕਰਦੈ। ਟੂਣੇ ਟਾਮਣਾ ਵਿਚ ਫਸਾਈ ਰਖਦੈ। ਹੁਣ ਤਾਂ ਅਖੇ ਪੱਕੀ ਕੁਟੀਆ ਪਾਉਣ ਨੂੰ ਫਿਰਦੈ। ਚੋਧਰੀ ਥਾਂ ਵੀ ਦਿਖਾਉਂਦਾ ਫਿਰਦਾ ਸੀ।'

'ਠੀਕ ਐ। ਡੱਕਰ ਦਿਉ ਕੰਜਰ ਦੇ ਪੁੱਤ ਨੂੰ।'

ਉਸੇ ਰਾਤ ਉਹ ਗਏ। ਮੂੰਹਾਂ 'ਤੇ ਠਾਠੇ ਬੰਨ੍ਹ ਕੇ ਤੇ ਹੱਥਾਂ 'ਚ ਡਾਂਗਾਂ ਫੜੀ। ਕਈ ਘੰਟੇ ਕੁੱਲੀ ਦੇ ਬਾਹਰ ਉਡੀਕਣਾ ਪਿਆ। ਅੰਦਰ ਹੁੰਦੀ ਘੁਸਰ-ਮੁਸਰ ਉਨ੍ਹਾਂ ਨੂੰ ਸਮਝ ਨਹੀਂ ਸੀ ਆ ਰਹੀ।

‘ਜੈਲਿਆ ਕਿਸੇ ਤੀਵੀਂ ਦੀ ਅਵਾਜ਼ ਲੱਗਦੀ ਐ। ਜੇ ਕੋਈ ਤੀਵੀਂ ਹੋਈ ਆਪਣਾ ਸੋਖਾ ਹੋ ਜੂ।’

‘ਜੀ ਤੀਵੀਂ ਹੀ ਹੋਈ ਫੇਰ ?’ ਬਿੱਲੂ ਦੇ ਕੰਨ ਵਿਚ ਜੈਲੇ ਨੇ ਘੁਸਰ-ਮੁਸਰ ਕੀਤੀ।

‘ਫੇਰ ਟੁੱਟ ਪਈ। ਦੋਨਾਂ ਨੂੰ ਖਲਾਂਗੇ।’

ਜਿਉਂ-ਜਿਉਂ ਅੱਗੇ ਵਧਦੇ ਗਏ ਅੱਗ ਵਿਚ ਸੜਦੇ ਘਿਉ ਦੀ ਖੁਸ਼ਬੋ ਉਨ੍ਹਾਂ ਦੇ ਨੱਕਾਂ ਵਿਚ ਘੁਸਣ ਲੱਗੀ।

‘ਕੋਈ ਟੁਣਾ ਟਾਮਨ ਹੁੰਦੈ। ਹੋ ਖੜਾ ਵਧੀਆ ਮੋਕੈ।’

ਉਹ ਉਠੇ ਤੇ ਧਾ ਦੇ ਕੇ ਕੁੱਲੀ ਦਾ ਦਰਵਾਜ਼ਾ ਜਾ ਤੋੜਿਆ। ਦੀਵੇ ਦੀ ਮੱਧਮ ਰੋਸ਼ਨੀ ਤੇ ਧੂੰਏਂ ਨਾਲ ਭਰੀ ਕੁੱਲੀ ਵਿਚ ਉਨ੍ਹਾਂ ਨੂੰ ਕੁਝ ਵੀ ਦਿਖਾਈ ਨਹੀਂ ਸੀ ਦੇ ਰਿਹਾ। ਫੇਰ ਵੀ ਔਰਤ ਦੇ ਖਿਲਰੇ ਵਾਲ ਤੇ ਨੰਗੀਆਂ ਛਾਤੀਆਂ ਤੋਂ ਉਨ੍ਹਾਂ ਕਾਫੀ ਸਮਝ ਲਿਆ ਸੀ। ਸਾਧ ਵੀ ਕਿਸੇ ਨਸ਼ੇ ਵਿਚ ਮਧ-ਹੋਸ਼ ਇਕੱਲੇ ਜਾਂਗੀਏ ਵਿਚ ਬੈਠਾ ਸੀ।

ਉਨ੍ਹਾਂ ਨੂੰ ਅੰਦਰ ਆਇਆਂ ਦੇਖਕੇ ਔਰਤ ਦੀਆਂ ਚੀਕਾਂ ਨਿਕਲ ਗਈਆਂ। ਜੈਲੇ ਨੇ ਉਹਨੂੰ ਕੇਸੋਂ ਫੜ ਕੇ ਬਾਹਰ ਧੂਹ ਲਿਆਂਦਾ। ਸਰੀਰ ‘ਤੇ ਲਪੇਟੀ ਕਾਲੀ ਕੰਬਲੀ ਉਥੇ ਹੀ ਰਹਿ ਗਈ। ਅਲਫ ਨੰਗੀ ਉਹ ਬੇਹੋਸ਼ ਹੋ ਗਈ।

‘ਸਾਲੀ ਦਾ ਕੋਈ ਨਸ਼ਾ ਖਾਧੈ।’ ਬਿੱਲੂ ਦੇ ਉਹਦੇ ਬਿੜਕੇ ਬੋਲ ਤੇ ਉਖੜੇ ਕਦਮਾਂ ਤੋਂ ਜਾਇਜ਼ਾ ਲਿਆ।

ਨਸ਼ਈ ਸਾਧ ਤੇ ਉਨ੍ਹਾਂ ਚੰਗਾ ਕੁਟਾਪਾ ਚਾੜ੍ਹਿਆ। ਚੀਕਾਂ ਮਾਰਦਾ ਉਹ ਅੱਗੇ ਹੋ ਗਿਆ।

‘ਇਹ ਕੌਣ ਐ ਭੈਣ ਦੇ ਯਾਰ ਦੀ...?’

‘ਉਹੋ ਚੋਧਰੀਆਂ ਦੀ ਨੂੰਹ। ਨਿਕਲਣ ਦੇ ਜਲੂਸ ਕੰਜਰੀ ਦਾ। ਪਈ ਰਹਿਣ ਦੇ ਸਵੇਰ ਤੱਕ। ਚੁੱਕ ਸਾਰੇ ਕਪੜੇ ਤੇ ਲਾ ਦੇ ਅੱਗ। ਕਿਧਰੇ ਪਹਿਲਾਂ ਹੀ ਹੋਸ਼ ਨਾ ਆ ਜੇ।’

‘ਦਿਨ ਚੜ੍ਹਨ ਵਿਚ ਕੀ ਗੋਡੇ ਰਹਿ ਗਏ। ਅੱਧੇ ਘੰਟੇ ਨੂੰ ਲੋਕ ਆਉਣ ਲੱਗ ਜਾਣਗੇ।’

‘ਚਲ ਚੁੱਪ ਕਰਕੇ। ਹੁਣ ਨੀ ਉਹ ਖੜਦਾ।’

ਉਹ ਖੁਸ਼ੀ-ਖੁਸ਼ੀ ਮੁੜੇ। ਅਗਲੀ ਸਵੇਰ ਜਿਹੜਾ ਵੀ ਉਥੇ ਗਿਆ ਉਨੇ ਪੈਰੀਂ ਮੁੜ ਆਇਆ। ਮਰੀ ਪਈ ਚੋਧਰੀ ਦੀ ਨੂੰਹ ਅਤੇ ਨੱਠ ਗਏ ਸਾਧ ਦੀ ਗੱਲ ਅੱਗੇ ਨਾ ਤੋਰੀ।

‘ਇਹ ਗੱਲ ਤਾਂ ਬਈ ਸੱਚੀ ਨਿਕਲੀ। ਨਾਲੇ ਸਾਲਾ ਕੋਈ ਕੌਤਕ ਕਰ ਗਿਆ। ਨਾਲੇ...’ ਅਗਲੇ ਦਿਨ ਹਰ ਇਕ ਦੀ ਜ਼ਬਾਨ ‘ਤੇ ਇਹੋ ਚਰਚਾ ਸੀ।



39

ਲੋਕਾਂ ਦਾ ਪੂਰਨ ਵਿਸ਼ਵਾਸ ਜਿੱਤ ਲੈਣ ਤੋਂ ਬਾਅਦ ਹੁਣ ਉਨ੍ਹਾਂ ਦਾ ਖਿਆਲ ਆਪਣੇ ਅਸਲੀ ਮੰਤਵ ਵੱਲ ਮੁੜਨ ਦਾ ਸੀ। ਉਨ੍ਹਾਂ ਦਾ ਅਸਲੀ ਮੰਤਵ ਸੀ ਸਰਦਾਰ ਦੀਆਂ ਵਧੀਕੀਆਂ ਤੋਂ ਪਿੱਛਾ ਛੁਡਾਉਣ ਦਾ। ਸਰਦਾਰ ਨਾਲ ਲਈ ਜਾਣ ਵਾਲੀ ਟੱਕਰ ਨੂੰ ਵੀ ਉਹ ਹੌਲੀ-ਹੌਲੀ ਸ਼ੁਰੂ ਕਰਨਾ ਚਾਹੁੰਦੇ ਸਨ।

ਪਿਛਲੇ ਸਾਲ ਗੁਆਂਢੀ ਪਿੰਡਾਂ ਨੇ ਆਪਣੀਆਂ ਅਣਥਕ ਮੇਹਨਤਾਂ ਤੇ ਲੜਾਈ ਝਗੜਿਆਂ ਨਾਲ ਆਪਣੇ ਮਜ਼ਦੂਰਾਂ ਦੀਆਂ ਦਿਹਾੜੀਆਂ ਦੇ ਰੁਪਈਆਂ ਤੋਂ ਵਧਾ ਕੇ ਪੰਜ ਰੁਪਏ ਤਕ ਕਰ ਲੈਣ ਦੀਆਂ ਮਾਰਾਂ ਮਾਰ ਲਈਆਂ ਸਨ। ਪਰ ਇਥੇ ਕੋਈ ਤਬਦੀਲੀ ਨਹੀਂ ਸੀ ਆਈ। ਵਾਢੀਆਂ ਮੁੜ ਕੇ ਆ ਗਈਆਂ ਸਨ ਪਰ ਇਹੋ ਜਿਹੀ ਕੋਈ ਚਰਚਾ ਇਥੇ ਛਿੜੀ ਨਜ਼ਰ ਨਹੀਂ ਸੀ ਆਉਂਦੀ।

ਆਥਨ ਉਗਨ ਲੋਕ ਕਦੇ ਬਿੱਲੂ ਕੋਲ ਤੇ ਕਦੇ ਮਾਸਟਰ ਕੋਲ ਆ ਕੇ ਗੱਲ ਛੇੜਦੇ।

‘ਐਤਕੀਂ ਮਾਸਟਰ ਜੀ ਆਹ ਕੰਮ ਜ਼ਰੂਰ ਕਰੋ। ਸੁਣਿਐ ਸ਼ਹਿਰੀ ਮਜ਼ੂਰ ਛੀ ਲੈਂਦਾ। ਹੋਰ ਤਾਂ ਹੋਰ ਆਪਣੇ ਆਹ ਨਾਲ ਦੇ ਪਿੰਡਾਂ ‘ਚ ਵੀ ਮਜ਼ੂਰੀ ਵਧ ਗੀ। ਹਾੜੀ ਸੋਣੀ ਤਾਂ ਉਹ ਹੋਰ ਵੀ ਵਧਾ ਲੈਂਦੇ ਆ। ਐਥੋਂ ਸਾਰੇ ਦੋ ਛਿੱਲੜ ਮਿਲਦੇ ਨੇ ਸੁੱਕੇ ਪੁੱਕੇ। ਭਾ ਤਾਂ ਅਸਮਾਨ ਨੂੰ ਚੜ੍ਹ ਗੇ। ਮਜ਼ੂਰੀ ਉਥੇ ਦੀ ਉਥੇ। ਜੇ ਸਰਦਾਰਾਂ ਨੂੰ ਮਿਲ ਮਿਲਾ ਕੇ ਇਕ ਅੱਧ ਛਿੱਲੜ ਵਧ ਜੇ ਸਾਡਾ ਗੁਜ਼ਾਰਾ ਹੋਣ ਲਗ ਜੇ। ਮੁਦਤਾਂ ਤੋਂ ਇਹੋ ਦਿਹਾੜੀ ਚਲੀ ਆਉਂਦੀ ਐ।’

‘ਸਰਦਾਰ ਕੋਈ ਗੱਲ ਨਾਲ ਤਾਂ ਨੀ ਮੰਨਣ ਲੱਗਿਆ। ਸਾਨੂੰ ਟੱਕਰਨਾ ਪਉ। ਪਰ ਫਿਕਰ ਨਾ ਕਰੋ। ਜਦੋਂ ਸੋਡਾ ਸਾਥ ਐ ਤਾਂ ਆਪਾਂ ਨੂੰ ਕੀ ਫਿਕਰ ਐ।’

ਜਿਉਂ-ਜਿਉਂ ਦਿਹਾੜੀ ਵਧਣ ਦੀ ਗੱਲ ਫੈਲਦੀ ਗਈ ਲੋਕ ਪੰਜਾਹ ਚੱਕਰ ਕੱਟਣ ਲੱਗੇ। ‘ਬਿੱਲੂ ਸੱਚੀ ਗੱਲ ਐ ਬਾਈ ਇਹ ? ਅਖੇ ਦਿਹਾੜੀ ਵਧੂ ? ਸੱਚੀ ਵਧੂ ?’

‘ਵਧ ਜੂ ਜੇ ਹਿੰਮਤ ਕਰੋਗੇ। ਕਿਹੜਾ ਇਹ ਕੋਈ ਵੱਡਾ ਕੰਮ ਐ।’

‘ਹਿੰਮਤ ਤਾਂ ਢਿੱਡਾਂ ਨੂੰ ਕਰਨੀ ਐ। ਕਿਹੜਾ ਭਾਈ ਕਿਸੇ ਦਾ ਕੰਮ ਐ। ਜਿਵੇਂ ਆਖੋਗੇ ਪਿੱਛੇ ਲੱਗਾਂਗੇ।’

ਜਦੋਂ ਗੱਲ ਸਰਦਾਰ ਕੋਲ ਅੱਪੜੀ ਉਨ੍ਹਾਂ ਦੇ ਸੱਤੀ ਕੱਪੜੀਂ ਅੱਗ ਲੱਗ ਗਈ।

‘ਇਹ ਤਾਂ ਹੁਣ ਸਾਡੇ ਗਲਾਂ ਨੂੰ ਆ ਪਏ। ਜੇ ਇਨ੍ਹਾਂ ਨੂੰ ਹੁਣੇ ਨਾ ਕੁਚਲਿਆ ਗਿਆ ਇਹ ਸਾਨੂੰ ਕੁਚਲ ਦੇਣਗੇ।’ ਸਰਦਾਰ ਦੇ ਗੁੱਸੇ ਨਾਲ ਲਾਲ ਹੋਏ ਮੁੰਡੇ ਨੇ ਆਪਣੇ ਪਿਓ ਨਾਲ ਗੱਲ ਤੋਰੀ।

‘ਸਮਾਂ ਬਹੁਤ ਬਦਲ ਗਿਆ। ਇਨ੍ਹਾਂ ਦੇ ਸਿਰ ਅਗਲੇ ਨਹੀਂ ਰਹੇ। ਹੁਣ ਭਲਾ ਤੂੰ ਕੀ ਕਰੇਗਾ ?’

‘ਅਸੀਂ ਇਨ੍ਹਾਂ ਨੂੰ ਭੁੱਖੇ ਮਾਰ ਦਿਆਂਗੇ। ਮਜ਼ਦੂਰਾਂ ਦਾ ਕੀ ਘਾਟੈ ? ਆਥਨ ਨੂੰ ਮੈਂ ਡਾਰਾਂ ਦੀਆਂ ਡਾਰਾਂ ਲਿਆਉਂਦੀ।’

‘ਕਿਥੋਂ ? ਸ਼ਹਿਰੋਂ ! ਉਹ ਕੀ ਸਸਤੇ ਆ ਜਾਣਗੇ ?’

‘ਮੈਂ ਆਪਣੇ ਸੋਹਰਿਆਂ ਤੋਂ ਲਿਆਉਂਦੀ। ਭਾਵੇਂ ਮਹਿੰਗੇ ਹੀ ਮਿਲਣ।’

‘ਇਹ ਕੋਹੜ ਸਭ ਕਿਤੇ ਫੈਲਿਆ ਹੋਇਆ। ਨਾ ਉਥੋਂ ਕੋਈ ਤੇਰੇ ਨਾਲ ਆਉਣੈ ਨਾ ਇਸ ਤੋਂ ਸਸਤਾ।’
 ‘ਤਾਂ ਸੋਡਾ ਖ਼ਿਆਲ ਐ ਅਸੀਂ ਝੁਕ ਜਾਈਏ। ਹਰ ਵਾਰੀ ਝੁਕ ਜਾਇਆ ਕਰੀਏ।’
 ‘ਮੇਰਾ ਤਾਂ ਇਹੋ ਖ਼ਿਆਲ ਐ। ਨਹੀਂ ਮਾਸਟਰ ਨੂੰ ਦੇ ਦੇ ਸੋ ਪੰਜਾਹ ਤੇ ਚੁੱਪ ਕਰਾ ਦੇ।’
 ‘ਉਹ ਇਉਂ ਨਹੀਂ ਮੰਨਣ ਵਾਲਾ। ਮੈਂ ਉਹਦੀ ਜੜ ਵੱਢ ਕੇ ਛੱਡੂੰ। ਜੇ ਪੰਜਾਹ ਕੋਹ ਨਾ ਸਿੱਟਿਆ ਕੀ ਸਮਝੂ।’
 ‘ਇਹ ਬਾਅਦ ਦੀਆਂ ਗੱਲਾਂ ਨੇ। ਹੁਣ ਦੀ ਸੋਚ ਪਹਿਲਾਂ। ਮੀਂਹ ਕਣੀ ਦਾ ਵਸਾਹ ਨੀ। ਖੜੀ ਫ਼ਸਲ ਕਿਤੇ
 ਭੰਗ ਦੇ ਭਾੜੇ ਨਾ ਰੁੜ੍ਹ ਜੇ।’

‘ਕਈ ਦਿਨ ਪਿਉ ਪੁੱਤਾਂ ਵਿਚ ਬਹਿਸ ਹੁੰਦੀ ਰਹੀ। ਕਈ ਦਿਨ ਉਹ ਟਰਾਲੀਆਂ ਲਈ ਆਲੇ-ਦੁਆਲੇ ਦੇ
 ਪਿੰਡਾਂ ਵਿਚ ਘੁੰਮਦੇ ਰਹੇ। ਪਰ ਕਿਧਰੇ ਉਨ੍ਹਾਂ ਨੂੰ ਇਕ ਵੀ ਨਾ ਮਿਲਿਆ।’

‘ਚੁੱਪ ਕਰਕੇ ਬੈਠ ਜਾ। ਇਹ ਗੱਲ ਸਾਨੂੰ ਮੰਨਣੀ ਪੈਣੀ ਐ। ਚੰਗਾ ਇਸੇ ਵਿਚ ਐ ਬਿਨਾਂ ਕਿਸੇ ਨਾਂਹ ਨੁੱਕਰ
 ਦੇ ਮੰਨ ਲਈਏ। ਰੋਲੇ-ਗੋਲੇ ਦਾ ਫਾਇਦਾ ਕੋਈ ਨੀ ਲੱਗਦਾ।’

‘ਜਿਵੇਂ ਸੋਡੀ ਮਰਜ਼ੀ। ਪਰ ਇਹ ਖ਼ਿਆਲ ਰੱਖਿਉ ਇਹ ਉਨ੍ਹਾਂ ਦੀ ਬਗ਼ਾਵਤ ਦੀ ਨੀਂਹ ਬਣ ਜਾਉ। ਹਰ
 ਵਾਰ ਉਹ ਅੜ ਅੜਾਈ ਕਰਨ ਲੱਗਣਗੇ।’

‘ਦੇਖੀ ਜਾਉ ਜਿਵੇਂ ਬਣੂ। ਇਹਦਾ ਹੋਰ ਜਦੋਂ ਕੋਈ ਇਲਾਜ ਏ ਨੀ।’

ਲੋਕਾਂ ਦੀ ਹੈਰਾਨੀ ਦੀ ਹੱਦ ਨਾ ਰਹੀ ਜਦੋਂ ਬਿਨਾਂ ਕਿਸੇ ਲੜਾਈ ਝਗੜੇ ਤੋਂ ਉਨ੍ਹਾਂ ਦੀਆਂ ਦਿਹਾੜੀਆਂ
 ਵਧ ਗਈਆਂ।

ਕਈ ਦਿਨ ਲੋਕ ਉਨ੍ਹਾਂ ਨੂੰ ਮੋਢਿਆਂ 'ਤੇ ਚੁੱਕੀ ਫਿਰਦੇ ਰਹੇ। ਉਨ੍ਹਾਂ ਲਈ ਇਹ ਰੱਬ ਬਣ ਗਏ ਸਨ।
 ਸਰਦਾਰਾਂ ਨੂੰ ਹਰਾਉਣਾ ਹੋਰ ਕੋਈ ਖੇਡ ਨਹੀਂ ਸੀ।



40

ਮਹੀਨਾ ਭਰ ਲੋਕ ਅੜੇ ਰਹੇ। ਸਰਦਾਰ ਹਰ ਰੋਜ਼ ਚੱਕਰ ਕੱਟਦਾ, ਲੋਕਾਂ ਨੂੰ ਡਰਾਉਂਦਾ ਧਮਕਾਉਂਦਾ ਤੇ
 ਕਈਆਂ ਨੂੰ ਲਾਲਚ ਦੀਆਂ ਬੁਰਕੀਆਂ ਵੀ ਸੁੱਟਦਾ, ਪਰ ਇਕ ਵੀ ਮੁਜ਼ਾਰੇ ਨੂੰ ਉਹ ਪੁਰਾਣੇ ਭਾਵਾਂ ਤੇ ਵਾਹੁਣ ਤੋਂ
 ਤਿਆਰ ਨਾ ਕਰ ਸਕਿਆ। ਮਹੀਨਾ ਭਰ ਪਿੰਡ ਵਿਚ ਜ਼ੋਰਾਂ 'ਤੇ ਗਸ਼ਤ ਹੁੰਦੀ ਰਹੀ, ਸਰਦਾਰ ਦੇ ਗੁੰਡੇ ਸ਼ਰਾਬਾਂ ਪੀ ਕੇ
 ਗਲੀਆਂ ਵਿਚ ਗਾਲ੍ਹਾਂ ਕੱਢਦੇ ਰਹੇ ਪਰ ਕਿਸੇ ਦੀ ਵੀ ਕੰਨ 'ਤੇ ਜੁੰ ਨਾ ਸਰਕੀ। ਉਮਰਾਂ ਤੋਂ ਤੀਜੇ ਹਿੱਸੇ ਤੇ ਜ਼ਮੀਨਾਂ
 ਵਾਹ-ਵਾਹ ਉਹ ਅੱਕ ਗਏ ਸਨ। ਭਾਅਅਸਮਾਨ 'ਤੇ ਚੜ੍ਹ ਗਏ ਸਨ, ਲੋਕ ਚੰਦ 'ਤੇ ਅੱਪੜ ਗਏ ਸਨ, ਪਰ ਇਥੇ
 ਭੋਰਾ ਵੀ ਫਰਕ ਨਹੀਂ ਸੀ ਪਿਆ। ਇਸੇ ਸਾਲ ਘੱਟੋ-ਘੱਟ ਅੱਧ ਤੇ ਜ਼ਮੀਨ ਵਾਹੁਣ ਦਾ ਉਨ੍ਹਾਂ ਫੈਸਲਾ ਕੀਤਾ ਸੀ।
 ਪੁਲਿਸ ਭਾਵੇਂ ਸਾਰਾ ਦਿਨ ਪਿੰਡ ਵਿਚ ਘੁੰਮਦੀ ਰਹਿੰਦੀ ਪਰ ਮੁਜ਼ਾਰਿਆਂ ਘਰ ਤਿਆਰ ਪਈਆਂ ਡਾਂਗਾਂ ਦੀ ਖਬਰ
 ਕਿਸੇ ਪੁਲਸੀਏ ਦਾ ਹੌਂਸਲਾ ਨਹੀਂ ਸੀ ਪੈਣ ਦਿੰਦੀ ਉਹ ਕਿਸੇ ਮੁਜ਼ਾਰੇ ਵਲ ਬੁਰੀ ਨਜ਼ਰ ਨਾਲ ਤੱਕ ਜਾਏ। ਉਨ੍ਹਾਂ
 ਦੇ ਆਉਣ ਨਾਲ ਕਿਸੇ ਦੇ ਵੀ ਚਿਹਰੇ 'ਤੇ ਡਰ ਨਾ ਉਭਰਦਾ ਤੇ ਨਾ ਹੀ ਉਨ੍ਹਾਂ ਦੀ ਕੋਈ ਇੱਜ਼ਤ ਹੁੰਦੀ। ਜਿਸ ਤਰ੍ਹਾਂ
 ਦੇ ਭੁੱਖੇ ਤਿਹਾਏ ਆਉਂਦੇ ਮੁੜ ਜਾਂਦੇ।

ਨਿੱਤ ਦੀ ਅਸਫਲਤਾ ਕਾਰਨ ਸਰਦਾਰ ਦੇ ਮੂੰਡੇ ਕੁਝ ਜ਼ਿਆਦਾ ਹੀ ਖਿੱਝ ਗਏ ਸਨ। ਇਸ ਮਸਲੇ ਨੂੰ
 ਨਜਿੱਠਣ ਦਾ ਉਨ੍ਹਾਂ ਕੋਲ ਇਕੋ ਰਾਹ ਸੀ, ਲੜਾਈ ਝਗੜੇ ਤੇ ਖੂਨ ਖਰਾਬੇ। ਪਰ ਸਰਦਾਰ ਦੀ ਹੋਰ ਰਾਏ ਸੀ।

‘ਤੁਸੀਂ ਪੁਲਿਸ ਵਾਲਿਆਂ ਦੇ ਸਿਰ 'ਤੇ ਫੜ੍ਹਾਂ ਨਾ ਮਾਰਿਆ ਕਰੋ। ਇਹ ਕਿਸੇ ਦੇ ਮਿੱਤ ਨੀ ਹੁੰਦੇ। ਜਿਧਰੋਂ
 ਬੁਰਕੀ ਪਵੇ ਉਧਰੋਂ ਭੋਂਕਣਗੇ। ਮੇਰਾ ਸਾਰੀ ਉਮਰ ਦਾ ਇਨ੍ਹਾਂ ਨਾਲ ਵਾਹ ਐ।’

‘ਹੋਰ ਫੇਰ ਸਭ ਕੁਝ ਇਨ੍ਹਾਂ ਨੂੰ ਦੇ ਦੇਈਏ।’

‘ਇਹ ਮੈਂ ਕਦੋਂ ਆਖਦਾਂ। ਮੈਂ ਦੱਸਣਾ ਸੋਨੂੰ। ਚੁੱਪ ਕਰਕੇ ਘਰ ਬੈਠ ਜਾਉ। ਇਨ੍ਹਾਂ ਪੁਲਸੀਆਂ ਨੂੰ ਭੇਜੋ ਘਰੇ।
 ਪਹਾੜ ਜਿੱਡਾ ਖਰਚ ਐ। ਜ਼ਮੀਨ ਨੂੰ ਵੇਹਲੀ ਪਈ ਰਹਿਣ ਦੇ। ਇਕ ਸਾਲ ਫ਼ਸਲ ਨਹੀਂ ਆਉ ਆਪਣੀ ਕਿਧਰੇ ਟੰਗ
 ਨੀ ਟੁੱਟਦੀ। ਪਰ ਇਨ੍ਹਾਂ ਭੁੱਖੜਾਂ 'ਚ ਇਕ ਸਾਲ ਕੱਟਣ ਦਾ ਦਮ ਨੀ। ਜੇ ਨਾ ਨੱਕ ਰਗੜਦੇ ਫਿਰਨ ਮੈਨੂੰ ਆਖ
 ਦਿਉ।’

ਜਿਉਂ ਹੀ ਉਨ੍ਹਾਂ ਦੇ ਇਸ ਫੈਸਲੇ ਦੀ ਖਬਰ ਪਿੰਡ ਅੱਪੜੀ ਲੋਕਾਂ ਦੇ ਪਹਾੜ ਹੌਂਸਲੇ ਮਿੱਟਾਂ ਵਿਚ ਢੇਰ ਹੋ
 ਗਏ। ਇਹੋ ਜਿਹੀ ਚਾਲ ਲੋਕਾਂ ਦੇ ਸੁਪਨਿਆਂ ਤਕ ਵੀ ਨਹੀਂ ਸੀ।

ਸਾਰੇ ਪਿੰਡ ਹਲਚਲ ਮੱਚ ਗਈ। ਮਹੀਨੇ ਭਰ ਦਾ ਸੰਘਰਸ਼ ਆਖਰੀ ਸਾਹਾਂ 'ਤੇ ਆ ਗਿਆ। ਸੋਚਾਂ ਵਿਚ ਡੁੱਬੇ
 ਲੋਕ ਇਕੱਠੇ ਹੋ ਕੇ ਘੁਸਰ-ਮੁਸਰ ਕਰਦੇ।

‘ਸੱਚੀ ਗੱਲ ਐ। ਸਰਦਾਰ ਦਾ ਕੀ ਵਿਗੜਦੈ। ਇਕ ਸਾਲ ਜ਼ਮੀਨ ਨਾ ਬੀਜੀ ਤਾਂ ਕੀ ਟੰਗ ਟੁੱਟ ਜੂ। ਬਬੇਰਾ
 ਪੈਸਾ ਕੋਲੇ ਸੁੱਖ ਨਾਲ।’

‘ਨਾਲੇ ਇਨ੍ਹਾਂ ਵੱਡੇ ਲੀਡਰਾਂ ਦਾ ਬੋਲ ਕੀ ਐ। ਮਾਸਟਰ ਨੋਕਰ ਐ। ਮੀਂਹ ਜਾਵੇ ਹਨੇਰੀ ਜਾਵੇ ਇਹਦੇ ਨੋਟ
 ਖਰੇ ਨੇ। ਜੈਲਾ ਚੋਧਰੀ ਦੇ ਐ। ਇਹਨੂੰ ਕੀ ਫਿਕਰ ਐ। ਚੋਧਰੀ ਇਹਦੇ ਇਜ਼ਾਰਿਆਂ 'ਤੇ ਨੱਚਦੈ। ਬਾਕੀ ਆ ਪਾੜ੍ਹਿਆਂ

ਜਿਹਿ ਹਾਂ ਨੂੰ ਕੀ ਫਿਕਰ ਐ। ਆਪਾਂ ਨੂੰ ਆਪਣੀ ਵਿਚਾਰਨੀ ਚਾਹੀਦੀ ਐ।'

'ਹਾਲੇ ਤਾਂ ਕੁਛ ਨੀ ਵਿਗੜਿਆ। ਚੁੱਪ ਕਰਕੇ ਸਰਦਾਰ ਦੇ ਪੈਰ ਫੜ ਲਉ। ਨਾਲੇ ਅੱਗੇ ਨੂੰ ਲਾਉ ਕੰਨਾਂ ਨੂੰ ਹੱਥ। ਜੇ ਚਾਰ ਦਿਨ ਹੋਰ ਲੰਘੇ ਕੁਛ ਬੀਜਿਆ ਵੀ ਨੀ ਜਾਣਾ।'

'ਨਾਲੇ ਲੀਡਰਾਂ ਦੇ ਟਿਕਾਉ ਚਾਰ-ਚਾਰ। ਮੁੜ ਤਾਂ ਨੀ ਪੁੱਠੇ ਰਾਹ ਪਾਉਣਗੇ। ਇਨ੍ਹਾਂ ਨੰਗਾਂ ਦਾ ਕੀ ਐ। ਆਪਾਂ ਨੂੰ ਸਰਦਾਰ ਦਾ ਈ ਆਸਰੈ।'

'ਜਿਹੜੀ ਜਾਇਜ਼ ਗੱਲ ਸੀ ਅਗਲਿਆਂ ਨੇ ਆਪੇ ਮੰਨ ਲਈ। ਇਕ ਵਾਰੀ ਨੀ ਮੱਥੇ ਵੱਟ ਪਾਇਆ। ਝੱਟ ਦਿਹਾੜੀ ਵਧਾ ਤੀ। ਇਹ ਤਾਂ ਉਂਗਲ ਫੜ ਕੇ ਪੈਚੇ ਨੂੰ ਪੈ ਗਏ। ਹੁਣ ਅਸੀਂ ਤੀਜੇ ਹਿੱਸੇ ਤੇ ਵਾਹੁਣੇ ਆਂ। ਅਗਲਾ ਅੱਧ ਤੇ ਕਿਵੇਂ ਮੰਨ ਜੇ। ਉਈਂ ਆਖਦੇ ਨੇ ਜ਼ਮੀਨਾਂ ਸਾਡੇ ਨਾਂਅ ਈ ਕਰ ਦੇਵੇ। ਅਗਲੇ ਦੇ ਘਰੇ ਦਾਣੇ ਨੇ ਜਿਵੇਂ ਮਰਜ਼ੀ ਕਰੇ। ਅਸੀਂ ਕਿਵੇਂ ਰੋਕਾਂਗੇ।'

'ਇਕ ਦਿਨ ਇਕੱਠੇ ਹੋ ਕੇ ਚਲੋ। ਕਰ ਲਉ ਮਿੰਨਤ। ਕੀ ਘਟਦੈ ? ਇਨ੍ਹਾਂ ਪਿੱਛੇ ਲੱਗ ਕੇ ਆਪਣੇ ਪੇਟ ਵਿਚ ਆਪ ਨਾ ਲੱਤ ਮਾਰੋ।'

ਲੋਕਾਂ ਦੀ ਇਹ ਘੁਸਰ-ਮੁਸਰ ਜਦੋਂ ਆਗੂਆਂ ਤੱਕ ਅੱਪੜਦੀ ਉਹ ਘਬਰਾਏ ਕਈ-ਕਈ ਬੈਠਕਾਂ ਕਰਦੇ। ਕਦੇ ਕਿਸੇ ਕੋਲ ਦੌੜਦੇ ਤੇ ਕਦੇ ਕਿਸੇ ਕੋਲ। ਜਿਵੇਂ ਕਿਵੇਂ ਹੋਵੇ ਉਹ ਸਮਝੋਤਾ ਕਰਨ ਲਈ ਤਿਆਰ ਸਨ। ਪਰ ਸਰਦਾਰ ਇਕ ਵੀ ਮੰਗ ਪੂਰੀ ਕਰਨ ਨੂੰ ਤਿਆਰ ਨਹੀਂ ਸੀ। ਸਰਦਾਰ ਦੇ ਫ਼ੈਸਲੇ ਨੇ ਲੋਕਾਂ ਵਿਚ ਉਨ੍ਹਾਂ ਦਾ ਅਗਲਾ ਰਸੂਖ ਖੋ ਦਿੱਤਾ ਸੀ। ਭੁੱਖੇ ਡਰਦੇ ਲੋਕ ਉਨ੍ਹਾਂ ਨਾਲ ਹੁੰਗਾਰਾ ਭਰਨ ਤੋਂ ਝਿਜਕਣ ਲੱਗੇ ਸਨ। ਇਕੜ-ਦੁਗੜ ਲੋਕ ਤਾਂ ਸਰਦਾਰ ਕੋਲ ਅੱਪੜ ਵੀ ਗਏ ਸਨ।

ਵਧ ਰਹੀ ਖਿਚੋਤਾਣ ਕਾਰਨ ਮਾਸਟਰ ਨੇ ਸਕੂਲੋਂ ਛੁੱਟੀ ਲੈ ਲਈ, ਪਰ ਫੇਰ ਵੀ ਲੋਕਾਂ ਨੂੰ ਰੋਕਣ ਲਈ ਕੁਝ ਕਰਨ ਵਿਚ ਅਸਫਲ ਹੁੰਦੇ ਜਾ ਰਹੇ ਸਨ।

ਜਸਬੀਰ, ਜਿਹੜਾ ਕਈ ਕਤਲ ਕੇਸਾਂ ਵਿਚ ਹੋਣ ਕਰਕੇ ਅੰਡਰ-ਗਰਾਊਂਡ ਸੀ, ਕਈ ਚੱਕਰ ਮਾਰ ਗਿਆ ਸੀ। ਜੇਸ਼ ਨਾਲ ਭਰਿਆ ਉਹ ਉਨ੍ਹਾਂ 'ਤੇ ਹਰ ਵਾਰ ਵਰ੍ਹਦਾ :

'ਸੋਨੂੰ ਲੱਖ ਵਾਰ ਸਮਝਾਇਆ ਇਨ੍ਹਾਂ ਸ਼ਾਂਤੀਵਾਦੀ ਪਲੀਸੀਆਂ ਨਾਲ ਕੁਝ ਨਹੀਂ ਜੇ ਬਣਦਾ। ਇਕ ਅੱਧ ਦੇ ਗੋਲੀ ਮਾਰੀ ਹੁੰਦੀ ਹੁਣ ਦੇ ਕਦੋਂ ਦੇ ਜ਼ਮੀਨਾਂ ਛੱਡ ਕੇ ਭੱਜ ਗਏ ਹੁੰਦੇ। ਉਦੋਂ ਮੈਨੂੰ ਕੁਝ ਨਹੀਂ ਕਰਨ ਦਿੱਤਾ, ਹੁਣ ਦੇਖਾਂਗੇ ਜਦੋਂ ਸੋਨੂੰ ਸੁੱਤਿਆਂ ਪਿਆਂ ਨੂੰ ਜ਼ਮੀਨਾਂ ਦੇ ਦੇਣਗੇ। ਹਾਲੇ ਕੁਝ ਨਹੀਂ ਵਿਗੜਿਆ। ਜਿਹੜੇ ਇਕ ਦੇ ਘਰ ਸਰਦਾਰ ਨਾਲ ਜੁੜੇ ਨੇ ਉਨ੍ਹਾਂ ਨੂੰ ਵੀ ਸਮਝ ਲਾਂਗੇ। ਇਕ ਨੋਟਿਸ ਦੇ ਦਿਨੇ ਆਂ ਜਿਵੇਂ ਹੋਊ ਦੇਖੀ ਜਾਊ।'

'ਨੋਟਿਸ ਨਾਲ ਸਾਰੇ ਫਸ ਸਕਦੇ ਆਂ। ਪਿੱਛੋਂ ਚੋਪਟ ਹੋ ਜੂ।'

'ਅਸਫਲਤਾ ਨਾਲੋਂ ਤਾਂ ਮਰ ਮਿਟਣਾ ਚੰਗੈ। ਘੱਟੋ-ਘੱਟ ਲੋਕਾਂ ਵਿਚ ਸੈਲ ਤਾਂ ਕਾਇਮ ਰਹੂ। ਮੁੜ ਅਸੀਂ ਜਥੇਬੰਦੀ ਲਈ ਕੰਮ ਕਰਨ ਜੋਗੇ ਤਾਂ ਰਹਿ ਜਾਵਾਂਗੇ।'

ਹੁਣ ਤਕ ਉਹ ਜਸਬੀਰ ਦੀ ਰਾਏ ਠੁਕਰਾਉਂਦੇ ਆਏ ਸਨ। ਪਰ ਦਿਨੋ-ਦਿਨ ਵਧਦੀ ਫੁਟ ਨੇ ਜਦੋਂ ਮਜਬੂਰ ਕਰ ਦਿੱਤਾ ਉਹ ਮੰਨ ਗਏ। ਅਸਫਲਤਾ ਨਾਲੋਂ ਤਾਂ ਇਹ ਸਭ ਕੁਝ ਚੰਗਾ ਸੀ।



ਨਕਸਲਾਈਆਂ ਦਾ ਲੱਗਿਆ ਨੋਟਿਸ ਸਰਦਾਰਾਂ ਲਈ ਕਈ ਦਿਨਾਂ ਦਾ ਸਿਰਦਰਦੀ ਦਾ ਕਾਰਨ ਬਣਿਆ ਹੋਇਆ ਸੀ। ਦਿਨ ਵਿਚ ਕਈ ਵਾਰ ਉਹ ਜੁੜਦੇ ਤੇ ਬਿਨਾਂ ਕਿਸੇ ਫ਼ੈਸਲੇ ਤੋਂ ਉੱਠ ਖਲੋਂਦੇ। ਸਰਦਾਰ ਤੇ ਉਸ ਦਾ ਸਭ ਤੋਂ ਛੋਟਾ ਪੁੱਤਰ ਸਰਬਜੀਤ ਜਿਵੇਂ-ਤਿਵੇਂ ਸਮਝੋਤਾ ਕਰਨ ਤੇ ਤੁਲੇ ਹੋਏ ਸਨ। ਨਿੱਤ ਦੇ ਕਤਲਾਂ ਨੇ ਉਨ੍ਹਾਂ ਦੇ ਮਨ ਵਿਚ ਪੂਰਾ ਡਰ ਬਿਠਾਇਆ ਹੋਇਆ ਸੀ। ਜਿਥੇ ਕਿਤੇ ਵੀ ਨੋਟਿਸ ਲੱਗਿਆ ਸੀ ਉਹ ਸਿਰੇ ਚੜ੍ਹਿਆ ਸੀ। ਨੋਟਿਸ ਨੂੰ ਪੁਲਿਸ ਹੱਥ ਦੇਣਾ ਇਕ ਅੱਧ ਦੇ ਜਾਨ ਲੈਣ ਤੋਂ ਘੱਟ ਨਹੀਂ ਸੀ।

ਪਰ ਸਰਦਾਰ ਦੇ ਬਾਕੀ ਤਿੰਨੋਂ ਮੁੰਡੇ ਇਸ ਦੇ ਹੱਕ ਵਿਚ ਨਹੀਂ ਸਨ। ਅੱਧੇ ਨਾਲੋਂ ਵੱਧ ਪਿੰਡ ਉਨ੍ਹਾਂ ਨਾਲੋਂ ਟੁੱਟ ਕੇ ਸਰਦਾਰ ਅੱਗੇ ਗੋਡੇ ਟੇਕ ਚੁਕਿਆ ਸੀ। ਹਰ ਵਾਰ ਝੁਕਣਾ ਆਪਣੇ ਹੱਥੀਂ ਆਪਾ ਉਜਾੜਨ ਵਾਲੀ ਗੱਲ ਸੀ। ਇਨ੍ਹਾਂ ਮੁੰਡਿਆਂ ਦਾ ਖ਼ਿਆਲ ਸੀ ਇਸ ਸੁਨਹਿਰੀ ਮੋਕੇ ਨੂੰ ਹੱਥੋਂ ਗਵਾ ਲੈਣ ਦੀ ਥਾਂ ਇਸ ਤੋਂ ਲਾਭ ਉਠਾਣ ਦਾ ਸੀ। ਤੇ ਇਸ ਹਥਿਆਰ ਨੂੰ ਲੀਡਰਾਂ ਦੇ ਹੱਥ ਕਟਾਉਣ ਲਈ ਵਰਤਣਾ ਚਾਹੀਦਾ ਸੀ।

ਘਰ ਆਏ ਡੀ.ਐਸ.ਪੀ. ਨਾਲ ਜਦੋਂ ਉਨ੍ਹਾਂ ਰਾਏ ਕੀਤੀ ਉਹਨੇ ਵੀ ਮੁੰਡਿਆਂ ਦੀ ਹਾਂ ਵਿਚ ਹਾਂ ਮਿਲਾਈ।

'ਜੇ ਤੁਸੀਂ ਈ ਡਰ ਗਏ ਬਾਕੀਆਂ ਦਾ ਕੀ ਬਣੂ। ਇਹ ਤਾਂ ਆਪੇ ਪੰਗਾ ਲੈ ਬੈਠੇ। ਇਸ ਤੋਂ ਵਧੀਆ ਮੋਕਾ ਨੀ ਮਿਲਣਾ। ਇਸ ਦੇ ਸਹਾਰੇ ਤਾਂ ਸਿੰਨਿਆਂ ਦੇ ਮਰਜ਼ੀ ਹੱਥ ਤੋੜ ਦਿਉ। ਮੁੜ ਕੰਜਰਾਂ ਨੂੰ ਸੋਚਣ ਸਿੰਨਾ ਨਹੀਂ ਛੱਡਣਾ।'

'ਪਰ ਇਕ ਅਝਿੱਕਣ ਆਊ। ਇਸ ਨੋਟਿਸ 'ਤੇ ਨਾਂ ਸਿਰਫ ਜਸਬੀਰ ਦਾ ਲਿਖਿਆ। ਬਾਕੀ ਕਿਵੇਂ...।'

'ਤੂੰ ਫਿਕਰ ਕਿਉਂ ਕਰਦੈਂ। ਇਹ ਤਾਂ ਬਹਾਨੈ, ਜਿਸ ਨੂੰ ਮਰਜ਼ੀ ਠਿਕਾਣੇ ਲਾ ਦੇਈਏ। ਤੂੰ ਚੁੱਪ ਕਰਕੇ ਨਾਂ ਲਿਖਾ ਦੇ ਕਿਸ-ਕਿਸ ਨਾਲ ਨਿਬੜਨੈ। ਫੇਰ ਦਿਨ ਚੜ੍ਹਦੇ ਨੂੰ ਦੇਖ ਮੇਰੇ ਰੰਗ।'

ਦਿਨ ਚੜ੍ਹਦਿਆਂ ਸੱਚਮੁੱਚ ਰੰਗ ਦਿਖਣੇ ਸ਼ੁਰੂ ਹੋ ਗਏ। ਸੂਰਜ ਦੀਆਂ ਕਿਰਨਾਂ ਨਾਲ ਹੀ ਘੁੰ ਘੁੰ ਕਰਦੇ ਪੁਲਿਸ ਨਾਲ ਭਰੇ ਟਰੱਕ ਵੀ ਆ ਧਮਕੇ।

ਪੁਲਿਸ ਵਾਲੇ ਬੜੇ ਹੈਰਾਨ ਸਨ। ਸਾਰੇ ਪਿੰਡ ਵਿਚੋਂ ਉਨ੍ਹਾਂ ਨੂੰ ਇਕ ਵੀ ਨਹੀਂ ਸੀ ਲੱਭਿਆ। ਉਨ੍ਹਾਂ ਨੂੰ ਕਿਸੇ ਪਾਸਿਉਂ ਜ਼ਰੂਰ ਖਬਰ ਮਿਲ ਗਈ ਸੀ।

ਦਿਨ ਭਰ ਦੀ ਭਕਾਈ ਤੋਂ ਬਾਅਦ ਉਹ ਨਿਰਾਸ਼ ਸ਼ਹਿਰ ਪਰਤੇ।

ਦੂਜੇ ਤੀਜੇ ਦਿਨ ਉਹ ਛਾਪਾ ਮਾਰਦੈ। ਪਰ ਕਦੇ ਵੀ ਕੋਈ ਉਨ੍ਹਾਂ ਦੇ ਹੱਥ ਨਾ ਲੱਗਦਾ।

'ਸਮਝ ਨਹੀਂ ਪੈਂਦੀ ਉਹਨਾਂ ਨੂੰ ਛਾਪੇ ਦੀ ਖਬਰ ਕਿਥੋਂ ਮਿਲਦੀ ਐ ?' ਡੀ.ਐਸ.ਪੀ. ਹਰ ਵਾਰ ਅੱਕ ਕੇ ਆਖਦਾ। ਕਈ ਸ਼ੱਕੀ ਸਿਪਾਹੀ ਉਹਨੇ ਬਦਲ ਦਿੱਤੇ ਸਨ। ਬਿਨਾਂ ਕਿਸੇ ਨੂੰ ਦੱਸੇ ਵੀ ਛਾਪੇ ਪਏ ਸਨ। ਪਰ ਉਹ ਸਫਲ ਨਹੀਂ ਸੀ ਹੋ ਸਕਿਆ।

ਡੀ.ਐਸ.ਪੀ. ਨੂੰ ਸਰਦਾਰਾਂ 'ਤੇ ਸ਼ੱਕ ਸੀ। ਉਨ੍ਹਾਂ ਨਾਲ ਹੋਈ ਗੱਲ ਬਾਹਰ ਨਿਕਲਣ ਦਾ ਹੋਰ ਕੋਈ ਸਾਧਨ ਨਹੀਂ ਸੀ। ਉਹਦਾ ਸ਼ੱਕ ਯਕੀਨ 'ਚ ਵਟ ਗਿਆ, ਜਦੋਂ ਉਹਨੇ ਬਿਨਾਂ ਸਰਦਾਰਾਂ ਨੂੰ ਦੱਸੇ ਇਕ ਦਿਨ ਛਾਪਾ ਮਾਰਿਆ। ਉਸ ਦਿਨ ਕਈ ਉਹਦੇ ਕਾਬੂ ਆ ਗਏ।

ਮਾਸਟਰ ਤੇ ਜੈਲੇ ਨੂੰ ਕਾਬੂ ਕਰਨ ਵਿਚ ਉਸ ਨੂੰ ਕੁਝ ਜ਼ਿਆਦਾ ਹੀ ਖੁਸ਼ੀ ਹੋ ਰਹੀ ਸੀ। ਤ੍ਰਿਕਾਲਾਂ ਤਕ ਉਨ੍ਹਾਂ ਨੂੰ ਕੁਟਾਪਾ ਚਾੜ੍ਹਿਆ ਗਿਆ। ਸਾਰਾ ਦਿਨ ਉਨ੍ਹਾਂ ਦੀਆਂ ਗਾਲ਼ਾਂ ਦੂਰ ਤਕ ਸੁਣਾਈ ਦਿੰਦੀਆਂ ਰਹੀਆਂ।

ਡਰਦੇ ਲੋਕਾਂ ਨੇ ਦਰਵਾਜ਼ੇ ਬੰਦ ਕਰ ਲਏ।



ਤਿੰਨ ਮਹੀਨੇ ਅੰਦਰ ਰਹਿ ਕੇ ਤੇ ਚੰਗੇ ਖਾਸੇ ਹੱਡ ਤੁੜਾ ਕੇ ਵੀ ਉਨ੍ਹਾਂ ਵਿਚ ਕੋਈ ਅੰਤਰ ਸਰਦਾਰਾਂ ਨੂੰ ਨਜ਼ਰ ਨਹੀਂ ਸੀ ਆ ਰਿਹਾ। ਛੀਅ ਦੇ ਛੀਅ ਸਗੋਂ ਹੋਰ ਵੀ ਖੁਲ੍ਹਮ-ਖੁਲ੍ਹੀਆਂ ਗੱਲਾਂ ਕਰਨ ਲੱਗ ਪਏ ਸਨ। ਸਰਦਾਰਾਂ ਨੂੰ ਸਮਝ ਨਹੀਂ ਸੀ ਆਉਂਦੀ ਥਾਨੇ ਵਾਲਿਆਂ ਨੇ ਤਿੰਨ ਮਹੀਨੇ ਉਨ੍ਹਾਂ ਨੂੰ ਸਿੱਧੇ ਕਰਨ ਵਿਚ ਲਾਏ ਸਨ ਜਾਂ ਕੋਈ ਖਾਸ ਟਰੇਨਿੰਗ ਦੇਣ ਵਿਚ। ਉਹ ਤਾਂ ਸਗੋਂ ਹੋਰ ਵੀ ਸਿਆਣੇ ਹੋ ਗਏ ਲੱਗਦੇ ਸਨ।

ਮੁੜ ਇਕ-ਇਕ ਕਰਕੇ ਉਨ੍ਹਾਂ ਨਾਲ ਜੁੜਦੇ ਲੋਕਾਂ ਨੂੰ ਦੇਖ ਕੇ ਜਦੋਂ ਸਰਦਾਰ ਦੇ ਮੁੰਡੇ ਇਸ ਜ਼ਹਿਰ ਨੂੰ ਛੋਟੀ ਉਮਰੇ ਖ਼ਤਮ ਕਰਨ ਦੀ ਕੋਈ ਯੋਜਨਾ ਬਣਾਉਂਦੇ ਸਰਦਾਰ ਹਰ ਵਾਰ ਸਿਰ ਫੇਰ ਦਿੰਦਾ। ਦੰਦ ਪੀਸਦੇ ਉਹ ਚੁੱਪ ਕਰ ਜਾਂਦੇ। ਸਰਦਾਰ ਦੀ ਢਿੱਲ ਮੁੜ ਪਿਛਲੀਆਂ ਘਟਨਾਵਾਂ ਸੁਰਜੀਤ ਕਰਨ ਨੂੰ ਖੁਲ੍ਹਾ ਸੱਦਾ ਸੀ। ਬਿੱਲੂ, ਮਾਸਟਰ, ਜੈਲਾ ਤੇ ਹੋਰ ਲਲੀ ਛਲੀ ਉਵੇਂ ਹਿੱਕਾਂ ਕੱਢੀ ਫਿਰਦੇ ਸਨ। ਇਨ੍ਹਾਂ ਦਾ ਕੋਈ ਨਾ ਕੋਈ ਇਲਾਜ ਜ਼ਰੂਰੀ ਸੀ।

'ਜੇ ਅਸੀਂ ਇਸ ਬੁੱਢੇ ਪਿੱਛੇ ਲੱਗਦੇ ਰਹੇ, ਸਾਨੂੰ ਸਭ ਕਾਸੇ ਤੋਂ ਹੱਥ ਧੋਣੇ ਪੈਣੇ ਨੇ। ਇਹ ਚੂਹੜੀ ਦੀ ਚੁੱਕ 'ਚ ਆਇਆ ਸਾਨੂੰ ਕੁਝ ਨਹੀਂ ਕਰਨ ਦਿੰਦਾ। ਉਸ ਨੂੰ ਤਾਂ ਆਪਣੇ ਪੁੱਤ ਦਾ ਹੇਜ ਮਾਰਦੈ।' ਇਕ ਵਾਰ ਉਨ੍ਹਾਂ ਫੈਸਲਾ ਕੀਤਾ। ਉਸ ਤੋਂ ਅਗਲੀਆਂ ਬਹਿਸਾਂ ਸਰਦਾਰ ਤੋਂ ਬਿਨਾਂ ਹੀ ਹੋਣ ਲੱਗੀਆਂ। ਇਸ ਤਰ੍ਹਾਂ ਦੀਆਂ ਬੈਠਕਾਂ ਵਿਚ ਜਲਦੀ ਉਹ ਕਿਸੇ ਸਿੱਟੇ 'ਤੇ ਅੱਪੜ ਜਾਂਦੇ।

ਇਕ-ਇਕ ਕਰਕੇ ਉਨ੍ਹਾਂ ਸਭ ਨੂੰ ਲਪੇਟਨਾ ਸ਼ੁਰੂ ਕੀਤਾ। ਸਭ ਤੋਂ ਪਹਿਲਾਂ ਉਨ੍ਹਾਂ ਦੀ ਨਜ਼ਰ ਮਾਸਟਰ 'ਤੇ ਸੀ। ਦੀਪ ਉਹਨੂੰ ਪੁਲਿਸ ਹੱਥੋਂ ਮਰਵਾ ਦੇਣ ਦੇ ਹੱਕ ਵਿਚ ਸੀ। ਨਵੇਂ ਡੀ.ਐਸ.ਪੀ. ਨਾਲ ਉਹ ਚੰਗਾ ਖਾਣ ਪੀਣ ਸੀ। ਉਹ ਖੁਦ ਵੀ ਤਾਂ ਨਿੱਤ ਆਖਦਾ ਸੀ :

ਅੱਜ ਕੱਲ੍ਹ ਤਾਂ ਆਪਾਂ ਬਾਦਸ਼ਾਹ ਆਂ, ਇਸ ਇਲਾਕੇ ਦੇ। ਕੋਈ ਲਾਗ ਡਾਟ ਐ ਤਾਂ ਕੱਢ ਦਿਨੇ ਆਂ। ਪੁਲਿਸ ਮੁਕਾਬਲਾ ਈ ਆਖਣੈ। ਜਿੰਨੇ ਮਰਜ਼ੀ ਡੁਕ ਦੇਈਏ। ਫੇਰ ਨਾ ਆਖੀਂ ਕਾਹਦੀ ਯਾਰੀ ਐ।'

ਤੇ ਉਹ ਇਸ ਯਾਰੀ ਦਾ ਫਾਇਦਾ ਉਠਾਣਾ ਚਾਹੁੰਦਾ ਸੀ।

ਪਰ ਸਭ ਤੋਂ ਛੋਟਾ ਇਸ ਦੇ ਹੱਕ ਵਿਚ ਨਹੀਂ ਸੀ। ਉਸ ਨਾਲ ਕਿੰਨੀ ਵੀ ਯਾਰੀ ਸੀ ਪੰਜ ਚਾਰ ਹਜ਼ਾਰ ਤਾਂ ਮਾਮੂਲੀ ਗੱਲ ਸੀ। ਉਸ ਦਾ ਵਿਚਾਰ ਮਾਸਟਰ ਨੂੰ ਕਿਸੇ ਖੱਲ ਖੁੰਝੇ ਸੁੱਟਣ ਦਾ ਸੀ। ਡੀ.ਈ.ਓ. ਉਹਦੇ ਸਾਲੇ ਦਾ ਸਾਂਝੂ ਸੀ।

ਮਾਸਟਰ ਦੀ ਬਦਲੀ ਤੋਂ ਵੀ ਪਹਿਲਾਂ ਸ਼ਿੰਦਰ ਤੇ ਬੱਗਾ ਉਨ੍ਹਾਂ ਦੀ ਲਪੇਟ ਵਿਚ ਆ ਗਏ। ਦਿਨ ਚੜ੍ਹਦਿਆਂ ਹੀ ਉਨ੍ਹਾਂ ਦੀਆਂ ਚੀਕਾਂ ਪਿੰਡ ਵਿਚ ਗੂੰਜਣ ਲੱਗੀਆਂ। ਕਿਸੇ ਦੀ ਹਿੰਮਤ ਨਾ ਪਈ ਉਨ੍ਹਾਂ ਨੂੰ ਕੋਈ ਪੁੱਛ ਸਕੇ। ਉਨ੍ਹਾਂ ਉਤੇ ਗੁਆਂਢੀ ਪਿੰਡ ਹੋਇਆ ਵਿਸਵੇਦਾਰ ਦੇ ਖੂਨ ਦਾ ਦੋਸ਼ ਲੱਗਿਆ ਸੀ।

ਅਗਲੇ ਦਿਨ ਪਿੰਡ ਵਿਚ ਫੇਰ ਛਾਪਾ ਪਿਆ। ਸ਼ਰਾਬ ਦੀ ਭੱਠੀ ਚਲਾਉਣ ਦੇ ਦੋਸ਼ 'ਚ ਸਿੰਦਰ ਤੇ ਛੱਜੂ ਦੇ ਹੱਥਕੜੀਆਂ ਲੱਗ ਗਈਆਂ।

ਮਾਸਟਰ ਜਿਹੜਾ ਮਾੜੀ ਮੋਟੀ ਭੱਜ-ਨੱਠ ਕਰਦਾ ਸੀ ਉਹਦੀ ਬਦਲੀ ਦੇ ਵੀ ਆਰਡਰ ਆ ਗਏ। ਕਈ

ਦਿਨ ਮਾਸਟਰ ਇਧਰ ਉਧਰ ਭੱਜਿਆ। ਦਫ਼ਤਰਾਂ 'ਚ ਘੋੜੇ ਦਿੱਤੇ। ਜੇ ਕਿਤੇ ਬਦਲੀ ਰੁਕ ਜਾਏ। ਪਰ ਲੋਕਾਂ ਵਿਚ ਫੈਲਿਆ ਸਹਿਮ ਉਸ ਦੀ ਕੋਈ ਸਹਾਇਤਾ ਕਰਨ ਨੂੰ ਤਿਆਰ ਨਹੀਂ ਸੀ।

'ਜੇ ਕਰੂ ਆਪੇ ਭਰੂ। ਅਸੀਂ ਨੀ ਆਪਣੇ ਜਵਾਕ ਭੁੱਖੇ ਮਾਰਨੇ। ਜਿਵੇਂ ਮਰਜ਼ੀ ਨਬੇੜੇ। ਸਾਨੂੰ ਕੀ।'

ਕਈਆਂ ਨੇ ਮਾਸਟਰ 'ਤੇ ਵਿਅੰਗ ਕੱਸੇ, ਨਿਘੋਚਾਂ ਕੱਢੀਆਂ ਤੇ ਇਕ ਦੋ ਨੇ ਗਾਲ੍ਹਾਂ ਵੀ।

ਅਸਫਲਤਾ ਮਾਸਟਰ ਤੋਂ ਝੱਲ ਨਾ ਹੋਈ। ਕਈ ਦਿਨ ਅੰਦਰ ਵੜਿਆ ਟੁੱਟੀ ਗੰਢਣ ਦਾ ਯਤਨ ਕਰਦਾ ਰਿਹਾ। ਪਰ ਹਲਾਤ ਹੱਦੋਂ ਵੱਧ ਵਿਗੜ ਗਏ ਸਨ।

ਫੇਰ ਇੰਝ ਹੀ ਪਤਾ ਲੱਗਿਆ ਜਦੋਂ ਇਕ ਦਿਨ ਉਹ ਪਿੰਡ ਛੱਡ ਗਿਆ।

ਸਾਰੀ ਟੋਲੀ ਇਕ-ਇਕ ਕਰਕੇ ਵਿਛੜਦੀ ਜਾ ਰਹੀ ਸੀ। ਚਾਰ ਅੰਦਰ ਹੋ ਗਏ ਸਨ। ਮਾਸਟਰ ਉੰਝ ਪਿੰਡ ਛੱਡ ਗਿਆ ਸੀ। ਜੇ ਪਿੰਡ ਵਿਚ ਮਾੜਾ ਮੋਟਾ ਹੁੰਗਾਰਾ ਭਰਦੇ ਸਨ, ਉਹ ਵੀ ਮੂੰਹ ਫੇਰ ਗਏ। ਰਹਿੰਦ-ਖੂੰਹਦ ਦੇ ਹੋਸਲੇ ਪਹਿਲਾਂ ਈ ਢਹਿੰਦੀ ਕਲਾ ਵਿਚ ਸਨ। ਮਾਸਟਰ ਦੇ ਜਾਣ ਨਾਲ ਉਨ੍ਹਾਂ ਦਾ ਲੱਕ ਬਿਲਕੁਲ ਦੀ ਟੁੱਟ ਗਿਆ।

ਦੇਖਦੇ ਹੀ ਦੇਖਦੇ ਸਾਧੂ ਦੀ ਧੀ ਕਿਧਰੇ ਅਲੋਪ ਹੋ ਗਈ। ਤਰ੍ਹਾਂ-ਤਰ੍ਹਾਂ ਦੀਆਂ ਗੱਲਾਂ ਉਡਦੀਆਂ, ਕਈਆਂ ਨਾਲ ਉਹਦਾ ਨਾਂ ਜੋੜਿਆ ਗਿਆ।

ਉਸ ਰਾਤ ਬਿੱਲੂ ਨੂੰ ਸਾਰੀ ਰਾਤ ਨੀਂਦ ਨਾ ਆਈ। ਉਸ ਨੂੰ ਪਤਾ ਸੀ ਇਹ ਚੱਕਰ ਸਿਰਫ ਉਸ ਨੂੰ, ਜੈਲੇ ਨੂੰ ਤੇ ਜਾਂ ਫੇਰ ਦੋਨਾਂ ਨੂੰ ਹੀ ਫਸਾਉਣ ਲਈ ਚਲਿਆ ਸੀ। ਉਹ ਅੱਧੀ ਰਾਤੋਂ ਉਠਿਆ ਤੇ ਧੜਕਦੇ ਦਿਲ ਨਾਲ ਜੈਲੇ ਕੋਲ ਅਪੜਿਆ :

'ਮੇਰਾ ਖ਼ਿਆਲ ਐ ਕੁੜੀ ਕਿਧਰੇ ਨਹੀਂ ਗਈ। ਸਰਪੰਚ ਦੀ ਕੋਠੀ ਹੋਣੀ ਐ। ਵਾਰੀ ਹੁਣ ਆਪਣੀ ਆਈ ਐ। ਹੁੰਦੈ ਕੋਈ ਇੰਤਜ਼ਾਮ ਤਾਂ ਕਰ।'

ਪਰ ਜੈਲਾ ਚੁੱਪ ਰਿਹਾ। ਆਪਣੇ ਦਿਲ ਦੀਆਂ ਉਹ ਬਿੱਲੂ ਨੂੰ ਦੱਸ ਨਹੀਂ ਸੀ ਸਕਦਾ। ਉਹ ਕਿਵੇਂ ਦੱਸਦਾ ਜਸਬੀਰ ਨਾਲ ਮਿਲ ਕੇ ਉਹਨੇ ਸਰਦਾਰ ਦਾ ਸਾਰਾ ਕੁਨਬਾ ਤਬਾਹ ਕਰਨ ਦੀ ਯੋਜਨਾ ਬਣਾਈ ਸੀ। ਕੱਲ੍ਹ ਰਾਤ ਜਸਬੀਰ ਨੇ ਬੰਬ ਲਿਆਉਣਾ ਸੀ ਤੇ ਪਰਸੋਂ ਤਕ ਤਾਂ...।

ਜੈਲੇ ਦੀ ਲਗਾਤਾਰ ਚੁੱਪ ਨੇ ਬਿੱਲੂ ਨੂੰ ਬੁਰੀ ਤਰ੍ਹਾਂ ਚਿੜਾ ਦਿੱਤਾ।

'ਠੀਕ ਐ ਬਈ ਠੀਕ ਐ। ਤੈਨੂੰ ਕਾਹਦਾ ਫਿਕਰ ਐ। ਤੇਰੀ ਮਾਂ ਦਾ ਹੱਥ ਐ ਤੇਰੇ 'ਤੇ।'

ਜੈਲਾ ਸਿਰਫ ਮੁਸਕ੍ਰਾਇਆ। ਬਿੱਲੂ ਦਾ ਕੋਈ ਕਸੂਰ ਉਹਨੂੰ ਨਜ਼ਰ ਨਹੀਂ ਸੀ ਆ ਰਿਹਾ। ਮੁੜ ਕਦੇ ਬਿੱਲੂ ਪਿੰਡ ਵਿਚ ਨਜ਼ਰ ਨਾ ਆਇਆ।

ਸਾਧੂ ਦੀ ਧੀ ਤੀਜੇ ਦਿਨ ਸਹੀ ਸਲਾਮਤ ਵਾਪਸ ਆ ਗਈ। ਉਹ ਕਿਧਰ ਗਈ ਸੀ ? ਮਾਸੀ ਕੋਲ ਗਿਆ ਬੰਦਾ ਕਿਤੇ ਘਰੋਂ ਤਾਂ ਨੀ ਨਿਕਲ ਜਾਂਦਾ ?



43

‘ਸੋਨੂੰ ਮੈਂ ਪੰਜਾਹ ਵਾਰੀ ਆਖਿਐ ਇਹਦਾ ਫਾਹਾ ਵੱਢ ਸੁੱਟੋ। ਹੋਰ ਢਿੱਲ ਨਾਲ ਜੇ ਉਹ ਸਾਡੀ ਮੋਤ ਦਾ ਕਾਰਨ ਨਾ ਬਣਿਆ ਮੇਰਾ ਨਾਂ ਵਟਾ ਦਿਉ।’

ਘਬਰਾਏ ਸਰਬਜੀਤ ਨੇ ਇਕ ਦਿਨ ਬਾਕੀਆਂ ਨੂੰ ਸੁਚੇਤ ਕੀਤਾ।

‘ਮੈਂ ਤਾਂ ਆਪ ਆਖਦਾਂ। ਜਸਬੀਰ ਨੂੰ ਖ਼ਤਮ ਕਰਨ ਨਾਲ ਕੋਈ ਕੰਮ ਤਾਂ ਨੀ ਮੁੱਕ ਗਿਆ। ਬਿੱਲੂ ਉਹਦਾ ਪਿਓ ਬਣ ਗਿਆ। ਨਿਤ ਬਾਰਾਂ ਬੋਰ ਦੀ ਪਾਈ, ਪੰਜਾਂ ਚਾਹਾਂ ਨੂੰ ਨਾਲ ਲਾਈ ਸ਼ਰੇਆਮ ਪਿੰਡ ‘ਚ ਘੁੰਮਦੈ। ਜਿੰਨਾ ਚਿਰ ਜੈਲਾ ਫਿਰਦੈ ਸਾਡਾ ਖਤਰਾ ਟਲ ਨੀ ਸਕਦਾ। ਪਤਾ ਨੀ ਕੰਜਰ ਕਿੰਨੇ ਕੁ ਨੇ। ਕੀੜਿਆਂ ਵਾਂਗੂ ਵਧਦੇ ਜਾਂਦੇ ਨੇ।’

‘ਥਾਨੇਦਾਰ ਤਾਂ ਸਾਡ ਮੁੱਕਰ ਗਿਆ। ਕਹਿੰਦਾ ਮੈਂ ਵੱਡੇ ਸਰਦਾਰ ਨੂੰ ਨਰਾਜ਼ ਨੀ ਕਰਨਾ। ਉਹ ਮੁੰਡੇ ਨੂੰ ਕੁਟਾਉਣ ਦੇ ਹੱਕ ‘ਚ ਨੀ।’

‘ਇਸ ਬੁੜੇ ਨੇ ਬੜਾ ਲਹੂ ਪੀਤੇ ! ਜਦੋਂ ਦੀ ਚੂਹੜੀ ਘਰੇ ਵਾੜੀ ਐ। ਪਿੰਡ ਖੜਨ ਜੋਗੇ ਨੀ ਰਹੇ। ਹੁਣ ਸਾਡੇ ਕੰਮਾਂ ‘ਚ ਰੋੜੇ ਅੜਾਉਂਦੈ।’

‘ਜੋ ਕਹਿੰਦੇ ਕਹੀ ਜਾਏ। ਇਹ ਕੰਮ ਅਸੀਂ ਖੁਦ ਵੀ ਕਰ ਸਕਦੇ ਆਂ। ਅਸੀਂ ਚਾਰ ਆਂ ਝੋਟਿਆਂ ਵਰਗੇ। ਇਕ-ਇਕ ਬੋਟੀ ਨੀ ਆਉਣੀ। ਥਾਨੇਦਾਰਾਂ ਦਾ ਕੀ ਅਚਾਰ ਪਾਉਣੈ। ਆਥਨ ਨੂੰ ਛੱਡ ਦਿੰਦੇ ਨੇ।’

‘ਜਦੋਂ ਮੋਕਾ ਮਿਲੇ ਇਹ ਕੰਮ ਵੀ ਨਬੇੜੇ। ਭਾਵੇਂ ਕਿੰਨੇ ਵੀ ਪੈਸੇ ਖਰਚਣੇ ਪੈਣ।’

ਇਸ ਮੋਕੇ ਲਈ ਉਨ੍ਹਾਂ ਨੂੰ ਬਹੁਤੀ ਦੇਰ ਉਡੀਕਣਾ ਨਾ ਪਿਆ। ਜਿਸ ਦਿਨ ਚੋਧਰੀ ਦਾ ਵਕੀਲ ਪੁੱਤ ਪਿੰਡ ਆਇਆ ਉਸੇ ਦਿਨ ਉਹ ਉਸ ਨਾਲ ਸ਼ਰਾਬਾਂ ਪੀਣ, ਪਿੰਡ ਵਿਚ ਗੇੜੇ ਦੇਣ ਤੇ ਹੋਰ ਗੁੰਡੇ-ਗਰਦੀਆਂ ਵਿਚ ਰੁਝੇ ਰਹੇ।

ਕਣਕਾਂ ਵੱਢ ਲਈਆਂ ਗਈਆਂ ਸਨ। ਚੋਧਰੀ ਦੇ ਮੁਜਾਰੇ ਕਈ ਦਿਨਾਂ ਤੋਂ ਦਾਣੇ ਕੱਢਣ ਵਿਚ ਰੁਝੇ ਹੋਏ ਸਨ। ਜੈਲਾ ਦੇ ਗਤਾਂ ਦਾ ਉਘਾਂਇਆ ਸੀ। ਬਾਕੀ ਰਹਿੰਦੀਆਂ ਸਾਰੀਆਂ ਈ ਪੰਜ ਦਸ ਭਰੀਆਂ ਨੂੰ ਵਿਚੇ ਛੱਡ ਕੇ ਉਹ ਸੋਣਾ ਨਹੀਂ ਸੀ ਚਾਹੁੰਦਾ।

ਨਾਲ ਦੇ ਕਮਰੇ ਵਿਚ ਸਰਦਾਰ ਤੇ ਚੋਧਰੀ ਦੇ ਮੁੰਡਿਆਂ ਦੀਆਂ ਸ਼ਰਾਬੀ ਅਵਾਜ਼ਾਂ ਉਹਨੂੰ ਕਦੇ-ਕਦੇ ਖ਼ਤਰੇ ਦਾ ਪ੍ਰਤੀਕ ਨਜ਼ਰ ਆਉਂਦੀਆਂ। ਅੱਗੇ ਨਾ ਪਿੱਛੇ ਕਦੇ ਇਹ ਇਕੱਠੇ ਨਹੀਂ ਸੀ ਹੋਏ। ਪਰ ਅੱਜ ਉਹ ਚੋਧਰੀ ਦੇ ਵਕੀਲ ਪੁੱਤ ਨਾਲ ਇਉਂ ਘੁਲੇ-ਮਿਲੇ ਬੈਠੇ ਸਨ ਜਿਵੇਂ ਸਦੀਆਂ ਦੀ ਯਾਰੀ ਹੋਵੇ। ਪਰ ਆਪਣੇ ਮਨ ਦਾ ਵਹਿਮ ਸਮਝ ਕੇ ਉਹ ਗੱਲ ਆਈ ਗਈ ਕਰ ਦਿੰਦਾ। ਜਸਬੀਰ ਦੇ ਖ਼ੂਨ ਨਾਲ ਉਹਦਾ ਦਿਲ ਟੁੱਟ ਗਿਆ ਸੀ। ਉਸੇ ਦਿਨ ਤੋਂ ਉਹ ਚੁੱਪ ਸੀ ਤੇ ਆਪਣੇ ਸੁਪਨੇ ਉਹਨੂੰ ਹੁੰਧਲੇ ਨਜ਼ਰ ਆ ਰਹੇ ਸਨ।

ਕਈ ਵਾਰ ਵਕੀਲ ਨੇ ਉਸ ਨੂੰ ਪੀਣ ਲਈ ਮਜ਼ਬੂਰ ਕੀਤਾ ਸੀ ਪਰ ਹਰ ਵਾਰ ਉਹ ਨਾਂਹ ਕਰਦਾ ਰਿਹਾ। ਕੰਮ ਕਰੇ ਜਾਂ ਪੀਏ ਉਸ ਨੂੰ ਸਮਝ ਨਹੀਂ ਸੀ ਆ ਰਹੀ।

ਇੰਜਣ ਦੇ ਸ਼ੋਰ ਵਿਚ ਜੈਲੇ ਨੂੰ ਨਾਲ ਦੇ ਕਮਰੇ ਦੀ ਕੋਈ ਸੂਹ ਨਹੀਂ ਸੀ ਮਿਲਦੀ। ਉਸ ਨੂੰ ਕੋਈ ਪਤਾ ਨਹੀਂ

ਸੀ ਕਦੋਂ ਉਹ ਕਮਰਿਉਂ ਨਿਕਲੇ, ਕਦੋਂ ਜੈਲੇ ‘ਤੇ ਝਪਟੇ। ਉਸ ਨੂੰ ਸਿਰਫ ਉਸ ਸਮੇਂ ਪਤਾ ਲੱਗਿਆ ਜਦੋਂ ਰੁਗ ਦੇਣ ਲੱਗੇ ਜੈਲੇ ਦੀਆਂ ਬਾਹਾਂ ਉਹ ਮਸ਼ੀਨ ਵਿਚ ਧੱਕ ਦੇਣ ਲਈ ਜ਼ੋਰ ਲਾ ਰਹੇ ਸਨ।

ਪੱਥਰਾਈਆਂ ਅੱਖਾਂ ਨਾਲ ਜੈਲਾ ਸਿਰਫ ਦੇਖਦਾ ਰਿਹਾ। ਕੀ ਹੋ ਗਿਆ ਸੀ ਉਸ ਨੂੰ ਸਮਝ ਨਹੀਂ ਸੀ ਆ ਰਹੀ। ਦੇਖਦੇ-ਦੇਖਦੇ ਉਸ ਦੀਆਂ ਬਾਹਾਂ ਰੁਗਾਂ ਦੇ ਨਾਲ ਹੀ ਥਰੇਸਰ ਵਿਚ ਧਸੀਆਂ ਤੇ ਕੜ ਕੜ ਕਰਕੇ ਕੁਤਰੀਆਂ ਗਈਆਂ ਸਨ। ਪੂਰੇ ਜ਼ੋਰ ਨਾਲ ਜਦੋਂ ਉਹਨੇ ਬਾਹਾਂ ਧੂਹੀਆਂ ਉਹ ਡਉਲਿਆਂ ਤੱਕ ਕੱਟ ਚੁੱਕੀਆਂ ਸਨ।

ਲਹੂ ਨੁਚੜਨੇ ਡਉਲੇ ਕੁਝ ਦੇਰ ਹਵਾ ਵਿਚ ਘੁੰਮਦੇ ਰਹੇ। ਲਹੂ ਦੇ ਗਾੜ੍ਹੇ ਛਿਟਿਆਂ ਨਾਲ ਚਾਰੋਂ ਪਾਸੇ ਲਾਲ-ਲਾਲ ਨਿਸ਼ਾਨ ਹੀ ਨਿਸ਼ਾਨ ਪੈ ਗਏ ਸਨ।

ਕਈ ਘੁੰਮਣ-ਘੇਰੀਆਂ ਜੈਲੇ ਦੇ ਦਿਮਾਗ ਵਿਚ ਉਠੀਆਂ। ਸਾਹੋ ਸਾਹ ਉਹ ਹੇਠਾਂ ਬੈਠ ਗਿਆ ਤੇ ਫੇਰ ਢੇਰ ਹੋ ਗਿਆ।

ਸਰਦਾਰ ਦੇ ਮੁੰਡਿਆਂ ਦੀਆਂ ਹੱਸਣ ਦੀਆਂ ਤੇ ਉਸ ਨਾਲ ਕੰਮ ਕਰਦੇ ਮੁਜਾਰਿਆਂ ਦੀਆਂ ਰੋਣ-ਹਕੀਆਂ ਅਵਾਜ਼ਾਂ ਕੁਝ ਦੇਰ ਉਹਦੇ ਕੰਨਾਂ ਵਿਚ ਗੂੰਜੀਆਂ ਤੇ ਫੇਰ...।



ਕਮਰੇ ਵਿਚ ਮੋਤ ਵਰਗਾ ਸਨਾਟਾ ਸੀ। ਕਦੇ ਦਵਾਈ ਦੇਣ, ਕਦੇ ਚੀਜ਼ ਇਧਰ ਉਧਰ ਕਰਨ ਤੇ ਕਦੇ-ਕਦੇ ਮਰੀਜ਼ ਦੇ ਖੰਘਣ ਦੀ ਅਵਾਜ਼ ਤੋਂ ਬਿਨਾਂ ਕਿਧਰੇ ਕੋਈ ਅਵਾਜ਼ ਨਹੀਂ ਸੀ। ਅੱਠਾਂ ਬੈਠਾਂ ਦੇ ਇਸ ਨਿੱਕੇ ਜਿਹੇ ਕਮਰੇ ਵਿਚਲੇ ਸਾਰੇ ਮਰੀਜ਼ਾਂ ਅਤੇ ਉਨ੍ਹਾਂ ਦੀ ਦੇਖ-ਭਾਲ ਕਰਨ ਵਾਲਿਆਂ ਦੀਆਂ ਨਿਗਾਹਾਂ ਘੁੰਮ ਘੁੰਮਾ ਕੇ ਜੈਲੇ ਉੱਪਰ ਆ ਟਿਕਦੀਆਂ। ਤਿੰਨਾਂ ਦਿਨਾਂ ਤੋਂ ਬੇਸੁਰਤ ਪਏ ਜੈਲੇ ਦਾ ਚਿਹਰਾ ਪੀਲਾ ਭੂਕ ਹੋਇਆ ਪਿਆ ਸੀ। ਮਲਮਲ ਦੇ ਬਰੀਕ ਕਪੜੇ ਨਾਲ ਕੱਜੇ ਸਰੀਰ ਹੇਠੋਂ ਵੀ ਉਸ ਦੀਆਂ ਡੁਉਲਿਆਂ ਤੱਕ ਕੱਟੀਆਂ ਬਾਹਾਂ ਸਾਫ਼ ਦਿਖਾਈ ਦੇ ਰਹੀਆਂ ਸਨ। ਉਸ ਦੇ ਸਿਰਹਾਣੇ ਬੈਠਾ ਬਿੱਲੂ ਉਸ ਤੋਂ ਵੀ ਉਦਾਸ ਸੀ। ਕਦੇ ਉਹ ਉਸ ਦੇ ਕਪੜੇ ਠੀਕ ਕਰਦਾ। ਕਦੇ ਕੁਝ ਮੂੰਹ ਵਿਚ ਪਾਉਂਦਾ ਤੇ ਕਦੇ ਪੱਖਾ ਝੱਲਣ ਬੈਠ ਜਾਂਦਾ।

ਬਿੱਲੂ ਵਰਗੇ ਹੀ ਇਕ ਸਾਦ-ਮੁਰਾਦੇ ਨੌਜਵਾਨ ਦੇ ਕਮਰੇ ਵਿਚ ਪ੍ਰਵੇਸ਼ ਕਰਨ ਨਾਲ ਕਮਰੇ ਦੀ ਸ਼ਾਂਤੀ ਭੰਗ ਹੋ ਗਈ। ਉਸ ਦੇ ਚਿਹਰੇ ਤੋਂ ਸਾਫ਼ ਦਿੱਸਦਾ ਸੀ ਜੈਲੇ ਦੀ ਹਾਲਤ ਦੇਖਕੇ ਉਸ ਨੂੰ ਗਹਿਰਾ ਸਦਮਾ ਪੁੱਜਾ ਸੀ। ਕਈ ਮਿੰਟ ਚੁਪ-ਚਾਪ ਬੈਠਾ ਉਹ ਜੈਲੇ ਵੱਲ ਤਕਦਾ ਰਿਹਾ।

‘ਕੀ ਹਾਲ ਐ ? ਬੋਲਿਆ ਕਿ ਨਹੀਂ ?’

‘ਕੋਈ ਫ਼ਰਕ ਨੀ ਪਿਆ। ਇਕ ਵਾਰ ਸੁਰਤ ਆਈ ਸੀ। ਕੱਟੀਆਂ ਬਾਹਾਂ ਦੇਖ ਕੇ ਫੇਰ ਬੇ-ਸੁਰਤ ਹੋ ਗਿਆ।’

‘ਡਾਕਟਰ ਨੂੰ ਮਿਲਿਆ ਸੀ ? ਕੀ ਆਖਦੇ ?’

‘ਕੀ ਪੁਛਦੈ ? ਇਹੋ ਜਿਹੇ ਫਸੇ ਆਂ ਕੁਝ ਆਖ ਵੀ ਨਹੀਂ ਹੁੰਦਾ। ਕਿਸੇ ਦੀ ਜ਼ਿੰਦਗੀ ਦਾ ਸਵਾਲ ਐ, ਇਨ੍ਹਾਂ ਨੂੰ ਕੋਈ ਪਰਵਾਹ ਨਹੀਂ। ਬਾਹਾਂ ਕੱਟ ਜਾਣਾ ਇਨ੍ਹਾਂ ਲਈ ਮਖੌਲ ਐ। ਕੌਣ ਆਪਣੇ ਫ਼ਰਜ਼ ਪਛਾਣਦੈ। ਪਹਿਲੇ ਦਿਨ ਆਇਆ ਸੀ ਮੁੜ ਸ਼ਕਲ ਨੀ ਦਿਖਾਈ। ਮੈਂ ਤੈਨੂੰ ਹੁਣ ਇਹਦਾ ਕੀ ਹਾਲ ਦੱਸਾਂ...’

‘ਘਬਰਾਇਆ ਨਾ ਕਰ। ਸਮੇਂ-ਸਮੇਂ ਦੀ ਗੱਲ ਐ। ਅੱਜ ਇਨ੍ਹਾਂ ਦਾ ਐ ਕਦੇ ਸਾਡਾ ਵੀ ਆ ਜਾਉ।’

‘ਮਾੜੀ ਤਾਂ ਕਿਸਮਤ ਇਸ ਦੀ ਐ। ਸਾਰਾ ਦੋ ਮਿੰਟ ਦਾ ਫ਼ਰਕ ਰਹਿ ਗਿਆ। ਜੇ ਮੈਂ ਪਹਿਲਾਂ ਅੱਪੜ ਜਾਂਦਾ ਦੇ ਤਿੰਨ ਤਾਂ ਰਗੜ ਦਿੱਤੇ ਹੁੰਦੇ। ਅਸੀਂ ਬਿਲਕੁਲ ਲੈਸ ਸੀ। ਪਰ ਹੁਣ ਕੀ ਬਣਦੈ। ਜਿਹੜਾ ਹੋਣਾ ਸੀ ਹੋ ਗਿਆ।’

‘ਮੈਨੂੰ ਸਮਝ ਨੀ ਆਉਂਦਾ। ਫੇਰ ਕੀ ਹੋ ਗਿਆ। ਹੌਸਲਾ ਹੋਣਾ ਚਾਹੀਦੈ। ਸਭ ਕੁਝ ਬਣ ਜਾਂਦੈ। ਜੇ ਹਿੰਮਤ ਨਾ ਰਹੇ ਸਾਹਮਣੇ ਦਿੱਸਦੀ ਮੰਜ਼ਲ ਵੀ ਅਪਹੁੰਚ ਹੋ ਜਾਂਦੀ ਐ।’

ਇਨ੍ਹਾਂ ਦੀਆਂ ਹੌਲੀ-ਹੌਲੀ ਹੁੰਦੀਆਂ ਗੱਲਾਂ ਆਲੇ-ਦੁਆਲੇ ਵਾਲਿਆਂ ਦਾ ਧਿਆਨ ਖਿੱਚ ਰਹੀਆਂ ਸਨ। ਸਾਹਮਣੇ ਪਿਆ ਅੱਧ-ਖੜ ਉਮਰ ਦਾ ਲੈਕਚਰਰ, ਖੱਬੇ ਪਾਸੇ ਵਾਲਾ ਬੁੱਢਾ ਤੇ ਉਨ੍ਹਾਂ ਦੇ ਆਲੇ-ਦੁਆਲੇ ਵਾਲੇ ਲਗਭਗ ਸਾਰੇ ਇਕ-ਇਕ ਕਰਕੇ ਆਪਣੇ ਮੰਜ਼ਿਆਂ 'ਤੇ ਬੈਠ ਗਏ ਸਨ।

‘ਪਰ ਇਹਦਾ ਬਣੂ ਕੀ ?’ ਕੁਝ ਦੇਰ ਬਾਅਦ ਨੌਜਵਾਨ ਨੇ ਫੇਰ ਗੱਲ ਤੋਰੀ।

‘ਇਹੋ ਤਾਂ ਮੈਂ ਸੋਚਦਾਂ। ਇਸ ਲਈ ਹੁਣ ਇਕ ਬੰਦੇ ਦੀ ਜ਼ਰੂਰਤ ਐ। ਇਹ ਬੰਦਾ ਕਿਥੋਂ ਆਉ ? ਸਾਡੇ ਕੋਲ ਤਾਂ ਮਿੰਟ ਦੀ ਵੇਹਲ ਨੀ।’

‘ਅਪਾਹਜ਼ ਦੀ ਸੇਵਾ ਤਾਂ ਜਾਂ ਮਾਂ ਕਰ ਸਕਦੀ ਐ ਜਾਂ ਆਪਣਾ ਟੱਬਰ...’

ਮਾਂ ਦੀ ਸੁਣ ਲੈ। ਪਤੈ ਕੀ ਬਿਆਨ ਦੇ ਕੇ ਗਈ ਐ। ਆਖਦੀ ਐ ਜੈਲਾ ਨਜ਼ਾ ਖਾਂਦਾ ਸੀ। ਕਈਆਂ ਰਾਤਾਂ ਤੋਂ ਉਘਾਇਆ ਸੀ। ਤੇ ਨਾਲੇ ਕਹਿੰਦੀ...।’

ਉਸ ਨੇ ਤਾਂ ਇਹੋ ਆਖਣਾ ਸੀ। ਹੋਰ ਇਹਦੇ ਹੱਕ 'ਚ ਬਿਆਨ ਦਿੰਦੀ ? ਉਨ੍ਹਾਂ ਦਾ ਕਨਫੀਡੈਂਸ ਨੀ ਬਣਾਈ ਰੱਖਣਾ ਹੋਇਆ।’

‘ਰਹਿਣ ਦੇ ਯਾਰ ! ਮੈਨੂੰ ਤਾਂ ਉਹਦੇ 'ਤੇ ਹੁਣ ਯਕੀਨ ਨੀ ਰਿਹਾ ! ਜਿਵੇਂ ਆਖਦੇ ਹੁੰਦੇ ਨੇ ਜੇ ਇਕ ਵਾਰ ਚੂਹਾ ਸ਼ੇਰ ਬਣ ਜਾਏ ਮੁੜ ਚੂਹਾ ਬਣਨਾ ਪਸੰਦ ਨੀ ਕਰਦਾ। ਸਰਦਾਰ ਉਹਦੇ ਸਾਹਾਂ ਵਿਚ ਸਾਹ ਲੈਂਦੈ। ਉਹਨੂੰ ਹੁਣ ਸਾਡੇ ਨਾਲ ਕੀ ? ਕਿੰਨੇ ਵਾਰ ਉਹਨੂੰ ਆਖਿਐ...ਹੁਣ ਮੋਕਾ...ਹੁਣ ਮੋਕਾ ਪਰ ਚੁੱਪ...।’

‘ਕਿਸੇ ਦੇ ਦਿਲ ਦੀਆਂ ਕੋਣ ਜਾਣੇ। ਫੇਰ ਵੀ ਸਾਨੂੰ ਸ਼ੱਕ ਨਹੀਂ ਕਰਨਾ ਚਾਹੀਦਾ। ਜੇ ਹੁਣ ਵੀ ਉਹਨੇ ਕੁਝ ਨਾ ਕੀਤਾ ਫੇਰ ਦੇਖ ਲਾਂ ਗੇ।’

‘ਲਉ ਜੀ ਅੱਜ-ਕੱਲ੍ਹ ਦਾ ਯੁੱਗ ਦੇਖ ਲਉ। ਮਾਂ ਵੀ ਪੁੱਤਾਂ ਦੀ ਵੈਰੀ ਹੋਣ ਲੱਗ ਪਈ। ਜਿਵੇਂ ਸੋਹਰੀ ਪੁੱਤ ਨੂੰ ਈ ਮਰਵਾਉਣ ਤੇ ਤੁਲੀ ਐ।’ ਕਾਫੀ ਦੇਰ ਤੋਂ ਬੋਲਣ ਦੀ ਤਾਕ ਵਿਚ ਬੈਠੇ ਖੱਬੇ ਪਾਸੇ ਵਾਲੇ ਬੁੱਢੇ ਨੇ ਆਪਣੀ ਗੱਲ ਤੋਰੀ।

‘ਇਸੇ ਨੂੰ ਤਾਂ ਪਦਾਰਥਵਾਦੀ ਯੁੱਗ ਆਖਦੇ ਨੇ। ਕਿਸੇ ਨਾਲ ਵੀ ਮਾਂ-ਪਿਉ, ਪੁੱਤ-ਧੀਆਂ ਵਾਲਾ ਰਿਸ਼ਤਾ ਨੀ ਰਹਿੰਦਾ। ਆਪਣਾ ਉੱਲੂ ਸਿੱਧਾ ਹੋਵੇ, ਨੁਕਸਾਨ ਭਾਵੇਂ ਮਾਂ ਦਾ ਹੋਵੇ ਭਾਵੇਂ ਪਿਓ ਦਾ ਕੋਈ ਫਿਕਰ ਨੀ।’ ਐਕਸੀਡੈਂਟ ਵਿਚ ਲੱਤਾਂ ਤੁੜਾਈ ਬੈਠਾ ਲੈਕਚਰਰ ਵੀ ਬੋਲਿਆ।

‘ਕਿਉਂ ਵੇ ਕਾਮਰੇਡਾ ਫੜਿਆਂ ਨੀ ਹਾਲੈ ਕੋਈ ਜੈ ਖਾਣਾ ?’

ਇਕ-ਇਕ ਕਰਕੇ ਕਾਮਰੇਡਾਂ ਦੁਆਲੇ ਝੁਰਮਟ ਬੱਝ ਗਿਆ। ਇਧਰੋਂ ਉਧਰੋਂ ਪ੍ਰਸ਼ਨਾਂ ਦੀ ਬੁਝਾੜ ਹੋਣ ਲੱਗੀ।

‘ਨਾ ਬੇਬੇ ਕੁਝ ਨਹੀਂ ਬਣਿਆ। ਜੇ ਇਉਂ ਬਣਨ ਲੱਗ ਜੇ ਫੇਰ ਕਾਹਦੇ ਰੋਣੇ ਨੇ। ਪੁਲਿਸ ਤਾਂ ਇਨ੍ਹਾਂ ਦੀ ਐ। ਇਨ੍ਹਾਂ ਨੂੰ ਕਿਉਂ ਫੜੇ ?’

‘ਠੀਕ ਐ ਬਈ ਤੇਰੀ ਗੱਲ। ਮੈਂ ਸੁਨਾਉਣਾ ਤੈਨੂੰ ਆਪਣੇ ਪਿੰਡ ਦੀ ਗੱਲ। ਸਾਡੇ ਪਿੰਡ ਵੀ ਅਸੀਂ ਖੜੀ ਕੀਤੀ ਇਹੋ ਜਿਹੀ ਸਭਾ। ਕਈ ਕੰਮ ਕੀਤੇ। ਦੇਖਦੇ-ਦੇਖਦੇ ਸਾਡੀ ਵੀ ਜਗੀਰਦਾਰਾਂ ਨਾਲ ਟੱਕਰ ਹੋ ਗਈ। ਮੇਰੇ ਦੋ ਸਟੂਡੈਂਟ ਇਨ੍ਹਾਂ ਸੋਹਰਿਆਂ ਦਾਣਿਆਂ ਵਾਂਗੂ ਭੁੰਨ ਤੇ। ਸ਼ਰੇਆਮ। ਪਿੰਡ ਦੇ ਵਿਚਾਲੇ। ਅਖੇ ਨਕਸਲੀਏ ਨੇ। ਇਸ ਦੇ ਹਨੇਰ ਦਾ ਤਾਂ ਠਿਕਾਣਾ ਈ ਨੀ।’

‘ਪਰ ਭਾਈ ਸਾਹਿਬ ਅਸੀਂ ਹੁਣ ਇਨ੍ਹਾਂ ਦੇ ਇਨਸਾਫ਼ ਵੱਲ ਬੋੜਾ ਤੱਕਨੈ। ਅਸੀਂ ਤਾਂ ਬਦਲਾ ਆਪ ਆਪਣੇ ਹੱਥਾਂ ਨਾਲ ਲੈਣੈ। ਜਦੋਂ ਸੋਭੀਆਂ ਗੋਲੀਆਂ ਇਨ੍ਹਾਂ ਦੇ ਸੀਨੇ 'ਚੋਂ ਨਿਕਲੀਆਂ ਸਾਨੂੰ ਤਾਂ ਫੇਰ ਈ ਸਬਰ ਆਉਣੈ।’

‘ਹੋਣਾ ਇਨ੍ਹਾਂ ਨਾਲ ਇਉਂ ਈ ਚਾਹੀਦੈ। ਤਾਂਹੀ ਸੁਰਤ ਆਉ। ਹੁਣ ਤਾਂ ਸ਼ੇਰ ਬਣੇ ਫਿਰਦੇ ਨੇ। ਜਿਵੇਂ ਦੂਜਿਆਂ ਵਿਚ ਜਿੰਦ ਜਾਨ ਈ ਨੀ ਹੁੰਦੀ।’

‘ਅਸਲੀ ਪੁਛੋਂ ਤਾਂ ਕਸੂਰ ਸਾਡੈ। ਜਿਹੜੇ ਤਾਂ ਸਾਡੇ ਖ਼ਾਤਰ ਲੜਦੇ ਨੇ ਉਨ੍ਹਾਂ ਦੀ ਅਸੀਂ ਜਾਤ ਨੀ ਪਛਾਣਦੇ ਤੇ ਜਿਹੜੇ ਸਾਡੇ ਹੱਡ ਭੰਨਦੇ ਨੇ ਉਨ੍ਹਾਂ ਦੇ ਅਸੀਂ ਪੈਰਾਂ ਹੇਠਾਂ ਹੱਥ ਦਿਨੇ ਆਂ। ਇਨ੍ਹਾਂ ਤਾਂ ਫੇਰ ਇਉਂ ਕਰਨਾ ਈ ਹੋਇਆ।’

‘ਤੇਰੀ ਗੱਲ ਠੀਕ ਐ ਕਾਮਰੇਟਾ। ਅਸੀਂ ਈ ਬੁੱਧੂ ਆਂ ਜਿਹੜੇ ਇਨ੍ਹਾਂ ਪਿੱਛੇ ਆਈ ਵਾਰੀ ਲੱਗ ਜਾਨੇ ਆਂ।’

ਸਾਡੀਆਂ ਜੁੱਤੀਆਂ ਸਾਡੇ ਈ ਸਿਰ...'

ਗੱਲਾਂ ਗੱਲਾਂ ਵਿਚ ਉਹ ਭੁੱਲ ਗਏ ਉਹ ਕਿਸੇ ਪਿੰਡ ਦੀ ਅਥਾਈ ਵਿਚ ਨਹੀਂ ਸਗੋਂ ਇਕ ਸਰਕਾਰੀ ਹਸਪਤਾਲ ਵਿਚ ਬੈਠੇ ਸਨ। ਇਹੋ ਜਿਹੇ ਕਮਰੇ ਵਿਚ ਜਿੱਥੇ ਬੋਲਣਾ ਮਨ੍ਹਾਂ ਸੀ। ਕਮਰੇ ਦੀ ਚਾਰਦੀਵਾਰੀ ਤੋਂ ਬਾਹਰ ਨਿਕਲਦੀਆਂ ਗੱਲਾਂ ਪ੍ਰਬੰਧਕਾਂ ਨੂੰ ਚੰਗੀਆਂ ਨਹੀਂ ਸਨ ਲੱਗਦੀਆਂ।

ਇਕ ਚਿਟ-ਕਪੜੀ ਨਰਸ ਜਿਸ ਦਾ ਸਾਹ ਭੱਜੀ ਆਉਣ ਕਰਕੇ ਚੜ੍ਹ ਗਿਆ ਸੀ ਦੂਰੋਂ ਹੀ ਚਿਲਾਉਂਦੀ ਅੰਦਰ ਆਈ।

'ਇਹ ਕੀ ਚਿੜੀਆ ਘਰ ਬਣਾ ਰੱਖਐ। ਮਰੀਜ਼ਾਂ ਨੂੰ ਆਰਾਮ ਕਰਨ ਦਿਉ। ਹਸਪਤਾਲ ਵਿਚ ਰਹਿਣ ਦੀ ਤਮੀਜ਼ ਸਿੱਖ ਲਉ।'

'ਤਮੀਜ਼ ਵਾਲੇ ਮੇਮ ਸਾਹਿਬ ਜੀ ਜ਼ਰਾ ਹੌਲੀ ਬੋਲੋ। ਤੁਹਾਡਾ ਇਕੱਲਿਆਂ ਦਾ ਰੋਲਾ ਸਾਡੇ ਸਭ ਨਾਲੋਂ ਜ਼ਿਆਦਾ। ਸਾਡੇ ਮਰੀਜ਼ ਦੀ ਹਾਲਤ ਨਾਜ਼ਕ ਐ...। ਬੋਲ ਰਹੇ ਬਿੱਲੂ ਦਾ ਚਿਹਰਾ ਭੱਖ ਉਠਿਆ।

'ਤੈਨੂੰ ਕਿਸੇ ਨੇ ਰਸਪੈਕਟ ਕਰਨੀ ਨਹੀਂ ਸਿਖਾਈ ? ਢੰਗ ਨਾਲ ਬੋਲਣਾ ਤਾਂ ਇਨ੍ਹਾਂ ਗਵਾਰਾਂ ਨੂੰ ਆਉਂਦਾ ਈ ਨਹੀਂ। ਸਾਨੂੰ ਟਿਚ ਸਮਝਦੇ ਨੇ।'

'ਕੌਣ ਕਿਸ ਨੂੰ ਕੀ ਸਮਝਦੈ ਅਸੀਂ ਮੇਮ ਸਾਹਿਬ ਚੰਗੀ ਤਰ੍ਹਾਂ ਜਾਣਦੇ ਆਂ। ਕਿਸ ਦੀਆਂ ਕੀ ਕੀ ਡਿਊਟੀਆਂ ਨੇ ਤੇ ਉਹ ਕਿੰਨੀਆਂ ਨਿਭਾਉਦੈਂ ਇਹ ਵੀ ਜਾਣਦੇ ਆਂ। ਸੱਚੀਆਂ ਗੱਲਾਂ ਤਾਂ ਤੁਹਾਡੇ ਕੰਨਾਂ ਤੱਕ ਅੱਪੜ ਗਈਆਂ ਪਰ ਕਿਸੇ ਮਰੀਜ਼ ਦੀ ਹਾਏ ਨਾਲ ਤੁਹਾਡੇ ਕੰਨ ਬੋਲੇ ਕਿਉਂ ਹੋ ਜਾਂਦੇ ਨੇ ?'

'ਬਹੁਤਾ ਬੋਲਣ ਦੀ ਜ਼ਰੂਰਤ ਨੀ। ਇਲਾਜ ਪਸੰਦ ਨਹੀਂ ਕਿਤੇ ਹੋਰ ਲੈ ਜਾਉ। ਕੌਣ ਸੱਦਣ ਗਿਆ ਸੀ ਸੋਨੂੰ ?'

'ਤੁਸੀਂ ਸਾਡਾ ਇਲਾਜ ਕਰ ਈ ਕੀ ਸਕਦੇ ਓ। ਜਿਹੜਾ ਤੁਹਾਡੇ ਦਿਮਾਗਾਂ ਵਿਚ ਫ਼ਰਕ ਪਿਆ ਹੋਇਐ ਉਸ ਦਾ ਇਲਾਜ ਜਦੋਂ ਅਸੀਂ ਕੀਤਾ ਫੇਰ ਦੇਖਣਾ ਇਨ੍ਹਾਂ ਗਵਾਰਾਂ ਨੂੰ।'

'ਕਿਹੋ ਜਿਹੇ ਬਦਤਮੀਜ਼ਾਂ ਨਾਲ ਵਾਹ ਪੈ ਜਾਂਦੈ...। ਭੋਰਾ ਅਕਲ ਨੀ...ਕੋਈ ਮੈਨਰ ਨਹੀਂ...।
ਬੁੜਬੁੜ ਕਰਦੀ ਉਹ ਵਾਪਸ ਮੁੜ ਗਈ। ਕਮਰੇ ਦੇ ਸ਼ੋਰ ਨੂੰ ਕਾਬੂ ਕਰਨਾ ਉਸ ਦੇ ਵੱਸ ਦਾ ਰੋਗ ਨਹੀਂ ਸੀ।
'ਚੰਗੀ ਬਣਾਈ ਕਾਮਰੇਟਾ। ਰੋਜ਼ ਈ ਨੱਕ ਜਾ ਚਾੜ੍ਹਦੀ ਸੀ।
ਕਮਰੇ ਵਿਚ ਹਾਸੇ ਦਾ ਸ਼ੋਰ ਹੋਰ ਵੀ ਉੱਚਾ ਹੋ ਗਿਆ ਸੀ।'



45

ਜਿਉਂ ਹੀ ਜੈਲੇ ਨੂੰ ਥੋੜੀ ਮੋਟੀ ਹੋਸ਼ ਆਉਂਦੀ ਰੋਣ-ਹਕੀ ਅਵਾਜ਼ ਵਿਚ ਉਹ ਇਕੋ ਗੱਲ ਆਖਦਾ :

'ਬਿੱਲੂ ਤੂੰ ਕਿਉਂ ਜਿੱਦ ਫੜੀ ਐ। ਮੈਂ ਠੀਕ ਨਹੀਂ ਹੋਣਾ। ਠੀਕ ਹੋਣਾ ਮੈਂ ਚਾਹੁੰਦਾ ਵੀ ਨਹੀਂ। ਠੀਕ ਹੋ ਕੇ ਦੱਸ ਮੈਂ ਕੀ ਕਰਾਂਗਾ ? ਹੱਥਾਂ ਬਿਨਾਂ ਬੰਦਾ ਕਿਸ ਕੰਮ ? ਨਾ ਖਾ ਸਕੇ, ਨਾ ਪੀ ਸਕੇ। ਕਿਸੇ 'ਤੇ ਬੋਝ ਮੈਂ ਨਹੀਂ ਬਣਨਾ। ਇਲਾਜ ਦਾ ਖ਼ਿਆਲ ਛੱਡ ਕੇ ਤੂੰ ਮੇਰਾ ਇਕ ਕੰਮ ਕਰ। ਕੋਈ ਅਜਿਹੀ ਚੀਜ਼ ਲਿਆ ਦੇ, ਜਿਸ ਨਾਲ ਮੈਂ ਦਿਲ ਦੀ ਅੱਗ ਬੁਝਾ ਲਵਾਂ। ਮੈਂ ਉਨ੍ਹਾਂ ਦਾ ਕੁਨਬਾ ਤਬਾਹ ਕਰਨੈ, ਜਿਨ੍ਹਾਂ ਸਾਡਾ ਸਭ ਕੁਝ ਲੁੱਟ ਲਿਆ...। ਮੇਰੇ ਹੱਥ ਗਏ। ਮੇਰੇ ਹੱਥੀਂ ਬਦਲਾ ਲੈਣ ਦੇ ਅਰਮਾਨ ਕੁਚਲੇ ਗਏ। ਹੁਣ ਮੇਰੇ ਪਸਤੌਲ ਵਿਚੋਂ ਨਿਕਲੀ ਗੋਲੀ ਉਨ੍ਹਾਂ ਦੀਆਂ ਹਿੱਕਾਂ ਵਿਚੋਂ ਨਹੀਂ ਨਿਕਲੇਗੀ। ਮੇਰੇ ਹੱਥ ਖ਼ੂਨੀਆਂ ਦੇ ਗਲ਼ਾਂ ਤੱਕ ਨਹੀਂ ਅੱਪੜ ਸਕਣਗੇ। ਪਰ ਮੈਂ ਇੰਝ ਤੜਪ-ਤੜਪ ਨਹੀਂ ਮਰਨਾ। ਮੈਂ ਸਰਦਾਰੜੇ ਦਾ ਬੀ ਨਾਸ਼ ਕਰਨੈ।'

'ਤੂੰ ਫ਼ਿਕਰ ਨਾ ਕਰ ਅਸੀਂ ਜ਼ਰੂਰ ਬਦਲਾ ਲਵਾਂਗੇ। ਬਾਹਾਂ ਗਈਆਂ ਫੇਰ ਕੀ ਹੋ ਗਿਆ। ਬਾਕੀ ਦਾ ਧੜ ਕਿਸ ਲਈ ਐ। ਤੂੰ ਠੀਕ ਹੋਣ ਤਕ ਤਾਂ ਉਡੀਕ।'

'ਉਡੀਕ ਉਡੀਕ ਮੈਂ ਥੱਕ ਗਿਆ। ਇਸੇ ਉਡੀਕ ਕਰਕੇ ਮੈਥੋਂ ਇਕ ਵੀ ਨਾ ਮਾਰਿਆ ਗਿਆ। ਉਹ ਸਾਡੇ ਕਈ ਮਾਰ ਗਏ। ਮੈਥੋਂ ਹੋਰ ਉਡੀਕ ਨਹੀਂ ਹੁੰਦੀ। ਤੁਸੀਂ ਮੈਥੋਂ ਠੀਕ ਕਰਾ ਕੇ ਲੈਣਾ ਵੀ ਕੀ ਐ। ਇਨਕਲਾਬ ਇਕੜ-ਦੁਗੜ ਦੇ ਦੁੱਖ ਨਹੀਂ ਗਿਣਦਾ। ਮੇਰੇ ਖਾਤਰ ਨਾ ਝੁਰੋ। ਮੈਨੂੰ ਮਰ ਲੈਣ ਦਿਉ।'

'ਤੂੰ ਥੋੜਾ ਜਿਹਾ ਹੋਸ਼ ਕਰ। ਤੇਰੀਆਂ ਬਾਹਾਂ ਦੇ ਜ਼ਖ਼ਮ ਅੱਲੇ ਨੇ।'

'ਮੇਰੀਆਂ ਬਾਹਾਂ ਕਿਥੇ ਰਹਿ ਗਈਆਂ। ਇਨ੍ਹਾਂ 'ਤੇ ਮਾੜਾ ਮੋਟਾ ਵਿਸ਼ਵਾਸ ਰਹਿੰਦਾ ਸੀ, ਇਹ ਵੀ ਧੋਖਾ ਦੇ ਗਈਆਂ। ਨਾ ਸੱਜੀ ਨਾ ਖੱਬੀ। ਮੈਂ ਰਾਜ਼ੀ ਨਹੀਂ ਹੋਣਾ। ਮੈਨੂੰ ਇਥੋਂ ਨਿਕਲ ਜਾਣ ਦਿਉ। ਉਹਨਾਂ ਮੇਰੀ ਮਾਂ ਦੀ ਇੱਜ਼ਤ ਲੁੱਟੀ, ਮੇਰਾ ਪਿਓ ਮਾਰਿਆ, ਮੇਰੇ ਦੋਸਤਾਂ ਦਾ ਖ਼ੂਨ ਕੀਤਾ...। ਉਹਨੇ ਕਸਰ ਕੀ ਛੱਡੀ ਐ।'

'.....'

'ਬਿੱਲੂ ਕੋਈ ਅਜਿਹਾ ਬੰਬ ਲਿਆ, ਜਿਹੜਾ ਹੱਥਾਂ ਤੋਂ ਬਿਨਾ ਚੱਲੇ। ਮੂੰਹ ਨਾਲ, ਪੈਰਾਂ ਨਾਲ ਜਿਵੇਂ ਮਰਜ਼ੀ। ਮੈਂ ਭਾਵੇਂ ਵਿਚੇ ਮਰ ਜਾਂ। ਹੈ ਕੋਈ ਅਜਿਹਾ ?'

'ਤੈਨੂੰ ਸਭ ਕੁਝ ਮਿਲ ਜੂ। ਤੂੰ ਠੀਕ ਤਾਂ ਹੋ ਜਾ।'

ਪਰ ਜੈਲਾ ਇਕ ਪੱਲ ਵੀ ਹੋਰ ਉਡੀਕ ਨਾ ਸਕਿਆ। ਠੀਕ ਹੋਣ ਤੋਂ ਪਹਿਲਾਂ ਹੀ ਨਿਕਲ ਤੁਰਿਆ।

ਬਿਸਤਰੇ ਵਿਚੋਂ ਉਠ ਉਹ ਸਿੱਧਾ ਪ੍ਰੈਸ ਗਿਆ। ਇਹੋ ਆਖਰੀ ਮੰਜ਼ਲ ਸੀ, ਜਿਥੋਂ ਉਹਨੂੰ ਥੋੜੀ ਮੋਟੀ ਆਸ ਸੀ।

ਪਰ ਉਥੇ ਲੱਗੇ ਪੁਲਿਸ ਦੇ ਪਹਿਰੇ ਨੂੰ ਦੇਖ ਕੇ ਉਹਨੂੰ ਯਕੀਨ ਨਾ ਆਇਆ। ਇਕ ਖੁੰਜੇ ਬੈਠ ਕੇ ਉਹ ਜੀਅ ਭਰ ਕੇ ਰੋਇਆ। ਸਪਤਾਹਿਕ ਅਖਬਾਰ ਦਾ ਬੋਰਡ, ਦੀਦੀ ਦੀਆਂ ਮੋਜ਼ ਕੁਰਸੀਆਂ ਸਭ ਕਿਧਰੇ ਉੱਡ-ਪੁੱਡ ਗਈਆਂ ਸਨ। ਉਨ੍ਹਾਂ ਦੀ ਥਾਵੇਂ ਵੇਹਲੜ ਪੁਲਸੀਆਂ ਦੀਆਂ ਮੰਜੀਆਂ ਡਹਿ ਗਈਆਂ ਸਨ। ਗੰਭੀਰ ਬਹਿਸਾਂ ਦੀ ਥਾਂ ਤਾਜ਼ ਦਾ

ਰੋਲਾ-ਰੱਪਾ ਸੀ।

ਜੈਲੇ ਦੀ ਮਾੜੀ ਮੋਟੀ ਆਸ ਵੀ ਜਾਂਦੀ ਰਹੀ। ਪੂਰਨ ਨਿਰਾਸ਼ਤਾ ਵਿਚ ਡੁਬਿਆ ਉਹ ਪਿੰਡ ਅੱਪੜਿਆ।

ਪਿੰਡ ਕਿਸੇ ਨੇ ਉਹਨੂੰ ਮੂੰਹ ਨਾ ਲਾਇਆ। ਨਾ ਕਿਸੇ ਗੱਲ ਕੀਤੀ, ਨਾ ਕੁਝ ਖਾਣ ਪੀਣ ਨੂੰ ਦਿੱਤਾ। ਕਈ ਦਿਨ ਭੁੱਖਣ ਭਾਣਾ ਪਿੰਡ ਵਿਚ ਗੋੜੇ ਦਿੰਦਾ ਰਿਹਾ। ਜਿਥੇ ਚਾਰ ਬੰਦੇ ਮਿਲਦੇ ਉਨ੍ਹਾਂ ਨੂੰ ਰੋਕ ਕੇ ਉਹ ਸਰਦਾਰ ਨੂੰ ਗਾਲ੍ਹਾਂ ਕੱਢਦਾ। ਕਦੇ ਸਰਦਾਰ ਟੱਕਰ ਜਾਂਦਾ। ਉਹ ਦੂਰ ਖੜਾ ਉਸ 'ਤੇ ਬੁੱਕਦਾ, ਪੂੜ ਉਛਾਲਦਾ ਤੇ ਗਾਲ੍ਹਾਂ ਕੱਢਦਾ। ਸਰਦਾਰ ਉੱਚੀ ਉੱਚੀ ਹੱਸਦਾ ਤੇ ਵਿਅੰਗ ਕੱਸਦਾ।

'ਕਿਧਰ ਗਿਆ ਤੇਰਾ ਇਨਕਲਾਬ !'

'ਕਿਧਰ ਐ ਤੇਰੇ ਹਮੇਤੀ ਓਏ ਵੱਡਿਆ ਕਾਮਰੋਡਾ।'

ਜੋਸ਼ ਵਿਚ ਅੰਨ੍ਹੇ ਹੋਏ ਜੈਲੇ ਦੇ ਟੁੰਡ ਹਿਲਦੇ। ਗਾਲ੍ਹਾਂ ਕੱਢਦਾ ਉਹ ਸਰਦਾਰ ਦਾ ਧੁਰ ਤਕ ਪਿੱਛਾ ਕਰਦਾ।

ਕਦੇ ਸਰਦਾਰ ਦੇ ਮੂੰਡੇ ਮਿਲਦੇ, ਉਹ ਖੁਦ ਉਸ ਕੋਲ ਰੁਕ ਜਾਂਦੇ।

'ਕੀ ਹਾਲ ਐ ਜੈਲ ਸਿਆਂ ? ਆ ਤੈਨੂੰ ਵਿਸਵੇ ਸਬਾਈਏ।'

ਜੈਲਾ ਬੁੱਕਦਾ, ਗਾਲ੍ਹਾਂ ਕੱਢਦਾ ਤੇ ਕਦੀ-ਕਦੀ ਦੰਦੀਆਂ ਵੱਢਣ ਦੇ ਯਤਨ ਕਰਦਾ। ਉਸ ਦੇ ਟੁੰਡ ਹਿਲਦੇ। ਸਰਦਾਰ ਦੇ ਮੂੰਡੇ ਉੱਚੀ-ਉੱਚੀ ਹੱਸਦੇ ਤੇ ਉਸ ਨੂੰ ਹੋਰ ਚਿੜ੍ਹਾਉਂਦੇ।

ਜਦੋਂ ਹਰਖਿਆ ਜੈਲਾ ਉਨ੍ਹਾਂ ਦੇ ਨਜ਼ਦੀਕ ਜਾਂਦਾ, ਥੱਪੜ ਜੜਦੇ, ਠੁੱਡੇ ਮਾਰਦੇ ਤੇ ਉਹਨੂੰ ਜ਼ਮੀਨ 'ਤੇ ਸੁੱਟ ਕੇ ਤੁਰ ਜਾਂਦੇ। ਪਰ ਉਸ ਦੀਆਂ ਗਾਲ੍ਹਾਂ ਦੀ ਰਫ਼ਤਾਰ ਕਦੇ ਵੀ ਮੱਠੀ ਨਾ ਪੈਂਦੀ।

ਜੈਲੇ ਦੀ ਹਾਲਤ ਬਹੁਤ ਬੁਰੀ ਹੋ ਗਈ ਸੀ। ਕਪੜੇ ਫਟ ਕੇ ਲੀਰੇ-ਲੀਰੇ ਹੋ ਗਏ ਸਨ। ਸਰੀਰ 'ਤੇ ਗਿਠ-ਗਿਠ ਰੋਤ ਚੜ੍ਹ ਗਿਆ ਸੀ। ਟੁੰਡਾਂ ਤੇ ਬੰਨ੍ਹੀਆਂ ਪੱਟੀਆਂ ਖੁੱਲ੍ਹ ਕੇ ਹੇਠਾਂ ਲਟਕਣ ਲੱਗ ਪਈਆਂ ਸਨ। ਟੁੰਡਾਂ ਵਿਚੋਂ ਖੂਨ ਸਿੰਮਨ ਲੱਗ ਪਿਆ ਸੀ। ਕਈਆਂ ਦਿਨਾਂ ਦੀ ਭੁੱਖ ਨੇ ਉਹਨੂੰ ਤੁਰਨਾ ਵੀ ਔਖਾ ਕਰ ਦਿੱਤਾ ਸੀ। ਪਰ ਫੇਰ ਵੀ ਸਰਦਾਰ ਨੂੰ ਗਾਲ੍ਹਾਂ ਕੱਢਣ ਤੋਂ ਉਹ ਟਲਦਾ ਨਹੀਂ ਸੀ।

ਇਕ ਦੁਪਹਿਰ ਕੱਖਾਂ ਵਾਲੇ ਗੱਡੇ 'ਤੇ ਬੈਠੀ ਕਰਤਾਰੇ ਨੂੰ ਬੇਠੀ ਹੇਠਾਂ ਬੈਠਾ ਜੈਲਾ ਦਿਖਾਈ ਦਿੱਤਾ। ਜੈਲੇ ਦੀਆਂ ਨਜ਼ਰਾਂ ਵੀ ਕਰਤਾਰੇ ਵੱਲ ਉਠੀਆਂ। ਜੋਸ਼ ਅਤੇ ਗੁੱਸੇ ਨਾਲ ਜੈਲੇ ਦੇ ਟੁੰਡ ਹਿਲੇ। ਪਰ ਬੋਲਿਆ ਕੁਝ ਨਾ। ਉਹਨੇ ਸਿਰਫ਼ ਪਿੱਠ ਭੁਆਈ।

ਕਰਤਾਰੇ ਉਦੋਂ ਤਕ ਉਸ ਨੂੰ ਦੇਖਦੀ ਰਹੀ ਜਦੋਂ ਤਕ ਉਨ੍ਹਾਂ ਦਾ ਗੱਡਾ ਮੋੜ ਨਾ ਕੱਟ ਗਿਆ। ਲੱਖ ਯਤਨ ਕਰਨ ਤੇ ਵੀ ਕਈ ਅੱਥਰੂ ਉਹਦੀਆਂ ਅੱਖਾਂ ਵਿਚੋਂ ਟਪਕ ਪਏ।

ਉਸ ਪਿੱਛੋਂ ਜੈਲਾ ਕਿਸੇ ਨੂੰ ਵੀ ਦਿਖਾਈ ਨਾ ਦਿੱਤਾ। ਕਈਆਂ ਦਾ ਵਿਚਾਰ ਸੀ ਉਹ ਭੁੱਖ ਨਾਲ ਮਰ ਗਿਆ, ਕਈ ਆਖਦੇ ਸਨ ਅੱਲੇ ਜ਼ਖ਼ਮਾਂ ਕਰਕੇ ਉਹਨੂੰ ਪਲਮ ਦੌੜ ਗਈ, ਕਈ ਆਖਦੇ ਉਹਨੂੰ ਪੁਲਿਸ ਲੈ ਗਈ, ਉਸੇ ਰਾਤ ਇਕ ਟਰੱਕ ਪਿੰਡ ਆਇਆ ਸੀ। ਕਈ ਆਖਦੇ ਸਨ ਉਹ ਕਿਧਰੇ ਨਹੀਂ ਗਿਆ, ਸਰਦਾਰ ਨੇ ਉਹਨੂੰ ਮਰਵਾ ਦਿੱਤਾ। ਕਈ ਆਖਦੇ ਬਿੱਲੂ ਉਹਨੂੰ ਨਾਲ ਲੈ ਗਿਆ। ਪਰ ਸਚਾਈ ਕੀ ਸੀ ਕਿਸੇ ਨੂੰ ਪਤਾ ਨਹੀਂ ਸੀ।



ਜੈਲੇ ਦੇ ਗੁੰਮ ਹੋਣ ਦੇ ਤੀਸਰੇ ਦਿਨ ਜਦੋਂ ਸੂਰਜ ਦੀਆਂ ਪਹਿਲੀਆਂ ਕਿਰਨਾਂ ਦੇ ਨਾਲ ਹੀ ਸਰਦਾਰ ਦੇ ਵੱਡੇ ਮੂੰਡੇ ਦੀਪ ਦੇ ਖੂਨ ਦੀ ਖਬਰ ਵੀ ਜੰਗਲ ਵਾਂਗ ਸਾਰੇ ਪਿੰਡ ਵਿਚ ਫੈਲ ਗਈ। ਸਵੇਰੇ ਸਰਦਾਰ ਦੀ ਵੱਡੀ ਨੂੰਹ ਜਦੋਂ ਉਹਦੇ ਕਮਰੇ ਵਿਚ ਗਈ ਦੋ ਹੱਥ ਲੰਬਾ ਖੰਜਰ ਉਹਦੀ ਹਿੱਕ ਵਿਚ ਖੁਭਿਆ ਹੋਇਆ ਸੀ।

ਸਾਰੇ ਪਿੰਡ ਵਿਚ ਸਹਿਮ ਦੀ ਲਹਿਰ ਦੌੜ ਗਈ। ਇਸ ਖੂਨ ਨਾਲ ਪਤਾ ਨਹੀਂ ਕਿਸ-ਕਿਸ ਦੇ ਮੂੰਹ ਕਾਲੇ ਹੋਣੇ ਸਨ। ਕਾਲਜ ਪੜ੍ਹਦੇ ਮੁੰਡੇ-ਮੁੰਡੇ ਖਬਰ ਸੁਣਦਿਆਂ ਹੀ ਖੇਸੀਆਂ ਚਾਦਰਿਆਂ ਦੀਆਂ ਬੁੱਕਲਾਂ ਮਾਰ ਪਿੱਛੋਂ ਬਾਹਰ ਨਿਕਲ ਤੁਰੇ। ਬੁੱਢੇ ਠੇਰੇ ਅੱਡ ਲੁਕਦੇ ਫਿਰਦੇ ਸਨ।

ਉਸ ਦਿਨ ਕੋਈ ਵੀ ਕੰਮ 'ਤੇ ਨਾ ਗਿਆ। ਜਿਥੇ ਦੋ ਆਦਮੀ ਜੁੜਦੇ ਇਹੋ ਗੱਲਾਂ ਹੁੰਦੀਆਂ। ਸਭ ਆਪਣੇ-ਆਪਣੇ ਦਿਮਾਗ ਲੜਾਉਂਦੇ। ਕੋਈ ਆਖਦਾ ਇਹ ਬਿੱਲੂ ਵਰਗਿਆਂ ਦਾ ਕੰਮ ਸੀ, ਕਈਆਂ ਮਹੀਨਿਆਂ ਤੋਂ ਇਸ ਦੀ ਤਾਕ ਵਿਚ ਸਨ, ਕਈ ਜੈਲੇ 'ਤੇ ਸ਼ੱਕ ਕਰਦੇ ਤੇ ਕਈਆਂ ਨੂੰ ਸਰਦਾਰ ਦੇ ਮੁੰਡਿਆਂ 'ਤੇ ਸ਼ੱਕ ਸੀ, ਕਈ ਮਹੀਨਿਆਂ ਦੀ ਉਨ੍ਹਾਂ ਵਿਚ ਗੜਬੜ ਸੀ। ਪਰ ਅਸਲੀਅਤ ਬਾਰੇ ਕੋਈ ਕੀ ਕਹਿ ਸਕਦਾ ਸੀ।

ਪੁਲਿਸ ਵਾਲਿਆਂ ਨੂੰ ਦੀਪ ਦੇ ਖੂਨ ਦੀ ਖਬਰ ਰੱਬੀ ਦਾਤ ਵਾਂਗ ਮਿਲੀ। ਪਿਛਲੇ ਸਾਲ ਤੋਂ ਉਹ ਇਸ ਪਿੰਡ ਦੀ ਤਾਕ ਵਿਚ ਸਨ, ਪਰ ਹਾਲੀਂ ਤਕ ਉਨ੍ਹਾਂ ਨੂੰ ਜਾਇਜ਼ ਮੌਕਾ ਨਹੀਂ ਸੀ ਮਿਲਿਆ। ਪਿਛਲੀ ਵਾਰੀ ਪੁਲਿਸ ਨਾਲ ਜਿਹੜੀ ਬਦਸਲੂਕੀ ਉਨ੍ਹਾਂ ਕੀਤੀ ਸੀ ਉਹ ਹਾਲੀਂ ਤਕ ਉਨ੍ਹਾਂ ਨੂੰ ਨਹੀਂ ਸੀ ਭੁੱਲੀ। ਅੱਖ ਦੇ ਝਪਕੇ ਵਿਚ ਪੂਰੀ ਚੋਕੀ ਪਿੰਡ ਜਾਣ ਲਈ ਤਿਆਰ ਹੋ ਗਈ।

ਰਾਹ ਵਿਚ ਜਿਹੜਾ ਵੀ ਮਿਲਿਆ ਉਹਨਾਂ ਕੁੱਟ ਮਾਰ ਕੇ ਟਰੱਕ ਵਿਚ ਸੁੱਟ ਲਿਆ। ਸਾਰੇ ਪਿੰਡ ਨੂੰ ਘੇਰ ਕੇ ਘਰ-ਘਰ ਦੀ ਤਲਾਸ਼ੀ ਹੋਣ ਲੱਗੀ। ਜਿਹੜਾ ਵੀ ਮਿਲਿਆ ਪੂਹ ਕੇ ਸੱਥ ਵਿਚ ਲੈ ਆਏ। ਦਿਨ ਭਰ ਸਭ ਦੀ ਕੁਟਾਈ ਹੁੰਦੀ ਰਹੀ।

ਬਿੱਲੂ ਦੇ ਘਰ ਵਾਲਿਆਂ 'ਤੇ ਸਭ ਤੋਂ ਜ਼ਿਆਦਾ ਕਹਿਰ ਟੁੱਟਿਆ ਸੀ। ਜਿਸ ਦਿਨ ਦਾ ਬਿੱਲੂ ਅੰਡਰ-ਗਰਾਊਂਡ ਹੋਇਆ ਸੀ, ਉਹ ਤਾਂ ਉਸੇ ਦਿਨ ਤੋਂ ਉਜੜਿਆਂ ਵਰਗੇ ਸਨ। ਰਹਿੰਦੇ-ਖਹੁੰਦੇ ਇਨ੍ਹਾਂ ਉਜੜ ਦਿੱਤੇ। ਘਰ ਨੂੰ ਢਾਹ ਕੇ ਖੰਡਰ ਬਣਾ ਦਿੱਤਾ ਗਿਆ। ਲਹਿ-ਲਹਾਦੀਆਂ ਫ਼ਸਲਾਂ ਵਿਚ ਡੰਗਰ ਜਾ ਵਾੜੇ। ਸਤਰਾਂ ਸਾਲਾਂ ਦਾ ਬੁੱਢਾ ਪਿਓ, ਅਠਾਰ੍ਹਾਂ ਸਾਲਾਂ ਦੀ ਭਰ ਜੁਆਨ ਭੈਣ ਤੇ ਤੇਰ੍ਹਾਂ ਸਾਲਾਂ ਦੇ ਅੱਲੜ ਭਰਾ ਦੀ ਜਿਹੜੀ ਕੁਟਾਈ ਹੋਈ, ਉਹ ਕਿਸੇ ਨੇ ਪਹਿਲਾਂ ਨਹੀਂ ਸੀ ਦੇਖੀ। ਭੈਣ ਦੇ ਕਪੜੇ ਫਾਟ ਦਿੱਤੇ ਗਏ ਸਨ, ਬੁੱਢੇ ਨੂੰ ਅਲਫ ਨੰਗਾ ਕਰਕੇ ਕੁੱਟਿਆ ਗਿਆ ਸੀ ਤੇ ਭਰਾ ਨੂੰ ਕੇਸਾਂ ਤੋਂ ਬੰਨ੍ਹ ਕੇ ਦਰੱਖਤ ਨਾਲ ਲਟਕਾਇਆ ਗਿਆ ਸੀ। ਵਾਰ-ਵਾਰ ਉਹ ਬਿੱਲੂ ਦਾ ਟਿਕਾਣਾ ਤੇ ਉਸ ਦੇ ਹਥਿਆਰਾਂ ਬਾਰੇ, ਦੋਸਤਾਂ ਯਾਰਾਂ ਬਾਰੇ ਪੁੱਛਦੇ। ਬਿੱਲੂ ਨੇ ਉਨ੍ਹਾਂ ਨੂੰ ਕੁਝ ਨਹੀਂ ਸੀ ਦੱਸਿਆ ਜਿਹੜਾ ਉਹ ਦੱਸ ਦੇਣਾ। ਉਨ੍ਹਾਂ ਦੀ ਚੁੱਪ ਹੋਰ ਮਾਰ ਦਾ ਕਾਰਨ ਬਣਦੀ ਜਾਂਦੀ।

ਦੂਜਾ ਨੰਬਰ ਜਸਬੀਰ ਦੇ ਭਰਾਵਾਂ ਦਾ ਸੀ। ਜਸਬੀਰ ਨੂੰ ਮਾਰ ਕੇ ਹਾਲੀਂ ਉਨ੍ਹਾਂ ਦਾ ਦਿਲ ਨਹੀਂ ਸੀ ਭਰਿਆ। ਉਸ ਦੇ ਸਾਦ-ਮੁਰਾਦੇ ਭਰਾਵਾਂ 'ਤੇ ਕਈ ਦਿਨ ਕੁਟਾਪਾ ਚੜ੍ਹਿਆ। ਇਸ ਪੜਤਾਲ ਵਿਚ ਕਿਸੇ ਦੀ ਧੀ ਭੈਣ ਦਾ ਖ਼ਿਆਲ ਨਹੀਂ ਸੀ ਰੱਖਿਆ ਗਿਆ। ਜਿਸ ਤੇ ਦਿਲ ਆਇਆ ਉਹਨਾਂ ਜੋ ਜੀ ਆਇਆ ਕੀਤਾ। ਕਈਆਂ ਕੁੜੀਆਂ

ਕਤਰੀਆਂ 'ਤੇ ਹੱਥਪਾਈ ਹੋਈ ਸੀ।

ਥਾਨੇਦਾਰ ਕਰਤਾਰੋ ਨੂੰ ਵੀ ਪੁੱਛ-ਗਿਛ ਕਰਨਾ ਚਾਹੁੰਦਾ ਸੀ। ਸਰਦਾਰ ਦੇ ਦੂਜੇ ਮੁੰਡੇ ਵੀ ਇਹੋ ਗਏ ਰੱਖਦੇ ਸਨ। ਪਰ ਸਰਦਾਰ ਇਹ ਮੰਨਣ ਨੂੰ ਤਿਆਰ ਨਹੀਂ ਸੀ। ਕਰਤਾਰੋ ਉਸ ਨੂੰ ਇੰਨੀ ਬਹਾਦਰ ਨਹੀਂ ਸੀ ਲੱਗਦੀ ਉਹ ਕਿਸੇ ਦਾ ਖੂਨ ਕਰ ਦੇਵੇ। ਨਾਲੇ ਉਹ ਦੀਪ ਨੂੰ ਆਪਣਿਆਂ ਵਾਂਗ ਪਿਆਰ ਕਰਦੀ ਸੀ। ਸਭ ਤੋਂ ਵੱਡੀ ਗੱਲ ਇਹ ਸੀ ਕਿ ਉਸ ਰਾਤ ਉਹ ਸਰਦਾਰ ਦੇ ਕਮਰੇ ਵਿਚ ਸੀ। ਸਵੇਰੇ ਸਰਦਾਰ ਨੇ ਆਪ ਉਹਨੂੰ ਜਗਾ ਕੇ ਦੀਪ ਦੇ ਕਤਲ ਦੀ ਖ਼ਬਰ ਸੁਣਾਈ ਸੀ।

ਦਸ ਦਿਨ ਪਿੰਡ ਵਿਚ ਚੌਕੀ ਬੈਠੀ ਰਹੀ। ਦਿਨ ਰਾਤ ਚਾਰ ਸਿਪਾਹੀਆਂ ਦਾ ਪਹਿਰਾ ਸਰਦਾਰ ਦੀ ਕੋਠੀ ਰਹਿੰਦਾ। ਦੋ ਹਥਿਆਰ-ਬੰਦ ਸਿਪਾਹੀ ਉਨ੍ਹਾਂ ਦੇ ਨਾਲ ਰਹਿੰਦੇ। ਦੋਸ਼ੀਆਂ ਨੂੰ ਲੱਭਣ ਵਿਚ ਪੁਲਿਸ ਵਾਲਿਆਂ ਦਿਨ ਰਾਤ ਇਕ ਕਰ ਦਿੱਤਾ ਸੀ।

ਬਿੱਲੂ ਦਾ ਪਿਓ, ਭੈਣ ਤੇ ਭਰਾ, ਜਸਬੀਰ ਦੇ ਦੋਨੋਂ ਭਰਾ ਤੇ ਹੋਰ ਪੰਜ ਸੱਤ ਨੌਜਵਾਨ ਖੂਨ ਦੇ ਸ਼ੱਕ ਵਿਚ ਇੰਟੈਰੋਗੇਸ਼ਨ ਸੈਂਟਰ ਭੇਜ ਦਿੱਤੇ ਗਏ ਸਨ।

ਪਿੰਡ ਵਿਚ ਸ਼ਾਇਦ ਹੀ ਕੋਈ ਘਰ ਬਚਿਆ ਸੀ ਜਿਸ ਦਾ ਇਕ ਨਾ ਅੱਧਾ ਬੰਦਾ ਉਨ੍ਹਾਂ ਦੇ ਡਿਕੇ ਨਾ ਚੜ੍ਹਿਆ ਹੋਵੇ। ਜਿੰਨੇ ਦਿਨ ਉਹ ਰਹੇ ਜਵਾਈਆਂ ਵਾਂਗ ਰਹੇ। ਜਿਸ ਘਰ ਵੜਦੇ ਜੋ ਮਿਲਦਾ ਚੁਕ ਲਿਜਾਂਦੇ। ਦੁੱਧ, ਲੱਸੀਆਂ ਤੇ ਮੱਖਣ ਦੀ ਤਾਂ ਕੋਈ ਕਸਰ ਨਹੀਂ ਸੀ ਰਹੀ। ਉਨ੍ਹਾਂ ਤਾਂ ਪਿੰਡ ਦੇ ਮੁਰਗਿਆਂ ਤੱਕ ਮੁਕਾ ਦਿੱਤੇ ਸਨ। ਫਿਰ ਨਾਈ ਦੀ ਤਾਂ ਉਹ ਬੱਕਰੀ ਵੀ ਖੋਲ੍ਹ ਕੇ ਲੈ ਗਏ ਸਨ। ਜਿਹੜਾ ਵੀ ਮਾੜਾ ਮੋਟਾ ਬੋਲਿਆ ਸੀ ਉਨ੍ਹਾਂ ਚੰਗੀ ਛਿੱਲ ਲਾਹੀ ਸੀ।

ਲੋਕਾਂ ਨੇ ਸੁਖ ਦਾ ਸਾਹ ਲਿਆ ਜਦੋਂ ਦਸਾਂ ਦਿਨਾਂ ਬਾਅਦ ਪਿੰਡ ਚੌਕੀ ਉਠ ਗਈ।



47

ਪਿੰਡ ਛੱਡ ਕੇ ਗਈ ਪੁਲਿਸ ਹਾਲੇ ਥਾਨੇ ਵੀ ਨਹੀਂ ਸੀ ਪਹੁੰਚੀ ਹੋਈ ਕਿ ਖੇਤ ਤਾਈਂ ਕਰਤਾਰੋ ਉਨੇ ਪੈਰੀਂ ਧਾਹਾਂ ਮਾਰਦੀ ਪਿੰਡ ਮੁੜ ਆਈ। ਸਰਦਾਰ ਦਾ ਗੋਲੀਆਂ ਨਾਲ ਛਨਣੀ ਹੋਇਆ ਸੀਨਾ ਉਸ ਤੋਂ ਦੇਖ ਨਹੀਂ ਸੀ ਹੋਇਆ। ਅੱਖਾਂ ਮੁੰਦ ਉਹ ਉਸੇ ਤਰ੍ਹਾਂ ਭੱਜ ਪਈ ਸੀ। ਸਰਦਾਰ ਦੀ ਗਾਇਬਲ ਗੁੰਮ ਸੀ ਤੇ ਇਧਰ-ਉਧਰ ਲਾਲ ਅੱਖਰਾਂ ਵਿਚ ਲਿਖੇ ਪਰਚੇ ਪਿੰਡੇ ਹੋਏ ਸਨ।

ਘਰ ਤੱਕ ਅੱਪੜਦੀ ਕਰਤਾਰੋ ਕਈ ਵਾਰ ਬੇਹੋਸ਼ ਹੋਈ। ਪਹਿਲਾਂ ਉਹ ਖੇਤੋਂ ਨਿਕਲਦੀ ਹੀ ਸੜਕ 'ਤੇ ਜਾ ਡਿੱਗੀ। ਭੁੰਜੇ ਡਿੱਗਦੀ ਕਰਤਾਰੋ ਸ਼ਹਿਰੋਂ ਆਉਂਦੀ ਨਾਈਆਂ ਦੀ ਰੇੜ੍ਹੀ ਉੱਤੇ ਬੈਠੇ ਰੂਪ ਦੀ ਨਜ਼ਰ ਪੈ ਗਈ ਨਹੀਂ ਤਾਂ ਕੀ ਪੜੇ ਘਬਰਾਈ ਕਰਤਾਰੋ ਵੀ ਉਥੇ ਹੀ ਜਾਨ ਦੇ ਦਿੰਦੀ। ਸਰਦਾਰ ਦੇ ਖੂਨ ਬਾਰੇ ਦੱਸਦੀ ਉਹ ਧਾਹ ਨਹੀਂ ਸੀ ਧਰਦੀ। ਪਿੱਟ-ਪਿੱਟ ਉਹਨੇ ਪੱਟ ਸਜਾ ਲਏ ਸਨ। ਕਈ ਵਾਰ ਉਹਨੂੰ ਦੰਦਨਾਂ ਗੋਤੇ ਪਏ ਸਨ। ਕਰਤਾਰੋ ਸਰਦਾਰ ਦੇ ਨਾਲ ਮਰਨ ਨੂੰ ਤਿਆਰ ਦਿਖਦੀ ਸੀ। ਧਾਹਾਂ ਮਾਰਦੀ ਨੂੰ ਉਹਨੂੰ ਇਹੋ ਜੀ ਗਸ਼ ਪੈਂਦੀ, ਕਈ-ਕਈ ਮਿੰਟ ਉਹਨੂੰ ਸਾਹ ਨਾ ਆਉਂਦਾ। ਅੱਖਾਂ ਖੜ ਜਾਂਦੀਆਂ ਤੇ ਨਬਜ਼ ਤੱਕ ਰੁਕ ਜਾਂਦੀ।

ਵਾਰ-ਵਾਰ ਬੇ-ਹੋਸ਼ ਹੋਣ ਕਰਕੇ ਕੋਠੀ ਤੱਕ ਅੱਪੜਦੀ ਉਹ ਅੱਧ-ਮੋਈ ਹੋ ਗਈ।

ਪੁਲਿਸ ਦੇ ਭਰੇ ਭਰਾਏ ਟਰੱਕ ਉਵੇਂ ਵਾਪਸ ਮੁੜ ਗਏ। ਪਿਛਲੇ ਅਤਿਆਚਾਰਾਂ ਦੀਆਂ ਘਟਨਾਵਾਂ ਇਕ ਵਾਰ ਫੇਰ ਦੁਹਰਾਈਆਂ ਗਈਆਂ।

ਇਸ ਵਾਰ ਪੁਲਿਸ ਵਾਲੇ ਹੱਦੋਂ ਵਧ ਪ੍ਰੇਸ਼ਾਨ ਸਨ। ਇੰਨੀ ਜਲਦੀ ਖੂਨ ਹੋਣ ਦਾ ਕੋਈ ਖਤਰਾ ਨਹੀਂ ਸੀ। ਸ਼ੱਕ ਵਾਲੇ ਸਾਰੇ ਬੰਦੇ ਇੰਟੈਰੋਗੇਸ਼ਨ ਸੈਂਟਰ ਭੇਜੇ ਹੋਏ ਹਨ। ਰਹਿੰਦ-ਖੂੰਹਦ ਉਨ੍ਹਾਂ ਦੀ ਨਜ਼ਰ ਹੋਣ ਸੀ। ਪਿੰਡ ਦੇ ਚਾਰੇ ਪਾਸੇ ਫਿਰਦੀਆਂ ਸੀ.ਆਈ.ਡੀ. ਦੀਆਂ ਟੋਲੀਆਂ ਉਸੇ ਤਰ੍ਹਾਂ ਸਰਗਰਮ ਸਨ। ਫਲਾਇੰਗ ਸਕਾਡ ਨੇ ਇੰਚ-ਇੰਚ ਧਰਤੀ ਫੋਲ ਸੁੱਟੀ ਸੀ, ਪਰ ਉਨ੍ਹਾਂ ਨੂੰ ਕਿਸੇ ਦੀ ਪੈੜ ਤੱਕ ਵੀ ਨਹੀਂ ਸੀ ਲੱਭੀ। ਫੇਰ ਵੀ ਪਰਚੇ ਸੁੱਟੇ ਗਏ ਸਨ, ਗੋਲੀਆਂ ਚੱਲੀਆਂ ਸਨ ਤੇ ਗਾਈਫਲ ਖੋਹੀ ਗਈ ਸੀ। ਇਹ ਪਹਾੜ ਜਿੱਡਾ ਪ੍ਰੇਸ਼ਾਨ ਸੀ ਜਿਸ ਦੇ ਹੱਲ ਲਈ ਉਨ੍ਹਾਂ ਨੂੰ ਕੋਈ ਰਾਹ ਨਹੀਂ ਸੀ ਲੱਭ ਰਿਹਾ।

ਹਾਲੀਂ ਤੱਕ ਤਾਂ ਉਨ੍ਹਾਂ ਤੋਂ ਪਹਿਲੇ ਕਾਤਲ ਹੀ ਨਹੀਂ ਸਨ ਲੱਭੇ, ਇਹ ਨਵੀਂ ਮੁਸੀਬਤ ਖੜੀ ਹੋ ਗਈ ਸੀ। ਵਾਰ-ਵਾਰ ਉਨ੍ਹਾਂ ਦਾ ਗੁੱਸਾ ਪਿੰਡ 'ਤੇ ਚੜ੍ਹਦਾ। ਬਿੰਦੇ ਝਟੇ ਪੰਜ ਚਾਰ ਨੂੰ ਘੜੀਸਦੇ ਤੇ ਨਜ਼ਲਾ ਝਾੜ ਲੈਂਦੇ। ਖੂਨ ਪਿੰਡ ਵਿਚ ਹੁੰਦੇ ਸਨ ਤੇ ਖੂਨੀ ਪਿੰਡ ਵਿਚ ਲੁਕੇ ਸਨ। ਇਹ ਗੱਲ ਹੁਣ ਕਿਸੇ ਤੋਂ ਲੁਕੀ ਨਹੀਂ ਸੀ।

ਹਥਿਆਰ-ਬੰਦ ਪੁਲਸੀਆਂ ਤੇ ਸਰਦਾਰ ਦੇ ਤਿੰਨਾਂ ਮੁੰਡਿਆਂ ਤੋਂ ਬਿਨਾਂ ਚੌਥਾ ਬੰਦਾ ਨੜੋਏ ਵਿਚ ਸ਼ਾਮਲ ਨਹੀਂ ਸੀ ਹੋਇਆ। ਅੱਧੇ ਤੋਂ ਵੱਧ ਪਿੰਡ ਤਾਂ ਉਥੇ ਤੁਰਨ ਜੋਗਾ ਨਹੀਂ ਸੀ ਰਿਹਾ। ਜੋ ਤੁਰਨ ਵਾਲੇ ਸਨ ਉਹ ਵੀ ਸਰਦਾਰ ਦੀ ਲੋਥ ਦੁਆਲੇ ਪਿੰਡੇ ਪਰਚਿਆਂ ਵਿਚ ਲਿਖੀਆਂ ਧਮਕੀਆਂ ਤੋਂ ਡਰਦੇ ਨਾ ਗਏ।

ਨਾ ਤਾਂ ਪੁਲਿਸ ਵਾਲੇ ਹੀ ਡਰਦੇ ਕਿਸੇ ਨੂੰ ਨਾਲ ਲਿਜਾਣਾ ਪਸੰਦ ਕਰਦੇ ਸਨ ਤੇ ਨਾ ਹੀ ਪਿਛਲੇ ਦਿਨਾਂ ਵਿਚ ਪੁਲਿਸ ਹੱਥੋਂ ਸਰਦਾਰ ਦੇ ਕਰਾਏ ਅਤਿਆਚਾਰਾਂ ਤੋਂ ਦੁਖੀ ਹੋਇਆ ਕੋਈ ਜਾਣਾ ਚਾਹੁੰਦਾ ਸੀ। ਹੁਣ ਤੱਕ ਪਿੰਡ ਵਿਚ ਹੋਈਆਂ ਮੌਤਾਂ ਵਿਚੋਂ ਇਹ ਸਭ ਤੋਂ ਪਹਿਲਾ ਨੜੋਆ ਸੀ ਜਿਸ ਵਿਚ ਚਾਰ ਬੰਦੇ ਵੀ ਸ਼ਾਮਲ ਨਹੀਂ ਸੀ ਹੋਏ। ਉਹ

ਵੀ ਦਿਨ ਸੀ ਜਦੋਂ ਕੋਈ ਐਵੇਂ ਘੁੰਮਦਾ ਫਿਰਦਾ ਰਾਹੀ ਇਸ ਪਿੰਡ ਆ ਕੇ ਨਮੂਨੀਏ ਨਾਲ ਮਰ ਗਿਆ ਸੀ। ਅੱਧੇ ਨਾਲੋਂ ਵੱਧ ਪਿੰਡ ਤਾਂ ਉਹਦੀ ਮੰਜ਼ਲ ਵਿਚ ਵੀ ਸ਼ਾਮਲ ਹੋਇਆ ਸੀ। ਇਹ ਤਾਂ ਫੇਰ ਵੀ ਸਰਦਾਰ ਸੀ। ਪਿੰਡ ਦੇ ਸਰਦਾਰ ਕੋਈ ਰੋਜ਼ ਰੋਜ਼ ਨਹੀਂ ਮਰਦੇ।

ਕਰਤਾਰੋ ਨੂੰ ਹੋਸ਼ ਆਉਣ ਤੇ ਕੋਠੀ ਵਿਚ ਬੰਮਿਆ ਰੋਣ ਇਕ ਵਾਰ ਫੇਰ ਉੱਚਾ ਹੋ ਗਿਆ। ਇਕੜ-ਦੁਕੜ ਬਾਹਰੋਂ ਆਈਆਂ ਜ਼ਨਾਨੀਆਂ ਕਰਤਾਰੋ ਦੇ ਚੀਕ-ਚੰਘਾੜੇ ਵਿਚ ਸ਼ਾਮਲ ਹੋ ਗਈਆਂ। ਕਰਤਾਰੋ ਜਿਸ ਢੰਗ ਨਾਲ ਰੋ ਰਹੀ ਸੀ ਤੇ ਦੋਹੋਂ ਖੇਰ ਕਰ ਰਹੀ ਸੀ ਇਹ ਸਭ ਲਈ ਹੈਰਾਨ ਕਰਨ ਵਾਲੀ ਗੱਲ ਸੀ। ਇੰਨਾ ਦੁੱਖ ਤਾਂ ਸਰਦਾਰਨੀ ਨੇ ਵੀ ਨਹੀਂ ਸੀ ਲਾਇਆ ਜਿਸ ਨੇ ਸਾਰੀ ਉਮਰ ਉਸ ਨਾਲ ਹੰਢਾਈ ਸੀ।

ਕਰਤਾਰੋ ਜੀ ਭਰ ਕੇ ਰੋ ਰਹੀ ਸੀ। ਆਪਣੇ ਕਈ ਵਰ੍ਹੇ ਪਹਿਲਾਂ ਮਰੇ ਅਮਲੀ ਨੂੰ, ਤਾਜ਼ੇ ਮਰੇ ਜੈਲੇ ਨੂੰ ਤੇ ਉਸੇ ਜਿੰਨੇ ਪਿਆਰੇ ਹੋਰ ਬੀਸੀਆਂ ਨੂੰ। ਵਰ੍ਹਿਆਂ ਤੋਂ ਬੰਮਿਆ ਰੋਣ ਨਦੀਆਂ ਵਾਂਗ ਵਹਿ ਤੁਰਿਆ ਸੀ।

ਚਾਰੋਂ ਪਾਸੇ ਹਨੇਰਾ ਫੈਲ ਗਿਆ ਸੀ, ਜਦੋਂ ਕਰਤਾਰੋ ਸਰਦਾਰ ਦੇ ਸਿਵੇ ਨੂੰ ਤੁਰੀ। ਕਈਆਂ ਨੇ ਉਹਨੂੰ ਰੋਕਣ ਦਾ ਯਤਨ ਕੀਤਾ, ਪਰ ਉਹ ਕਿਸੇ ਦੇ ਟਾਲੇ ਨਾ ਟਲੀ। ਸਰਦਾਰ ਦੀ ਰਾਖ ਹੁੰਦੀ, ਉਹ ਆਪਣੀਆਂ ਅੱਖਾਂ ਨਾਲ ਦੇਖਣਾ ਚਾਹੁੰਦੀ ਸੀ। ਸਰਦਾਰ ਦਾ ਆਖਰੀ ਸਮੇਂ ਉਸ ਨੂੰ ਮੂੰਹ ਨਹੀਂ ਸੀ ਦਿਖਾਇਆ ਗਿਆ, ਇਸ ਲਈ ਉਹ ਜ਼ਿਆਦਾ ਨਿਰਾਸ਼ ਸੀ।

ਰੋ ਰੋ ਕਰਤਾਰੋ ਦਾ ਬੁਰਾ ਹਾਲ ਹੋ ਗਿਆ ਸੀ। ਉਹਦੇ ਵਾਲ ਪਿੰਡ ਗਏ ਸਨ, ਅੱਖਾਂ ਦੁਖਣ ਲੱਗੀਆਂ ਸਨ, ਪੱਟ ਸੁਜ ਗਏ ਸਨ ਤੇ ਛਾਤੀਆਂ ਵਿਚ ਦਰਦ ਹੋ ਰਿਹਾ ਸੀ। ਇਕ-ਇਕ ਅੰਗ ਟੁੱਟ ਰਿਹਾ ਸੀ, ਪਰ ਫੇਰ ਵੀ ਉਹ ਤੁਰੀ ਜਾ ਰਹੀ ਸੀ। ਆਪਣੇ ਮਨ ਦੀ ਆਖਰੀ ਖਾਹਿਸ਼ ਪੂਰੀ ਕਰਨ।

ਉਸ ਬੇਰੀ ਹੇਠਾਂ ਜਾ ਕੇ ਉਹਦੇ ਪੈਰਾਂ ਨੂੰ ਜਿੰਦਰੇ ਵੱਜ ਗਏ, ਜਿਥੇ ਉਹਨੇ ਜੈਲੇ ਨੂੰ ਆਖਰੀ ਵਾਰੀ ਦੇਖਿਆ ਸੀ। ਉਹ ਉਥੇ ਹੀ ਬੈਠ ਗਈ। ਰੋਈ ਜਿੰਨਾ ਰੋ ਸਕਦੀ ਸੀ। ਆਪਾ ਉਸ ਤੋਂ ਕਾਬੂ ਨਾ ਹੋਇਆ। ਧਾਹਾਂ ਮਾਰਦੀ ਉਹ ਰੇਤੇ ਵਿਚ ਲਿਟਨ ਲੱਗ ਪਈ। ਧਰਤੀ ਨੂੰ ਜੱਫੀਆਂ ਪਾਉਂਦੀ, ਰੇਤੇ ਦੀਆਂ ਮੁੱਠਾਂ ਭਰ-ਭਰ ਚੁੰਮਦੀ। ਰੇਤੇ ਦੇ ਕਣ-ਕਣ ਵਿਚੋਂ ਉਹ ਜੈਲੇ ਦੀ ਹੌਂਦ ਮਹਿਸੂਸ ਕਰ ਰਹੀ ਸੀ।

ਪਿੰਡ ਵਿਚ ਗਸ਼ਤ ਕਰਦੇ ਕਈ ਪੁਲਿਸੀਏ ਉਸ ਕੋਲ ਰੁਕੇ ਤੇ ਅਗਾਂਹ ਲੰਘ ਗਏ।

ਜਿੰਨਾ ਚਿਰ ਕਰਤਾਰੋ ਤੋਂ ਰੋ ਹੋਇਆ ਉਹ ਰੋਈ।

ਝੱਟ ਉਹ ਚੁੱਪ ਕਰ ਗਈ। ਮੰਜ਼ਲ ਵਲ ਤੁਰ ਰਹੇ ਕਾਫਲੇ ਨਾਲੋਂ ਵਿਛੜੇ ਉਸ ਦੇ ਪੁੱਤ ਉਸ ਨਾਲ ਗੱਲਾਂ ਕਰਨ ਆਏ ਸਨ। ਪਿਆਰਾ, ਜਸਬੀਰ, ਜੈਲਾ ਤੇ ਹੋਰ ਉਹ ਸਾਰੇ ਨੌਜਵਾਨ ਜਿਨ੍ਹਾਂ ਨੂੰ ਉਸ ਨੇ ਪੁੱਤਾਂ ਵਾਂਗ ਪਿਆਰ ਕੀਤਾ ਸੀ। ਜਿਨ੍ਹਾਂ ਨੂੰ ਆਪਣੀ ਹੱਥੀਂ ਮੌਤ ਦੇ ਮੂੰਹ ਵਿਚ ਪੱਕਿਆ ਸੀ। ਸਭ ਉਸ ਨੂੰ ਸਾਹਮਣੇ ਖੜੇ ਨਜ਼ਰ ਆ ਰਹੇ ਸਨ। ਸਭ ਦੇ ਚਿਹਰੇ ਗੰਭੀਰ ਸਨ ਤੇ ਉਸੇ ਤਰ੍ਹਾਂ ਦਗ-ਦਗ ਕਰਦੇ ਹੋਏ।

ਰੋਣਾ ਉਨ੍ਹਾਂ ਦੀ ਰੀਤ ਨਹੀਂ ਸੀ। ਕਰਤਾਰੋ ਰੋ ਕੇ ਗੱਲਾਂ ਕਿਵੇਂ ਕਰਦੀ। ਚੁੱਪ ਕਰ ਗਈ, ਜਿਵੇਂ ਕੁਝ ਵੀ ਨਾ ਹੋਇਆ ਹੋਵੇ।

ਮੇਰਿਓ ਬਹਾਦਰ ਪੁੱਤਰੋ ਸੋਡੀਆਂ ਅੱਖਾਂ ਵਿਚ ਲਟਕਦੀ ਉਦਾਸੀ ਮੈਥੋਂ ਝੱਲ ਨਹੀਂ ਹੁੰਦੀ। ਹੱਸੋ, ਟਪੋ ਤੇ ਨੱਚੋ। ਜਾ ਕੇ ਸਰਦਾਰੜੇ ਦਾ ਜਨਾਜਾ ਦੇਖੋ। ਇਉਂ ਕੁੱਤਿਆਂ ਬਿੱਲਿਆਂ ਨਾਲ ਵੀ ਨਹੀਂ ਹੁੰਦੀ। ਤੁਸੀਂ ਖੁਸ਼ ਕਿਉਂ ਨਹੀਂ ਹੋ ਰਹੇ ? ਤੁਹਾਡੀਆਂ ਪਾਈਆਂ ਪੈੜਾਂ 'ਚ ਕਾਫਲਾ ਤੁਰਦਾ ਜਾ ਰਿਹੈ। ਜਿਹੜਾ ਕੰਮ ਸੋਥੋਂ ਨਹੀਂ ਹੋਇਆ, ਸੋਡੀ ਮਾਂ ਕਰੇਗੀ। ਤੁਸੀਂ ਜਿਹੜਾ ਕਾਫਲਾ ਸਿਰਜਿਐ ਉਹ ਮਾਰੂਥਲਾਂ ਨੂੰ ਲਿਤਾੜਦਾ ਮੰਜ਼ਲ ਵੱਲ ਵਧਦਾ ਜਾਏਗਾ। ਦੋ ਚਾਰ ਜਾਂ ਅੱਠ ਦਸ ਦੇ ਵਿਛੜ ਜਾਣ ਨਾਲ ਕਾਰਵਾਂ ਟੁੱਟ ਨਹੀਂ ਜਾਂਦਾ। ਇਹ ਤੁਰਦਾ ਰਹੇਗਾ, ਸਾਡੇ ਆਖਰੀ ਦਮਾਂ

ਤੱਕ।'

ਮੈਨੂੰ ਹੁਣ ਜਾਣ ਦਿਓ ਮੇਰੇ ਬਹਾਦਰ ਪੁੱਤਰੋ ! ਹਾਲੀਂ ਮੇਰੇ ਕੋਲ ਇੰਨਾ ਸਮਾਂ ਨਹੀਂ। ਪੁਲਿਸ ਵਾਲੇ ਮੇਰੇ 'ਤੇ ਗਿਰਝਾਂ ਵਾਂਗ ਮੰਡਰਾ ਰਹੇ ਨੇ। ਹੁਣ ਮੈਂ ਜੋ ਇਨ੍ਹਾਂ ਦੇ ਹੱਥ ਆ ਗਈ ਤਾਂ ਸਾਡੀਆਂ ਮੰਜ਼ਲਾਂ ਅਧੂਰੀਆਂ ਰਹਿ ਜਾਣਗੀਆਂ। ਹਾਲੀਂ ਤਾਂ ਮੈਂ ਸੇਰ 'ਚੋਂ ਪੂਣੀ ਵੀ ਨਹੀਂ ਕੱਤੀ। ਹਾਲੇ ਦਮ ਮਾਰਨ ਦਾ ਵਕਤ ਨਹੀਂ। ਸਾਡੀ ਮੰਜ਼ਲ ਦੂਰ ਹੈ। ਪਰ ਸਾਡੇ ਪੈਰ ਇਹਨਾਂ ਗਰਮ ਰੇਤਿਆਂ ਨਾਲ ਸੜਨ ਵਾਲੇ ਨਹੀਂ। ਦੋ ਮਾਰਨ ਨਾਲ ਕੀ ਹੋ ਗਿਆ ? ਹਾਲੇ ਤਿੰਨ ਤਾਂ ਇਸੇ ਦੇ ਰਹਿੰਦੇ ਨੇ। ਚੰਗਾ ਮੈਂ ਚੱਲੀ ਆਂ। ਸਰਦਾਰ ਦੀ ਸੁਆਹ ਹੁੰਦੀ ਮੈਂ ਅੱਖੀਂ ਦੇਖਣੀ ਐ। ਇਸ ਲਈ ਤਾਂ ਮੈਂ ਕਦੋਂ ਦੀ ਤਰਸਦੀ ਸੀ। ਦੇਖਦੇ ਰਹੋ ਮੈਂ ਹੋਰ ਕੀ-ਕੀ ਕਰਦੀ ਹਾਂ ?'

ਹੋਲੀ ਫੁੱਲ ਹੋਈ ਕਰਤਾਰੋ ਉਠੀ। ਉਹਦੇ ਮਨ ਦਾ ਹਜ਼ਾਰਾਂ ਮਣ ਬੋਝ ਲਹਿ ਗਿਆ ਸੀ।

ਦੂਰੋਂ ਆਉਂਦੇ ਸਿਪਾਹੀਆਂ ਦੀ ਥਪ-ਖਥਪ ਫੇਰ ਉਹਦੇ ਕੰਨਾਂ ਵਿਚ ਗੂੰਜੀ। ਕਰਤਾਰੋ ਨੇ ਚੁੰਨੀ ਸਾਂਭੀ। ਘੁੰਡ ਨੀਵਾਂ ਕਰਕੇ ਮੁੜ ਸਿਵਿਆਂ ਵੱਲ ਤੁਰ ਪਈ।

ਇਕ ਵਾਰ ਫੇਰ ਕਰਤਾਰੋ ਦੇ ਕੀਰਨੇ ਰਾਤ ਦਾ ਇਕਾਂਤ ਭੰਗ ਕਰਨ ਲੱਗੇ।

